
॥ श्रीमदभिनवचन्दरेश्वरो विजयतेतराम्‌॥ 


सम्पादकीय 
दिशन्तु शं मे गुरुपादपांसवः 

कैलास विद्या प्रकाशन से "ब्रह्मसूत्र" के ऊपर यह र्पाच्वाँ ग्रन्थ ब्रह्मसूत्रम्‌ (पारायणसंस्करणम्‌') पाठकों 
के समक्ष रखते हुये हमें अत्यन्त हर्षं हो रहा है । इससे पूर्व, ब्रह्मसूत्र विद्यानंदवृत्ति, चतुःसूत्री, ब्रह्मसूत्र (सरिप्पण 
संस्करण), ब्रह्मसूत्र (मूल) प्रकाशित हो चुके हैँ । कैलास ब्रह्यविद्यापीठ के वर्तमान दशमाधीश्वर श्रीमत्परमहंस 
परित्राजकाचार्य परमादर्श आचार्य महामण्डलेश्वर अनन्तश्री स्वामी विद्यानन्द गिरि जी महाराज ने १ जुलाई सन्‌ 
१९९८ से शांकरभाष्य साहित्य पारायण को अपनी दिनचर्या मेँ अपना कर वैदिक सनातन धर्मावलम्बियों को एक 
नई दिशा प्रदान की । जिसकी परमावश्यकता होते हुये भी न जाने क्यो इसकी ओर शांकरी समाज ने ध्यान नहीं 
दिया था। प्रथम तो महाराज श्री ने एक वर्षं के लिये एक घण्टे प्रतिदिन पारायण का नियम लिया था परन्तु इसकी 
उपादेयता एवं प्रभाव को अनुभव करके इसे आजीवन अपनाने का दृढ संकल्प कर लिया। महाराज श्री ने भगवान्‌ 
शंकराचार्य के प्रस्थान त्रयी भाष्यं का इससे पूर्व सैकड़ों बार स्वाध्याय किया ओर करवाया होगा परन्तु जो रसानुभूति 
उनको पारायण करने पर हुई वह अलौकिक है । महाराज श्री ने यह निष्कषं निकाला कि मात्र स्वाध्याय क्रम 
से शांकरभाष्यों का जितना अर्थावबोध होता है उससे कई गुणा अधिक पारायण करने से भान्रार्थं हृदयङ्खम होता 
है। एेसा भी अनुभव में आया है कि संस्कृतक्ञ, असं्कृतज्ञ, कोई भी भाष्य पारायण करके आनन्द का अनुभव 
करता है । नित्य पारायण द्वारा पाठक अर्थं गाम्भीर्य अथवा अर्थं को जानने लगता है । इतना तो भाष्यं के आधिभौतिक 
स्वरूप का सेवन करने से फल प्रात हो जाता है। 


शांकरभाष्यों के आधिदैविक एलं आध्यात्मिक स्वरूप भी हँ जो पारायणानुरक्तों के लिए विशेष लाभप्रद है । 
जेसे कि उक्ति प्रसिद्ध है कि जो कुछ ज्ञान संसार में उपलब्ध है वह 'महाभारत' में है ओर जो 'महाभारत' 
में नहीं वह संसार में भी नर्ही । इसी प्रकार शांकरभाष्यों का आधिदैविक स्वरूप सभी वाङ्मय में समाया हुआ 
है । शांकरभाष्यों में सभी ज्ञान विज्ञान उपलब्ध है ।-विश्व की कोई भी समस्या का समाधान उस के उपासनापूर्वक 
पारायण में निहित है, वह समस्या वैयक्तिक, सामाजिक, राष्टीय एवं अन्तररष्टठीय क्यो न हो, अथवा भौतिक, राजनैतिक, 
धार्मिक एवं आर्थिक कर्यो न हो । आध्यात्मिक स्वरूप का ज्ञान तो शांकरभाष्य पारायण मेँ पूर्णतया प्रवीण हुये महासाधक 
को ही प्राप्त हो सकता है। भाष्यं के एक-एक अक्षर में जिस जिज्ञासु की निष्ठा बन गई है ओर जो भाष्यों के 
पारायण के साथ उसके अर्थावलोक से आप्लावित है वह महापुरुष भगवान्‌ शंकराचार्य का कृपापात्र बन अवश्यमेव 
पारायण के द्वारा परिपूर्णं तत्व का अनुभव करेगा। 


उपरोक्त गुणों के कारण हीं महाराज श्री ने शांकरभाष्य पारायण को जन साधारण. तक पहुंचाने का अभियान 
प्रारम्भ किया है। उसके पारायण में सौविध्य के लिये प्रस्थानत्रयी ग्रन्थों के प्रकाशन का क्रम भी कैलासविद्या 
प्रकाशन, महाराज श्री के आदेश एवं आशीर्वाद से, बड़ी तेजी से सम्पनन कर रहा है। ईस क्रम में श्रुतनिप्रस्थान 
के नौ उपनिषदों (ईश, केन, कठ, प्रशन, मुण्डक माण्डुक्य, एेतरेय, तैत्तिरीय, बृहदारण्यक) के पारायण संस्करण 
प्रकाशित होकर पाठकों के समक्ष आ चुके हें! दसवां छांदोग्योपनिषत्‌ यन्त्रस्थ हे । स्मृतिप्रस्थान श्रीमद्धगवदीता 
पारायण संस्करण भी यन्त्रस्थ है । दर्शनप्रस्थान के शांकरभाष्यों के अर्न्तगत प्रस्तुत ग्रन्थ का प्रकाशन भगवत्कृपा 
से सम्पनन होकर पाठकों के समक्ष है ही। 


कैलास विद्या प्रकाश द्वारा प्रकाशित उपरोक्त पारायण संस्करणों की कु विशेषताएं हैँ । प्रथम तो जो पाठक 


महाराज श्री के सान्िध्य में शांकरभाष्य पारायण के आजीवन नित्य पाठ की शपथ लेता है वह बिना मूल्य ग्रंथ 
प्राप्त कर सकता है । श्रुति-प्रस्थान एवं स्मृति-प्रस्थान के पारायण संस्करणों में मूल मन्त्र अथवा श्लोक कौ “ विद्यानन्द 
मिताक्षरा हिन्दी व्याख्या भी दी गई है। अक्षरों को मोटा एवं स्पष्ट रखा गया है । जिससे कमजोर नजर वाले 
पाठकों को भी पाठ करने में सुविधा रहे । प्रतिदिन एक घण्टा पारायण के अनुरूप आहिक अथवा विश्रामं का 
भी ग्रंथ में संकेत कर दिया गया है । ईसके अनुसार सम्पूर्ण ब्रह्मसूत्र का ३२ दिनों मे पारायण सम्पनन हो जाता दै । 


ब्रह्मसूत्र के चार अध्याय हैँ । प्रत्येक अध्याय के चार पाद हैँ । विषय विभाग कौ दृष्टि से पाठ अधिकरणों 
एवं तदैन्तर्गत सूत्रौ मेँ विभक्त है । इस ग्रन्थ मेँ अधिकरण के दायीं ओर की संख्या उस पाद की अधिकरण संख्या 
की द्योतक है। अधिकरण की बायीं ओर कौ कोष्ठक मे दी गई संख्या सम्पूरणं पादँ की सामूहिक अधिकरण 
संख्या को दिखलाती है । उस अधिकरण में जितने सूत्र पाद संख्या क्रम से आये हैँ उसका भी संकेत दायीं ओर 
कोष्ठक में दे दिया गया है। सूत्रं के दायीं ओर की संख्या प्रत्येक पाद मेँ आये सूत्रों को लेकर है । बायीं ओर 
कौ कोष्ठक में दी गहं संख्या सम्पूर्णं ग्रन्थ के सभी १६ पादँ मेँ आये सूत्रों के आधार पर है। 

पाठकों के मन में यह प्रश्न उठना स्वाभाविक है कि भगवान्‌ शंकराचार्य को पादुर्भूत हुये १२१३ वर्ष को 
चुके हँ, तो आज ही उनके भाष्यं के पारायण का डंका आप क्यों बजा रहे है? क्या आज से पहले किसी 
महापुरुष का इस ओर ध्यान आकृष्ट नहीं हुआ ? इसके उत्तर में निवेदन है कि सर्वान्तर्यामी परमात्मा की योजना 
से ही एेसे कार्य सम्पनन होते हैँ । इस कार्य का समय अभी उपस्थित हुआ तो परमात्मा ने महाराज श्री को इस 
कार्य के लिये प्रेरित किया। महाराज श्री ने कुछ समय पूर्व 'भगवत्पादीय दिव्ययुगारम्भ" की घोषणा की, जो 
सबको चौंकाने वाली थी। महाराज श्री ने अनुभव किया (शश्रद्धासुमनाञ्जलि" पृष्ठ ४्४॒ब्ष्टव्य है) कि भारत 
के सभी क्षेत्र मे संस्कृति एवं धर्म के हास के सीमोल्लंघन की स्थिति उपस्थित हो गई है । समाज मेँ भ्रूण हत्या 
एवं दहेज प्रथा जैसे कलंक उभरने लगे हैँ । अतएव इनका अन्त एक दिव्ययुगारम्भ द्वारा होना संभव प्रतीत होता 
हे । इस दिव्ययुग के देवता (आराध्य) भगवान्‌ आदि जगदुरु शंकराचार्य हैँ । उनकी आराधना विशेष कर उनके 
भाष्यों के नियमित पारायण से इस भगवत्पादीय दिव्ययुग मेँ मानव का अभ्युदय-निःश्रेयस छिपा हुआ है । इस 


संदेश को जो निष्ठापूर्वक अपना लेगा उसको अभीष्ट लाभ भगवान्‌ शंकराचार्य के अनुग्रह से अवश्य मिलेगा । , 


प्रस्तुत ग्रन्थ महाराज श्री कौ प्रेरणा से अनन्त प्रेम मन्दिर, श्री जीवन्मुक्त ट्रस्ट अम्बाला शहर एवं अनन्त 
श्री स्वामी ब्रह्मप्रकाश न्यास समिति न्यास ऋषिकेश के सदस्यों ने ब्रह्मलीन श्रीमत्परमहंस परिव्राजकाचार्य अनन्त 
श्री विभूषित स्वामी ब्रह्मप्रकाश जी महाराज एवं ब्रह्मलीन श्रीमत्परमहंस परिव्राजकाचार्य विरक्तशिरोमणि अनन्त श्री 
विभूषित स्वामी अनन्त प्रकाश जी महाराज के पुण्य संस्मरण में छपवाने का संकल्प लिया। अतएव उन पुण्य 
कर्मा शिष्य मण्डली को कोटिशः धन्यवाद है । उनकी गुरुभक्ति का सुभाव अनुकरणीय है । इन्हीं के सहयोग से 
ब्रह्मसूत्र का "ललिता संस्करण! भी छप रहा है । जिसमे महाराज श्री द्वारा विरचित ब्रह्मसूत्र शांकरभाष्य की हिन्दी 
"ललिता" व्याख्या भी होगी। 

ग्रन्थ को शुद्ध एवं सुन्दर बनाने का भरसक प्रयास किया गया है जिसमें मुद्रक नाथ प्रिंटर्ज एवं कम्पोजर 
आकृति प्निन्योग्राफिक्स का विशेष सहयोग हमे मिला है । फिर भी अशुद्धि रह ही जाती है, जिसके लिये पाठक 
क्षमा करेगे । ॐ तत्सत्‌ 


श्रावण पूर्णिमा वि. सं. २०५७ गुरुपादानुरागी 
| । स्वर्ण लाल तुली 

ॐ 
॥ श्रीमदभिनवचन्द्ेश्वरो विजयतेतराम्‌ ॥ 
श्रीवादरायंणविरयितम्‌ 


ब्रह्मसूत्रम्‌ 
शाङ्करभाष्योपेतम्‌ 
॥ अथ समन्वयोनाम प्रथमोऽध्यायः ॥ 
| प्रथमः पादः 
( अत्रपादे स्पष्टब्रह्मलिङ्खोपेतानां श्रुतिवाक्यानां विचारः ) 
अथ अध्यासभाष्यम्‌ ४ 
(श्रीशङद्धरभगवत्पादाचार्यविरयितम्‌। उपोद्घातः) 


युष्मदस्मत्प्रत्ययगोचरयोर्विषयविषयिणोस्तमःप्रकाशवद्विरु्धस्वभावयोरितरेतर- 
भावानुपपत्तौ सिद्धायां, तद्धर्माणामपि सुतरामितरेतरभावानुपपत्तिः । इत्यतोऽस्मत्प्रत्यय- 
गीचरे विषयिणि चिदात्मके युष्मत्प्रत्ययगोचरस्य विषयस्य तद्धर्माणां चाध्यासः, 
तद्विपर्ययेणविषयिणस्तद्धर्माणां च विषयेऽध्यासो मिथ्येति भवितुं युक्तम्‌। तथाप्यन्यो- 
न्यस्मिन्नन्योन्यात्मकतामन्योन्यधर्माश्चाध्यस्येतरेतराविवेकेन, अत्यन्तविविक्तयोर्धर्मधर्मिणो- 
्भिथ्यान्ञाननिमित्तः सत्यानृते मिथुनीकृत्य, अहमिदं ममेदमिति नैसर्गिकोऽयं लोकव्यवहारः । 

आह-- कोऽयमध्यासो नामेति। उच्यते- स्मृतिरूपः परत्र पूर्वदृष्टावभासः। तं 
केचिदन्यत्रान्यधर्माध्यास इति वदन्ति। केचित्तु यत्र यदध्यासस्तद्विवेकाग्रहनिबन्धनो 
भ्रम इति। अन्ये तु यत्र यदध्यासस्तस्यैव विपरीतधर्मत्वकल्पनामाचक्षत इति । सर्वथापि 
त्वन्यस्यान्यधर्मावभासतां न व्यभिचरति, तथाच लोकेऽनुभवः -- शुक्तिका हि 
रजतवदवभासते, एकश्चन्द्रः सद्वितीयवदिति। 

कथं पुनः प्रत्यगात्मन्यविषयेऽध्यासो विषयतद्धर्माणाम्‌ ? सर्वां हि पुरोऽवस्थिते 
विषये विषयान्तरमध्यस्यति, युष्मत्प्रत्ययापेतस्य च प्रत्यगात्मनोऽविषयत्वं ब्रवीषि। 
उच्यते---न ताबदयमेकान्तेनाविषयः, अस्मत्प्रत्ययविषयत्वात्‌, अपरोक्षत्वाच्च 
प्रत्यगात्मप्रसिद्धेः। नचायमस्ति नियमः-- पुरोऽवस्थित एव विषये विषयान्तरमध्यसित- 
व्यमिति। अप्रत्यक्षेऽपि ह्याकाशे बालास्तलमलिनताद्यध्यस्यन्ति। एवमविरुब्ः प्रत्यगा- 
त्मन्यप्यनात्माध्यासः। 


तमेतमेवंलक्षणमध्यासं पण्डिता अविद्येति मन्यन्ते। तद्विवेकेन च वस्तुस्व- 


२ शाङ्करभाष्योपेतम्‌ [अध्यासभाष्यम्‌ 


रूपावधारणं विद्यामाहुः। तत्रैवं सति यत्र यदध्यासस्तत्कृतेन दोषेण गुणेन 
वाऽणुमात्रेणापि स न संबध्यते। तमेतमविद्याख्यमात्मानात्मनोरितरेतराध्यासं पुरस्कृत्य 
सर्वे प्रमाणप्रमेयव्यवहारा लोकिका वेदिकाश्च प्रवृत्ताः, सर्वाणि च शास्त्राणि 
विधिप्रतिषेधमोक्चषपराणि। कथं पुनरविद्यावद्विषयाणि प्रत्यक्षादीनि प्रमाणानि शास्त्राणि 
चेति। उच्यते- देहेन्ियादिष्वहंममाभिमानरदहितस्य प्रमातृत्वानुपपत्तौ प्रमाणप्रवृत्त्य- 
नुपपत्तेः । नहीन्धियाण्यनुपादाय प्रत्यक्षादिव्यवहारः संभवति। नचाधिष्ठानमन्तेणेन्धि- 
याणां व्यवहारः संभवति। न चानध्यस्तात्मभावेन देहेन कश्चिदव्याप्रियते। नचेत- 
स्मिन्सर्वस्मिन्नसत्यसङ्कस्यात्मनः प्रमातृत्वमुपपद्यते। न च प्रमातृत्वमन्तेण प्रमाणप्रवृत्ति- 
रस्ति। तसमा दविचावदिाणय वत्यााा ाा प्रत्य प्रमाणानि शास्त्राणि चेति। 
पश्चादिभिश्चाविशेषात्‌। यथा हि पश्वादयः शब्दादिभिः { संबन्धे सति शब्दा- ` 
दिविज्ञाने प्रतिकूले जाते ततो निवर्तन्ते, अनुकूले च प्रवर्तन्ते, यथा दण्डोद्यतकरं 
पुरुषमभिमुखमुपलभ्य मां हन्तुमयमिच्छतीति पलायितुमारभन्ते, हरिततृणपूर्णपाणि- 
सुपलभ्य तं प्रत्यभिमुखीभवन्ति, एवं पुरुषा अपि व्युत्यन्नचित्ताः. करूरदृष्टीनीक्रोशतः 
खड्गोद्यतकरान्बलवत.उपलभ्य ततो निवर्तन्ते, तद्विपरीताग्य्रति प्रवर्तन्ते। अतः समानः 
पश्चादिभिः पुरुषाणां प्रमाणप्रमेयव्यवहारः। पश्वादीनां च प्रसिद्धोऽविवेकपुरःसख 
प्रत्यक्षादिव्यवहारः। तत्सामान्यदर्शनादव्युत्पत्तिमतामपि पुरुषाणां प्रत्यक्षादिव्यवहार- 
स्तत्कालः समान इति निश्चीयते। शास्त्रीये तु व्यवहारे यद्यपि बुदधिपूर्वकारी नावि- 
दित्वात्मनः परलोकसंबन्धमधिक्रियते, तथापि न वेदान्तवेद्यमटनायाद्यतीतमपेत- 
ब्रहमक्त्रादिभेदमसंसार्यात्मतत््वमधिकारेऽपेक्ष्यते, अनुपयोगादधिकारविरोधाच्च । प्राक्च 
तथाभूतात्मविज्ञानात्म्रवर्तमानं शास्त्रमविद्यावद्विषयत्वं नातिवर्तते। तथाहि- ब्राह्मणो 
यजेत ' इत्यादीनि शास्त्राण्यात्मनि वर्णाश्रमवयोऽवस्थादिविशेषाध्यासमाभ्रित्य प्रवर्तन्ते । 
अध्यासो नाम अतस्मिस्तदुदधिरित्यबोचाम। तद्यथा पुत्रभार्यादिषु विकलेषु सकलेषु 
वा अहमेव विकलः सकलो वेति बाह्यधर्मानात्मन्यध्यस्यति, तथा देहधमांन्स्थूलोऽदहं, 
कृशोऽहं, गौरोऽहं, तिष्ठामि, गच्छामि, लङ्खयामि चेति। तथेन्दियधर्मान्मूकः, काणः, 
क्लीबः, बधिरः, अन्धोऽहमिति। तथाऽन्तःकरणधर्मान्कामरसंकल्पविचिकित्साऽध्यव- 
सायादीन्‌। एवमहप्रत्ययिनमशेषस्वप्रचारसाक्षिणि प्रत्यगात्मन्यध्यस्य तं च प्रत्यगात्मानं 
सर्वसाक्षिणं ` तद्विपर्ययेणान्तःकरणादिष्वध्यस्यति। एवमयमनादिरनन्तो नैसर्गिकोऽ- 
ध्यासो मिथ्याप्रत्ययरूपः कर्तृत्वभोक्तृत्वप्रवर्तकः सर्वलोकप्रत्यक्षः। अस्यानर्थेतोः 


प्रहाणाय आत्मैकत्वविदयाप्रतिपत्तये सवृ वेदान्ता आरभ्यन्ते। यथा चायमर्थः - सर्वेषां 
वेदान्तानां, तथा _वयमस्यां शारीरक्मीमांसायां प्रदर्शयिष्यामः। 


॥ इत्यध्यासभाष्यम्‌॥ 














१ 
(१ जिज्ञासाधिकरणम्‌ ॥१॥ (सू १) 
वेदान्तमीमांसाशास्त्रस्य  व्याचिख्यासितस्येदमादिमं सूत्रम्‌- 


(९) अथातो ब्रह्मजिन्ञासा ॥ ९॥ 


तत्राथशब्द आनन्तयांथः परिगृह्यते नाधिकारार्थः, ब्रह्मजिज्ञासाया अनधिकार्यत्वात्‌। 
मङ्गलस्य च वाक्याथ समन्वयाभावात्‌। अर्थान्तप्रयुक्त एव ह्यथशब्दः श्रुत्या मङ््ल- 
प्रयोजनो भवति। पूर्वप्रकृतापेक्षायाश्च फलत आनन्तर्याव्यतिरेकात्‌। सति चानन्त- 
यांर्थत्वे यथा धर्मजिज्ञासा पूर्ववृत्तं वेदाध्ययनं नियमेनापेक्षत, एवं ब्रह्मजिज्ञासाऽपि 
यत्ूर्ववृत्तं नियमेनापेक्षते, तद्वक्तव्यम्‌ । स्वाध्यायानन्तर्य तु समानम्‌। नन्विह कर्माव- 
बोधानन्तर्यं विशेषः। न, धर्मजिज्ञासायाः प्रागप्यधीतवेदान्तस्य ब्रह्मजिज्ञासोपपत्तः। 


न 


त्वात्‌। इह तु भूतं ब्रह्म जिज्ञास्यं नित्यत्वान्न पुरुषव्यापारतनत्रम्‌ । चोदनाप्रवृत्तिभेदाच्च। 
या हि चोदना धर्मस्य लक्षणं सा स्वविषये नियुञ्जानैव पुरुषमववबोधयति। ब्रह्मचोदना 
तु पुरुषमवबोधयत्येव केवलं, अवबोधस्य चोदनाऽजन्यत्वान्न पुरुषोऽवबोधे नियुज्यते! 
यथाक्षार्थसंनिकर्षेणार्थाववबोधे, तद्त्‌। तस्मात्किमपि वक्तव्यं, यदनन्तरं ब्रह्मञिज्ञासोप- 
दश्यत इति। उच्यते- नित्यानित्यवस्तुविवेकः, इहामुत्रार्थभोगविरागः, शमदमादि- 
साधनसंपत्‌, मुमुक्षुत्वं च। तेषु हि सत्सु प्रागपि धर्मजिज्नासाया ऊर्ध्व च शक्यते 
बरह्मजिज्ञासितुं ज्ञातुं च, न विपर्यये। तस्मादथशब्देन यथोक्तसाधनसंपतत्यानन्तरयमुप- 
दिश्यते। 


अतःशब्दो हेत्वर्थः । यस्माद्वेद एवाग्निहोत्रादीनां श्रेयःसाधनानामनित्यफलतां दर्श- 
यति तद्यथेह कर्मचितो लोकः क्षीयत एवमेवामुत्र पुण्यचितो लोकः क्षीयते ' 
(छा० ८८१६ ) इत्यादिः) तथा ब्रह्मविज्ञानादपि परं पुरुषार्थ दर्शयति--'ब्रह्मविदा- 
प्नोति परम्‌' ( ते° २८९) इत्यादिः। तस्माद्यथोक्तसाधनसंपत्त्यनन्तरं ब्रह्मजिज्ञासा 
कर्तव्या। 
कतव्या 











४: शाङ्करभाष्योपेतम्‌ [अ. १ पा. १९ अधि.१स्‌.१ 


ब्रह्मणो जिञ्ञासा ब्रह्मजिन्नासा। ब्रह्म च वक्ष्यमाणलक्षणं *जन्माद्यस्य 

( ब्र. सू. १८९८२ ) इति। अत एव न ब्रह्मशब्दस्य जात्यादयर्थान्तरमाशङ्धि 
तव्यम्‌। ब्रह्मण इति कर्मणि षष्ठी, न शेषे, जिज्ञास्यापेक्षत्वाज्जिन्ञासायाः, जिक्ञास्या- 
न्तरानिर्देशाच्च। ननु शेषषष्ठीपरिग्रहेऽपि ब्रह्मणो जिज्ञासाकर्मत्वं न विरुध्यते, सम्बन्ध- 
सामान्यस्य विशेषनिष्ठत्वात्‌। एवमपि प्रत्यक्षं ब्रह्मणः कर्मत्वमुत्सृज्य सामान्यद्वारेण 
परोक्षं कर्मत्वं कल्पयतो व्यर्थः प्रयासः स्यात्‌। न व्यर्थः, ब्रह्माभिताशेषविचार- 
प्रतिज्ञानार्थत्वादिति चेन्न, प्रधानपरिग्रहे तदपेक्षितानामर्थाक्षिपतत्वात्‌। ब्रह्म हि 
ज्ञानेनापुमिष्टतमत्वात्प्रधानम्‌। तस्मिन्प्रधाने जिक्ञासाकर्मणि परिगृहीते येर्जिज्ञासितैर्विना 
ब्रह्म जिज्ञासितं न भवति, तान्यर्थाक्षिप्तान्येवेति न पृथक्सूत्रयितव्यानि। यथा राजासौ 
गच्छतीत्युक्ते सपरिवारस्य राज्ञो गमनमुक्तं भवति, तद्रत्‌। श्रुत्यनुगमाच्च। "यतो 
वा इमानि भूतानि जायन्ते ( ते० ३८९ ) इत्याद्याः श्रुतयः, ' तद्विजिज्ञासस्व त्र्य '. 
( ते० ३८९) इति प्रत्यक्षमेव ब्रह्मणो जिज्ञासाकर्मत्वं दर्शयन्ति। तच्च कर्मणि षष्ठी- 
परिग्रहे सूत्रेणानुगतं भवति। तस्पाद्रहयण इति कर्मणि षष्ठी। ज्ञातुमिच्छा जिज्ञासा। 
ञअवगतिपर्यन्तं ज्ञानं सन्वाच्याया इच्छायाः कर्म, फलविषयत्वादिच्छायाः। ज्ञानेन 
हि प्रमाणेनावगन्तुमिष्टं ब्रह्य । ब्रह्मावगतिर्हि पुरुषार्थः, निःशेषसंसारबीजाविद्याद्यनर्थनि- 


बर्हणात्‌। तस्माद्ब्रह्म विजिज्ञासितव्यम्‌। 

तत्पुन्‌र्ब्बह्य प्रसिद्धमप्रसिन्रं वा स्यात्‌। यदि प्रसिद्धं न जिज्ञासितव्यम्‌। अथा- 
प्रसिद्धं नैव शक्यं जिज्ञासितुमिति। उच्यते--अस्ति तावद्रहय नित्यशुद्धबुद्धमुक्त- 
स्वभावं, सर्वज्ञ, सर्वशक्तिसमन्वितम्‌। ब्रह्मशब्दस्य हि व्युत्पाद्यमानस्य नित्यशु्ध- 
त्वादयोऽथाः प्रतीयन्ते, वंहते्थातोर्थानुगमात्‌, सर्वस्यातमत्वाच्च बदयास्तितव 


प्रसिद्धिः। सर्वो. ह्यात्मास्तित्वं प्रत्येति, न नाहमस्मीति नाहमस्मीति। यदि हि नात्मास्तित्व- 
प्रसिद्धिः स्यात्‌, सवां लोको ` नाहमस्मीति प्रतीयात्‌। आत्मा च ब्रह्म। यदि 


तर्हिं लोके ब्रह्मात्मत्वेन प्रसिद्धमस्ति, ततो _ ज्ञातमेवेत्यजिज्ञास्यत्वं पुनरापन्नम्‌ वेत्यजिज्ास्यत्वं पुनरापन्नम्‌। 
न। तद्विशेषं प्रति विप्रतिपत्तेः। देहमात्रं चेतन्यविशिष्टमात्मेति प्राकृता जना 


लोकायतिकाश्च प्रतिपन्नाः। इद्धियाण्येव चेतनान्यात्मेत्यपरे। मन्‌ इत्यन्ये । विज्ञान- 

श्रयाः सन्तः। तत्राविचार्य यत्किचित्प्रतिपद्यमानो निःश्रेयसात््रतिहन्येतानर्थं चेयात्‌ 
तस्माद्‌ बरह्मजिन्ञासोपन्यासमुखेन _ वेदान्तवाक्यमीमांसा तदविरोधितर्कोपकरणा 


निःश्ेयसप्रयोजना प्रस्तूयते ॥ ९॥ 


(२) नन्माद्यधिकरणम्‌ ॥ २॥ (सु० २.) 
ब्रह्म जिज्ञासितव्यमित्युक्तम्‌। किंलक्षणं पुनस्तद्रहयत्यत आह भगवान्सूत्रकारः- 
(२) जन्माद्यस्य यतः ॥२॥ 


जन्मोत्पत्तिरादिरस्येति तदुणसंविन्नानो बहव्रीहिः। जन्मस्थितिभङ्ं समासार्थः । 
जन्मनश्चादित्वं श्रुतिनिर्देशापेक्षं, वस्तुवृत्तापेक्षं च । श्रुतिनिर्देशस्तावत्‌ ' यतो वा इमानि 
भूतानि जायन्ते ' ( तै० ३८९ ) इत्यस्मिन्वाक्ये जन्मस्थितिप्रलयानां क्रमदर्णनात्‌। वस्तु- 
वृत्तमपि, जन्मना लब्धसत्ताकस्य धर्मिणः स्थितिप्रलयसंभवात्‌। अस्येति प्रत्यक्षा- 
दिसंनिधापितस्य धर्मिण इदमा निर्देशः। षष्ठी जन्मादिधर्मसंबन्धार्था। यत इति 
कारणनिरदेशः। अस्य जगतो नामरूपाभ्यां व्याकृतस्यानेककर्तृभोक्त संयुक्तस्य प्रति- 
नियतदेशकालनिमित्तक्रियाफलाश्रयस्य मनसाप्यचिन्त्यरचनारूपस्य जन्मस्थितिभङ् 
यतः सर्वज्ञात्सर्वशक्तेः कारणाद्धवति तद्वहति वाक््यशेषः। अन्येषामपि भाववि- 
काराणां त्रिष्वेवान्तर्भांव इति जन्मस्थितिनाशानामिह ग्रहणम्‌। यास्कपरिपठितानां 
तु *जायतेऽस्ति' इत्यादीनां ग्रहणे तेषां जगतः स्थितिकाले संभाव्यमानत्वा- 
न्मूलकारणादुत्पत्तिस्थितिनाशा जगतो न गृहीताः स्युरित्याशङ्क्येत, तन्मा शङ्धीति 
योत्पत्निर्ब्रह्मणस्तत्रैव स्थितिः प्रलयश्च, त एव गृहयन्ते। न यथोक्तविशेषणस्य जगतो 
यथोक्तविशेषणमीश्वरं मुक्त्वान्यतः प्रधानादचेतनादणुभ्योऽभावात्संसारिणो वा 
उत्पत्त्यादि संभावयितुं शक्यम्‌। न च स्वभावतः, विशिष्टदेशकालनिमित्तानामिहो- 
पादानात्‌। एतदेवानुमानं संसारिव्यतिरिक्तेश्वरास्तित्वादिसाधनं मन्यन्त इईश्चरकारणिनः। 

नन्विहापि तदेवोपन्यस्तं जन्मादिसूत्रे। न। वेदान्तवाक्यकुसुमग्रथनार्थत्वात्सूत्रा- 
णाम्‌। वेदान्तवाक्यानि हि सूत्ररुदाहत्य विचार्यन्ते । वाक्यार्थविचारणाध्यवसाननिर्वृत्ता 
हि ब्रह्मावगतिर्नानुमानादिप्रमाणान्तरनिर्वृत्ता। सत्सु तु वेदान्तवाक्येषु जगतो जन्मा- 
दिकारणवादिषु तदर्थग्रहणदाढर्यायानुमानमपि वेदान्तवाक्याविरोधि प्रमाणं भवन्न 
निवार्यते, श्रुत्यैव च सहायत्वेन तर्कस्याभ्युपेतत्वात्‌। तथाहि-- ' श्रोतव्यो मन्तव्यः ' 
„ ( ब ° २८४५ ) इति श्रुतिः ' पण्डितो मेधावी गन्धारानेवोपसंपद्येतेवमेवेहाचार्यवा- 

न्पुरुषो वेद ' ( छा० ६८९१४८२ ) इति च पुरुषबुद्धिसाहास्यमात्मनो दर्शयति। न 
धर्मजिज्ञासायामिव श्रुत्यादय एव प्रमाणं ब्रह्मजिन्ञासायाम्‌। किंतु श्रुत्यादयोऽनुभ- 
वादयश्च यथासंभवमिह प्रमाणं, अनुभवावसानत्वाद्धूतवस्तुविषयत्वाच्च ब्रहयज्ञानस्य। 
कर्तव्ये हि विषये नानुभवापेक्षास्तीति श्रुत्यादीनामेव प्रामाण्यं स्यात्पुरुषाधीनात्मला- 
भत्वाच्य कर्तव्यस्य । कर्तुमकर्तुमन्यथा वा कर्तुं शक्यं लौकिकं वेदिकं च कर्म, 
यथाश्चेन गच्छति, पद्धयामन्यथा वा, न वा गच्छतीति। तथा ' अतिरात्रे षोडशिनं 
गृह्णाति, नातिरात्रे षोडशिनं गृह्णाति, “उदिते जुहोति, अनुदिते जुहोति' इति 
विधिप्रतिषेधाश्चात्रार्थवन्तः स्युः, विकल्योत्सर्गापवादाश्च। न तु वस्त्वेवं नैवमस्ति 
नास्तीति वा विकल्प्यते। विकल्पनास्तु पुरुषबुद्धधपेक्षाः। न वस्तुयाथात्म्यज्ञानं 
पुरुषबुद्धयपेक्षम्‌। किं तर्हिं वस्तुतन्त्रमेव तत्‌ ? नहि स्थाणावेकस्मिन्स्थाणुरवां पुरूषोऽ- 
न्यो वेति तत्त्वज्ञानं भवति। तत्र पुरुषोऽन्यो वेति मिथ्याज्ञानम्‌, स्थाणुरेवेति तत्त्वज्ञानं, 
व॑स्तुतन््रत्वात्‌। एवं भूतवस्तुविषयाणां प्रामाण्यं वस्तुतन्त्रम्‌, तत्रैवं सति ब्रहयज्ञानमपि 
वस्तुतन्त्रमेव, भूतवस्तुविषयत्वात्‌। 


ननु भूतवस्तुत्वे ब्रह्मणः प्रमाणान्तरविषयत्वमेवेति वेदान्तवाक्यविचारणानर्थिकेव 
प्राप्ता। न। इद्धियाविषयत्वेन संबन्धाग्रहणात्‌ स्वभावतो विषयविषयाणीद्धियाणि, 
न ब्रह्मयविषयाणि। सति हीद्धियविषयत्वे ब्रह्मणः, इदं ब्रह्मणा संबद्धं कार्यमिति 
गृह्येत। कार्यमात्रमेव तु गृह्यमाणं किं ब्रह्मणा संबन्धं किमन्येन केनचिद्वा 
संबद्धमिति न शक्यं निश्चेतुम्‌। तस्माज्नन्मादिसूत्रं नानुमानोपन्यासार्थ, कि तर्हि 
वेदान्तवाक्यप्रदर्शनार्थम्‌। किं पुनस्तद्वेदान्तवाक्यं यत्सूत्रेणेह लिलक्षयिषितम्‌ भृगवे 
वारुणिः। वरुणं पितरमुपससार। अधीहि भगवो ब्रह्येति' इत्युपक्रम्याह-- यतो 
वा इमानि भूतानि जायन्ते। येन जातानि जीवन्ति। यत्प्रयन्त्यभिसंविशन्ति। तद्वि- 
जिज्ञासस्व। तद्भहयेति' ( ते० ३८१ )। तस्य च निर्णयवाक्यम्‌--' आनन्दाद्धधेव 
खल्विमानि भूतानि जायन्ते। आनन्देन जातानि जीवन्ति। आनन्दं प्रयन्त्यभिसंविश- ` 
न्तीति' ( तै° ३८६ )। अन्यान्यप्येवंजातीयकानि वाक्यानि नित्यशुद्धबुद्धमुक्तस्वभाव- 
सर्वजञस्वरूपकारणविषयाण्युदाहर्तव्यानि॥ २॥ 


(२) शास्त्रयोनित्वाधिकरण्म्‌ ॥३॥ (सू० २) 
जगत्कारणत्वप्रदर्शनेन सर्वज्ञं ब्रह्यत्युपक्षिप्त, तदेव द्रढयत्राह-- 

(३) शास्त्रयोनित्वात्‌ ॥ ३॥ 


महत ऋग्वेदादेः शास्त्रस्यानेकविद्यास्थानोपवृंहितस्य प्रदीपवत्सर्वार्थावद्योतिनः 
सर्वज्ञकल्पस्य योनिः कारणं ब्रह्म । नहीदृशटस्य शास्त्रस्यग्वदादिलक्षणस्य सर्वज्ञगुणा- 
न्वितस्य सर्वज्ञादन्यतः संभवोऽस्ति। यद्यद्िस्तरार्थं शास्त्रं यस्मात्पुरूषविशेषात्संभवति, 
यथा व्याकरणादि पाणिन्यादेर्ञेयेकदेशार्थमपि स ततोऽप्यधिकतरविज्ञान इति प्रसिद्धं 
लोके। किमु वक्तव्यमनेकशाखाभेदभिन्नस्य देवतिर्यङ्मनुष्यवर्णाश्रमादिप्रविभागं- 
हेतोकऋग्वेदाद्याख्यस्य सर्वज्ञानाकरस्याप्रयलेनैव लीलान्यायेन पुरुषनिःश्वासवद्यस्मा- 
न्महतो भूताद्योनेः सम्भवः, अस्य महतो भूतस्य निःश्वसितमेतद्यदुग्वेदः ' ( वृ ° २८ 
४८९० ) इत्यादिश्रुतेः । तस्य महतो भूतस्य निरतिशयं सर्वज्ञत्वं सर्वशक्तिमत्त्वं चेति। 

अथवा यथोक्तमृग्वेदादिशास्त्रं योनिः कारणं प्रमाणमस्य ब्रह्मणो यथावत्स्वरूपा- 
धिगमे। शास्त्रादेव प्रमाणाजगतो जन्मादिकारणं ब्रह्माधिगम्यत इत्यभिप्रायः । शास्त्र- 
मुदाहतं पूर्वसूत्रे - "यतो वा इमानि भूतानि जायन्ते" इत्यादि। किमर्थं तीदं सूत्र, 
यावता पूर्वसूत्र एवैवंजातीयकं शास्त्रमुदाहरता शास्त्रयोनित्वं ब्रह्मणो दर्शितम्‌। उच्यते 
-- तत्र पूर्वसूत्राक्षरेण स्पष्टं शास्त्रस्यानुपादानाजन्मादि केवलमनुमानमुपन्यस्तमित्या- 
शङ्कयेत, तामाशङ्कां निवर्तयितुमिदं सूत्रं प्रववृते शास्त्रयोनित्वादिति॥ २॥ 

(४) समन्वयाधिकरणम्‌ ॥ ४॥ (सू० ४) 

कथं पुनर्ब्रहमणः शास्त्रप्रमाणकत्वमुच्यते, यावता आम्नायस्य क्रियार्थत्वा- 
दानर्थक्यमतदर्थानाम्‌' ( जै° १८२८९ ) इति क्रियापरत्वं शास्त्रस्य प्रदर्शितम्‌। अतो 
वेदान्तानांमानर्थक्यं, अक्रियार्थत्वात्‌। कर्तृदेवतादिप्रकाशनार्थत्वेन वा क्रियाविधि- 
शेषत्वं, उपासनादिक्रियान्तरविधानार्थत्वं वा। नहि परिनिष्ठितवस्तुप्रतिपादनं सम्भवति, 
प्रत्यश्चादिविषयत्वात्परिनिष्ठितवस्तुनः। तत्प्रतिपादने च हेयोपादेयरदहिते पुरूषार्थाभावात्‌। 
अत एव ' सोऽरोदीत्‌' इत्येवमादीनामानर्थक्यं मा भूदिति, ' विधिना त्वेकवाक्यत्वा- 
त्सतुत्यर्थेन विधीनां स्युः ' ( जे० १८२७ ) इति स्तावकत्वेनार्थवत्त्वमुक्तम्‌। मन्त्राणां 
च !इषे त्वा' इत्यादीनां क्रियातत्साधनाभिधायित्वेन कर्मसमवायित्वमुक्तम्‌। न 
क्वचिदपि वेदवाक्यानां विधिसंस्पर्शमन्तरेणार्थवत्ता दृष्टोपपन्ना वा। न च परिनिष्ठिते 
वस्तुस्वरूपे विधिः सम्भवति, क्रियाविषयत्वाद्विधेः। तस्मात्कमपिक्षितकर्तृस्वरूप- 
देवतादिप्रकाशनेन क्रियाविधिशेषत्वं वेदान्तानाम्‌। अथ प्रकरणान्तरभयानेतदभ्युप- 

गम्यते, तथापि स्ववाक्यगतोपासनादिकर्मपरत्वम्‌। तस्मान्न ब्रह्मणः शास्त्रयोनित्वमिति 
प्रापे उच्यते- 
(४) तत्त समन्वयात्‌ ॥४॥ 

तुशब्दः पूर्वपक्षव्यावृत्त्यर्थः। तद्रहया सर्वज्ञं सर्वशक्ति जगदुत्पत्तिस्थितिलय- 
कारणं वेदान्तशास्त्रादेवावगम्यते। कथम्‌ ? समन्वयात्‌ सर्वेषु हि वेदान्तेषु वाक्यानि 
तात्पर्येणैतस्यार्थस्य प्रतिपादकत्वेन समनुगतानि। ' सदेव सोम्येदमग्र आसीत्‌ '। 
( छा० ६८२८९ ) * आत्मा वा इदमेक एवाग्र आसीत्‌" ( एेत० २८१८९ ) ' तदेतद्रहया- 
पूर्वमनपरमनन्तरमबाह्यम्‌' ' अयमात्मा ब्रह्म सर्वानुभूः ' ( बृ २८५८९१९ ) ' ब्रहोवेदममृतं 
पुरस्तात्‌ ८ मु० २८२८१९१) इत्यादीनि। न च तद्रतानां पदानां ब्रह्मस्वरूपविषये 
निशिते समन्वयेऽवगम्यमानेऽ्थांन्तरकल्पना युक्ता, श्रुतहान्यश्रुतकल्पनाप्रसङ्ात्‌। न 
च तेषां कर्तृस्वरूपप्रतिपादनपरताऽवसीयते, ' तत्केन कं पश्येत्‌" ८ बु० २४८९४ ) 
इत्यादि क्रियाकारकफलनिराकरणश्रुतेः। न च परिनिष्ठितवस्तुस्वरूपत्वेऽपि प्रत्यक्षा- 
दिविषयत्वं ब्रह्मणः, ' तत्त्वमसि ' ( छा० ६८८८७ ) इति ब्रह्मात्मभावस्य शास्त्रमन्त- 
रेणानवगम्यमानत्वात्‌। यत्तु हेयोपादेयरदहितत्वादुपदेशानर्थक्यमिति, नैष दोषः, हेयो- 
पादेयशुन्यन्रह्मात्मतावगमादेव सर्वक्लेशप्रहाणात्पुरुषार्थसिद्धेः। देवतादिप्रतिपादनस्य 
तु स्ववाक्यगतोपासनार्थत्वेऽपि न कश्िद्धिरोधः। न तु तथा ब्रह्मण उपासना- 
विधिशेषत्वं सम्भवति, एकत्वे हेयोपादेयशुन्यतया क्रियाकारकादिद्वैतविज्ञानोपम - 
दोपपत्तेः 1 नद्येकत्वविज्ञानेनोन्मथितस्य द्वैतविज्ञानस्य पुनः सम्भवोऽस्ति, येनोपासना- 
विधिशेषत्वं ब्रह्मणः प्रतिपद्येत । यद्यप्यन्यत्र वेदवाक्यानां विधिसंस्पर्शमन्तरेण प्रमाणत्वं 
न दृष्ठं, तथाप्यात्मविक्ञानस्य फलपर्यन्तत्वान्न तद्विषयस्य शास्त्रस्य प्रामाण्यं शक्यं 
प्रत्याख्यातुम्‌। न चानुमानगम्यं शास्त्रप्रामाण्यं, येनान्यत्र दृष्टं निदर्शनमपेक्षेत। तस्मा- 
स्सिद्धं ब्रह्मणः शास्त्रप्रमाणकत्वम्‌। 


अत्रापरे प्रत्यवतिष्ठन्ते- यद्यपि शास्त्रप्रमाणकं ब्रह्म, तथापि प्रतिपत्तिविधि- 
विषयतयेवं शास्त्रेण ब्रहम समर्प्यते। यथा यूपाहवनीयादीन्यलोकिकान्यपि विधि- 
शोषतया शास्त्रेण समर्प्यन्ते, तद्त्‌। कुत एतत्‌ ? प्रवृत्तिनिवृत्तिप्रयोजनत्वाच्छास्त्रस्य 
तथाहि शास्त्रतात्पर्यविद आहुः" दृष्टो हि तस्यार्थः कर्मावबोधनम्‌' इति। ' चोदना 
इति क्रियाया प्रवर्तकं वचनम्‌। ' तस्य ज्ञानमुपदेशः-- ' ( जे० १८९८५ )। ' तद्भूतानां 

क्रियार्थेन समाग्नायः-- ' ( जे० १८१२५ )। * आघ्रायस्य क्रियार्थ॑त्वादानर्थक्यमत- 
दर्थानाम्‌-- ' .( जे० १८२८९) इति च। अतः पुरुषं क्रचिद्विषयविशेषे प्रवर्तं- 
यत्कुतश्चिद्विषयविशे षान्निवतयच्चार्थंवच्छास्त्रम्‌। तच्छेषतया चान्यदुपयुक्तम्‌। 
तत्सामान्याद्वेदान्तानामपि तथेवार्थंवत्त्वं स्यात्‌। सति च विधिपरत्वे यथा 
स्वर्गादिकामस्याग्निहोत्रादिसाधनं विधीयत, एवममृतत्वकामस्य ब्रह्मज्ञानं विधीयत 
इति युक्तम्‌। नन्विह जिज्नास्यवैलक्षण्यमुक्तम्‌-- कर्मकाण्डे भव्यो. धमं जिन्नास्य, 
इह तु भूतं नित्यनिर्वृततं ब्रह्म जिज्ञास्यमिति। तत्र धर्म॑ज्ञानफलादनुष्ठानापेक्षाद्विलक्षणं 
ब्रह्यज्ञानफ़लं भवितुमर्हति। नार्हत्येवं भवितुम्‌। कार्यविधिप्रयुक्तस्यैव ब्रह्मणः 
प्रतिपाद्यमानत्वात्‌। “आत्मा वा अरे द्रष्टव्यः ' ( बु० २८४५ ) इति। य आत्माऽ- 
पहतपाप्मा- सोऽन्वेष्टव्यः स विजिज्ञासितव्यः '। ( छा० ८७८९ )। 'आत्मेत्येवो- 
पासीत' ८ व° ९८४७ ) * आत्मानमेव लोकमुपासीत ' ८ बु० ९८४८९१५ )। "ब्रह्म 
वेद ब्रह्मैव भवति' ( मु° ३८२८९ ) इत्यादिविधानेषु सत्सु कोऽसावात्मा किं तद्रहय 
इत्याकाङ्क्षायां तत्स्वरूपसमर्पणेन सर्वे वेदान्ता उपयुक्ताः--'नित्यः सर्वज्ञः सर्वगतो 
नित्यतृप्तो नित्यशुढ्ढवुद्धमुक्तस्वभावो विज्ञानमानन्दं ब्रह्म' इत्येवमादयः। तदु- 
पासनाच्य शास््रदृष्टोऽदृष्टो मोक्षः फलं भविष्यतीति। कर्तव्यविध्यननुप्रवेशे वस्तु- 
मात्रकथने हानोपादानासंभवात्‌, सप्तद्वीपा वसुमती, राजासौ गच्छतीत्यादिवाक्य- 
वद्वेदान्तवाक्यानामानर्थक्यमेव स्यात्‌। ननु वस्तुमात्रकथनेऽपि 'रज्नुरियं नायं सर्पं 
इत्यादौ भरान्तिजिनितभीतिनिवर्तनेनार्थवत्त्वं दृष्टं, तथेहाप्यसंसार्यांत्मवस्तुक थनेन 
संसारित्वभ्रान्तिनिवर्तनेनार्थवत्त्वं स्यात्‌। स्यादेतदेवं, यदि रज्नुस्वरूपश्रवण इव 
सर्प॑भ्रान्तिः, संसारित्वश्रान्तिर्ब्रह्यस्वरूपश्रवणमात्रेण निवतंत, न तु निवर्तते, श्रुत- 
ब्रह्मणोऽपि यथापूर्वं सुखदुःखादिसंसारिधर्मदर्शनात्‌, ! श्रोतव्यो मन्तव्यो निदिध्या- 
सितव्यः' ( बृ० २८४५ ) इति च श्रवणोत्तरक्ालयोर्मनननिदिध्यासनयोर्विधि- 
दर्शनात्‌। तस्मात्प्रतिपत्तिविधिविषयतयेव शास्त्रप्रमाणकं ब्रह्माभ्युपगन्तव्यमिति। 


अत्राभिधीयते-- न, कर्म॑ब्रह्मविद्याफलयोर्वेलक्षण्यात्‌। शारीरं वाचिकं मानसं 
च कर्मं श्रुतिस्मृतिसिद्धं धर्माख्यं, यद्विषया जिज्ञासा अथातो धर्मजिज्ञासा! ( जे० ९८ 
९८९ ) इति सूत्रिता, अधर्मोऽपि दिंसादिः प्रतिषेधचयोदनालक्षणत्वालिज्ञास्यः परि- 
हाराय। तयोश्चोदनालक्षणयोरर्थानर्थयो्धर्माधर्मयोः फले प्रत्यक्षे सुखदुःखे शरीर- 
वाङ्मनोभिरेवोपभुज्यमाने विषयेन््रियसंयोगजन्ये ब्रह्मादिषु स्थावरान्तेषु प्रसिद्धे । 

मनुष्यत्वादारभ्य ब्रह्मान्तेषु देहवत्सु सुखतारतम्यमनुश्रूयते। ततश्च तद्धेतोर्धं्म॑स्य 
तारतम्यं गम्यते) धर्मतारत्म्यादधिकारितारतम्यम्‌। प्रसिद्धं चार्थित्वसामर्थ्यां- 
दिकृतमधिकारितारतम्यम्‌। तथा च यागाद्यनुष्ठायिनामेव विद्यासमाधिविशेषादुत्तरेण 
पथा गमनं, केवलेरिष्टापूर्तदत्तसाधनेर्धूमादिक्रमेण दक्षिणेन पथा गमनं, तत्रापि सुख- 
तारतम्यं तत्साधनतारतम्यं च शास्त्रात्‌ 'यावत्संपातमुषित्वा' ( छा० ५८९०५ ) 
इत्यस्माद्रम्यते। तथा मनुष्यादिषु नारकस्थावरान्तेषु सुखलवश्चोदनालक्षण- 
धर्मसाध्य एवेति गम्यते तारतम्येन वर्तमानः। तथोर्ध्वगतेष्वधोगतेषु च देहवत्सु 
दुःखतारतम्यदर्शनात्तद्देतोरधर्मस्य प्रतिषेधचोदनालक्षणस्य तदनुष्ठायिनां च तारतम्यं 
गम्यते) एवमविद्यादिदोषवतां धर्माधर्मतारत्म्यनिमित्तं शरीरोपादानपूर्वकं सुख- 
दुःखतारतम्यमनित्यं संसाररूपं श्रुतिस्मृतिन्यायप्रसिद्धम्‌। तथाच श्रुतिः-'न ह वै 
सशरीरस्य सतः प्रियाप्रिययोरपहतिरस्ति' इति यथावर्णितं संसाररूपमनुबदति। 
"अशरीरं वाव सन्तं न प्रियाप्रिये स्पृशतः ८ छा० ८८९२१) इति प्रियाप्रिय- 
स्पर्णनप्रतिषेधाच्योदनालक्चषणधर्मकार्यत्वं मोक्षाख्यस्याशरीरत्वस्य प्रतिषिध्यत इति 
गम्यते। धर्मकार्यत्वे हि प्रियाप्रियस्पर्शनप्रतिषेधो नोपपद्यते। अशरीरत्वमेव धर्म॑- 
कार्यमिति चेत्न, तस्य स्वाभाविकत्वात्‌। ' अशरीरं शरीरेष्वनवस्थेष्ववस्थितम्‌। महान्तं 
विभुमात्मानं मत्वा धीरो न शोचति" ( क० ९१८२८२९) अप्राणो ह्यमनाः शुभरः' 
( मु ° २८१८२ ) “असङ्खो ह्ययं पुरुषः' ( बृ° ४८३८९१५ ) इत्यादिश्रुतिभ्यः। अत 
एवानुष्टेयकर्मफलविलक्षणं मोक्षाख्यमशरीरत्वं नित्यमिति सिद्धम्‌। तत्र किचि- 
त्परिणामि नित्यं, यस्मिन्विक्रियमाणेऽपि तदेवेदमिति बुद्धिनं विहन्यते। यथा पृथिव्या- 
दिजगत्नित्यत्ववादिनाम्‌। यथा च सांख्यानां गुणाः। इदं तु पारमार्थिक, कूट- 
स्थनित्यं, व्योमवत्सर्वव्यापि, सर्वविक्रियारहितं, नित्यतृप्त, निरवयवं, स्वयंज्योतिः- 
स्वभावम्‌। यत्र धर्माधर्म सह कार्येण कालत्रयं च नोपावर्तेते। तदेतदशरीरत्वं मोक्षा- 
ख्यम्‌। "अन्यत्र धर्मादन्यत्राधर्मादन्यत्रास्मात्कृताकृतात्‌। अन्यत्र भूताच्च भव्याच्च! 
( क० २८९४) इत्यादिश्रुतिभ्यः। अतस्तद्रहा यस्येयं जिज्ञासा प्रस्तुता, तद्यदि 
कर्तव्योषत्वेनोपदिश्येत, तेन च कर्तव्येन साध्यश्चेन्मोक्षोऽभ्युपगम्येत, अनित्य एव 
स्यात्‌। तत्रैवं सति यथोक्तकर्मफलेष्वेव तारतम्यावस्थितेष्वनित्येषु कश्चिदतिशयो 
मोक्ष इति प्रसज्येत। नित्यश्च मोक्षः सर्वैर्मोक्षवादिभिरभ्युपगम्यते, अतो न कर्तव्य- 
शेषत्वेन ब्रह्मोपदेशो युक्तः) अपि च ब्रह्म वेद ब्रह्मैव भवति' ( मु० ३८२८९) ¦ 

` क्षीयन्ते चास्य कर्माणि तस्मिन्दृष्टे परावरे" ८ मु०° २८२८ )। आनन्दं ब्रह्मणो 


विद्वान्‌। न बिभेति कुतश्चन" ८ तै० २८९ )। "अभयं वै जनक प्राप्तोऽसि" ( बु० ४८ 
२८४ )। ' तदात्मानमेवावेदहं ब्रह्मास्मीति तस्मात्तत्सर्वमभवत्‌' ( बृ ° १८४९० )1 "तत्र 
को मोहः कः शोक एकत्वमनुपश्यतः ' ८ इंश० ७) इत्येवमाद्याः श्रुतयो ब्रह्म- 
विद्यानन्तरं मोक्षं दर्शयन्त्यो मध्ये कार्यान्तरं वारयन्ति। तथा ' तद्धैतत्पश्यन्नृषिर्वा- 
मदेवः प्रतिपेदेऽहं मनुरभवं सूर्यश्च' ( बृ ० ९४८९० ) इति ब्रह्मदर्शनसर्वात्मभा- 
वयोर्मध्ये कर्तव्यान्तरवारणायोदाहार्यम्‌। यथा तिष्ठन्गायतीति तिष्ठतिगायत्योर्मध्ये 
तत्कर्तृकं कार्यान्तरं नास्तीति गम्यते। 'त्वं हि नः पिता योऽस्माकमविद्यायाः परं 
पारं तारयसि' (प्र ६८८ ) ` श्रुतं दयेव मे भगवदूशेभ्यस्तरति शोकमात्मविदिति 
सोऽहं भगवः शोचामि तं मा भगवाञ्छोकस्य पारं तारयतु ( छा० ७८१८३ ) 
"तस्मै मृदितकषायाय तमसः पारं' दर्शयति भगवान्सनत्कुमारः ' ८ छा० ७८२६८ 
२) इति चैवमाद्याः श्रुतयो मोक्षप्रतिबन्धनिवृत्तिमात्रमेवात्मन्ञानस्य फलं दर्शयन्ति । 
तथा चाचार्यप्रणीतं न्यायोपवृंहितं सूत्रम्‌--'दुःखजन्मप्रवृत्तिदोषमिथ्यान्नानाना- 
मुत्तरोत्तरापाये तदनन्तरापायादपवर्गः' ( न्या० सू० १८९८२ ) इति। मिथ्यान्ञाना- 
पायश्च ब्रह्मात्मैकत्वविद्घानाद्धवति। न चेदं ब्रह्मात्मेकत्वविज्ञानं संपद्रूपम्‌। यथा ' अनन्तं 
वै मनोऽनन्ता विश्वेदेवा अनन्तमेव स तेन लोकं जयति" ( बृ° ३८९१९ ) इति। 
न चाध्यासरूपम्‌। यथा ' मनो ब्रहोत्युपासीत' ( छा० ३८९८८९१ ) ' आदित्यो ब्रह्मे 
त्यादेश्ञः' ( छा० ३८१९९८१) इति च मनआदित्यादिषु ब्रह्मदृष्ट्यध्यासः। नापि 
विशिष्ठक्रियायोगनिमित्तं ' वायुर्वाव संवर्गः ' ( छा० ४८३८९ ) प्राणो वाव संवर्गः! 
( छा० ४८३३ ) इतिवत्‌। नाप्याज्याबेक्षणादिकर्मवत्कर्माङसंस्काररूपम्‌। संपदा- 
दिरूपे हि ब्रह्मात्मैकत्वविज्ञानेऽभ्युपगम्यमाने ' तत्वमसि ( छा० ६८८८७) ' अहं 
ब्रह्मास्मि' ( बृ ० १८४८१९० ) “अयमात्मा ब्रह्म' ८ बृ० २८५८९१९ ) इत्येवमादीनां 
वाक्यानां ब्रह्मात्मैकत्ववस्तुप्रतिपादनपरः पदसमन्वयः पीड्येत। "भिद्यते हदयग्रनथि- 
ष्छिद्यन्ते सर्वसंशयाः" ( मु० २८२८ ) इति चेैवमादीन्यविद्यानिवृत्तिफलश्रवणान्यु- 
परुध्येरन्‌। ' ब्रह्म वेद ब्रह्मैव भवति" ( मु° ३८२९ ) इति चैवमादीनि तद्धावा- 
पत्तिवचनानि संपदादिपक्षे न सामञ्जस्येनोपपद्येरन्‌। तस्मान्न संपदादिरूपं ब्रह्मा- 
त्मैकत्वविज्ञानम्‌। अतो न पुरुषव्यापारतन््रा ब्रह्मविद्या। किं तर्हिं? प्रत्यक्षा- 
दिप्रमाणविषयवस्तुञ्नानवदस्तुतन्त्रैव। एवंभूतस्य ब्रह्मणस्तज््ञानस्य च न कया- 


१२ शाङ्करभाष्योपेतम्‌ (अ. १९पा.१९ अधि.४्सू.४ 


चिद्युक्तया शक्यः कार्यानुप्रवेशः कल्पयितुम्‌। न च विदिक्रियाकर्मत्वेन कार्याँनु- 
प्रवेणो ब्रह्मणः, ' अन्यदेव तद्विदितादथो अविदितादधि (केन० ९८३ ) इति 
विदिक्रियाकर्मत्वप्रतिषेधात्‌, ' येनेदं सर्वं विजानाति तं केन विजानीयात्‌ ' 
( बृ ० २८४९३ ) इति च। तथोपास्तिक्रियाकर्मत्वप्रतिषेधोऽपि भवति-' यद्राचान- 
भ्युदितं येन वागभ्युद्यते" इत्यविषयत्वं ब्रह्मण उपन्यस्य, ' तदेव ब्रह्म त्वं विदि 
नेदं यदिदमुपासते" ( केन० ९८४ ) इति। अविषयत्वे ब्रह्मणः शास््रयोनित्वानुपपत्ति- 
रिति चेत्‌। न। अविद्याकल्पितभेदनिवृत्तिपरत्वाच्छास्त्रस्य। नहि शास्त्रमिदंतया 
विषयभूतं ब्रह्म प्रतिपिपादयिषति। किं तर्हि? प्रत्यगात्मत्वेनाविषयतया प्रतिपाद- 
यदविद्याकल्पितं वेद्यवेदितृवेदनादिभेदमपनयति। तथा शास्त्रम्‌--' यस्याऽमतं तस्य 
मतं मतं यस्य न वेद सः। अविज्ञातं विजानतां विन्नातमविजानताम्‌' ( केन० २८ 
३) "न दृषटर्रष्ठारं पश्येः ', ' न विज्ञातेर्विज्ञातारं विजानीयाः ' ( ब॒ ° ३८४८२ ) इति 
चेवमादि। अतोऽविद्याकल्पितसंसारित्वनिवर्तनेन नित्यमुक्तात्मस्वरूपसमर्पणान्न 
मोक्षस्यानित्यत्वदोषः। यस्य तूत्पाद्यो मोक्षस्तस्य मानसं, वाचिकं, कायिकं वा 
कार्यमपेक्षत इति युक्तम्‌। तथा विकार्यत्वे च, तयोः पक्षयोमोँक्षस्य श्रुवमनित्यत्वम्‌। ` 
नहि दध्यादि विकार्य, उत्पाद्यं वा घटादि, नित्यं दृष्टं लोके। न चाप्यत्वेनापि 
कायपिक्षा, स्वात्मस्वरूपत्वे सत्यनाप्यत्वात्‌। स्वरूपव्यतिरिक्तत्वेऽपि ब्रह्मणो नाप्यत्वं, 
सर्वगतत्वेन नित्याप्तस्वरूपत्वात्सर्वेण ब्रह्मणः आकाशस्येव । नापि संस्कार्यो मोक्षः, 
येन व्यापारमपेक्षेत। संस्कारो हि नाम संस्कार्यस्य गुणाधानेन वा स्यादोषापनयनेन 
वा। न तावदुणाधानेन संभवति, अनाधेयातिशयब्रह्यस्वरूपत्वान्योक्चस्य। नापि दोषा- ` 
पनयनेन, नित्यशुद्धब्रह्मस्वरूपत्वान्मोक्षस्य । स्वात्पधर्मं एव संस्तिरोभूतो मोक्षः 
क्रिययात्मनि संस्क्रियमाणेऽभिव्यज्यते, यथाऽऽदर्शं निषर्षणक्रियया संस्क्रियमाणे 
भास्वरत्वं धर्मं इति चेत्‌। न। क्रियाश्रयत्वानुपपत्तेरात्मनः। यदाश्रया क्रिया तमवि- 
कुर्वती नैवात्मानं लभते। यद्यात्मा क्रियया विक्रियेतानित्यत्वमात्मनः प्रसज्येत । 
अविकार्योऽयमुच्यते" ( गी० २८२५ ) इति चैवमादीनि वाक्यानि बाध्येरन्‌। तच्या- 
निष्टम्‌। तस्मान्न स्वाश्रया क्रियाऽऽत्मनः संभवति। अन्याश्रयायास्तु क्रियाया अ- 
विषयत्वान्न तयात्मा संस्क्रियते) ननु देहाश्रयया स्रानाचमनयज्ञोपवीतादिकया क्रियया 
देही संस्क्रियमाणो दृष्टः। न। देहादिसंहतस्यैवाविद्यागृहीतस्यात्मनः संस्क्रियमाण- 
त्वात्‌ । प्रत्यक्षं हि स्नानाचमनादेर्देहसमवायित्वम्‌। तया देहाश्रयया तत्संहत एव कथ्चि-. 

दविद्ययात्मत्वेन परिगृहीतः संस्क्रियत इति युक्तभ्‌। यथा देहाश्रयचिकित्सा- 
निमित्तेन धातुसाम्येन तत्संहतस्य तदभिमानिनं आरोग्यफलं, अहमरोग इति यत्र 
बुद्छिरुत्पद्यते। एवं स्नानाचमनयज्ोपवीतादिना अहं शुद्धः संस्कृत इति यत्र बुद्ि- 
रत्यद्यते स संस्क्रियते। स च देहेन संहतं एव। तेनैव ह्यहंकत्राहंप्रत्ययविषयेण 
प्रत्ययिना सर्वाः क्रिया निर्वर्त्यन्ते। तत्फलं च स एवाश्चाति, ' तयोरन्यः पिप्पलं 
स्वाद्रत्यनश्रन्नन्यो अभिचाकशीति ( मु° ३८१८९ ) इति मन्रवर्णात्‌। 'आत्मे- 
द्रियमनोयुक्तं भोक्तेत्याहुर्मनीषिणः' ( क० १८३४) इति च। तथा च "एको 
देवः सर्वभूतेषु गूढः सर्वव्यापी सर्वभूतान्तरात्मा। कर्माध्यक्षः सर्वभूताधिवासः साक्षी 
चेता केवलो निर्गुणश्च' ( ० ६८११) इति। ' स पर्यगाच्छुक्रमकायमव्रणमस््नाविरं 
शुद्धमपापविद्धम्‌' ८ ई० ८ ) इति च। एतौ मन््रावनाधेयातिशयतां नित्यशुद्धतां च 
ब्रह्मणो दर्शयतः। ब्रह्मभावश्च मोक्षः। तस्मान्न संस्कार्योऽपि मोक्षः। अतोऽन्यन्मोक्षं 
प्रति क्रियानुप्रवेशद्वारं न शक्यं केनचिदर्शयितुम्‌। तस्माज्ज्ञानमेकं मुक्त्वा क्रियाया 
गन्धमात्रस्याप्यनुप्रवेश इह नोपपद्यते। ननु ज्ञानं नाम मानसी क्रिया। न। वैल- 
क्षण्यात्‌। क्रिया हि नाम सा, यत्र वस्तुस्वरूपनिरपेक्षेव चोद्यते, पुरुषचित्तव्या- 
पाराधीना च। यथा "यस्यै देवतायै हविर्गुहीतं स्यात्तां मनसा ध्यायेद्रषटकरिष्यन्‌' 
इति। ' सन्ध्यां मनसा ध्यायेत्‌ ( ए० ब्रा० ३८८८९ ) इति चैवमादिषु। ध्यानं चिन्तनं 
यद्यपि मानसं, तथापि पुरुषेण कर्तुमकरतुंमन्यथा वा कर्तुं शक्यं, पुरुषतन्त्रत्वात्‌। 
ज्ञानं तु प्रमाणजन्यम्‌। प्रमाणं च यथाभूतवस्तुविषयमतो ज्ञानं कर्तुमकतुंमन्यथा 
वा कर्तुमशक्यं, केवलं वस्तुतन्त्रमेव तत्‌। न चोदनातन्त्रम्‌। नापि पुरुषतन्त्रम्‌। 
तस्मान्मानसत्वेऽपि ज्ञानस्य महद्वैलक्षण्यम्‌। यथा च "पुरुषो वाव गौतमागिः", 
"योषा वाव गौतमाग्निः ( छा० ५८७.८९१,५८८८९ ) इत्यत्र योषित्पुरुषयोरथिबुद्धि- 
मनसी भवति। केवलचोदनाजन्यत्वात्क्रियेव सा पुरुषतन्त्रा च। या तु प्रसिद्धेऽग्रा- 
वग्रिबुद्धिनं सा चोदनातन्त्रा। नापि पुरुषतन््रा। किं तर्हिं ? प्रत्यक्षविषयवस्तुतन््रैवेति 
ज्ञानमेवैतन्न क्रिया। एवं सवंप्रमाणविषयवस्तुषु वेदितव्यम्‌ तत्रैवं सति 
यथाभूतब्रह्मात्मविषयमपि ज्ञानं चोदनातन्त्रम्‌। तद्विषये लिङदयः श्रूयमाणा 
अप्यनियोज्यविषयत्वात्कु ण्ठीभवन्त्युपलादिषु प्रयुक्तक्षुरतैक्षण्यादिवत्‌, अहेया- 
नुपादेयवस्तुविषयत्वात्‌। किमर्थानि तर्हिं " आत्मा वा अरे द्रष्टव्यः श्रोतव्यः ' ( बु० २८ 
४८५ ) इत्यादीनि विधिच्छायानि वचनानि ? स्वाभाविक प्रवृत्तिविषयविमुखी- 

करणार्थानीति ब्रूमः। यो हि बहिर्मुखः प्रवर्तते पुरुषः “इष्टं मे भूयादनिष्टे मा 
भूत्‌" इति, न च तत्रात्यन्तिकं पुरुषार्थं लभते, तमात्यन्तिकपुरुषार्थवाच्छिनं 
स्वाभाविककार्यकरणसंघातप्रवृत्तिगोचराद्विमुखीकृत्य प्रत्यगात्मस््रोतस्तया प्रवर्तयन्ति 
"आत्मा वा अरे द्रष्टव्यः ' इत्यादीनि। तस्यात्मान्वेषणाय प्रवृत्तस्याहेयमनुपादेयं 
चात्मतत्वमुपदिश्यते। ! इदं सर्वं यदयमात्मा" ८ बृ० २८४६ ) ' यत्र त्वस्य 
सर्वमात्मैवाभूत्तत्केन कं पश्येत्‌ केन कं विजानीयात्‌ विज्ञातारमरे केन विजा- 
नीयात्‌' ( बृ° ४८५८९१५ ) ' अयमात्मा ब्रह्म" ( बृ° २५८९९ ) इत्यादिभिः। 
यदप्यकर्तव्यप्रधानमात्म्नानं हानायोपादानाय वा न भवतीति, तत्तथेवेत्यभ्यु- 
पगम्यते। अलंकारो ह्ययमस्माकं यद्भह्यात्मावगतौ सत्यां सर्वकर्तव्यताहानिः कृत- 
कृत्यता चेति। तथा च श्रुतिः-' आत्मानं चेद्विजानीयादयमस्मीति पृरुषः। किमि- 
च्छन्कस्य कामाय शरीरमनुसंज्वेत्‌।' ८ बृ ० ४८४८१९२ ) इति। "एतहुद्धवा बुद्धि- 
मान्स्यात्कृतकृत्यश्च भारत ( भ० गी० १५८२०) इति च स्मृतिः! तस्मान्न प्रति- 
पत्तिविधिविषयतया ब्रह्मणः समर्पणम्‌। 
विश्रामः॥ ९॥ 


नैः नैः कै न 


यदपि केचिदाहुः प्रवृत्तिनिवृत्तिविधितच्छेषव्यतिरेकेण केवलवस्तुवादी वेद- 
भागो नास्ति' इति तत्न, ओपनिषदस्य पुरुषस्यानन्यशेषत्वात्‌। योऽसावुपनिषत्स्वे- 
वाधिगतः पुरूषोऽसंसारी ब्रह्म, उत्पाद्यादिचतुर्विधद्रव्यविलक्षणः स्वप्रकरणस्थोऽनन्य- 
शेषः, नासौ नास्ति नाधिगम्यत इति वा शक्यं वदितुम, "स एष नेति नेत्यात्मा" 
( बु० ३९८२६ ) इत्यात्मशब्दात्‌, आत्मनश्च प्रत्याख्यातुमशक्यत्वात्‌, य एव निरा- 
कर्ता, तस्यैवात्मत्वात्‌। नन्वात्माहंप्रत्ययविषयत्वादुपनिषत्स्वेव विज्ञायत इत्यनुपपन्नम्‌ । 
न। तत्साक्षित्वेन प्रत्युक्तत्वात्‌। नहह प्रत्ययविषयकर्तृव्यतिरेकेण तत्साक्षी सर्वभूतस्थः 
सम एकः कूटस्थनित्यः पुरूषो विधिकाण्डे तर्कसमये वा केनचिदधिगतः सर्वस्यात्मा, 
अतः स न केनचित्प्रत्याख्यातुं शक्यो विधिशेषत्वं वा नेतुम्‌। आत्मत्वादेव च 
सर्वेषां न हेयो नाप्युपादेयः। सर्वं हि विनश्यद्विकारजातं पुरुषान्तं विनश्यति । पुरुषो 
हि विनाशदहेत्वभावादविनाशी, विक्रियाहेत्वभावाच्च कूटस्थनित्यः, अतएव नित्य- 
शुद्धबुद्धमुक्तस्वभावः। तस्मात्‌ "पुरुषान्न परं किंचित्सा काष्ठा सा परा गतिः' ` 

(० ९८३८९१९१ ) ' तं त्वौपनिषदं पुरुषं पृच्छामि" ( वृ° ३८९२६ ) इति चोौप- 
निषदत्वविशेषणं पुरुषस्योपनिषत्सु प्राधान्येन प्रकाश्यमानत्व उपपद्यते। अतो भूत- 
वस्तुपरो वेदभागो नास्तीति वचनं साहस्रमात्रम्‌। 


यदपि शाच््रतात्पर्यविदामनुक्रमणम्‌-- "दृष्टो हि तस्यार्थः क्मांवबोधनम्‌! 
( शाब० भा० ) इत्येवमादि, तद्धरममलिन्ञासाविषयत्वाद्विधिप्रतिषेधशास्त्राभिप्रायं 
दरष्टव्यम्‌। अपि च 'आघ्नायस्य क्रियार्थत्वादानर्थक्यमतद्थानाम्‌' ( जै० १८२८९) 
इत्येतदेकान्तेनाभ्युपगच्छतां भूतोपदेशानर्थक्यप्रसद्धः। प्रवृत्तिनिवृत्तिविधितच्छेषव्य- 
तिरिकेण भूतं चेद्रस्तुपदिशति भव्यार्थत्वेन, कूटस्थनित्यं भूतं नोपदिशतीति को 
हेतुः। नहि भूतमुपदिश्यमानं क्रिया भवति। अक्रियात्वेऽपि भूतस्य क्रियासाधन- 
त्वात्करियार्थं एव भूतोपदेश इति चेत्‌। नैष दोषः। क्रियार्थत्वेऽपि क्रिया- 
निर्वर्तनशक्तिमद्स्तूपदिष्टमेव । क्रियार्थत्वं तु प्रयोजनं तस्य। न चेतावता वस्त्वनुपदिष्ठं 
भवति। यदि नामोपदिष्टं किं तव तेन स्यादिति। उच्यते- अनवगतात्मवस्तूपदेशश्च 
तथेव भवितुमर्हति। तदवगत्या मिथ्याज्ञानस्य संसारहेतोर्भिवृत्निः प्रयोजनं क्रियत 
इत्यविशिष्ठमर्थवत्त्वं क्रियासाधनवस्तूपदेशेन। अपिच "ब्राहमणो न हन्तव्यः" इति 
चैवमाद्या निवृत्तिरुपदिश्यते। न च सा क्रिया। नापि क्रियासाधनम्‌। अक्रिया- 
्थानामुपदेशोऽनर्थकश्चेत्‌ ' ब्राह्मणो न हन्तव्यः ' इत्यादिनिवृत्त्युपदेशानामानर्थक्यं 
प्राप्तम्‌। तच्यानिष्टम्‌। न च स्वभावप्राप्तहन्त्यर्थानुरागेण नञः शक्यमप्राप्तक्रियार्थत्वं 
कल्पयितुं हननक्रियानिवृत्त्योदासीन्यव्यतिरेकेण। नजश्चैष स्वभावो यत्स्वसंबन्धिनोऽ- 
भावं बोधयतीति। अभावनबुद्धिश्चौदासीन्यकारणम्‌। सा च दग्धेन्धनाश्रिवत्स्वयमेवो- 
पाम्यति। तस्मात्प्रसक्तक्रियानिवृत्त्यौदासीन्यमेव ब्राह्मणो न हन्तव्यः' इत्यादिषु 
प्रतिषेधार्थं मन्यामहे, अन्यत्र प्रजापतिव्रतादिभ्यः। तस्मात्पुरुषार्थानुपयोग्युपाख्याना- 
दिभूतार्थवादविषयमानर्थक्याभिधानं द्रष्टव्यम्‌। 


यदप्युक्तं -- कर्तव्यविध्यनुप्रवेशमन्तरेण वस्तुमात्रमुच्यमानमनर्थकं स्यात्‌. 'सप्त- 
द्वीपा वसुमती" इत्यादिवदिति, तत्परिहतम्‌। "रजुरियं नायं सर्पः' इति वस्तु- 
मात्रकथनेऽपि प्रयोजनस्य दृष्टत्वात्‌। ननु श्रुतब्रह्मणोऽपि यथापूर्व संसारित्वदर्शनान्न 
रजनुस्वरूपकथनवदर्थ॑वत््वमित्युक्तम्‌। अत्रोच्यते-- नावगतब्रह्मात्मभावस्यः यथापूर्वं 
संसारित्वं शक्यं दर्शयितुं, वेदप्रमाणजनितब्रह्मात्मभावविरोधात्‌। नहि शरीराद्यात्मा- 

भिमानिनो दुःखभयादिमत्त्वं दृष्टमिति तस्यैव वेदप्रमाणजनितब्रह्मात्मावगमे तदभि- 
माननिवृत्तौ तदेव मिथ्याज्ञाननिमित्तं दुःखभयादिमत्त्वं भवतीति शक्यं कल्पयितुम्‌। 
नहि धनिनो गृहस्थस्य धनाधिमानिनो धनापहारनिमित्तं दुःखं दृष्टमिति तस्यैव प्रव्र- 
जितस्य धनाभिमानरहितस्य तदेव धनापहारनिमित्तं दुःखं भवति। न च कुण्डलिनः 
कुण्डलित्वाभिमाननिमित्तं सुखं दृष्टमिति तस्येव कुण्डलवियुक्तस्य कुण्डलित्वाभि- 
मानरहितस्य तदेव कुण्डलित्वाभिमाननिमित्तं सुखं भवति तदुक्तं श्रुत्या--' अशरीरं 
वाव सन्तं न प्रियाप्रिये स्पृशतः ' ( छा० ८.८९२.८१९ ) इति। शरीरे पतितेऽशरीरत्वं 
स्यात्‌, न जीवत इति चेन्न, सशरीरत्वस्य मिथ्याज्ञाननिमित्तत्वात्‌। न ह्यात्मनः शरी- 
रात्माभिमानलक्षणं मिथ्याज्ञानं मुक्त्वान्यतः सशरीरत्वं शक्यं कल्पयितुम्‌ । 
नित्यमशरीरत्वमकर्मनिमित्तत्वादित्यवोचाम। तत्कृतधर्माधर्मनिपित्तं सशरीरत्वमिति 
चेन्न, शरीरसंबन्धस्यासिद्धत्वाद्धर्माधर्मयोरात्पकृतत्वासिद्धेः। शरीरसंबन्धस्य धर्मा- 
धर्मयोस्तत्कृ तत्वस्य चेतरेतराश्रयत्वप्रसङ्खादन्धपरम्परैषाऽनादित्वकल्यना। क्रिया- 
समवायाभावाच्चात्मनः कर्तृत्वानुपपत्तेः। संनिधानमात्रेण राजप्रभृतीनां दृष्टं कर्तु 
त्वमिति चेन्न, धनदानाद्युपा्जितभृत्यसंबन्धित्वात्तेषां कर्तत्वोपपत्तेः। न त्वात्मनो 
धनदानादिवच्छरीरादिभिः स्वस्वामिसंबन्धनिमित्तं किंचिच्छक्यं कल्पयितुम्‌। मिथ्या- 
भिमानस्तु प्रत्यक्षः संबन्धहेतुः। एतेन यजमानत्वमात्मनो व्याख्यातम्‌। अत्राहुः- 
देहादिव्यतिरिक्तस्यात्मन आत्मीये देहादावभिमानो गौणो न मिथ्येति चेत्न, प्रसिद्ध- 
वस्तुभेदस्य गौणत्वमुख्यत्वप्रसिद्धेः। यस्य हि प्रसिद्धो वस्तुभेदः, यथा केसरा- 
दिमानाकृतिविशेषोऽन्वयव्यतिरेकाभ्यां सिंहशब्दप्रत्ययभाङ्मुख्योऽन्यः प्रसिद्धः, 
ततश्चान्यः पुरूषः प्रायिकैः क्रोर्यशौर्यादिभिः सिंहगुणैः संयन्नः सिद्धः, तस्य पुरुषे 
सिंहशब्दप्रत्ययौ गौणौ भवतः, नाप्रसिद्धवस्तुभेदस्य। तस्य त्वन्यत्रान्यशब्दप्रत्ययौ 
भ्रान्तिनिमित्तावेव भवतः, न गौणौ। यथा मन्दान्धकारे स्थाणुरयमित्यगृ्यमाण- 
विशेषे पुरुषशगब्दप्रत्ययौ स्थाणुविषयौ, यथा वा शुक्तिकायामकस्माद्रजतमिति 
निश्चितौ शब्दप्रत्ययौ, तद्रदेहादिसंघातेऽहमिति निरुपचारेण शब्दप्रत्ययावात्मा- 
नात्माविवेकेनोत्पद्यमानौ कथं गौणौ शक्यौ वदितुम्‌। आत्मानात्मविवेकिनामपि 
पण्डितानामजाविपालानामिवाविविक्तौ शब्दप्रत्ययौ भवतः। तस्मादेहादिव्यतिरिक्ता- 
त्मास्तित्ववादिनां देहादावहं प्रत्ययो मिथ्यैव न गौणः। तस्माम्मिथ्याप्रत्यय- 
निमित्तत्वात्सशरीरत्वस्य, सिन्धुं जीवतोऽपि विदुषोऽशरीरत्वम्‌। तथाच ब्रह्मविद्विषया ` 








ईक्षत्यधिकरणम्‌ ] ब्रह्मसूत्रम्‌-प्रथमाध्याये प्रथमः पादः १७ 


श्रुतिः-- ' तद्यथाऽहिनि्ल्वयनी वल्मीके मृता प्रत्यस्ता शयीतैवमेवेदं शरीरं शेते। 
अथायमशरीरोऽमृतः प्राणो ब्रह्मैव तेज एव ' ( वृ ० ४८४७ ) इति । ` सचक्षुरचक्षुरिव 
सकर्णोऽकर्ण इव सवागवागिव समना अमना इव सप्राणोऽप्राण इव ' इति च। 
स्मृतिरपि च-- ' स्थितप्रज्ञस्य का भाषा' ( गी० २८५४ ) इत्याद्या स्थितप्रज्ञलक्षणा- 
न्याचक्षाणा विदुषः सर्वप्रवृत्यसंबन्धं दर्शयति। तस्मात्नावगतब्रह्मात्मभावस्य यथापूर्वं 
संसारित्वम्‌। यस्य तु यथापूर्वं संसारित्वं, नासाववगतब्रह्मात्मभाव इत्यनवद्यम्‌ 

यत्पुनरुक्तं भ्रवणात्पराचीनयोर्मनननिदिथ्यासनयोरदर्शनाद्विधिशेषत्वं ब्रह्मणो, न 
स्वरूपपर्यवसायित्वमिति। न। अवगत्यर्थत्वान्मनननिदिध्यासनयोः। यदि ह्यवगतं 
ब्रह्मान्यत्र विनियुज्येत, भवेत्तदा विधिशेषत्वम्‌। नतु तदस्ति, मनननिदिध्यासनयोरपि 
श्रवणवदवगत्यर्थत्वात्‌। तस्मान्न प्रतिपत्तिविधिविषयतया शच्त्रप्रमाणकत्वं ब्रह्मणः 
संभवतीत्यतः स्वतन्रमेव ब्रह्म शाच्त्रप्रमाणकं वेदान्तवाक्यसमन्वयादिति सिद्धम्‌। 
एवं च सति "अथातो ब्रह्मजिज्ञासा ' इति तद्विषयः पृथक्शास््रारम्भ उपपद्यते । प्रति- 
पत्तिविधिपरत्वे हि "अथातो धर्मजिज्ञासेत्येवारब्धत्वान्न पृथक्छास्त्रमारभ्येत। आर- 
भ्यमाणं चेवमारभ्येत-- "अथातः परिशिष्टधर्मलिन्ञासेति ', ' अथातः क्रत्वर्थपुरूषा- 
्थयोर्जिन्ञासा' ( जै० ४८९८९ ) इतिवत्‌। ब्रह्मात्मैक्यावगतिस्त्वप्रतिज्ञातेति तदर्थो 
युक्तः शास्त्रारम्भः--' अथातो ब्रह्मजिज्ञासा ' ८( ब्र० सू० ९८९९) इति। तस्मादहं 
ब्रह्मास्मीत्येतदवसाना एव स्वे विधयः सर्वाणि चेतराणि प्रमाणानि। नह्यहेया- 
नुपादेयाद्वैतात्मावगतौ निर्विषयाण्यप्रमातृकाणि च प्रमाणानि भवितुमर्हन्तीति। अपि 
चाहुः-- 'गोणमिथ्यात्मनोऽसत्त्वे पुत्रदेहादिबाधनात्‌। सद्रहयत्माहमित्येवं बोधे कार्य 
कथं भवेत्‌॥ अन्वेष्टव्यात्मविन्ञानात्प्राक्प्रमातृत्वमात्मनः। अन्विष्टः स्यात्प्मातैव 
पाप्मदोषादिव्जितः॥ देहात्मप्रत्ययो यद्वत्प्रमाणत्वेन कल्पितः। लौकिकं तद्वदेवेदं 
प्रमाणं त्वाऽऽत्मनिश्चयात्‌' इति ॥४॥ 


(५) ईक्षत्यधिकरणम्‌ ॥५॥ (सू० ५-११) 
एवं तावद्ेदान्तवाक्यानां ब्रह्मात्मावगतिप्रयोजनानां ब्रह्मात्मनि तात्पर्येण सम- 
न्वितानामन्तेणापि कार्यानुप्रवेशं ब्रह्मणि प्यबसानमुक्तम्‌। ब्रह्म च सर्वं सर्वशक्ति 
जगदुत्पत्तिस्थितिनाशकारणमित्युक्तम्‌। सांख्यादयस्तु परिनिष्ठितं वस्तु प्रमाणान्तरग- 
प्यमेवेति मन्यमानाः प्रधानादीनि कारणान्तराण्यनुमिमानास्तत्परतयैव वेदान्तवाक्यानि 

योजयन्ति। सर्वेष्वेव वेदान्तवाक्येषु सूष्टिविषयेष्वनुमानेनैव कार्येण कारणं लिल- 
क्षयिषितम्‌। प्रधानपुरूषसंयोगा नित्यानुमेया इति सांख्या मन्यन्ते। काणादास्त्वेतेभ्य 
एव वाक्येभ्य ईश्वरं निमित्तकारणमनुमिमते अणुश्च समवायिकारणम्‌। एवमन्येऽपि 
ताकिका वाक्याभासयुक्त्याभासावष्टम्भाः पूवंपक्षवादिन इहोत्तिष्ठन्ते। तत्र 
पदवाक्यप्रमाणज्ञेनाचार्येण वेदान्तवाक्यानां ब्रह्मावगतिपरत्वदर्शनाय वाक्याभास- 
युक्त्याभासविप्रतिपत्तयः पूर्वपक्षीकृत्य निराक्रियन्ते । 


तत्र सांख्याः प्रधानं त्रिगुणमचेतनं जगतः कारणमिति मन्यमाना आहुः- 
यानि वेदान्तवाक्यानि सर्वज्ञस्य सर्वशक्ते ब्रह्मणो जगत्कारणत्वं दर्शयन्तीत्य- 
वोचंस्तानि प्रधानकारणपक्षेऽपि योजयितुं शक्यन्ते। सर्वशक्तित्वं तावत्प्रथान- 
स्यापि स्वविकारविषयमुपपद्यते। एवं सर्वज्ञत्वमप्युपपद्यते। कथम्‌ ? यत्तु ज्ञानं मन्यसे 
स सत्त्वधर्मः ' सत्त्वात्संजायते ज्ञानम्‌" ( गी० ९४८१७) इति स्मृतेः। तेन च सतत्व- 
धर्मेण ज्ञानेन कार्यकारणवन्तः पुरुषाः सर्वज्ञा योगिनः प्रसिद्धाः। सत्त्वस्य हि 
निरतिशयोत्कषं सर्वज्ञत्वं प्रसिद्धम्‌। न केवलस्याकार्यकारणस्य पुरुषस्योपलब्धि- 
मात्रस्य सर्वज्ञत्वं किंचिच््ञत्वं वा कल्पयितुं शक्यम्‌। त्रिगुणत्वात्तु प्रधानस्य सर्व- 
ज्ञानकारणभूतं सत्त्वं प्रधानावस्थायामपि विद्यत इति प्रधानस्याचेतनस्येव सतः 
सर्वज्ञत्वमुपचर्यं ते। वेदान्तवाक्येष्ववश्यं च त्वयापि सर्वज्ञं ब्रह्माभ्युपगच्छता 
सर्वज्ञानशक्तिमत्त्वेनैव सर्व्नत्वमुपगन्तव्यम्‌। नहि सर्वविषयं ज्ञानं कुर्वदेव ब्रह्म 
वर्त॑ते) तथाहि-- ज्ञानस्य नित्यत्वे ज्ञानक्रियां प्रति स्वातन््यं ब्रह्मणो हीयेत। अथा- 
नित्यं तदिति ज्ञानक्रियाया उपरमेतापि ब्रह्म, तदा सर्वज्ञानशक्तिमत्त्वेनैव सर्वज्ञत्व- 
मापतति। अपिच प्रागुत्पत्तेः सर्वकारकशन्यं ब्रह्येष्यते त्वया। न च ज्ञानसाधनानां 
शरीरिन्द्रियादीनामभावे ज्ञानोत्पत्तिः कस्यचिदुपपत्ना। अपि च प्रधानस्यानेकात्मकस्य 
परिणामसंभवात्कारणत्वोपपन्तिर्मृदादिवत्‌, नासंहतस्यैकात्मकस्य ब्रह्मण इत्येवं प्राप्त 
इदं सूत्रमारभ्यते- 


(५) ईक्षतेर्नाशब्दम्‌ ॥ ५॥ 
न सांख्यपरिकल्पितमचेतनं प्रधानं जगतः कारणं शक्यं वेदान्तेष्वाश्रयितुम्‌। 
अशब्दं हि तत्‌। कथमशब्दत्वम्‌ ? ईक्षतेः-इंस्षितृत्वश्रवणात्कारणस्य। कथम्‌ ? 


एवं हि श्रूयते-' सदेव सोम्येदमग्र आसीदेकमेवाद्वितीयम्‌' ( छा० ६८२८९ ) इत्यु- ` 

पक्रप्य ' तदेक्षत बहू स्यां प्रजायेयेति तत्तेजोऽसृजत ' ( छा० ६८२८३ ) इति। तत्रेदं - 
शब्दवाच्यं नामरूपव्याकृतं जगत्प्रागुत्पत्तेः सदात्मनावधार्य तस्यैव प्रकृतस्य स- 
च्छल्दवाच्यस्येक्षणपूर्वकं तेजःप्रभृतेः स्रष्टृत्वं दर्शयति। तथान्यत्र-' आत्मा वा इद- 
मेक एवाग्र आसीत्‌। नान्यत्किचन मिषत्‌। स ईक्षत लोकान्नु सृजा इति। स 
इमांल्लोकानसृजत ' ( एेत० १८१८१) इतीक्षापूर्विकामेव सृष्टिमाचष्टे । क्रचिच्य 
षोडशकलं पुरुषं प्रस्तुत्याह--' स ईक्षांचक्रे । स प्राणमसृजत ' ( प्र्न० ६८२ ) इति। 
ईक्षतेरिति च धात्वर्थनिर्देशोऽभिप्रेतः, यजतेरितिवत्‌। न धातुनिरदशः। तेन "यः 
सर्वज्ञः सर्वविद्यस्य ज्ञानमयं तपः। तस्मादेतद्रहया नाम रूपमन्नं च जायते! ( मुण्ड० ९८ 
१८९ ) इत्येवमादीन्यपि सर्वज्ञेश्वरकारणपराणि वाक्यान्युदाहर्तव्यानि। 

यत्तूक्तं सत्त्वधर्मेण ज्ञानेन सर्वज्ञं प्रधानं भविष्यतीति, तन्नोपपद्यते नहि 
प्रधानावस्थायां गुणसाम्यात्सत्वधर्मो ज्ञानं संभवति) ननूक्तं सर्वज्ञानशक्ति- 
मत्त्वेन सर्वज्ञं भविष्यतीति। तदपि नोपपद्यते। यदि गुणसाम्ये सति सतत्वव्य- 
पाश्रयां ज्ञानशक्तिमाभित्य सर्वज्ञं प्रधानमुच्येत, कामं रजस्तमोव्यपाश्रयामपि 
ज्ञानप्रतिबन्धकशक्तिमाभ्रित्य किंचिच्ञमुच्येत। अपिच नासाक्षिका सत््ववृत्ति- 
जानातिनाऽभिधीयते। न चाचेतनस्य प्रधानस्य साक्षित्वमस्ति! तस्मादनुपपन्न प्रधानस्य 
सर्वज्ञत्वम्‌। योगिनां तु चेतनत्वात्सत््वोत्कर्षनिमित्तं सर्वज्ञत्वमुपपन्नमित्यनुदाहरणम्‌। 
अथ पुनः साक्षिनिमित्तमीक्ितृत्वं प्रधानस्य कल्प्येत, यथाग्निनिमित्तमयःपिण्डादे- 
दग्धुत्वम्‌। तथासति यत्निमित्तमीक्षितृत्वं प्रधानस्य, तदेव सर्वज्ञं मुख्यं ब्रह्म जगतः 
कारणमिति युक्तम्‌। यत्पुनरुक्तं ब्रह्मणोऽपि न मुख्यं सर्व॑ज्ञत्वमुपपद्यते, नित्यज्ञान- 
क्रियत्वे ज्ञानक्रियां प्रति. स्वातच्यासंभवादिति। अत्रोच्यते-इदं तावद्धवान्प्रष्व्यः, 
कथं नित्यज्ञानक्रियत्वे सर्वज्ञत्वहानिरिति। यस्य हि सर्वविषयावभासनक्षमं ज्ञानं 
नित्यमस्ति सोऽसर्वज्न इति विप्रतिषिद्धम्‌। अनित्यत्वे हि ज्ञानस्य कदाचिज्नानाति 
कदाचिन्न जानातीत्यसर्वज्ञत्वमपि स्यात्‌। नासौ ज्ञाननित्यत्वे दोषोऽस्ति ज्ञाननित्यत्वे 
ज्ञानविषयः स्वातच्यव्यपदेशो नोपपद्यत इति चेन्न, प्रततौष्ण्यप्रकाशेऽपि सवितरि 
दहति प्रकाशयतीति स्वातन्त्यव्यपदेशदशंनात्‌। ननु सवितुर्दाहयप्रकाश्यसंयोगे सति 
दहति प्रकाशयतीति व्यपदेशः स्यात्‌, नतु ब्रह्मणः प्रागुत्यत्तज्ञानकर्मसंयोगोऽस्तीति 
विषमो दृष्टान्तः। न। असत्यपि कर्मणि सविता प्रकाशत इति कर्तत्वव्यपदेश- 

दर्शनात्‌। एवमसत्यपि ज्ञानकर्मणि ब्रह्मणः "तदैक्षत" इति कर्तृत्वव्यपदेशोपपत्तर्न 
वेषम्यम्‌। कमपिक्षायां तु ब्रह्मणीक्षितृत्वश्रुतयः सुतरामुपपन्नाः। किं पुनस्तत्कर्म, 
यत्प्रागुत्पत्तेरीश्चरज्ञानस्य विषयो भवतीति। तत्त्वान्यत्वाभ्यामनिर्वचनीये नामरूपे 
अव्याकृते व्याचिकीर्षिते इति ब्रूमः। यत्प्रसादाद्धि योगिनामप्यतीतानागतविषयं 
प्रत्यक्षं ज्ञानमिच्छन्ति योगशास्त्रविदः, किमु वक्तव्यं तस्य नित्यसिद्धस्येश्चरस्य 
सृष्टिस्थितिसंहतिविषयं नित्यज्ञानं भवतीति। यदप्युक्तं प्रागुत्पत्तेर्ब्रह्मणः शरीरा- 
दिसंबन्धमन्तेणेक्षितृत्वमनुपपन्नमिति, न तच्चोध्मवतरति, सवितप्रकाशवद्रह्यणो 
ज्ञानस्वरूपनित्यत्वे ज्ञानसाधनापेक्षानुपपत्तेः। अपिचाऽविद्यादिमतः संसारिणः शरी- 
राद्यपेक्षा ज्ञानोत्पत्तिः स्यान्न ज्ञानप्रतिबन्धकारणरहितस्येश्चरस्य। मन््रौ चेमावीश्चरस्य 
शरीराद्यनपेक्षतामनावरणन्ञानतां च दरशंयतः--"न तस्य कार्यं करणं च विद्यते 
न तत्समश्चाभ्यधिकश्च दूश्यते! परास्य शक्तिर्विविधैव श्रूयते स्वाभाविकी ज्ञान- 
बलक्रिया च' ८ श्वे ६८ ) इति। अपाणिपादो जवनो ग्रहीता पश्यत्यचक्षुः स 
शुणोत्यकर्णः। स वेत्ति वेद्यं न च तस्यास्ति वेत्ता तमाहुरग्रयं पुरुषं महान्तम्‌! 
( श्रै° ३८९९ ) इति च। ननु नास्ति तावच्ज्ञानप्रतिबन्धकारणवानीश्चरादन्यः संसारी, 
"नान्योऽतोऽस्ति द्रष्टा नान्योऽतोऽस्ति विज्ञाता ८ ० ३८७२२ ) इति श्रुतेः। तत्र 
किमिदमुच्यते संसारिणः शरीराद्यपेक्षा ्ञानोत्पत्तर्नँश्वरस्येति। अत्रोच्यते- सत्यं, 
नेश्वरादन्यः संसारी। तथापि देहादिसंघातोपाधिसंबन्ध इष्यत एव, घटकरक- 
गिरिगृहाद्युपाधिसंबन्ध इव व्यो्नः। तत्कृतश्च शब्दप्रत्ययव्यवहारो लोकस्य दृष्टो 
घटच्छिद्रं करकादिच्छिद्रमित्यादिराकाशाव्यतिरेकेऽपि, तत्कृता चाकाशे घटाकाशा- 
दिभेदमिथ्याबुद्धिर्दृष्टा। तथेहापि देहादिसंघातोपाधिसंबन्धाविवेककृतेश्वरसंसारि- 
भेदमिथ्याबुद्छिः। दृश्यते चात्मन एवं सतो देहादिसंधातेऽनात्मन्यात्मत्वाभिनिवेशो 
मिथ्याबुद्धिमात्रेण पूर्वपूर्वेण। सति चेवं संसारित्वे देहाद्यपेक्षमीक्षितृत्वमुपपन्नं 
संसारिणः।. यदप्युक्तं प्रधानस्यानेकात्मकत्वान्मृदादिवत्कारणत्वोपपत्तिरनां संहतस्य 
ब्रह्मण इति, तप्प्रधानस्याशब्दत्वेनैव प्रत्युक्तम्‌। यथा तु तर्कैणापि ब्रह्मण एव 
कारणत्वं निवांदुं शक्यते, न प्रधानादीनां, तथा प्रपञ्चयिष्यति-"न विलक्षणत्वा- 
दस्य--' (ब्र० २८९४) इत्येवमादिना ॥५॥ 


अत्राह-- यदुक्तं नाचेतनं प्रधानं जगत्कारणमीक्चितुत्वश्रवणादिति तदन्यथा- 

















+. 

प्युपपद्यते, अचेतनेऽपि चेतनवदुपचारदर्शनात्‌। यथा प्रत्यासन्नपतनतां नद्याः कूल- 
स्यालक्षय कूलं पिपतिषतीत्यचेतनेऽपि कूले चेतनवदुपचारो दृष्टः, तद्रदचेतनेऽपि 
प्रधाने प्रत्यासन्नरसगेँ चेतनवदुपचारो भविष्यति "तदेक्षत' इति। यथा लोके 
कश्चिच्येतनः स्नात्वा भुक्त्वा चापराहे ग्रामं रथेन गमिष्यामीतीकषित्वानन्तरं तथेव 
नियमेन प्रवर्तते, तथा प्रधानमपि महदाद्याकारेण नियमेन प्रवर्तते। तस्माच्चेतनव- 
दुपचर्यते। कस्मात्पुनः कारणाद्विहाय मुख्यमीक्षितृत्वमोपचारिकं कल्प्यते, ' तत्तेज 
एेक्षत', ता आप देक्षन्त' (छा० ६८२३,४) इति चाचेतनयोरप्यप्तेजसो- 
श्रेतनवदुपचारदर्शनात्‌। तस्मात्सत्कर्तृकमपीक्षणमौपचारिकमिति गम्यते, “उपचारप्राये 
वचनात्‌' इति। एवं प्राप्त इदं सूत्रमारभ्यते- 
(६) गौणश्चेत्नात्मशब्दात्‌ ॥॥६॥ 

यदुक्तं प्रधानमचेतनं सच्छब्दवाच्यं, तस्मिन्नौपचारिक क्षतिः, अप्ेजसोरिवेति; 
तदसत्‌। कस्मात्‌ ? आत्मशब्दात्‌। ' सदेव सोम्येदमग्र आसरीत्‌' इत्युपक्रम्य ' तदेक्षत 
तत्तेजोऽसृजत ' ( छा० ६८२८९,२ ) इति च तेजोऽलन्नानां सृष्टिमुक्त्वा तदेव प्रकृतं 
सदीक्षितृ, तानि च तेजोऽबन्नानि, देवताशब्देन परापृश्याह--' सेयं देवतैक्षत हन्ता- 
हमिमास्तिस्नो देवता अनेन जीवेनात्मनानुप्रविश्य नामरूपे व्याकरवाणि" ( छा० ६८ 
३८२ ) इति) तत्र यदि प्रधानमचेतनं गुणवृत्त्येक्षित॒ कल्प्येत, तदेव प्रकृतत्वात्सेवं 
देवतेति परामृश्येत। न तदा देवता जीवमात्मशब्देनाभिदध्यात्‌। जीवो हि नाम 
चेतनः शरीराध्यक्षः प्राणानां धारयिता, तत्प्रसिद्धरनिर्वचनाच्च। स कथमचेतनस्य 
प्रधानस्यात्मा भवेत्‌। आत्मा हि नाम स्वरूपम्‌। नाचेतनस्य प्रधानस्य चेतनो जीवः 
स्वरूपं भवितुमर्हति। अथ तु चेतनं ब्रह्म मुख्यमीक्षितृ परिगृह्यते, तस्य जीवविषय 
आत्मशञब्दप्रयोग उपपद्यते। तथा ' स य एषोऽणिमैतदात्म्यमिदं सर्वे तत्सत्यं स 
आत्मा तत्त्वमसि श्चेतकेतो' (छा० ६८९४३ ) त्यत्र ` स॒ आत्मा' इति प्रकृतं 
सदणिमानमात्मानमात्मशब्देनोपदिश्य ' तत्त्वमसि शेतकेतो' इति चेतनस्य श्वेत- 
केतोरात्मत्वेनोपदिशति, अपेजसोस्तु विषयत्वादचेतनत्वं, नामरूपव्याकरणादौ च 
प्रयोज्यत्वेनैव निर्देशात्‌, न चात्मटब्दवत्किचिन्मुख्यत्वे कारणमस्तीति युक्तं कूल- 
वदौणत्वमीक्षितृत्वस्य। तयोरपि च सदधिष्ठितत्वापेक्षमेवेक्षितृत्वम्‌। सतस्त्वात्म- 
शब्दान्न गोणमीक्षितृत्वमित्युक्तम्‌॥ ६॥ 


२२ शाङ्करभाष्योपेतम्‌ [अ. १पा. १ अधि.५ सू. ७ 


अथोच्येताचेतनेऽपि प्रधाने भवत्यात्मशब्दः, आत्मनः सर्वार्थकारित्वात्‌, यथा 
राज्ञः सर्वार्थकारिणि भृत्ये भवत्यात्मशब्दो ममात्मा भद्रसेन इति। प्रधानं हि पुरुष- 
स्यात्मनो भोगापवगौँ कुर्वदुपकरोति, राज्ञ इव भृत्यः संधिविग्रहादिषु वर्तमानः । 
अथवैक एवात्मशब्दश्चेतनाचेतनविषयो भविष्यति, भूतात्मेन्दियात्मेति च प्रयोग- 
दर्शंनात्‌। यथैक एव ज्योतिःशब्दः क्रतुज्चलनविषयः। तत्र कुत एतदात्मशब्दा- 
दीक्षतेरगौणत्वमित्यत उत्तरं पठति-- 


(७) तन्निष्ठस्य मोक्षोपदेशात्‌ ॥७॥ 


न प्रधानमचेतनमात्मशब्दालम्बनं भवितुमर्हति, "स॒ आत्मा' इति प्रकृतं 
सदणिमानमादाय ' तत्त्वमसि शैतकेतो' इति चेतनस्य श्वेतकेतोर्मोश्चयितव्यस्य 
तज्नष्ठामुपदिश्य आचार्यवान्पुरुषो वेद", ' तस्य तावदेव चिरं यावन्न विमोक्ष्येऽथ 
संपत्स्ये" ( छा० ६८९१४८२ ) इति मोक्षोपदेशात्‌। यदि ह्यचेतनं प्रधानं सच्छब्द- 
वाच्यं तदसीति ग्राहयेन्मुमुश्षुं चेतनं सन्तमचेतनोऽसीति तदा विपरीतवादि शारं 
पुरुषस्यानथपित्यप्रमाणं स्यात्‌। नतु निदोषं शास्त्रमप्रमाणं कल्पयितुं युक्तम्‌। यदि 
चाज्ञस्य सतो मुमुक्षोरचेतनमनात्मानमात्मेत्युपदिशेत्प्रमाणभूतं शास्रं, स श्रदधानत- 
यान्धगोलाङ्कृलन्यायेन तदात्मदृष्टिं न परित्यजेत्‌, तद्वयतिरिक्तं चात्मानं न प्रतिपद्येत, 
तथा सति पुरुषा्ाद्विहन्येतानर्थं च ऋच्छेत्‌। तस्माद्यथा स्वर्गादयर्थिनोऽग्निहोत्रादि- 
साधनं यथाभूतमुपदिशति तथा मुमुक्षोरपि ' स आत्मा तत्वमसि शेतकेतो' इति 
यथाभूतमेवात्मानमुपदिशतीति युक्तम्‌। एवं च सति तप्तपरणशुग्रहणमोक्षदृष्टान्तेन 
सत्याभिसंधस्य मोक्षोपदेश उपपद्यते। अन्यथा ह्यमुख्ये सदात्मतत्त्वोपदेशे " अह- 
मुक्थमस्मीति विद्यात्‌ ( एे० आर० २८९८२८६ ) इतिवत्संपन्मात्रमिदमनित्यफलं 
स्यात्‌। तत्र ॒मोक्षोपदेशो नोपपद्येत। तस्मान्न सदणिमन्यात्मशब्दस्य गौणत्वम्‌ 
भृत्ये तु स्वामिभृत्यभेदस्य प्रत्यक्षत्वादुपपन्नो गोण आत्मशब्दो ममात्मा भद्रसेन 
इति। अपिच क्रचिदरौणः शब्दो दृष्ट इति नैतावता शब्दप्रमाणकेऽथं गौणी 
कल्पना न्याय्या, सर्वत्रानाश्चासप्रसद्कात्‌। यत्तूक्तं चेतनाचेतनयोः साधारण आत्मशब्दः 
क्रतुज्वलनयोरिव ज्योतिःशब्द इतति, तन्न, अनेकार्थत्वस्यान्याय्यत्वात्‌। तस्माच्येतन- 
विषय एव मुख्य आत्मशब्दश्चेतनत्वोपचाराद्धूतादिषु प्रयुज्यते भूतात्सेद्धियात्मेति 
च। साधारणत्वेऽप्यात्मशब्दस्य न प्रकरणमुपपदं वा किंचिच्निश्चायकमन्तरेणान्यत- 
रवृत्तिता निर्धारयितुं शक्यते। नचात्राचेतनस्य निश्चायकं किंचित्कारणमस्ति। प्रकृतं 

तु सदीक्षितृ, संनिहितश्चेतनः शधेतकेतुः, नहि चेतनस्य श्ैतकेतोरचेतन आत्मा 
संभवतीत्यवोचाम । तस्माच्चेतनविषय इहात्मरगब्द इति निश्चीयते। ज्योतिःशब्दोऽपि 
लौकिकेन प्रयोगेण ज्वलन एव रूढोऽर्थवादकल्पितेन तु ज्वलनसादृश्येन क्रतौ 
प्रवृत्त इत्यदृष्टान्तः। अथवा पूर्वसूत्र एवात्मशब्दं निरस्तसमस्तगोणत्वसाधारणत्व- 
शङ्कतया व्याख्याय ततः स्वतन्र एव प्रधानकारणनिराकरणहेतुर्व्यांख्येयः ' तच्रिष्ठस्य 
मोक्षोपदेशात्‌" इति। तस्मात्नाचेतनं प्रधानं सच्छल्दवाच्यमं ॥७॥ । 
कुतश्च न प्रधानं सच्छल्दवाच्यम्‌- 
(८) हेयत्वावचनाच्च ॥८॥ 


यद्यनात्मैव प्रधानं सच्छब्दवाच्यं ' स आत्मा तत्वमसि" इतीहो पदि 
स्यात्स तदुपदेशश्रवणादनात्मन्ञतया तनििष्ठो मा भूदिति मुख्यमात्मानमुपदि- 
दिक्षुस्तस्य हेयत्वं ब्रूयात्‌। यथारुन्धतीं दिदर्णयिषुस्तत्समीपस्थां स्थूलां ताराम- 
मुख्यां प्रथममरुन्धतीति ग्राहयित्वा तां प्रत्याख्याय पश्चादरुन्धतीमेव ग्राहयति 
तद्रन्नायमात्मेति ब्रूयात्‌। नचेवमवोचत्‌। सन्मात्रात्मावगतिनिषठैव हि षष्ठप्रपाठक- 
परिसमाप्तिर्दृश्यते। चशब्दः प्रतिन्ञाविरोधाभ्युच्च्यप्रदर्शंनार्थः। सत्यपि हेयत्ववचने 
प्रतिज्ञाविरोधः प्रसन्येत। कारणविक्ञानाद्धि सर्वं विज्ञातमिति प्रतिज्ञातम्‌। उत तमा- 
देशमप्राक्ष्यो येनाश्रुतं श्रुतं भवत्यमतं मतमविक्ञातं विज्ञातमिति कथं नु भगवः 
स आदेशो भवतीति यथा सोम्यैकेन मृत्पिण्डेन सर्व मृन्मयं विज्ञातं स्याद्वाचारम्भणं 
विकारो नामधेयं मृत्तिकेत्येव सत्यम्‌! ( छा० ६८९.८२-४)। 'एवं सोम्य स आदेशो 
भवति ' ( छा० ६८१८९,३ ) इति वाक्योपक्रमे श्रवणात्‌। न च सच्छब्दवाच्ये प्रधाने 
भोग्यवर्गकारणे हेयत्वेनाहेयत्वेन वा विज्ञाते भोक्तवगों विज्ञातो भवति, अप्रधान- 
विकारत्वाद्धोक्तवर्गस्य। तस्मान्न प्रधानं सच्छब्दवाच्यम्‌॥।८॥। 


कुतश्च न प्रधानं सच्छब्दवाच्यम्‌- ` 
(९) स्वाप्ययात्‌ ॥९॥ 


तदेव सच्छब्दवाच्यं कारणं प्रकृत्य श्रूयते-' यत्रैतत्पुरुषः स्वपिति नाम सता 
सोम्य तदा सपन्नो भवति स्वमपीतो भवति तस्मादेनं स्वपितीत्याचक्षते स्वं ह्यपीतो 
भवति ' ( छा० ६८८८१ ) इति। एषा श्रुतिः स्वपितीत्येतत्पुरुषस्य लोकप्रसिद्धं नाम 

निर्वक्ति। स्वशब्देनेहात्मोच्यते। यः प्रकृतः सच्छब्दवाच्यस्तमपीतो भवत्यपिगतो 
भवतीत्यर्थः। अपिपूर्वस्येतेर्लयार्थत्वं प्रसिद्धं, प्रभवाप्ययावित्युत्पत्तिप्रलययोः प्रयोग- 
दर्शनात्‌। मनःप्रचारोपाधिविशेषसंबन्धादिन्द्रिया्थान्गृहंस्तद्विशेषापन्नो जीवो जागर्ति। 
तद्वासनाविशिष्टः स्वप्रान्पश्यन्मनःशब्दवाच्यो भवति। स उपाधिदरयोपरमे सुषुप्ता- 
वस्थायामुपाधिकृतविशेषाभावात्स्वात्मनि प्रलीन इवेति 'स्वं ह्यपीतो भवति ' इत्युच्यते । 
यथा ददयशब्दनिर्वचनं श्रुत्या दरितम्‌--' स वा एष आत्मा हदि तस्यैतदेव निरुक्तं 
हृद्ययमिति तस्माब्धूदयम्‌' ( छा० ८२३८३ ) इति। यथा वाऽशनायोदन्याशब्दप्रवृत्ति- 
मूलं दर्शयति श्रुतिः--' आप एव तदशितं नयन्ते, ' तेज एव तत्पीतं नयते ' 
( छा० ६८८२३,५ ) इति च। एवं स्वमात्मानं सच्छब्दवाच्यमपीतो भवतीतीममर्थं 
स्वपितिनामनिर्वचनेन दर्शयति। न च चेतन आत्माऽचेतनं प्रधानं स्वरूपत्वेन प्रति- 
पद्येत। यदि पुनः प्रधानमेवात्मीयत्वात्स्वशब्देनैवोच्येत, एवमपि चेतनोऽचेतन- 
मप्येतीति विरुद्धमापद्येत । श्रुत्यन्तरं च- प्राज्ञेनात्मना संपरिष्वक्तो न बाह्यं किचन 
वेद नान्तरम्‌" ( ब ०४८२८२१) इति सुषुप्तावस्थायां चेतनेऽप्ययं दर्शयति। अतो 
यस्मिन्नप्ययः सर्वेषां चेतनानां, तच्चेतनं सच्छब्दवाच्यं जगतः कारणं न प्रधानम्‌॥९॥ 


कुतश्च न प्रधानं जगतः कारणम्‌- 
(९०) गतिसामान्यात्‌ ॥ १०॥ 


यदि ताकिकसमय इव वेदान्तेष्वपि भिन्ना कारणावगतिरभविष्यत्करचिच्चेतनं 
ब्रह्म जगतः कारणं, क्रचिदचेतनं प्रधानं, क्रचिदन्यदेवेति, ततः कदाचित््रधान- 
कारणवादानुरोधेनापीक्षत्यादिश्रवणमकल्पयिष्यत्‌। नत्वेतदस्ति! समानैव हि सर्वेषु 
वेदान्तेषु चेतनकारणावगतिः।' यथाग्रर्ज्वलतः सर्वां दिशो विस्फुलिङ्खा विप्रतिष्ठे 
रत्रेवमेवैतस्मादात्मनः स्वे प्राणा यथायतनं विप्रतिष्ठन्ते प्राणेभ्यो देवा देवेभ्यो 
लोकाः' ( कौ० ३८३ ) इति। ' तस्माद्रा एतस्मादात्मन आकाशः संभूतः ' ८ तै० २८ 
९) इति। "आत्मान एवेदं सर्वम्‌ ( छा० ७८२६८९ ) इति। ' आत्मन एष प्राणो 
जायते, ( प्र० ३८३ ) इति चात्मनः कारणत्वं दर्शयन्ति सर्वे वेदान्ताः । आत्मशब्दश्च 
चेतनवचन इत्यवोचाम। महच्च प्रामाण्यकारणमेतद्यद्रेदान्तवाक्यानां चेतनकारणत्वे 
समानगतित्वं, चक्षुरादीनामिव रूपादिषु! अतो गतिसामान्यात्सर्वज्ञं ब्रह्म जगतः 
कारणम्‌॥१०॥ | 


र 
किनि तिनि, | 

कुतश्च सर्वज्ञं ब्रह्म जगतः कारणम्‌- 
(९९) श्रुतत्वाच्च।॥९९॥ 
स्वशब्देनैव च सर्वज्ञ ईश्वरो जगतः कारणमिति श्रूयते शेताश्चतराणां मन्त्रो- 
पनिषदि सर्वज्ञमीश्वरं प्रकृत्य ' स कारणं करणाधिपाधिपो न चास्य कश्िज्निता 
न चाधिपः" ( श्रे ६८९ ) इति तस्मात्सर्वज्ञं ब्रह्म जगतः कारणं, नाचेतनं प्रथान- 
मन्यद्वेति सिद्धम्‌ ॥ ९९॥ 
विश्रामः॥ २॥ 


गैः नैः > > 


(६) आनन्दमयाधिकरणम्‌ ॥ 5 ॥ (सू० १२-१९) 


"जन्माद्यस्य यतः' इत्यारभ्य ' श्रुत्तत्वाच्च' इत्येवमन्तः सूतरैर्यान्युदाहतानि वेदा- 
न्तवाक्यानि, तेषां सर्वज्ञः सर्वशक्तिरीश्वरो जगतो जन्मस्थितिलयकारणमित्येतस्यार्थ॑स्य 
प्रतिपादकत्वं न्यायपूर्वकं प्रतिपादितम्‌। गतिसामान्योपन्यासेन च सर्वे वेदान्ताश्चेतन- 
कारणवादिन इति व्याख्यातम्‌। अतः परस्य ग्रन्थस्य किमुत्थानमिति। उच्यते- 
द्विरूपं हि ब्रह्मावगम्यते, नामरूपविकारभेदोपाधिविशिष्ठ, तद्विपरीतं च सर्वोपाधि- 
विवजितम्‌। "यत्र हि दैतमिव भवति तदितर इतरं पश्यति। यत्र त्वस्य सर्व॑मात्मैवा- 
भृत्तत्केन कं पश्येत्‌ ' ( बृह ० ४५८९५ ) यत्र नान्यत्पश्यति नान्यच्छृणोति नान्यद्वि- 
जानाति स भूमाऽथ यत्रान्यत्यश्यत्यन्यच्छृणोत्यन्यद्विजानाति तदल्पं यो वै भूमा 
तदमृतमथ यदल्पं तन्मर्त्यम्‌' ( छा० ७८२४८१९ ) ' सर्वाणि रूपाणि विचित्य धीरो 
नामानि कृत्वाऽभिवदन्यदास्ते' ( ते० आ० ३८१२७) "निष्कलं निष्क्रियं शान्तं 
निरवद्यं निरञ्जनम्‌। अमृतस्य परं सेतुं दग्धेन्धनमिवानलम्‌' ( ० ६८९९) "नेति 
नेति' ( बृ २८३६ ) इति "अस्थूलमनणु" ( बृ° ३८८८ ) 'न्यूनमन्यत्स्थानं संपूण 
मन्यत्‌" इति चैवं सहस्रशो विद्याविद्याविषयभेदेन ब्रह्मणो द्विरूपतां दर्शयन्ति 
वाक्यानि। तत्राविद्यावस्थायां ब्रह्मण उपास्योपासकादिलक्षणः सवाँ व्यवहारः। 
तत्र कानिचिद्रह्यण उपासनान्यभ्युदयार्थानि, कानिचित्क्रममुक्त्यर्थानि, कानिचित्क- 
म॑समृद्धयर्थानि। तेषां गुणविशेषोपाधिभेदेन भेदः। एक एव तु परमात्मेश्वरस्तेस्तर्गुण- 
विशोषेर्विशिष्ट उपास्यो यद्यपि भवति, तथापि यथागुणोपासनमेव फलानि भिद्यन्ते । 

' तं यथा यथोपासते तदेव भवति' ( मुद्गलो० ३८२ ) इति श्रुतेः, "यथाक्रतुरस्मिंल्लोके 
पुरुषो भवति तथेतः प्रेत्य भवति' ( छा० ३८९१४८१) इति च। स्मृतेश्च "यं 
यं वापि स्मरन्भावं त्यजत्यन्ते कलेवरम्‌। तं तमेवेति कौन्तेय सदा तद्भावभावितः ॥' 
( गी० ८८६ ) इति। यद्यप्येक आत्मा सर्वभूतेषु स्थावरजङ्गमेषु गृढस्तथापि चित्तो- 
पाधिविशेषतारतम्यादात्मनः कूटस्थनित्यस्यैकरूपस्याप्युत्तरोत्तरमाविष्कृतस्य तारतम्य- 
भैश्र्यशक्तिविशेषेः श्रूयते--' तस्य य आत्मानमाविस्तरां वेद ' ( एे° आ० २८३८२८९ ) 
इत्यत्र। स्मृतावपि--" यद्यद्विभूतिमत्सत्त्वं श्रीमदूर्जितमेव वा। तत्तदेवावगच्छ त्वं 
मम॒तेजोंऽशसंभवम्‌।' ( गी० ९०८४९) इति। यत्र॒ यत्र॒ विभूत्याद्यतिशशयः स 
स ईश्वर इत्युपास्यतया चोद्यते। एवमिहाप्यादित्यमण्डले हिरण्मयः पुरुषः सर्वपाप्मो- 
दयलिङ्कात्पर एवेति वक्ष्यति। एवं *आकाशस्तललिङ्खात्‌' ( ब्र० सू०° ९८९२२ ) 
इत्यादिषु द्रष्टव्यम्‌। एवं सद्योमुक्तिकारणमप्यात्मज्ञानमुपाधिविशेषद्ररिणोपदिश्यमान- 
 मप्यविवक्षितोपाधिसंबन्धविशेषं परापरविषयत्वेन संदिह्यमानं वाक्यगतिपर्यालोचनया 
निर्णेतव्यं भवति। यथेहेव तावत्‌ *आनन्दमयोऽभ्यासात्‌' इति। एवमेकमपि ब्रह्मा- 
पेक्षितोपाधिसंबन्धं निरस्तोपाधिसंबन्धं चोपास्यत्वेन ज्ञेयत्वेन च वेदान्तेषूपदिश्यत 
इति प्रदर्शयितुं परो ग्रन्थ आरभ्यते। यच्च "गतिसामान्यात्‌" इत्यचेतनकारणनिरा- 
करणमुक्त, तदपि वाक्यान्तराणि ब्रह्मविषयाणि. व्याचक्षाणेन ब्रहमाविपरीतकारण- 
निषेधेन प्रपञ्च्यते-- 
( ९२) आनन्दमयो ऽभ्यासात्‌ ॥१२॥ 

तेत्तिरीयकेऽन्नमयं, प्राणमयं, मनोमयं. विज्ञानमयं, चानुक्रम्याप्नायते- ' तस्माद्रा 
एतस्माद्विज्ञानमयात्‌। अन्योऽन्तर आत्मानन्दमयः ' ८ तै° २८५ ) इति। तत्र संशयः- 
किमिहानन्दमयशब्देन परमेव ब्रह्मोच्यते यत्प्रकृतम्‌ ' सत्यं ज्ञानमनन्तं ब्रह्म' ( तै 
२८९ ) इति, किवाऽन्रमयादिवद्रहयणोऽर्थान्तरमिति। किं तावत्प्राप्तं, ब्रह्मणोऽर्थान्तरम- 
मुख्य आत्मानन्दमयः स्यात्‌। कस्मात्‌ ? अत्रमयाद्यमुख्यात्मप्रवाहपतितत्वात्‌। अथापि 
स्यात्सर्वान्तरत्वादानन्दमयो मुख्य एवात्मेति न स्याप्पियाद्यवयवयोगाच्छारीरत्वश्रवणा- 
च्च। मुख्यश्वेदात्मानन्दमयःस्यान्न प्रियादिसंस्पर्शः स्यात्‌। इह तु ' तस्य प्रियमेव 
शिरः' इत्यादि भ्रूयते। शारीरत्वं च श्रूयते--"तस्येष एव शारीर आत्मा। यः 
पूर्व॑स्य ' इति। तस्य पूर्वस्य विज्ञानमयस्य प. एव शारीर आत्मा य एष आनन्दमय 

 इत्यर्थः। नच सशरीरस्य सतः प्रियाप्रियसंस्प्णां वारयितुं शक्यः । तस्मात्संसार्येवा- 


नन्दमय आत्मेत्येवं प्राप्तं इदमुच्यते-' आनन्दमयोऽभ्यासात्‌'। पर एवात्मानान्दमयो 
भवितुमर्हति। कुतः। अभ्यासात्‌। परस्मिन्नेव हयात्मन्यानन्दशब्दो बहुकृत्वोऽभ्यस्यते 
आनन्दमयं प्रस्तुत्य "रसो वै सः' इति तस्यैव रसत्वमुक्त्वोच्यते--'रसश्शट्येवायं 
लब्ध्वाऽऽनन्दी भवति' इति, ' को ह्येवान्यात्कः प्राण्यात्‌। यदेष आकाश आनन्दो 
न ॒स्यात्‌। एष ह्येवानन्दयाति' ( तै० २८७) ' सेषानन्दस्य मीमाश्सा भवति, ' 
"एतमानन्दमयमात्मानमुपसंक्रामति, ' "आनन्दं ब्रह्मणो विद्वान्‌ न विभेति कुतश्चन! 
( ते० २८८,९ ) इति। आनन्दो ब्रह्मेति व्यजानात्‌" ८ तैत्ति० ३८६) इति च॥८ 
श्रुत्यन्तरे च ' विज्ञानमानन्दं ब्रह्म ( बृ° ३८९२८ ) इति ब्रह्मण्येवानन्दशब्दो दृष्टः । 
एवमानन्दणशब्दस्य बहुकृत्वो ब्रह्मण्यभ्यासादानन्दमय आत्मा ब्रह्मेति गम्यते। यत्तूक्तम्‌ 
--अन्नमयाद्यमुख्यात्मप्रवाहपतितत्वादानन्दमयस्याप्यमुख्यत्वमिति । नासो दोषः । आनन्द- 
मयस्य सर्वान्तरत्वात्‌। मुख्यमेव ह्यात्मानमुपदिदिक्षु शारं लोकबुद्धिमनुसरत्‌, अन्नमयं 
शरीरमनात्मानमत्यन्तमूढानामात्मत्वेन प्रसिद्धमनूद्य मूषानिषिक्तद्रुतताम्रादिप्रतिमावत्त- 
तोऽन्तरं ततोऽन्तरमित्येवं पूर्वेण पूर्वेण समानमुत्तरमुत्तरमनात्मानमात्मेति ग्राहयत्‌, 
प्रतिपत्तिसोकयपिक्षया सर्वान्तरं मुख्यमानन्दमयमात्मानमुपदिदेशेति श्लिष्टतरम्‌। यथाऽ- 
रुन्धतीनिदरने बहीष्वपि तारास्वमुख्यास्वरुन्धतीषु दर्शितासु याऽन्त्या प्रदश््यते, 
सा मुख्यैवारुन्धती भवति, एवमिहाप्यानन्दमयस्य सर्वान्तरत्वान्मुख्यमात्मत्वम्‌। यत्तु 
ल्ूषे- प्रियादीनां शिरस्त्वादिकल्पनानुपपन्ना मुख्यस्यात्मन इति, अतीतानन्तरोपाधि- 
जनिता सा, न स्वाभाविकीत्यदोषः। शारीरत्वमप्यानन्दमयस्यान्नमयादिशरीरपरम्परया 
प्रदश््यमानत्वात्‌, न पुनः साक्षादेव शारीरत्वं संसारिवत्‌, तस्मादानन्दमयः पर 
एवात्मा ॥९२॥ 


( ९३) विकारशब्दान्नेति चेन्न प्राचुर्यात्‌ ॥९३॥ 


अत्राह -- नानन्दमयः पर आत्मा भवितुमर्ह॑ति। कस्मात्‌, विकारशब्दात्‌। प्रकृति- 
वचनादयमन्यः शब्दो विकारवचनः समधिगतः, आनन्दमय इति, मयटो विका- 
रार्थत्वात्‌। तस्मादज्नमयादिशब्दवद्विकारविषय एवानन्दमयशञब्द इति चेत्‌, न) प्राचु- 
्यर्थेऽपि मयटः स्मरणात्‌। "तत्प्रकृतवचने मयद्‌" ( पा० ५४२९१) इति हि 
यचुरतायामपि मयट्‌ स्मर्यते। यथा "अन्नमयो यज्ञः ' इत्यत्नप्रचुर उच्यते, एवमानन्दप्रयुरं 

ब्रह्मानन्दमय उच्यते। आनन्दप्रचुरत्वं च ब्रह्मणो मनुष्यत्वादारभ्योत्तरस्मिन्नुत्तरस्मिन्स्थाने 
शतगुण आनन्द इत्युक्त्वा ब्रह्मानन्दस्य निरतिशयत्वावधारणात्‌। तस्मात्प्राचुर्यार्थे 
मयद्‌॥ ९३॥ 
( १४) तद्धेतुव्यपदेशाच्च ॥९४॥ 
इतश्च प्राचुर्ये मयट्‌। यस्मादानन्दहेतुत्वं ब्रह्मणो व्यपदिशति श्रुतिः- “एष 

ह्येवानन्दयाति" इति। आनन्दयतीत्यर्थः। यो हयन्यानानन्दयति स प्रचुरानन्द इति 
प्रसिद्धं भवति। यथा लोके योऽन्येषां धनिकत्वमापादयति, स प्रचुरधन इति 
गम्यते, तद्त्‌। तस्मात््ाचर्यार्थेऽपि मयटः संभवादानन्दमयः पर एवात्मा ॥ १४॥ 


( १५) माच्रवर्णिकमेव च गीयते ॥ १५॥ 


इतश्चानन्दमयः पर॒ एवात्मा 1. यस्मात्‌ ' ब्रह्मविदाप्नोति परम्‌' इत्युपक्रम्य 
` सत्यं ज्ञानमनन्तं ब्रह्म' ८ त° २८१९) इत्यस्मिन्मन््रे यत्प्रकृतं ब्रह्म सत्यज्ञानानन्त- 
विशेषणैर्निर्धारितं, यस्मादाकाशादिक्रमेण स्थावरजङ्कमानि भूतान्यजायन्त, यच्च 
भूतानि सृष्टा तान्यनुप्रविश्य गुहायामवस्थितं सर्वान्तरं, यस्य विज्ञानाय "अन्योऽ- 
न्तर आत्माऽन्योऽन्तर आत्मा ' इति प्रक्रान्तं तन्मान््रवर्णिकमेव ब्रह्मेह गीयते ' अन्योऽ- 
न्तर आत्मानन्दमयः" ( ते० २८५ ) इति। मन््रब्राह्मणयोश्चैकार्थत्वं युक्तं, अविरोधात्‌। 
अन्यथा हि प्रकृतहानाप्रकृतप्रक्रिये स्याताम्‌। न चान्नमयादिभ्य इवानन्दमयादन्योऽ- 
न्तर आत्माभिधीयते) एतिष्ठेव च ' सैषा भार्गवी वास्णी विद्या" ( ते० ३८६ )। 
तस्मादानन्दमयः पर एवात्मा ॥१५॥ | 


( ९६ ) नेतरोऽनुपपत्तेः ॥९६॥ 


इतश्चानन्दमयः पर एवात्मा, नेतरः। इतर ईश्वरादन्यः संसारी जीव इत्यर्थः । 
न जीव आनन्दमयशब्देनाभिधीयते। कस्मात्‌ ? अनुपपत्तेः। आनन्दमयं हि प्रकृत्य 
श्रूयते--"सोऽकामयत। बहु स्यां प्रजायेयेति। स॒ तपोऽतप्यत। स तपस्तप्त्वा। 
इदश्सव॑मसृजत। यदिदं किंच! ( तै० २८६ ) इति। तत्र प्राक्छरीराद्युत्पत्तेरभिध्यानं 
सृज्यमानानां च विकाराणां स््रष्टरव्यतिरेकः, सर्वविकारसृष्टिश्च न परस्मादात्मनोऽ- 
न्यत्रोपपद्यते ॥ १६॥ र छ 

( ९७) भेदव्यपदेशाच्च ॥ ९७॥ 


इतश्च नानन्दमयः संसारी। यस्मादानन्दमयाधिकारे- "रसो वै सः। रसश्टये- 
वायं लब्ध्वाऽऽनन्दी भवति' ( तै० २७ ) इति जीवानन्दमयौ भेदेन व्यपदिशति। 
नहि लब्धैव लब्धव्यो भवति। कथं तर्हिं ` आत्मान्वेष्टव्यः,' ( छा० ८७.८९ ) 
आत्मलाभान्न परं विद्यते इति श्रुतिस्मृती, यावता न लब्धैव लब्धव्यो भवतीत्युक्तम्‌। 
बाढम्‌। तथाप्यात्मनोऽप्रच्युतात्मभावस्यैव सतस्तत््वानवबोधनिमित्तो देहादिष्वना- 
त्मस्वात्मत्वनिश्चयो लौकिको दृष्टः। तेन देहादिभूतस्यात्मनोऽप्यात्मानन्विष्टोऽन्वेष्ट- 
व्योऽलब्धो लब्धव्योऽश्रुतः श्रोतव्योऽमतो मन्तव्योऽविक्ञातो विज्ञातव्यं इत्यादिभेद- 
व्यपदेश उपपद्यते। प्रतिषिध्यत एव तु परमार्थतः सर्वज्ञात्परमेश्वरादन्यो द्रष्टा 
श्रोता वा "नान्योऽतोऽस्ति द्रष्टा" ( बृ० ३८७२३ ) इत्यादिना। परमेश्रस्त्वविद्याक- 
ल्पिताच्छारीरात्कतुर्भोक्तर्विन्नानात्माख्यादन्यः। यथा मायाविनश्वर्मखड्गधरात्सूत्रेणा- 
काशमधिरोहतः स एव मायावी परमार्थरूपो भूमिष्टठोऽन्यः। यथा वा घटाकाशादु- 
पाधिपरिच्छिन्नादनुपाधिरपरिच्छिन्न आकाशोऽन्यः। ईदृशं च विज्ञानात्मपरमात्मभेद- 
माधित्य "नेतरोऽनुपपत्तेः, ' भेदव्यपदेशाच्च इत्युक्तम्‌ ॥ १७॥ 
( १८ ) कामाच्च नानुमानापेक्षा ॥ ९८॥ 
आनन्दमयाधिकारे च 'सोऽकामयत बहुस्यां प्रजायेय ' ८ ते० २८६) इति 
कामयितृत्वनिर्देशान्नानुमानिकमपि सांख्यपरिकल्पितमचेतनं प्रधानमानन्दमयत्वेन 
कारणत्वेन वपेक्षितव्यम्‌। "ईक्षतेर्नाशब्दम्‌ ' ( ब्र ° सू० १८९५ ) इति निराकृतमपि 
प्रधानं पूर्वसूत्रोदाहतां कामयितृत्वश्रुतिमाश्ित्य प्रसङ्खात्पुनर्निराक्रियते गतिसामान्य- 
प्रपञ्चनाय॥१८॥ | 


( ९९) अस्मिन्नस्य च तद्योगं शास्ति॥९९॥ 


इतश्च न प्रधाने जीवे वानन्दमयश्टब्दः। यस्मादस्मितन्नानन्दमये प्रकृत आत्मनि 
प्रतिबुद्धस्यास्य जीवस्य तद्योगं शास्ति। तदात्मना योगस्तद्योगः, तद्धावापत्निः। 
मुक्तिरित्यर्थः। तद्योगं शास्ति शास््रम्‌--' यदा द्येवैष एतस्मिन्नदृश्येऽनात्म्येऽ- 
निरुक्तेऽनिलयनेऽभयं प्रतिष्ठां विन्दते। अथ सोऽभयं गतो भवति। यदा होवैष 
एतस्मिन्नुदरमन्तरं कुरुते। अथ तस्य भयं भवति" ( तै० २८७) इति। एतदुक्तं 
भवति- यदैतस्मिन्नानन्दमयेऽल्पमप्यन्तरमतादात्म्यरूपं पश्यति, तदा संसारभयान्न 

निवर्तते। यदा त्वेतस्मिन्नानन्दपये निरन्तरं तादात्म्येन प्रतितिष्ठति, तदा संसारभयात्नि- 
वर्तत इति। तच्च परमात्मपरिग्रहे घटते, न प्रधानपरिग्रहे, जीवपरिग्रहे वा। 
तस्मादानन्दमयः परमात्मेति स्थितम्‌। 

इदं त्विह वक्तव्यम्‌--' स वा एष पुरुषोऽन्नरसमयः '। ' तस्माद्वा एतस्मादन्नर- 
समयात्‌। अन्योऽन्तर आत्मा प्राणमयः "तस्मात्‌ अन्योऽन्तर आत्मा मनोमयः ' 
"तस्मात्‌ अन्योऽन्तर आत्मा विज्ञानमयः' ( तै० २८९,२,३,४) इति च विकारार्थे 
मयट्‌ प्रवाहे सत्यानन्दमय एवाकस्मादर्धजरतीयन्यायेन कथमिव मयटः प्राचुरयार्थत्वं 
ब्रह्मविषयत्वं चाश्रीयतं इति। मान्रवर्णिकब्रह्माधिकारादिति चेत्‌, न। अन्नमयादी- 
नामपि तर्हि ब्रह्मत्वप्रसङ्कः। अत्राह-- युक्तमन्नमयादीनामब्रह्यत्वं, तस्मात्तस्मादान्तरस्या- 
न्तरस्यान्यस्यान्यस्यात्मन उच्यमानत्वात्‌ आनन्दमयात्तु न कश्चिदन्य आन्तर आत्मो- 
च्यते, तेनानन्दमयस्य ब्रह्मत्वम्‌, अन्यथा प्रकृतहानाप्रकृतप्रक्रियाप्रसङ्ादिति। अत्रोच्यते 
-- यद्यप्यन्नमयादिभ्य इवानन्दमयादन्योऽन्तर आत्मेति न श्रूयते, तथापि नानन्दमयस्य 
ब्रह्मत्वं, यत आनन्दमयं प्रकृत्य श्रूयते-' तस्य प्रियमेव शिरः। मोदो दक्षिणः 
पक्षः। प्रमोद उत्तरः पक्षः। आनन्द आत्मा। ब्रहम पुच्छं प्रतिष्ठा (तै०२८ 
५) इति। तत्र यद्भह्य॒ मन्त्रवर्णे प्रकृतम्‌-' सत्यं ज्ञानमनन्तं ब्रह्म' इति, तदिह 
"ब्रह्म पुच्छं प्रतिष्ठा" इत्युच्यते। तद्विजिज्ञापयिषयैवान्नमयादय आनन्दमयपर्यन्ताः 
पञ्चकोशाः कल्प्यन्ते। तत्र कुतः प्रकृतहानाऽप्रकृतप्रक्रियाप्रसङ्कः । नन्वानन्दमयस्या- 
वयवत्वेन "ब्रह्म पुच्छं प्रतिष्ठा" इत्युच्यते, अन्नमयादीनामिव "इदं पुच्छं॒ प्रतिष्ठा ' 
इत्यादि। तत्र कथं ब्रह्मणः स्वप्रधानत्वं शक्यं विज्ञातुम्‌। प्रकृतत्वादिति ब्रूमः। 
नन्वानन्दमयावयवत्वेनापि ब्रह्मणि विज्ञायमाने न प्रकृतत्वं हीयते, आनन्दमयस्य 
ब्रह्मत्वादिति। अत्रोच्यते- तथा सति तदेव ब्रह्मानन्दमय आत्मावयवी, तदेव च 
ब्रह पुच्छं ॒प्रतिष्ठावयवं इत्यसामद्घस्यं स्यात्‌। अन्यतरपरिग्रहे तु युक्तं ' ब्रहम 
पुच्छं प्रतिष्ठा इत्यत्रेव ब्रहानिर्देश आश्रयितुं, ब्रह्मशब्दसंयोगात्‌। नानन्दमयवाक्ये 
ब्रहमशब्दसंयोगाभावादिति। अपि च "ब्रह्म पुच्छं प्रतिष्ठा ' इत्युक्त्वेदमुच्यते--' तदप्येष 
श्लोको भवति। असन्नेव स॒ भवति। असद्ह्येति वेद चेत्‌। अस्ति ब्रह्मेति 
चेद्वेद। सन्तमेनं ततो विदुरिति! .( ते० २८६ )। अस्मिश्च इलोकेऽननुकृष्यानन्दमयं, 
ब्रह्मण एव भावाभाववेदनयोर्गुणदोषाभिधानाद्म्यते ' ब्रह्म पुच्छं प्रतिष्ठा" इत्यत्र 
ब्रह्मण एव स्वप्रधानत्वमिति। न चानन्दमयस्यात्मनो भावाभावशङ्का युक्ता, प्रियमोदा- 

दिविशेषस्यानन्दमयस्य सर्वलोकप्रसिद्धत्वात्‌। कथं पुनः स्वप्रधानं सद्रहय, आनन्द- 
मयस्य यपुच्छत्वेन निर्दिश्यते--' ब्रह्म पुच्छं प्रतिष्ठा इति। नैष दोषः। पुच्छ- 
वत्पुच्छे, प्रतिष्ठा परायणमेकनीडं लौकिकस्यानन्दजातस्य ब्रह्मानन्द इत्येतदनेन 
विवश्च्यते, नावयवत्वं, 'एतस्यैवानन्दस्यान्यानि भूतानि मात्रामुपजीवन्ति" ८ बृ° ४८ 
३८३२ ) इति श्रुत्यन्तरात्‌। अपिच आनन्दमयस्य ब्रह्मत्वे प्रियाद्यवयवत्वेन सविशेषं 
ब्रह्माभ्युपगन्तव्यम्‌। निर्विशेषं तु ब्रह्म वाक्यशेषे श्रूयते, वाङ्मनसयोरगोचरत्वा- 
भिधानात्‌--' यतो वाचो निवर्तन्ते। अप्राप्य मनसा सह। आनन्दं ब्रह्मणो विद्वान्‌। 
न बिभेति कुतश्चनेति ' ( ते० २८९ )। अपि च आनन्दप्रचुर इत्युक्ते दुःखास्तित्वमपि 
गम्यते, प्राचुर्यस्य लोके प्रतियोग्यल्पत्वापेक्षत्वात्‌। तथाच सति, ' यत्र नान्यत्पश्यति 
नान्यच्छृणोति नान्यद्विजानाति स भूमा ( छा० ७८२४९ ) इति भूम्नि ब्रह्मणि 
तद्व्यतिरिक्ताभावश्रुतिरूपरुध्येत। प्रतिशरीरं च प्रियादिभेदादानन्दमयस्यापि भिन्न- 
त्वम्‌। ब्रह्म तु न प्रतिशरीरं भिद्यते, ' सत्यं ज्ञानमन्तं ब्रह्म' ८ तै० २८९ ) इत्यान- 
न्त्यश्रुतेः, "एको देवः सर्वभूतेषु गूढः सर्वव्यापी सर्वभूतान्तरात्मा' ८ श्चे° ६८ 
१९) इति च श्रुत्यन्तरात्‌। न चानन्दमयस्याभ्यासः भ्रूयते। प्रातिपदिकार्थमात्रमेव 
हि सर्वत्राभ्यस्यते-'रसो वै सः, रसश्हयेवायं लब्ध्वाऽनन्दी भवति, को होवा- 
न्यात्कः प्राण्यात्‌, यदेष आकाश आनन्दो न स्यात्‌'। ' सैषानन्दस्य मीमाश्सा 
भवति'। ' आनन्दं ब्रह्मणो विद्वान्न बिभेति कुतश्चनेति ८ ते० २८७,८,९ ) * आनन्दो 
ब्रह्मेति व्यजानात्‌ ( त° ३८६ ) इति च) यदि चानन्दमयशब्दस्य ब्रह्मविषयत्वं 
निश्चितं भवेत्‌, तत उत्तरेष्वानन्दमात्रप्रयोगेष्वप्यानन्दमयाभ्यासः कल्प्येत । न त्वानन्दमयस्य 
ब्रहमत्वमस्ति, प्रियशिरस्त्वादिभिर्हेतुभिरित्यवोचाम। तस्माच्छत्यन्तरे ' विज्ञानमानन्दं 
ब्रह्म" ( बृ० ३८९२८ ) इत्यानन्दप्रातिपदिकस्य ब्रह्मणि प्रयोगदर्नात्‌। "यदेष 
आकाश आनन्दो न स्यात्‌ इत्यादिर्ब्रह्यविषयः प्रयोगो न त्वानन्दमयाभ्यास 
इत्यवगन्तव्यम्‌। यस्त्वयं मयडन्तस्यैवानन्दशब्दस्याभ्यासः--' एतमानन्दमयमात्मानमुप- 
संक्रामति' (तै० २८८ ) इति, न तस्य ब्रह्मविषयत्वमस्ति, विकारात्मनामेवान्नमया- 
दीनामनात्मनामुपसंक्र मितव्यानां प्रवाहे पठितत्वात्‌। नन्वानन्दमयस्योपसंक्र - 
मितव्यस्यान्नमयादिवदब्रह्मत्वे सति नैव विदुषो ब्रह्मप्राप्तिफलं निर्दिष्टं भवेत्‌। नैष 
दोषः। आनन्दमयोपसंक्रमणनिर्देशेनैव पुच्छगप्रतिष्ठाभूतवब्रहयप्राप्तेः फलस्य निर्दिष्टत्वात्‌ । 
' तदप्येष श्लोको भवति। यतो वाचो निवर्तन्ते इत्यादिना च प्रपञ्च्यमान- 

त्वात्‌। या त्वानन्दमयसंनिधाने ` सोऽकामयत बहु स्यां प्रजायेयेति' इदं श्रुति- 
रुदाहता, सा "ब्रह्म पुच्छं प्रतिष्ठा" इत्यनेन संनिहिततरेण ब्रह्मणा संबध्यमाना 
नानन्दमयस्य ब्रह्मतां प्रतिबोधयति। तदपेक्षत्वाच्चोत्तरस्य ग्रन्थस्य "रसो वै सः 
इत्यादेनांनन्दमयविषयता। ननु ' सोऽकामयत ' इति ब्रह्मणि पुंलिङ्निर्देशो नोपपद्यते । 
नायं दोषः। "तस्माद्वा एतस्मादात्मन आकाशः संभूतः ' इत्यत्र पुंल्लिङ्गेनाप्यात्मशब्देन 
ब्रह्मणः प्रकृतत्वात्‌। यत्तु भागवी वारुणी विद्या "आनन्दो ब्रह्मेति व्यजानात्‌ 
इति, तस्यां मयडश्रवणात्‌, प्रियशिरस्त्वाद्यश्रवणाच्च युक्तमानन्दस्य ब्रहयत्वम्‌। 
तस्मादणुमात्रमपि विशेषमनाश्रित्य न स्वत एव प्रियशिरस्त्वादि ब्रह्मण उपपद्यते । 
न चेह सविशेषं ब्रह्म प्रतिपिपादयिषितं, वाड्मनसगोचरातिक्रमश्रुतेः। तस्मादन्नम- 
यादिष्विवानन्दमयेऽपि विकारार्थ एव मयडविक्ेयो न प्राचर्यार्थः। 


सूत्राणि त्वेवं व्याख्येयानि-- ब्रह्म पुच्छं प्रतिष्ठा ' इत्यत्र किमानन्दमयावयवं- 
त्वेन ब्रह्म विवक्ष्यत, उत स्वप्रधानत्वेनेति। पुच्छशब्दादवयवत्वेनेति प्राप्त उच्यते-- 
` आनन्दमयोऽभ्यासात्‌' आनन्दमय आत्मेत्यत्र "ब्रह्म पुच्छं प्रतिष्ठा" इति स्वप्रधानमेव 
ब्रह्मोपदिश्यते, अभ्यासात्‌। "असन्नेव स॒ भवति" इत्यस्मिन्निगमनश्लोके ब्रह्मण 
एव केवलस्याभ्यस्यमानत्वात्‌। "विकारशब्दान्नेति चेन्न प्राचुर्यात्‌"! विकारशब्देना- 
वयवशब्दोऽभिप्रेतः। पुच्छमित्यवयवशब्दान्न स्वप्रधानत्वं लह्यण इति यदुक्तं, तस्य 
परिहारो वक्तव्यः। अत्रोच्यते- नायं दोषः, प्राचु्यादप्यवयवशब्दोपपततेः। प्राचुर्यं 
प्रायापत्निः, अवयवप्राये वचनमित्यर्थः। अन्नमयादीनां हि शिरादिषु पुच्छान्तेष्वव- 
यवेपूक्तेष्वानन्दमयस्यापि शिरआदीन्यवयवान्तराण्युक्त्वावयवप्रायापत्त्या ' ब्रह्म पुच्छं 
प्रतिष्ठा ' इत्याह, नावयवविवक्षया। यत्कारणमभ्यासादिति स्वप्रधानत्वं ब्रह्मणः सम- 
धितम्‌। ' तद्धेतुव्यपदेशाच्च '। सर्वस्य विकारजातस्य सानन्दमयस्य कारणत्वेन ब्रह 
व्यपदिश्यते--' इदश् सर्वमसृजत । यदिदं किंच' ( तै० २६) इति) न च कारणं 
सत्‌ ब्रह्म स्वविकारस्यानन्दमयस्य मुख्यया वृत्त्यावयव उपपद्यते। अपराण्यपि 
सूत्राणि यथासंभवं पुच्छवाक्यनिर्दिषटस्यैव ब्रह्मण उपपादकानि द्रष्टव्यानि॥ १९॥ 


(७ अन्तरधिकरणम्‌ ॥७॥ (सू० २०-२१) 
(२०) अन्तस्तद्धर्मोपदेश्ञात्‌ ॥२०॥ 
इदमाप्रायते--' अथ य एषोऽन्तरादित्ये हिरण्मयः पुरुषो दृश्यते, हिरण्यश्मश्रहि- 

 रण्यकेश आप्रणखात्सवं एव सुवर्णः ' "तस्य यथा कप्यासं पुण्डरीकमेवमक्षिणी 
तस्योदिति नाम स एष सर्वेभ्यः पाप्मभ्य उदित उदेति ह वै सर्वेभ्यः पाप्मभ्यो 
य एवं वेद ' "इत्यधिदैवतम्‌ ' ( छा० १८६८६,७,८ ) । अथाध्यात्मम्‌ ' ' अथ य एषोऽन्त- 
रक्षिणि पुरूषो दृश्यते" ( छा० १८७८९,५ ) इत्यादि। तत्र संशयः-किं विद्या- 
कर्मातिशयवशा्प्राप्नोत्कर्षः कश्चित्संसारी सूर्यमण्डले चक्षुषि चोपास्यत्वेन भ्रूयते, 
किंवा नित्यसिद्धः परमेश्वर इति। किं तावत्प्राप्तं ? संसारीति। कुतः 2 रूपवत््वश्रव- 
णात्‌। आदित्यपुरूषे तावत्‌ ' हिरण्यश्मश्रुः ' इत्यादि रूपमुदाहतम्‌। अक्षिपुरुषेऽपि 
तदेवातिदेशोन प्राप्यते--' तस्यैतस्य तदेव रूपं यदमुष्य रूपम्‌! टति। नच परमेश्वरस्य 
रूपवत्त्वं युक्तम्‌, ' अशब्दमस्पशंमरूपमव्ययम्‌ ' ( का० १८३८९५५ ) इति श्रुतेः, आधार 
श्रवणाच्च--'य एषोऽन्तरादित्ये, ' य एषोऽन्तरक्षिणि इति । नह्यनाधारस्य स्वमहिम- 
प्रतिष्ठस्य सर्वव्यापिनः परमेश्वरस्याधार उपदिश्येत। ' स भगवः कस्मिन्प्रतिष्ठित इति 
स्वे महिप्रि' ( छा० ७८२४८१९ ) इति। 'आकाशवत्सर्वगतश्च नित्यः इति च श्रुती 
भवतः एेश्चर्यमर्यादाश्ुतेश्च। स एष ये चामुष्मात्पराञ्चो लोकास्तेषां चेष्टे देवकामानां 
च' ( छा० १८६८८ ) इत्यादित्यपुरूषस्यैश्र्यमर्यादा। ' स॒ एष ये चैतस्मादर्वाञ्चो 
लोकास्तेषां चेष्टे मनुष्यकामानां च' ( छा० ९८७८६ ) इत्यक्षिपुरूषस्य। नच परमेश्वरस्य 
मर्यादावदैश्र्य युक्तम्‌, "एष सर्वेश्वर एष भूताधिपतिरेष भूतपाल एष सेतुर्विधरण 
एषां लोकानामसंभेदाय" ( बृ ° ४४८२२ ) इत्यविशेषश्रुतेः । तस्मात्नाक्ष्यादित्ययोरन्तः 
परमेश्वर इत्येवं प्राप्त ब्रूमः-' अन्तस्तद्धरमोपदेशात्‌' इति, "य एषोऽन्तरादित्ये, 'य 
एषोऽन्तरक्षिणि" इति च श्रूयमाणः पुरषः परमेश्वर एव, न संसारी। कुतः 2 तद्धर्मो- 
पदेशात्‌। तस्य हि परमेश्वरस्य धमां इहोपदिष्टाः। तद्यथा-' तस्योदिति नाम" इति 
श्रावयित्वा अस्यादित्यपुरुषस्य नाम ' स एष सर्वेभ्यः पाप्मभ्य उदितः! इति सर्वपाप्मा- 
पगमेन निर्वक्ति। तदेव च कृतनिर्वचनं नामाक्षिपुरूषस्याप्यतिदिशति--' यन्नाम तन्नाम 
( छा० १८७८५ ) इति। सर्वपाप्मापगमश्च परमात्मन एव श्रूयते-' य आत्माऽपहतपाप्मा" 
( छा० ८७८१ ) इत्यादौ । तथा चाक्षुषे पुरुषे ‹ सैवक््तत्साम तदुक्थं तद्यजुस्तद्रहा ' 
इत्युक्सामाद्यात्मकतां निर्धारयति। सा च परमेश्वरस्योपपद्यते, सर्वकारणत्वात्सर्वात्म- 
कत्वोपपत्तेः। पृथिव्यग्न्याद्यात्मके चाधिदैवतं ऋक्सामे, वाक्प्राणाद्यात्मके चाध्या- 
त्ममनुक्रम्याह--' तस्यच साम च गेष्णौ ' इत्यधिदैवतम्‌! तथाध्यात्ममपि--' यावमुष्य 
गेष्णौ तौ गेष्णौ ' इति। तच्च सर्वात्मकत्वे सत्येवोपपद्यते। ' तद्य इमे वीणायां 

गायन्त्येवं ते गायन्ति तस्मात्ते धनसनयः ' ( छा० ९८७८६ ) इति च लौकिकेष्वपि 
गानेष्वस्येव गीयमानत्वं दर्शयति। तच्च परमेश्वरपरिग्रहे घटते, "यद्यद्विभूतिमत्सत्तवं 
श्रीमदूर्जितमेव वा। तत्तदेवावगच्छ त्वं मम तेजोंशसंभवम्‌' ( गी० ९०४९ ) इति 
भगवतरीतादशंनात्‌। लोककामेशितृत्वमपि निरङ्कुशं श्रूयमाणं परमेश्वरं गमयति। 
यत्तूक्तं - हिरण्यश्मश्नुत्वादिरूपश्रवणं परमेश्वरे नोपपद्यत इति, अत्र बूमः स्यात्यरमेश्च- 
रस्यापीच्छावशान्मायामयं रूपं साधकानुग्रहार्थम्‌। "माया हयेषा मया सृष्टा यन्मां 
पश्यसि नारद। सर्वभूतगुणेर्यक्तं मेवं मां ज्ञातुमर्हसि" इति स्मरणात्‌। अपिच यत्र 
तु निरस्तसर्वविशोषं पारमेश्वरं रूपमुपदिश्यते, भवति तत्र शास्त्रम्‌-' अशब्दमस्पर्शम- 
रूपमव्ययम्‌ ' इत्यादि । सर्वकारणत्वात्तु विकारधर्मेरपि कैश्चिद्धिशिष्टः परमेश्वर उपास्य- 
त्वेन निर्दिश्यते-- सर्वकर्मा सर्वकामः सर्वगन्धः सर्वं रसः ( छा० ३८९४२ ) इत्या- 
दिना। तथा हिरण्यश्मश्रुत्वादिनिर्देशोऽपि भविष्यति। यदप्याधारश्रवणान्न परमेश्वर 
इति, अत्रोच्यते- स्वमहिमप्रतिष्ठस्याप्याधारविशेषोपदेश उपासनाथ भविष्यति, 
सर्वगतत्वाद्रह्यणो व्योमवत्सर्वान्तरत्वोपपत्तेः। एशर्यमर्यादाश्रवणमप्यध्यात्माधिदैवत- 
विभागापेक्षमुपासनार्थमेव । तस्मात्परमेश्वर एवाक्ष्यादित्ययोरन्तरुपदिश्यते ॥२०॥ 
(२१) भेदव्यपदेशाच्चान्यः ॥२९॥ 

अस्ति चादित्यादिशरीराभिमानिभ्यो जीवेभ्योऽन्य ईश्वरोऽन्तर्यामी, "य आदित्ये 
तिष्ठननादित्यादन्तरो यमादित्यो न वेद यस्यादित्यः शरीरं य आदित्यमन्तरो यमयत्येष 
त आत्मान्तर्याम्यमृतः' ( वृ० ३८७८९ ) इति श्रुत्यन्ते भेदव्यपदेशात्‌। तत्र हि 
ˆ आदित्यादन्तरो यमादित्यो न वेद' इति वेदितुरादित्याद्विन्नानात्मनोऽन्योऽन्तर्यामी स्पष्टं 
निर्दिश्यते । स एवेहाप्यन्तरादित्ये पुरुषो भवितुमर्हति, श्रुतिसामान्यात्‌। तस्मात्परमेश्वर 
एवेहोपदिश्यत इति सिद्धम्‌॥२९॥ | 

(८ आकाशाधिकरणम्‌ ॥८॥ (सूु० २२) 


(२२) आकाशस्तलिङ्घात्‌॥२२॥ 


इदमामनन्ति-' अस्य लोकस्य का गतिरित्याकाश इति होवाच सर्वाणि ह 
वा इमानि भूतान्याकाशादेव समुत्पद्यन्त आकाशं प्रत्यस्तं यन्त्याकाशो ह्येवैभ्यो 
ज्यायानाकाशः परायणम्‌ (छा० ९८९८९) इति। तत्र संशयःकिमाकाशशब्देन 

परं ब्रह्माभिधीयत, उत भूताकाशमिति। कुतः संशयः 2 उभयत्र प्रयोगदर्शनात्‌ । 
भूतविशेषे तावत्सुप्रसिद्धो लोकवेदयोराकाशशब्दः। ब्रह्मण्यपि क्रचित्प्रयुज्यमानो 
दूश्यते। यत्र वाक्यशेषवशादसाधारणगुणश्रवणाद्रा निर्धारितं ब्रह्य भवति, यथा-- 
"यदेष आकाश आनन्दो न स्यात्‌ ( ते०° २७) इति, "आकाशो वे नाम नामरू- 
पयोर्मिर्वहिता ते यदन्तरा तद्रहय' ( छा० ८८९१४८९ ) इति चैवमादौ । अतः संशयः, 
किं पुनरत्र युक्तम्‌ 2 भूताकाशमिति। कुतः ? तद्धि प्रसिद्धतरेण प्रयोगेण शीघ्र 
बुद्धिमारोहति। न चायमाकाशशब्द उभयोः साधारणः शक्यो विज्ञातुं, अनेकार्थत्व- 
प्रसङ्गात्‌। तस्माद्रह्यणि गौण आकाशशब्दो भवितुमर्हति। विभुत्वादिभिर्हि बहु- 
भिर्धर्मैः सदृशमाकाशेन ब्रह्म भवति। न च मुख्यसंभवे गोणोऽ्थोग्रहणमर्हति। 
संभवति चेह मुख्यस्यैवाकाशस्य ग्रहणम्‌। ननु भूताकाशपरिग्रहे वाक्यशेषो नोप- 
पद्यते--' सर्वाणि ह वा इमानि भूतान्याकाशादेव समुत्यद्यन्ते ' इत्यादिः । नैष दोषः । 
भूताकाशस्यापि वाय्वादिक्रमेण कारणत्वोपपत्तेः। विज्ञायते हि--' तस्माद्वा एत- 
स्मादात्मन आकाशः संभूतः। आकाशाद्वायुः। वायोरग्निः' ( तै° २८९ ) इत्यादि । 
ज्यायस्त्वपरायणत्वे अपि भूतान्तरापेक्षयोपपदयेते भूताकाशस्यापि। तस्मादाकाश- 
शब्देन भूताकाशस्य ग्रहणमित्येवं प्राप्ते बरूुमः-' आकारटस्तललिद्धात्‌' आकाशशब्देन 
ब्रह्मणो ग्रहणं युक्तम्‌। कुतः ? तद्िङ्गात्‌। परस्य हि ब्रह्मण इदं लिङ्कम्‌--' सर्वाणि 
ह वा इमानि भूतान्याकाशादेव समुत्पद्यन्ते इति। परस्माद्ि ब्रह्मणो भूताना- 
मुत्पत्तिरिति वेदान्तेषु मर्यादा। ननु भूताकाशस्यापि वास्वादिक्रमेण कारणत्वं 
दर्शितम्‌। सत्यं द्शित्म्‌। तथापि मूलकारणस्य ब्रह्मणोऽपरिग्रहादाकाशादेवेत्यव- 
धारणं, सर्वाणीति च भूतविशेषणं नानुकूलं स्यात्‌। तथा "आकाशं प्रत्यस्तं यन्ति 
इति ब्रह्मलिङ्ं "आकाशो ह्येवैभ्यो ज्यायानाकाशः परायणम्‌' इति च ज्यायस्त्व- 
परायणत्वे। ज्यायस्त्वं हयनापेश्चिकं परमात्मन्येवैकस्पित्नाप्रातम्‌--' ज्यायान्पृथिव्या 
ज्यायानन्तरिक्षाज्ज्यायान्दिवो ज्यायानेभ्यो लोकेभ्यः ' ( छा० ३८१४३ ) इति। तथा 
परायणत्वमपि परमकारणत्वात्परमात्मन्येवोपपन्नतरम्‌। श्रुतिश्च भवति--' विज्ञानमानन्दं 
ब्रहम रातेर्दातुः परायणम्‌' ( बृ° ३८९२८ ) इति। अपि चान्तवत्त्वदोषेण शाला- 
वत्यस्य पक्षं निन्दित्वा, अनन्तं किचिद्रक्तुकामेन जैवलिना आकाशः परिगृहीतः, 
तं चाकाशमुदरीथे संपाद्योपसंहरति--' स एष परोवरीयानुदरीथः स एषोऽनन्तः ' ( छा० ९८ 
९.८२ ) इति। तच्चानन्तयं ब्रह्मलिङम्‌। यत्पुनरुक्तम्‌- भूताकाशं प्रसिद्धिबलेन प्रथमतरं 

प्रतीयत इति, अत्र ब्रूमः-- प्रथमतरं प्रतीतमपि सत्‌ वाक्यशेषगतान््रह्मगुणान्दृष्टा न 
परिगृह्यते। दर्शितश्च ब्रह्मण्यप्याकाशशब्दः--'आकाशो वै नाम नामरूपयोर्भिर्व- 
हिता" इत्यादौ । तथाऽऽकाशपर्यायवाचिनामपि ब्रह्मणि प्रयोगो दृश्यते- ऋचो अक्षरे 
परमे व्योमन्यस्मिन्देवा अधि विश्वे निषेदुः ' ( ऋ० सं० १८९६४२३९ ) "सैषा भार्गवी 
वारुणी विद्या परमे व्योमनप्रतिष्ठिता ' ( तै० ३८६ ) ' ॐ कं ब्रह्म खं ब्रह्म ' ८ छा० ४८ 
१०५ ) खं पुराणम्‌' ( बृ० ५९ ) इति चैवमादौ । वाक्योपक्रमेऽपि वर्तमानस्या- 
काशशब्दस्य वाक्यशोषवशाद्युक्ता ब्रह्मविषयत्वावधारणा। "अग्रिरधीतेऽनुवाकम्‌ ' 
इति हि वाक्योपक्रमगतोऽप्यश्निशब्दो माणवकविषयो दृश्यते। तस्मादाकाशशब्दं 
ब्रहेति सिद्धम्‌॥२२॥ | 
(९) प्राणाधिकरणम्‌ ॥९॥ (सू० २३.) 
(२३) अत एव प्राणः ॥२३॥ 


उद्रीथे-प्रस्तोतयां देवता प्रस्तावमन्वायत्ता' इत्युपक्रम्य श्रूयते-' कतमा 
सा देवतेति प्राण इति होवाच सर्वाणि ह वा इमानि भूतानि प्राणमेवाभिसंविशन्ति 
प्राणमभ्युज्जिहते सैषा देवता प्रस्तावमन्वायत्ता ( छा० १८९१.८४,५ ) इति। तत्र 
संशयनिर्णयौ पूरव॑वेदव दृष्टव्यो। ' प्राणबन्धनं हि सोम्य मनः' ( छा० ६८८२ ) 
प्राणस्य प्राणम्‌" ( बृ ° ४८४८९१८ ) इति चैवमादौ ब्रह्मविषयः प्राणशब्दो दूश्यते, 
वायुविकारे तु प्रसिद्धतरो लोकवेदयोः, अत इह प्राणशब्देन कतरस्योपादानं युक्त- 
मिति भवति संशयः। किं पुनरत्र युक्तम्‌। वायुविकारस्य पञ्चवृत्तेः प्राणस्योपादानं 
युक्तम्‌। तत्र हि प्रसिद्धतरः प्राणशब्द इत्यवोचाम। ननु पूर्ववदिहापि तल्लिङ्द्रह्यण 
एव ग्रहणं युक्तम्‌। इहापि वाक्यशेषे भूतानां संबेशनोदमनं पारमेश्वरं कमं प्रतीयते। 
न। मुख्येऽपि प्राणे भूतसंवेशनोद्रमनस्य दर्शनात्‌। एवं हाप्नायते- "यदा वै पुरूषः 
स्वपिति प्राणं तर्हि वागप्येति प्राणं चक्षुः प्राणं श्रोत्रं प्राणं मनः स यदा प्रबुध्यते 
प्राणादेवाधिपुनर्जायन्ते' ( श० ब्रा० १०८३८३६ ) इति। प्रत्यक्षं चैतत्स्वापकाले 
प्राणवृत्तावपरिलुप्यमानायामिन्दियवृत्तयः परिलुप्यन्ते, प्रबोधकाले च प्रादुर्भवन्तीति। 
इन््रियसारत्वाच्च भूतानामविरुद्धो मुख्ये प्राणेऽपि भूतसंवेशनोद्रमनवादी वाक्य 
शेषः। अपिचादित्योऽन्नं चोद्रीथप्रतिहारयोर्देवतेः प्रस्तावदेवतायाः प्राणस्यानन्तरं 
निर्दिश्येते। नच तयोर्बरह्यत्वमस्ति, तत्सामान्याच्च प्राणस्यापि न ब्रह्मत्वमित्येवं प्राप्ते 


त 

सूत्रकार आह-' अत एव प्राणः इति। ' तद्लिङ्कात्‌' इति पूर्वसूत्रे निर्दिष्टम्‌। अत 
एव तल्िङ्ात्प्राणशब्दमपि परं ब्रह्म भवितुमर्हति।. प्राणस्यापि हि ब्रह्मलिङ्धसंबन्धः 
श्रूयते--' सर्वाणि ह वा इमानि भूतानि प्राणमेवाभिसंविशन्ति प्राणमभ्युज्जिहते' 
( छा० १८९१५ ) इति। प्राणनिमित्तौ सर्वेषां भूतानामुत्पत्तिप्रलयावुच्यमानौ प्राणस्य 
ब्रह्मतां गमयतः। ननूक्तं मुख्यप्राणपरिग्रहेऽपि संवेशनोद्रमनदर्शनमविरुद्धं, स्वा- 
पप्रबोधयोद॑र्छनादिति। अत्रोच्यते--स्वापप्रबोधयोरिद्धियाणामेव केवलानां प्राणाश्रयं 
संवेशनोद्रमनं दृश्यते, न सर्वेषां भूतानाम्‌। इहतु सेन्धियाणां सशरीराणां च जीवा- 
विष्टानां भूतानां, ' सर्वाणि ह वा इमानि भूतानि ' इति श्रुतेः। यदापि भूतश्रुतिर्महाभूत- 
विषया परिगृह्यते, तदापि ब्रह्मलिङ्खत्वमविरुद्धम्‌। ननु सहापि विषयैरिन्द्रियाणां 
स्वापप्रबोधयोः प्राणेऽप्ययं प्राणाच्च प्रभवं शुणुमः--'यदा सुप्तः स्वप्नं न कचन 
पश्यत्यथास्मिन्प्राण एवैकधा भवति तदैनं वाक्सर्वेनामभिः सहाप्येति" ( को० ३८ 
३) इति। तत्रापि तल्िद्गात्राणशब्दं ब्रह्मैव । यत्पुनरन्नादित्यसंनिधानात्प्राणस्याब्रह्मत्व- 
मिति, तदयुक्तम्‌। वाक्यशेषबलेन प्राणशब्दस्य ब्रह्मविषयतायां प्रतीयमानायां 
संनिधानस्यारकिंचित्करत्वात्‌। यत्पुनः प्राणशब्दस्य पञ्चवृत्तौ प्रसिद्धतरत्वं, तदाकाश- 
शब्दस्येव प्रतिविधेयम्‌। तस्मात्सिद्धं प्रस्तावदेवतायाः प्राणस्य ब्रह्मत्वम्‌। 

अत्र केचिदुदाहरन्ति- प्राणस्य प्राणम्‌", ' प्राणबन्धनं हि सोम्य मनः' इति 
च। तदयुक्तम्‌। शब्दभेदातप्रकरणाच्च संशयानुपयत्तेः। यथा पितुः पितेति प्रयोगेऽन्यः 
पिता षष्ठीनिर्दिष्ठोऽन्यः प्रथमानिर्दिष्टः पितुः पितेति गम्यते, तद्वत्‌ ' प्राणस्य प्राणम्‌! 
इति शब्दभेदास्प्रसिद्धात्प्राणादन्यः प्राणस्य प्राण इति निश्चीयते। नहि स एव तस्येति 
भेदनिर्देशाही भवति! यस्य च प्रकरणे यो निर्दिश्यते नामान्तरेणापि स एव तत्र 
प्रकरणी निर्दिष्ट इति गम्यते। यथा ज्योतिष्टोमाधिकारि- "वसन्ते वसन्ते ज्योतिषा 
यजेत' इत्यत्र ज्योतिःशब्दो ज्योतिष्टोमविषयो भवति, तथा परस्य ब्रह्मणः प्रकरणे 
"प्राणबन्धनं हि सोम्य मनः' इति श्रुतेः प्राणशब्दो वायुविकारमात्रं कथमवगमयेत्‌ । 
अतः संशयाविषयत्वानच्नैतदुदाहरणं युक्तम्‌। प्रस्तावदेवतायां तु प्राणे संशयपूर्वपक्ष- 
निर्णया उपपादिताः ॥२३॥ 

विश्रामः॥ ३॥ 


नैः नैः > 

(१० न्योतिश्चरण्णदधिकरणम्‌ ॥ १०॥ (सू २४८-२७)) 
(२४) ज्योतिश्चरणाभिधानात्‌॥२४॥ 


इदमामनन्ति-' अथ यदतः परो दिवो ज्योतिर्दीप्यते विश्वतःपृष्टेषु सर्वत; पृषठेष्व- 
नुत्तमेषृत्तमेषु लोकेष्विदं वाव तद्यदिदमस्मिन्नन्तःपुरुषे ज्योतिः' ( छा० ३८९३८ 


७) इति। तत्र संशयः- किमिह ज्योतिःशब्देनादित्यादि ज्योतिरभिधीयते, किंवा, 
परमात्मेति। अर्थान्तरविषयस्यापि शब्दस्य तच्लिङ्गाद्रह्यविषयत्वमुक्तम्‌। इह तु तलिङ्क- ¦ 


मेवास्ति नास्तीति विचार्यते। किं तावत्प्राप्तम्‌ ? आदित्यादिकमेव ज्योतिःशब्देन 
परिगृह्यत इति। कुतः ? प्रसिद्धेः। तमो ज्योतिरिति हीमौ शब्दौ परस्परप्रतिदरन्धिविषयौ 
प्रसिद्धौ । चक्षुवतर्निरोधकं शार्वरादिकं तम उच्यते। तस्या एवानुग्राहकमादित्यादिकं 
ज्योतिः। तथा ' दीप्यते" इतीयमपि श्रुतिरादित्यादिविषया प्रसि्धा। नहि रूपादिहीनं 
ब्रह्म "दीप्यते" इति मुख्यां श्रुतिमर्हति। द्युमर्यादत्वश्रुतेश्च । नहि चराचरबीजस्य ब्रह्मणः 
सर्वात्मकस्य द्योम॑र्यादा युक्ता। कार्यस्य तु ज्योतिषः परिच्छिन्नस्य द्यौर्मर्यादा स्यात्‌। 
"परो दिवो ज्योतिः" इति च ब्राह्मणम्‌। ननु कार्यस्यापि ज्योतिषः सर्वत्र गम्यमानत्वाद्‌ 
द्युमर्यादावत््वमसमञ्जसम्‌। अस्तु तरहत्रिवृत्कृतं तेजः प्रथमजम्‌। न। अत्रिवृत्कृतस्य 
तेजसः प्रयोजनाभावादिति। इदमेव प्रयोजनं यदुपास्यत्वमिति चेत्‌। न। प्रयोजनान्तर- 
प्रयुक्तस्यैवादित्यादेरूपास्यत्वदर्शनात्‌। ' तासां न्रिवृतं त्रिवृतमेकैकां करवाणि 
(छा० ६८३८३ ) इति चाविशेषश्रुतेः। न चाश्रिवृत्कृ तस्यापि तेजसो द्युमर्यादत्वं 
प्रसिद्धम्‌। अस्तु तर्हि त्रिवृत्कृतमेव तत्तेजो ज्योतिःशब्दम्‌। ननुक्तमर्वागपि दिवोऽव- 
गम्यतेऽग्न्यादिकं ज्योतिरिति। नैष दोषः सर्वत्रापि गम्यमानस्य ज्योतिषः ' परो दिवः ' 
इत्युपासनार्थः प्रदेशविशेषपरिग्रहो न विरुध्यते। नतु निष्प्रदेशस्यापि ब्रह्मणः प्रदेश- 
विशेषकल्पना भागिनी। ' सर्वतः पुष्ठेष्वनुत्तमेषृत्तमेषु लोकेषु' इति चाधारबहुत्वश्रुतिः 
कायं ज्योतिष्युपपद्यतेतराम्‌। "इदं वाव तद्यदिदमस्मि्नन्तःपुरुषे ज्योतिः" ( छा० ३८ 
१२३७ ) इति च कौक्षेये ज्योतिषि परं ज्योतिरध्यस्यमानं दृश्यते। सारूप्यनिमित्ता- 
श्चाध्यासा भवन्ति यथा--' तस्य भूरिति शिर एकं शिर एकमेतदक्षरम्‌" ८ बृ० ५८ 
५२ ) इति। कौक्षेयस्य तु ज्योतिषः प्रसिद्धमब्रह्मत्वम्‌। ' तस्यैषा दृष्टिः ' ( छा० ३८ 
१३७) ' तस्यैषा श्रुतिः ' इति चोष्ण्यघोषविषशिष्ठत्वस्य श्रवणात्‌। ' तदेतददृष्ठं च 
श्रुतं चेत्युपासीत" ( छा० ३८९३८ ) इति च श्रुतेः। ' चक्षुष्यः श्रुतो भवति य 
एवं वेद ' ( छा० ३८९३८ ) इति चाल्पफलश्रवणादब्रह्मत्वम्‌। महते हि फलाय 

ब्रह्मोपासनमिष्यते। न चान्यदपि किंचित्स्ववाक्ये प्राणाकाशवज्ज्योतिषोऽस्ति ब्रह्म- 
लिङ्गम्‌। नच पूर्वस्मिन्नपि वाक्ये ब्रह्म निर्दिष्टमस्ति, "गायत्री वा इद सर्वं भूतम्‌! 
( छा० ३८९२८९१९ ) इति छन्दोनिर्देशात्‌। अथापि कथंचित्ूर्वस्मिन्वाक्ये ब्रह्म निर्विषं 
स्यादेवमपि न तस्येह प्रत्यभिज्ञानमस्ति। तत्र हि ' त्रिपादस्यामृतं दिवि' (छा० ३८ 
९१२८९ ) इति द्यौरधिकरणत्वेन श्रूयते। अत्र पुनः ' परो दिवो ज्योतिः" इति द्योर्मर्या- 
दात्वेन। तस्मास््राकृतं ज्योतिरिह ग्राह्यमित्येवं प्राप्ते ब्रूमः--' ज्योतिरिह ब्रह्म ग्राह्यम्‌। 
कुतः 2 चरणाभिधानात्‌। पादाभिधानादित्यर्थः। पूर्वस्मिन्हि वाक्ये चतुष्याद्रहय नि- 
दिष्टम्‌-' तावानस्य महिमा ततो ज्याया श्च पूरुषः । पादोऽस्य सवां भूतानि त्रिपाद- 
स्यामृतं दिवि' ( छा० ३८९२६ ) इत्यनेन मन्त्रेण । तत्र यच्चतुष्पदो ब्रह्मणस्त्रिपादमूतं 
द्युसंबन्धिरूपं निर्दिष्टं, तदेवेह द्युसंबन्धातिर्दिष्ठमिति प्रत्यभिज्ञायते । तत्परित्यज्य प्राकृतं 
ज्योतिः कल्पयतः प्रकृतहानाप्रकृतप्रक्रिये प्रसज्येयाताम्‌। न केवलं पूर्ववाक्याज्ज्यो- 
तिर्वाक्य एव ब्रह्मानुवृत्तिः, परस्यामपि शाण्डिल्यविद्यायामनुवर्तिष्यते ब्रह्म । तस्मादिह 
ज्योतिरिति ब्रह्म प्रतिपत्तव्यम्‌ यत्तक्तम्‌--' ज्योतिर्दीप्यते" इति चेतौ शब्दो कायं 
ज्योतिषि प्रसिद्धाविति! नायं दोषः। प्रकरणाद्रह्यावगमे सत्यनयोः शब्दयोरविशेष- 
कत्वात्‌। दीप्यमानकार्यज्योतिरुपलक्षिते ब्रह्मण्यपि प्रयोगसंभवात्‌। ' येन सूर्यस्तपति 
तेजसेद्धः ' ( तै० ब्रा० २८९२८९७ ) इति च मन््रवर्णात्‌। यद्वा नायं ज्योतिः- 
शब्दश्चकुरवततरेवानुग्राहके तेजसि वर्तते, अन्यत्रापि प्रयोगदर्शनात्‌। वाचैवायं ज्योति- 
घास्ते' ८ बृ० ४८३५ ), "मनो ज्योतिर्जुषताम्‌" ( त° ब्रा° ९८६८२३८३ ) इति च। 
तस्माद्यद्यत्कस्यचिदवभासकं तत्तज्ज्योतिःशब्देनाधिधीयते। तथा सति ब्रह्मणोऽपि 
चैतन्यरूपस्य समस्तजगदवभासहेतुत्वादुपपन्नो ज्योतिःशब्दः। ‹ तमेव भान्तमनुभाति 
सर्वं तस्य भासा सर्वमिदं विभाति' (का० २८५९५ ) "तदेवा ज्योतिषां ज्योति- 
रायुर्हो पासतेऽमृतम्‌! ( ब० ४८४८१९६ ) इत्यादिशरुतिभ्यश्च। यदप्युक्तं द्युमर्यादत्वं सर्व- 
गतस्य ब्रह्मणो नोपपद्यत इति। अत्रोच्यते- सर्वगतस्यापि ब्रह्मण उपासनार्थः 
प्रदेशविशोषपरिग्रहो न विरूध्यते। ननुक्तं निष्प्रदेशस्य ब्रह्मणः प्रदेशविशेषकल्पना 
नोपपद्यत इति। नायं दोषः। निष्प्रदेशस्यापि ब्रह्मण उपाधिविशेषसंबन्धात््रदेश- 
विशोषकल्पनोपपत्तेः। तथाहि- आदित्ये, चक्षुषि, हदये, इति प्रदेशविशेषसंबन्धीनि 
ब्रह्मण उपासनानि श्रूयन्ते । एतेन ' विश्वतः पृष्ठेषु ' इत्याधारबहुत्वमुपपादितम्‌। यदप्ये- 
तदुक्तं, ओष्ण्यघोषाभ्यामनुमिते कौक्षेये कायें ज्योतिष्यध्यस्यमानत्वात्परमपि दिवः 

कार्यज्योतिरेवेति। तदप्ययुक्तम्‌। परस्यापि ब्रह्मणो नामादिप्रतीकत्ववत्कोक्षेयज्यो- 
तिष्प्रतीकत्वोपपत्तेः। ' दृष्ठं च श्रुतं चेत्युपासीत' ( छा० ३८९३८ ) इति तु प्रतीक- 
द्वारकं दृष्टत्वं श्रुतत्वं च भविष्यति यदप्यल्पफलश्रवणाच्न ब्रहेति, तदप्यनुपपन्नम्‌। 
नहीयते फलाय ब्रह्माश्रयणीयं, इयते नेति नियमहेतुरस्ति। यत्र हि निरस्तसर्वविशेष- 
सम्बन्धं परं ब्रह्मात्मत्वेनोपदिश्यते, तत्रैकरूपमेव फलं मोक्ष इत्यवगम्यते यत्र तु 
गुणविशेषसंबन्धं प्रतीकविशेषसंबन्धं वा ब्रह्मोपदिश्यते, तत्र संसारगोचराण्येवोच्चा- 
वचानि फलानि दुश्यन्ते-' अन्नादो वसुदानो विन्दते वसु य एवं वेद' ( बृ० ४८ 
४८२४) इत्याद्यासु श्रुतिषु। यद्यपि न स्ववाक्ये किं चिज्ज्योतिषो ब्रह्म 
लिङ्मस्ति, तथापि पूर्वस्मिन्वाक्ये दृश्यमानं ग्रहीतव्यं भवति। तदुक्तं सूत्रकरिण- 
'ज्योतिश्चरणाभिधानात्‌' इति। कथं पुनर्वाक्यान्तरगतेन ब्रह्मसंनिधानेन ज्योतिः- 
श्रुतिः स्वविषयाच्छक्या प्रच्यावयितुम्‌। नैष दोषः। "यदतः परो दिवो ज्योतिः 
( छा० ३८१३७ ) इति प्रथमतरपठितेन यच्छब्देन सर्वनाम्ना द्युसंबन्धात्प्रत्यभिन्ञाय- 
माने पूर्ववाक्यनिर्दिषटे ब्रह्मणि स्वसामर्थ्येन परामृष्टे सत्यर्थाज्ज्योतिःशब्दस्यापि ब्रह्म- 
विषयत्वोपपत्तेः। तस्मादिह ज्योतिरिति ब्रह्म प्रतिपत्तव्यम्‌॥२४॥ 


(२५) छन्दोऽभिधानान्रेति चेन्न तथा चेतोऽर्पणनिगदात्तथा 
हि दरनम्‌॥२५॥ 


अथ यदुक्तं, पूर्वस्मिन्नपि वाक्ये न ब्रह्माभिहितमस्ति, ' गायत्री वा इदं सर्वं 
भूतं यदिदं किंच' ( छा० ३८९२८१९ ) इति गायत्र्याख्यस्य छन्दसोऽभिहितत्वादिति 
तत्परिहर्तव्यम्‌। कथं पुनश्छन्दोऽभिधानान्न ब्रह्माभिहितमिति शक्यते वक्तु, यावता 
^ तावानस्य महिमा" इत्येतस्यामृचि चतुष्पाद्रहय दशितम्‌। नैतदस्ति। ' गायत्री वा इद 
सर्वम्‌' इति गायत्रीमुपक्रम्य तामेव भूतपृथिवीशरीरहदयवाक्प्राणप्रभेदेर्व्याख्याय ' सैषा 
चतुष्पदा षडिवधा गायत्री' तदेतदुचाभ्यनुक्तं ' तावानस्य महिमा' इति तस्यामेव 
व्याख्यातरूपायां गायत्र्यामुदाहतो मन्रः कथमकस्माद्रह्य चतुष्पादधिदध्यात्‌। योऽपि 
तत्र ' यदे तद्रहा ' ( छा० ३८१२७) इति ब्रह्मशब्दः सोऽपि छन्दसः प्रकृतत्वाच्छन्दो- 
विषय एव । ' य एतामेवं ब्रह्मोपनिषदं वेद ' ( छा० २३८९९८३ ) इत्यत्र हि वेदोपनि- 
षदमिति व्याचक्षते, तस्माच्छन्दोऽभिधानान्न ब्रह्मणः प्रकृतत्वमितिचेत्‌। नैष दोषः। 
तथा चेतोऽर्पणनिगदात्‌' तथा गायत््याख्यच्छन्दोद्रारिेण तदनुगते ब्रह्मणि चेतसोऽर्पणं 


पितरामातरा ताता 

चित्तसमाधानमनेन ब्राह्मणवाक्येन निगद्यते--' गायत्री वा इदं सर्वम्‌' इति। नह्यक्ष- 
रसंनिवेशमात्राया गायत्र्याः सर्वात्मकत्वं संभवति। तस्माद्यदरायत्याख्यविकारेऽनुगतं 
जगत्कारणं ब्रह्म निर्दिष्ट, तदिह सर्वमित्युच्यते। यथा ‹ सर्व खल्विदं ब्रह्म ' ( छा० ३८ 
९४८९ ) इति। कार्य च कारणादव्यतिरिक्तमिति वक्ष्यामः--' तदनन्यत्वमारम्भणशब्दा- 
दिभ्यः' (ब्र° सू० २८९१८९४) इत्यत्र। तथान्यत्रापि विकारद्वारेण ब्रह्मण उपासनं 
दृश्यते--' एतं ह्येव बह्वृ चा महत्युक्थे मीमां सन्त एतमग्रावध्वर्यवः, एतं महाव्रते 
छन्दोगाः ' (ए आ० ३८२८३८९२ ) इति। तस्मादस्ति छन्दोऽभिधानेऽपि पूर्वस्मि>- 
वाक्ये चतुष्पाद्रहय निर्दिष्टम्‌। तदेव ज्योतिर्वाक्येऽपि परामृश्यत उपासनान्तरविधानाय। 
अपर आह- साक्षादेव गायत्रीशब्देन ब्रह्म प्रतिपाद्यते, संख्यासामान्यात्‌। यथा गायत्री 
चतुष्पदा षडक्षरैः पादैस्तथा ब्रह्म चतुष्पात्‌। तथान्यत्रापि छन्दोभिधायी शब्दोऽर्थान्ते 
संख्यासामान्यात्म्रयुज्यमानो दुश्यते। तद्यथा-' ते वा एते पञ्चान्ये पञ्चान्ये दश सन्त- 
स्तत्कृतम्‌' इत्युपक्रम्याह ` सैषा विराडन्नादी ' ( छा० ४८३८८ ) इति। अस्मि 
पक्षे ब्रह्यैवाभिहितमिति न छन्दोऽभिधानम्‌। सर्वथाप्यस्ति पूर्वस्मिन्वाक्ये प्रकृतं 
ब्रह्य ॥२५॥ | 
(२६) भूतादिपादव्यपदेशोपपत्तेश्चैवम्‌॥२६॥ 

इतश्चैवमभ्युपगन्तव्यमस्ति पूर्वस्मिन्वाक्ये प्रकृतं ब्रह्येति। यतो भूतादीन्पादा- 
न्व्यपदिशति। भूतपृथिवीशरीरहदयानि हि निर्दिश्याह--' सैषा चतुष्पदा षड्विधा 
गायत्री ' इति। नहि ब्रह्मानाश्रयणे केवलस्य छन्दसो भूतादयः पादा उपपद्यन्ते। अपिच 
ब्रह्मानाश्रयणे नेयमृक्संबध्येत-' तावानस्य महिमा" इति। अनया हि ऋचा स्वरसेन 
ब्रह्मैवाभिधीयते, "पादोऽस्य सर्वां भूतानि त्रिपादस्यामृतं दिवि! ( छा० ३.८९२.८५५ ) इति 
सर्वात्मत्वोपपत्तेः। पुरूषसूक्तेऽपीयमृग्ब्रह्मपरतयैव समाघ्नायते । स्मृतिश्च ब्रह्मण एवंरूपतां 
दर्शयति--' विष्टभ्याहमिदं कृत्स्रमेकांशेन स्थितो जगत्‌" ( गी० १०८४२ ) इति। "यदै 
तद्ह्य ' ( छा० ३८९२.८७ ) इति च निर्देश एवं सति मुख्यार्थं उपपद्यते। "ते वा एते 
पञ्च ब्रह्मपुरुषाः ( छा० ३८९३६ ) इति च हृदयसुषिषु ब्रह्मपुरुषश्रुतिर्ब्रह्यसं- 
बन्धितायां विवक्षितायां संभवति। तस्मादस्ति पूर्वस्मिन्वाक्ये ब्रह्म प्रकृतम्‌। तदेव ब्रह्म 
ज्योतिर्वाक्ये द्युसंबन्धात्प्रत्यभिन्ञायमानं परामृश्यत इति स्थितम्‌॥२६॥ 


४२ शाङ्करभाष्योपेतम्‌ [अ. १ पा. १ अधि. ११ सू. २७-२८ 


(२७) उपदेशभेदान्नेति चेन्नोभयस्मिन्नप्यविरोधात्‌ ॥२७॥ 


यदप्येतदुक्तं पूर्वत्र--'त्रिपादस्यामृतं दिवि' इति सप्तम्या द्यौराधारत्वेनोपदिष्टा, 

इह पुनः *अथ यदतः परो दिवः' इति पञ्चम्या मर्यादात्वेन, तस्मादुपदेशभेदान्न 
तस्येह प्रत्यभिज्ञानमस्तीति, तत्परिहर्तव्यम्‌। अत्रोच्यते-- नायं दोषः, उभयस्मिन्नप्यवि- 
रोधात्‌। उभयस्मिन्नपि सप्तम्यन्ते पञ्चम्यन्ते चोपदेशे न प्रत्यभिज्ञानं विरुध्यते! यथा 
लोके वृक्षाग्रसंबद्द्रोऽपि श्येन उभयथोपदिश्यमानो दृश्यते, ' वृक्षाग्रे श्येनो वृक्षाग्रात्परतः 
श्येनः ' इति च। एवं दिव्येव सद्रहय दिवः परमित्युपदिश्यते। अपर आह- यथा लोके 
वृक्षाग्रेणासंबद्धोऽपि श्येन उभयथोपदिश्यमानो दृश्यते, वृक्षाग्रे श्येनो वृक्षाग्रात्परतः 
श्येन इति च। एवंच दिवः परमपि सद्रह्य दिवीत्युपदिष्यते। तस्मादस्ति पूर्वनिर्दिष्टस्य | 
ब्रह्मण इह प्रत्यभिज्ञानम्‌। अतः परमेव ब्रहम ज्योतिःशब्दमिति सिद्धम्‌॥२७॥ | 
(११) प्रतर्दगार्थिकरणम्‌ ॥ ११॥ (सु० २८.३१) 

(२८) प्राणस्तथानुगमात्‌ ॥२८ ॥ | 

अस्ति कौषीतकिन्राह्मणोपनिषदीन्द्रप्रतर्दनाख्यायिका--' प्रतर्दनो ह वै दैवोदा- 
सिरिन््रस्य प्रियं धामोपजगाम युद्धेन च पौरुषेण च' इत्यारभ्याप्नाता। तस्यां श्रूयते- 
"स होवाच प्राणोऽस्मि प्रज्ञात्मा तं मामायुरमृतमित्युपास्स्व ' इति। तथोत्तरत्रापि "अथ | 
खलु प्राण एव प्रज्ञात्मेदं शरीरं परिगृह्योत्थापयति' ( कौ० ३८९,२,३ ) इति) तथा 
"न वाचं विजिज्ञासीत वक्तारं विद्यात्‌" इत्यादि। अन्ते च "स एष प्राण एव 
प्रज्ञात्मानन्दोऽजरोऽमृतः' ८ कौ० ३८८ ) इत्यादि। तत्र संशयः- किमिह प्राणशब्देन 
वायुमात्रमभिधीयत, उत देवतात्पेति, जीवोऽथवा परं ब्रहयति। ननु "अतपर प्राणः' 
इत्यत्र वर्णितं प्राणशब्दस्य ब्रह्मपरत्वम्‌। इहापि च ब्रहालिङ्मस्ति--' आनन्दोऽ- 
जरोऽमृतः' इत्यादि। कथमिह पुनः संशयः संभवति। अनेकलिङ्कदर्शनादिति बरूमः। 
न केवलमिह ब्रह्मलिङ्कमेवोपलभ्यते। सन्ति हीतरलिङ्गान्यपि। "मामेव विजानीहि! 
( कौ० २८९) इतीन्द्रस्य वचनं देवतात्मलिङ्घम्‌। इदं शरीरं परिगृह्योत्थापयतीति 
प्राणलिङ्खम्‌। न वाचं विजिज्ञासीत वक्तारं विद्यात्‌" इत्यादि जीवलिङम्‌। अत 
उपपन्नः संशयः। तत्र प्रसिद्धेर्वायुः प्राण इति प्राप्त उच्यते प्राणशब्द ब्रह्म विज्ञेयम्‌। 
कुतः तथानुगमात्‌। तथाहि-- पौर्वापर्येण पर्यालोच्यमाने वाक्ये पदार्थानां समन्वयो | 
ब्रह्मप्रतिपादनपर उपलभ्यते। उपक्रमे तावत्‌ “वरं वृणीष्व' इतीन्दरेणोक्तः प्रतर्दनः 


[षाया | 

परमं पुरुषार्थं वरमुपचिक्षेप--' त्वमेव मे वृणीष्व यं त्वं मनुष्याय हिततमं 
मन्यसे" इति। तस्मै हिततमत्वेनोपदिश्यमानः प्राणः कथं परमात्मा न स्यात्‌। 
नान्यत्र परमात्मज्ञानाद्हिततमप्राप्तिरस्ति। ' तमेव विदित्वातिमृत्युमेति नान्यः पन्था 
विद्यतेऽयनाय ' ८ शैता० ३८८ ) इत्यादिश्रुतिभ्यः। तथा 'स यो मांवेदन हवै 
तस्य केनचन कर्मणा लोको मीयते न स्तेयेन न भ्रूणहत्यया" ( कौ० ३८९) 
इत्यादि च ब्रह्मपरिग्रहे घटते। ब्रह्मविज्ञानेन हि सर्वकर्मक्षयः प्रसिद्धः--' क्षीयन्ते 
चास्य कर्माणि तस्मिन्दृष्टे परावरे ( मु° २८२८ ) इत्याद्यासु श्रुतिषु । प्रज्ञात्मत्वं 
च ब्रहापक्ष एवोपपद्यते। नह्यचेतनस्य वायोः प्रज्ञात्मत्वं संभवति। तथोपसंहा- 
रेऽपि--' आनन्दोऽजरोऽमृतः इत्यानन्दत्वादीनि न ब्रह्मणोऽन्यत्र सम्यक्‌ संभवन्ति । 
“स न साधुना कर्मणा भूयान्भवति नो एवासाधुना कर्मणा कनीयानेष ह्येव साधु 
कर्मं कारयति तं यमेभ्यो लोकेभ्य उच्निनीषते। एष उ एवासाधु कर्म कारयति 
तं यमेभ्यो लोकेभ्योऽथो निनीषते' इति, एष लोकपाल एष लोकाधिपतिरेष 
सर्वेष्वरः ' ८ कौ० ३८८ ) इति च। सर्वमेतत्परस्मिन्ब्रह्मण्याश्रीयमाणेऽनुगन्तुं शक्यते, 
न मुख्ये प्राणे। तस्मात्प्राणो ब्रह्म ॥२८॥ 


(२९) न वक्तुरात्मोपदेशादिति चेदध्यात्मसंबन्धभूमा हास्मिन्‌॥२९॥ 


यदुक्तं प्राणो ब्रह्मेति, तदाक्षिप्यते। न परं ब्रह्म प्राणशब्दम्‌। कस्मात्‌ ? वक्तु- 
रात्मोपदेश्टात्‌। वक्ता हीन्द्रो नाम कश्चिद्विग्रहवान्देवता विरोषः स्वमात्मानं प्रतर्दना- 
याऽचचक्षे-' मामेव विजानीहि" इत्युपक्रम्य "प्राणोऽस्मि प्रज्ञात्मा ' इत्यहंकारवादेन। 
स एष वक्तुरात्मत्वेनोपदिश्यमानः प्राणः कथं ब्रह्म स्यात्‌। नहि ब्रह्मणो वक्तृत्वं 
संभवति 'अवागमनाः' ( लृ ० ३८.८८ ) इत्यादिश्रुतिभ्यः। तथा विग्रहसंबन्धिभिरेव 
ब्रह्मण्यसंभवद्धिर्धर्मैरात्मानं तुष्टाव--' त्रिशीर्षाणं त्वाष्ूमहनमरुन्मुखान्यतीञ्छाला- 
वृकेभ्यः प्रायच्छम्‌ इत्येवमादिभिः प्राणत्वं चेन्द्रस्य बलवत््वादुपपद्यते। “प्राणो 
वै बलम्‌' इति हि विज्ञायते। बलस्य चेन्द्रो देवता प्रसिद्धा। "या च काचिद्रल- 
कृतिरिन््रकर्मेव तदिति हि वदन्ति । प्रज्ञात्मत्वमप्यप्रतिहतज्ञानत्वादेवतात्मनः संभवति। 
अप्रतिहतज्ञाना देवता इति हि वदन्ति। निश्चिते चैवं देवतात्मोपदेशे हिततमत्वा- 
दिवचनानि यथासंभवं तद्विषयाण्येव योजयितव्यानि। तस्माद्वक्तुरिन््रस्यात्मोपदेशातन्न 
प्राणो ब्रहयत्याक्षिप्य प्रतिसमाधीयते--' अध्यात्मसंबन्धृभूमा ह्यस्मिन्‌" इति। अध्या- 
त्मसंबन्धः प्रत्यगात्मसंबन्धस्तस्य भूमा बाहुल्यमस्मिन्नध्याय उपलभ्यते। ' यावद्धघ- 

स्मिञ्छरीरे प्राणो वसति तावदायुः ' इति प्राणस्यैव प्रज्ञात्मनः प्रत्यग्भूतस्यायुष्प्रदा- 
नोपसंहारयोः स्वातन्च्यं दर्शंयति, न देवताविशेषस्य पराचीनस्य। तथास्तित्वे च 
प्राणानां निःश्रेयसमित्यध्यात्ममेवेद्धियाश्रयं प्राणं दर्शयति। तथा ' प्राण एव प्र्ञात्ेदं 
शरीरं परिगृह्योत्थापयति' ( कौ० ३२) इति, ' न वाचं विजिज्ञासीत वक्तारं 
विद्यात्‌' इति चोपक्रम्य ' तद्यथा रथस्यारेषु नेमिरर्पिता नाभावरा अर्पिता एवमेवैता 
भूतमात्राः प्रज्ञामात्रास्वर्पिताः प्रज्ञामात्राः प्राणेऽर्पिताः स एष प्राण एव प्रज्ञात्मा- 
नन्दोऽजरोऽमृतः' ( कौ० ३८९) इति विषयेन्ियव्यवहारानभिभूतं प्रत्यगात्मानमे- 
वोपसंहरति। "स म॒ आत्मेति विद्यात्‌" इति चोपसंहारः प्रत्यगात्मपरिग्रहे साधुर्न 
पराचीनपरिग्रहे। ' अयमात्मा ब्रह्म सर्वानुभूः ' ( बृ ° २८५८१९९ ) इति च श्रुत्यन्तरम्‌। 
तस्मादध्यात्मसंबन्धबाहुल्याद्रह्मोपदेश एवायं न देवतात्मोपदेशः॥२९॥ 

कथं तर्हि वक्तुरात्मोप्देशः- 

(३०) शास्त्रदृष्ट्या तूपदेशो वामदेववत्‌ ॥२०॥ 

इन्द्रो नाम देवतात्मानं स्वमात्मानं परमात्त्वेनाहमेव परं ब्रहयेत्यार्षण दर्नेन 
यथाशास्त्रं पण्यन्नुपदिशति स्म--' मामेव विजानीहि' इति। यथा ` तद्धेतत्यश्यच्रृषि- 
वामदेवः प्रतिपेदेऽहं मनुरभवं सूर्यश्च' इति, तद्त्‌। ' तद्यो यो देवानां प्रत्यबुध्यत 
स एव तदभवत्‌' ८ बृ° १८४८९१० ) इति श्रुतेः। यत्पुनसक्तं ' मामेव विजानीहि" 
इत्युक्त्वा विग्रहधर्मँरिन्द्र॒ आत्मानं तुष्टाव त्वाष्टूवधादिभिरिति, तत्परिहर्तव्यम्‌। 
अत्रोच्यते-न त्वाष्वधादीनां विज्ञेयेन्द्रस्तुत्यर्थत्वेनोषन्यासो यस्मादेवंकर्माहं तस्मान्मां 
विजानीदहीति। कथं तर्हि? विज्ञानस्तुत्यर्थत्वेन। यत्कारणं त्वाव धादीनि साहसा- 
न्युषन्यस्य परेण विज्ञानस्तुतिमनुसंदधाति- "तस्य मे तत्र लोम च न मीयते स 
योमांवेदन ह वै तस्य केन च कर्मणा लोको मीयते इत्यादिना। एतदुक्तं 
भवति- यस्मादीदृशान्यपि करूराणि कर्माणि कृतवतो मम ब्रह्मभूतस्य लोमापि न 
्हिस्यते, स योऽन्योऽपि मां वेद न तस्य केनचिदपि कर्मणा लोको र्हिस्यत इति। 
विज्ञेयं तु ब्रह्मैव ' प्राणोऽस्मि प्रज्ञात्मा ' इति वक्ष्यमाणम्‌। तस्माद्रह्यवाक्यमेतत्‌॥ ३०॥ 


(३१) जीवमुख्यप्राण्निङ्गात्रेति चेत्नोपासात्रैविध्यादाश्रितत्वादिह 
तद्योगात्‌ ॥२९॥ 
यद्यप्यध्यात्मसंबन्धभूमदर्शंनान्न पराचीनस्य देवतात्मन उपदेशः, तथापि न 








ववत यण्तालरा्यल का सी 
प्रतर्दनाधिकरणम्‌ ] ब्रह्मसूत्रम्‌-प्रथमाध्याये प्रथमः पादः ४५ 


ब्रह्मवाक्यं भवितुमर्ह॑ति। कुतः ? जीवलिङ्कान्मुख्यप्राणलिङ्ाच्च। जीवस्य तावद- 
स्मिन्वाक्ये विस्पष्टं लिङ्कमुपलभ्यते ' न वाचं विजिज्ञासीत वक्तारं विद्यात्‌" इत्यादि 
अत्र हि वागादिभिः करणैर्व्यापृतस्य कार्यकरणाध्यक्षस्य जीवस्य विज्ञेयत्वमभि- 
धीयते। तथा मुख्यप्राणलिङ्मपि-'अथ खलु प्राण एव प्रज्ञात्मेदं शरीरं परि- 
गृह्योत्थापयति' इति। शरीरधारणं च मुख्यप्राणस्य धर्मः, प्राणसंवादे वागादीन्प्रा- 
णान्य्रकृत्य--' तान्वरिष्ः प्राण उवाच मा मोहमापद्यथाहमेवेतत्पञ्चधात्मानं प्रति- 
भज्येतद्वाणमवष्ठभ्य विधारयामि' ( प्र० २८३) इति श्रवणात्‌। ये तु इमं शरीरं 
परिगृह्य इति पठन्ति, तेषामिमं जीवमिन्दरियग्रामं वा परिगृह्य शरीरमुत्थापयतीति 
व्याख्येयम्‌। प्रज्ञात्मत्वमपि जीवे तावच्चेतनत्वादुपपन्नम्‌। मुख्येऽपि प्राणे प्रज्ञा- 
साधनप्राणान्तराशभ्रयत्वादुपपन्नमेव। जीवमुख्यप्राणपरिग्रहे च प्राणप्रज्ञात्मनोः सहवृत्ति- 
त्वेनाभेदनिर्देशः स्वरूपेण च भेदनिर्देश इत्युभयथा निर्देश उपपद्यते-'यो वै प्राणः 
साप्रज्नाया वै प्रज्ञा स प्राणः सह ह्येतावस्मिञ्छरीरे वसतः सहोत्क्रामतः' इति। 
ब्रह्मपरिग्रहे तु किं कस्माद्धिद्येत। तस्मादिह जीवमुख्यप्राणयोरन्यतर उभौ वा 
प्रतीयेयातां न ब्रह्मेति चेत्‌, नैतदेवं, उपासात्रैविध्यात्‌। एवं सति त्रिविधमुपासनं 
प्रसज्येत-- जीवोपासनं, मुख्यप्राणोपासनं, ब्रह्मोपासनं चेति। न चेतदेकस्मिन्वाक्येऽ- 
भ्युपगन्तुं युक्तम्‌। उपक्रमोपसंहाराभ्यां हि वाक्यैकत्वमवगम्यते। ' मामेव विजानीहि 
इत्युपक्रम्य ' प्राणोऽस्मि प्रज्ञात्मा तं मामायुरमृतमित्युपास्स्व' इत्युक्त्वान्ते ' स एष 
प्राण एव प्रज्ञात्माऽऽनन्दोऽजरोऽमृतः' इत्येकरूपावुपक्रमोपसंहारौ दृश्येते। तत्रा- 
थैकत्वं युक्तमाश्रयितुम्‌। नच ब्रहमालिङमन्यपरत्वेन परिणेतुं शक््यम्‌। दशानां भूत- 
मात्राणां प्रज्ञामात्राणां च ब्रह्मणोऽन्यत्रार्पणानुपपत्तेः। आश्रितत्वाच्चान्यत्रापि ब्रह्म 
लिङ्वशाप्प्राणशब्दस्य ब्रह्मणि वृत्तेः। इहापि च हिततमोपन्यासादिब्रह्मलिङ्यो- 
गाद्रह्योपदेश एवायमिति गम्यते। यत्तु मुख्यप्राणलिङ्खं दर्शितम्‌--'इदं शरीरं परि- 
गृह्योत्थापयति' इति, तदसत्‌। प्राणव्यापारस्यापि परमात्मायत्तत्वात्परमात्मन्युपचरितुं 
शक्यत्वात्‌। ' न प्राणेन नापानेन मर्त्यो जीवति कश्चन। इतरेण तु जीवन्ति 
यस्पिननेतावुपाश्चितौ ॥' ( क० २८२५ ) इति श्रुतेः। यदपि “न वाचं विजिज्ञासीत 
वक्तारं विद्यात्‌ इत्यादि जीवलिङ्गं दर्शितं, तदपि न ब्रह्मपक्षं निवारयति। नहि 
जीवो नामात्यन्तभिन्नो ब्रह्मणः, ' तत्त्वमसि, अहं ब्रह्मास्मि इत्यादिश्रुतिभ्यः। 
बुद्धयाद्युपाधिकृतं तु विशोषमाश्रित्य ब्रह्मैव सञ्चीवः कर्तां भोक्ता चेत्युच्यते। 


४६ शाङ्करभाष्योपेतम्‌ [अ. १ पा. १ अधि. ११ सू. ३१ 


तस्योपाधिकृतविशेषपरित्यागेन स्वरूपं ब्रह्म दर्शयितुं "न वाचं विजिज्ञासीत वक्तारं 
विद्यात्‌ ' इत्यादिना प्रत्यगात्माभिमुखीकरणार्थमुपदेशो न विरुध्यते । ' यद्वाचानभ्युदितं 
येन वागभ्युद्यते! तदेव ब्रह्म त्वं विद्धि नेदं यदिदमुपासते ॥' ( के० १८४) इत्यादि 
च श्रुत्यन्तरं वचनादिक्रियाव्यापृतस्यैवात्मनो ब्रह्मत्वं दर्शयति। यत्पुनेतदुक्तम्‌- 
' सह हयेतावस्मिञ्छारीरे वसतः सहोत्क्रामतः ' इति प्राणप्रज्ञात्मनोर्भददर्शनं ब्रह्मवादे 
नोपपद्यत इति। नैष दोषः। ज्ञानक्रियाशक्तिद्रयाश्रययोर्बुद्धिप्राणयोः प्रत्यगात्मोपा- 
धिभूतयोर्भदनिर्देणोपपत्तेः उपाधिद्रयोपहितस्य तु प्रत्यगात्मनः स्वरूपेणाभेद इत्यतः 
प्राण एव प्रज्ञात्मेत्येकीकरणमविरुद्धम्‌। 

अथवा 'नोपासात्रैविध्यादाश्ितत्वादिह तद्योगात्‌" इत्यस्यायमन्योऽर्थः- न 
ब्रह्मवाक्येऽपि जीवमुख्यप्राणलिङ्खं विरुध्यते। कथम्‌ 2 उपासाप्रैविध्यात्‌। तरिविध- 
मिह ब्रह्मोपासनं विवक्षितं प्राणधर्मेण प्रज्ञाध्मेण स्वधर्मेण च। तत्र 'आयुरमृत- 
मुपास्स्वायुः प्राणः ' इति, ' इदं शरीरं परिगृह्योत्थापयति ' इति, ' तस्मादेतदेवोक्थमुपासीत ' 
इति च प्राणधर्मः। अथ यथास्यै प्रज्ञायै सर्वाणि भूतान्येकीभवन्ति तदव्याख्या- 
स्यामः ' इत्युपक्रम्य ' वागेवास्या एकमङ्कमदूदुहत्तस्यै नाम परस्तात्परतिविहिता भूतमात्रा 
प्रज्ञया वाचं समारुह्य वाचा सर्वाणि नामान्याप्रोति' इत्यादिः प्रज्ञाधर्मः। "ता वा एता 
दशेव भूतमात्रा अधिप्रज्ञं दश प्रज्ञामात्रा अधिभूतम्‌। यच्छि भूतमात्रा न स्युरन प्रज्ञामात्राः 
स्युः। यद्धि प्रज्ञामात्रा न स्युर्न भूतमात्राः स्युः । नहयन्यतरतो रूपं किंचन सिन्धधेत्‌। 
नो एतन्नाना। ' तद्यथा रथस्यारेषु नेमिरर्पिता नाभावरा अर्पिता एवमेवैता भूतमात्राः 
प्रजञामात्रास्वर्पिताः प्रज्ञामात्राः प्राणेऽर्पिताः। ' स एष प्राण एव प्रञ्नात्मा' (कौ० ३८ 
८,९ ) इत्यादिब्रह्यधममः। तस्माद्रह्यण एवैतदुपाधिद्रयधर्मेण स्वधर्मेण चैकमुपासनं 
त्रिविधं विवक्षितम्‌। अन्यत्रापि मनोमयः प्राणशरीरः" ( छा० ३८९१४८२ ) इत्यादावु- 
पाधिधर्मेण ब्रह्मण उपासनमाश्ितम्‌। इहापि तद्युज्यते वाक्यस्योपक्रमोपसंहाराभ्या- 
मेकार्थत्वावगमात्प्राणप्रज्ञाब्रह्मलिङ्ावगमाच्च । तस्माद्रहयवाक्यमेतदिति सि्धम्‌॥३९॥ 


इति श्रीमच्छारीरकमीमांसाभाष्ये श्रीशंकरभगवत्यादकृतौ 
प्रथमाध्यायस्य प्रथमः पादः॥ ९॥ 


विश्रामः ॥.४॥ 


भैः भ क नेः 





ॐ 
प्रथमाध्याये द्वितीयः पादः 
( अगा्यषबह्मलिङ्गयुक्तशतिदावयानमुपासवबरहमविषयाणा पिचारः› 


(१२) सर्वत्र प्रखि्ध्यधिकरणम्‌ ॥१॥ (सू० १-८ 

प्रथमे पादे 'जन्मास्य यतः ' इत्याकाशादेः समस्तस्य जगतो जन्मादिकारणं 
ब्रहमत्युक्तम्‌। तस्य समस्तजगत्‌कारणस्य ब्रह्मणो व्यापित्वं, नित्यत्वं, सर्वज्ञत्वं, 
सर्वशक्तित्वं, सर्वात्मत्वमित्येवंजातीयका धमां उक्ता एव भवन्ति। अर्थान्तरप्रसिद्धानां 
च केषांचिच्छब्दानां ब्रह्मविषयत्वहेतुप्रतिपादनेन कानिचिद्वाक्यानि स्पष्टब्रह्मलिङ्गानि 
संदिद्यमानानि ब्रह्मपरतया निर्णीतानि। पुनरप्यन्यानि वाक्यान्यस्पष्टब्रह्मलिङ्घानि संदि- 
हान्ते-- किं परं ब्रह्म प्रतिपादयन्त्याहोस्विदर्थान्तरं किंचिदिति। तत्निणयाय द्वितीय- 
तृतीयौ पादावारभ्येते। | 


“ (३२) सर्वत्र प्रसिद्धोपदेशात्‌ ॥ ९॥ 


इदमाम्रायते--' सर्वं खल्विदं ब्रह्म तस्नलानिति शान्त उपासीत। अथ खलु 


क्रतुमयः पुरुषो , यथाक्रतुरस्मिरके पुरुषो भवति तथेतः प्रत्य भवति स क्रतु 
कुर्वीत, ' मनोमयः प्राणशरीरो भारूपः ' ( छा० ३८९४८९,२ ) इत्यादि । तत्र संशयः -- 
किमिह मनोमयत्वादिभिर्धर्मैः शारीर आत्मोपास्यत्वेनोपदिश्यते, आहोस्वित्यर, ब्रह्यति। 
किं तावत्प्राप्तम्‌ ? शारीर इति।, कुतः ? तस्य हि कार्यकरणाधिपतेः प्रसिद्धो मन- 
आदिभिः संबन्धो, न परस्य ब्रह्मणः, "अप्राणो ह्यमनाः शुभः' (मु० २८९२) 
इत्यादिश्रुतिभ्यः। ननु ' सर्वं खल्विदं ब्रह्म ' इति स्वशब्देनैव ब्रह्मोपात्तं, कथमिह 
शारीर आत्मोपास्य इत्याशङ्क्यते ? नैष दोषः; नेदं वाक्यं .ब्रह्मोपासनाविधिपरं । कि 
तर्हिं ? शमविधिपरम्‌। यत्कारणं ' सर्वं खल्विदं ब्रह्म तज्नलानिति शान्त उपासीत" 
इत्याह एतदुक्तं भवति-- यस्मात्सर्वमिदं विकारजातं ब्रहैव, तज्नत्वात्तछलत्वात्तद- 
नत्वाच्च। नच सर्व॑स्यैकात्मत्वेन रागादयः संभवन्ति, तस्माच्छान्त उपासीतेति। नच 
शमविधिपरत्वे सत्यनेन वाक्येन ब्रह्मोपासनं नियन्तुं शक्यते। उपासनं तु "स क्रतुं 
कुर्वीत' इत्यनेन विधीयते । क्रतुः संकल्पो ध्यानमित्यर्थ संकल्पो :। तस्य च विषयत्वेन 
भ्रूयते-- "मनोमयः प्राणशरीरः" इति जीवलिङ्म्‌। अतो ब्रूमो जीवविषयमेतदुपा- 

सनमिति। ' सर्वकममां सर्वकामः ' इत्याद्यपि श्रूयमाणं पर्यायेण जीवविषयमुपपद्यते। 
"एष म॒ आत्माऽन्त्हदयेऽणीयान्त्रीहेवां यवाद्वा ' इति च हदयायतनत्वमणीयस्त्वं 
चाराग्रमात्रस्य जीवस्यावकल्यते, नापरिच्छिननस्य ब्रह्मणः! ननु "ज्यायान्पृथिव्या ' इ- 
त्याद्यपि न परिच्छिन्रेऽवकल्पत इति। अत्र ब्रूमः-- न तावदणीयस्त्वं ज्यायस्त्वं 
चोभयमेकस्मिन्समाश्रयितुं शक्यं; विरोधात्‌। अन्यतराश्रयणे च प्रथमश्रुतत्वाद- 
णीयस्त्वं युक्तमाश्रयितु, ज्यायस्त्वं तु ब्रह्मभावपेक्षया भविष्यतीति। निश्चिते च 
जीवविषयत्वे यदन्ते ब्रह्मसंकीर्तनं ' एतद्रह्य ' ( छा० ३८१४४ ) इति, तदपि प्रकृत- 
‰ परामर्शार्थत्वाजीवविषयमेव । तस्मान्मनोमयत्वादिभिर्धमिंर्जी व उपास्य इत्येवं प्राप्ते 
ब्रूमः। परमेव ब्रह्म मनोमयत्वादिभिर्धर्मैरुपास्यम्‌। कुतः > सर्वत्र प्रसिद्धोपदेशात्‌ 
यत्सेषु वेदान्तेषु प्रसिद्धं ब्रह्मशब्दस्यालम्बनं जगत्कारणम्‌, इह च ' सर्व खल्विदं 


ब्रह्म ' इति वाक्योपक्रमे श्रुतं, तदेव मनोमयत्वादिधमे्विंशिष्टमुपदिश्यत इति युक्तम्‌ । 
एवं च सति प्रकृतहानाप्रकृतप्रक्रिये न_भविष्यतः। ननु वाक्योपक्रमे शमविधिवि- 
वक्षया ब्रह्म निर्दिष्ट, न स्वविवक्षयेत्युक्तम्‌। अत्रोच्यते, -- यद्यपि शमविधिविवक्षया 
ब्रह्म निर्दिष्टं, तथापि मनोमयत्वादिषूपदिश्यमानेषु तदेव ब्रह्म संनिहितं भवति। जीवस्तु 
न_ संनिहितो, नच स्वशब्देनोपात्त इति वैषम्यम्‌॥ ९॥ 


(३३) विवक्षितगुणोपपत्तेश्च ॥ २॥ 
वक्तुमिष्टा विवक्षिताः यद्यप्यपौरूषेये वेदे वक्तुरभावान्नेच्छार्थः संभवति, तथा- 


प्युपादानेन फलेनोपचर्यते। ण ति तित हि यच्छल्दाभिहितमुपादेयं भवति - 
मित्युच्यते, यदनुपादेयं तदविवक्षितमिति। तदरदेऽप्युपादेयत्वैनाभिहितं विवक्षितं 
भवति, इत्रद्विवक्चितम्‌। उपादानानुपादाने तु वेदवाक्यतात्य्यातिात्प्याभ्यामवगम्येते। 
तदिह यै विवक्षिता गुणा उपासनायामुपादेयत्वेनोपदिष्टाः सत्यसंकल्यप्रभृतयस्ते, 


प्रस्मिन्ब्रह्मण्युपयद्यन्ते। सत्यसंकल्पत्वं हि सृष्टस्थितिसंहारष्वप्रतिबद्धशक्तित्वात्पर- 
मात्मन _एवावकल्पते। परमात्मगुणत्वेन च "य आत्माऽपहतपाप्मा" ( छा० ८७८ 
९ ) इत्यत्र ` सत्यकामः सत्यसंकल्पः ' इति श्रुतम्‌।आकाशात्मेत्यादिनाकाशवदात्माऽ- 
स्येत्यर्थः। सर्वगतत्वादिभिर्धर्मेः संभवत्याकाशेन साम्यं ब्रह्मणः। "ज्यायान्पृथिव्या ' 
इत्यादिना चैतदेव दर्शयति। यदाप्याकाश् आत्मा यस्येति व्याख्यायते, तदापि संभवति 
सर्वजगत्कारणस्य सर्वात्मनो ब्रह्मण आकाशात्मत्वम्‌। अत एव ' सर्वकर्मा ' इत्यादि । 


एवमिहोपास्यतया विवक्षिता गुणा ब्रह्मण्युपपद्यन्ते। यत्तूक्तं "मनोमयः प्राणशरीर 

(३४) अनुपपत्तेस्तु न शारीरः ॥ ३॥ 


पूर्वेण सूत्रेण ब्रह्मणि विवक्षितानां गुणानामुपपत्तिरुक्तौ। अनेन तु शारीरे 
तेषामनुपपत्तिरुच्यते। तुशब्दोऽवधारणार्थः। ब्रहमैवोक्तेन न्यायेन मनोमयत्वा- 
दिगुणं, नतु शारीरो जीवो मनोमयत्वादिगुणः । यत्कारणं "सत्यसंकल्पः, आकाशात्मा, 
अवाकी, अनादरः, ज्यायान्पृथिव्या ' इति चैवंजातीयका गुणा न शारीर आद्ञ- 
स्येनोपपद्यन्ते। शारीर इति शरीरे भव इत्यर्थः । नन्वीश्वरोऽपि शरीरे भवति। सत्यम्‌। 
शरीरे भवति, नतु शरीर एव भवति; “ज्यायान्पृथिव्या ज्यायानन्तरिक्चात्‌' ( छा० ३८ 


९४३ ) ' आकाशवत्सर्वगतश्च नित्यः" ( गौड० ३८३ ) इति च व्यापित्वश्रवणात्‌ नित्यः' ( गोड० ३८३ ) इति च व्यापित्व । 


जीवस्तु शरीर एव भवति, तस्य भोगाधिष्ठानाच्छरीरादन्यत्र वृत्त्यभावात्‌॥ २॥ 
(३५) कर्मकर्तृव्यपदेशाच्च ॥४॥ ; 
इतश्च न शारीरो मनोमयत्वादिगुणः, यस्मात्कर्मकतुंव्यपदेशो भवति *एतमित मतः 
प्रत्याभिसंभवितास्मि ( छा० ३८९४४) इति। एतमिति प्रकृतं मनोमयत्वादिगुण- 
मुपास्यमात्मानं कर्मत्वेन प्राप्यत्वेन व्यपदिष्टति। अभिसंभवितास्मीति शारीरमुपासकं 

.कतंत्वेन प्रापकत्वेन अभिसंभवितास्मीति। प्राप्तास्मीत्यर्थः। नच सत्यां गतावेकस्य 
कर्मकर्तृव्यपदेशो युक्तः। तथोपास्योपासकभावोऽपि भेदाधिष्ठान एव। तस्मादपि न 
शारीरो मनोमयत्वादिविशिष्टः ॥ ४॥ | ~+ 
(३६) शाब्दविशेषात्‌॥५॥ र 

इतश्च शारीरादन्यो मनोमयत्वादिगुणः, यस्माच्छल्दविशेषो भवति समान- 


५० शाङ्करभाष्योपेतम्‌ [अ. १ पा. २ अधि. १ सू. ६-७ 








शब्दो मनोमयत्वादिविशिष्टस्यात्मनोऽभिधायकः। तस्मात्तयोर्भेदोऽधिगम्यते ॥५॥ 
(३७) स्मृतेश्च ॥६॥ 
स्मृतिश्च शारीरपरमात्मनोभदं दर्शयति--' ईरः सर्वभूतानां हदेशेऽर्जुन तिष्ठति। 


भ्रामयन्सर्वभूतानि यन््रारूढानि मायया' ८ गी° १८८६९ ) इत्याद्या। अत्राह--कः 
पुनरयं शारीरो नाम परमात्मनोऽन्यः, यः प्रतिषिध्यते ' अनुपपत्तेस्तु न शारीरः" इत्या- 
दिना ? श्रुतिस्तु-- "नान्योऽतोऽस्ति द्रष्टा नान्योऽतोऽस्ति श्रोता" ( बृ० ३८७२३ ) 
इत्येवंजातीयका परमात्मनोऽन्यमात्मानं वारयति। तथा स्मृतिरपि-- क्षेत्रजं चापि मां 


विद्दि सर्वक्षेत्रेषु भारत ' ( गी० १३८२ ) इत्येवंजातीयकेति। अत्रोच्यते, -- सत्यमेवैतत्‌; 


--------------------------------- 


पर एवात्मा देहेन्दियमनोबुद्धयुपाधिभिः परिच्छिद्यमानो बालैः शारीर इत्युपचर्यते । 
यथा व पाधिवशादपरिच्छित्मपि नभः परिच्छिन्नरवदवभासते, तद्वत्‌। तद- 
पेक्षया च -कमंकतुत्वादिभेदव्यवहारो न विरुध्यते; प्राक्‌ "तत्वमसि" इत्यात्मैकत्वो 
पदेशग्रहणात्‌। गृहीते त्वात्मैकत्वे बन्धमोक्षादिसर्वव्यवहारपरिसमापिरेव स्यात्‌॥ ६॥ 
(३८) अर्भकोकस्त्वात्तद्व्यपदेणाच्च नेति चेन्न 
निचाय्यत्वादेवं व्योमवच्च ।॥७॥ ~ 


अर्भकमल्पम्‌, ओको नीडम्‌, 'एष म॒ आत्माऽन्तहदये' ( छा० ३८९४२ ) 

इति परिच्छिन्नायतनत्वात्‌, स्वशब्देन च 'अणीयानत्रीहेवां यवाद्वा" इत्यणीयस्त्वव्यप- 
< देशात्‌, शारीर एवाराग्रमा्रो जीव इहोपदिश्यते, न सर्वगतः परमात्मेति यदुक्तं तत्य- 
3 रिहर्तव्यम्‌। अत्रोच्यते, - नायं दोषः; न तावत्परिच्छिन्नदेशस्य सर्वगतत्वव्यपदेशः 
कथमप्युपपद्यते। सूर्वगतस्य तु सर्वदेशेषु विद्यमानत्वात्परिच्छिन्नदेशव्यपदेशोऽपिं 
कयाचिदपक्षया संभवति। यथा समस्तवसुधाधिपतिरपि हि सत्रयोध्याधिपतिरिति 
व्यपदिष्यते। कया पुनरपेक्षया सर्वगतः सम्नीश्वरोऽर्भकौका अणीयांश्च व्यपदिश्यत 
इति । निचाय्यत्वादेवमिति ब्रूमः । एवमणीयस्त्वादिगुणगणोपेत ईश्वरस्तत्र हृदयपुण्डरीके 
निचाय्यो द्रष्टव्य उपदिश्यते। य॒था शालग्रामे हरिः । तत्रास्य बुद्धिविज्ञानं ग्राहकम्‌| 
सर्वंगतोऽपीश्वरस्तत्रोपास्यमानः प्रसीदति व्योमवच्यैतदद्रष्टव्यम्‌। यथा सर्वगतमपि 

सदव्योम सूचीपाशाद्यपेक्षयार्भको कोऽणीयश्च व्यपदिश्यते, एवं ब्रहमापि। तदेवं 
निचाय्यत्वापेक्षं ब्रह्मणोऽर्भकोकस्त्वमणीयस्त्वं च न पारमार्थिकम्‌। तत्र यदाशङ्खयते 
-हदयायतनत्वाद्रह्यणो हृदयायतनानां च प्रति्टरीरं भिन्नत्वाद्धिन्नायतनानां च शुकाः प्रतिशरीरं भिन्नत्वाद्धित्रायतनानां च - ८ 


दीनामनेकत्वस्रावयवत्वानित्यत्वादिदोषदर्शनाद्रह्यणोऽपि तत्प्रसङ्ग इति, नेकत्वसावयवत्वानित्यत्वादिदोषदश णना ऽपि ` इति, तदपि परिहतं 


भवति ॥७॥ 
(३९) संभोगप्राधिरिति चेन्न वैशेष्यात्‌ ॥८॥ 


व्योमवत्सर्वगतस्य ब्रह्मणः सर्वप्राणिहृदयसंबन्धात्‌, चिद्रूपतया च शारीराद- 
विशिष्टत्वात्‌, सुखदुःखादिसंभोगोऽप्यविशिष्टः प्रसज्येत। एकत्वाच्च । नहि _परस्मा- 
दात्मनोऽन्यः कश्चिदात्मा संसारी विद्यते, ! नान्योऽतोऽस्ति विज्नाता' (वबृ०२३८ 




















न तावत्सर्वप्राणिहदयसंबन्धाच्छारीरवद्रह्मणः संभोगप्रसङ्ः; वेशेष्यात्‌! विशेषो हि च 
भवति शारीरपरमेश्वरयोः! एकः कर्ता भोक्ता धर्माधर्मादिस्ाधनः सुखदुःरवादिमांश्च। 











य एकस्तद्विपरीतो 
क" ----------------------- 


दाहादिप्रसङ्ः। सर्वगतानेकात्मवादिनामपि समावेतौ चोद्यपरिहारौ । यदप्येकत्वाद्रह्यण 
 आत्मान्तराभावाच्छारीरस्य समावेतौ चोद्यपरिहारौ । यदप्येकत्वाद्रह्यण_ आत्मान्तरा- 
भावाच्छारीस्य भोगेन ब्रह्मणो भोगप्रसङ्ग _इति।. अत्र वदामः--हइदं तावददवानांप्रिय न 
प्र्टव्यः। कथमयं त्वयात्मान्तराभावोऽध्यवसित इति। ' तत्वमसि", ' अहं ब्रह्मास्मि ", 
"नान्योऽतोऽस्ति विज्ञाता" इत्यादिशास्त्रेभ्य इति चेत्‌, यथाशास्त्रं तर्हिं शास्त्रीयोऽर्थः ` 
प्रतिपत्तव्यो न तत्रार्धजरतीयं लभ्यम्‌। शास्त्रं च ' तत्त्वमसि ' इत्यपहतपाप्मत्वादि- 
विशेषणं ब्रह्म शारीरस्यात्मत्वेनोपदिशच्छारीरस्यैव तावदुपभो क्तृत्वं वारयति ब्रह्म शारीरस्यात्मत्वेनोपदिशच्छारीरस्यैव तावदुपभोक्तृत्वं वारयति! कुत- ~ 
स्तदुपभोगेन ब्रह्मण उपभोगप्रसङ्कः ? अथागृहीतं शारीरस्य ब्रह्मणैकत्वं, तदा मिथ्या- 
स्ञाननिमित्तः शारीरस्योपभोगः, न परमार्थरूपस्य ब्रह्मणः संस्पर्शंः। नहि 
बालैस्तलमलिनतादिभिर्व्योग्नि विकल्प्यमाने तलमलिनतादिविशिष्टमेव परमार्थतो 
व्योम भवति। तदाह---न, वेशेष्यादिति। नैकत्वेऽपि शारीरस्योपभोगेन ब्रह्मण 
उपभोगप्रसङ्ः, वैशेष्यात्‌। विशेषो हि भवति मिथ्याज्ञानसम्यगज्ञानयोः। मिथ्याज्ञान 
कल्पित उपभोगः, सम्यगज्ञानदृष्टमेकत्वम्‌। नच मिश्याज्ञानकल्पितेनोपभोगेन सम्यग 
जञानवृष्टं वस्तु संस्यृश्यते। तस्मान्नोपभोगगन्धोऽपि शक्य ईश्वरस्य कल्पयितुम्‌॥ ८॥ 











५२ शीङ्करभाष्योपेतम्‌ [अ. १ पा. २ अधि. २-३ सू. ९-११ 


(१३) अत्त्रधिकरणम्‌ ॥२॥ सु० ९-१०.,) 
(४०) अत्ता चराचरग्रहणात्‌ ॥ ९॥ 

कठवहीषु पठ्यते-- "यस्य ब्रह्म च क्षत्रं चोभे" भवत _ओदनः। मृत्युर्य 
स्योपसेचनं क इत्था वेदं यत्र सः' ( का० ९८२२४) इति। अत्र कश्चिदोदनोप- 
._ सेचनसूचितोऽत्ता प्रतीयते। तत्र किमग्निरत्ता स्यात्‌, उत जीवः, अथवा परमात्मेति 
संशयः। विशेषानवधारणात्‌, त्रयाणां चाग्रिजीवपरमात्मनामस्मिन््रन्थे प्रष्नोपन्यासो- 
पलब्धेः। किं तावत्‌ प्राप्तम्‌ ? अग्रिरत्तेति। कुतः ? “अग्िरन्रादः' ८ बृ ९४६ ) 
इति श्रुतिप्रसिदधिभ्याम्‌। .जीवो वाऽत्ता स्यात्‌, ' तयोरन्यः पिप्पलं स्वाद्रत्ति' इति 


1 
िपिकाराससततततानाापियततसासताण 

£ दित्येवं प्राप्ते ब्रूमः--अत्ताऽत्र परमात्मा भवितुमर्हति। कुतः ? चराचरग्रहणात्‌। चगचरं 
हि स्थावरजङ्गमं मृत्यूपसेचनमिहाद्यत्वेन प्रतीयते, तादृशस्य चाद्यस्य न परमात्म- 


नोऽन्यः कार्त्सत्येनात्ता संभवति कात्स्येनात्ता संभवति। परमात्मा तु विकारजातं संहरन्‌ सर्वमत्तीत्युपपद्यते। विकारजातं संहरन्‌ स 


नन्विह चराचरग्रहणं नोपलभ्यते, कथं सिद्धवच्यराचरग्रहणं हेतुत्वेनोपादीयते 2 नैष 
दोषः; मृत्यूपसेचनत्वेन सर्वस्य प्राणिनिकायस्य प्रतीयमानत्वात्‌, ब्रहयक्षत्रयोश्च 


प्राधान्यात्प्रदर्शनारथ॑त्वोपपत्तेः। यत्त॒ परमात्मनोऽपि नात्तृत्वं संभवति; "अन्नन्न 
न्योऽभिचाकशीति' ति ' इति दशंनादिति। अत्रोच्यते, -कर्मफलभोगस्य प्रतिषेधकमेत- ` 
हणंन ह ते वेदान्तेषु त ति 


. संहारकारणत्वेन ब्रह्मणः प्रसिद्धत्वात्‌। बरह्मणः व तस्मात्परमात्मैवेहात्ता भवितुमर्हतीति ॥ ९॥ 
(४९) प्रकरणाच्य॥१०॥ 
इतश्च परमात्मेवेहाऽत्ता भवितुमर्हति, यत्कारणं प्रकरणमिदं परमात्मनः, "न 


जायते प्रियते वा विपश्चित्‌ ( काठ० १२८१८ ) इत्यादि । प्रकृतग्रहणं च न्याय्यम्‌। 
क इत्था वेद यत्र सः' इति च दुर्विज्ञानत्वं परमात्मलिङ्कम्‌॥ ९०॥ 


(१४ गुहप्यविष्टार्धिकरणम्‌ ॥ ३ ॥ (सू० ११-१२,) 
(४२) गुहां प्रविष्टावात्मानौ हि तदर्शनात्‌ ॥९१॥ 


कठवहीष्वेवं पठ्यते-- "ऋतं पिबन्तौ सुकृतस्य लोके गुहां प्रविष्टौ परमे 
परार्धं । छायातपौ ब्रह्मविदो वदन्ति पञ्चाग्रयो ये च त्रिणाचिकेताः' (काठ० ९८ 

३८१ ) इति। तत्र संशाय, _ किमिह सुडिजीवौ निर्दि, उत जीवमरमातमानानिति निर्दिष्टो, उत जीवपरमात्मानाविति। 
यदि बुद्धिजीवौ, ततो बुद्धिप्रधानात्कार्वकरणसंघाताद्विलक्षणो जीवः प्रतिपादितो ^ 
भवति। तदपीह प्रतिपादयितव्यं, ' येयं प्रेते विचिकित्सा मनुष्येऽस्तीत्येके नायपस्तीति 
चेके। एतद्विद्यामनुषिष्टस्त्वयाहं वराणामेष वरस्तृतीयः ॥' ( काठ० १८१२० ) इति 


ृष्त्वात्‌। अथ जीवपरमात्मानौ, ततो जीवाद्धिलक्षणः परमात्मा प्रतिपादितो भवति। ८ 














भूताच्च भव्याच्च यत्तत्पश्यसि तद्वद ॥' ( काठ० ९२८९४ ) इति पृष्टत्वात्‌। अत्रा- 
हाक्षेप्ा-उभावप्येतौ पक्षो न संभवतः। कस्मात्‌ ? ऋतपानं कर्मफलोपभोगः; 4 











लुदधेः। "पिबन्तौ ' इति च द्विवचनेन द्वयोः प ' इति च द्विवचनेन द्वयोः पानं दर्शयति श्रुतिः। अतो बुद्धिक्षेतरज्ञ- 
पृक्षस्तावन्न संभवति। अत एव कषेत्र्ञपरमात्मपक्षोऽपि न संभवति; चेतनेऽपि परमात्मनि 
ऋतपानासंभावात्‌। ' अनत्नन्योऽभिचाकशीति' ( मु° ३८९८९ ) इति मन््रवर्णादिति। 
अत्रोच्यते, - नैष दोषः; छत्रिणो गच्छन्तीत्येकेनापि छत्रिणा बहूनां छत्रित्वोप- 
चारदर्शनात्‌। एवमेकेनापि पिबता द्रौ पिबन्ताबुच्येते । यद्वा, जीवस्तावत्पिबति, ईश्वरस्तु 
पाययति। पाययन्नपि पिबतीत्युच्यते; पाचयितर्यपि पवतृत्वप्रसिद्धिदर्शनात्‌। बुद्धि- 
्ेत्रज्ञपरिग्रहोऽपि संभवति; करणे करत्वोपचारात्‌। एधांसि पचन्तीति प्रयोगदर्शनात्‌। 
न चाध्यात्माधिकारेऽन्यौ कौचिदहवावृतं पिबन्तौ संभवतः। तस्माद्रद्िजीवौ स्यातां, 
जीवपरमात्मानौ वेति संशयः। किं तावत्प्राप्तं 2 लुद्धिक्षेत्रज्ञाविति। कुतः ? ` गुहां 
प्रविष्टौ ' इति विशेषणात्‌। यदि शरीरं गुहा, यदि वा हदयं, उभयथापि वबुद्धिकषेत्रसौ 
गुहां प्रविष्टावुपपद्येते। नच सति ~ संभवे सर्वगतस्य ब्रह्मणो विशिष्टदेशत्वं युक्त 
कल्पयितुम्‌। ' सुकृतस्य लोके" इति च कर्मगोचरानतिक्रमं दर्शयति। परमात्मा 
तु न सुकृतस्य वा दुष्टकृतस्य वा गोचरे वर्तते; "न कर्मणा वर्धते नो कनीयान्‌! 
कौऽ ३८९ ) इति श्रुतेः। “छायातपौ ' इति च चेतनाचेतनयो्निदैश उपपद्यते 
छायातपवत्परस्परविलक्षणत्वात्‌। तस्मदुदधक्े्लाविहोच्येयातामित्येवं प्राते बूमः 
विज्ञानात्मपरमात्मानाविहोच्येयाताम्‌। कस्मात्‌ ? आत्मानौ हि तावुभावपि चेतनौ 
समानस्वभावौ। संख्याश्रवणे च समानस्वभावेष्वेव लोके प्रतीतिर्ृश्यते। अस्य 
गोद्वितीयोऽन्वेष्टव्य इत्युक्ते गौरेव द्वितीयोऽन्विष्यते, नाश्वः पुरुषो वा। तदिह ऋत- 
पानेन लिङ्धेन निश्चिते विज्ञानात्मनि द्वितीयान्वेषणायां समानस्वभावश्चतनः परमात्मैव 

प्रतीयते । ननूक्तं गुहाहितत्वदर्शनान्न परमात्मा प्रत्येतव्य इति। गुहाहितत्वदरशनादेव 
परमात्मा प्रत्येतव्य इति वदामः। गुहाहितत्वं तु श्रुत्तिस्मृतिष्वसकृत्परमात्मन एव 


दृश्यते गुहाहितं गहरे पुराणम्‌" ( क० १८२८१९२) "यलो वेद्‌ निहितं गुहायां 


परमे व्योमन्‌! ( त° २८१) ` ात्मानमन्वच्छ गुहां प्रविष्टम्‌" इत्याद्यासु सूर्वगत- 
स्यापि ब्रह्मण उपलब्ध्यर्थं देशविशोषोपदेशो न विरुध्यत इत्येतदप्युक्तमेव ^सुकृ- 
तलोकवर्तित्वं तु छत्रित्ववरदैकस्मित्तपि सर्वम छत्रित्ववदेकस्मिन्नपि वर्तमानमुभयोरविरुद्धम्‌। छायातपावित्यप्य- 
विरुद्धम्‌, छायातपवत्परस्परविलक्षणत्वात्संसारित्वासंसारित्वयोः। अविद्याकृतत्वा- 
त्संसारित्वस्य, पारमार्थिकत्वाच्यासंसारित्वस्य। तस्माद्वज्ञानात्मपरमात्मानौ गुहां प्रविष्टौ 
गृह्येते ॥ ९९॥ 


कुतश्च विन्ञानात्मपरमात्मानो गृयेते- 
(४३) विशेषणाच्य।॥ ९२॥ 


विशेषणं च विन्ञानात्मपरमात्मनोरेव संभवति। *आत्मानं रथिनं विद्धि शरीरं 
रथमेव तु" ( का० १८२३८२३ ) इत्यादिना परेण ग्रन्थेन रथिरथादिरूपककल्पनया 
विज्ञानात्मानं रथिनं संसारमोक्षयोर्गन्तारं कल्पयति। "सोऽध्वनः पारमाप्नोति तद्विष्णो 
परमं पदम्‌ ( का० ९८२८९ ) इति च परमात्मानं गन्तव्यम्‌ कल्पयति। तथा "तं 
ददश गूढमनुप्रविष्टं गुहाहितं गहं पुराणम्‌। अध्यात्मयोगाधिगमेन देवं मत्वा धीरो 
हर्षशोकौ जहाति ( का० ९१८२८९२) इति पूर्वस्मिन्नपि ग्रन्थे मन्तृमन्तव्यत्वेनै- 
तावेव विशेषितौ प्रकरणं चेदं परमात्मनः । ` रह्मयिदो वदन्तिः इति च_ ववत्‌ 
विशेषोपादानं परमात्मपरिग्रहे घटते। तस्मादिह जीवपरमात्मानावुच्येयाताम्‌। एष एव 
न्यायः द्वा सुपर्णा सयुजा सखाया' ( मु० ३८९,.९ ) इत्येवमादिष्वपि; तत्रापि 
हध्यात्माधिकारान्न प्राकृतौ सुपर्णावुच्येते। ' तयोरन्यः पिप्पलं स्वाद्रत्ति' इत्यदन्‌- 
लिङ्गाद्विज्ञानात्मा भवति। 'अनश्नन्नन्योऽभिचाकशीति' इत्यनशनचेतनत्वाभ्यां प्रर- 
-मात्मा। अनन्ते च मन्त्रे तावेव द्रषटृद्रष्टव्यभावेन विशिनष्टि-' समाने वृक्षे पुरूषो 
निमग्नोऽनीशया शोचति मुह्यमानः। जुष्टं यदा पश्यत्यन्यमीशमस्य महिमानमिति 
वीतशोकः ८ मु० ३८१८२ ) इति। 


अपर आह-- 'द्वा सुपर्णा ' इति नेयम्रगस्याधिकरणस्य सिद्धान्तं भजते; 
">------------------------------------- ~~~ 








01 

पैद्धिरहस्यब्राह्यणेनान्यथा व्याख्यातत्वात्‌) ! तयोरन्यः पिप्पलं स्वाद्रत्तीति सत्व- 
मनश्नन्नन्योऽभिचाकशीतीत्यनश्नच्रन्योऽभिपश्यति ज्ञस्तावेतौ सत्त्वक्षेत्रज्ञो ' इति। 
सत््वशब्दो जीवः, क्षेतज्ञशब्दः _ परमात्मेति यदुच्यते, -- तन्न; सत्त्वक्षेत्रज्ञशब्द- 
योरन्तःक्रणशारीरपरतया प्रसिद्धत्वात्‌ । तत्रैव च व्रयाख्यातत्वात्‌-- " तदेतत्सत्त्वं येन 
स्वप्नं पश्यति, अथ योऽयं शारीर उपद्रष्टा स क्षेत्रजञस्तावेतौ सत्त्वक्षेत्रस्नौ ' इति। 
नाप्यस्याधिकरणस्य पूर्वपक्षं भजते। नह्यत्र शारीरः क्षेत्रज्ञः .कर्तृत्वभोक्तृत्वादिना 
संसारधर्मेणोपेतो विवक्ष्यते। कथं तर्हि ? सर्वसंसारधर्मातीतो ब्रहमस्वभावश्चतन्यमात्र-, 
स्वरूपः; ' अनष्नन्नन्योऽभिचाकशीति ', ' अनश्नत्नन्योऽभिपश्यति ज्ञः" इति वचनात्‌। 
" तत्त्वमसि" ` कषेत्रज्ञं चापि मां विद्धि' ( गी० ९३८२ ) इत्यादिश्रुतिस्मृतिभ्यश्च । तावता 
च विद्योपसंहारदर्शनमेवमेवावकल्पते, ' तावेतौ सत्त्वकषेत्र्नौ न ह वा एवंविदि किंचन 
रज आध्वंसते" इत्यादि। कथं पुनरस्मिन्पक्षे ' तयोरन्यः पिप्पलं स्वाद्रत्तीति सत्त्वम्‌! 
इत्यचेतने सत्त्वे भोक्तृत्ववचनमिति ? उच्यते --नेयं श्रुतिरचेतनस्य सत्वस्य भोक्तृत्वं 
वक्ष्यामीति प्रवृत्ता। किं तर्हिं 2 चेतनस्य ्षत्रजञस्याभोक्तृत्वं ब्रह्मस्वभावतां च_ 
वक्ष्यामीति। तदर्थं सुखादिविक्रियावति सत्त्वे भोक्तृत्वमध्यारोपयति ) इदं हि कर्तत्वं 
भोक्तृत्वं च सत्त्वक्षेत्रज्ञयोरितेतरस्वभावाविवेककृतं कल्प्यते। परमार्थतस्तु नान्य- 
तरस्यापि संभवति; अचेतनत्वात्सक्त्वस्य, अविक्रियत्वाच्य क्षेत्रज्ञस्य । अविद्ाप्रत्युप- 
स्थापितस्वभावत्वाच्च सत्त्वस्य, सुतरां न संभवति। तथा च भ्रुतिः--'यत्र वा 
अन्यदिव स्यात्तत्रान्योऽन्यत्पश्येत्‌' ८ बृ° ४८३३९) इत्यादिना स्वपनदृष्टहस्त्या- 
दिव्यवहारवदविद्याविषय एव कर्तृत्वादिव्यवहारं दर्शयति । "यत्र त्वस्य सर्वमात्मैवा- 
भृत्तत्केन कं पश्येत्‌" ( बृ० ४५८१५ ) इत्यादिना च विवेकिनः कर्तृत्वादिव्यव- 
हाराभावं दशंयति॥ १२॥ 


(१५) अन्तराधिकरणम्‌ ॥४॥ . (सु० १३-१७.) 
(४४) अन्तर उपपत्तेः ॥ ९३॥ 


य एषोऽक्षिणि पुरूषो दृश्यत एष आत्मेति होवाचेतदमृतमभयमेतद्रहोति। 
-तद्यद्यप्यस्मिन्सर्पिंवोंदकं वा सिञ्ति वर्त्मनी एव गच्छति ' ( छा० ४८१५८१९ ) इत्यादि 
श्रूयते) तत्र संशयः, - किमयं प्रतिविम्बात्माऽक््यधिकरणो निर्दिश्यते, अथवा विज्ञा- £ 

नात्मा, उतत देवतात्मेन्दियस्याधिष्ठाता, अथवेश्वर -इति। किं तावत्प्राप्तम्‌ ? छायात्मा 


पुरुषप्रतिरूप इति। कुतः ? तस्य दृश्यमानत्वप्रसिद्धेः । य एषोऽक्षिणि पुरुषो दृश्यते ' 
इति च प्रसिद्धवदुपदेशात्‌। विज्ञानात्मनो वाऽयं निर्देश इति युक्तम्‌। स हि चक्षुषा 


रूपं पश्यंश्वक्षुषि संनिहितो भवति। आत्मशब्दश्चास्मिन्पक्षेऽनुकूलो भवति। आदित्य- ` 


पुरुषो वा चक्षुषोऽनुग्राहकः प्रतीयते; 'रश्मिभिरेषोऽस्मिन्प्रतिष्ठितः ' ( बृ ० ५५.८२ ) 
€\ इति श्रुतेः, अमृतत्वादीनां च देवतात्मन्यपि कथंचित्संभवात्‌। नेश्ररः; स्थानविषोषनिर्दे- 
शादित्येव प्राते ब्रूमः -# परमेश्वर एवाधिण्यभ्यन्तः पुरुष इहोपदिष्ट इति। कस्मात्‌ ? 
उपपत्तेः। उपपद्यते हि परमेश्वरे गुणजातमिहोपदिश्यमानम्‌। आत्मत्वं तावन्मुख्यया 
वृत्त्या परमेश्वर उपपद्यते; ' स॒ आत्मा तत्वमसि" इति श्रुते परमेश्वर उपपद्यते; ' स॒_आत्मा तत्त्वमसि" इति श्रुतेः। अमृतत्वाभयत्वे च 
तस्मिन्नसकृच्छरतौ भ्रूयेते। तथा परमेश्वरानुरूपमेतदश्षिस्थानम्‌। यथा. हि परमेश्वर 
सर्वदोषैरलिपः; अपहतपाप्मत्वादिश्रवणात्‌; तथाऽक्षिस्थानं सर्वलेपरहितमुपदिष्ट, 
तद्यद्यप्यस्मिन्सर्पिवों दकं वा सिञ्चति वर्त्मनी एव गच्छति" इति श्रुतेः। 
संयद्वामत्वादिगुणोपदेशश्च तस्मिन्नवकल्पते। *एतं संयद्वाम इत्याचक्षते, एतं दहि 
सर्वाणि वामान्यभिसंयन्ति '। ' एष उ एव वामनीरेष हि सर्वाणि वामानि नयति 

















एष उ एव भामनीरेष हि सर्वेषु लोकेषु भाति" ( छा० ८४८१५८२; ३, ४) इति' 


च। अत उपपत्तेरन्तरः परमेश्वरः ॥ ९३॥ 
(४५) स्थानादिव्यपदेश्ाच्य ॥ ९१४॥ 

कथं पुनराकाशवत्सर्वगतस्य ब्रह्मणोऽक्ष्यल्पं स्थानमुपपद्यत इति ? अत्रोच्यते, - 
भवेदेषाऽनवक्लृप्निः, यद्येतदेवेकं स्थानमस्य निर्दिषठं भवेत्‌। सन्ति हयन्यान्यपि पृथि- 
व्यादीनि स्थानान्यस्य निर्दिष्टानि-'यः पृथिव्यां यः पृथिव्यां तिष्ठन्‌ ( बृ ° ३८७३ ) इत्यादिना। 
तेषु हि चक्षुरपि निर्दिष्टम्‌" यश्चक्षुषि तिष्ठन्‌" इति। 'स्थानादिव्यपदे शात्‌! 
इत्यादिग्रहणेनैतदरशयति- न केवलं स्थानमेवैकमनुचितं ब्रह्मणो निर्दिश्यमानं 
दृश्यते, किं तर्हिं ? नामरूपमित्येवंजातीयकमप्यनामरूपस्य ब्रह्मणोऽनुचितं निर्दि- 
शयमानं दृश्यते--' तस्योदिति नाम', ` हिरण्यश्मश्चुः' ( छा० १८६७, ६ ) इत्यादि। 
वि हा गार सुवागाच  जप केद सद्रह्य नामरूपगतैर्गुणैः सगुणमुपासनार्थं तत्र_तत्रौपदिश्यत इत्येतद- 








प्यक्तमेव। ब्रह्मण उपलब्ध्यर्थं स्थानविशेषो न विरुध्यते, शालग्राम 





इव विष्णोरित्येतदप्युक्तमेव ॥ १४] 


अन्तराधिकरणम्‌ ] ब्रह्यसूत्रम्‌-प्रथमाध्याये द्वितीयः पादः ५७ 


(४६) सुखविशिषटाभिधानादेव च ॥ ९५॥ 


अपि च नैवात्र विवदितव्यं, -- किं ब्रह्मास्मिन्वाक्येऽभिधीयते न वेति। 
सुखविषशिष्टाभिधानादेव ब्रह्मत्वं सिन्धम्‌। सुखविशिष्टं हि ब्रह्म यद्वाक्योपक्रमे 
क्रान्तं 'प्राणो ब्रह्म कं ब्रह्म खं ब्रह्म" इति, तदेवेहाभिहितं; प्रकृतपरिग्रहस्य 
न्याय्यत्वात्‌। ' आचार्यस्तु ते गतिं वक्ता' ८ छा० ४८८९४८९ ) इति च गतिमात्रा- 
भिधानप्रतिज्ञानात्‌। कथं पुनर्वांक्योपक्रमे सुखविशिष्टं ब्रह्म विन्ञायत इति ? 
उच्यते --'प्राणो ब्रह्म कं ब्रह्म खं ब्रह्म' इत्येतदग्नीनां वचनं श्रुत्वोपकोसल 
उवाच-- विजानाम्यहं यत्प्राणो ब्रह्म, कं चतु खं च न विजानामि' इति। 
तेद प्रतिवचनम्‌ यद्वाव कं तदेव खं यदेव खं तदेव कम्‌" ८ छा० ४८ 
१०५ ) इति। तत्र खंशब्दो भूताकाशे निरूढो लोके। यदि तस्य विशेषणत्वेन 
कंशब्दः सुखवाची नोपादीयेत । तथा सति केवले भूताकाशे ब्रह्मशब्दो नामादिष्विव 
प्रतीकाभिप्रायेण प्रयुक्त इति प्रतीतिः स्यात्‌। तथा कंशब्दस्य विषयेन्दियसंपर्क- 
जनिते सामये सुखे प्रसिद्धत्वात्‌, यदि तस्य खंशब्दो विशेषणत्वेन नोपादीयेत, 
लौकिकं सुखं ब्रह्मेति प्रतीतिः स्यात्‌। इतेतरविशेषितौ तु कंखंशब्दौ सुखात्कं 
ब्रह्म गमयतः। तत्र द्वितीये ब्रह्मशब्देऽनुपादीयमाने कं खं ब्रह्यत्येवोच्यमाने कं- 
शब्दस्य विशेषणत्वेनैवोपयुक्तत्वात्सुखस्य गुणस्याध्येयत्वं स्यात्‌, तन्मा भूदित्युभयोः 
कखंशब्दयोर्ब्रह्मशब्दशिरस्त्वं ' कं ब्रह्म खं ब्रह्म' इति। ईष्ट हि सुखस्यापि गुणस्य 
गुणिवद्धधेयत्वम्‌। तदेवं वाक्योपक्रमे सुखविशिष्टं ब्रह्मोपदिष्टम्‌। प्रत्येकं च गार्ह- 
पत्यादयोऽग्रयः स्वं स्वं महिमानमुपदिश्य "एषा सोम्य तेऽस्मद्विद्यात्मविद्या च! 
( छा० ४८९१४८९ ) इत्युपसंहरन्तः पूर्वत्र ब्रह्म निर्दिष्टमिति ज्ञापयन्ति। आचार्यस्तु 
ते गतिं वक्ता इति च गतिमात्राभिधानप्रतिक्ञानमर्थान्तरविवक्षां वारयति। यथा 
पुष्करपलाश आपो न श्लिष्यन्त एवमेवंविदि पापं कर्मं न श्लिष्यते ( छा० ४८ 
९४८३ इति चाक्षिस्थानं पुरुषं विजानतः पापेनानुपयातं लवतरश्चिस्थानस्य पुरुषस्य विजानतः तं क्षस्थानस्य पुरुषस्य 

















_ब्रहत्वं दर्शंयति। तस्मात्प्रकृतस्यैव ब्रह्मणोऽक्षिस्थानतां संयद्वामत्वादिगुणतां चोक- ` 
त्वाऽर्चिरादिकां तद्विदो गतिं वक्ष्यामीत्युपक्रमते-"य_ एषोऽक्षिणि पुरूषो दृश्यत 





एष आत्मेति होवाच" ( छा० ४८९५८९१ ) इति ।॥ १५॥ 


५८ शाङ्करभाष्योपेतम्‌ [अ.१पा.२अधि.ण्सू. १६-६५. 


(४७) श्रुतोपनिषत्कगत्यभिधानाच्य ॥ ९६ ॥ 


इतश्चाक्षिस्थानः पुरुषः परमेश्वरः, यस्माच्छुतोपनिषत्कस्य श्रुतरहस्यविज्ञानस्य 
ब्रह्मविदो या गतिदंवयानाख्या प्रसिद्धा श्रुतो -- अथोत्तरेण तपसा ब्रह्मचर्येण श्रद्धया 
विद्ययात्मानमन्विष्यादित्यमभिजयन्ते। एतद्र प्राणानामायतनमेतदमृतमभयमेतत्परा-* 
यणमेतस्मान्न पुनरावर्तन्ते ' ( प्र० ९८९० ) इति। स्मृतावपि-- (अग्निज्योतिरहः शुक्लः 
षण्मासा उत्तरायणम्‌। तत्र प्रयाता गच्छन्ति ब्रह्म ब्रह्मविदो जनाः' ( गी० ८८२४ ) 
इति। सेवेहाश्षिपुरूषविदोऽभिधीयमाना दृश्यते। ' अथ यदु चैवास्मिञ्छव्यं कुर्वन्ति 
यदि च नाचिंषमेवाभिस्ंभवन्ति' इत्युपक्रम्य, ' आदित्याच्यन््रमसं चन्द्रमसो विद्युतं 
तत्पुरुषोऽमानवः स एनान्ब्रह्म गमयत्येष देवपथो ब्रह्मपथ एतेन प्रतिपद्यमाना इमं 
मानवमावर्तं नावर्तन्ते ( छा० ४८१५५ ) इति। तदिह ब्रह्मविद्विषयया प्रसिद्धया 
गत्याऽष्षिस्थानस्य ब्रह्मत्वं निश्चीयते ॥ ९६॥ ४ 


(४८ ) अनवस्थितेरसंभवाच्य. नेतरः ॥ १७॥ 


यत्पुनसक्तं छायात्मा, विज्ञानात्पा, देवतात्मा वा स्यादश्चिस्थान इति। 
#. अत्रोच्यते, - न॒ छायात्मादिरितर इह ग्रहणमह॑ति। कस्मात्‌ ? अनवस्थितेः। न . 
तावच्छायात्मनश्चक्षुषि नित्यमवस्थानं संभवंति। यदैव हि कश्चित्पुरुषश्वक्षु- 

` रासीदति, तदा चक्षुषि पुरुषच्छाया दृश्यते, अपगते तस्मिन्न दृश्यते। ' य एषोऽक्षिणि 
पुरुषः ' इति च श्रुतिः संनिधानात्स्वचक्षुषि दृश्यमानं पुरुषमुपास्यत्वेनोपदिशति। 
नचोपासनाकाले छायाकरं कंचित्पुरुषं चक्षुःसमीपे संनिधाप्योपास्त इति युक्तं 
कल्पयितुम्‌। (अस्यैव शरीरस्य नाशमन्वेष नश्यति" ( छा० ८८९८९) इति श्रुति- 
श्छायात्मनोऽप्यनवस्थितत्वं दर्शणयति। असंभवाच्च तस्मन्नमृतत्वादीनां गुणानां न 
छायात्मनि प्रतीतिः। तथा विक्ञानात्मनोऽपि साधारणे कृत्स्नशरीरेन्दरियसंबन्धे सति 
चक्षुष्येवावस्थितत्वं वक्तु न शक्यम्‌। ब्रह्मणस्तु व्यापिनोऽपि दृष्ठ उपलब्ध्यर्थो 
हदयादिदेशविशेषसंबन्धः। समानश्च विज्ञानात्मन्यप्यमृतत्वादीनां गुणानामसंबन्धः। 
यद्यपि विज्ञानात्मा परमात्मनोऽनन्य एव, तथाप्यविद्याकामकर्म॑कृतं तस्मिन्म्त्यत्वम- 
ध्यारोपितं भयं चेत्यमृतत्वाभयत्वे नोपपद्यते । स्ंयद्वामत्वादयश्चैतस्मि्नैश्व्यांदनुपपन्ना 
एव । देवतात्मनस्तु ' रश्मिभिरेषोऽस्मिन्प्रतिष्ठितः' ( बृ° ५८५८२ ) इति श्रुतेर्यद्यपि 

चक्षुष्यवस्थानं स्यात्तथाप्यात्मत्वं तावन्न संभवति; परागरूपत्वात्‌। अमृतत्वादयोऽपि न 
संभवन्ति; उत्पत्तिप्रलयश्रवणात्‌। -अमरत्वमपि देवानां चिरकालावस्थानापेक्चम्‌। एेश्च- देवानां चिरकालावस्थानपेश्चम्‌। एेश्च- 
यमपि परमेश्वरायत्त, न॒ स्वाभाविकम्‌; ' भीषाऽस्माद्वातः पवते भीषोदेति सूरयः । 
भीषाऽस्मादग्निश्चन्द्रश्च मृत्युर्धावति पञ्चमः" ( त° २८८ ) इति मन्त्रवर्णात्‌। तस्मात्पर- 
मेश्वर_एवायमक्षिस्थानः प्रत्येतव्यः। असंच पक्षे दृश्यत इति प्रसिद्धवदुपादानं 
शास्त्राद्यपेक्षं विद्रद्विषयं प्ररोचनार्थमिति व्याख्येयम्‌॥ ९७॥ 
(१5. अन्दरयाम्यिकरणम्‌ ॥५॥ (सू १८-२०.) 
(४९) अन्तर्याम्यधिदेवादिषु तद्धर्मव्यपदेशात्‌॥ ९८ ॥ 

य इमं च लोकं परं च लोकं सर्वाणि च भूतानि योऽन्तरो यमयति 
इत्युपक्रम्य भ्रूयते-- "यः पृथिव्यां तिष्ठन्पृथिव्या अन्तरो यं पृथिवी न वेद यस्य 
पृथिवी शरीरं यः पृथिवीमन्तरो यमयत्येष त _आत्पान्तर्यम्यमुतः' ( बृह० २३८७८ 

 ९,२ ) इत्यादि। अत्राधिदेवतमधिलोकमधिवेदमधियज्ञमधिभूतमध्यात्मं च कश्चिदन्त- 
रवस्थितो यमयिताऽन्तर्यामीति श्रूयते। स॒ किमधिदेवाद्यभिमानी देवतात्मा कश्चित्‌, <€ 

















द---------- 


किंवा प्राप्ताणिमादयैश्र्यः कश्चिद्योगी, किंवा परमात्मा, किंवाऽर्थान्तरं किंचिदि- 
त्यपूर्वसंज्ञादर्शनात्संशयः। किं तावन्नः प्रतिभाति 2 संज्ञाया अप्रसिद्धत्वात्संत्ञि- 
नाप्यप्रसिद्धेनार्थान्तरेण के नचिद्धवितव्यमिति। अथवा नानिरूपितरूपमर्थान्तरं 
शक्यमस्तीत्यभयुपगन्तुम्‌। अन्तर्यामिशब्दश्चान्तर्यमनयोगेन प्रवृत्तो नात्यन्तमप्रसि्ुः। 
_तस्मात्पृथिव्याद्यभिमानी कश्चिदेवोऽन्त्ांमी स्यात्‌। तथा च श्रूयते-- "पृथिव्येव 
यस्यायतनमग्रिलोको मनो ज्योतिः ' ( बृ° ३८९८९१०) इत्यादि। स च कार्य- 
करणवत्त्वात्पृथिव्यादीनन्तस्तिष्ठन्यमयतीति युक्तं देवतात्मनो यमयितृत्वम्‌। योगिनो 
वा कस्यचित्सिद्धस्य सर्वानुप्रवेशेन यमयितृत्वं स्यात्‌, न तु परमात्मा प्रतीयते, | प्रतीयते, 
अकार्यकरणत्वादित्येवं प्राप्त इदमुच्यते-- योऽन्तर्याम्यधिदैवादिषु श्रूयते, स परमात्मैव 4 
स्याघ्नान्य इति। कुतः 2 तद्धरमव्यपदेशात्‌। तस्य दि परमात्मनो धर्मां इह निर्दिश्य 
माना दृश्यन्ते। पृथिव्यादि तावदधिदैवादिभेदभिन्नं समस्तं विकारजातमन्तस्तिष्ठ- 
न्यमयतीति परमात्मनो यमयितृत्वं धर्म उपपद्यते; सर्वविकारक्ारणत्वे सति सर्वशक- 
त्युपपनत्तेः। ' एष त आत्माऽन्तर्याम्यमृतः ' इति चात्मत्वामृतत्वे मुख्ये परमात्मन उपपद्येते । 

“यं पृथिवी न वेद ' इति च पृथिवीदेवताया अविज्ञेयमन्तर्यामिणं ब्ुबन्देवतात्मनोऽ- 
न्यमन्तर्यामिणं दर्शयति। ' पृथिवी देवता ह्यहमस्मि पृथिवीत्यात्मानं विजानीयात्‌ '। 
तथा ^अदृष्टोऽश्रुतः' इत्यादिव्यपदेशो रूपादिविहीनत्वात्परमात्मन उपपद्यत _इति। 





यतत्वकार्यकरणस्य परमात्मनो यमयितृत्वं नोपपद्यत इति। नैष दोषः । परमात्मनो नोपपद्यत इति। नेष दोषः। यत्नियच्छति ¦ 








त्रत्कार्यकरणैरेव तस्य कार्यकरणत्वोपपत्तः। तस्याप्यन्यो नियन्तेत्यनवस्थादोषश्च न 
संभवति; भेदाभावात्‌। भेदे हि सत्यनवस्थादोषोपपत्तिः। तस्मात्परमात्मैवान्त- 
्यामी॥९८॥ 


(५०) नच स्पार्तमतद्धमांभिलापात्‌ ॥ ९९॥ 


स्यादेतत्‌ अदृष्टत्वादयो माः सांख्यस्मृतिकल्यितस्य प्रधानस्याप्युपपद्यन्ते; 
रूपादिहीनतया तस्य तैरभ्युपगमात्‌। 'अप्रतव्वंमचितयं परसुसमिव सर्वतः ८ मनु० ९ । | प्रसुप्तमिव सर्वतः ' ( मनु° ९८ 
५ ) इति हि स्मरन्ति, तस्यापि नियन्तृत्वं सर्वविकारकारणत्वादुपपद्यते। तस्मात््रधान- 
€. मन्तर्यामिशब्दं स्यात्‌। "ईक्षतेर्नाशब्दम्‌" ( ब्र° ९८९५ ) इत्यत्र निराकृतमपि स- 
त्प्रधानमिहादृष्टत्वादिव्यपदेशसंभवेन पुनराशङ्ख्यते। अत उत्तरमुच्यते- नच स्मार्तं 
प्रधानमन्तर्यामिशब्दं भवितुमर्हति । कस्मात्‌ ? अत्धर्माभिलापात्‌। यद्यप्यदृष्टत्वादिव्य- 











पदेशः प्रधानस्य संभवति, तथापि न द्रष्टृत्वादिव्यपदेशः संभवति; प्रधानस्याचेतनत्वेन 
---------------__-----_-_>--~~~~~~~~~_~__ ~~~ ~~~ ` "~~~ 


तेरभ्युपगमात्‌। ' अदृष्टो रष्टाऽशचुतः श्रोताऽमतो मन्ताऽविन्ञातो विज्ञाता" ( वृह ३ 
७२३ ) इति हि वाक्यशेष इह भवति! आत्त्वमपि न प्रधानस्योपपद्यते। ९९॥ 


यदि प्रधानमात्मत्वद्रष्टुत्वाद्यसंभवाच्नान्तर्याम्यभ्युपगम्यते, शारीरस्तर्हान्तर्यामी 


भवतु। शारीरो हि चेतनत्वादद्रष्टा श्रोता मन्ता विज्ञाता च भवति; आत्मा च, 
प्रत्यक्त्वात्‌। अमतश्च, धर्माधर्मफलोपभोगोपपत्तेः। अदृष्टत्वादयश्च धर्माः शारीरे 
प्रसिद्धाः; दर्शंनादिक्रियायाः कर्तरि प्रवृत्तिविरोधात्‌। ' न दृषट््रष्ठारं पश्येः ' ( ब ३८ 
४८२ ) इत्यादिश्रुतिभ्यश्च। तस्य च कार्यकरणसंघातमन्तर्यमयितुं शीलं; भोक्तृत्वात्‌। 
तस्माच्छारीरोऽन्तर्यामीत्यत उत्तरं पठति- 


(५९१) शारीरश्चरोभयेऽपि हि भेदेनेनमधीयते ॥ २०॥ 
नेति पूर्वसूत्रादनुवर्तते। शारीरश्च नान्तर्यामीष्यते। कस्मात्‌ 2 यद्यपि द्रष्टृत्वादयो 

धर्मस्तस्य संभवन्ति, तथापि घटाकाशवदुपाधिपरिच्छिन्नत्वान्न कार्त्स्येन पृथि- 
व्यादिष्वन्तरवस्थातुं नियन्तुं च शक्रोति। अपि चोभयेऽपि हि शाखिनः काण्वा 
माध्यंदिनाश्चान्तर्यामिणो भेदेनैनं शारीरं परथिव्यादिवदधिष्ठानत्वेन नियम्यत्वेन चाधीयते 
-- "यो विज्ञाने तिष्ठन्‌" ( बृ० ३७८२२ ) इति काण्वाः! "य आत्मनि तिष्ठन्‌ 
इति माध्यंदिनाः। “य आत्मनि तिष्ठन्‌ इत्यस्मिंस्तावत्पाठे भवत्यात्मशब्दः शारीरस्य, 
वाचकः । ' यो विज्ञाने तिष्ठन्‌ ' इत्यस्मिन्नपि पाठे विज्ञानशब्देन शारीर उच्यते । विज्ञानमयो 
हि शारीरः। . तस्माच्छारीरादन्य ईश्चरोऽन्तर्यामीति सिद्धम्‌। कथं पुनेकरिमन्देहे द्रौ 
्रष्टारावुपपद्येते ? यश्चायमीश्चरोऽन्तर्यामी, यश्चायमितरः शारीरः। का पुनरिहानुपपत्तिः ? 
' नान्योऽतोऽस्ति द्रष्टा ' इत्यादि श्रुतिवचनं विरुध्येत। अत्र हि प्रकृतादन्तर्यामिणोऽन्यं 
द्रष्टारं, श्रोतारं, मन्तारं, विज्ञातारं चात्मानं प्रतिषेधति । नियन्त्रन्तरप्रतिषेधार्थमेतद्रचनमिति 
चेत्‌। न; नियन्त्रन्तराप्रसङ्ादविशेषश्रवणाच्च। अत्रोच्यते--अविद्याप्रत्युपस्थापित- 
कार्यकरणोपाधिनिमित्तोऽयं शारीरान्तर्यामिणोर्भदव्यपदेश्ो न पारमार्थिकः। एको हि 
प्रत्यगात्मा भवति, न द्रौ प्रत्यगात्मानौ संभवतः. एकस्यैव तु भेदव्यवहार उपाधि- 
कृतः, यथा घटाकाशो महाकाश इति। ततश्च ज्ञातृज्ञेयादिभेदश्रुतयः प्रत्यक्षादीनि 
च प्रमाणानि संसारानुभवो विधिप्रतिषेधशास्त्रं चेति सर्वमेतदुपपद्यते। तथा च श्रुति 

-- "यत्र हि द्वैतमिव भवति तदितर इतरं पश्यति ' इत्यविद्याविषये सर्व व्यवहारं 
दर्शयति । "यत्र त्वस्य सर्वमात्मेवाभूत्तत्केन कं पश्येत्‌" इति विद्याविषये सर्व व्यवहारं 
वारयति ॥ २०॥ 








विश्रापः।॥ ५॥ 


नैः नैः नैः कैः 

(१७) अदृश्यत्वा्थिकरणम्‌ ॥ 8 ॥ (सु २१-२२.) 
(५२) अदृर्यत्वादिगुणको धर्मोक्तेः ॥२९॥ 


"भथ परा, यया तदक्षरमधिगम्यते ', 'यत्तदद्रेष्यमग्राह्यमगोत्रमवणंमचक्षुः- 
श्रोत्रं तदपाणिपादं नित्यं विभुं सर्वगतं सुसूक्ष्मम्‌। तदव्ययं यद्भूतयोनिं परिपश्यन्ति 
धीराः' ( मु० ९१८९.५,६ ) इति भ्रूयते। तत्र संशयः-- किमयमद्रेश्यत्वादिगुणको 

¢ भूतयोनिः प्रधानं स्यात्‌, उत॒ शारीरः, आहोस्वित्परमेश्वर इति। तत्र प्रधानमचेतनं 
भूतयोनिरिति युक्तम्‌ ; अचेतनानामेव तद्दुष्टान्तत्वेनोपादानात्‌। “यथोर्णनाभिः सृजते - 
गृहते च यथा पृथिव्यामोषधयः संभवन्ति। यथा सतः पुरूषात्केशलोमानि तथाऽक्षरा- 
त्संभवतीह विश्वम्‌ ८ मु° ९८९७) इति। ननुर्णनाभिः पुरुषश्च चेतनाविह दृष्टान्त- | 
त्वेनोपात्तौ । नेति ब्रूमः। नहि केवलस्य चेतनस्य तत्र सूत्रयोनित्वं केशलोमयोनित्वं 
चास्ति। चेतनाधिष्ठितं ह्यचेतनमूर्णनाभिश्टरीरं सूत्रस्य योनिः, पुरुषरीरं च केश- 
लोप्नामिति प्रसिद्धम्‌। अपि च पू्वत्रदृषठत्वाद्यभिलापसंभवेऽपि दष्ट त्वाद्यभिलापा- 
संभवान्न प्रधानमभ्युपगतम्‌। इह ह श्यत्वादयो धर्माः प्रधाने संभवन्ति। न चात्र 
विरुध्यमानो. धर्मः कश्चिदभिलप्यते "यः सर्वज्ञः सर्ववित्‌ (मु०° ९८९८९) 
इत्ययं वाक्यशेषोऽचेतने प्रधाने न संभवति, कथं प्रधानं भूतयोनिः प्रतिज्ञायत इति। 
(@ अत्रोच्यते-- "यया तदक्षरमधिगम्यते, ‹यत्तदद्रेश्यम्‌' इत्यक्षरशब्देनादृश्यत्वादि- 
गुणकं भूतयोनिं श्रावयित्वा पुनरन्तेश्रावयिष्यति-- "अक्षरात्परतः परः' ( मु० २८ 
९८२ ) इति। तत्र यः परोऽक्चराच्छरतः, स सर्वज्ञः सर्ववित्संभविष्यति। प्रधानमेव 
त्वक्षरशब्दनिर्विष्टं भूतयोनिः। यदा तु योनिशब्दो निमित्तवाची, तदा शारीरोऽपि .. 
भूतयोनिः स्यात्‌, धर्माधर्माभ्यां भूतजातस्य पार्जनादिति ({)एवं प्राप्तेऽभिधीयते- 
योऽयमदृश्यत्वादिगुणको भूतयोनिः स परमेश्वर एव स्यान्नान्य इति। कथमेतदवगम्यते ? 
धमोक्तिः। परमेश्वरस्य हि धमं इहोच्यमानो दृश्यते-- !यः सर्वज्ञः सर्ववित्‌" इति। | 
| 
































. ----------------~------~------------~-- 


संभवुति। नन्वक्षरशब्दनिर्दिषटाद्धूतयोनेः परस्येवेतत्सर्व्त्वं सर्ववित््वं च न भूत- 
योनिविषयमित्यक्तम्‌। अत्रोच्यते, - नेवं संभवति । यत्कारणं ' अक्षरात्संभवतीह विश्वम्‌ ' 
इति प्रकृतं भूतयोनिमिह जायमानप्रकृतित्वेन निर्दिश्यानन्तरमपि जायमानप्रकृतित्वेनैव 
सर्वज्ञं निर्दिंशति-' यः सर्वज्ञः सर्वविद्यस्य ज्ञानमयं तपः। तस्मादेतद्रहया नाम रूपमन्नं 

च जायते" इति। तस्मान्निर्देशसाम्येन प्रत्यभिज्ञायमानत्वात्प्रकृतस्यैवाक्षरस्य भूतयोने 

सर्वस्त्वं सर्ववित्त्वं च धर्म उच्यत इति गम्यते। " अक्षरात्परतः परः ' इत्यत्रापि न 
प्रकृताद्धूतयोनेरक्षरात्परः कश्चिदभिधीयते। कथमेतदवगम्यते ? "येनाक्षरं पुरुषं वेद 
सत्यं प्रोवाच तां तत्त्वतो ब्रहाविद्याम्‌' ( मु० १२८९३ ) इति प्रकृत्य तस्यैवाक्षरस्य 
भूतयोनेरदृश्यत्वादिगुणकस्य वक्तव्यत्वेन प्रतिज्ञातत्वात्‌। कथं तर्हिं "अक्षरात्परतः. 
परः' इति व्यपदिश्यत इति। उत्तरसूत्रे तद्रक्ष्यामः। अपि चात्र द्वे विद्यो वेदितव्ये 
उक्ते-- “परा चैवापरा च' इति। तत्रापरामृग्बेदादिलक्षणां विद्यामुक्त्वा ` ब्रवीति-- 
अथ परा, यया तदक्षरमधिगम्यते इत्यादि। तत्र परस्या विद्याया विषयत्वेनाक्षरं 





श्वरादन्यददृ श्यत्वादिगुणकमक्षरं --------------~--न 
,.._--------+# ------- 
म 





त्वत्पक्षेऽक्षराद्धूतयोनेः परस्य परमात्मानः प्रतिपाद्यमानत्वात्‌। द्वे एव तु विद्ये वेदितव्ये 
इह निरदिष्टे। कस्मि भगवो विज्ञाते सर्वमिदं विज्ञातं भवति' ( मु° १८९८३ ) 
इति चैकविज्ञानेन सर्व॑विज्ञानापेक्षणं सर्वात्मके ब्रह्मणि विवश्चयमाणेऽवकल्प्यते, 
नाचेतनमात्रैकायतने प्रधाने, भोग्यव्यतिरिक्ते वा भोक्तरि) अपि च "स॒ ब्रह्मविद्यां 
सर्वविद्याप्रतिष्ठामथर्वाय ज्येष्ठपुत्राय प्राह ' ८ मु० ९८९८९ ) इति ब्रह्मविद्यां प्राधान्ये- 
नोपक्रम्य परापरविभागेन परां विद्यामक्षराधिगमनीं दर्शयंस्तस्या ब्रह्मविद्यात्वं दर्श- 
यति। सा च ब्रह्मविद्यासमाख्या तदधिगम्यस्याक्षरस्याब्रह्मत्वे बाधिता स्यात्‌। 
अपररग्बेदादिलक्षणा कर्मविद्या ब्रह्मविद्योपक्रम उपन्यस्यते ब्रह्मविद्याप्रशं सायै । “प्लवा 
ह्येते अदृढा यज्ञरूपा अष्टादशोक्तमवरं येषु कर्म। एतच्छ्रेयो येऽभिनन्दन्ति मूढा 
जरामृत्युं ते पुनरेवापियन्ति" (मु १८२७) इत्येवमादिनिन्दावचनात्‌। निन्दित्वा 
चापरां विद्यां ततो विरक्तस्य परविद्याधिकारं दर्शयति--' परीक्ष्य लोकान्कर्मचि- 
तान्बराह्मणो निवेदमायान्नास्त्यकृतः कृतेन । तद्विज्ञानार्थं स गुरुमेवाभिगच्छेत्समित्पाणि 
श्रोत्रियं ब्रह्मनिष्ठम्‌ ' ( मु० १८२९२ ) इति। .यत्तक्तमचेतनानां पृथिव्यादीनां दृष्टान्त- 
त्वेनोपादानादाष्टान्तिकेनाप्यचेतनेन भूतयोनिना भवितव्यमिति, - तदयुक्तम्‌; नहि . 
दृष्टान्तदार्टान्तिकयोरत्यन्तसाम्येन भवितव्यमिति नियमोऽस्ति। अपि च स्थूलाः पृथि- 
व्यादयो दुष्टान्तत्वेनोपात्ता इति न स्थूल एव दार्टान्तिको भूतयोनिरभ्युपगम्यते। 
तस्माददृश्यत्वादिगुणको भूतयोनिः परमेश्वर एव ॥ २९॥ 

(५३) विशेषणभेदव्यपदेशाभ्यां च नेतरौ॥२२॥ 


इतश्च परमेश्वर एव भूतयोनिर्नेतरो-- शारीरः प्रधानं वा। कस्मात्‌ ? विशोषण- 
 भेदव्यपदेशाभ्याम्‌। विशिनष्टि हि प्रकृतं भूतयोनिं शारीराद्विलक्षणत्वेन--' दिव्यो ह्यमूर्तः 
पुरुषः सबाह्याभ्यन्तरो ह्यजः अप्राणो ह्यमनाः शुश्रः' ( मु° २८९८२ ) इति। 
नहयतर्दिव्यत्वादिविशेषणमविदयाप्रतयुपस्थापितनामरूपपरिच्छेदाभिमानिनस्तद्धरमानस्वात्मनि 
कल्पयतः .शारीरस्योपपद्यते। तस्मात्साक्षादोपनिषदः पुरुष इहोच्यते। तथा प्रधानादपि 


प्रकृतं भूतयोनिं भेदेन व्यपदिशति-- अक्षरात्परतः परः' इति। .अक्षरमव्याकृतं 


नामरूपबीजशक्तिरूपं . भूतसूक््ममीश्चराश्रयं तस्यैवोपाधिभूतं सर्वस्माद्विकारात्परो _ 
` योऽविकारस्तस्मात्परतः पर इति भेदेन व्यपदेशात्परमात्मानमिह विवक्षितं दर्शयति। 
नात्र प्रधानं नाम किचित्स्वतन्त्रं तत्त्वमभ्युपगम्य तस्माद्धेदव्यदेशण उच्यते। किं तर्हिं? 
यदि प्रधानमपि कल्प्यमानं श्रुत्यविरोधेनाव्याकृतादिशब्दवाच्यं भूतसुक्ष्यं परिकल्प्येत, 
परिकल्प्यताम्‌ तस्माद्धेदव्यपदेशात्परमेश्वरो भूतयोनिरित्येतदिह प्रतिपाद्यते ॥ २२॥ 


कुतश्च परमेश्वरो भूतयोनिः- 
। (५४) रूपोपन्यासाच्य ॥ २३॥ 
अपि च "अक्षरात्परतः परः ' इत्यस्यानन्तरम्‌ 'एतस्माच्वायते प्राणः ' इति प्राण- 


प्रभृतीनां पृथिवीपर्यन्तानां तत्त्वानां सर्गमुक्त्वा तस्यैव भूतयोनेः सर्वविका- 
रात्मकं रूपमुपन्यस्यमानं पश्यामः-- 'अग्निमंधां चक्षुषी चन्द्रसूयौ दिशः श्रोत्रे 
वाग्विवृताश्च बवेदाः। वायुः प्राणो हदयं विश्मस्य पद्धयां पृथिवी द्येष सर्वभूता- 
न्तरात्मा' ( मु० २८१८४) इति तच्च परमेश्वरस्येवोचितं;. सर्वविकारकारणत्वात्‌। न 
शारीरस्य तनुमहिञ्चः। नापि प्रधानस्यायं रूपोपन्यासः संभवति; सर्वभूतान्तरात्मत्वा- 
संभवात्‌। तस्मात्परमेश्वर एव भूतयोनिर्नेतराविति गम्यते। कथं पुनर्भूतयोनेरयं रूपो- 
९. पन्यास इति गम्यते ?^ प्रकरणात्‌, एषः ' इति च प्रकृतानुकर्षणात्‌। भूतयोनिं हि 
प्रकृत्य ` एतस्माजनायते प्राणः "एष सर्वभूतान्तरात्मा ' इति वचनं भूतयोनिविषयमेव् 
 भवति। यथोपाध्यायं प्रकृत्यैतस्मादधीष्वैष वेदवेदाङ्कपारग इति वचनमुपाध्याय- 
विषयं भवति, तद्रत्‌। कथं पुनरदृश्यत्वादिगुणकस्य भूतयोनेरविग्रहवद्रूपं संभवति 2 
सर्वात्मत्वविवक्षयेदमुच्यते, नतु विग्रहवतत्वविवक्षयेत्यदोषः ।' अहमन्नमहमन्नादः '( तै ३८ 
९०६ ) इत्यादिवत्‌। 

अन्ये पुनर्मन्यन्ते -नायं भूतयोने रूपोपन्यासः; जायमानत्वेनो पन्यासात्‌ । 
'एतस्माजायते प्राणो मनः सर्वेन्धियाणि च। खं वायुर्ज्योतिरापः पृथिवी विश्वस्य 
धारिणी ' ( मु° २८९८३ ) इति हि पूर्वत्र प्राणादि पृथिव्यन्तं तत्त्वजातं जायमानत्वेन 
निरदिक्षत्‌। उत्तरत्रापि च 'तस्मादभिः समिधो यश्च सूर्यः" ( मु० २८९८५ ) इत्येव- 
मादि "अतश्च सर्वां ओषधयो रसाश्च' ८ मु०° २८१८९ ) इत्येवमन्तं जायमानत्वेनैव 
निरद॑क्ष्यति। इहैव कथमकस्मादन्तराले भूतयोने रूपमुपन्यसेत्‌ 2 सर्वात्मत्वमपि सृष्ट 
परिसमाप्योपदेश्षयति-- "पुरुष एवेदं विश्च कर्म" ( मु० २८९१८१० ) इत्यादिना। 
श्रुतिस्मृत्योश्च त्रैलोक्यशरीरस्य प्रजापतेर्जन्मादि निर्दिश्यमानमुपलभामहे-- *हिरण्य- 
गर्भः समवर्तताग्र भूतस्य जातः पतिरेक आसीत्‌। स दाधार पृथिवीं द्यामुतेमां 
कस्मै देवाय हविषा विधेम ' ( ऋ० सं° ९०८९२९८९ ) इति। समवर्ततेत्यजायतेत्यर्थः। 
तथा 'स वै शरीरी प्रथमः स वै पुरुष उच्यते। आदिकर्ता स भूतानां ब्रह्माग्रे 
समवर्तते' इति च! विकारपुरुषस्यापि सर्वभूतान्तरात्मत्वं संभवति; प्राणात्मना सर्व- 
भूतानामध्यात्ममवस्थानात्‌। अस्मिन्पक्चे ' पुरुष एवेदं विश्वं कर्म ' इत्यादिसर्वरूपो- 
पन्यासः परमेश्वरप्रतिपत्तिहेतुरिति व्याख्येयम्‌ ॥ २३॥ 


(१८) वैश्नरा्धिकरणम्‌ ॥७॥ (सू० २४-३२.) 


(५५) वैश्रानरः साधारणशब्दविशोषात्‌॥ २४॥ 


"को न आत्मा किं ब्रह्म इति, ` आत्मानमेवेमं वैश्वानरं संप्रत्यध्येषि तमेव 
नो ब्रूहि" (छा० ५८९१८१९, ६ ) इति चोपक्रम्य द्युसूर्यवाय्वाकाशवारिपृथिवीनां 
सुतेजस्त्वादिगुणयोगमेकेकोपासननिन्दया च वैश्वानरं प्रत्येषां मूरधदिभावमुपदिश्या- 
म्रायते--' यस्त्वेतमेवं प्रादेशटमात्रमभिविमानमात्मानं वैश्वानरमुपास्ते स सर्वेषु लोकेषु 
सर्वेषु भूतेषु सर्वेष्वात्मस्वन्नमत्ति। तस्य ह वा एतस्यात्मनो वैश्वानरस्य मूर्धैव सुते- 
जाश्चक्षर्विश्चरूपः, प्राणः पृथग्वत्मतमा संदेहो. बहुलो ,बस्तिरेव रयिः, पृथिव्येव पादावुर 
एव .बेदिर्लोमानि बर्हहैदयं गार्हपत्यो, मनोऽन्वाहार्यपचन, आस्यमाहवनीयः” ( छा० ५८ 
९८.८२ ) इत्यादि। तत्र संशयः-किं वैश्चानरणशब्देन जाठरोऽग्िरुपदिश्यते, उत € 
भूताग्निः, अथ तदभिमानिनी देवता, अथवा शारीरः, आहोस्वित्‌ परमेश्वर इति। 
किं पुनरत्र संशयकारणम्‌ ? वैश्वानर , इति जाठरभूताग्निदेवतानां, साधारणशब्दप्रयो - 
-गादात्मेति च शारीरपरमेश्चरयोः। तत्र कस्योपादानं न्याय्यं, कस्य वा हानमिति, 

स 


भवति संशयः । किं तावत्प्राप्तम्‌ ? जाठरोऽयिरिति। कुतः ? तत्र हि विशेषेण क्रचि- 
प्रयोगो दृश्यते-- *अयमय्िरवैश्ानरो योऽयमन्तःपुरुषे येनेदमन्नं पच्यते यदिद- 
मद्यते ' ( बृ ° ५८९८९ ) इत्यादो । अग्निमात्रं वा स्यात्‌; सामान्येनापि प्रयोगदर्शनात्‌; 
"विश्वस्मा अग्निं भुवनाय देवा वैश्वानरं केतुमहामकृण्वन्‌' ( ऋ० सं° ९०८८८ 
१२) इत्यादौ । अग्रिशरीरा वा देवता स्यात्‌; तस्यामपि प्रयोगदर्शनात्‌ ' वैश्वानरस्य 
सुमतौ स्याम राजा हि कं भुवनानामभिश्रीः ' ( ऋ० सं० १८९८८१९ ) इत्येवमाद्यायाः | 
श्रुतेरदवतायामेश्चयांद्युपेतायां संभवात्‌। अथात्मब्दसामानाधिकरण्यादुपक्रमे च “को 
न आत्मा किं ब्रह्म' इति केवलात्मशब्दप्रयोगादात्मशब्दवशेन च वैश्वानरणशब्दः 
परिणेय इत्युच्यते। तथापि शारीर आत्मा स्यात्‌; तस्य भोक्तृत्वेन वैश्वानरसंनिकर्षात्‌। | 
प्रादेशमात्रमिति च विशेषणस्य तस्मिन्नुपाधिपरिच्छिन्ने संभवात्‌। तस्मात्नेश्चरो वैश्वानर 
इत्येवं प्रासे तत इदमुच्यते वैश्वानरः परमात्मा भवितुमर्हतीति। कुतः ? साधारण- 
शब्दविशेषात्‌। साधारणशब्दयोर्विंशेषः साधारणशब्दविशेषः। यद्यप्येतावुभाव- 
प्यात्मवेश्चानरशब्दौ साधारणशब्दो, वैश्चानरणशब्दस्तु त्रयाणां साधारणः, आत्मशब्दश्च 
द्योः, तथापि विशेषो दृश्यते, येन परमेश्चरपरत्वं तयोरभ्युपगम्यते, "तस्य ह वा 
एतस्यात्मनो वैश्वानरस्य मूर्थेव सुतेजाः ' इत्यादि। अत्र हि परमेश्वर एव द्ुमूर्धत्वादि- \ 
विशिष्टो ऽवस्थान्तरगतः प्रत्यगात्मत्वेनोपन्यस्त आध्यानायेति गम्यते; कारणत्वात्‌ । 
कारणस्य हि सर्वाभिः कार्यगताभिरवस्थाभिरवस्थावत्त्वादद्युलोकाद्यवयवत्वमुपपद्यते। 
स सर्वेषु लोकेषु सर्वेषु भूतेषु सर्वेष्वात्मस्वन्नमत्ति' इति च सर्वलोकाद्याश्रयं पूं 








२४३ ) इति च तद्विदः सर्वपाप्मप्रदाहश्चवणम्‌। को न आत्मा किं ब्रह्म" इति _ 
चात्मब्रह्मशब्दाभ्यामुपक्रम इत्येवमेतानि लिङ्कानि परमेश्वरमेवावगमयन्ति। तस्मा- 
त्परमेश्वर एव वैश्वानरः ॥ २४॥ 


(५६) स्मर्यमाणमनुमानं स्यादिति ॥ २५॥ 
इतश्च परमेश्वर एव वैश्वानरः, यस्मात्परमेश्वरस्यैव ' अग्निरास्यं द्यौमूर्धा इतीदृशं 


त्रेलोक्यात्मकं रूपं स्मर्यते- यस्याधरिरास्यं द्यर्मृधां खं नाभिश्चरणौ क्षितिः, सूर्य = । 


रूपं मूलभूतां श्रुतिमनुमापयदस्य वेश्वानरशब्दस्य परमेश्वरपरत्वेऽनुमानं लिङ्धं गमकं 

स्यादित्यर्थः। इतिशब्दो हेत्वर्थः। यस्मादिदं गमकं तस्मादपि वैश्वानरः परमात्मै- 
वेत्यर्थः । यद्यपि स्तुतिरियं ' तस्मै लोकात्मने नमः ' इति । स्तुतित्वमपि नासति मूलभूते _ 
वेदवाक्ये सम्यगीदृशेन रूपेण संभवति। द्यां मूर्धानं यस्य विप्रा वदन्ति खं वे 
नाभिं चन्द्रसूर्यौ च नेत्रे। दिशः श्रोत्रे विद्धि पादौ क्षितिं च सोऽचिन्त्यात्मा सर्वभूत- 
प्रणेता ॥' इत्येवंजातीयका च स्मृतिरिहोदाहर्तव्या ॥। २५॥ 


(५७) शब्दादिभ्योऽन्तःप्रतिष्ठानाच्च नेति चेत्न तथादृष्टयुप- 
देशाद्संभवात्पुरुषमपि चैनमधीयते ॥ २६॥ 


अ्राह-- न परमेश्वरो वैश्वानरो भवितुमर्हति। कुतः ? शब्दादिभ्योऽन्तःप्रतिष्ठा- 
नाच्च । शब्दस्तावद्ैश्वानरशब्दो न परमेश्वरे संभवति; अर्थान्तरे रूढत्वात्‌। तथाऽग्रि- 
शब्दः ' स एषोऽगिर्वेश्वानरः' इति। आदिशब्दात्‌ `हृदयं गार्हपत्यः, ( छा० ५८९८८ 
२) इत्याद्यभरत्रेताप्रकल्पनम्‌। ' तद्यद्धक्तं प्रथममागच्छेत्तद्धोमीयम्‌' ( छा० ५८१९८ 
९) इत्यादिना च प्राणाहुत्यधिकरणतासंकीर्तनम्‌। एतेभ्यो हेतुभ्यो जाठरो वैश्वानरः 
प्रत्येतव्यः। तथाऽन्तः प्रतिष्ठानमपि श्रूयते -- 'पुरुषेऽन्तःप्रतिष्ठितं वेद" इति। _तच्च 
जाठरे संभवति। यदप्युक्तं - मूर्धव सुतेजा इत्यादेर्विशेषात्कारणात्परमात्मा वैश्वानर 
इति, - अत्र ब्रूमः- कुतो ह्येष निर्णयः 2 यदुभयथापि विशेषप्रतिभाने सति पर- 4- 
मेश्चरविषय एव विशेष आश्रयणीयो न जाठरविषय इति। अथवाभूतागरेरन्तर्बहिश्चा- 
वतिष्ठमानस्यैष निर्देशो भविष्यति। तस्यापि हि दद्युलोकादिसंबन्धो मन््रवर्णाद- 
वगम्यते-- 'यो भानुना पृथिवीं द्यामुतेमामाततान रोदसी अन्तरिक्षम्‌ ' ( ऋ० सं° ९०८ 
८८.८२ ) इत्यादौ । अथवा तच्छरीराया देवताया देश्चर्ययोगादद्युलोकाद्यवयवत्वं 
भविष्यति। तस्मान्न परमेश्वरो वैश्वानर इति ।. 





अत्रोच्यते--न,_तथादृषटयुपदेशादिति। ,न शब्दादिभ्यः कारणेभ्यः यरमेशवरस्य 


प्रत्याख्यानं युक्तम्‌। कुतः ? तथा.जाठरापरित्यागेन दृष्टयुपदेशात्‌। परमेश्वरदृष्ट्हि जाठरे.“ ५ 
वश्वानर इहोपदिश्यते, ' मनो ब्रह्यत्युपासीत' ( छा० ३८९८९ ) इत्यादिवत्‌। अथवा 
जाठरवेश्चानरोपाधिः परमेश्वर इह द्रष्टव्यत्वेनोपदिश्यते, ' मनोमयः प्राणशरीरो भारूप 

( छा० ३८९४२ ) इत्यादिवत्‌। यदि चेह* परमेश्वरो न विवक्ष्येत, केवलतु एव 
.जाठरोऽग्िरविंवक्षयेत, ततो मृर्धव सुतेजा इत्यादेर्विंशेषस्यासंभव एव स्यात्‌। यथा < 

तु देवताभूतायिव्यपाश्रयेणाप्ययं विशेष उपपादयितुं न शक्यते, तथोत्तरसूत्रे वक्ष्यामः। 
यदि च केवल एव जाठरो विवक्ष्येत, पुरुषेऽन्तःप्रतिष्ठितत्वं केवलं तस्य स्यान्न 
तु पुरुषत्वम्‌ । पुरुषमपि चेनमधीयते वाजसनेयिनः-- ' स एषोऽग्िर्वैश्वानरो यत्पुरुषः, 
स यो हैतमेवमग्रिं वैश्वानरं पुरुषं पुरुषेऽन्तःप्रतिष्ठितं वेद ' ८ ० ब्रा० १०६ 
९८११ ) इति। परमेश्वरस्य तु सर्वात्मत्वात्पुरुषत्वं पुरुषेऽन्तःप्रतिष्ठितत्वं चोभयमु- 
पपद्यते। ये तु "पुरुषविधमपि चैनमधीयते ' इति सूत्रावयवं पठन्ति, तेषामेषोऽर्थः 














-- केवलजाठरपरिग्रहे पुरुषेऽन्तःप्रतिष्ठितत्वं केवलं स्यान्न पुरूषविधत्वम्‌। पुरुष १८ | 


विधमपि चैनमधीयते वाजसनेयिनः-- ' पुरुषविधं पुरुषेऽन्तःप्रति्ठितं वेद इति। 
पुरुषविधत्वं च प्रकरणाद्यदधिदैवतं दयमूर्धत्वादि पृथिवीप्रतिष्ठितत्वान्तं, यच्याध्यात्मं 
प्रसिद्धं मूर्धत्वादि चुबुकप्रतिष्ठितत्वान्तं, तत्परिगृहयाते ॥ २६॥ 

(५८) अत एव न देवता भूतं च ॥ २७॥ 


यत्पुनसक्तं भूताग्रेरपि मन्त्रवर्णे द्युलोकादिसंबन्धदर्शनान्मूधैव सुतेजा इत्याद्य- 
वयवकल्पनं तस्यैव भविष्यतीति, तच्छारीराया देवताया वैश्वर्ययोगादिति, तत्परिहर्तव्यम्‌ । 


+"अत्रोच्यते-- अत एवोक्तेभ्यो हेतुभ्यो न देवता वैश्वानरः, तथा भूताश्चिरपि न वैश्वानरः । 


नहि भूताग्रेरौष्ण्यप्रकाटमात्रात्मकस्य दयमूर्धत्वादिकल्पनोपपद्यते; विकारस्य विकारा- 


न्तरात्मत्वासंभवात्‌। तथा देवतायाः सत्यप्यशवर्ययोगे न दयुमूर्धत्वादिकल्यना संभवति। 


अकारणत्वात्परमेश्वराधीनेश्र्यत्वाच्च। आत्मशब्दासंभवश्च सवेष्वेषु पक्षेषु स्थित 
एव 
एव॥२७॥ † ` ` `` ^ 
(५९) साक्षादप्यविरोधं जेमिनिः॥ २८॥ 
पूर्वं जाठराग्निप्रतीको जाठराग्न्युपाधिको वा परमेश्वर उपास्य इत्युक्त - 
मन्तःप्रतिष्ितत्वाद्यनुरोधेन, इदानीं तु विनैव प्रतीको पाधिकल्पनाभ्यां साक्षादपि. 


-परमश्वरोपासनपरिगरहे न कश्चिद्विरोध इति _जैमिनिराचायो मन्यते। _ ननु जाठराग- 


न्यपरिग्रहेऽन्तःप्रतिष्ठितत्ववचनं शब्दादीनि च कारणानि विरुध्येरत्निति। अत्रोच्यते- 
अन्तःप्रतिष्ठितत्ववचनं तावन्न विरुध्यते। न हीह पुरुषविधं 'पुरुषेऽन्तःप्रतिष्ठितं वेद ' 


इति जाठराग््यभिप्रायेणेदमुच्यते; तस्याप्रकृतत्वादसंशष्दितत्वाच्य। कथं तर्हि ? च्यते; शब्दितित्वाच्य। कथं तर्हि 2 





` -त्रकृतं मूरधादिचुबुान्तेषु पुरुषावयवेषु पुरुषविधत्वं कल्पत, (तदभिप्ायेणेद्‌- 

मुच्यते-- "पुरुषविधं पुरुषेऽन्तः प्रतिष्ठितं वेद" इति। यथा वृक्षे शाखां प्रतिष्ठितां 
पश्यतीति तद्रत्‌। अथवा यः प्रकृतः परमात्माऽध्यात्ममधिदेवतं च युरूषविधत्वोपा- 
धिस्तस्य यत्केवलं साक्चिरूपं तदभिप्रायेणेदमुच्यते-- ` पुरुषेऽन्तःप्रतिष्ठितं वेद ' इति। 
निश्चिते च पूर्वापरालोचनवशेन परमात्मपरिग्रहे तद्विषय एव वैश्वानरशब्दः केन- 
चिद्योगेन वर्तिष्यते। विश्वश्चायं नरश्चेति, विश्वेषां वाऽयं नरः, विश्वे वा नरा अस्येति 
विश्वानरः परमात्मा; स्वात्मत्वात्‌। विश्वानर एव वैश्वानरः । तद्धितोऽनन्यार्थं 
राक्षसवायसादिवत्‌। अग्रिशब्दोऽप्यग्रणीत्वादियोगाश्रयणेन परमात्मविषय एव 
भविष्यति। गार्हपत्यादिकल्पनं प्राणाहुत्यधिकरणत्वं च परमात्मनोऽपि सर्वात्म- 
त्वादुपपद्यते ॥ २८॥ 


कथं पुनः परमेश्चरपरिग्रहे प्रादेशमात्रश्रुतिरुपपद्यत इति तां व्याख्यातुमारभते-- 
(६०) अभिव्यक्तेरित्याष्मरथ्यः ॥२९॥ 


अतिमात्रस्यापि परमेश्वरस्य प्रादेशमात्रत्वमभिव्यक्तिनिमित्तं स्यात्‌। अभि- 
व्यज्यते किल प्रादेशमात्रपरिमाणः परमेश्वर उपासकानां कृते। प्रदेशेषु वा हदया- 
दिषूपलब्धिस्थानेषु विशेषेणाभिव्यज्यते। अतः परमेश्वरेऽपि प्रादेशमात्रश्रुतिरभि- 
व्यक्तेरुपपद्यत इत्याश्मरथ्य आचार्यो मन्यते ॥ २९॥ 


(६१) अनुस्मृतेांदरिः ॥३०॥ 


प्रादेशमात्रहदयप्रतिष्ठेन वाऽयं मनसाऽनुस्मर्यते, तेन प्रादेशमात्र इत्युच्यते। यथा 
प्रस्थमिता यवाः प्रस्था इत्युच्यन्ते, तद्वत्‌। यद्यपि च यवेषु स्वगतमेव परिमाणं 
प्रस्थसंबन्धादव्यज्यते। नचेह परमेश्चरगतं किंचित्परिमाणमस्ति, यद्धूदयसंबन्धाद्व्य- 
ज्यते। तथापि प्रयुक्तायाः प्रादेशमात्रश्रुतेः संभवति यथाकथंचिदनुस्मरणमालम्बन- 
. मित्युच्यते । प्रादेशमात्रत्वेन वायमप्रादेशमात्रोऽप्यनुस्मरणीयः प्रादेशमाच्नश्रुत्यर्थवत्ताये। 
एवमनुस्मृतिनिमित्ता परमेश्वरे प्रादेशमात्रश्रुतिरिति बादरिराचार्यो मन्यते ॥ ३०॥ 


(६२) संपत्तेरिति जेमिनिस्तथा हि दर्शयति ।॥ ३९॥ 


संपत्तिनिमित्ता वा स्यात्प्रादेशटमात्रश्रुतिः। कुतः? तथा हि-समानप्रकृरणं 
वाजसनेयिब्राह्मणं द्युप्रभृतीन्पृथिवीपर्यन्तास्त्रैलो क्यात्मनो वैश्चानरस्यावयवानध्या- 

त्ममूर्धप्रभृतिषु चुबुकपर्यन्तेषु देहावयवेषु संपादयत्प्रादेशमात्रसंपत्तिं परमेश्वरस्य 
दर्शयति-- 'प्रादेशमात्रमिव ह वै देवाः सुविदिता अभिसंपन्नास्तथा नु व एता>- 
वक्ष्यामि, यथा प्रादेशमात्रमेवाभिसंपादयिष्यामीति। स होवाच मूर्धानमुपदिशत्नुवाचेष 
वा अतिष्ठा वैश्वानर इति। चक्षुषी उपदिशन्नुवाचैष वै सुतेजा वैश्वानर ` इति। नासिके 
उपदिशच्रुवाचेष वे पृथग्वर्त्मात्मा वैश्वानर इति। मुख्यमाकाशटमुपदिश्टन्नुवाचैष वै 
बहुलो वैश्वानर इति। मुख्या अप उपदिशन्चुवाचैष वै रयिर्वैश्वानर इति। चुबुकमु- 
पदिशन्नुवाचेष वे प्रतिष्ठा वैश्वानर इति '। चुबुकमित्यधरं मुखफलकमुच्यते। यद्यपि 
वाजसनेयके द्यौरतिष्ठात्वगुणा समाभ्रायत आदित्यश्च सुतेजस्त्वगुणः। छान्दोग्ये पुनर्यः 
सुतेजस्त्वगुणा समाग्नायत आदित्यश्च विश्चरूपत्वगुणः। तथापि नैतावता विशेषेण 
किंचिद्धीयते; प्रादेशमात्रश्रुतेरविश्ञेषात्‌। सर्वशाखाप्रत्ययत्वाच्य। संपत्तिनिमित्तां 
प्रादेशमात्रश्रुतिं युक्ततरां जेमिनिराचार्यो मन्यते ॥ २९॥ 


(६३) आमनन्ति चैनमस्मिन्‌॥ ३२॥ 
आमनन्ति चेनं परमेश्वरमस्मिन्‌ मूर्धचुवबुकान्तराले जाबालाः-- 'य एषोऽन- 


न्तोऽव्यक्त आत्मा सोऽविमुक्ते प्रतिष्टित इति। सोऽविमुक्तः कस्मिन्प्रतिष्ठित इति कस्मिन््रति त_इति। 


वरणायां नास्यां च मध्ये प्रतिष्टित इति। का वै वरणा का च नासरीति' (जाबाल 
९) तत्र चेमामैव नासिकां वरणा नासीति निरुच्य या सर्वाणीद्धियकृतानि पापानि 
वारयतीति सा वरणा, सर्वाणीद्ियकृतानि पापानि नाश्यतीति सा नासीति। पुनराम- 
नन्ति-- कतमच्चास्य स्थानं भवतीति । शरुवोर्घ्राणस्य च यः संधिः स एष द्युलोकस्य 
परस्य च संधिर्भवतीति" ( जाबा० १) .तस्मादुपपन्ना परमेश्वरे प्रादेशमात्रश्रुतिः। 
अभिविमानश्रुतिः प्रत्यगात्मत्वाभिप्राया। प्रत्यगात्मतया स्वः प्राणिभिरभिविमीयत 
इत्यभिविमानः। अभिगतो वाऽयं प्रत्यगात्मत्वाद्विमानश्च मानवियोगादित्यभिविमानः। 
अभिविमिमीते वा सर्वं जगत्कारणत्वादित्यभिविमानः। तस्मात्परमेश्चरो वैश्वानर इति 
सिद्धम्‌॥ ३२॥ 























इति श्रीमच्छकरभगवत्पादकृतौ शारीरकमीमांसाभाष्ये 
प्रथमाध्यायस्य द्वितीयः पादः॥२॥ 


< 


ॐ 
प्रथमाध्याये तृतीयः पादः 


( अत्रपादेऽस्यष्टब्रह्मलिङ्कानां प्रायो जेयब्रह्मविषयाणां विचारः ) 
(१९. द्युभ्वाद्यधिकरणम्‌ ॥ १॥ (सू० १-७,) 
(६४) द्युभ्वाद्यायतनं स्वशब्दात्‌ ॥ ९ ॥ 

इदं भ्रूयते-- ' यस्मिन्द्यौः पृथिवी चान्तरिक्षमोतं मनः सह प्राणैश्च सर्वैः। 
तमेवैकं जानथ आत्मानमन्या वाचो विमुञ्चथामृतस्यैष सेतुः ' ( मु° २८२८५ ) इति ` 
अत्र यदेतदयुप्रभृतीनामोतत्ववचनादायतनं किंचिदवगम्यते, तत्किं परं ब्रह्म स्यात्‌, 
आहोस्विदर्थान्तरमिति संदिहाते। तत्रार्थान्तरं किमप्यायतनं स्यादिति प्राप्तम्‌। कस्मात्‌ ? 
^ अमृतस्यैष सेतुः ' इति श्रवणात्‌। पारवान्हि लोके सेतुः प्रख्यातः। नच परस्य 
ब्रह्मणः पारवत्त्वं शक्यमभ्युपगन्तु, ' अनन्तमपारम्‌' ८ बृ° २८४८९१२ ) इति ्रवणात्‌। 
अर्थान्तरे चायतने परिगृह्यमाणे स्मृतिप्रसिद्धं प्रधानं परिग्रहीतव्यं; तस्य कारणत्वा- 
दायतनत्वोपपत्तेः। श्रुतिप्रसिद्धो वा वायुः स्यात्‌, ` वायुर्वै गोतम तत्सूत्रं वायुना 
वै गौतम सूत्रेणायं च लोकः परश्च लोकः सर्वाणि च भूतानि संदृब्धानि भवन्ति 
( वृ ° ३७८२ ) इति वायोरपि विधारणत्वभ्रवणात्‌। शारीरो वा स्यात्‌। तस्यापि 
भोक्तुत्वाद्धोग्यं प्रपञ्चं प्रत्यायतनत्वोपपत्तेरित्येवं प्राप्न इदमाह--द्युभ्वाद्यायतनमिति 
द्यौश्च भृश्च द्युभुवो, द्युभुवावादी यस्य तदिदं द्युभ्वादि। यदेतदस्मिन्वाक्ये द्यौः 
पृथिव्यन्तरिक्षं मन; प्राणा इत्येवमात्मकें जगदोतत्वेन निर्दिष्ट, तस्यायतनं परं ब्रह्म 
भवितुमर्हति। कुतः ? स्वशब्दात्‌, आत्मशनब्दादित्यर्थः। आत्मशब्दो हीह भवति- 
' तमेवैकं जानथ आत्मानम्‌" इति। आत्मशब्दश्च परमात्मपरिग्रहे सम्यगवकल्पते, 
नार्थान्तरपरिग्रहे । क्रचिच्य स्वशब्देनैव ब्रह्मण आयतनत्वं श्रूयते-*^ ' सन्मूलाः सोम्येमाः 
सर्वाः प्रजाः सदायतनाः सत्प्रतिष्ठाः ' ( छा० ६८८४) इति। स्वशब्देनैव चेह 
पुरस्तादुपरिष्टाच्च ब्रह्म संकीर्त्यते-- "पुरुष एवेदं विश्च कर्म॑तपो ब्रहम परामृतम्‌ ' 
इति। ' ब्रह्मैवेदममृतं पुरस्ताद्वा पश्चाद्रहय दक्षिणतश्चोत्तरेण ' ( मु° २८२८९१९ ) इति 
च। तत्र त्वायतनायतनवद्धावश्रवणात्‌। सर्वं ब्रह्मेति च सामानाधिकरण्यात्‌। यथाने- 
कात्मको वृक्षः शाखा स्कन्धो मूलं चेत्येवं नानारसो विचित्र आत्मेत्याशङ्का संभवति, 

तां निवर्तयितुं सावधारणमाह-- ' तमेवैकं जानथ आत्मानम्‌" इति) एतदुक्तं भवति- 
न कार्यप्रपञ्चविशिष्टो विचित्र आत्मा विज्ञेयः। किं तर्हिं 2 अविद्याकृतं कार्यप्रपञ्चं 
विद्यया प्रविलापयन्तस्तमेवेकमायतनभूतमात्मानं जानथैकरसमिति। यथा यस्मिन्नास्ते 
देवदत्तस्तदानयेत्युक्त आसनमेवानयति न देवदत्तम्‌, तद्रदायतनभूतस्यैवैकरसस्यात्मनो 
विज्ञेयत्वमुपदिश्यते। विकारानृत्ाभिसन्धस्य चापवादः श्रूयते--' मृत्योः स मृत्यु- 
माप्नोति य इह नानेव पश्यति ( का० २।४८११ ) इति, सर्व ब्रहेति तु सामानाधि- 
करण्यं प्रपञ्चविलापनार्थ, नानेकरसताप्रतिपादनार्थम्‌।' ' स यथा सैन्धवघनोऽनन्तरोऽ- 
बाह्यः कृत्स्नो रसघन एवैवं वा अरेऽयमात्मानन्तरोऽबाह्यः कृत्स्नः प्रज्ञानघन एव' 
( बृ० ४५८१२ ) इत्येकरसताश्रवणात्‌। तस्माद्युभ्वाद्यायतनं परं ब्रह्म। यत्तूक्तं, 
सेतुश्रुतेः सेतोश्च पारवत्त्वोपपत्तर्ब्रह्यणोऽर्थान्तरेण द्युभ्वाद्यायतनेन भवितव्यमिति। 
अत्रोच्यते, -विधारणत्वमात्रमत्र सेतुश्रुत्या विवक्ष्यते, न पारवत्त्वादि । नहि मृदारुमयो 
लोके सेतुर्दृष्ट॒ इत्यत्रापि मृदारुमय एव सेतुरभ्युपगम्यते। सेतुशब्दार्थोऽपि विधारण- 
त्वमात्रमेव न पारवत्त्वादि; षिजो बन्धनकर्मणः सेतुशब्दब्युत्पत्तेः। अपर आह- 
“ तमेवेकं जानथ आत्मानम्‌" इति यदेतत्संकीर्तितमात्मन्चानं, यच्चैतत्‌ * अन्या वाचो 
विमुञ्चथ" इति वाग्विमोचनं, तदत्रामृतत्वसाधनत्वात्‌ "अमृतस्यैष सेतुः" इति सेतु- 
श्रुत्या संकोर्त्यते, न तु द्युभ्वाद्यायतनम्‌। तत्र यदुक्तं सेतुश्रते्ब्रह्यणोऽर्थान्तरेण दद्युभ्वा- 
द्यायतनेन भाव्यमित्येतदयुक्तम्‌॥ ९॥ 


(६५) मुक्तोपसृष्यव्यपदेशात्‌॥२॥ 


इतश्च परमेव ब्रह्म द्युभ्वाद्यायतनम्‌। यस्मान्मुक्तोपसृप्यताऽस्य व्यपदिश्यमाना 
दृश्यते। मुक्तैरुपसृप्यं मुक्तोपसृप्यम्‌। देहादिष्वनात्मस्वहमस्मीत्यात्मवुद्धिरविद्या, 
ततस्तत्पूजनादौ रागस्तत्परिभवादौ च दवेषस्तदुच्छेददर्शंनाद्धयं मोदश्चेत्येवमयमनन्त- 
भेदोऽनर्थब्रातः संततः सर्वेषां न; प्रत्यक्षः । तद्धिपर्ययेणाविद्यारागद्रेषादिदोषमुक्तैरुपसुष्यं 
गम्यमेतदिति द्युभ्वाद्यायतनं प्रकृत्य व्यपदेशो भवति। कथम्‌ ? "भिद्यते हदयग्रन्थि- 
श्छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे" ८ मु० २८२८ 
८ ) इत्युक्त्वा ब्रवीति-- ' तथा विद्वान्नामरूपाद्विमुक्तः परात्परं पुरुषमुपैति दिव्यम्‌ ' 
( मु ३८२८८ ) इति । ब्रह्मणश्च मुक्तोपसुप्यत्वं प्रसिद्धं शास्त्र-- "यदा सरव प्रमुच्यन्ते 
कामा येऽस्य हदि ्चिताः। अथ मरत्योँऽमृतो भवत्यत्र ब्रह्म समश्नुते" ( बृ ० ४८ 


मामा 

४७ ) इत्येवमादौ । प्रधानादीनां तु न क्रचिन्मुक्तोपसूप्यत्वमस्ति प्रसिद्धम्‌। अपि 
च ' तमेवैकं जानथ आत्मानमन्या वाचो विमुञ्चथामृतस्येष सेतुः ' इति वाग्विमोक- 
पूर्वकं विज्नेयत्वमिह द्युभ्वाद्यायतनस्योच्यते। तच्च श्रुत्यन्तरे ब्रह्मणो दृष्टम्‌--' तमेव 
धीरो विक्ञाय प्रज्ञां कुर्वीत ब्राह्मणः। नानुध्यायाद्रहूज्छब्दान्वाचो विग्लापनं हि तत्‌'। 
( बृ०° ४४८२९) इति। तस्मादपि द्युभ्वाद्यायतनं परं ब्रह्म ॥ २॥ 


(६६) नानुमानमतच्छब्दात्‌ ॥ ३ ॥ 
यथा ब्रह्मणः प्रतिपादको वैशेषिको हेतुसक्तो, नैवमर्थान्तरस्य वैशोषिको हेतुः 
प्रतिपादकोऽस्तीत्याह। नानुमानिकं सांख्यस्मृतिपरिकल्पितं प्रधानमिह दद्युभ्वाद्याय- 
तनत्वेन प्रतिपत्तव्यम्‌। कस्मात्‌ ? अतच्छब्दात्‌। तस्याचेतनस्य प्रधानस्य प्रतिपादकः 
शब्दस्तच्छब्दः, न तच्छब्दोऽतच्छब्दः। न ह्यत्राचेतनस्य प्रधानस्य प्रतिपादकः 
कश्चिच्छब्दोऽस्ति, येनाचेतनं प्रधानं कारणत्वेनायतनत्वेन वाऽवगम्येत। तद्विपरीतस्य 
चेतनस्य प्रतिपादकशब्दोऽत्रास्ति-' यः सर्वज्ञः सर्ववित्‌" ८ मु° १८१८९ ) इत्यादिः । 
अत एव न वायुरपीह द्युभ्वाद्यायतनत्वेनाश्रीयते ॥३.॥ 
(६७) प्राणभृच्च।॥। ४ ॥ 
यदपि प्राणभृतो विज्ञानात्मन आत्मत्वं चेतनत्वं च संभवति, तथाप्युपाधि- 
परिच्छिन्नज्ञानस्य सर्वज्ञत्वाद्यसंभवे सत्यस्मादेवातच्छब्दात्प्राणभुदपि न दद्युभ्वा- 
द्यायतनत्वेनाश्रयितव्यः। नचोपाधिपरिच्छिन्नस्याविभोः प्राणभृतो दद्युभ्वाद्यायतन- 
त्वमपि सम्यक्संभवति। पृथग्योगकरणमुत्तरार्थम्‌\ ४॥ 


कुतश्च न प्राणभृद्युभ्वाद्यायतनत्वेनाश्रयितव्यः-- 
(६८ ) भेदव्यपदेशात्‌ ॥५॥ 
भेदव्यपदेशश्चेह भवति -- ` तमेवैकं जानथ आत्मानम्‌" इति जेयज्ञात- 
भावेन। तत्र प्राणभृत्तावन्मुमुक्षुत्वाज्ज्ञाता, परिशेषादात्मशब्दवाच्यं ब्रह्म ज्ञेयं द्युभ्वा- 
द्यायतनमिति गम्यते, न प्राणभृत्‌॥५॥ 


कुतश्च न प्राणभृद्धयुभ्वाद्यायतनत्वेनाश्रयितव्यः- 
(६९) प्रकरणात्‌ ॥६॥ 
प्रकरणं चेदं परमात्मनः; ' कस्मिन्न॒ भगवो विज्ञाते सर्वमिदं विज्ञातं भवति 

( मु० १८९८२ ) इत्येकविज्ञानेन सर्वविन्ञानापेक्षणात्‌। परमात्मनि हि सर्वात्मके 
विज्ञाते सर्वमिदं विज्ञातं स्यान्न केवले प्राणभृति॥६॥ 

कुतश्च न प्राणभृद्धयुभ्वाद्यायतनत्वेनाश्रयितव्यः- 

(७०) स्थित्यदनाभ्यां च ।॥७॥ 

द्युभ्वाद्यायतनं च प्रकृत्य "द्रा सुपणां सयुजा सखाया ( मु° ३८१८१ ) इत्यत्र 
स्थित्यदने निर्दिश्येते। "तयोरन्यः पिप्पलं स्वादरत्ति' इति कर्मफलाशननम्‌, * अन- 
नन्नन्योऽधिचाकशीति' इत्योदासीन्येनावस्थानं च। ताभ्यां च स्थित्यदनाभ्या- 
मीश्वरक्षेत्रज्ञो तत्र गृहयोते। यदि चेश्वरो द्युभ्वाद्यायतनत्वेन विवश्चितस्ततस्तस्य प्रकृतस्ये- 
श्वरस्य क्षेत्रज्ञात्यृथग्वचनमवकल्पते। अन्यथा हयप्रकृतवचनमाकस्मिकमसंबद्धं स्यात्‌। 
ननु तवापि क्षेत्रज्ञस्येश्वरात्पृथग्वचनमाकस्मिकमेव प्रसज्येत। न; तस्याविवक्षि- 
तत्वात्‌। क्षेत्रज्ञो हि कर्तृत्वेन भोक्तृत्वेन च प्रति्टरीरं बुद्धधाद्युपाधिसंबद्धो लोकत 
एव प्रसिद्धो, नासो श्रुत्या तात्पर्येण विवक्ष्यते ईश्वरस्तु लोक तोऽप्रसिद्धत्वाच्छत्या 
तात्पर्येण विवक्ष्यत इति न तस्याकस्मिकं वचनं युक्तम्‌। ' गुहां प्रविष्टावात्मानौ 
हि' ( ब्र° १८२८११९) इत्यत्राप्येतदर्शितं ' द्रा सुपर्णा ' इत्यस्यामृचीश्वरकषेत्रज्ञावुच्येते 
इति। यदापि पेङ्कयुपनिषत्कृतेन व्याख्यानेनास्यामृचि सत्त्वक्षत्रस्ञावुच्येते, तदापि न 
विरोधः कश्चित्‌। कथम्‌ ? प्राणभृद्धीह घटादिच्छिद्रवत्सत्त्वाद्युपाध्यभिमानित्वेन प्रति- 
शरीरं गृह्यमाणो द्युभ्वाद्यायतनं न भवतीति निषिध्यते। यस्तु सर्वशरीरिषुपाधिभिर्विं- 
नोपलक्ष्यते, परमात्मैव स॒ भवति। यथा घटादिच्छिद्राणि घटादिभिरुपाधिभि- 
्विनोपलक्ष्यमाणानि महाकाश एव भवन्ति, तद्वत्‌ प्राणभृतः परस्मादन्यत्वानुपपत्तेः 
प्रतिषेधो नोपपद्यते। तस्मात्सत्त्वाद्युपाध्यभिमानिन एव दद्युभ्वाद्यायतनत्वप्रतिषेधः। 
तस्मात्सरमेव ब्रहम द्युभ्वाद्यायतनम्‌। तदेतत्‌ " अदृश्यत्वादिगुणको धर्मोक्तेः ' (ब्र 
९१८२८२९ ) इत्यनेनैव सिद्धम्‌। तस्यैव हि भूतयोनिवाक्यस्य मध्य इदं पठितम्‌ 
"यस्मिन्द्यौः पृथिवी चान्तरिक्षम्‌" इति) प्रपञ्चार्थं तु पुनरूपन्यस्तम्‌।॥ ७॥ 

विश्रामः॥ ६॥ 


नैः नैः नै न 
(२०) भूमाधिकरणम्‌ ॥ ? ॥ (सू० ८-९) 


(७९) भूमा संप्रसादादध्युपदेश्णात्‌ ॥८ ॥ 
इदं समामनन्ति-' भूमा त्वेव विजिज्ञासितव्य इति भूमानं भगवो विजिज्ञास ' 

( छा० ७८२३८१९ ) इति । ' यत्र नान्यत्पश्यति नान्यच्छृणोति नान्यद्विजानाति स भूमाऽथ 
यत्रान्यत्पश्यत्यन्यच्छणोत्यन्यद्विजानाति तदल्पम्‌" ( छा० ७८२४१ ) इत्यादि। तत्र 
संशयः-- किं प्राणो भूमा स्यात्‌, आहोस्वित्परमात्मेति। कुतः संशयः ? भूमेति 
तावद्रहुत्वमभिधीयते; ' बहोर्लोपो भू च बहोः" ( पा० ६८४८१५८ ) इति भूम- 
शब्दस्य भावप्रत्ययान्ततास्मरणात्‌। किमात्मकं पुनस्तद्रहुत्वमिति विशेषाकाङ््‌क्षायां 
"प्राणो वा आशाया भूयान्‌' ( छा० ७८१५८९१ ) इति संनिधानात्प्राणो भूमेति प्रति- 
भाति। तथा ! श्रुतं ह्येवं मे भगवदृशेभ्यस्तरति शोकमात्मविदिति। सोऽहं भगवः 
शोचामि तं मा भगवाञ्छोकस्य पारं तारयतु ' ( छा० ७८९३ ) इति प्रकरणोत्थानार- 
परमात्मा भूमेत्यपि प्रतिभाति। तत्र कस्योपादानं न्याय्यं, कस्य वा हानमिति 
भवति संशयः। किं तावत्प्राप्तम्‌ 2 प्राणो भूमेति। कस्मात्‌ 2? भूयःप्र्नप्रति- 
वचनपरम्पराऽदर्शनात्‌। यथा हि अस्ति भगवो नाम्नो भूयः' इति, "वाग्वाव नाम्नो 
भूयसी ' इति। तथा “अस्ति भगवो वाचो भूयः ' इति, मनो वाव वाचो भूयः 
इति च नामादिभ्यो ह्याप्राणाद्धूयःप्रष्नप्रतिवचनप्रवाहः प्रवृत्तः। नैवं प्राणात्परं 
भूयः प्रष्नप्रतिवचनं दृश्यते--अस्ति भगवः प्राणाद्भूय इति, अदो वाव प्राणाद्धूयः 
इति। प्राणमेव तु नामादिभ्य आशान्तेभ्यो भूयांसं प्राणो वा आशाया भूयान्‌ ' 
इत्यादिना सप्रपञ्मुक्त्वा प्राणदर्शिनश्चातिवादित्वम्‌-- ' अतिवाद्यसीत्यतिवाद्यस्मीति 
ल्रूयान्नापहवीत' इत्यभ्यनुन्ञाय 'एष तु वा अतिवदति यः सत्येनातिवदति' इति 
प्राणत्रतमतिवादित्वमनुकृष्यापरित्यज्यैव प्राणं सत्यादिपरम्परया भूमानमवतारय- - 
प्राणमेव भूमानं मन्यत इति गम्यते। कथं पुनः प्राणे भूमनि व्याख्यामाने "यत्र 
नान्यत्पश्यति" इत्येतद्धुरो लक्षणपरं वचनं व्याख्यायेतेति 2 उच्यते, -- सुषुप्त्यव- 
स्थायां प्राणग्रस्तेषु करणेषु दर्शनादिव्यवहारनिवृत्तिदर्शनात्संभवति प्राणस्यापि ‹ यत्र 
नान्यत्पश्यति ' इत्येतल्छक्षणम्‌। तथा च श्रुतिः 'न श्ुणोति न पश्यति" इत्यादिना 
सर्वकरणव्यापारप्रत्यस्तमयरूपां सुषुप्त्यवस्थामुक्त्वा 'प्राणाग्रय एवैतस्मिन्पुरे जाग्रति! 
( प्र० ४८२८३ ) इति तस्यामेवावस्थायां पञ्चवृत्तेः प्राणस्य जागरणं ब्रुवती प्राण- 
प्रथानां सुषुप्त्यवस्थां दर्शयति। यच्चैतद्धूप्रः सुखत्व श्रुतम्‌--' यो वै भूमा तत्सुखम्‌ ' 
( छा० ७८२३८१९ ) इति, तदप्यविरुद्धम्‌; "अत्रैष देवः स्वप्नान्न पश्यत्यथ यदेतस्मिड- 
शरीरे एतत्सुखं भवति' ( प्र° ४८६ ) इति सुषुप्त्यवस्थायामेव सुखश्रवणात्‌। यच्च 
"यो वै भूमा तदमृतम्‌ ( छा० ७८२४९ ) इति, तदपि प्राणस्याविरुद्धं; "प्राणो 

वा अमृतम्‌" ( कौ० ३८२ ) इति श्रुतेः। कथं पुनः प्राणं भूमानं मन्यमानस्य ' तरति 
शोकमात्मवित्‌ ' इत्यात्मविविदिषया प्रकरणस्योत्थानमुपपद्यते 2 प्राण एवेहात्मा विव- 
क्षित इति ब्रूमः। तथा हि- प्राणो ह पिता प्राणो माता प्राणो भ्राता प्राणः 
स्वसा प्राण आचार्यः प्राणो ब्राह्मणः ' ( छा० ७८९१५८९ ) इति प्राणमेव सर्वात्मानं 
करोति। "यथा वा अरा नाभौ समर्पिता, एवमस्मिन्प्राणे सर्वं समर्पितम्‌" इति 
च सर्वात्मत्वारनाभिनिदशंनाभ्यां च संभवति वेपुल्यात्िका भूमरूपता प्राणस्य । 
तस्मात्प्राणो भूमेत्येवं प्राप्तम्‌। 


तत इदमुच्यते, - परमात्मैवेह भूमा भवितुमर्हति, न प्राणः। कस्मात्‌? सं- 
प्रसादादध्युपदेशात्‌। संप्रसाद इति सुषुप्तं स्थानमुच्यते; सम्यक्प्रसीदत्यस्मिननिति निर्व- 
चनात्‌। बृहदारण्यके च स्वपजागरितस्थानाभ्यां सह पाठात्‌, तस्यां च संप्रसादाव- 
स्थायां प्राणो जागर्तीति प्राणोऽ्र संप्रसादोऽभिप्रेयते। प्राणादूर्ध्व भूम्न उपदिश्यमान- 
त्वादित्यर्थः । प्राण एव चेद्धूमा स्यात्स एव तस्मादुर्ध्वमुपदिश्येतेत्यश्लष्टमेवैतत्स्यात्‌। 
नहि नामेव नाघ्रो भूय इति नाप्र ऊर्ध्वमुपदिष्टम्‌। किं तर्हिं ? नाम्रोऽन्यदर्थान्तरमुपदिषठं 
वागाख्यम्‌--' वाग्वाव नास्रो भूयसी ' इति। तथा वागादिभ्योऽप्याप्राणादर्थान्तरमेव 
तत्र तत्रोध्व॑मुपदिष्टम्‌, तद्स्राणादूर््वमुपदिश्यमानो भूमा प्राणादर्थान्तरभूतो भवितु- 
मर्हति । नन्विह नास्ति प्रनः, -' अस्ति भगवः प्राणाद्भूयः ' इति, नापि प्रतिवचनमस्ति 
प्राणाद्वाव भूयोऽस्तीति, कथं प्राणादधि भूमोपदिश्यत इत्युच्यते ? प्राणविषयमेव 
चातिवादित्वमुत्तरत्रानुकृष्यमाणं पश्यामः-' एष तु वा अतिवदति यः सत्येनातिवदति 
इति। तस्मान्नास्ति प्राणादध्युपदेश इति। अत्रोच्यते, - न तावत्प्राणविषयस्यैवाति- 
वादित्वस्येतदनुक्षणमिति शक्यं वक्तु; विशेषवादात्‌ "यः सत्येनातिवदति" इति। 
ननु विशेषवादोऽप्ययं प्राणविषय एव भविष्यति। कथम्‌ 2 यथैषोऽग्िहोत्री यः सत्यं 
वदतीत्युक्ते न सत्यवदनेनाग्रिहोत्रित्वं, केन तर्हिं ? अग्िदोत्रेणैव, तत्सत्यवदनं त्वयि- 
होत्रिणो विशेष उच्यते। तथा एष तु वा अतिवदति यः सत्येनातिवदति" इत्युक्ते 
न सत्यवदनेनातिवादित्वम्‌। केन तर्हि ? प्रकृतेन प्राणविसाननैव। सत्यवदनं तु प्राण- 
विदो विशेषो विवक्ष्यत इति। नेति ब्रूमः। श्रुत्यर्थपरित्यागप्रसङ्खात्‌। श्रुत्या हात्र 
सत्यवदनेनातिवादित्वं प्रतीयते--"यः सत्येनातिवदति सोऽतिवदति' इति। नात्र प्राण- 
विज्ञानस्य संकीर्तनमस्ति। प्रकरणात्तु प्राणविज्ञानं संबध्येत। तत्र प्रकरणानुरोधेन 

श्रुतिः परित्यक्ता स्यात्‌। प्रकृतव्यावृत्तयर्थश्च तुशब्दो न संगच्छते "एष तु वा अतिवदति! 
इति। ' सत्यं त्वेव विजिज्ञासितव्यम्‌" ( छा० ७८१६८१९ ) इति च प्रयतान्तर- 
करणमर्थान्तरविवक्षां सूचयति। तस्माद्यथेकवेदप्रशं सायां प्रकृतायामेष तु महाब्राह्मणो 
यश्चतुरो वेदानधीत इत्येकवेदेभ्योऽर्थान्तरभूतश्चतुर्वेदः प्रशस्यते, तादूगेतद्रष्टव्यम्‌। नच 
प्रश्नप्रतिवचनरूपयैवार्थान्तरविवक्षया भवितव्यमिति नियमोऽस्ति। प्रकृतसंबन्धा- 
संभवकारितत्वाद्थान्तरविवक्षायाः। तत्र प्राणान्तमनुशासनं श्रुत्वा तूष्णीभूतं नारदं 
स्वयमेव सनत्कुमारो व्युत्पादयति। यत्प्राणविन्नानेन विकारानृतविषयेणातिवा- 
दित्वमनतिवादित्वमेव तत्‌ "एष तु वा अतिवदति यः सत्येनातिवदति" इत्ि। तत्र 
सत्यमिति परं ब्रह्मोच्यते, परमार्थरूपत्वात्‌। ' सत्यं ज्ञानमनन्तं ब्रह्म' ( ते० २८१ ) 
इति च श्रुत्यन्तरात्‌। तथा -- व्युत्पादिताय नारदाय ' सोऽहं भगवः सत्येनातिवदानि' 
इत्येवं प्रवृत्ताय विज्ञानादिसाधनपरम्परया भूमानमुपदिशति। तत्र यत्प्राणादधि सत्यं 
वक्तव्यं प्रतिन्ञातं, तदेवेह भूमेत्युच्यत इति गम्यते। तस्मादस्ति प्राणादधि भूम्न उपदेश 
इत्यतः प्राणादन्यः परमात्मा भूमा भवितुमर्हति एवं चेहात्मविविदिषया प्रकरणस्यो- 
त्थानमुपपन्नं भविष्यति । प्राण एवेहात्मा विवक्षित इत्येतदपि नोपपद्यते। नहि प्राणस्य 
मुख्यया वृत्त्यात्मत्वमस्ति। नचान्यत्र परमात्मज्ञानाच्छो कविनिवृत्तिरस्ति, ' नान्यः पन्था 
विद्यतेऽयनाय" ( ° ६८१५ ) इति श्रुत्यन्तरात्‌। ' तं मा भगवाञ्शोकस्य पारं तारयतु" 
( छा० ७८९३ ) इति चोपक्रम्योपसंहरति-' तस्मै मृदितकषायाय तमसः पारं 
दर्शयति भगवान्सनत्कुमारः ' ( छा० ७८२६२ ) इति। तम इति शोकादिकारणम- 
विद्योच्यते। प्राणान्ते चानुशासने न प्राणस्यान्यायत्ततोच्येत। ' आत्मतः प्राणः! 
( छा० ७८२६८१९ ) इति च ब्राहमणम्‌। प्रकरणान्ते परमात्मविवक्षा भविष्यति, भूमा 
तु प्राण एवेति चेत्‌, न। 'स भगवः कस्मिन्प्रतिष्ठित इति स्वे महिभि' 
( छा० ७८२४८८९ ) इत्यादिना भूम्न एवाप्रकरणसमापेरनुकर्षणात्‌। वैपुल्यात्मिका 
च भूमरूपता सर्वकारणत्वात्परमात्मनः सुतरामुपपद्यते ॥ ८ ॥ 


(७२) धर्मोपपत्तेश्च ॥ ९॥ 


अपि च ये भूभ्चि श्रूयन्ते धर्मास्ते परमात्मन्युपपद्यन्ते । ' यत्र नान्यत्पश्यति नान्य- 
च्छरणोति नान्यद्विजानाति स भूमा' इति दर्शनादिव्यवहाराभावं भूमन्यवगमयति। 
परमात्मनि चायं दर्ण्णनादिव्यवहाराभावोऽवगतः। "यत्र त्वस्य सर्वमात्मैवाभूत्तत्केन 

कं पश्येत्‌" ( बृ ० ४८५८९१५ ) इत्यादिश्रुत्यन्तरात्‌। योऽप्यसौ सुषुप्तावस्थायां 
दर्शनादिव्यवहाराभाव उक्तः, सोऽप्यात्मन एवासङ्कत्वविवक्षयोक्तो, न प्राणस्वभाव- 
विवक्षया, परमात्मप्रकरणात्‌। यदपि तस्यामवस्थायां सुखमुक्तं, तदप्यात्मन एव 
सुखरूपत्वविवक्षयोक्तम्‌। यत आह--' एषोऽस्य परम आनन्द एतस्यैवानन्दस्यान्यानि 
भूतानि मात्रामुपजीवन्ति" ( बृ० ४८३८२३२ ) इति। इहापि "यो वै भूमा तत्सुखं 
नाल्पे सुखमस्ति भूमैव सुखम्‌ इति सामयसुखनिराकरणेन ब्रहैव सुखं भूमानं 
दर्शयति। "यो वै भूमा तदमृतम्‌" इत्यमृतत्वमपीह श्रूयमाणं परमकारणं गमयति। 
विकाराणाममृतत्वस्यापेक्षिकत्वात्‌, "अतोऽन्यदार्तम्‌" ( बृ० २८४८२ ) इति च श्रुत्य- 
न्तरात्‌। तथाच सत्यत्वं स्वमहिमप्रतिष्ठितत्वं सर्वगतत्वं सर्वात्मत्वमिति चैते धर्माः 
श्रूयमाणाः परमात्मन्येवोपपद्यन्ते, नान्यत्र। तस्माद्धूमा परमात्मेति सिद्धम्‌॥ ९॥ 


(२१ अक्षरय्धिकरणम्‌ ॥३॥ (सु० १०-१२.) 
(७३) अश्षरमम्बरान्तथृतेः ॥ १०॥ 


"कस्मिनु खल्वाकाश ओतश्च प्रोतश्चेति। स होवाचैतद्वै तदक्षरं गार्गि ब्राह्मणा 
अभिवदन्त्यस्थूलमनणु' ( बृ० ३८८७, ८ ) इत्यादि श्रूयते। तत्र संशयः- 
किमक्षरशब्देन वणं उच्यते, किंवा परमेश्वर इति। तत्राक्षरसमाग्राय इत्यादा- 
वक्षरशब्दस्य वणे प्रसिद्धत्वात्‌, प्रसिद्धयतिक्रमस्य चायुक्तत्वात्‌, ' उकार एवेदं 
सर्वम्‌' ( छा० २८२३२ ) इत्यादौ च श्रुत्यन्ते वर्णस्याप्युपास्यत्वेन सर्वात्मकत्वा- 
वधारणात्‌, वर्णं एवाक्षरशब्द इति, एवं प्राप्त उच्यते-- पर एवात्माऽक्षरशब्दवाच्यः। 
कस्मात्‌ ? अम्बरान्तधृतेः पृथिव्यादेराकाशान्तस्य विकारजातस्य धारणात्‌। तत्र हि 
पृथिव्यादेः समस्तविकारजातस्य कालत्रयविभक्तस्य "आकाश एव तदोतं च प्रोतं 
च' इत्याकाशे प्रतिष्ठितत्वमुक्त्वा ' कस्मिन्नु खल्वाकाश ओतश्च प्रोतश्च' इत्यनेन 
प्रश्नेनेदमक्षरमवतारितम्‌। तथाचोपसंहतम्‌-एतस्मिन्र खल्वक्षरे गाग्याकाश ओतश्च 
प्रोतश्च ' इति। नचेयमम्बरान्तथूतिर्ब्रह्मणोऽन्यत्र संभवति) यदपि ' ॐकार एवेदं सर्वम्‌! 
इति, तदपि ब्रह्यप्रतिपत्तिसाधनत्वास्स्तुत्य्थे ब्रष्टव्यम्‌। तस्मान्न क्षरत्यश्नुते चेति 
नित्यत्वव्यापित्वाभ्यामक्षरं परमेव ब्रह्य ॥ ९०॥ 

"स्यादेतत्‌ कार्यस्य चेत्कणाधीनत्वमम्बरान्तधृतिरभ्युपगम्यते, प्रधानकारण- 
वादिनोऽपीयमुपपद्यते। कथमम्बरान्तधतेर्बरहयत्वप्रतिपत्निरिति 2. अत उत्तरं पठति-- .. 








ईक्षतिकर्मव्यपदेशाधिकरणम्‌ ] ब्रह्मसूत्रम्‌-प्रथमाध्याये तृतीयः पादः ७९ 


(७४) सा च प्रशासनात्‌ ॥ १९॥ 


सा चाम्बरान्तधृतिः परमेश्वरस्यैव कर्म। कस्मात्‌ ? प्रशासनात्‌ प्रशासनं हीह 
श्रूयते-"एतस्य वा अक्षरस्य प्रशासने गागं सूर्याचन्द्रमसो विधृतौ तिष्ठतः ' ( ० ३८ 
८८९ ) इत्यादि । प्रणासनं च पारमेश्वरं कर्म । नाचेतनस्य प्रधानस्य प्रणासनं भवति। 
न ह्यचेतनानां घटादिकारणानां मरदादीनां घटादिविषयं प्रशासनमस्ति॥ ११॥ 


(७५) अन्यभावव्यावृत्तेश्च ॥ १२॥ 


अन्यभावव्यावृत्तेश्च कारणाद्रहौ वाक्षरशब्दवाच्यम्‌। तस्यैवाम्बरान्तधुतिः कर्म, 
नान्यस्य कस्यचित्‌। किमिदमन्यभावव्यावृत्तेरिति। अन्यस्य भावोऽन्यभावस्तस्मादव्या- 
वृत्तिरन्यभावव्यावृत्तिरिति। एतदुक्तं भवति-यदन्यद्रह्यणोऽक्षरशब्दवाच्यमिहाशङ््यते 
तद्धावादिदमम्बरान्तविधारणमक्षरं व्यावर्तयति श्रुतिः-' तद्रा एतदक्षरं गार्ग्यदृष्टं द्रष्ट्‌ - 
श्रुतं श्रोत्रमतं मन््रविज्ञातं विज्ञातु" ( बृ° ३८८८१९९ ) इति। तत्रादृष्ठत्वादिव्यपदेशः 
प्रधानस्यापि संभवति। ब्रषटत्वादिव्यपदेशस्तु न संभवत्यचेतनत्वात्‌। तथा "नान्यद्‌ 
तोऽस्ति द्रष्ट नान्यदतोऽस्ति श्रोतु नान्यदतोऽस्ति मन्त नान्यदतोऽस्ति विज्ञातृ 
इत्यात्मभेदप्रतिषेधात्‌' न शारीरस्याप्युपाधिमतोऽक्षरशब्दवाच्यत्वम्‌। 'अचश्षुष्कम- 
श्रोत्रमवागमनः' ( बृ° ३८८८८ ) इति चोपाधिमत्ताप्रतिषेधात्‌। नहि निरुपाधिकः 
शारीरो नाम भवति। तस्मात्परमेव ब्रह्माक्षरमिति निश्चयः ॥ ९२॥ 


(२२१) हक्षचिकर्मव्यगदे्ाधिकरणम्‌ ॥२॥ (सू० १३ 


(७६) ईक्षतिकर्मव्यपदेशात्सः ॥ ९३ ॥ 

"एतदे सत्यकाम परं चापरं च ब्रह्म यदोंकारस्तस्माद्धिद्वानेतेनैवायतनेनैक- 
तरमन्वेति' इति प्रकृत्य श्रूयते--' यः पुनरेतं त्रिमात्रेणोमित्येतेनैवाक्षरेण परं पुरुष- 
सभिध्यायीत' ( प्र ५८२, ५) इति। किमस्मिन्वाक्ये परं ब्रह्माभिध्यातव्यमुप-+ 
दिष्यत, आहोस्विदपरमिति। एतेनैवायतनेन परमपरं चैक तरमन्वेतीति प्रकृतत्वा- 
त्संशयः । तत्रापरमिदं ब्रहेति प्राप्तम्‌। कस्मात्‌। ' स तेजसि सूर्ये संपन्नः ' ' स सामभिरू- 
न्नीयते ब्रह्मलोकम्‌" इति च तद्विदो देशपरिच्छिन्नस्य फलस्योच्यमानत्वात्‌। नहि 
परब्रह्मविदेशपरिच्छिन्नं फलमश्नुवीतेति युक्तम्‌, सर्वगतत्वात्परस्य ब्रह्मणः । नन्वपर- 
ब्रह्मपरिग्रहे परं पुरुषमिति विशोषणं नोपपद्यते। नेष दोषः। पिण्डपेक्षया प्राणस्य 
परत्वोपपत्तेः। इत्येवं प्रापतेऽभिधीयते-- परमेव ब्रह्महाभिध्यातव्यमुपदिश्यते। कस्मात्‌ ? 

ईक्षतिकर्मव्यपदेशात्‌। ईक्षतिर्द॑र्शनम्‌। दर्शनव्याप्यमीक्षतिकमं । ईक्षतिकर्म॑त्वेना- 
स्याभिध्यातव्यस्य पुरुषस्य वाक्यशेषे व्यपदेशो भवति--' स एतस्माजीवधनात्परात्यरं 
पुरिशयं पुरुषमीक्षते" इति तत्राभिध्यायतेरतथाभूतमपि वस्तु कमं भवति। मनोरथ- 
कल्पितस्याप्यभिध्यायतिकर्म॑त्वात्‌। ईक्षतेस्तु तथाभूतमेव वस्तु लोके कर्म दृष्टमित्यतः 
परमात्मैवायं सम्यग्दर्शनविषयभूत ईक्षतिकर्मत्वेन व्यपदिष्ट॒ इति गम्यते। स एव 
चेह परपुरूषशब्दाभ्यामभिध्यातव्यः प्रत्यभिन्नायते। नन्वभिध्याने परः पुरूष उक्तः, 
ईक्षणे तु परात्परः, कथमितर इतरत्र प्रत्यभिज्ञायत इति। अत्रोच्यते-- परपुरुषशब्दौ 
तावदुभयत्र साधारणौ । नचात्र जीवघनशब्देन प्रकृतोऽभिध्यातव्यः परः पुरुषः परा- 
मृश्यते, येन तस्मात्परात्परोऽयमीक्षितव्यः पुरूषोऽन्यः स्यात्‌। कस्तर्हि जीवधन इति। 
उच्यते-- घनो मूर्तिः। जीवलक्षणो घनो जीवघनः। सैन्धवखिल्यवद्यः परमात्मनो 
जीवरूपः खिल्यभाव उपाधिकृतः परश्च विषयेन्धियेभ्यः सोऽत्र जीवधन इति! अपर 
आह-'स सामभिरुन्नीयते ब्रह्मलोकम्‌" इत्यतीतानन्तरवाक्यनिर्दिष्टो यो ब्रह्मलोकः 
परश्च लोकान्तेभ्यः सोऽत्र जीवघन इत्युच्यते। जीवानां हि सर्वेषां करणपरिवृतानां 
सर्वकरणात्सनि हिरण्यगर्भे ब्रह्मलोकनिवासिनि संघातोपपत्तेर्भवति ब्रह्मलोको 
जीवधनः। तस्मात्परो यः परमात्पेक्षणकर्मभूतः स एवाभिध्यानेऽपि कर्मभूत इति 
गम्यते) परं पुरुषमिति च विशोषणं परमात्मपरिग्रह एवावकल्पते। परो हि पुरुषः 
परमात्मैव भवति, यस्मात्परं किंचिदन्यत्रास्ति, ' पुरुषान्न परं किंचित्सा कष्ट सा 
परा गतिः" इति च श्रुत्यन्तरात्‌। ' परं चापरं च ब्रह्म यदोंकारः ' इति च विभज्यानन्तर- 
मोंकारेण परं पुरुषमधिध्यातव्यं ज्ुवन्परमेव ब्रह्म परं पुरुषं गमयति। "यथा पादोदर- 
स्त्वचा विनिर्मुच्यत एवं ह वै स पाप्मना विनिर्मुच्यते" इति पाप्मविनिर्मोकफलवचनं 
परमात्मानमिहाभिध्यातव्यं सूचयति। अथ यदुक्तं परमात्माभिध्यायिनो न देश- 
परिच्छिन्नरफलं युज्यत इति। अत्रोच्यते त्रिमात्रेणोंकारेणालम्बनेन परमात्मानम- 
भिध्यायतः फलं ब्रह्मलोक प्राप्तिः क्रमेण च सम्यग्दर्शनोत्यत्तिरिति क्रममुक्त्य- 
भिप्रायमेतद्धविष्यतीत्यदोषः ॥ ९३॥ 


(२२) दहरा्धिकरणम्‌ ॥५॥ (सु० १४-२१) 
(७७) दहर उत्तरेभ्यः ॥ ९४॥ 
"अथ यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तराकाशस्तस्मिन्य- ` 

दन्तस्तदन्वेष्टव्यं तद्वाव विजिज्ञासितव्यम्‌ ' ( छा० ८८१८१ ) इत्यादिवाक्यं समाघ्रायते। 
तत्र योऽयं दहरे हृदयपुण्डरीके दहर आकाशः श्रुतः, स किं भूताकाशोऽथवा 
विज्ञानात्माऽऽथवा परमात्मेति संशय्यते । कुतः संशयः 2? आकाशब्रह्मपुरशब्दाभ्याम्‌। 
आकाशशब्दो ह्ययं भूताकाशे परस्मिंश्च ब्रह्मणि प्रयुज्यमानो दुश्यते। तत्र किं 
भूताकाश एव दहरः स्यात्किवा पर इति संशयः। तथा ब्रह्मपुरमिति किं जीवोऽब्र 
ब्रहमनामा, तस्येदं पुरं शरीरं ब्रह्मपुरम्‌, अथवा परस्यैव ब्रह्मणः पुरं ब्रह्मपुरमिति । 
तत्र जीवस्य परस्य वान्यतरस्य पुरस्वामिनो दहराकाशत्वे संशयः। तत्राकाशशब्दस्य 
भूताकाशे रूढत्वाद्धूताकाश् एव दहरशब्द इति प्राप्तम्‌। तस्य च दहरायतनापेक्षया 
दहरत्वम्‌। ' यावान्वा अयमाकाशस्तावानेषोऽन्तर्हदय आकाशः इति च वाह्याभ्य- 
न्तरभावकृतभेदस्योपमानोपमेयभावः, द्यावापृथिव्यादि च तस्मिन्नन्तः समाहितं, अव- 
काशात्मनाकाशस्यैकत्वात्‌, अथवा जीवो दहर इति प्राप्तम्‌, ब्रह्मपुरशब्दात्‌। जीवस्य 
हीदं पुरं सच्छरीरं ब्रह्मपुरमित्युच्यते। तस्य स्वकर्मणोपार्जितत्वात्‌। भक्त्या च तस्य 
ब्रहमशब्दवाच्यत्वम्‌। नहि परस्य ब्रह्मणः एरीरेण स्वस्वामिभावः संबन्धोऽस्ति तत्र 
पुरस्वामिनः पुरैकदेशेऽवस्थानं दृष्टं यथा राज्ञः। मनउपाधिकश्च जीवः, मनश्च प्रायेण 
हृदये प्रतिष्ठितमित्यतो जीवस्यैवेदं हदयेऽन्तरवस्थानं स्यात्‌। दहरत्वमपि तस्यैव 
आराग्रोपमितत्वादवकल्पते। आकाशोपमितत्वादि च ब्रह्माभेदविवक्षया भविष्यति, 
नचात्र दहरस्याकाशस्यान्वेष्यत्वं विलिज्ञासितव्यत्वं च श्रूयते। ' तस्मिन्यदन्तः' इति 
` परविशेषणत्वेनोपादानादिति। 


अत उत्तरं बूमः- परमेश्वर एवात्र दहराकाशो भवितुमर्हति न भूताकाशो जीवो 
वा। कस्मात्‌ ? उत्तरेभ्यो वाक्यशेषगतेभ्यो हेतुभ्यः। तथाहि--अन्वेष्टव्यतयाविहितस्य 
दहरस्याकाशस्य "तं चेद्रयुः ' इत्युपक्रम्य "किं तदन्न विद्यते, यदन्वेष्टव्यं यद्वाव 
विजिन्ञासितव्यम्‌' इत्येवमाक्षेपपूर्वकं प्रतिसमाधानवचनं भवति। "स ब्रूयाद्यावान्वा 
अयमाकाशस्तावानेषोऽन्तर्हदय आकाश उभे अस्मिन््यावापृथिवी अन्तरेव समाहिते" 
( छा० ८८९३ ) इत्यादि । तत्र पुण्डरीकदहरत्वेन प्राप्तदहरत्वस्याकाशस्य प्रसिद्धा- 
काशौपम्येन दहरत्वं निवर्तयन्भूताकाशत्वं दहरस्याकाशस्य निवर्तयतीति गम्यते] 
यद्यप्याकाशशब्दो भूताकाशे रूढस्तथापि तेनैव तस्योपमा नोपपद्यत इति भूता- 
काशशङ्का निवर्तिता भवति। नन्वेकस्याप्याकाशस्य बाह्याभ्यन्तरत्वकल्पितेन 


८२ शाङ्करभाष्योपेतम्‌ [अ. १ पा. ३ अधि.५ सू. १४ 


भेदेनोपमानोपमेयभावः संभवतीत्युक्तम्‌। नैवं संभवति। अगतिका हीयं गतिः, 
यत्काल्पनिकभेदाश्रयणम्‌। अपिच कल्पयित्वापि भेदमुपमानोपमेयभावं वर्णयतः 
परिच्छिन्नत्वादाभ्यन्तराकाशस्य न बाह्याकाशपरिमाणत्वमुपपद्येत। ननु परमेश्वरस्यापि 
` ज्यायानाकाशात्‌' ( शत० ब्रा० १०८६८३८२ ) इति श्ुत्यन्तरात्रैवाकाशपरिमाण- 
त्वमुपपद्यते। नैष दोषः। पुण्डरीकवेष्टनप्राप्तदहरत्वनिवृत्तिपरत्वाद्वाक्यस्य, न 
तावत्त्वप्रतिपादनपरत्वम्‌। उभयप्रतिपादने हि वाक्यं भिद्येत। नच कल्पितभेदे पुण्ड- 
रीकवेष्टित आकाशेकदेशे द्यावापृथिव्यादीनामन्तःसमाधानमुपपद्यते। "एष आत्माप- 
हतपाप्मा विजरो विमृत्युर्विशोको विजिघत्सोऽपिपासः सत्यकामः सत्यसंकल्पः ' इति 
चात्मत्वापहतपाप्मत्वादयश्च गुणा न भूताकाशे संभवन्ति। यद्यप्यात्मशब्दो जीवे 
संभवति, तथापीतरेभ्यः कारणेभ्यो जीवाश्ङ्कापि निवर्तिता भवति। नह्यपाधिप- 
रिच्छिन्तस्याराग्रोपमितस्य जीवस्य पुण्डरीकवेष्टनकृतं दहरत्वं शक्यं निवर्तयितुम्‌। 
ब्रह्माभेदविवक्षया जीवस्य सर्वगतत्वादि विवक्ष्येतेति चेत्‌। यदात्मतया जीवस्य सर्व- 
गतत्वादि विवक्ष्येत, तस्यैव ब्रह्मणः साक्षात्सर्वगतत्वादि विवक्ष्यतामिति युक्तम्‌। 
यदप्युक्तं ब्रह्मपुरमिति जीवेन परस्योपलकषितत्वाद्राज्न इव जीवस्यैवेदं पुरस्वामिनः 
पुरेकदे शवर्तित्वमस्त्विति। अत्र ब्रूमः-परस्यैवेदं ब्रह्मणः पुरं सच्छरीरं ब्रह्म- 
पुरमित्युच्यते, ब्रह्मशब्दस्य तस्मिन्मुख्यत्वात्‌। तस्याप्यस्ति पुरेणानेन संबन्धः, उप- 
लब्ध्यधिष्ठानत्वात्‌। ' स एतस्माज्नीवधनात्परात्परं पुरिशयं पुरुषमीक्षते ' ( प्र० ५५ ) 
स वा अयं पुरूषः सर्वासु पूरु पुरिशयः' ( बु २८५८१९८ ) इत्यादिश्रुतिभ्यः। 
अथवा जीवपुर एवास्मिन्ब्रह्म संनिहितमुपलक्ष्यते। यथा शालग्रामे विष्णुः संनिहित 
इति, तद्वत्‌। ' तद्यथेह कर्मचितो लोकः क्षीयत एवमेवामुत्र पुण्यचितो लोकः क्षीयते 
( छा० ८८१६ ) इति च कर्मणामन्तवत्फलत्वमुक्त्वा “अथ य इहात्मानमनुविद्य 
व्रजन्त्येतांश्च सत्यान्कामांस्तेषां सर्वेषु लोकेषु कामचारो भवति' इति प्रकृतदहरा- 
काशविज्ञानस्यानन्तफलत्वं वदन्परमात्मत्वमस्य सूचयति। यदप्येतदुक्तं, न दहर 
स्याकाशस्यान्वेष्व्यत्वं विजिज्ञासितव्यत्वं च श्रुतं, परविशेषणत्वेनोपादानादिति, अत्र 
ब्रूमः-- यद्याकाशो नान्वेष्व्यव्यत्वेनोक्तः स्यात्‌, "यावान्वा अयमाकाशस्तावानेषोऽन्त- 
हदय आकाशः ' इत्याद्याकाशस्वरूपप्रदर्शनं नोपयुज्येत। नन्वेतदप्यन्तर्वर्तिवस्तु- 
सद्धावप्रदर्शनायैव प्रदरश्यते। ' तं चेद्ूुर्यदिदमस्मिन्ब्रह्मपुरे दहरं पुण्डरीकं वेश्म दह- 
रोऽस्मिन्नन्तराकाशः किं तदत्र विद्यते यदन्वेष्टव्यं यद्वाव विजिन्ासितव्यम्‌' इत्या- 

क्षिप्य परिहारावसर आक्ाशौपम्योपक्रमेण दद्यावापृथिव्यादीनामन्तःसमाहितत्व- 
दर्नात्‌। नैतदेवम्‌। एवं हि सति यदन्तःसमाहितं दद्यावापृथिव्यादि तदन्वेष्टव्यं 
विजिज्ञासितव्यं चोक्तं स्यात्‌। तत्र वाक्यशेषो नोपपद्येत ' अस्मिन्कामाः समाहिताः! 
"एष आत्माऽपहतपाप्मा" इति हि प्रकृतं दद्यावापृथिव्यादिसमाधानाधारमाकाशमा- 
कृष्य "अथ य इहात्मानमनुविद्य व्रजन्त्येतांश्च सत्यान्कामान्‌' इति समुच्ययार्थेन 
चशब्देनात्पानं कामाधारमाशितां श्च कामान्विज्नेयान्वाक्यशेषो दर्शयति। तस्माद्राक- 
योपक्रमेऽपि दहर एवाकाशो हदयपुण्डरीकाधिष्ठानः सहान्तःस्थेः समाहितैः पृथिव्या- 
दिभिः सत्यैश्च कायेर्विज्ञेय उक्त इति गम्यते। स चोक्तेभ्यो हेतुभ्यः परमेश्वर इति॥१४॥ 
(७८ ) गतिशब्दाभ्यां तथाहि दृष्टं लिङ्धं च ॥१५॥ 
दहरः; परमेश्वर उत्तरेभ्यो हेतुभ्य इत्युक्तम्‌। त एवोत्तरे हेतव इदानीं प्रपञ्च्यन्ते। ` 
इतश्च परमेश्वर एव दहरः, यस्मादहरवाक्यशेषे परमेश्वरस्यैव प्रतिपादको गतिशब्दौ 
भवतः--'इमाः सर्वाः प्रजा अहरहर्गच्छन्त्य एतं ब्रह्मलोकं न विन्दन्ति ( छा० ८८ 
३८२ ) इति। तत्र प्रकृतं दहरं ब्रह्मलोकशब्देनाभिधाय तद्विषया गतिः प्रजाशब्द- 
वाच्यानां जीवानामभिधीयमाना दहरस्य ब्रह्मतां गमयति। तथा ह्यहरहजीवानां सुषुप्ा- 
वस्थायां ब्रह्मविषयं गमनं दृष्ठ श्रुत्यन्ते--' सता सोम्य तदा संपन्नो भवति" ( छा० ६८ 
८८१ ) इत्येवमादौ । लोकेऽपि किल गाढं सुषुप्तमाचक्षते ब्रह्मीभूतो ब्रह्मतां गत 
इति! तथा ब्रह्मलोकशब्दोऽपि प्रकृते दहरे प्रयुज्यमानो जीवभूताकाशशङ्कं निवर्तय- 
न्ब्रह्मतामस्य गमयति। ननु कमलासनलोकमपि ब्रह्मलोकशब्दो गमयेत्‌। गमयेद्यदि 
ब्रह्मणो लोक इति षष्ठीसमासवृत््या व्युत्पाद्येत । सामानाधिकरण्यवृत््या तु व्युत्पाद्य 
मानो ब्रहैव लोको ब्रह्मलोक इति परमेव ब्रह्म गमयिष्यति। एतदेव चाहरहर्ब्रह्म- 
लोकगमनं दृष्ट ब्रहमालोकशब्दस्य सामानाधिकरण्यवृत्तिपरिग्रहे लिङ्धम्‌। न ह्यहरहरिमाः 
प्रजाः कार्यब्रह्मलोकं सत्यलोकाख्यं गच्छन्तीति शक्यं कल्पयितुम्‌ ॥ ९५॥ 


(७९) धतेश्च महिप्रोऽस्यास्मिन्नुपलब्धेः ॥ १६ ॥ 


धृतेश्च हेतोः परमेश्वर एवायं दहरः। कथम्‌ 2 'दहरोऽस्मिन्न्तराकाशः' इति 
हि प्रकृत्याकाशौपम्यपूर्वकं तस्मिन्सर्वसमाधानमुक्त्वा तस्मिनैव चात्मशब्दं प्रयुज्या- 
पहतपाप्मत्वादिगुणयोगं चोपदिश्य तमेवानतिवृत्तप्रकरणं निर्दिशति--'अथ य आत्मा 
स सेतुर्विधुतिरेषां लोकानामसंभेदाय" ( छा० ८८४८९ ) इति। विधुतिरित्यात्म- 

शब्दसामानाधिकरण्या्विधारयितोच्यते, क्तिचः कर्तरि स्मरणात्‌। यथोदकसंतानस्य 
विधारयिता लोके सेतुः क्षेत्रसंपदामसंभेदाय, एवमयमात्पेषामध्यात्मादिभेदधिन्नानां 
लोकानां वर्णाश्रमादीनां च विधारयिता सेतुरसंभेदायासंकरायेति) एवमिह प्रकृते 
दहरे विधारणलक्षणं महिमानं द्शंयति। अयं च महिमा परमेश्वर एव श्रुत्यन्तरादु- 
पलभ्यते "एतस्य वा अक्षरस्य प्रशासने गार्गि सूर्याचद्धमसौ विधृतौ तिष्ठतः! 
इत्यादेः । तथान्यत्रापि निश्चिते परमेश्चरवाक्ये श्रूयते- एष सर्वेश्वर एष भूताधिपतिरेष 
, भूतपाल एष सेतुर्विधरण एषां लोकानामसंभेदाय ' इति। एवं धृतेश्च हेतोः परमेश्वर 
एवायं दहरः ॥ १६॥ 
(८०) प्रसिद्धेश्च ॥ ९७॥ 
इतश्च परमेश्वर एव ' दहरोऽस्मिन्न्तराकाशः' इत्युच्यते। यत्कारणमाकाशशब्दः 
परमेश्वरे प्रसिद्धः। "आकाशो वै नाम नामरूपयोरनिर्वहिता' (छा० ८, ९४८१ ), 
` सर्वाणि ह वा इमानि भूतान्याकाशादेव समुत्पद्यन्ते" ( छा० ९८९८९) इत्यादिप्रयोग- 
दर्शनात्‌। जीवे तु न क्रचिदाकाशशब्दः प्रयुज्यमानो दृश्यते। भूताकाशस्तु 
सत्यामप्याकाशशब्दप्रसिद्धावुपमानोपमेयभावाद्यसंभवान्न ग्रहीतव्य इत्युक्तम्‌॥ ९७॥ 
(८९) इतरपरामशत्स इति चेत्नासंभवात्‌॥ १८ ॥ 


यदि वाक्यशटोषबलेन दहर इति परमेश्वरः परिगृह्येतास्तीतरस्यापि जीवस्य वाक्य- 
शेषे परामर्शः "अथ य एष संप्रसादोऽस्माच्छरीरात्समुत्थाय परं ज्योतिरुपसंपद्य 
स्वेन रूपेणाभिनिष्यद्यत एष आत्मेति होवाच ( छा० ८ ८३४) इति। अत्र हि 
संप्रसादशब्दः श्रुत्यन्तरे सुषुप्रावस्थायां दष्टत्वात्तदवस्थावन्तं जीवं शक्रोत्युपस्थापयितुं 
 नार्थान्तरम्‌। तथा शरीरव्यपाश्रयस्यैव जीवस्य शरीरात्समुत्थानं संभवति। यथा- 
कारव्यपाश्रयाणां वाय्वादीनामाकाशात्समुव्थानं, तद्रत्‌। यथा चादृष्टोऽपि लोके पर- 
मेश्चरविषय आकाशशब्दः परमेश्वरधर्मसमभिव्याहारात्‌ "आकाशो वै नाम नामरू- 
पयोनिर्वहिता ' इत्येवमादौ परमेश्वरविषयोऽभ्युपगतः। एवं जीवविषयोऽपि भविष्यति। 
तस्मादितरपरामर्शात्‌ "दहरोऽस्मन्नन्तराकाशः ' इत्यत्र स एव जीव उच्यत इति चेत्‌। 
नैतदेवं स्यात्‌। कस्मात्‌ ? असंभवात्‌। नहि जीवो बुद्धयाद्युपाधिपरिच्छेदाभिमानी 
सन्नाकाशोनोपमीयेत। नचोपाधिधर्मानभिमन्यमानस्यापहतपाप्मत्वादयो धर्माः संभवन्ति। 





ताया ह 

प्रपञ्चितं चेतत्प्रथमसूत्रे। अतिरेकाशङ्कापरिहारायात्र तु पुनरुपन्यस्तम्‌। पटिष्यति चोप- 
रिष्टात्‌ "अन्यार्थश्च परामर््णः' ( ब्र० सू० ९८२३८२०) इति॥ ९८॥ 
(८२) उत्तराच्येदाविर्भूतस्वरूपस्तु ॥९९॥ 

इतरपरामर्शाद्या जीवाशङ्का जाता, साऽसंभवान्निराकृता। अथेदानीं मृतस्ये- 
वामूतसेकात्पुनः समुत्थानं जीवाशङ्कायाः क्रियते उत्तरस्मात्प्राजापत्याद्वाक्यात्‌। 
तत्रहि ' य आत्मापहतपाप्मा ' इत्यपहतपाप्मत्वादिगुणकमात्मानमन्वेष्टव्यं विजिज्ञासितव्यं 
च प्रतिज्ञाय 'य एषोऽक्षिणि पुरुषो दृश्यत एष आत्मा ' ( छा० ८८७४ ) इति 
लुवन्नक्षिस्थं द्रष्टारं जीवमात्मानं नि्दिंशति। ' एतं त्वेव ते भूयोऽनुव्याख्यास्यामि' 
( छा० ८८९८३ ) इति च तमेव पुनः पुनः परामृश्य ' य एष स्वप्ने महीयमानश्चरत्येष 
आत्मा" ( छा० ८८९०८१९ ) इति ' तद्यत्रेतत्सुप्तः समस्तः संप्रसन्नः स्वप्नं न विजानात्येष 
आत्मा ' इति च जीवमेवावस्थान्तरगतं व्याचष्टे! तस्थैव चापहतपाप्मत्वादि दर्शयति- 
"एतदमृतमभयमेतद्रहय ' इति। नाह खल्वयमेवं संप्रत्यात्मानं जानात्ययमहमस्मीति, नो 
एवेमानि भूतानि" ( छा० ८८१९८१९, २) इति च सुषुप्रावस्थायां दोषमुपलभ्य "एतं 
त्वेव ते भूयोऽनुव्याख्यास्यामि नो एवान्यत्रेतस्मात्‌ ' इति चोपक्रम्य शरीरसंबन्धनिन्दा- 
पूर्वकं एव संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभि- 
निष्पद्यते, स उत्तमः पुरुषः' इति जीवमेव शरीरात्समुत्थितमुत्तमपुरूषं दर्शयति। 
तस्मादस्ति संभवो जीवे पारमेश्वराणां धर्मांणाम्‌। अतः 'दहरोऽस्मिन्नन्तराकाणः ' इति 
जीव एवोक्त इति चेत्कशचिद्रूयात्‌, तं प्रति ब्रूयात्‌-' आविर्भूतस्वरूपस्तु' इति। तुशब्दः 
पूर्वपक्षव्यावृत्त्यर्थः । नोत्तरस्मादपि वाक्यादिह जीवस्याशङ्का संभवतीत्यर्थः । कस्मात्‌ ? 
यतस्तत्राप्याविर्भूतस्वरूपो जीवो विवक्ष्यते। आविर्भूतं स्वरूपमस्येत्याविर्भूतस्वरूपः। 
भूतपूर्वगत्या जीववचनम्‌। एतदुक्तं भवति-'य एषोऽक्षिणि" इत्यक्षिलक्षितं द्रष्टारं 
निर्दिंश्योदशरावन्राह्मणेनेनं शरीरात्मताया व्युत्थाप्य ' एतं त्वेव ते इति पुनःपुनस्तमेव 
व्याख्येयत्वेनाकृष्य स्वप्रसुषुप्तोपन्यासक्रमेण ' परं ज्योतिरुपसंपद्य स्वेन रूपेणाभि- 
निष्पद्यते" इति यदस्य पारमार्थिकं स्वरूपं परं ब्रह्म, तद्रूपतयैनं जीवं व्याच््, न 
जवेन रूपेण। यत्परं ज्योतिरुपसंपत्तव्यं श्रुतं तत्परं ब्रह्म । तच्यापहतपाप्मत्वादिधर्मकं, 
तदेव च जीवस्य पारमार्थिकं स्वरूपं ' तत्त्वमसि" इत्यादिशास्त्रेभ्यः, नेतरदुपाधि- 
कल्पितम्‌। यावदेव हि स्वूाणाविव पुरुषलुद्िं द्रैतलक्षणामविद्यां निवर्तय- 

न्कूटस्थनित्यद्‌ क्स्वरूपमात्मानमहं ब्रह्मास्मीति न प्रतिपद्यते, तावच्नीवस्य जीवत्वम्‌ 
यदा तु देहेन्ियमनोवुदधिसंघाताद्वयुत्थाप्य श्रुत्या प्रतिबोध्यते, नासि त्वं देहेन्धिय- 
मनोबुद्धिसंघातः, नासि संसारी, किं तर्हि तद्यत्सत्यं स आत्मा चैतन्यमात्रस्वरूप- 
स्तत्त्वमसीति, तदा कूटस्थनित्यदृक्स्वरूपमात्मानं प्रतिवुध्यास्माच्छरीराद्यभिमाना- 
त्समुक्तिष्ठन्स एव कूटस्थनित्यदृक्स्वरूप आत्मा भवति। 'स यो ह वैतत्परमं ब्रह्म 
वेद ब्रहौव भवति" ( मु° ३८२८९ ) इत्यादिश्रुतिभ्यः। तदेव चास्य पारमार्थिकं 
स्वरूपं, येन शरीरात्समुत्थाय स्वेन रूपेणाभिनिष्यद्यते। कथं पुनः स्वं च रूपं 
स्वेनैव च निष्पद्यत इति संभवति कूटस्थनित्यस्य । सुवर्णादीनां तु द्रव्यान्तरसंपर्का- 
दभिभूतस्वरूपाणामनभिव्यक्तासाधारणविशेषाणां क्षारप्रक्षेपादिभिः शोध्यमानानां 
स्वरूपेणाभिनिष्पत्तिः स्यात्‌। तथा नक्षत्रादीनामहन्यभिभूतप्रकाशानामभिभावक- 
वियोगे रात्रौ स्वरूपेणाभिनिष्यत्निः स्यात्‌। नतु तथात्मचैतन्यज्योतिषो नित्यस्य केन- 
चिदभिभवः संभवत्यसंसर्गित्वाद्व्योप्र इव, दृष्टविरोधाच्य। दृष्टिशरुतिमतिविज्ञातयो हि 
जीवस्य स्वरूपम्‌। तच्च शरीरादसमुत्थितस्यापि जीवस्य सदा निष्पन्नमेव दृश्यते। 
सर्वो हि जीवः पश्यञ्शृण्वन्मन्वानो विकज्ञानन्व्यवहरत्यन्यथा व्यवहारानुपपत्तेः। 
तच्येच्छरीरात्समुत्थितस्य निष्पद्येत प्राक्समुत्थानाददृष्टो व्यवहारो विरुध्येत। अतः 
किमात्मकमिदं शरीरात्समुत्थानं, किमात्मिका वा स्वरूपेणाभिनिष्पत्तिरिति। अत्रो- 
च्यते-- प्राग्विवेकविज्ञानोत्पत्तेः 

जीवस्य दृष्ठयादिज्योतिःस्वरूपं भवति। यथा शुद्धस्य स्फटिकस्य स्वाच्छ्यं शौक्ल्यं 
च स्वरूपं प्राण्िवेकग्रहणाद्रक्तनीलाद्युपाधिभिरविविक्तमिव भवति। प्रमाणजनित- 
विवेकग्रहणात्तु पराचीनः स्फटिकः स्वाच्छ्येन शौक्ल्येन च स्वेन रूपेणाधिनिष्यद्यत 
इत्युच्यते, प्रागपि तथेव सन्‌। तथा देहाद्युपाध्यविविक्तस्यैव सतो जीवस्य श्रुतिकृतं 
विवेकविज्ञानं शरीरात्समुत्थानं, विवेकविज्ञानफलं स्वरूपेणाभिनिष्यत्तिः केवलात्म- 
स्वरूपावगतिः। तथा विवेकाविवेकमात्रेणैवात्मनोऽशरीरत्वं सशरीरत्वं च, मन्त्रवर्णात्‌ 
` अशरीरं शरीरिषु" ( का० १८२८२२९ ) इति, * शरीरस्थोऽपि कौन्तेय न करोति न 
लिप्यते" ( गी० १३८३९) इति च सशरीरत्वाशरीरत्वविशोषाभावस्मरणात्‌। 
तस्माद्विवेकविज्ञानाभावादनाविर्भूतस्वरूपः सम्विवेकविन्ञानादाविर्भूतस्वरूप इत्युच्यते । 
नत्वन्यादृशावाविर्भावानाविरभांवो स्वरूपस्य संभवतः, स्वरूपत्वादेव। एवं मिथ्या- 
ज्ञानकृत एव जीवपरमेश्वरयोर्भदो न वस्तुकृतः, व्योमवदसङकत्वाविशोषात्‌। कुत- 

श्चेतदेवं प्रतिपत्तव्यम्‌। यतो "य एषोऽक्षिणि पुरुषो दृश्यते" इत्युपदिश्य 'एतदमृतम- 
भयमेतद्रह्य ' इत्युपदिशति। योऽक्षिणि प्रसिद्धो द्रष्टा द्रष्त्वेन विभाव्यते सोऽमृता- 
भयलक्चणाद्रह्यणोऽन्यश्चेत्स्यात्ततोऽमृताभयब्रह्मसामानाधिकरण्यं न स्यात्‌। नापि 
प्रतिच्छायात्मायमकषिलक्षितो निर्दिश्यते, प्रजापतेर्मृषावादित्वप्रसङ्कात्‌। तथा द्वितीयेऽपि 
पययि 'य एष स्वप्रे महीयमानश्चरति' इति न प्रथमपर्यायनिर्दि्टादक्षिपुरुषादद्रष्- 
रन्यो निर्दिष्टः, ' एतं त्वेव ते भूयोऽनुव्याख्यास्यामि ' इत्युपक्रमात्‌। किंचाहमद्य स्वप्रे 
हस्तिनमद्राक्षं नेदानीं तं पश्यामीति दृष्टमेव प्रतिबुद्धः प्रत्याच्ष्े। द्रष्टारं तु तमेव 
प्रत्यभिजानाति य एवाहं स्वप्रमद्राक्षं स एवाहं जागरितं पश्यामीति। तथा तुतीयेऽपि 
पर्याये ' नहि खल्वयमेवं संप्रत्यात्मानं जानात्ययमहमस्मीति नो एवेमानि भूतानि 
इति सुषुप्तावस्थायां विशेषविज्ञानाभावमेव दर्शयति, न विज्ञातारं प्रतिषेधति। यत्तु 
तत्र ' विनाशमेवापीतो भवति" इति तदपि विशेषविज्ञानविनाशाभिप्रायमेव न 
विक्ञातुविनाशाभिप्रायम्‌। नहि विज्ञातुर्विज्ञातेर्विंपरिलोपो विद्यतेऽविनाशित्वात्‌! 
( बृ ° ४८३३० ) इति श्रुत्यन्तरात्‌। तथा चतुर्थेऽपि पर्याये "एतं त्वेव ते भूयोऽनु- 
व्याख्यास्यामि नो एवान्यत्रेतस्मात्‌' इत्युपक्रम्य ' मघवन्मर्त्यं वा इदं शरीरम्‌" इत्या- 
दिना प्रपञ्चेन शरीराद्युपाधिसंबन्धप्रत्याख्यानेन संप्रसादशब्दोदितं जीवं ‹स्वेन 
रूपेणाभिनिष्पद्यते' इति ब्रह्मस्वरूपापतन्नं दर्णयत्न परस्माद्रह्यणोऽमृताभयस्वरूपादन्यं 
जीवं दर्शयति। 


केचित्तु परमात्मविवक्षायां "एतं त्वेव ते' इति जीवाकर्षणमन्याय्यं मन्यमाना 
एतमेव वाक्योपक्रमसूचितमपहतपाप्मत्वादिगुणकमात्मानं ते भूयोऽनुव्याख्यास्या- 
मीति कल्पयन्ति) तेषामेतमिति संनिहितावलम्विनी सर्वनामश्रुतिर्विप्रकृष्येत) 
भूयश्रुतिश्चोपरुध्येत, पर्यायान्तराभिहितस्य पर्यांयान्तरेऽनभिधीयमानत्वात्‌। ' एतं त्वेव 
ते' इति च प्रतिज्ञाय प्राक्चतुर्थात्पर्यायादन्यमन्यं व्याचक्षाणस्य प्रजापतेः प्रतारकत्वं 
प्रसज्येत। तस्माद्यदविद्याप्रत्युपस्थापितमपारमार्थिकं जैवं रूपं कर्तृभोक्तरागद्वेषा- 
दिदोषकलुषितमनेकानर्थयोगि तद्विलयनेन तद्विपरीतमपहतपाप्मत्वादिगुणकं पारमेश्वरं 
स्वरूपं विद्यया प्रतिपाद्यते, सर्पादि-विलयनेनेव रज्ज्वादीन्‌। 

अपरे तु वादिनः पारमार्थिकमेव जैवं रूपमिति मन्यन्तेऽस्मदीयाश्च केवर्ति। 
तेषां सर्वेषामात्मैकत्वसम्यग्दर्शनप्रतिपक्षभूतानां प्रतिषेधायेदं शारीरकमारब्धम्‌। 


८८ शाङ्करभाष्योपेतम्‌ [अ. १या. ३ अधि. ५ सू. २०-२१ 


एक एव परमेश्वरः कूटस्थनित्यो विज्ञानधातुरविद्यया मायया मायाविवदनेकधा 
विभाव्यते नान्यो विज्ञानधातुरस्तीति। यत््विदं परमेश्वरवाक्ये जीवमाशङ्क 
प्रतिषेधति सूत्रकारः--' नासंभवात्‌ ( ब्र० सू० ९८३८९१८ ) इत्यादिना। तत्राय- 
मभिप्रायः- नित्यशुद्धबुद्धमुक्तस्वभावे कूटस्थनित्ये एकस्मिन्नसङ्के परमात्मनि 
तद्विपरीतं जैवं रूपं व्योप्रीव तलमलादि परिकल्पितम्‌। तदात्मैकत्वप्रतिपादन- 
पैर्वाक्यन्यायोपेतैद्ेतवादप्रतिषेधेश्चापनेष्यामीति परमात्मनो जीवादन्यत्वं द्रढयति। 
जीवस्य तु न परस्मादन्यत्वं प्रतिपिपादयिषति, किं त्वनुबदत्येवाविद्याकल्पितं लोक- 
प्रसिद्धं जीवभेदम्‌। एवं हि स्वाभाविककर्तृत्वभोक्तृत्वानुवादेन प्रवृत्ताः कर्मविधयो 
न विरुध्यन्त इति मन्यते । प्रतिपाद्यं तु शास््रार्थमात्मैकत्वमेव दर्शयति--' शास्त्रदृष्टया 
तूपदेशो वामदेववत्‌' ( ब्र ° सू० १८९१८३० ) इत्यादिना वर्णितश्चास्माभिर्विद्रद- 
विद्द्धेदेन कर्मविधिविरोधपरिहारः॥ १९॥ 


(८३) अन्यार्थश्च परामर्शः ॥२०॥ 


अथ यो दहरवाक्यशेषे जीवपरामर्शो दर्शितः-'अथ य एष संप्रसादः 
( छा० ८२८४ ) इत्यादिः, स दहरे परमेश्वरे व्याख्यायमाने न जीवोपास- 
नोपदेशो न प्रकृतविशोषोपदेश्ण इत्यनर्थकत्वं प्राप्रोतीति। अत आह--अन्यार्थोऽयं 
जीवपरामशों न जीवस्वरूपपर्यवसायी, किं तर्द ? परमेश्वरस्वरूपपर्यवसायी। कथम्‌ ? 
संप्रसादशब्दोदितो जीवो जागरितव्यवहारे देहेन्दियपद्चराध्यक्षो भूत्वा तद्वासना- 
नि्मिंतांश्च स्वप्रा्नाडीचरोऽनुभूय श्रान्तः शरणं प्रेप्पुरुभयरूपादपि शरीराभिमा- 
नात्समुत्थाय सुषुप्तावस्थायां परं ज्योतिरकाशशब्दितं परं ब्रह्मोपसंपद्य विशेषविज्ञा- 
नवत्वं च परित्यज्य स्वेन रूपेणाभिनिष्यद्यते। यदस्योपसंपत्तव्यं परं ज्योतिर्यैन स्वेन 
रूपेणायमभिनिष्पद्यते स॒ एष आत्माऽपहतपाप्मत्वादिगुण उपास्य इत्येवमर्थोऽयं 
जीवपरामर्शः परमेश्वरवादिनोऽप्युपपद्यते ॥ २०॥ 


(८४) अल्पश्नुतेरिति चेत्तदुक्तम्‌ ॥ २९॥ 


यदप्युक्तम्‌, "दहरोऽस्मिन्न्तराकाशः' इत्याकाशस्याल्यत्वं भ्रूयमाणं परमेश्वरे 
नोपपद्यते, जीवस्य त्वाराग्रोपमितस्याल्पत्वमवकल्पत इति; तस्य परिहारे वक्तव्यः। 
उक्तो ह्यस्य परिहारः परमेश्वरस्यापेक्षिकमल्पत्वमवकल्पत इति ' अर्भकौकस्त्वात्तद्‌- 

व्यपदेशाच्च नेति चेत्न निचाय्यत्वादेवं व्योमवच्च ' ( ब्र० सू १८२८७) इत्यत्र । 

स एवेह परिहारोऽनुसंधातव्य इति सूचयति। श्रुत्यैव चेदमल्पत्वं प्रत्युक्तं प्रसिद्धे- 

नाकाशेनोपमिमानया ' यावान्वा अयमाकाशस्तावानेषोऽन्त्हदय आकाशः ' इति ॥ २९॥ 
विश्रामः॥ ७॥ 


नः मैः मैः कै 


(२४) अनुकृत्यर्धिकरणम्‌ ॥8॥ (सू० २२-२२. 
(८५) अनुकृतेस्तस्य च ॥२२॥ 

“न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः। तमेव 
भान्तमनुभाति सर्वं तस्य भासा सर्वमिदं विभाति' (मु० २८२९०) इति समा- 
मनन्ति। यत्र यं भान्तमनुभाति सर्वं यस्य च भासा सर्वमिदं विभाति स किं 
तेजोधातुः कश्चिदुत प्राज्ञ आत्मेति विचिकित्सायां तेजोधातुरिति तावत्पराप्तम्‌। कुतः ? 
तेजोधातूनामेव सूर्यादीनां भानप्रतिषेधात्‌। तेजःस्वभावकं हि चन्द्रतारकादि तेजः- 
स्वभावक एव सूरये भासमानेऽहनि न भासत इति प्रसिद्धम्‌। तथा सह सूर्येण 
सर्वमिदं चन्द्रतारव्छादि ग्रस्मिन्न भासते सोऽपि तेजःस्वभाव एव कश्चिदित्यवगम्यते। 
अनुभानमपि तेजःस्वभावक एवोपपद्यते, समानस्वभावकेष्वनुकारदर्शनात्‌। गच्छ- 
न्तमनुगच्छतीतिवत्‌। तस्मात्तेजोधातुः कश्थिदित्येवं प्राप्ते ब्रूमः- प्राज्ञ एवायमात्मा 
भवितुमर्हति। कस्मात्‌ ? अनुकृतेः। अनुकरणमनुकृतिः। यदेतत्‌ * तमेव भान्तमनु- 
भाति सर्वम्‌ ' इत्यनुभानं, तत्पराज्ञपरिग्रहेऽवकल्पते। ' भारूपः सत्यसंकल्पः! ( छा० ३८ 
९४८२ ) इति हि प्राज्ञमात्मानमामनन्ति। न तु तेजोधातुं कंचित्सूर्यादयोऽनु- 
भान्तीति प्रसिद्धम्‌। समत्वाच्च तेजोधातूनां सूर्यादीनां न तेजोधातुमन्यं प्रत्यपेक्षास्ति 
यं भान्तमनुभायुः। नहि प्रदीपः प्रदीपान्तरमनुभाति। यदप्युक्तं समानस्वभावकेष्व- 
नुकारो दृश्यत इति। नायमेकान्तो नियमः। भिन्नस्वभावकेष्वपि ह्यनुकारो दृश्यते। 
यथा सुतप्तोऽयःपिण्डोऽग्न्यनुकृतिरगरिं दहन्तमनुदहति, भौमं वा रजो वायुं वहन्त- 
मनुवहतीति। अनुकृतेरित्यनुभानमसूसुचत्‌। तस्य चेति चतुर्थं पादमस्य श्लोकस्य 
सूचयति। ' तस्य भासा सर्वमिदं विभाति" इति, तद्धेतुकं भानं सूयदिरुच्यमानं 
प्राज्ञमात्ानं गमयति। ' तदेवा ज्योतिषां ज्योतिरायुर्होपासतेऽमृतम्‌' ( बु ४४८९६ ) 


९० शाङ्करभाष्योपेतम्‌ [अ. १ पा. ३े अधि. ७ सू. २३-२४ 


इति हि प्राज्ञमात्मानमामनन्ति। तेजोऽन्तरेण सूर्यादितेजो विभातीत्यप्रसिद्धं विरूद्धं 
च, तेजोऽन्तरेण तेजोऽन्तरस्य प्रतिघातात्‌। अथवा न सूर्यादीनामेव शलोकपरिपठिता- 
नामिदं तद्धेतुकं विभानमुच्यते। किं तर्हि ? ' सर्वमिदम्‌" इत्यविशेषश्रुतेः सर्वस्यैवास्य 
नामरूपक्रियाकारकफलजातस्य याऽभिव्यक्तिः सा ब्रह्मज्योतिःसत्तानिमित्ता। यथा 
सूर्यादिज्योतिःसत्तानिमित्ता सर्वस्य रूपजातस्याभिव्यक्तिस्तद्रत्‌। ' न तत्र सूर्यो भाति" 
इति च तत्रशब्दमाहरत्प्रकृतग्रहणं दर्शंयति। प्रकृतं च ब्रहम 'यस्मिन्द्यौः पृथिवी 
चान्तरिक्षमोतम्‌' ८ मु० २८२८५ ) इत्यादिना। अनन्तरं च हिरण्मये परे कोशो विरजं 
ब्रह्म निष्कलम्‌। तच्छुभं ज्योतिषां ज्योतिस्तद्यदात्मविदो विदुः' इति। कथं 
तज्न्योतिषां ज्योतिरित्यत इदमुत्थितम्‌--' न तत्र सूर्यो भाति" इति। यदप्युक्तं सूर्या- 
दीनां तेजसां भानप्रतिषेधस्तेजोधातावेवान्यस्मिन्नवकल्पते सूर्यं इवेतरेषामिति। तत्र 
तु स एव तेजोधातुरन्यो न संभवतीत्युपपादितम्‌। ब्रह्मण्यपि चैषां भानप्रतिषेधोऽव- 
कल्पते। यतो यदुपलभ्यते तत्सर्व ब्रह्मणैव ज्योतिषोपलभ्यते, ब्रह्य तु नान्येन ज्योति- 
घोपलभ्यते स्वयं ज्योतिःस्वरूपत्वात्‌, येन सूर्यादयस्तस्मिन्भायुः । ब्रह्म हान्यद्वथनक्ति 
नतु ब्रह्मान्येन व्यज्यते। *आत्मनैवायं ज्योतिषास्ते' ( बु० ४८२८६ ), ' अगृह्यो नहि 
गृह्यते" ( लृ ० ४८२४) इत्यादिश्रुतिभ्यः॥ २२॥ 
(८६) अपिच स्मर्यते ॥ २३॥ 

अपिचेदूररूपत्वं प्राज्ञस्येवात्मनः स्मर्यते भगवद्रीतासु--"न तद्भासयते सूर्यो न 
शशाङ्को न पावकः। यद्रत्वा न निवर्तन्ते तद्धाम परमं मम' ( गी० १५६ ) इति, 
"यदादित्यगतं तेजो जगद्धासयतेऽखिलम्‌। यच्यन्रमसि यच्चाग्नौ तत्तेजो विद्धि 
मामकम्‌' ( गी० १५८१२ ) इति च।॥ २३॥ 

(२५ प्रमितादधिकरणम्‌ ॥७॥ (सू २४८-२५.) 
(८७) शब्दादेव प्रमितः ॥२४॥ 

` अङ्ुष्ठमात्रः पुरुषो मध्य आत्मनि तिष्ठति" इति श्रूयते। तथा ७ मात्रः 
पुरुषो ज्योतिरिवाधूमकः। ईशानो भूतभव्यस्य स एवाद्य स उ श तत्‌' 
( का० २८४८१९३ ) इति च। तत्र योऽयमङष्ठमात्रः पुरुषः श्रूयते, स किं विज्ञानात्मा, 
किंवा परमात्मेति संशयः। तत्र परिमाणोपदेशात्तावद्विज्ञानात्पेति प्राप्तम्‌। नहयनन्ता- 

यामविस्तारस्य परमात्मनोऽद्धृष्ठपरिमाणमुपपद्यते। विज्ञानात्मनस्तूपाधिमत्तवात्संभवति 
कयाचित्कल्यनयाङ्गृष्ठमात्रत्वम्‌। स्मृतेश्च --' अथ सत्यवतः कायात्पाशबद्धं वशं गतम्‌। 
अङ्ृष्ठमात्रं पुरुषं निश्चकर्ष यमो बलात्‌॥' ( म० भा० ३८२९७८१७) इति। नहि 
परमेश्वरो बलाद्यमेन निष्करष्टं शक्यस्तेन तत्र संसार्यङुषठमात्रो निश्चितः, स एवेहापीत्येवं 
प्राप्ते बरूमः--परमात्ैवायमङ्गृ्ठमात्रपरिमितः पुरुषो भवितुमर्हति। कस्मात्‌ ? शब्दात्‌, 
"ईशानो भूतभव्यस्य ' इति। नहयन्यः परमेश्वराद्धूतभव्यस्य निरङ्ुशमीशिता। ' एतद 
तत्‌" इति च प्रकृतं यृष्टमिहानुसंदधाति। एतद्वै तद्यत्पष्ठं ब्रहोत्यर्थः। पृष्ठं चेह ब्रह्म 
"अन्यत्र धर्मादन्यत्राध्मदन्यत्रास्मात्कृताकृतात्‌। अन्यत्र भूताच्च भव्याच्च यत्तत्पश्यसि 
तद्वद ' ८ का० ९१८२८९४) इति शब्दादेवेत्यभिधानश्रुतेरेवेशान इति परमेश्चरोऽयं 
गम्यत इत्यर्थः ॥ २४॥ 


कथं पुनः सर्वगतस्य परमात्मनः परिमाणोपदेश इत्यत्र बूमः- 
(८८) ृद्यपेक्षया तु मनुष्याधिकारत्वात्‌ ॥ २५ ॥ 


सर्वगतस्यापि परमात्मनो हृदयेऽवस्थानमपेक्ष्याङ्गृष्ठमान्रत्वमिदमुच्यते । आकाश- 
स्येव वंशपवपिक्षमरलिमात्रत्वम्‌। न ह्यञ्जसातिमात्रस्यैव परमात्मनोऽङ्गृष्ठमात्न- 
त्वमुपपद्यते। न चान्यः परमात्मन इह ग्रहणमर्हतीशानशब्दादिभ्य इत्युक्तम्‌। ननु 
प्रतिप्राणिभेदं हदयानामनवस्थितत्वात्तदपेक्षमप्यङ्ृष्ठमात्रत्वं नोपपद्यत इत्यत उत्तर- 
मुच्यते- मनुष्याधिकारत्वादिति। शास्रं हयविशेषप्रवृत्तमपि मनुष्यानेवाधिकरोति, शक्त- 
त्वादर्थित्वादपरयदस्तत्वादुपनयनादिशास्त्राच्चेति वर्णित्िमेतदधिकारलक्षणे (८ जे० ६८ 
९ )। मनुष्याणां च नियतपरिमाणः कायः। ओचित्येन नियतपरिमाणमेव चैषामङ्ुष्ठमात्र 
हृदयम्‌। अतो मनुष्याधिकारत्वाच्छास्त्रस्य मनुष्यहदयावस्थानापेक्षमङ्गु्ठमात्रत्वमुपपन्नं 
परमात्मनः। यदप्युक्तं परिमाणोपदेशस्समृतेश्च संसार्येवायमङ्ष्ठमात्रः प्रत्येतव्य इति, 
तत्प्रत्युच्यते--' स आत्मा तत्त्वमसि" इत्यादिवत्संसारिण एव सतोऽङ्कष्ठमात्रस्य 
ब्रह्मत्वमिदमुपदिश्यत इति। द्विरूपा हि वेदान्तवाक्यानां प्रवृत्तिः, क्रचित्पर- 
मात्मस्वरूपनिरूपणपरा क्रचिद्विज्ञानात्मनः परमात्मैकत्वोपदेशपरा। तदत्र विज्ञाना- 
त्मनः परमात्मनैकत्वमुपदिश्यते, नाङ्ृ्टमात्रत्वं कस्यचित्‌। एवमेवार्थं पेण स्फुटीक- 
रिष्यति--' अद्खृष्ठमात्रः पुरुषोऽन्तरात्मा सदा जनानां हृदये संनिविष्टः । तं स्वाच्छरीरा- 
त्प्रवृहेन्मुञ्चादिवेषिकां धेर्येण। तं विद्याच्छुक्रममृतम्‌' ( का० २६८९७ ) इति॥ २५॥ 


९२ शाङ्करभाष्योपेतम्‌ [अ. १ पा. २३ अधि. ८ सु. २६-२७ 


(२६) देवताधिकरणम्‌ ॥८॥ (सू० २६-३३,) 
(८९) तदुपर्यपि बादरायणः संभवात्‌॥ २६ ॥ 


 अङ्कष्ठमात्रशरुतिर्मनुष्यहदयापेक्षया मनुष्याधिकारत्वाच्छास्त्रस्यत्युक्तं, तत्प्सङ्खेनेद- 
मुच्यते। बाढं मनुष्यानधिकरोति शास्त्रम्‌। नतु मनुष्यानेवेतीह ब्रह्मज्ञाने नियमोऽस्ति। 
तेषां मनुष्याणामुपरि्टाद्ये देवादयस्तानप्यधिकरोति शासनमिति बादरायण आचार्यों 
मन्यते। कस्मात्‌ ? संभवात्‌। संभवति हि तेषामप्यर्थित्वाद्यधिकारकारणम्‌। तत्रार्थित्वं 
तावन्मोक्षविषयं देवादीनामपि संभवति विकारविषयविभूत्यनित्यत्वालोचनादि- 
निमित्तम्‌। तथा सामर्थ्यमपि तेषां संभवति, मन्रार्थवादेतिहासपुराणलोकेभ्यो 
विग्रहवक्त्वाद्यवगमात्‌। नच तेषां कश्चित्प्रतिषेधोऽस्ति। नचोपनयनशास््रेणैषामधिकारो 
निवर्त्येत, उपनयनस्य वेदाध्ययनार्थत्वात्‌। तेषां च स्वयं प्रतिभातवेदत्वात्‌। अपि चैषां 
विद्याग्रहणार्थं ब्रह्मचर्यादि दर्शयति--'एकशतं ह वै वर्षाणि मघवान्प्रजापतौ ब्रह्म- 
चर्यमुवास' ( छा० ८८१९१८३ ), ' भृगुर्वै वारूणिः। वरुणं पितरमुपससार। अधीहि 
भगवो ब्रह्म ' ( ते० ३८९ ) इत्यादि। यदपि कर्मस्वनधिकारकारणमुक्तम्‌--'न देवानां 
देवतान्तराभावात्‌' इति, *न ऋषीणामा्षैयान्तराभावात्‌' ८ जै० ६८९८६, ७) 
इति। न तद्िद्यास्वस्ति। नहीरादीनां विद्यास्वधिक्रियमाणानामिन्राद्युदेशेन किंचित्कृ- 
त्यमस्ति। नच भृग्वादीनां भृग्वादिसगोत्रतया। तस्मादेवादीनामपि विद्यास्वधिकारः 
केन वार्यते। देवाद्यधिकारेऽप्यङठमात्र्रुतिः स्वाङ्गष्ठापेक्षया न विरुध्यते ॥ २६॥ 


(९०) विरोधः कर्मणीति चेन्नानेकप्रतिपत्तर्दशनात्‌॥ २७॥ 


स्यादेतत्‌, यदि विग्रहवत्त्वाद्यभ्युपगमेन देवादीनां विद्यास्वधिकारो वर्ण्येत, 
विग्रहवक्त्वादृत्विगादिवदिन््रादीनामपि स्वरूपसंनिधानेन कर्माङ्गभावोऽभ्युपगम्येत । 
तदा च विरोधः कर्मणि स्यात्‌। नहीन्द्रादीनां स्वरूपसंनिधानेन यागेऽङ्भावो दूश्यते। 
नच संभवति, बहुषु यागेषु युगपदेकस्येन्रस्य स्वरूपसंनिधानतानुपपत्तेरिति चेत्‌। 
नायमस्ति विरोधः। कस्मात्‌ 2 अनेकप्रतिपत्तेः। एकस्यापि देवतात्मनो युगपदनेक- 
स्वरूपप्रतिपत्तिः संभवति। कथमेतदवगम्यते ? दर्शनात्‌। तथा हि-"कति देवाः" 
इत्युपक्रम्य त्रयश्च त्री च शता त्रयश्च त्री च सहस्रा इति निरुच्य "कतमे 
ते" इत्यस्यां पृच्छायाम्‌ "महिमान एवैषामेते तरयस्तिश्त्वेव देवाः" ( बृ० ३८९. 

९,२ ) इति निर्जुवती भ्रुतिरेकेकस्य देवतात्मनो युगपदनेकरूपतां दर्शयति। तथा 
त्रयरस्त्िशातोऽपि षडाद्यन्तर्भावक्रमेण कतम एको देव इति प्राणः' इति प्राणैक- 
रूपतां देवानां दशंयन्ती तस्यैवेकस्य प्राणस्य युगपदनेकरूपतां दर्शयति। तथा 
स्मृतिरपि-'आत्मनो वै शरीराणि बहूनि भरतर्षभ ॥ योगी कुर्याद्रलं प्राप्य तैश्च 
सर्वैर्महीं चरेत्‌॥ प्राप्रुयाद्विषयान्कैश्चित्कैिदुगरं तपश्चरेत्‌ ॥ संक्षिपेच्च पुनस्तानि सूर्यो 
रश्मिगणानिव ॥' ( वायु° पु० ५८९४८,१४९ ) इत्येवंजातीयका प्राप्ताणिमाद्यै- 
शर्याणां योगिनामपि युगपदेनकशरीरयोगं दर्शयति। किमु वक्तव्यमाजानसिद्धानां 
देवानाम्‌। अनेकरूपप्रतिपत्तिसंभवाच्यैकेका देवता बहुभी रूपैरात्मानं प्रविभज्य बहुषु 
यागेषु युगपदङ्गभावं गच्छतीति। परैश्च न दुश्यतेऽन्तर्धानादिक्रियायोगादित्युपपद्यते। 
अनेकप्रतिपत्तर्दशंनादित्यस्यापरा व्याख्या- विग्रहवतामपि कर्माङ्गभावचोदनास्वनेका 
प्रतिपत्तिरदश्यते। क्रचिदेकोऽपि विग्रहवाननेकत्र युगपदङ्कभावं न गच्छति, यथा बहु- 
भिरभोजयद्धिर्नैको ब्राह्मणो युगपद्धोज्यते। क्रचिच्यैकोऽपि विग्रहवाननेकत्र युग- 
पद्भावं गच्छति, यथा बहुभिर्नमस्क्ुर्बाणैरेको ब्राह्यणो युगपन्नमस्क्रियते। 
तद्वदिहोदेश्यपरित्यागात्मकत्वाद्यागस्य विग्रहवतीमप्येकां देवतामुदिरटय बहवः स्वं स्वं 
द्रव्यं युगपत्परित्यक्ष्यन्तीति विग्रहवत््वेऽपि देवानां न किचित्कर्मणि विरुध्यते ॥२७॥ 


(९९) शब्द इति चेन्नातः प्रभवात्प्रत्यक्षानुमानाभ्याम्‌॥२८॥ 


मा नाम विग्रहवतत्वे देवादीनामभ्युपगम्यमाने कर्मणि कश्चिद्विरोधः प्रसञ्धि। 
शब्दे तु विरोधः प्रसनज्येत। कथम्‌ ? ओत्पत्तिकं हि शब्दस्यार्थेन संबन्धमाथित्य 
" अनपेक्षत्वात्‌' इति वेदस्य प्रामाण्यं स्थापितम्‌। इदानीं तु विग्रहवती देवताऽभ्युप- 
गम्यमाना यद्यप्येश्चर्ययोगाद्युगपदनेककर्मसंबन्धीनि हवींषि भुद्धीत, तथापि विग्रह- 
योगादस्मदादिवजननमरणवती सेति नित्यस्य शब्दस्य नित्येनार्थेन नित्ये संबन्धे 
प्रतीयमाने यद्वैदिके शब्दे प्रामाण्यं स्थितं, तस्य विरोधः स्यादिति चेत्‌, नायमप्यस्ति 
विरोधः। कस्मात्‌ ? अतः प्रभवात्‌। अत एव हि वैदिकाच्छब्दादेवादिकं जगत्प्रभवति। 


ननु जन्माद्यस्य यतः ' ( ब्र० सू० ९८९१२ ) इत्यत्र ब्रह्मप्रभवत्वं जगतोऽवधारितं, 
कथमिह शब्दप्रभवत्वमुच्यते। अपि च यदि नाम वैदिकाच्छब्दादस्यं प्रभवोऽ- 
भ्युपगतः, कथमेतावता विरोधः शब्दे परिहतः, यावता वसवो, रुद्रा, आदित्या, 
विश्वेदेवा, मरुत इत्येतेऽर्थां अनित्या एवोत्पत्निमत्त्वात्‌। तदनित्यत्वे च तद्वाचिनां 

वैदिकानां वस्वादिशब्दानामनित्यत्वं केन निवार्यते ? प्रसिद्धं हि लोके देवदत्तस्य 
पुत्र उत्पन्ने यज्ञदत्त इति तस्य नाम क्रियत इति। तस्माद्विरोध एव शब्द इति 
चेत्‌, न; गवादिशब्दार्थसंबन्धनित्यत्वदर्शनात्‌। न हि गवादिव्यक्तीनामुत्पत्तिमत्त्वे 
तदाकृतीनामप्युत्पत्तिमत्त्वं स्यात्‌। द्रव्यगुणकर्मणां हि व्यक्तय एवोत्पद्यन्ते, नाकृतयः। 
आकृतिभिश्च शब्दानां संबन्धः, न व्यक्तिभिः, व्यक्तीनामानन्त्यात्संबन्धग्रहणानुपपत्तेः। 
व्यक्तिघूत्पद्यमानास्वप्याकृतीनां नित्यत्वान्न गवादिशब्देषु कश्चिद्विरोधो दृश्यते। तथा 
देवादिव्यक्तिप्रभवाभ्युपगमेऽप्याकृतिनित्यत्वान्न कश्चिद्रस्वादिशब्देषु विरोध इति 
द्रष्टव्यम्‌। आकृतिविशेषस्तु देवादीनां मन्त्रार्थवादादिभ्यो विग्रहवत्त्वाद्यवगमादव- 
गन्तव्यः। स्थानविशेषसंबन्धनिमित्ताश्चन््रादिशब्दाः सेनापत्यादिशटब्दवत्‌। ततश्च यो 
यस्तत्तत्स्थानमधिरोहति स स इन्दरादिशब्दैरभिधीयत इति न दोषो भवति। न चेदं 
शब्दप्रभवत्वं ब्रहाप्रभवत्ववदुपादानकारणाभिप्रायेणोच्यते। कथं तर्हि ? स्थिते वाच- 
कत्मना नित्ये शब्दे नित्यार्थसंबन्धिनि शब्दव्यवहारयोग्यार्थव्यक्तिनिष्यत्तिः। ' अतः 
प्रभवः ' इत्युच्यते। कथं पुनरवगम्यते शब्दात््रभवति जगदिति ? प्रत्यक्षानुमानाभ्याम्‌। 
प्रत्यक्षं श्रुतिः, प्रामाण्यं प्रत्यनपेक्षत्वात्‌। अनुमानं स्मृतिः, प्रामाण्यं प्रति सापेक्षत्वात्‌। 
ते हि शब्दपूर्वा सृष्टं दर्शयतः। ' एत इति वै प्रजापतिर्देवानसृजतासूग्रमिति मनुष्या- 
निन्दव इति यपिरतृँस्तिरःपवित्रमिति ग्रहानाशव इति स्तोत्रं विश्चानीति शत्त्रमभि- 
सोभगेत्यन्याः प्रजाः ' इति श्रुतिः। तथाऽन्यत्रापि 'स मनसा वाचं मिथुनं समभवत्‌ 
( बु ° १८२४) त्यादिना तत्र तत्र शब्दपूर्विका सृष्टिः श्राव्यते। स्मृतिरपि- 
अनादिनिधना नित्या वागुत्सृष्टा स्वय॑भुवा। आदौ वेदमयी दिव्या यतः सर्वाः 
प्रवृत्तयः ॥' इति। उत्सर्गोऽप्ययं वाचः संप्रदायप्रवर्तनात्मको द्रष्टव्यः; अनादिनिधनाया 
अन्यादृशस्योत्सग॑स्यासंभवात्‌। तथां ' नाम रूपं च भूतानां कर्मणां च प्रवर्तनम्‌। 
वेदशब्देभ्य एवादौ निर्ममे स महेश्वरः ॥' ( मनु० ९८२९) इति। "सर्वेषां तु स 
नामानि कर्माणि च पृथक्पृथक्‌ । वेदशब्देभ्य एवादौ पृथक्संस्थाश्च निर्ममे ॥' इति 
च। अपिच चिकीर्षितमर्थमनुतिषठंस्तस्य वाचकं शब्दं पूर्व स्मृत्वा पश्चात्तमर्थमनु- 
तिष्ठतीति सर्वेषां नः प्रत्यक्षमेतत्‌। तथा प्रजापतेरपि स्बष्ठः सृष्टेः पूर्वं वैदिकाः 
शब्दा मनसि प्रादुर्बभूुः, पश्चात्तदनुगतानर्थान्ससर्जेति गम्यते। तथा च श्रुतिः- 
"स भूरिति व्याहरन्स भूमिमसृजत' ( तै० ब्रा० २८२४२ ) इत्येवमादिका भुरादि- 
शब्देभ्य एव मनसि प्रादुर्भूतेभ्यो भूरादिलोकान्सूृष्टान्दर्शयति। 

` किमात्मकं पुनः शब्दमभिप्रत्येदं शब्दप्रभवत्वमुच्यते ? स्फोटमित्याह। वर्णपक्षे 
हि तेषामुत्पन्नप्रध्वंसित्वान्नित्येभ्यः शब्देभ्यो देवादिव्यक्तीनां प्रभव इत्यनुपपन्नं स्यात्‌। 
उत्पन्नध्वंसिनश्च वर्णाः, प्रत्युच्यारणमन्यथा चान्यथा च प्रतीयमानत्वात्‌। तथा हि- 
अदृश्यमानोऽपि पुरुषविशेषोऽध्ययनध्वनिश्रवणादेव विशेषतो निर्धार्यते-देवदत्तोऽ- 
यमधीते यज्ञदत्तोऽयमधीते इति। न चायं वर्णविषयोऽन्यथात्वप्रत्ययो पिथ्याज्ञानंः; 
बाधकप्रत्ययाभावात्‌। नच वर्णेभ्योऽर्थावगतिर्यक्ता। न हयेकैको वर्णोऽर्थं प्रत्याययेत्‌; 
व्यभिचारात्‌। नच वर्णसमुदायप्रत्ययोऽस्ति, क्रमवत्त्वादर्णानाम्‌। पूर्वपूर्ववणानुभव- 
जनितसंस्कारसहितोऽन्त्यो वणो ऽर्थं प्रत्याययिष्यतीति यद्युच्येत । तन्न । संबन्धग्रहणापेक्षो 
हि शब्दः स्वयं प्रतीयमानोऽर्थ प्रत्याययेत्‌, धूमादिवत्‌।नच पूर्वपूर्ववर्णानुभवजनितसंस्का- 
रसहितस्यान्त्यवर्णस्य प्रतीतिरस्ति; अप्रत्यक्षत्वात्संस्काराणाम्‌। कार्यप्रत्यायितैः संस्करैः 
सहितोऽन्त्यो वर्णोऽर्थं प्रत्याययिष्यतीति चेत्‌, । न; संस्कारकार्यस्यापि स्मरणस्य क्रम- 
वर्तित्वात्‌। तस्मात्स्फोट एव श्ब्दः। स॒ चैकैकव्णंप्रत्ययाहितसंस्कारबीजेऽ- 
न्त्यवर्णप्रत्ययजनितपरिपाके प्रत्ययिन्येकप्रत्ययविषयतया टल्टिति प्रत्यवभासते। न 
चायमेकप्रत्ययो वर्णविषया स्मृतिः; वर्णानामनेकत्वादेकप्रत्ययविषयत्वानुपपत्तेः। तस्य 
च प्रत्युच्यारणं प्रत्यभिज्ञायमानत्वान्नित्यत्वम्‌; भेदप्रत्ययस्य वर्णविषयत्वात्‌। तस्मानित्या- 
च्छब्दात्स्फोटरूपादभिधायकाक्क्रियाकारकफललक्षणं जगदभिधेयभूतं प्रभवतीति। 

“वर्णां एव तु शब्दः ' इति भगवानुपवर्घः। ननूत्पन्नप्रध्वंसित्वं वर्णानामुक्तं, 
तन्न; त एवेति प्रत्यभिनज्ञानात्‌। सादृश्यात्प्त्यभिक्ञानं केशादिष्विवेति चेत्‌, । न; प्रत्य- 
भिनज्ञानस्य प्रमाणान्तरेण बाधानुपपत्तेः। प्रत्यभिज्ञानमाकृतिनिमित्तमिति चेत्‌,। नः; 
व्यक्तिप्रत्यभिन्ञानात्‌। यदि हि प्रत्युच्चारणं गवादिव्यक्तिवदन्या अन्या वर्णव्यक्तयः 
प्रतीयेरंस्तत आकृतिनिमित्तं प्रत्यभिज्ञानं स्यात्‌, नत्वेतदस्ति; वर्णव्यक्तय एव हि 
प्रत्युच्चारणं प्रत्यधिज्ञायन्ते। द्विर्गोशब्द उच्यारित इति हि प्रतिपत्तिर्न तु द्रौ गो- 
शब्दाविति। ननु वर्णां अप्युच्यारणभेदेन भिन्नाः प्रतीयन्ते, देवदत्तयज्ञदत्तयोर- 
ध्ययनध्वनिश्रवणादेव भेदग्रतीतेरित्युक्तम्‌। अत्राभिधीयते, -- सति वर्णविषये निश्चिते 
प्रत्यभिज्ञाने संयोगविभागाभिव्यङ््यत्वाद्र्णानामभिव्यञ्चकवेचित््यनिमित्तोऽयं वर्ण- 
विषयो विचित्रः प्रत्ययो न स्वरूपनिमित्तः। अपि च वर्णव्यक्तिभेदवादिनापि प्रत्य 
भिज्ञानसिद्धये वर्णाकृतयः कल्पयितव्याः। तासु चं परोपाधिको भेदप्रत्यय इत्यभ्युप- 
गन्तव्यम्‌। तद्वरं वर्णव्यक्तिष्वेव परोपाधिको भेदप्रत्ययः स्वरूपनिमित्तं च प्रत्य- 

भिज्ञानमिति कल्पनालाघवम्‌। एष एव च वर्णविषयस्य भेदप्रत्ययस्य बाधकः 
प्रत्ययो यत्प्रत्यभिज्ञानम्‌। कथं तद्यकस्मिन्काले बहूनामुच्यारयतामेक एव सनगकारो 
युगपदनेकरूपः स्यात्‌। उदात्तश्चानुदात्तश्च स्वरितश्च सानुनासिकश्च निरनुनासिक श्चेति। 
अथवा, --ध्वनिकृतोऽयं प्रत्ययभेदो, न वर्णकृत इत्यदोषः। कः पुनरयं ध्वनिर्नाम ? 
यो दूरादाकर्णयतो वंर्णविवेकमप्रतिपद्यमानस्य कर्णपथमवत्रति। प्रत्यासीदतश्च 
 पटुमृदुत्वादिभेदं वर्णेष्वासञ्चयति। तन्निबन्धनाश्चोदात्तादयो विशेषा न वर्णस्वरूप- 
निबन्धनाः; वर्णानां प्रत्युच्चारणं प्रत्यभिन्ञायमानत्वात्‌। एवं च सति सालम्बना उदात्ता- 
दिप्रत्यया भविष्यन्ति। इतरथा हि वर्णानां प्रत्यभिज्ञायमानानां निर्भदत्वात्संयोग- 
विभागकृता उदात्तादिविशेषाः कल्प्येरन्‌। संयोगविभागानां चाप्रत्यक्षत्वान्न 
तदाश्रया विशेषा वर्णेष्वध्यवसातुं शक्यन्त इत्यतो निरालम्बना एवैत उदात्तादिप्रत्ययाः 
स्युः। अपि च नैवेतदभिनिवेष्टव्यमुदात्तादिभेदेन वर्णानां प्रत्यभिज्ञायमानानां भेदो 
भवेदिति। न हान्यस्य भेदेनान्यस्याभिद्यमानस्य भेदो भवितुमर्हति। नहि व्यक्तिभेदेन 
जातिं भिन्नां मन्यन्ते। वर्णेभ्यश्चार्थप्रतीतेः संभवात्स्फोटकल्पनाऽनथिका। न कल्प- 
याम्यहं स्फोटम्‌, प्रत्यक्षमेव त्वेनमवगच्छामि। एकैकवर्णग्रहणाहितसंस्कारायां बुद्धौ 
इटिति प्रत्यवभासनादिति चेत्‌,। न; अस्या अपि बुद्धे्वर्णविषयत्वात्‌। एकैक- 
वर्णग्रहणोत्तरकाला हीयमेका बुद्धिगौरिति समस्तवर्णविषया, नार्थान्तरविषया । 
कथमेतदवगम्यते ? यतोऽस्यामपि बुद्धौ गकारादयो वर्णां अनुवर्तन्ते, नतु दका- 
रादयः। यदि ह्यस्या बुद्धर्गकारादिभ्योऽधांन्तरं स्फोटो विषयः स्यात्ततो दकारादय 
इव गकारादयोऽप्यस्या बुद्धर्व्यावर्तेरन्‌; न तु तथास्ति। तस्मादियमेकबुद्िर्वर्णविषयैव 
स्मृतिः । नन्वनेकत्वाद्रर्णानां नैकबुद्धिविषयतोपपद्यत इत्युक्तं, तत्प्रतिबरूमः-- संभवत्य- 
नेकस्याप्येकबुद्धिविषयत्वम्‌; पड्कर्वनं सेना दश॒ शतं सहस््रमित्यादिदर्शनात्‌। या 
तु गौरित्येकोऽयं शब्द इति बुद्धिः, सा बहुष्वेव वर्णेष्वेकार्थावच्छेदनिबन्धनोप- 
चारिकी वनसेनादिवुद्धिवदेव। अत्राह--यदि वणां एव सरामस्त्येनैकबुद्धिविषय- 
तामापद्यमानाः पदं स्युस्ततो जारा राजा कपिः पिक इत्यादिषु पदविशेषप्रतिपत्तिन 
स्यात्‌। त॒ एव हि वर्णां इतरत्र चेतरत्र च प्रत्यवभासन्त इति। अत्र वदामः- 
सत्यपि समस्तवर्णप्रत्यवमशे यथा क्रमानुरोधिन्य एव पिपीलिकाः पङ्किबुद्िमारोहन्ति, 
एवं क्रमानुरोधिन एव वर्णाः पदबुद्धिमारोक्ष्यन्ति। तत्र वर्णानामविरोषेऽपि क्रम- 
विशेषकृता पदविशेषप्रतिपत्नि्न विरुध्यते, वृद्धव्यवहारे चेमे वर्णाः क्रमाद्यनुगुहीता 

गृहीतार्थविशेषसंबन्धाः सन्तः स्वव्यवहारेऽप्येकेकवर्णग्रहणानन्तरं समस्तप्रत्यवमर्शिन्यां 
बुद्धौ तादृशा एव प्रत्यवभासमानास्तं तमर्थमव्यभिचरेण प्रत्याययिष्यन्तीति वर्णवादिनो 
लघीयसी कल्पना; स्फोटवादिनस्तु दृष्ठहानिरदृष्टकल्पना च, व्णांश्चेमे क्रमेण गृह्य- 
माणाः स्फोटं व्यञ्जयन्ति, स स्फोटोऽर्थं व्यनक्तीति गरीयसी कल्पना स्यात्‌ 

अथापि नाम प्रत्युच्चारणमन्येऽन्ये वर्णाः स्युः, तथापि प्रत्यभिज्ञालम्बनभावेन 
वर्णसामान्यानामवणश्याभ्युपगन्तव्यत्वाद्या वर्णेष्वर्थप्रतिपादनप्रक्रिया रचिता, सा सामा- 
न्येषु संचारयितव्या। ततश्च नित्येभ्यः शब्देभ्यो देवादिव्यक्तीनां प्रभव इत्यवि- 
रुद्धम्‌॥२८॥ 

(९२) अतं एव च नित्यत्वम्‌ ॥२९॥ 

स्वतन्त्रस्य कर्तुरस्मरणादिभिः स्थिते वेदस्य नित्यत्वे देवादिव्यक्तिप्रभवाभ्युप- 
गमेन तस्य विरोधमाशङ्क्य “अतः प्रभवात्‌" इति परिहत्येदानीं तदेव वेदनित्यत्वं 
स्थितं द्रढयति-- अत एव च नित्यत्वमिति। अत एव नियताकृतेरदेवादेजंगतो 
वेदशब्दप्रभवत्वाद्रेदशब्दे नित्यत्वमपि प्रत्येतव्यम्‌। तथा च मन्रवर्णः--' यज्ञेन वाचः 
पदवीयमायंस्तामन्वविन्दन्रषिषु प्रविष्टाम्‌" ( ऋ० सं० १०७१३ ) इति स्थितामेव 
वाचमनुविन्नां दर्शयति। वेदव्यासश्चैवमेव स्मरति--"युगान्तेऽन्तर्हितान्वेदान्सेतिहासा- 
न्महर्षयः। लेभिरे तपसा पूर्वमनुज्ञाताः स्वयंभुवा ' ( महा० शा० २९०९० ) इति ॥२९॥ 

(९३) समाननामरूपत्वाच्च वृत्तावप्यविरोधो 
दर्नास्स्मृतेश्च ॥३०॥ 

अथापि स्यात्‌,- यदि पश्चादिव्यक्तिवदेवादिव्यक्तयोऽपि संतत्येवोत्पद्ये- 
रन्निरुध्येरंश्च, ततोऽभिधानाभिधेयाभिधातृव्यवहाराविच्छेदात्संबन्धनित्यत्वेन विरोधः 
शब्दे परिदहियेत। यदा तु खलु सकलं त्रैलोक्यं परित्यक्तनामरूपं निर्लेपं प्रलीयते, 
प्रभवति चाभिनवमिति श्रुतिस्मृतिवादा वदन्ति, तदा कथमविरोध इति, 

तत्रेमधिधीयते-समाननामरूपत्वादिति। तदापि संसारस्यानादित्वं तावद- 
भ्युपगन्तव्यम्‌। प्रतिपादयिष्यति चाचार्यः संसारस्यानादित्वम्‌--“उपपद्यते चाप्युपल- 
भ्यते च' ( ब्र ° २८९३६ ) इति। अनादौ च संसरे यथा स्वापप्रबोधयोः प्रलयप्रभव- 
अवणेऽपि पूर्वप्रबोधवदुत्तरप्रबोधेऽपि व्यवहारान्न कश्चिद्विरोधः, एवं कल्पान्तरप्रभव- 

प्रलययोरपीति द्रष्टव्यम्‌। स्वापप्रबोधयोश्च प्रलयप्रभवो श्रूयेते-' यदा सुप्तः स्वं 
न कंचन पणश्यत्यथास्पमिग्प्राण एवैकधा भवति, तदैनं वाक्सरवैर्नामभिः सहाप्येति, 
चक्षुः सर्वे रूपैः सहाप्येति, श्रोत्रं सर्वैः शब्दैः सहाप्येति, मनः सवैध्यनिः सहाप्येति, 
स यदा प्रतिबुध्यते यथाऽग्नेर्ज्वलतः सर्वां दिशो विस्फुलिङ्ा विप्रतिष्ेरन्नेवमेवेतस्मा- 
दात्मनः सवे प्राण यथायतनं विप्रतिष्ठन्ते प्राणेभ्यो देवा देवेभ्यो लोकाः' ( कौ० 
३८२ ) इति। 

स्यादेतत्‌- स्वापे पुरुषान्तरव्यवहाराविच्छेदात्स्वयं च सुप्तप्रवुद्धस्य पूर्वप्रबोध- 
व्यवहारानुसंधानसंभवादविरुद्धम्‌। महाप्रलये तु सर्वव्यवहारोच्छेदाजन्मान्तरव्यव- 
हारवच्य कल्पान्तरव्यवहारस्यानुसंधातुमशक्यत्वाद्रैषम्यमिति। नैष दोषः; सत्यपि 
सर्वव्यवहारोच्छेदिनि महाप्रलये परमेश्वरानुग्रहादीश्वराणां हिरण्यगर्भादीनां कल्पान्तर 
व्यवहारानुसंधानोपपत्तेः। यद्यपि प्राकृताः प्राणिनो न जन्ान्तरव्यवहारमनुसंदधाना ` 
द्यन्त इति, तथापि न प्राकृतवदीश्चराणां भवितव्यम्‌। यथा हि प्राणित्वाविषशोषेऽपि 
मनुष्यादिस्तम्बपर्यन्तेषु ज्ञानैश्वर्यादिप्रतिबन्धः परेण परेण भूयान्भवन्दुश्यते, तथा 
मनुष्यादिष्वेव हिरण्यगर्भपर्यन्तेषु ज्ञानैश्वर्याद्यभिव्यक्तिरपि परेण परेण भूयसी 
भवतीत्येतच्छर तिस्मृतिवादेष्वसकृदनुभ्रूयमाणं न शक्यं नास्तीति वदितुम्‌। तत- 
शरातीतकल्पानुष्ठितप्रकृष्ठज्ञानकर्मणामीश्चराणां हिरण्यगर्भादीनां वर्तमानकल्पादौ प्रादु- 
भवतां परमेश्वरानुगुहीतानां सुप्तप्रतिबुद्धवत्कल्पान्तरव्यवहारानुसंधानोपपत्तिः। तथा च 
श्ुतिः-- "यो ब्रह्मणां विदधाति पूर्वं यो वै वेदांश्च प्रहिणोति तस्मै। तं ह देवमात्म- 
लुदधिप्रकाशं मुमुक्षवे शरणमहं प्रपद्ये ' ८ ० ६८१८ ) इति। स्मरन्ति च शौनकादयः 
"मधुच्छन्दःप्रभूतिभिक्रषिभिर्दाशतय्यो दृष्टाः ' इति। प्रतिवेदं चैवमेव काण्ड- 
ष्यादयः स्मर्यन्ते। श्रुतिरप्युषिज्ञानपूर्वकमेवं मन््रेणानुष्ठानं दर्शयति--यो ह वा 
अविदितार्षेयच्छन्दोदैवतब्राहमणेन मन्ेण याजयति वाध्यापयति वा स्थाणुं वर्च्छति 
गर्तं वा प्रतिपद्यते ' ( सर्वानु० परि० ) इत्युपक्रम्य ' तस्मादेतानि मन्त्रे मन्त्रे विद्यात्‌! 
इति । प्राणिनां च सुखप्राप्तये धों विधीयते। दुःखपरिहाराय चाधर्म: प्रतिषिध्यते। 
दृष्टानुश्रविकसुखदुःखविषयो च रागद्वेषौ भवतः, न विलक्षणविषयावित्यतो धर्मा- 
धर्मफलभूतोत्तरा सृष्ठिनिष्पद्यमाना पूर्वसृष्टिः सदृश्येव निष्पद्यते स्मृतिश्च भवति-- 
^ तेषां ये यानि कर्माणि प्राक्सृष्ट्यां प्रतिपेदिरे। तान्येव ते प्रपद्यन्ते सृज्यमानाः पुनः 

पुनः ॥ िस््रार्दिस्र मृदुक्रूरे धर्माधर्मावृतानते। तद्भाविताः प्रपद्यन्ते तस्मात्तत्तस्य रोचते ॥' 
( वि० पु० १८५६०,६९ ) इति! प्रलीयमानमपि चेदं जगच्छक्त्यवशेषमेव प्रलीयते । 
शक्तिमूलमेवं च प्रभवति; इतरथाऽऽकस्मिकत्वप्रसङ्कात्‌। नं चानेकाकाराः शक्तयः 
शक्याः कल्पयितुम्‌। ततश्च विच्छिद्य विच्छिद्याप्युद्धवतां भूरादिलोकग्रवाहाणां, च 
देवतिर्यङ्मनुष्यलक्षणानां प्राणिनिकायप्रवाहाणां, वर्णाश्रमधर्मफलव्यवस्थानां चानादो 
संसरि नियतत्वमिन्दरियविषयसंबन्धनियतत्ववत्प्रत्येतव्यम्‌। न हीन्ियविषयसंबन्धादेव्यं- 
वहारस्य प्रतिसर्गमन्यथात्वं षष्ठेन्दरियविषयकल्पं शक्यमुत्रक्षितुम्‌। अतश्च सर्वकल्पानां 
तुल्यव्यवहारत्वात्कल्पान्तरव्यवहारानुसंधानक्षमत्वाच्चेश्चराणां समाननामरूपा एव 
प्रतिसर्गं विशेषाः प्रादुर्भवन्ति। समाननामरूपत्वाच्चावृत्तावपि महासर्गमहाप्रलय- 
लक्षणायां जगतोऽभ्युपगम्यमानायां न कश्चिच्छब्दप्रामाण्यादिविरोधः। समाननामरूपतां 
च श्रुतिस्मृती दर्शयतः--' सूर्याचन्द्रमसौ धाता यथापूर्वकमल्पयत्‌। दिवं च पृथिवीं 
चान्तरिक्षमथो स्वः' (ऋ ० सं० १०८९९०८३ ) इति। यथा पूर्वस्मिन्कल्पे सूर्या- 
चन्द्रमःप्रभृति जगत्क्लृप्ं, तथास्मिन्नपि कल्ये परमेश्रोऽकल्पयदित्यर्थः। तथा 
"अग्निर्वा अकामयत। अन्नादो देवाना स्यापिति। स एतमग्नये कृत्तिकाभ्यः पुरोडा- 
शमष्टाकपालं निरवपत्‌" ८ तै० ब्रा० ३८९८४८९ ) इति नक्षत्रष्टिविधौ योऽग्रिर्भिर- 
वपद्यस्मै वाऽग्रये निरवपत्तयो; समाननामरूपतां दर्शयतीत्येवंजातीयका श्रुतिरिहो- 
दाहर्तव्या। स्मृतिरपि--' ऋषीणां नामधेयानि याश्च वेदेषु दृष्टयः। शर्वर्यन्ते प्रसूतानां 
तान्येवैभ्यो ददात्यजः ॥ ( महा० शटा० १३२८९१५) यथरतष्वृतुलिङ्कानि नानारूपाणि 
पर्यये। दृश्यन्ते तानि तान्येव तथा भावा युगादिषु॥ ( महा० शा० २९०९७) 
यथाभिमानिनोऽतीतास्तुल्यास्ते सांप्रतैरिह। देवा देवैरतीतेर्हिं रूपैर्नामभिरेव च॥' 
इत्येवंजातीयका द्रष्टव्या ॥३०॥ 
विश्रामः॥ ८॥ 


नैः, नै नैः नैः 


(९४) मध्वादिष्वस्ंभवादनधिकारं जमिनिः ॥३९॥ 


इह देवादीनामपि ब्रह्मविद्यायामस्त्यधिकार इति यत्प्रतिज्ञातं तत्पर्यांवर्त्य॑ते। 
देवादीनामनधिकारं जेमिनिराचायों मन्यते। कस्मात्‌ 2 मध्वादिष्वसंभवात्‌। ब्रह्म 

विद्यायामधिकाराभ्युपगमे हि विद्यात्वाविशेषान्मध्वादिविद्यास्वप्यधिकारोऽभ्युपगम्येत । 
न चेवं संभवति। कथम्‌ ? "असौ वा आदित्यो देवमधु" ( छा० २८१८९ ) इत्यत्र 
मनुष्या आदित्यं मध्वध्यासेनोपासीरन्‌। देवादिषु ह्यपासकेष्वभ्युपगम्यमानेष्वादित्यः 
कमून्यमादित्यमुपासीत ? पुनश्चादित्यव्यपाश्रयाणि -पञ्च रोहितादीन्यमृतान्युपक्रम्य 
"वसवो रुद्रा आदित्या मरुतः साध्याश्च पञ्च देवगणाः क्रमेण तत्तदमृतमुपजीवन्ती ' त्यु- 
पदिश्य "स य एतदेवममृतं वेद वसूनामेवैको भूत्वाऽग्निनैव मुखेनैतदेवामृतं दृषा 
तृप्यति ' इत्यादिना वस्वाद्युपजीव्यान्यमृतानि विजानतां वस्वादिमदहिमप्राप्तिं दर्शयति। 
वस्वादयस्तु कानन्यान्वस्वादीनमृतोपजीविनो विजानीयुः कं वाऽन्यं वस्वादि महिमानं 
्रप्सेयुः 2 तथा अग्निः पादो वायुः पाद आदित्यः पादो दिशः पादः' (छा 
२८९८२ ), ` वायुर्वाव संवर्गः ' ( छा० ४२३८९ ) ' आदित्यो ब्रह्मेत्यादेशः ' ८ छा० ३८ 
९११८९ ) इत्यादिषु देवतात्मोपासनेषु न तेषामेव देवतात्मनामधिकारः संभवति। तथा 
"इमावेव गोतमभरद्वाजावयमेव गोतमोऽयं भरद्वाजः ' ( लृ ० २८२४ ) इत्यादिष्व- 
प्युषिसंबन्धेषूपासनेषु न तेषामेवषीणामधिकारः संभवति ॥३९१॥ 


(९५) ज्योतिषि भावाच्च ॥३२॥ 
कुतश्च देवादीनामनधिकारः- 


यदिदं ज्योतिर्मण्डलं दयुस्थानमहोरात्राभ्यां बम्भरमज्जगदवबभासयति, तस्मि 
त्रादित्यादयो देवतावचनाः शब्दाः प्रयुज्यन्ते। लोकप्रसिद्धर्वाक्यशेषप्रसिद्धेश्च। न च 
ज्योतिर्मण्डलस्य हदयादिना विग्रहेण चेतनतयाऽ्ित्वादिना वा योगोऽवगन्तुं शक्यते; 
मृदादिवदचेतनत्वावगमात्‌। एतेनागन्यादयो व्याख्याताः। 


स्यादेतत्‌, मन््रार्थवादेतिहासपुराणलोकेभ्यो देवादीनां विग्रहवत्त्वाद्यवग- 
मादयमदोष इति, नेत्युच्यते; नहि तावक्छोको नाम ॒किंचित्स्वतन्रं प्रमाण- 
मस्ति। प्रत्यक्षादिभ्य एव ह्यविचारितविशेषेभ्यः प्रमाणेभ्यः प्रसिद्धयत्र्थो लोका- 
त्प्रसिध्यतीत्युच्यते। न चात्र प्रत्यक्षादीनामन्यतमं प्रमाणमस्ति। इतिहासपुराणमपि 
पौरुषेयत्वात््रमाणान्तरमूलतामाकाड्ति। अर्थवादा अपि विधिनैकवाक्यत्वार- 
स्तुत्यर्थाः सन्तो न पार्थगर्थ्येन देवादीनां विग्रहादिसद्धावे कारणभावं प्रतिपद्यन्ते। 
मन््रा अपि श्रुत्यादिविनियुक्ताः प्रयोगसमवायिनोऽभिधाना्थां न कस्यचिदर्थस्य 
प्रमाणमित्याचक्षते। तस्मादभावो देवादीनामधिकारस्य ॥३२॥ 

(९६) भावं तु बादरायणोऽस्ति हि ॥३३॥ 

तुशब्दः पूर्वपक्षं व्यावर्तयति। बादरायणस्त्वाचार्यो भावमधिकारस्य देवादीनामपि 
मन्यते। यद्यपि मध्वादिविद्यासु देवतादिव्यामिश्रास्वसंभवोऽधिकारस्य; तथाप्यस्ति हि 
शुद्धायां ब्रह्मविद्यायां संभवः। अर्थित्वसामर््याप्रतिषेधाद्यपेक्षत्वादधिकारस्य। न च 
क्रचिदसंभव इत्येतावता यत्र संभवस्तत्राप्यधिकारोऽपोद्येत। मनुष्याणामपि न सर्वेषां 
ब्राह्मणादीनां सर्वेषु राजसूयादिष्वधिकारः संभवति। तत्र यो न्यायः सोऽत्रापि 
भविष्यति। ब्रह्मविद्यां च प्रकृत्य भवति दर्शनं श्रौतं देवाद्यधिकारस्य सूचकम्‌- 
"तद्यो यो देवानां प्रत्यबुध्यत स एव श्रदभवत्तथषींणां तथा मनुष्याणाम्‌ ( बृ° ९८ 
४८९० ) इति। ' ते होचुर्हन्त तमात्मानमन्विच्छामो यमात्मानमन्विष्य सर्वश्च लोका- 
नाप्रोति सर्वाश्च कामान्‌" इति। “इन्द्रो ह वै देवानामभिप्रवतव्राज विरोचनोऽसुराणाम्‌,' 
( छा० ८८७८२ ) इत्यादि च । स्मार्तमपि गन्धर्वया्ञवल्क्यसंवादादि। यदप्युक्तज्योतिषि 
भावाच्चेति) अत्र ब्रूमः--ज्योतिरादिविषया अपि आदित्यादयो देवतावचनाः 
शब्दाश्चेतनावन्तमैशवर्याद्युपेतं तं तं देवतात्मानं समर्पयन्ति; मच््रार्थवादादिषुं तथा व्य- 
वहारात्‌। अस्ति हश्र्ययोगादेवतानां ज्योतिराद्यात्मभिश्चावस्थातुं, यथेष्टं च तं तं 
विग्रहं ग्रहीतुं सामर्थ्यम्‌। तथा हि श्रूयते सुब्रह्मण्यार्थवादे--मेधातिथेमेषेति । "मेधा- 
तिथिं ह काण्वायनमिन्द्रो मेषो भूत्वा जहार" ( षद ० ब्रा० ९८९ ) इति। स्मर्यते 
च--' आदित्यः पुरूषो भूत्वा कुन्तीमुपजगाम ह' इति। मृदादिष्वपि चेतना अधिष्ठा 
तारोऽभ्युपगम्यन्ते; ‹मृदब्रवीदापोऽल्ुवन्‌' इत्यादिदर्शनात्‌ ज्योतिरादेस्तु भूतधातोरा- ` 
दित्यादिष्वचेतनत्वमभ्युपगम्यते। चेतनास्त्वधिष्ठातारो देवतात्मानो मन््रार्थवादादिषु व्य- 
वहारादित्युक्तम्‌। यदप्युक्तं मन्त्रार्थवादयोरन्यायार्थत्वान्न देवताविग्रहादिप्रकाशन- 
सामर्थ्यमिति। अत्र ब्रूमः प्रत्ययाप्रत्ययौ हि सद्धावासद्धावयोः कारणं, नान्या 
्थत्वमनन्यार्थत्वं वा। तथाह्यन्यार्थमपि प्रस्थितः पथि पतितं तुणपणांद्य- 
सतीत्येवं प्रतिपद्यते। अत्राह--विषम उपन्यासः। तत्र हि तृणप्णादिविषयं 
प्रत्यक्षं प्रवृत्तमस्ति, येन तदस्तित्वं प्रतिपद्यते। अत्र पुनर्विध्युदेशैकवाक्यभावेन स्तु- 
त्यर्थेऽर्थवादे न पार्थगर्थ्येन वृत्तान्तविषया प्रवृत्तिः शक्याऽध्यवसातुम्‌। नहि 
महावाक्ये ऽर्थप्रत्यायकेऽवान्तरवाक्यस्य पृथक्प्रत्यायकत्वमस्ति; यथा 'न सुरां 
पिबेत्‌" इति नञ्वति वाक्ये पदच्रयसंबन्धात्सुरापानप्रतिषेध एवैकोऽर्थोऽवगम्यते, न 

पुनः सुरां पिबेदिति पदद्वयसंबन्धात्सुरापानविधिरपीति। अत्रोच्यते,-- विषम उपन्यासः । 
सुक्तं यत्सुरापानप्रतिषेधे पदान्वयस्यैकत्वादवान्तरवाक्यार्थस्ाग्रहणम्‌। विध्युदेशा- 
्थवादयोस्त्वर्थवादस्थानि पदानि पृथगन्वयं वृत्तान्तविषयं प्रतिपद्यानन्तरं कैमर्थ्यवजेन 
कामं विधेः स्तावकत्वं प्रतिपद्यन्ते। यथा हि-" वायव्यं श्ेतमालभेत भूतिकामः' 
इत्यत्र विध्युदेशवर्तिनां वायव्यादिपदानां विधिना संबन्धः, नैवं ' वायु क्षेपिष्ठा देवता 
वायुमेव स्वेन भागधेयेनोपधावति स एवैनं भूतिं गमयति" इत्येषामर्थवादगतानां 
पदानाम्‌। न हि भवति वायुर्वां आलभेतेति क्षेपिष्ठा देवता वा आलभेतेत्यादि। 
वायुस्वभावसंकौर्तनेन त्ववान्तरमन्वयं प्रतिपद्यैवं विषशिष्टदैवत्यमिदं कर्मेति विधिं 
स्तुवन्ति । तद्यत्र सोऽवान्तरवाक्यार्थः प्रमाणान्तरगोचरो भवति, तत्र तदनुवादेनार्थवादः 
प्रवतते। यत्र प्रमाणान्तरविरुद्धस्तत्र गुणवादेन। यत्र तु तदुभयं नास्ति, तत्र किं 
प्रमाणान्तराभावादुणवादः स्यात्‌, आहोस्वित्प्रमाणान्तराविरोधाद्विद्यमानार्थवाद इति 
प्रतीतिशरणैर्विद्यमानार्थवाद आश्रयणीयो न गुणवादः। एतेन मन््रो व्याख्यातः। अपि 
च विधिभिरेवेन्रादिदैवत्यानि हवीषि चोदयद्धिरपेक्षितमिन््रादीनां स्वरूपम्‌। न हि 
स्वरूपरहिता इन्द्रादयश्चेतस्यारोपयितुं शक्यन्ते। नच चेतस्यनारूढायै तस्यै 
तस्यै देवतायै हविः प्रदातुं शक्यते। श्रावयति च-'यस्यै देवतायै हति- 
गहीतं स्यात्तां ध्यायेद्रषट्‌करिष्यन्‌' ८ ए ब्रा० ३८८८९ ) इति। नच शब्दमात्रमर्थस्वरूपं 
संभवति; शब्दार्थयोर्भदात्‌। तत्र यादृशं मन्रार्थवादयोरिन्रादीनां स्वरूपमवगतं न 
तत्तादृशं शब्दप्रमाणकेन प्रत्याख्यातुं युक्तम्‌। इतिहासपुराणमपि व्याख्यातेन मार्गेण 
संभवन्मन््रा्थवादमूलत्वाप्मभवति देवताविग्रहादि साधयितुम्‌। प्रत्यक्षादिमूलमपि 
संभवति। भवति हास्माकमप्रत्यक्षमपि चिरंतनानां प्रत्यक्षम्‌। तथा च व्यासादयो 
देवादिभिः प्रत्यक्षं व्यवहरन्तीति स्मर्यते। यस्तु ब्रूयादिदानीन्तनानामिव पूर्वेषामपि 
नास्ति देवादिभिर्व्यवहर्तुं साम्यमिति, स जगहेयित्यं प्रतिषेधेत्‌। इदानीमिव च 
नान्यदापि सार्वभोमः क्षत्रियोऽस्तीति ब्रूयात्‌। ततश्च राजसूयादिचोदनोपरून्ध्यात्‌। 
इदानीमिव च कालान्तरेऽप्यव्यवस्थितप्रायान्वर्णाश्रमधर्माख्रतिजानीत। ततश्च व्य- 
वस्थाविधायि शास्त्रमनर्थकं स्यात्‌। तस्माद्धमोत्कर्षवशाच्चिरंतना देवादिभिः प्रत्यकं 
व्यवजहूरिति श्लिष्यते। अपि च स्मरन्ति--' स्वाध्यायादिष्टदेवतासंप्रयोगः' ( यो० 
सू० २८४४) इत्यादि। योगोऽप्यणिमादयेश्र्यप्रा्निफलः स्मर्यमाणो न शक्यते साह- 

समात्रेण प्रत्याख्यातुम्‌। श्रुतिश्च योगमाहात्म्यं प्रख्यापयति-- पृश्व्यप्तेजोऽनिलखे 
समुत्थिते पञ्चात्मके योगगुणे प्रवृत्ते। न तस्य रोगो न जरा न मृत्युः प्राप्तस्य 
योगाग्निमयं शरीरम्‌' ८ श्वे २८१२) इति। ऋषीणामपि मन्तरब्राह्यणदर्शिंनां सामर्थ्य 
नास्मदीयेन सामर्थ्येनोपमातुं युक्तम्‌। तस्मात्समूलमितिहासपुराणम्‌। लोकप्रसिद्धिरपि 
न सति संभवे निरालम्बनाऽध्यवसातुं युक्ता। तस्मादुपपन्नो मन्त्रादिभ्यो देवादीनां 
विग्रहवत्त्वाद्यवगमः। ततश्चार्थित्वादिसंभवादुपपनत्नो देवादीनामपि ब्रहमविद्यायाम- 
धिकारः क्रमणुक्तिदर्शनान्यप्येवमेवोपपद्यन्ते ॥ ३२॥ 
(२७) अगशुद्रार्धिकरणम्‌ ॥९॥ (सू० ३५२८. 

(९७) शुगस्य तदनादरश्रवणात्तदाद्रवणात्सूच्यते हिं ॥३४॥ 

यथा मनुष्याधिकारनियममपोद्य देवादीनामपि विद्यास्वधिकार उक्तस्तथेव 
द्विजात्यधिकारनियमापवादेन शद्रस्याप्यधिकारः स्यादित्येतामाशङ्कां निवर्तयितु- 
मिदमधिकरणमारभ्यते। तत्र शद्रस्याप्यधिकारः स्यादिति तावत्पराप्तम्‌। अधित्वसाम- 
ययोः संभवात्‌, ' तस्माच्छ यज्ञेऽनवक्लृप्तः ' ( तै० सं० ७८९८९८६ ) इतिवत्‌ 'शुद्रो 
विद्यायामनवक्लुप्तः' इति च निषेधाश्रवणात्‌। यच्च कर्मस्वनधिकारकारणं शुद्र 
स्यानग्नित्वं, न तद्विद्यास्वधिकारस्यापवादकं लिङ्म्‌। न द्याहवनीयादिरहितेन विद्या 
वेदितुं न शक्यते। भवति च लिङ्क शुद्राधिकारस्योपोद्रलकम्‌। संवर्गविद्यायां हि 
जानश्ुतिं पौत्रायणं शुश्रूषुं शुद्रशब्देन परामृशति--' अह हारेत्वा शुद्र तवैव सह 
गोभिरस्तु' ( छा० ४८२८२ ) इति। विदुरप्रभृतयश्च शुद्रयोनिप्रभवा अपि विशिष्ट- 
विक्नानसंपन्नाः स्मर्यन्ते। तस्मादधिक्रियते श्रो विद्यास्विति। एवं प्राप्ते ब्रूमः-न 
शद्रस्याधिकारः; वेदाध्ययनाभावात्‌। अधीतवेदो हि विदितवेदार्थो वेदारथैष्वधिक्रियते। 
नच शुद्रस्य वेदाध्ययनमस्ति; उपनयनपूर्वकत्वाद्वेदाध्ययनस्य। उपनयनस्य च 
वर्णत्रयविषयत्वात्‌। यत्त्वधित्वं, न तदसति सामर्थ्येऽधिकारकारणं भवति । सामर्थ्यमपि 
न लोकिकं केवलमधिकारकारणं भवति; शास््रीयेऽर्थे शास्त्रीयस्य सामर्थ्यस्यापेक्षित- 
त्वात्‌। शास्त्रीयस्य च सरामर्थ्यस्याध्ययननिराकरणेन निराकृतत्वात्‌। यच्चेदं "शुद्रो 
यज्ञेऽनवक्लुप्तः' इति, तन्र्यायपूर्वकत्वाद्विद्यायामप्यनवक्लुप्तत्वं द्योतयति; न्यायस्य 
साधारणत्वात्‌। यत्पुनः संवर्गविद्यायां शद्रशब्दश्रवणं लिङं मन्यसे, न तद्छिद्क; न्याया- 

भावात्‌। न्यायोक्ते हि लिङ्दर्शंनं द्योतकं भवति। न चात्र न्यायोऽस्ति। कामं 
चायं शूद्रशब्दः संवर्गविद्यायामेवेकस्यां शद्रमधिकुर्यात्‌, तद्विषयत्वात्‌, न सर्वासु 
विद्यासु। अर्थवादस्थत्वात्तु न क्रचिदप्ययं शूद्रमधिकर्तमुत्सहते। शक्यते चायं 
शूद्रशब्दोऽधिकृतविषयो योजयितुम्‌। कथमित्युच्यते ? ` कम्बर एनमेतत्सन्तं सयुग्वान- 
मिव रैक्वमात्थ' ( छा० ४८१२३ ) इत्यस्माद्धंसवाक्यादात्मनोऽनादरं श्रुतवतो 
जानश्रुतेः पौत्रायणस्य शुगुत्येदे, तामृषी रक्तः शुद्रशब्देनानेन सूचयांबभूवात्मनः- 
परोक्षज्ञानताख्यापनायेति गम्यते; जातिशुद्रस्यानधिकारात्‌। कथं पुनः शुद्रशब्देन 
शुगुत्पन्ना सूच्यत इति ? उच्यते- तदाद्रवणात्‌। शुचमभिदुद्राव, शुचा वाऽभिदुद्रुवे, 
शुचा वा रेक्वमभिदुद्रावेति शुद्रः। अवयवार्थसंभवाद्रूढयर्थस्य चासंभवात्‌। दूश्यते 
चायमर्थोऽस्यामाख्यायिकायाम्‌॥ २४॥ 


(९८) क्षत्रियत्वगतेश्चोत्तरत्र चेत्ररथेन लिङ्घात्‌॥३५॥ 


इतश्च न जातिशुद्रो जानश्रुतिः । यत्कारणं प्रकरणनिरूपणेन क्षत्रियत्वमस्योत्तरत्र 
चेत्ररथेनाभिप्रतारिणा क्षत्रियेण समभिव्याहाराष्छिङ्गाद्रम्यते। उत्तरत्र हि संवर्गविद्या- 
वाक्यशेषे चेत्ररथिरभिप्रतारी क्षत्रियःसंकीर्त्यते--'अथ ह शौनकं च कापेयमभि- 
प्रतारिणं च काक्षसेनिं परिविष्यमाणौ ब्रह्मचारी बिधिध्चे' ( छा० ४८३८५ ) इति। 
चैत्ररथित्वं चाभिप्रतारिणः कापेययोगादवगन्तव्यम्‌। कापेययोगो हि चित्ररथस्यावगतः 
“एतेन वै चित्ररथं कापेया अयाजयन्‌" ( ताण्ड्य ब्रा० २०८१२८५ ) इति। समाना- 
न्वयानां च प्रायेण समानान्वया याजका भवन्ति। ' तस्माच्यैत्ररथिनमिकः क्षत्रपतिर- 
जायत' इति च क्षत्रपतित्वावगमात्कषत्रियत्वमस्यावगन्तव्यम्‌। तेन क्षत्रियेणाभि- 
प्रतारिणा सह समानायां विद्यायां संकीर्तनं जानश्रुतेरपि क्षत्रियत्वं सूचयति। समा- 
नानामेव हि प्रायेण समभिव्याहारा भवन्ति। कषत्तप्रेषणादयेश्र्ययोगाच्च जानश्रुतेः 
क्षत्रियत्वावगतिः। अतो ना जाति शूद्रस्याधिकारः॥३५॥ 


(९९) संस्कारपराम्णत्तिदभावाभिलापाच्च ॥३६॥ 


इतश्च न शूद्रस्याधिकारः, यद्विद्याप्रदेशोषूपनयनादयः संस्काराः परामृश्यन्ते- 
" तं होपनिन्ये ' ( श० ब्रा० ९९८५८३९२ )। ' अधीहि भगव इति होपससाद ' ८ छा० 
७८९८९ ) ' ब्रह्मपरा ब्रह्मनिष्ठाः परं ब्रह्मान्वेषमाणा एष ह वै तत्सर्व वक्ष्यतीति 

ते ह समित्पाणयो भगवन्तं पिप्यलादमुपसन्नाः' ( प्र ९८९) इति च। ' तान्हानुप- 
नीयेव' ८ छा० ५८९९७ ) इत्यपि प्रदर्शितेवोपनयनप्रापिर्भवति। शूद्रस्य संस्कारा- 
भावोऽभिलप्यते, ' शूद्रश्चतुर्थो वर्णं एकजातिः' ( मनु १०८४) इत्येकजातित्वस्मरः 
णात्‌। "न शूद्रे पातकं किंचिन्न च संस्कारमर्हति" ( मनु १०८९२८६ ) इत्यादि- 
भिश्च ॥३६॥ | | 
(१००) तदभावनिर्धारणे च प्रवृत्तेः ॥३७॥ 
इतश्च न शूद्रस्याधिकारः । यत्सत्यवचनेन शुद्रत्वाभावे निर्धारिते जाबालं गौतम 


उपनेतुमनुशासितुं च प्रववृते; ! नैतदब्राह्मणो विवक्तुमर्हति समिधं सोम्याहरोप त्वा 
नेष्ये न सत्यादगाः' ( छा० ४८४५ ) इति श्रुतिलिङ्ात्‌॥३७॥ 


(९०९) श्रवणाध्ययनार्थप्रतिषेधात्स्मृते श्च ॥३८ ॥ 


इतश्च न शूद्रस्याधिकारः । यदस्य स्मृतेः श्रवणाध्ययनार्थप्रतिषेधो भवति। वेद- 
श्रवणप्रतिषेधो वेदाध्ययनप्रतिषेधस्तदर्थ्ञानानुष्ठानयोश्च प्रतिषेधः शूद्रस्य स्मर्यते। 
श्रवणप्रतिषेधस्तावत्‌ "अथास्य वेदमुपशुण्वतच््रपुजतुभ्यां शरोत्रप्रतिपूरणम्‌' इति। 
"पद्यु ह वा एतच्छमशानं यच्छूदरस्तस्माच्छूट्रसमीपे नाध्येतव्यम्‌' इति च। अत एवा- 
ध्ययनप्रतिषेधः। यस्य हि समीपेऽपि नाध्येतव्यं भवति, स कथमश्रुतमधीयीत 2 
भवति च वेदोच्यारणे जिहाच्छेदो धारणे शरीरभेद इति! अत एव चार्थादर्थज्ञा- 
नानुष्ठानयोः प्रतिषेधो भवति-' न शूद्राय मतिं दद्यात्‌! इति, द्विजातीनामध्ययन- 
मिज्या दानम्‌" इति च। येषां पुनः पूर्वकृतसंस्कारवशाद्विदुरधर्मव्याधप्रभृतीनां ज्ञानो- 
त्पत्निस्तेषां न शक्यते फलप्रातिः प्रतिषेद्धुं; ज्ञानस्यैकान्तिकफलत्वात्‌। ' श्रावयेच्यतुरो 
वर्णान्‌" इति चेतिहासपुराणाधिगमे चातुर्वण्यस्याधिकारस्मरणात्‌। वेदपूर्वकस्तु ना- 
स्त्यधिकारः शुद्राणामिति स्थितम्‌॥३८॥ 

(२८) कम्यनार्धिकरणम्‌ ॥ १०॥ (सू० ३९. 


(१०२) कम्पनात्‌ ।॥३९॥ 


अवसितः प्रासङ्किकोऽधिकारविचारः । प्रकृतामेवेदानीं वाक्यार्थविचारणां प्रवर्तं 
यिष्यामः। "यदिदं किंच जगत्सर्व प्राण एजति निःसृतम्‌। महद्धयं वज्रमुद्यतं य 
एतद्विदुरमृतास्ते भवन्ति ( का० २८६८२ ) इति। एतद्वाक्यं "एज्‌ कम्पने" इति 

धात्वर्थानुगमाह्छक्षितम्‌। अस्मिन्वाक्ये सर्वभिदं जगतप्राणाश्रयं स्पन्दते, महच्च 
किंचिद्धयकारणं वच्रशब्दितमुद्यतं, तद्विज्ञानाच्चामृतत्वप्राप्तिरिति श्रूयते । तत्र कोऽसौ 
प्राणः, किं तद्धयानकं वज्रमित्यप्रतिपततर्विचारि क्रियमाणे प्राप्तं तावत््रसिद्धेः पञ्च- 
वृत्तिर्वायुः प्राण इति। प्रसिद्धेरेव चाशनिर्वज्रं स्यात्‌। वायोश्चेदं माहात्म्यं संकीर्त्यते । 
कथम्‌ ? सर्वमिदं जगत्ञ्चवृत्तौ वायौ प्राणशब्दिते प्रतिष्ठायैजति। वायुनिमित्तमेव 
च महद्धयानकं वञ्रमुद्यम्यते। वायौ हि पर्जन्यभावेन विवर्तमाने विद्युतस्तनयिलरु- 
वृष्टयशनयो विवर्तन्त इत्याचक्षते। वायुविज्ञानादेव चेदममृतत्वम्‌। तथा दहि 
श्रुत्यन्तरम्‌- वायुरेव व्यष्टि्वांयुः समष्टिरप पुनर्मृत्युं जयति य एवं वेद ' इति। 
तस्माद्वायुरयमिह प्रतिपत्तव्य इति। 

एवं प्राप्ते ब्रूमः-- ब्रह्य वेदमिह प्रतिपत्तव्यम्‌। कुतः? पूर्वोत्तरालोचनात्‌। 
पूर्वोत्तरयोर्हि ग्रन्थभागयो््रहौव निर्दिश्यमानमुपलभामषहे। इहैव कथमकस्मा- 
दन्तराले वायुं निर्दिश्यमानं प्रतिपद्येमहि ? पूर्वत्र तावत्‌ ' तदेव शुक्रं तद्रहा तदेवा- 
मृतमुच्यते। तस्मिंल्लोकाः श्रिताः सर्वे तदु नात्येति कश्चन' ८ का० २८६८१ ) इति 
` ब्रह्म निर्दिष्ट, तदेवेहापि, संनिधानात्‌, जगत्सर्वे प्राण एजतीति च लोकाश्रयत्व- 
प्रत्यभिज्ञानात्निर्दिष्टमिति गम्यते। प्राणशब्दोऽप्ययं परमात्मन्येव प्रयुक्तः, ' प्राणस्य 
प्राणम्‌' ( बु° ४४८९८ ) इति दर्णनात्‌। एजयितृत्वमपीदं परमात्मन एवोपपद्यते, 
न वायुमात्रस्य। तथा चोक्तम्‌--' न प्राणेन नापानेन मर्त्यो जीवति कश्चन। इतरेण 
तु जीवन्ति यस्मिन्नेतावुपाथितौ' ( का० २८५८५ ) इति। उत्तरत्रापि " भयादस्याग्रि- 
स्तपति भयात्तपति सूर्यः। भयादिन्द्रश्च वायुश्च मृत्युर्धावति पञ्चमः॥' ( का० २८ 
६८२ ) इति ब्रहौव निर्दक्ष्यते, न वायुः। सवायुकस्य जगतो भयहेतुत्वाभिधानात्‌। 
तदेवेहापि संनिधानात्‌ ' महद्भयं वज्रमुद्यतम्‌" इति च भयहेतुत्वप्रत्यभिन्नाना्निर्दिष्ट- 
मिति गम्यते। वच्रशब्दोऽप्ययं भयहेतुत्वसामान्याप्प्रयुक्तः। यथा हि वचमुद्यतं ममेव 
शिरसि निपतेद्यद्यहमस्य शासनं न कुर्यामित्यनेन भयेन जनो नियमेन राजादि- 
शासने प्रवर्तत, एवमिदमगिवायुसूर्यादिकं जगदस्मादेव ब्रह्मणो विभ्यत्नियमेन स्व- 
व्यापारे प्रवर्तत इति भयानकं वज्नोपमितं ब्रह्म। तथा च ब्रह्मविषयं श्रुत्यन्तरम्‌- 
"भीषाऽस्माद्वातः पवते। भीषोदेति सूर्यः। भीषाऽस्मादगिश्चन््रश्च। मृत्युर्धावति पञ्चमः ' 
( तै० २८८८९ ) इति अमृतत्वफलश्रवणादपि' ब्रह्मैवेदमिति गम्यते। ब्रहमज्ञानाद्छय- 
मृतत्वप्राप्तिः। ' तमेव विदित्वाऽतिमृत्युमेति नान्यः पन्था विद्यतेऽयनाय ' ८ श्च ६८ 

९५ ) इति मन््रवर्णात्‌। यत्तु वायुवि्ञानात्करचिदमृतत्वमभिदहितं, तदापेक्षिकम्‌। तत्रैव 
प्रकरणान्तरकरणेन परमात्मानमभिधाय "अतोऽन्यदार्तम्‌ ( ० ३८४ ) इति वाय्वा- 
देरार्तत्वाभिधानात्‌। प्रकरणादय्यत्र परमात्मनिश्चयः, "अन्यत्र धर्मांदन्यत्राधमां दन्यत्रा- 
स्मात्कृताकृतात्‌। अन्यत्र भूताच्च भव्याच्च यत्तत्पश्यसि तद्वद ' ( का० ९८२९४ ) 
इति परमात्मनः पुष्टत्वात्‌॥३९॥ 
(२९) न्यीतिरथिकरणम्‌ ॥ ११॥ (सू० ४०) 
(९०३) ज्योतिर्दर्शनात्‌ ॥४०॥ 


"एष संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभि- 
निष्पद्यते" ( छा० ८८९२८ ) इति श्रूयते। तत्र संशय्यते- किं ज्योतिःशब्दं चक्षु- 
्विषयतमोऽपहं तेजः, किंवा परं ब्रह्ेति। किं तावत्प्राप्तम्‌ ? प्रसिद्धमेव तेजो ज्योतिः 
शब्दमिति। कुतः ? तत्र ज्योतिःशब्दस्य रूढत्वात्‌। ' ज्योतिश्चरणाभिधानात्‌ ( ब्र 
सू० ९१८९८२४ ) इत्यत्र हि प्रकरणाज्ज्योतिःशब्दः स्वार्थं परित्यज्य ब्रह्मणि वर्तते । 
न चेह तद्रत्किचित्स्वार्थपरित्यागे कारणं दृश्यते। तथा च नाडीखण्डे--'अथ 
यत्रैतदस्माच्छरीरादुत्क्रामत्यथेतरेव रश्मिभिरूर्ध्वमाक्रमते' ( छा० ८८६८५ ) इति 
मुमुक्षोरादित्यप्राप्तिरभिहिता। तस्मापप्रसिद्धमेव तेजो ज्योतिःशब्दमिति। एवं प्रापे 
ल्रूमः-- परमेव ब्रह्म ज्योतिःशब्दम्‌। कस्मात्‌ ? दर्शनात्‌। तस्य हीह प्रकरणे वक्त- 
व्यत्वेनानुवृत्तिर्दश्यते, "य॒ आत्माऽपहतपाप्मा ' ( छा० ८७.८९ ) इत्यपहतपाप्मत्वा- 
दिगुणकस्यात्मनः प्रकरणादावन्वेष्टव्यत्वेन विजिज्ञासितव्यत्वेन च प्रतिज्ञानात्‌। "एतं 
त्वेव ते भूयोऽनुव्याख्यास्यामि' ( छा० ८८९३ ) इति चानुसंधानात्‌। "अशरीरं वाव 
सन्तं न प्रियाप्रिये स्पृशतः" ( छा० ८८९२८१९) इति चाशरीरतायै ज्योतिःसंपत्तेर- 
स्याभिधानात्‌, ब्रह्मभावाच्चान्यत्राशरीरतानुपपत्तेः, "परं ज्योतिः", "स उत्तमः पुरुषः ` 
( छा० ८८९२८२३ ) इति च विशेषणात्‌। यत्तक्तं मुमुक्षोरादित्यप्रापिरभिहितेति। 
नासावात्यन्तिको मोक्षो, गत्युत्क्रान्तिसंबन्धात्‌। न ह्यात्यन्तिक मोक्षे गत्युत्क्रान्ती 
स्त॒ इति वक्ष्यामः ॥४०॥ 


(३०) अर्थन्तरत्वव्यपदेशाधिकरणम्‌ ॥ १२॥ (सू ४१. 
(१०४) आकाशोऽर्थान्तरत्वादिव्यपदेशात्‌ ॥४९॥ 
"आकाशो वै नाम नामरूपयोर्भर्वहिता ते यदन्तरा तद्रहय तदमृतं सं आत्मा" 


१०८ शाङ्करभाष्योपेतम्‌ [अ. १ पा. ३ अधि. १३. ४२ 


( छा० ८८९४८९१ ) इति श्रूयते। तत्किमाकाणशब्दं परं ब्रह्म, किंवा प्रसिद्धमेव 
भूताकाशमिति विचारे भूतपरिग्रहो युक्तः; आकाशशब्दस्य तस्मिन्ूढत्वात्‌, 


नामरूपनिर्वहणस्य चावकाशटदानद्वारेण तस्मिन्योजयितुं शक्यत्वात्‌, स््ष्टृत्वादेश्च 


स्पष्टस्य ब्रह्मलिङ्कस्याश्रवणादिति। 


एवं प्राप्त इदमुच्यते- परमेव ब्रह्येहाकाशशब्दं भवितुमर्हति। कस्मात्‌ ? अर्थान्त- 
रत्वादिव्यपदेशात्‌। ' ते यदन्तरा तदह इति हि नामरूपाभ्यामर्थान्तरभूतमाकाशं व्य- 
पदिशति। न च ब्रह्मणोऽन्यन्नामरूपाभ्यामर्थान्तरं संभवति; सर्वस्य विकारजातस्य 
नामरूपाभ्यामेव व्याकृतत्वात्‌। नामरूपयोरपि निर्वहणं निरङ्कुशं न ब्रह्मणोऽन्यत्र 
संभवति। अनेन जीवेनात्मनानुप्रविश्य नामरूपे व्याकरवाणि ' ( छा० ६८३८२ ) 
इत्यादिब्रह्मकर्तकत्वश्रवणात्‌। ननु जीवस्यापि प्रत्यक्षं नामरूपविषयं निर्वोदृत्वमस्ति। 
ब्राढमस्ति। अभेदस्त्विह विवक्षितः। नामरूपनिर्वहणाभिधानादेव च सरष्टृत्वादि 
ब्रह्मलिङ्गमभिहितं भवति। ' तद्रह्य तदमृतं स आत्मा ( छा० ८८९४८१९ ) इति च ब्रह्म- 
वादस्य लिङ्खानि। ' आकाशस्त्िङ्कात्‌ ' ( ब्र° १८९१८२२ ) इत्यर्वायं प्रपञ्चः ॥४९॥ 

(३१ खग्ष्त्युत्करान्त्यधिकरगम्‌ ॥ १३ ॥ (सु० ४२-४.३ ) 


( १०५) सुषुप्त्युत्क्रान्त्योभदिन ॥४२॥ 


व्यपदेशादित्यनुवर्तते। बृहदारण्यके षष्ठे प्रपाठके ' कतम आत्मेति, योऽयं 
विज्ञानमयः प्राणेषु हद्यन्तज्यो तिः पुरुषः ' ८ बृ ४८३७ ) इत्युपक्रम्य भूयाना-त्मविषयः 
प्रपञ्चः कृतः। तत्कि संसारिस्वरूपमात्रान्वाख्यानपरं वाक्यम्‌, उतासंसारिस्वरूप- 
प्रतिपादनपरमिति संशयः। किं तावत्प्राप्तम्‌ ? संसारिस्वरूपमात्रविषयमेवेति। कुतः ? 
उपक्रमोपसंहाराभ्याम्‌। उपक्रमे "योऽयं विज्ञानमयः प्राणेषु" इति शारीरलिङ्घात्‌। 
उपसंहारे च 'स वा एष महानज आत्मा योऽयं विज्ञानमयः प्राणेषु" ( बृ० ४८ 
४८२२ ) इति तदपरित्यागात्‌, मध्येऽपि बुद्धान्ताद्यवस्थोपन्यासेन तस्यैव प्रपञ्चनादिति। 
एवं प्राप्ते ब्रूमः, -परमेश्चरोपदेशपरमेवेदं वाक्यं न शारीरमात्रान्वाख्यानपरम्‌। कस्मात्‌ ? 
सुषुपावुक्करान्तौ च शारीराद्धेदेन परमेश्वरस्य व्यपदेशात्‌ । सुषुत्तौ तावत्‌ "अयं पुरुषः 
प्राज्ञेनात्मना संपरिष्वक्तो न बाह्यं किंचन वेद नान्तरम्‌" ८ बृ० ४८३८२१९ ) इति 
शारीराद्धेदेन परमेश्वरं व्यपदिशति। तत्र पुरुषः शारीरः स्यात्तस्य वेदितृत्वात्‌ 
बाह्याभ्यन्तरवेदनप्रसङ्धे सति तप्रतिषेधसंभवात्‌। प्राज्ञः परमेश्वरः, सर्वज्ञत्वलक्षणया 


दशयोजन जयकवथोोििमनतसोतितणत 
तान्त 

प्रज्ञया नित्यमवियोगात्‌। तथोत्क्रान्तावपि "अयं शारीर आत्मा प्राज्ञेनात्मनान्वारूढ 
उत्सर्जन्याति ' ( बृ० ४८३८२३५ ) इति जीवाद्धेदेन परमेश्वरं व्यपदिशति । तत्रापि शारीरो 
जीवः स्यात्‌; शरीरस्वामित्वात्‌। प्राज्ञस्तु स एव परमेश्वरः । तस्मात्सुषुप्त्युत्क्रान्त्योभदेन 
व्यपदेशात्परमेश्वर एवात्र विवक्षितं इति गम्यते। यदुक्तमाद्यन्तमध्येषु शारीरलिङ्ात्त- 
त्परत्वमस्य वाक्यस्येति। अत्र ब्रूमः-- उपक्रमे तावत्‌ "योऽयं विज्ञानमयः प्राणेषु ' 
इति न संसारिस्वरूपं विवक्षितं, किं तर्हिं 2 अनुद्य संसारिस्वरूपं परेण ब्रह्मणाऽ- 
स्यैकतां विवक्षति। यतो ` ध्यायतीव लेलायतीव इत्येवमाद्युत्तरग्रन्थप्र वृत्तिः 
संसारिधर्मनिराकरणपरा लक्ष्यते। तथोपसंहारेऽपि यथोपक्रममेवोपसंहरति-'स वा 
एष महानज आत्मा योऽयं विज्ञानमयः प्राणेषु इति। योऽयं विज्ञानमयः प्राणेषु 
संसारी लक्ष्यते, स वा एष महानज आत्मा परमेश्वर एवास्माभिः प्रतिपादित इत्यर्थः । 
यस्तु मध्ये बुद्धान्ताद्यवस्थोपन्यासात्संसारिस्वरूपविवक्षां मन्यते, स प्राचीमपि दिष्टं 
` प्रस्थापितः प्रतीचीमपि दिशं प्रतिषठेत। यतो न बुद्धान्ताद्यवस्थोपन्यासेनावस्थावत्तवं 
संसारित्वं वा विवक्षति, किं तर्हि ? अवस्थारदहितत्वमसंसारित्वं च। कथमेतदवगम्यते ? 
यत्‌ "अत ऊर्ध्वं विमोक्षायैव ब्रूहि" इति पदे पदे पृच्छति। यच्च ' अनन्वागतस्तेन 
भवत्यसङ्को ह्ययं पुरुषः ( वृ ° ४८३८९४,९५ ) इति पदे पदे प्रतिवक्ति! ' अनन्वागतं 
पुण्येनानन्वागतं पापेन तीणों हि तदा सर्वाञ्छोकान्हदयस्य भवति ( बृ० ४८३८ 
२२) इति च। तस्मादसंसारिस्वरूपप्रतिपादनपरमेवेतद्वाक्यमित्यवगन्तव्यम्‌॥४२॥ 


(१०६) पत्यादिश्ब्देभ्यः॥४३॥ 
इतश्चासंसारिस्वरूपप्रतिपादनपरमेवेतद्राक्यमित्यवगन्तव्यम्‌। यदस्मिन्वाक्ये 
पत्यादयः शब्दा असंसारिस्वरूपप्रतिपादनपराः संसारिस्वभावप्रतिषेधनाश्च भवन्ति। 
' सर्वस्य वशी सर्वस्येशानः सर्वस्याधिपतिः ' इत्येवजातीयका असंसारिस्वभावप्रति- 
पादनपराः। "स न साधुना कर्मणा भूयान्नो एवासाधुना कनीयान्‌ ' इत्येवंजातीयका 
संसारिस्वभावप्रतिषेधनाः। तस्मादसंसारी परमेश्वर इदोक्त इत्यवगम्यते ॥४३॥ 
विश्रामः॥ ९॥ 


क न नै क 


इति श्रीमच्छकरभगवत्पादकृतो शारीरकमीमांसाभाष्ये 
प्रथमाध्यायस्य तृतीयः पादः॥३)। 
| ८ 





ॐ 
॥ प्रथमाध्याये चतुर्थः पादः ॥ 


[ अत्र प्रधानविषयत्वेन संदिद्यमानानामव्यक्ताजादिपदानां चिन्तनम्‌] 
(२२. | आलनुमानिक्थिकरणम्‌ ॥ १॥ (सू १-७,) 
(१०७) आनुमानिकमप्येकेषामिति चेत्न 
शरीररूपकविन्यस्तगृहीतेरदर्शयति च ॥९॥ 


ब्रह्मजिज्ञासां प्रतिज्ञाय ब्रह्मणो लक्षणमुक्तम्‌--"जन्माद्यस्य यतः' (ब्र 
१८१८२ ) इति। तच्छक्षणं प्रधानस्यापि समानमित्याशङ्क्य तदशब्दत्वेन निराकृतम्‌- 
"इक्षतेर्नाशब्दम्‌' ८ ब्र ° १८९१५ ) इति। गतिसामान्यं च वेदान्तवाक्यानां ब्रह्म- 
कारणवादं प्रति विद्यते, न प्रथानकारणवादं प्रतीति प्रपञ्चितं गतेन ग्रन्थेन इदं 
त्विदानीमवशिष्टमाशङ्खयते -- यदुक्तं प्रधानस्याशब्दत्वं, तदसिद्धं, कासुचिच्छाखासु 
 प्रधानसमर्पणाभासानां शब्दानां श्रूयमाणत्वात्‌। अतः प्रधानस्य कारणत्वं वेदसिद्धमेव 
महद्धिः परमर्षिभिः कपिलप्रभृतिभिः परिगृहीतमिति प्रसज्यते। तद्यावत्तेषां शब्दाना- 
मन्यपरत्वं न प्रतिपाद्यते, ताबत्सर्वज्ञं ब्रह्म जगतः कारणमिति प्रतिपादितमप्याकुली- 
भवेत्‌। अतस्तेषामन्यपरत्वं दर्शयितुं परः संदर्भः प्रवर्तते। आनुमानिकमप्यनुमान- 
निरूपितमपि प्रधानमेकेषां शाखिनां शब्दवदुपलभ्यते। काठके हि पठ्यते--' महतः 
परमव्यक्तमलव्यक्तात्पुरुषः परः ( १८३८९१९) इति। तत्र य एव यन्नामानो यत्क्रमाश्च 
महदव्यक्तपुरुषाः स्मृतिप्रसिद्धास्त एवेह प्रत्यभिज्ञायन्ते । तत्राव्यक्तमिति स्मृतिप्रसिद्धेः, 
शब्दादिहीनत्वाच्च न व्यक्तमव्यक्तमिति व्युत्पत्तिसंभवात्‌, स्मृतिप्रसिद्धं प्रधानम- 
भिधीयते। तस्य शब्दवक््वादशब्दत्वमनुपपन्नम्‌। तदेव च जगतः कारणं श्रुति- 
स्मृतिन्यायप्रसिद्धिभ्य इति चेत्‌। 

नैतदेवम्‌। नह्येतत्काठकं वाक्यं स्मृतिप्रसिद्धयो म॑हदव्यक्तयोरस्तित्वपरम्‌। 
नह्यत्र यादृशं स्मृतिप्रसिद्धं स्वतन्त्रं कारणं त्रिगुणं प्रधानं, तादृशं प्रत्यभिन्ञायते। 
शब्दमात्रं ह्यत्राव्यक्तमिति प्रत्यभिज्ञायते। स च शब्दो न व्यक्तमव्यक्तमिति यौगिक- 


त्वादन्यस्मन्नपि सूक्ष्मे सुदुर्लक्षये च प्रयुज्यते। नचायं कस्मिश्चिद्रूढः। या तु प्रथान- . 








( 

वादिनां रूढिः, सा तेषामेव पारिभाषिकी सती न वेदार्थनिरूपणे कारणभावं 
प्रतिपद्यते। नच क्रममात्रसामान्यात्समानार्थप्रतिपत्तिर्भवत्यसति तद्रुपप्रत्यभिज्ञाने । 
नहयश्चस्थाने गां पश्यन्नश्चोऽयमित्यमूढोध्यवस्यति । प्रकरणनिरूपणायां चात्र न परपरि 
कल्पितं प्रधानं प्रतीयते। शरीररूपकविन्यस्तगृहीतेः। शरीरं ह्यत्र रथरूपकविन्यस्तम- 
व्यक्तशब्देन परिगृह्यते। कुतः। प्रकरणात्परिशेषाच्च। तथाह्यनन्तरातीतो ग्रन्थ आत्म- 
शरीरादीनां रथिरथादिरूपकक्लृप्तिं दर्शयति--' आत्मानं रथिनं विद्धि शरीरं रथ- 
मेव तु। बुद्धिं तु सारथिं विद्धि मनः प्रग्रहमेव च॥ इद्दियाणि हयानाहुर्विषयांस्तेषु 
गोचरान्‌। आत्मेन्दियमनोयुक्तं भोक्तेत्याहुर्मनीषिणः॥' ( का० १८३८२,४ ) इति। 
तैश्चद्ियादिभिरसंयतैः संसारमधिगच्छति। संयतेस्त्वध्वनः पारं तद्विष्णोः परमं पदमा- 
प्रोतीति दर्शयित्वा, किं तदध्वनः पारं विष्णोः परमं पदमित्यस्यामाकाङ्क्षायां, 
तेभ्य एव प्रकृतेभ्य इद्धियादिभ्यः परत्वेन परमात्मानमध्वनः पारं विष्णोः परमं 
पदं दर्शयत्ति--' इन्द्रियेभ्यः परा ह्यर्था अर्थेभ्यश्च परं मनः। मनसस्तु परा बुद्धिरबुद्धेरात्मा 
महान्परः॥ महतः परमव्यक्तमव्यक्तात्युरुषः परः। पुरुषान्न परं किंचित्सा काष्ठा 
सा परा गतिः॥' (का० १८३८१०,११) इति। तत्र य॒ एवेद्धियादयः पूर्वस्यां 
रथरूपककल्पनायामश्चादिभावेन प्रकृतास्त एवेह परिगृह्यन्ते प्रकृ तहानाप्रकृतप्र- 
क्रियापरिहाराय। त्त्रन्द्ियमनोबुद्धयस्तावतपूरवतरेह च समानशब्दा एव । अर्थस्तु ये 
शब्दादयो विषया इन्ियहयगोचरत्वेन निर्दिष्टास्तेषां चेन्दियेभ्यः परत्वम्‌। "इन्ियाणां 
ग्रहत्वं विषयाणामतिग्रहत्वम्‌' ८ बु ३८२ ) इति श्रुतिप्रसिद्धेः। विषयेभ्यश्च मनसः 
परत्वं, मनोमूलत्वाद्विषयेन्द्रियव्यवहारस्य। मनसस्तु परा बुद्धिः । बुद्धिं ह्यारुह्य भोग्य- 
जातं भोक्तारमुपसर्पति। ' बुद्धेरात्मा महान्परः, यः स * आत्मानं रथिनं विद्धि! 
इति रथित्वेनोपक्षिप्तः। कुतः ? आत्मशब्दात्‌। भोक्तुश्च भोगोपकरणात्परत्वोपपनत्तेः। 
महत्त्वं चास्य स्वामित्वादुपपत्नम्‌। अथवा ' मनो महान्मतिर्ब्रह्य पूर्बुद्धिः ख्यातिरीश्वरः । 
प्रज्ञा संविच््चितिश्चैव स्मृतिश्च परिपठ्यते॥।' इति स्मृतेः, "यो ब्रह्माणं विदधाति 
पूर्वं यो चै वेदांश्च प्रहिणोति तस्मै ' ८ श्वे ६८९८८ ) इति च श्रुतेर्या प्रथमजस्य 
हिरण्यगर्भस्य लुद्धिः सा सर्वासां बुद्धीनां परा प्रतिष्ठा। सेह महानात्मेत्युच्यते। सा 
च पूर्वत्र बुद्धिग्रहणेनैव गृहीता सती हिरूगिहोपदिश्यते। तस्या अप्यस्मदीयाभ्यो 
लुद्धिभ्यः परत्वोपपत्तेः। एतस्मिस्तु पक्षे परमात्मविषयेणैव परेण पुरुषग्रहणेन रथिन 
आत्मनो ग्रहणं द्रष्टव्यम्‌। परमार्थतः परमात्मविज्ञानात्मनोर्भदाभावात्‌। तदेवं शारीरमेवेकं 

परिशिष्यते। इतराणीन्ियादीनि प्रकृतान्येव परमपददिदर्शयिषया समनुक्राम- 
न्परिशिष्यमाणेनेहान्त्यनाव्यक्तशब्देन परिशिष्यमाणं प्रकृतं शरीरं दर्शयतीति गम्यते। 
शरीरिन्द्ियमनोबुद्धिविषयवेदनासंयुक्तस्य ह्यविद्यावतो भोक्तुः शरीरादीनां रथादिरूप- 
ककल्पनया संसारमोक्षगतिनिरूपणेन प्रत्यगात्मब्रह्मावगतिरिह विवक्षिता! तथाच “एष 
सर्वेषु भूतेषु गृढोत्मा न प्रकाशते । दृश्यते त्वग्र्यया बुद्धा सृष््मया सूक्ष्मदर्शिभिः ॥ ' 
( का० १३८९२ ) इति वैष्णवस्य परमपदस्य दुरवगमत्वमुक्त्वा तदवगमार्थं योगं 
दर्शंयति--' यच्छेद्वाङ्मनसी प्रा्ञस्तद्यच्छेज्ज्ञान आत्मनि। ज्ञानमात्मनि महति 
नियच्छेत्तद्यच्छेच्छान्त आत्मनि ॥' ( का० ९१८३८९३ ) इति। एतदुक्तं भवति-- वाचं 


मनसि संयच्छेत्‌ वागादिबाद्येन्दरियव्यापारमुत्सृज्य मनोमात्रेणावतिष्ठेत। मनोऽपि 


विषयविकल्पाभिमुखं विकल्पदोषदर्शंनेन ज्ञानशब्दोदितायां बुद्धावध्यवसाय- 
स्वभावायां धारयेत्‌। तामपि बुद्धिं महत्यात्मनि भोक्तर्यग्रयायां वा बुद्धौ सृक्ष्मतापादनेन 
नियच्छेत्‌। महान्तं त्वात्मानं शान्त आत्मनि प्रकरणवति परस्मिन्पुरुषे परस्यां काष्ठायां 


प्रतिष्ठायपेदिति च। तदेवं पूर्वापरालोचनायां नास्त्यत्र परपरिकल्पितस्य प्रधानस्याव- 
काशः ९॥ 


(१०८) सुक्ष्म तु तदर्हत्वात्‌॥२॥ 

उक्तमेतत्प्रकरणपरिशेषाभ्यां शरीरमव्यक्तशब्दं न प्रधानमिति। इदमिदानीमा- 
शङ्क्यते --कथमव्यक्त शब्दार्हत्वं शरीरस्य, यावता स्थूलत्वात्स्यष्टतरमिदं शरीरं 
व्यक्तशब्दार्हमस्पष्टवचनस्त्वव्यक्त शब्द इति। 

अत उत्तरमुच्यते-- सुक्ष्म त्विह कारणात्मना शरीरं विवक्ष्यते, सृक्ष्मस्या- 
व्यक्तशब्दार्हत्वात्‌। यद्यपि स्थूलमिदं शरीरं न स्वयमव्यक्तशब्दमर्हति, तथापि तस्य 
त्वारम्भकं भूतसूक्षममव्यक्तशब्दमर्हति। प्रकृतिशब्दश्च विकारे दृष्टः। यथा "गोभिः 
श्रीणीत मत्सरम्‌' ( ऋ० सं० ९४६८४) इति। श्रुतिश्च- तद्धेदं तर्हव्याकृत- 
मासीत्‌ (८ बु° ९८४७) इतीदमेव व्याकृ तनामरूपविभिनं जगत्प्रागवस्थायां 
परित्यक्तव्याकृतनामरूपं बीजशक्त्यवस्थमव्यक्तशञब्दयोग्यं दर्शयति ॥२॥ 


(१०९) तदधीनत्वादर्थवत्‌ ॥२॥ 
अत्राह--यदि जगदिदमनभिव्यक्तनामरूपं बीजात्मकं प्रागवस्थमव्यक्तशब्दा- 


निति भि 


॥ 

हमभ्युपगम्येत, तदात्मना च शरीरस्याप्यव्यक्तशब्दार्हत्वं प्रतिज्ञायेत, स एव तर्हि 
प्रधानकारणवाद एवं सत्यापद्येत। अस्यैव जगतः प्रागवस्थायाः प्रधानत्वेनाभ्युपगमा- 
दिति) 


 अत्रोच्यते-- यदि वयं स्वतन्त्रां, कांचित्प्रागवस्थां जगतः कारणत्वेनाभ्युपगच्छेम, 
प्रसञ्जयेम तदा प्रधानकारणवादम्‌। परमेश्वराधीना त्वियमस्माभिः प्रागवस्था 
जगतोऽभ्युपगम्यते, न स्वतन्त्रा। सा चावश्याभ्युपगन्तव्या। अर्थवती हि सा। नहि 
तया विना परमेश्वरस्य स्त्ष्ट त्वं सिद्धयति । शक्तिरहितस्य तस्य प्रवृत्त्यनुपपत्तेः। मुक्तानां 
च पुनरनुत्यत्तिः। कुतः। विद्याया तस्या बीजशक्तेदांहात्‌। अविद्यात्मिका दहि 
बीजशक्तिरव्यक्तशब्दनिर्देश्या परमेश्वराश्रया मायामयी महासुषुपिः, यस्यां स्व- 
रूपप्रतिबोधरहिताः शेरते संसारिणो जीवाः। तदेतदव्यक्तं क्रचिदाकाशशब्दनिर्दिष्टम्‌ 
"एतस्मिन्नु खल्वक्षरे गार्ग्याकाश ओतश्च प्रोतश्च" ( बृ ३८८८९१९ ) इति श्रुतेः, 
क्रचिदश्चरशब्दोदितम्‌--' अक्षरात्परतः परः ' ( मु° २८९८२ ) इति श्रुतेः । क्रचिन्मायेति 
सूचितम्‌--' मायां तु प्रकृतिं विद्यान्मायिनं तु महेश्वरम्‌! ( शे ४८९० ) इति मन्र- 
वर्णात्‌। अव्यक्ता हि सा माया, तत्त्वान्यत्वनिरूपणस्याश्क्यत्वात्‌। तदिदं "महतः 
परमव्यक्तम्‌' इत्युक्तमव्यक्तप्रभवत्वान्महतः, यदा हैरण्यगभीं बुद्िर्महान्‌। यदा तु 
जीवो म्रहांस्तदाप्यव्यक्ताधीनत्वाजीवभावस्य महतः परमव्यक्तमित्युक्तम्‌। अविद्या - 
ह्यव्यक्तम्‌। अविद्यावत्त्वेनैव जीवस्य सर्वः संव्यवहारः संततो वर्त॑ते। महतः पर- 
त्वमभेदोपचारात्तद्विकारे शरीरे परिकल्प्यते। सत्यपि शरीरवदिन्ियादीनां तद्विकार- 
त्वाविशेषे शरीरस्यैवाभेदोपचारादव्यक्तशब्देन ग्रहणं, इद्धियादीनां स्वशब्दैरेव गृहीत- 
त्वात्परिशिष्टत्वाच्च शरीरस्य, 
अन्ये तु वर्णयन्ति--द्विविधं हि शरीरं स्थूलं सूक्ष्मं च। स्थूलं यदिदमुप- 
 लभ्यते। सुक्षयं यदुत्तरत्र वक्ष्यते-' तदन्तरप्रतिपत्तौ रंहति संपरिष्वक्तः प्रश्ननिरूपणा- 
भ्याम्‌" ( बृ० ३८९८९ ) इति। तच्चोभयमपि शरीरमविशेषातूर्वत्र रथत्वेन संकी- 
्वितम्‌। इह तु सृष्ष्ममव्यक्तशटब्देन परिगृह्यते। सृष्ष्मस्याव्यक्तशब्दार्हत्वात्‌। तदधी- 
नत्वाच्च बन्धमोक्षव्यवहारस्य जीवात्तस्य परत्वम्‌। यथार्थाधीनत्वादिन्धियव्यापारस्ये- 
` द्वियेभ्यः परत्वमर्थानामिति। 


तैस्त्वतदवक्तव्यं, अविशेषेण शरीरद्वयस्य पूर्वत्र रथत्वेन संदतत्यात्मयालयौः 

प्रकृतत्वपरिशिष्टत्वयोः कथं सूक्ष्ममेव शरीरमिह गृह्यते न पुनः स्थूलमपीति। आ्ना- 
तस्यार्थं प्रतिपत्तुं प्रभवामो ना्नातं पर्यनुयोक्तुम्‌। आघ्रातं चाव्यक्तपदं सृक्ष्ममेव प्रति- 
पादयितुं शक्रोति नेतरद्वयक्तत्वात्तस्येति चेत्‌। न। एकवाक्यताधीनत्वादर्थप्रतिपत्तेः । 
नहीमे पूर्वोत्तरे आप्राते एकवाक्यतामनापद्य कंचिदर्थं प्रतिपादयतः, प्रकृतहाना- 
प्रकृतप्रक्रियाप्रसङ्कात्‌। नचाकाङ्क्षामन्तरेणैकवाक्यताग्रतिपत्तिरस्ति। तत्राविशिष्टायां 
शरीरद्वयस्य ग्राह्यत्वाकाङ्क्षायां यथाकाङ्क्षं संबन्धेऽनभ्युषगम्यमान एकवाक्यतैव 
बाधिता भवति, कुत आभ्रातस्यार्थप्रतिपत्तिः। नचेवं मन्तव्यं दुःशोधत्वात्सूक्ष्मस्यैव 
शरीरस्येह ग्रहणं, स्थूलस्य तु दृष्टबीभत्सतया सुशो धत्वादग्रहणमिति। यतो नैवेह 
शोधनं कस्यचिद्विवक्ष्यते। नह्यत्र शोधनविधायि किंचिदाख्यातमस्ति। अनन्दरनि- 
दिष्टत्वात्तु किं तद्विष्णोः परमं पदमितीदमिह विवक्ष्यते। तथाहीदमस्मात्परमिद- 
मस्मात्परमित्युक्त्वा ' पुरुषान्न परं किचित्‌" इत्याह । सर्वथापि त्वानुमानिकनिराक- 
रणोपपत्तेस्तथा नामास्तु, न नः किंचिच्छिद्यते।३॥ | 


(९९०) ज्ञेयत्वावचनाच्च ॥४॥ 


ज्ञेयत्वेन च सांख्यैः प्रधानं स्मर्यते गुणपुरुषान्तरज्ञानात्के वल्यमिति वदद्धिः। 
नहि गुणस्वरूपमन्नात्वा गुणेभ्यः पुरुषस्यान्तरं शक्यं ज्ञातुमिति। क्रचिच्च विभूति- 
विशेषप्राप्तये प्रधानं ज्ञेयमिति स्मरन्ति। नचेदमिहाव्यक्तं जेयत्वेनोच्यते। पदमात्रं ह्यव्य- 
त्तशब्दः। नेहाव्यक्तं ज्ञातव्यमुपासितव्यं चेति वाक्यमस्ति। नचानुपदिष्टं पदार्थज्ञानं 
पुरुषार्थमिति शक्यं प्रतिपत्तुम्‌। तस्मादपि नाव्यक्तशब्देन प्रधानमभिधीयते। अस्माकं 
तु रथरूपकक्लृप्तरटारीराद्यनुसरणेन विष्णोरेव परं पदं दर्शंयितुमयमुपन्यास इत्यन- 
वद्यम्‌॥४॥ 


(९१९) वदतीति चेन्न प्राज्ञो हि प्रकरणात्‌॥५॥ 


अत्राह सांख्यः --' जञेयत्वावचनात्‌' इत्यसिद्धम्‌। कथम्‌ ? श्रूयते ह्यत्तरत्राव्यक्त- 
शब्दोदितस्य प्रधानस्य ज्ञेयत्ववचनम्‌-' अशरब्दमस्पर्शमरूपमव्ययं तथाऽरसं नित्यम- 
गन्धवच्य यत्‌। अनाद्यनन्तं महतः परं धुवं निचाय्य तं मृत्युमुखात्पमुच्यते ॥' ( का० 
२३८१५ ) इति। अत्र हि यादृशं शब्दादिहीनं प्रधानं महतः परं स्मृतौ निरूपितं, 


तादृशमेव निचाय्यत्वेन निर्दिष्ट, तस्मात््रधानमेवेदं, तदेव चाव्यक्तशब्दनिर्दिष्टमिति। . 


अत्र बरूमः-- नेह प्रधानं निचाय्यत्वेन निर्दिष्टम्‌। प्राज्ञो दीह परमात्मा निचाय्यत्वेन 

निर्दिष्ट इति गम्यते। कुतः ? प्रकरणात्‌। प्राज्ञस्य हि प्रकरणं विततं वर्तते। ' पुरुषान्न 
परं किंचित्सा काष्ठा सा परा गतिः इत्यादिनिर्देशात्‌, "एष सर्वेषु भूतेषु गूढोत्मा 
न प्रकाशते" इति च दुरा तत्ववचनेन तस्यैव ज्ञेयत्वाकाङ्क्षणात्‌। "यच्छेद्वाङ्मनसी 
प्राज्ञः ' इति च तस्ज्ञानायैव वागादिसंयमस्य विहितत्वात्‌) मृत्युमुखप्रमोक्षणफलत्वाच्च । 
नहि प्रथानमात्रं निचाय्य मृत्युमुखात्प्मुच्यत इति सांख्यैरिष्यते। चेतनात्मविज्ञानाद्धि 
मृत्युमुखात्रमुच्यते इति तेषामभ्युपगमः। सर्वेषु वेदान्तेषु प्राज्ञस्यैवात्मनोऽशब्दा- 
दिधर्मत्वमभिलप्यते। तस्मान्न प्रधानस्यात्र ज्ञेयत्वमव्यक्तशब्दनिर्दिषटत्वं वा ॥५॥ 


(९९२) त्रयाणामेव चैवमुपन्यासः प्रश्रश्च॥६॥ 


इतश्च न प्रधानस्याव्यक्तशब्दवाच्यत्वं ज्ञेयत्वं वा। यस्मातूत्रयाणामेव पदार्थानाम- 
ग्रिजीवपरमात्मनामस्मिन्प्रन्थे कठवष्ठीषु वरप्रदानसाम्याद्क्तव्यतयोपन्यासो दृश्यते । 
तद्विषय एव च प्रश्रः नातोऽन्यस्य प्रश्र उपन्यासो वास्ति। तत्र तावत्‌ "स त्वमगिनं 
स्वर्ग्यमध्येषि मृत्यो प्रब्रूहि तं श्रहधानाय महाम्‌' ( का० ९८१८९१३ ) इत्यश्निविषयः 
प्रश्रः । ' येयं प्रेते विचिकित्सा मनुष्येऽस्तीत्येके नायमस्तीति चैके । एतद्िद्यामनुशिष्ट- 
स्त्वयाहं वराणामेष वरस्तृतीयः ॥' ( का० ९८९१८२० ) इति जीवविषयः प्रश्रः। 
' अन्यत्र धर्मादन्यत्राधर्मादन्यत्रास्मात्कृताकृतात्‌। अन्यत्र भूताच्च भव्याच्च यत्तत्य- 
श्यसि तद्द ॥' ८ का० १८२८९१४) इति परमात्मविषयः। प्रतिवचनमपि " लोकादि- 
मग्नं तमुवाच तस्मै या इष्टका यावतीर्वा यथा वा' ( का० १८९१८१५ ) इत्यग्रि- 
विषयम्‌। “हन्त त इदं प्रवक्ष्यामि गृह्यं ब्रह्म सनातनम्‌। यथा च मरणं प्राप्य 
आत्मा भवति गौतम। योनिमन्ये प्रपद्यन्ते शरीरत्वाय देहिनः। स्थाणुमन्येऽनुसंयन्ति 
यथाकर्म यथाश्रुतम्‌' ( का० २८५६, ७ ) इति। व्यवहितं जीवविषयम्‌। "न जायते 
भ्रियते वा विपश्चित्‌" (का० ९१८२८९८ ) इत्यादिबहुप्रपञ्चं परमात्मविषयम्‌। नैवं 
प्रधानविषयः प्रश्रोऽस्ति। अपृष्ठत्वाच्यानुपन्यसनीयत्वं तस्येति। 

 अत्राह--योऽयमात्मविषयः प्रश्रो '“ येयं प्रेते विचिकित्सा मनुष्येऽस्तीति, ' ' किं 
स एवायम्‌ " अन्यत्र धर्मादन्यत्राधर्मात्‌' इति पुनरनुकृष्यते, किंवा ततोऽन्योऽयमपूर्वः 
प्रश्र उत्थाप्यत इति। किंचातः स एवायं प्रश्रः पुनरनुकृष्यत इति यद्युच्येत, तदा- 
दयोरात्मविषययोः प्रश्रयोरेक तापत्तेरग्रिविषय आत्मविषयश्च द्वावेव प्रश्रावित्यतो न 

वक्तव्यं त्रयाणां प्रश्रोपन्यासाविति। अथान्योऽयमपूर्वः प्रश्च उत्थाप्यत इत्युच्येत, ततो 
यथेव वरप्रदानव्यतिरेकेण प्रश्रकल्पनायामदोष एवं प्रश्रव्यतिरेकेणापि प्रधानो- 
पन्यासकल्पनायामदोषः स्यादिति) 


अत्रोच्यते- नैवं वयमिह वरप्रदानव्यतिरेकेण प्रश्रं कंचित्कल्पयामो वाक्यो- 
पक्रमसामथ्यांत्‌। वरप्रदानोपक्रमा हि पृत्युनचिकेतःसंवादरूपा वाक्यप्रवृत्तिरासमाप्तेः 
कठवह्ीनां लक्ष्यते । मृत्युः किल नचिकेतसे पित्रा प्रहिताय त्रीन्वरान्प्रददौ । नचिकेताः 
किल तेषां प्रथमेन वरेण पितुः सौमनस्यं वव्र, द्वितीयेनाग्रिविद्याम्‌, तृतीयेनात्मविद्याम्‌, 
“येयं प्रेते" इति "वराणामेष वरस्तृतीयः ' ( का० १८१२०) इति लिङ्ात्‌। तत्र 
यद्यन्यत्र धर्मादित्यन्योऽयमपूर्वः प्रश्र उत्थाप्येत, ततो बरप्रदानव्यतिरेकेणापि प्रश्रकल्प- 
नाद्वाक्यं बाध्येत। ननु प्रष्टव्यभेदादपूर्वोऽयं प्रश्रो भवितुमर्हति । पूर्वो हि प्रश्रो जीव- 
विषयः। येयं प्रेते विचिकित्सा मनुष्येऽस्ति नास्तीति विचिकित्साभिधानात्‌। जीवश्च 
धर्मादिगोचरत्वान्नान्यत्र धर्मादिति प्रश्मर्हति। प्राज्ञस्तु धर्माद्यतीतत्वादन्यत्न धर्मादिति 
प्रश्रमर्हंतीति। प्रश्रच्छाया च न समाना लक्ष्यते। पूर्वस्यास्तित्वनास्तित्वविषयत्वा- 
दुत्तरस्य धर्माद्यतीतवस्तुविषयत्वात्‌। तस्मात्प्रत्यभिन्ञानाभावाद््श्रभेदः। न पूर्वस्येवोत्तर- 
त्रानुकर्षणमिति चेत्‌। न। जीवप्रा्योरेकत्वाभ्युपगमात्‌। भवेत्‌प्रष्टव्यभेदात्प्रश्रभेदो, 
यद्यन्यो जीवः प्राज्ञातस्यात्‌। न त्वन्यत्वमस्ति। ' तत्त्वमसीत्यादिशरुत्यन्तरेभ्यः। इह चान्यत्र 
धर्मादित्यस्य प्रश्नस्य प्रतिवचनं 'न जायते प्रियते वा विपश्चित्‌" इति जन्ममरणप्रति- 
षेधेन प्रतिपाद्यमानं शारीरपरमेश्चरयोरभेदं दर्शयति। सति हि प्रसङ्के प्रतिषेधो भागी 
भवति । प्रसङ्गश्च जन्ममरणयोः शरीरसंस्पर्शाच्छारीरस्य भवति, न परमेश्वरस्य । तथा-- 
स्वप्नान्तं जागरितान्तं चोभौ येनानुपश्यति। महान्तं विभुमात्मानं मत्वा धीरो न 
शोचति ॥' ( का० २८४४) इति स्वप्रनागरितदृशो जीवस्यैव महत्त्वविभुत्ववि- 
शेषणस्य मननेन शोकविच्छेदं दर्शयन्न प्राज्नादन्यो जीव इति दर्शयति प्राज्ञविज्ञा- 
नद्धि शोकविच्छेद इति वेदान्तसिद्धान्तः। तथाग्रे -' यदेवेह तदमुत्र यदमुत्र तदम्विह। 
मृत्योः स मृत्युमाप्नोति य इह नानेव पश्यति॥' ( का० २८४८९१० ) इति जीव- 
पराज्ञभेददृष्टिमपवदति। तथा जीवविषयस्यास्तित्वनास्तित्वप्रश्चस्यानन्तरम्‌। "अन्यं वरं 
नचिकेतो वृणीष्व ' इत्यारभ्य मृत्युना तैस्तैः कामैः प्रलोभ्यमानोऽपि नचिकेता यदा 
न चचाल, तदैनं मृत्युरभ्युदयनिःश्रेयसविभागप्रदर्शनेन विद्याविद्याविभागप्रदर्शनेन च ` 

“विद्याभीप्सिनं नचिकेतसं मन्ये न त्वा कामा बहवोऽलोलुपन्त ' ( का० ९८२८ 
४) इति प्रशस्य प्रश्चमपि तदीयं प्रशंसन्यदुवाच--' तं दुर्दर्श गूढमनुप्रविष्टं गुहाहितं 
गहरेष्ठं पुराणम्‌। अध्यात्मयोगाधिगमेन देवं मत्वा धीरो हर्षशोकौ जहाति ॥' ( का० 
९१८२८१२ ) इति, तेनापि जीवप्राज्ञयोरभेद एवेह विवक्षित इति गम्यते। यत्प्रश्निमित्तां 
च प्रशंसां महतीं मृत्योः प्रत्यपद्यत नचिकेता, यदि तं विहाय प्रशंसानन्तरमन्यमेव 
प्रश्रमुपक्षिपेदस्थान एव सा सर्वा प्रशंसा प्रसारिता स्यात्‌। तस्मात्‌ ' येयं प्रेते ' इत्यस्यैव 
प्रश्रस्यैतदनुकर्षणम्‌ "अन्यत्र धर्मात्‌" इति, 

यत्तु प्रश्रच्छायावैलक्षण्यमुक्तं तददूषणम्‌। तदीयस्यैव विशेषस्य पुनः पृच्छ 
-यमानत्वात्‌। पूर्वत्र हि देहादिव्यतिरिक्तस्यात्मनोऽस्तित्वं पृष्टमुत्तरत्र तु तस्यैवासं- 
सारित्वं पृच्छयत इति । यावद्धयविद्या न निवर्तते, तावद्धर्मादिगोचरत्वं जीवस्य जीवत्वं 
च न निवर्तते। तत्निवृत्तौ तु प्राज्ञ एव तत्त्वमसीति श्रुत्या प्रत्याय्यते। नचाविद्यावत्त्वे 
तदपगमे च वस्तुनः कश्चिद्धिशोषोऽस्ति। यथा कश्चित्संतमसे पतितां कांचिद्रल्नुमरह 
मन्यमानो भीतो वेपमानः पलायते, तं चापरो ब्रूयान्मा भैषीनायमही रल्तुरेवेति। 
सच तदुपश्रुत्याहिकृतं भयमुत्सृजेद्रेपथुं पलायनं च । नत्वहिबुद्धिकाले तदपगम- 
काले च वस्तुनः कश्चिद्विशेषः स्यात्‌। तथेवैतदपि द्रषटव्यम्‌। ततश्च 'न जायते 
प्रियते वा' इत्येवमाद्यपि भवत्यस्तित्वप्रश्रस्य प्रतिवचनम्‌। सूत्रं त्वविद्याकल्यित- 
जीवप्रा्ञभेदापेक्षया योजयितव्यम्‌। एकत्वेऽपि ह्यात्मविषयस्य प्रश्रस्य प्रायणाव- 
स्थायां देहव्यतिरिक्तास्तित्वमात्रविचिक्ित्सनात्कर्तृत्वादिसंसारस्वभावानपोहनाच्य पूर्वस्य 
पर्यायस्य जीवविषयत्वमुत््रेक्ष्यते। उत्तरस्य तु धर्माद्यत्ययसंकीर्तना्पराञ्ञविषयत्वमिति। 
ततश्च युक्ताग्रिजीवपरमात्मकल्पना। प्रधानकल्यनायां तु न वरप्रदानं, न प्रश्रो, न 
प्रतिवचनमिति वैषम्यम्‌॥६॥ 


(११३) महद्वच्य ॥७॥ 
यथा महच्छब्दः सांख्यैः सत्तामात्रेऽपि प्रथमजे प्रयुक्तो न तमेवं वैदिकेऽपि 
प्रयोगेऽभिधत्ते। ' बुद्धेरात्मा महान्परः ' ( का० १८३८९१०), ' महान्तं विभुमात्मानम्‌! 
( का० १८२२२), ` वेदाहमेतं पुरुषं महान्तम्‌" ( ° ३८ ) इत्येवमादावात्म- 
शब्दप्रयोगादिभ्यो हेतुभ्यः। तथाव्यक्तशब्दोऽपि न वैदिके प्रयोगे प्रानमभिधातु- 
मर्हति। अतश्च नास्त्यानुमानिकस्य शब्दवत्त्वम्‌॥।७॥ 

(३२) चमसार्धिकरणम्‌ ॥ २॥ (सु० ८-१०) 
(९९४) चमसवदविशेषात्‌ ॥८॥ 


पुनरपि प्रधानवाद्यशब्दत्वं प्रधानस्यासिद्धमित्याह। कस्मात्‌ 2 मन््रवर्णात्‌- 
"अजामेकां लोहितशुक्लकृष्णा बहीः प्रजाः सृजमानां सरूपाः। अजो ह्येको 
जुषमाणोऽनुशेते जहात्येनां भुक्तभोगामजोऽन्यः ' ( श्चे० ४८५) इति। अत्र हि मन्त्र 


लोहितशुक्लकृष्णशब्दै रजःसत््वतमांस्यभिधीयन्ते। लोहितं रजो रञ्जनात्मकत्वात्‌। ` 
शुक्लं सत्त्वं प्रकाशात्मकत्वात्‌। कृष्णं तमं आवरणात्मकत्वात्‌। तेषां साम्या- 


वस्थाऽवयवधमेर्व्यपदिश्यते लोहितशुक्लकृष्णेति। न जायत इति चाजा स्यात्‌, 
" मूलप्रकृतिरविकृतिः ' इत्यभ्युपगमात्‌। नन्वजाशब्दश्छागायां रूढः। बाढम्‌। सा तु 
रूढिरिह नाश्रयितुं शक्या, विद्याप्रकरणात्‌। सा च बहीः प्रजास्त्रैगुण्यान्विता जन- 
यति। तां प्रकृतिमज एकः पुरुषो जुषमाणः प्रीयमाणः सेवमानो वानुऽशेते। 
तामेवाविद्ययात्मत्वेनोपगम्य सुखी दुःखी मूढोऽहमित्यविवेकतया संसरति। अन्यः 
पुनरजः पुरुष उत्पन्नविवेकन्नानो विरक्तो जहात्येनां प्रकृतिं भुक्तभोगां कृतभोगापवर्गा 
परित्यजति। मुच्यत इत्य्थः। तस्माच्छुतिमूलैव प्रधानादिकल्पना कापिलानामिति। 


एवं प्रापे ब्रूमः- नानेन मन्त्रेण श्रुतिमत्त्वं सांख्यवादस्य शक्यमाश्रयितुम्‌ नह्ययं 
मनर; स्वातन्त्रयेण कंचिदपि वादं समर्थयितुमुत्सहते। सर्वत्रापि यया कयाचि- 
त्कल्पनयाऽजात्वादिसंपादनोपपत्तेः। सांख्यवाद एवेहाभिप्रेत इति विशोषावधारण- 
कारणाभावात्‌। चमसवत्‌। यथाहि 'अर्वाग्निलश्वमस ऊर्ध्ववुश्चः' ८ बृ० २८२८२ ) 
इत्यस्मिन्मन््े स्वातच्येणायं नामासौ चमसोऽभिप्रेत इति न शक्यते निरूपयितुम्‌। 
सर्वत्रापि यथाकथंचिदर्वाग्िलत्वादिकल्पनोपपत्तेः। एवमिहाप्यविशेषोऽजामे- 
कामित्यस्य मन्तरस्य। नास्मिन्मन्रे प्रधानमेवाजाभिप्रेतेति शक्यते नियन्तुम्‌॥८॥ 


तत्र तु इदं तच्छिर एष हयर्वाग्बिलश्चमस ऊर्ध्ववुश्चः' इति वाक्य- 
शेषाच्चमसविशेषप्रतिपत्तिभंवति। इह पुनः केयमजा प्रतिपत्तव्येति। अत्र ब्रूमः- 
(९९५) ज्योतिरुपक्रमा तु तथा ह्यधीयत एके ॥९॥ 


परमेश्चरादुत्पन्ना ज्योतिःप्रमुखा तेजोबन्नलक्षणा चतुर्विधस्य भूतग्रामस्य प्रकृति- 
भूतेयमजा प्रतिपत्तव्या। तुशब्दोऽवधारणार्थः। भूतत्रयलक्षणैवेयमजा विज्ञेया, न 

गुणत्रयलक्षणा। कस्मात्‌ 2 तथाह्येके शाखिनस्तेजोलन्नानां परमेश्वरादुत्पत्तिमाप्नाय 
तेषामेव रोहितादिरूपतामामनन्ति-' यदग्ने रोहितं रूपं तेजसस्तद्रूपं यच्छुक्लं तदपां 
यत्कृष्णं तदन्नस्य इति। तान्येवेह ॒तेजोऽवन्नानि प्रत्यभिज्ञायन्ते, रोहितादिशब्द- 
सामान्यात्‌। रोहितादीनां च शब्दानां रूपविशेषेषु मुख्यत्वाद्धाक्तत्वाच्च गुणविषय- 
त्वस्य। असंदिग्धेन च संदिग्धस्य . निगमनं न्याय्यं मन्यन्ते। तथेहापि ' ब्रह्मवादिनो 
वदन्ति) किंकारणं ब्रह्म' ( श्रे° १८९१ ) इत्युपक्रम्य ' ते ध्यानयोगानुगता अपश्यन्दे- 
वात्मशक्तिं स्वगुणेर्निगृढाम्‌' ( श्चे° ९८२ ) इति पारमेश्र्याः शक्तेः समस्तजगद्विधा- 
यिन्या वाक्योपक्रमेऽवगमात्‌। वाक्यशोषेऽपि "मायां तु प्रकृतिं विद्यान्मायिनं तु 
महेश्वरम्‌" इति 'यो योनिं योनिमधितिष्ठत्येकः' ( श्चे° ४८९०, ९९) इति च तस्या 
एवावगमान्न स्वतन्त्रा काचित्प्रकृतिः प्रधानं नामाजामन््रेणाप्नायत इति शक्यते 
वक्तुम्‌ प्रकरणात्तु सैव दैवी शक्तिरव्याकृतनामरूपा नामरूपयोः प्रागवस्थानेनापि 
मन्त्रेणाप्रायत 'इत्युच्यते। तस्याश्च स्वविकारविषयेण त्रैरूप्येण त्रैरूप्यमुक्तम्‌॥ ९॥ 


(१९१६) कल्पनोपदेशाच्च मध्वादिवदविरोधः ॥१०॥ 


कथं पुनस्तेजोबन्नात्मना त्रैरूप्येण त्रिरूपाजा प्रतिपत्तुं शक्यते। यावता न 
तावत्तेजोबन्ेष्वजाकृतिरस्ति। नच तेजोऽबन्नानां जातिश्रवणादजातिनिमित्तोऽप्यजा- 
शब्दः संभवतीति) अत उत्तरं पठत्ि- 

नायमजाकृतिनिमित्तोऽजाशब्दः। नापि योगिकः। किं तर्हिं कल्पनोपदेशोऽयम्‌। 
अजारूपकक्लृिस्तेजोऽबन्नलक्षणायाश्चराचरयोनेरुपदिश्यते) यथाहि लोके यदृच्छया 
काचिदजा लोहितशुक्लकृष्णव्णां स्याद्रहुबर्करा सरूपवर्करा च, तां च कश्चिदजो 
जुषमाणोऽनुशयीत, कश्चिच्चैनां भुक्तभोगां जह्यात्‌, एवमियमपि तेजोऽबन्नलक्षणा 
भूतप्रकृतिस्तिवर्णां बहु सरूपं चराचरलक्षणं विकारजातं जनयति, अविदुषा च 
षेत्रज्नेनोपभुज्यते, विदुषा च परित्यज्यत इति, नचेदमाशङ्कितव्यमेकः क्ेत्रज्ञोऽनुशेतेऽ- 
न्यो जहातीत्यतः श्ेत्रज्ञभेदः पारमार्थिकः परेषामिष्ठः प्राप्रोतीति। न हीयं क्षेत्र 
ज्ञभेदग्रतिपिपादयिषा, कितु बन्धमोक्षव्यवस्थाप्रतिपिपादयिषा त्वेषा । प्रसिद्धं तु भेद- 
मनूद्य बन्धमोक्षव्यवस्था प्रतिपाद्यते। भेदस्तूपाधिनिमित्तो मिथ्यान्ञानकल्पितो न पार- 
मा्थिकः। "एको देवः सर्वभूतेषु गूढः सर्वव्यापी सर्वभूतान्तरात्मा' इत्यादिश्रुतिभ्यः। 
मध्वादिवत्‌। यथा आदित्यस्यामधुनो मधुत्वम्‌ ( छा० ३८९ ), वाचश्चाधेनोर्धे- 

नुत्वम्‌ ( बु ° ५८८ ) द्युलोकादीनां चानग्रीनामग्रित्वम्‌ ८ बृ० ८८२८९ ) इत्येवंजा- 
तीयकं कल्प्यते, एवमिदमनजाया अजात्वं कल्प्यत इत्यर्थः तस्मादविरोधस्तेजोऽ- 
बन्नेष्वजाशब्दप्रयोगस्य ।॥। ९०॥ 


(२४) ख्यो सखंयरहरद्िकरणम्‌ ॥३॥ (सू० ११-१३) 
(१९१७) न संख्योपसंग्रहादपि नानाभावादतिरेकाच्च ॥१९॥ 


एवं परिहतेऽप्यजामन्त्रे पुनरन्यस्मान्मन्त्रात्सांख्यः प्रत्यवतिष्ठते । ' यस्मिन्पञ्च 
पञ्चजना आकाशश्च प्रतिष्ठितः! तमेव मन्य आत्मानं विद्रान्ब्रह्मामृतोऽमृतम्‌' 
( बृ० ४४८९७) इति। अस्मिन्मन्त्रे पञ्च॒ पञ्चजना इति पञ्चसंख्याविषयाऽपरा 
पञ्चसंख्या श्रूयते, पञ्चशब्दद्रयदर्शनात्‌। त एते पञ्चपञ्चकाः पञ्चविंशतिः संपद्यन्ते । 
तथा पञ्चविंशतिसंख्यया यावन्तः संख्येया आकाङ्श्षयन्ते, तावन्त्येव च तत्त्वानि 
सांख्यैः संख्यायन्ते--' मूलप्रकृतिरविकृतिर्महदाद्याः प्रकृतिविकृतयः सप्त षोडशकश्च 
विकारो न प्रकृतिनं विकृतिः पुरुषः ' ( सांख्य० का० ३ ) इति। तया श्रुतिप्रसिद्धया 
पञ्चविशतिसंख्यया तेषां स्मृतिप्रसिद्धानां पञ्चविशतितत्त्वानामुपसंग्रहात्प्राप्तं पुनः 
श्रुतिमत्त्वमेव प्रधानादीनाम्‌। ततो ब्रूमः-न संख्योपसंग्रहादपि प्रधानादीनां श्रुतिमत्त्वं 
प्रत्याशा कर्तव्या। कस्मात्‌ 2 नानाभावात्‌। नाना हतानि पञ्चरविंशतिस्तत्त्वानि। नैषां 
पञ्चशः पञ्चशः साधारणो धमां ऽस्ति, येन पञ्छवविंशतेरन्तराले पराः पञ्च पञ्चसंख्या 
निविशेरन्‌। नह्येकनिवन्धनमन्तरेण नानाभूतेषु द्वित्वादिकाः संख्या निविशन्ते । 
अथोच्येत पञ्चविशतिसंख्यैवेयमवयवद्वारेण लश्ष्यते, यथा "पञ्च सप्त च वर्षाणि 
न ववषं शतक्रतुः ' इति द्वादशवार्षिकीमनावृष्टं कथयन्ति, तद्रदिति। तदपि नोपपद्यते । 
अयमेवास्मिन्पक्षे दोषो, यल्लक्षणाऽश्रयणीया स्यात्‌। परश्चात्र पञ्चशब्दो जनशब्देन 
समस्तः पञ्चजना इति, पारिभाषिकेण स्वरेणेकपदत्वनिश्चयांत्‌। प्रयोगान्तरे च 
"पञ्चानां त्वा पञ्चजनानाम्‌' ( तै० १८६८२८२ ) इत्येकपद्यैकस्वर्यैकविभक्तिकत्वा- 
वगमात्‌। समस्तत्वाच्च न वीप्सा पञ्च पञ्चेति। नच पञ्चकद्वयग्रहणं पञ्च पञ्चेति। 
नच पञ्चसंख्याया एकस्याः पञ्चसंख्यया परया विशेषणं पञ्च पञ्चका इति। उपस- 
जनस्य विशेषणेनासंयोगात्‌। नन्वापन्नपञ्चसंख्याका जना एव पुनः पञ्चसंख्यया 
विशेष्यमाणः पञ्चविंशतिः प्रत्येष्यन्ते। यथा पञ्च पञ्चपूल्य इति पञ्चविंशतिपूलाः 
प्रतीयन्ते तद्रत्‌। नेति ब्रूमः। युक्तं यत्पञ्चपूलीशब्दस्य समाहाराभिप्रायत्वात्कतीति 

सत्यां भेदाकाङ्क्षायां पञ्च पञ्चपूल्य इति विशोषणम्‌। इह तु पञ्च जना इत्यादित 
एव भेदोपादानात्कतीत्यसत्यां भेदाकाङ्क्षायां न पञ्च पञ्चजना इति विशेषणं भवेत्‌। 
भवदपीदं विशेषणं पञ्चसंख्याया एव भवेत्‌, तत्र चोक्तो दोषः! तस्मात्पञ्च पञ्चजना 
इति न पञ्चविंशतितत्त्वाभिप्रायम्‌। अतिरेकाच्च न पञ्चविंशतितत््वाभिप्रायम्‌। अति- 
रेको हि भवत्यात्माकाशाभ्यां पञ्चविंशतिसंख्यायाः। आत्मा तावदिह प्रतिष्ठां प्रत्या- 
धारत्वेन निर्दिष्टः। यस्मिन्निति सप्तमीसूचितस्य ' तमेव मन्य आत्मानम्‌" इत्यात्मत्वेना- 
नुकर्षणात्‌। आत्मा च चेतनः पुसषः। स च पञ्चविंशतावन्तर्गत एवेति न तस्यैवा- 
धारत्वमाधेयत्वं च युज्यते। अ्थांन्तरपरिग्रहे च तत््वसंख्यातिरेकः सिद्धान्तविरुद्धः 
प्रसज्येत। तथा आकाशश्च प्रतिष्ठितः' इत्याकाशस्यापि पञ्चविश्तावन्तर्गतस्य 
न पृथगुपादानं न्याय्यम्‌। अर्थान्तरपरिग्रहे चोक्तं दूषणम्‌। कथं च संख्या- 
मात्रश्रवणे सत्यश्रुतानां पञ्चविंशतितत्त्वानामुपसंग्रहः प्रतीयते। जनशब्दस्य तत्त्वेष्व- 
रूढत्वात्‌। अर्थान्तरोपसंग्रहेऽपि संख्योपपत्तेः। 


कथं तर्हि पञ्च पञ्चजना इति। उच्यते-' दिक्संख्ये संसञायाम्‌' ( पा० सू० २८ 
१८५० ) इति विशेषणस्मरणात्संज्ञायामेवपञ्चशब्दस्य जनशब्देन समासः। ततश्च 
रूढत्वाभिप्रायेणैव केचित्पञ्चजना नाम॒ विवश्यन्ते, न सांख्यतत्त्वाभिप्रायेण। ते 
कतीत्यस्यामाकाङ्क्षायां पुनः पञ्चेति प्रयुज्यते। पञ्चजना नाम ये केचित्ते च पञ्चै- 
वेत्यर्थः। सपतर्षयः सप्तेति यथा॥९९॥ 

के पुनस्ते पञ्चजना नामेति, तदुच्यते- | 

(९९१८) प्राणादयो वाक्यरोषात्‌॥१२॥ 


"यस्मिन्पञ्च पञ्चजनाः ' इत्यत उत्तरस्मिन्मन््रे ब्रह्मस्वरूपनिरूपणाय प्राणादयः 
पञ्च निर्दिष्टाः-- प्राणस्य प्राणमुत चक्षुषश्चक्षुरुत ओोत्रस्य शरोत्रमन्नस्यान्नं मनसो ये 
मनो विदुः ' इति। तेऽत्र वाक्यशेषगताः संनिधानात्पञ्चजना विवश्यन्ते। कथं पुनः 
प्राणादिषु जनशब्दप्रयोगः ? तत्त्वेषु वा कथं जनशब्दप्रयोगः। समाने तु प्रसिद्धय- 
तिक्रमे वाक्यशोषवशात्प्राणादय एव ग्रहीतव्या भवन्ति। जनसंबन्धाश्च प्राणादयो 
जनशब्दभाजो भवन्ति। जनवचनश्च पुरुषशब्दः प्राणेषु प्रयुक्तः 'ते वा एते पञ्च 
ब्रह्मपुरुषाः ' ( छा० ३८९१३८६ ) इत्यत्र । "प्राणो ह पिता प्राणो ह माता" ( छा० ७ 
१५८१ ) इत्यादि च ब्राह्मणम्‌। समासबलाच्च समुदायस्य रूढत्वमविरुद्धम्‌। कथं 

पुनरसति प्रथमप्रयोगे रूढिः . शक्याऽश्रयितुम्‌। शक्योद्धिदादिवदित्याह। प्रसिद्धा- 
संनिधाने ह्यप्रसिद्धार्थः शब्दः प्रयुज्यमानः समभिव्याहारात्तद्विषयौ निय- 
म्यते, यथा "उद्धिदा यजेत' ' युपं छिनत्ति' ' वेदिं करोति' इति। तथायमपि पञ्च- 
जनशब्दः समासान्वाख्यानादवगतसंज्ञाभावः संज्ञयाकाङ्क्षी वाक्यशेषसमभिव्याहतेषु 
प्राणादिषु वर्तिष्यते। कैश्चित्तु देवाः पितरो गन्धवां असुरा रक्षांसि च पञ्च पञ्चजना 
व्याख्याताः । अन्यैश्च चत्वारो वर्णां निषादपञ्चमाः परिगृहीताः । क्रचिच्य "यत्ाञ्च- 
जन्यया विशा" (० सं० ८५३८७ ) इति प्रजापरः प्रयोगः पञ्चजनशब्दस्य 
दुश्यते। तत्परिग्रहेऽपीह न कश्चिद्विरोधः। आचार्यस्तु न पञ्चविशशतेस्तत्त्वानामिह 
प्रतीतिरस्तीत्येवंपरतया ' प्राणादयो वाक्यशेषात्‌" इति जगाद ॥१२॥ 


भवेयुस्तावत्प्राणादयः पञ्चजना माध्यंदिनानां येऽन्नं प्राणादिष्वामनन्ति। का वानां 
तु कथं प्राणादयः पञ्चजना भवेयुरयैऽननं प्राणादिषु नामनन्तीति। अत उत्तरं पठति- 


(११९) ज्योतिषैकेषामसत्यन्ने ॥ ९३॥ 

असत्यपि काण्वानामन्ने ज्योतिषा तेषां पञ्चसंख्या पूर्येत। तेऽपि हि "यस्मिन्पञ्च 
पञ्चजनाः' इत्यतः पूर्वस्मिन्मन््रे ब्रह्मस्वरूपनिरूपणायैव ज्योति-रधीयते-' तदेवा 
ज्योतिषां ज्योतिः ' इति। कथं पुनरुभयेषामपि तुल्यवदिदं ज्योतिः पठ्यमानं समान- 
मन््रगतया पञ्चसंख्यया केषांचिदगृह्यते केषांचिन्नेति। अपेक्षाभेदादित्याह । माध्यंदिनानां 
हि समानमन्रपठितप्राणादिपञ्चजनलाभात्नास्मिन्मन्त्रान्तरपटिते ज्योतिष्यपेक्षा भवति। 
तदलाभात्तु काण्वानां भवत्यपेक्षा। अपेक्षाभेदाच्च समानेऽपि मन्त्रे ज्योतिषो ग्रहणा- 
ग्रहणे। यथा समानेऽप्यतिरात्रे वचनभेदात्षोडशिनो ग्रहणाग्रहणे तद्रत्‌। तदेवं न 
तावच्छतिप्रसिद्धिः काचि्प्रधानविषयास्ति। स्मृतिन्यायप्रसिद्धी तु परिहरिष्यते ॥ १२॥ 

विश्रामः॥ ९०॥ 


तै नैः कै कैः 


(३४) कारणत्वाधिकरणम्‌ ॥४॥ (सू० १४-१५) 
( ९२०) कारणत्वेन चाकाशादिषु यथाव्यपदिष्टोक्तेः ॥९४॥ 
प्रतिपादितं ब्रह्मणो लक्षणम्‌। प्रतिपादितं च ब्रह्मविषयं गतिसामान्यं 

वेदान्तवाक्यानाम्‌। प्रतिपादितं च. प्रधानस्याशब्दत्वम्‌। तत्रेदमपरमाशङ्कते- 
न जन्मादिकारणत्वं ब्रह्मणो, ब्रह्मविषयं वा गतिसामान्यं वेदान्तवाक्यानां प्रतिपत्तुं 
शक्यम्‌। कस्मात्‌ ? विगानदर्शनात्‌। प्रतिवेदान्तं हयन्यान्या सृष्टिरुपलभ्यते, क्रमादिवे- 
चित््यात्‌। तथाहि- क्रचित्‌ ' आत्मन आकाशः संभूतः ' ( ते० २८९ ) इत्याकाशादिका 
सृष्टिराम्रायते। क्रचित्तेजआदिका--' तत्तेजोऽसृजत ( छा० ६८२८३ ) इति। क्चि- 
त्पाणादिका--' स प्राणमसृजत प्राणाच्छद्धाम्‌' ( प्रं° ६८४) इति। क्तचिदक्रमेणैव 
लोकानासुत्पत्तिराप्रायते--' स इमांल्छिकानसृजत। अम्भो मरीचीर्मरमापः' (एे० ४८ 
१.८२ ) इति। तथा क्रचिदसत्पूर्विका सृष्टिः पठ्यते--"असद्रा इदमग्र आसीत्ततो 
वै सदजायत" (८ तै० २८७) इति। 'असदेवेदमग्र आसीत्तत्सदासीत्तत्समभवत्‌ ' 
( छा० ३८९१९८९ ) इति च। क्रचिदसद्रादनिराकरणेन सप्पूर्विका प्रक्रिया प्रतिज्ञायते 
--' तद्धैक आहुरसदेवेदमग्र आसीत्‌' इत्युपक्रम्य ' कुतस्तु खलु सोम्यैवं स्यादिति 
होवाच कथमसतः सजायेतेति सदेव सोम्येदमग्र आसीत्‌ ' ( छा० ६८२.८९,२ ) इति। 
क्रचित्स्वयंकर्तृकेव व्याक्रिया जगतो निगद्यते--' तद्धेदं तर्व्याकृतमासीत्तन्नाम- 
रूपाभ्यामेव व्याक्रियत' ( बृ° १४७ ) इति। एवमनेकधा विप्रतिपत्तेः, वस्तुनि 
च विकल्पस्यानुपपत्तर्न वेदान्तवाक्यानां जगत्कारणावधारणपरता न्याय्या । स्पृति- 
न्यायप्रसिदधिभ्यां तु कारणान्तरपरिग्रहो न्याय्य इति। 


एवं प्राप्ते ब्रूमः-- सत्यपि प्रतिवेदान्तं सृज्यमानेष्वाकाशादिषु क्रमादिद्वारके 
विगानेन स्रष्टरि किंचिद्धिगानमस्ति। कुतः ? यथाव्यपदिष्टोक्तेः। यथाभूतो द्येक- 
स्मिन्वेदान्ते सर्वज्ञः सर्वेश्वरः सर्वत्मिकोऽद्वितीयः कारणत्वेन व्यपदिष्टस्तथाभूत एव 
वेदान्तान्तरेष्वपि व्यपदिश्यते। तद्यथा--' सत्यं ज्ञानमनन्तं ब्रह्म' ( ते० २८१ ) इति) 
अत्र तावज्ज्ञानशब्देन परेण च तद्विषयेण कामयितृत्ववचनेन चेतनं ब्रह्म न्यरूप- 
 यदपरप्रयोज्यत्वेनेश्वरं कारणमब्रवीत्‌। तद्विषयेणैव परेणात्मशब्देन शरीरादिकोशपरं- 
परया चान्तरनुप्रवेशनेन सर्वेषामन्तः प्रत्यगात्मानं निरधारयत्‌। ' बहु स्यां प्रजायेय ' ( त° 
२८६ ) इति चात्मविषयेण बहुभवनानुशंसनेन सृज्यमानानां विकाराणां सष्टुर- 
भेदमभाषत। तथा "इदं सर्वमसृजत। यदिदं किंच' ( तै० २८६ ) इति समस्तजग- 
त्सृष्ठिनिर्देशेन प्राक्सृष्टैरद्वितीयं ख्ष्टारमाचष्टे। तदत्र यह्छक्षणं ब्रह्म कारणत्वेन विज्ञातं, 
तल्यक्षणमेवान्यत्रापि विज्ञायते--"सदेव सोम्येदमग्र आसीदेकमेवाद्वितीयम्‌' ' तदेक्षत 

बहु स्यां प्रजायेयेति। तत्तेजोऽसृजत" ( छा० ६८२.८९,३ ) इति। तथा आत्मा वा 
इदमेक एवाग्र आसीन्नान्यत्किचन मिषत्‌। स ईक्षत लोकान्नु सृजे" ( एे० ४८१८ 
९,२) इति च। एवंजातीयकस्य कारणस्वरूपनिरूपणपरस्य वाक्यजातस्य 
प्रतिवेदान्तमविगीतार्थत्वात्‌। कार्यविषयं तु विगानं दृश्यते, क्रचिदाकाशादिका सृष्टिः 
क्रचित्तेजआदिकेत्येवंजातीयकम्‌। नच कार्यविषयेण विगानेन कारणमपि ब्रह्म 
सर्ववेदान्तेष्वविगीतमधिगम्यमानमविवक्षितंभवितुमर्हतीति शक्यते वक्तुम्‌। अतिप्र- 
सङ्गात्‌। समाधास्यति चाचार्यः कार्यविषयमपि विगानं "न वियदश्रुतेः ' ( ब्र ° सू० २८ 
३८१ ) इत्यारभ्य भवेदपि कार्यस्य विगीतत्वमप्रतिपाद्यत्वात्‌। नह्ययं सृष्ट्यादिप्रपञ्चः 
प्रतिपिपादयिषितः। नहि तत्प्रतिबद्धः कश्चित्पुरुषाथों दृश्यते भ्रूयते वा। नच कल्प- 
यितुं शक्यते, उपक्रमोपसंहाराभ्यां तत्र तत्र ब्रह्मविषयर्वक्यिः साकमेकवाक्यताया 
गम्यमानत्वात्‌। दर्शयति च सृष्टयादिप्रपञ्चस्य ब्रहयप्रतिपत्त्यर्थताम्‌--' अन्नेन सोम्य 
शुद्धे नापो मूलमन्विच्छद्धिः सोम्य शुद्धेन तेजो मूलमन्विच्छ तेजसा सोम्य 
शुद्धेन सन्मूलमन्विच्छ ' ( छा० ६८८४) इति। मृदादिदृष्टान्तैश्च कार्यस्य कारणे- 
नाभेदं वदितुं सृष्ट्यादिप्रपञ्चः श्राव्यत इति गम्यते। तथाच संप्रदायविदो बदन्ति- 
"मृह्योहविस्फुलिङ्ाद्यैः सृष्ट्यां चोदिताऽन्यथा। उपायः सोऽवताराय नास्ति भेदः 
कथचन ॥' ( मा० ३८९१५ ) इति। ब्रहप्रतिपत्तिप्रतिबद्धं तु फलं श्रूयते-- ब्रह्मवि- 
दाप्नोति परम्‌ (तै० २८९ )' ` तरति शोकमात्मवित्‌" ( छा० ७८९१३ ) "तमेव 
विदित्वाऽतिमृत्युमेति' ( ० ३८८ ) इति प्रत्यक्षावगमं चेदं फलम्‌। ' तत्त्वमसि" 
इत्यसंसार्यात्मत्वप्रतिपत्तौ सत्यां संसार्यात्मत्वव्यावृत्तेः ॥ १४॥ 

यत्पुनः कारणविषयं विगानं दरशितम्‌--' असद्वा इदमग्र आसीत्‌' इत्यादि, तत्प- 
रिहर्तव्यम्‌। अत्रोच्यते- 

(१२१) समाकर्षात्‌ ॥ १५॥ 

असद्वा इदमग्र आसीत्‌" ( तै २.८७) इति नात्रासन्निरात्मकं कारणत्वेन 
श्राव्यते। यतः *असन्नेव स भवति असद्रह्येति वेद चेत्‌। अस्ति ब्रह्मेति चेद्धेद। 
सन्तमेनं ततो विदुः" इत्यसद्रादापवादेनास्तित्वलक्षणं ब्रह्मान्नमयादिकोशपरम्परया 
प्रत्यगात्मानं निर्धार्य ' सोऽकामयत इति तमेव प्रकृतं समाकृष्य सप्रपञ्चां सृष्ट 
तस्माच्छावयित्वा ' तत्सत्यमित्याचक्चते' इति चोपसंहत्य ' तदप्येषः श्लोको भवति" 


न र 

इति तस्मित्रेव प्रकृतेऽर्थे श्लोकमिममुदाहरति--" असद्वा इदमग्र आसीत्‌ इति। यदि 
त्वसच्चिरात्मकमस्मिञ्छलोके ऽभिप्रेयेत ततोऽन्यसमाकर्षणेऽन्यस्योदाहरणादसंबद्धं 
वाक्यमापद्येत तस्मान्नामरूपव्याकृतवस्तुविषयः प्रायेण सच्छब्दः प्रसिद्ध इति 
तद्वयाकरणाभावापेक्षया प्रागुत्पत्तेः सदेव ब्रह्मासदिवासीदित्युपचर्यते। एषैव *अस- 
देवेदमग्र आसीत्‌" ( छा० ३८१९९८१ ) इत्यत्रापि योजना। ' तत्सदासीत्‌' इति समा- 
कर्षणात्‌। अत्यन्ताभावाभ्युपगमे हि तत्सदासीदिति किं समाकृष्येत। ' तद्धैक आहु- 
रसदेवेदमग्र आसीत्‌" ८ छा० ६८२८१) इत्यत्रापि न श्रुत्यन्तराभिप्रायेणायमेकी- 
यमतोपन्यासः। क्रियायामिव वस्तुनि विकल्पस्यासंभवात्‌। तस्माच्छृतिपरिगृही- 
तसत्पक्षदाढधयिवायं मन्दमतिपरिकल्पितस्यासत्पक्चस्योपन्यस्य निरास इति द्रष्टव्यम्‌। 
"तद्धेदं तर्ह्यव्याकृतमासीत्‌' ८ बृ° १८४७ ) इत्यत्रापि न निरध्यक्षस्य जगतो 
व्याकरणं कथ्यते, ' स एष इह प्रविष्ट आनखाग्रेभ्यः ' इत्यध्यक्षस्य व्याकृतकार्यानु- 
प्रवेशित्वेन समाकर्षात्‌। निरध्यक्षे व्याकरणाभ्युपगमे ह्यनन्तरेण प्रकृतावलम्बिना स 
इत्यनेन सर्वनाग्रा कः कार्यानुप्रवेशित्वेन समाकृष्येत चेतनस्य चायमात्मनः शरीरेऽ- 
नुप्रवेशः श्रूयते। अनुप्रविष्ठस्य चेतनत्वश्रवणात्‌ "पश्यंश्चक्षुः शृण्वञ्श्रोत्रं मन्वानो मनः' 
इति। अपिच यादृश्णमिदमद्यत्वे नामरूपाभ्यां व्याक्रियमाणं जगत्साध्यक्षं व्याक्रियत, 
एवमादिसर्गेऽपीति गम्यते । दृष्टविपरीतकल्पनानुपपत्तेः । श्रुत्यन्तरमपि ' अनेन जीवेना- 
त्मनानुप्रविश्य नामरूपे व्याकरवाणि' ( छा० ६८३८२ ) इति साध्यक्षामेव जंगतो 
व्याक्रियां दर्शयति । व्याक्रियत इत्यपि कर्मकर्तरि लकारः सत्येव परमेश्वरे व्याकर्तरि 
सौकर्यमपेश्चय द्रष्टव्यः। यथा लूयते केदारः स्वयमेवेति पूर्वके लवितरि। यद्वा कर्म- 
ण्येवेष लकारोऽर्था्षिप्तं कर्तारमपेक्ष्य द्रष्टव्यः। यथा गम्यते ग्राम इति।॥ ९५॥ 


(३६) बालाक्यर्ध्िकरणम्‌ ॥५॥ (सु० १६-१८.) 
(१२२) जगद्वाचित्वात्‌ ॥ ९६॥ 
कौषीतकिब्राह्मणे बालाक्यजातशन्नुसंवादे श्रूयते--'यो वै बालाक एतेषां 
पुरुषाणां कर्तां यस्य वैतत्कर्मं॑स वै वेदितव्यः' (कौ० ब्ना० ४८१८ ) इति। 
तत्र किं जीवो वेदितव्यत्वेनोपदिश्यत, उत मुख्यः प्राण, उत परमात्मेति विशयः। 
किं तावत्प्राप्तम्‌ 2 प्राण इति। कुतः ? ' यस्य वैतत्कमं' इति श्रवणात्‌। परिस्पन्द- 

लक्षणस्य च कर्मणः प्राणाश्रयत्वात्‌। वाक्यशोषे च ' अथास्मिन्प्राण एवैकधा भवति" 
इति प्राणशब्ददर्शनात्‌। प्राणशब्दस्य च मुख्ये प्राणे प्रसिद्धत्वात्‌। ये चैते पुरस्ता- 
द्वालाकिना “आदित्ये पुरुषश्चन््रमसि पुरुषः' इत्येवमादयः पुरुषा निर्दिष्टास्तेषामपि 
भवति प्राणः कतां प्राणावस्थाविशेषत्वादादित्यादिदेवतात्मनाम्‌। "कतम एको देव 
इति प्राण इति स ब्रह्म त्यदित्याचक्षते" ८ बृ० २८९८९ ) इति श्रुत्यन्तरप्रसिद्धेः । 


जीवो वायपिह वेदितव्यतयोपदिष्यते। तस्यापि धर्माधर्मलक्षणं कर्मं शक्यते 
श्रावयितुम्‌ "यस्य वैतत्कर्म ' इति। सोऽपि भोक्तृत्वाद्धोगोपकरणभूतानामेतेषां पुरु- 
षाणां कर्तोपपद्यते। वाक्यशेषे च जीवलिङ्मवगम्यते। यत्कारणं वेदितव्यतयो- 
पन्यस्तस्य पुरुषाणां कर्तर्वेदनायोपेतं बालाक प्रति बुबोधयिषुरजातशत्रुः सुपर 
पुरुषमामन््यामनत्रणशब्दाश्रवणातप्राणादीनामभोक्तृत्वं प्रतिबोध्य यष्टिघातोत्थापना- 
त््राणादिव्यतिरिक्तं जीवं भोक्तारं प्रतिबोधयति। तथा परस्तादपि जीवलिङ्कमवगम्यते 
--' तद्यथा श्रेष्ठी स्वैभुद्धे यथा वा स्वाः श्रेष्ठिनं भुञ्चन्तयेवमेवेष प्र्ञात्मेतेरात्मभिर्भुङ्क 
एवमेवैत आत्मान एतमात्मानं भुञ्चन्ति' ( कौ० ब्रा० ४८२०) इति। प्राणभृत्त्वाच्य 
जीवस्योपपत्नं प्राणशब्दत्वम्‌। तस्माजनीवमुख्यप्राणयोरन्यतर इह ग्रहणीयो न परमेश्वरः, 
तलिङ्ानवगमादिति। 

एवं प्राप्ते ब्रूमः-- परमेश्वर एवायमेतेषां पुरुषाणां कर्ता स्यात्‌। कस्मात्‌ ? उपक्र- 
मसापर्थ्यात्‌ इह हि बालाक्रिरजातशन्रुणा सह ' ब्रह्म ते ब्रवाणि" इति संवदितुमु- 
पचक्रमे। स च कतिचिदादित्याद्यधिकरणान्पुरुषानमुख्यब्रह्मदृष्टिभाज उक्त्वा तूष्णीं 
बभूव । तमजातशटत्रुः ' मृषा वै खलु मा संवदिष्ठा ब्रह्म ते ब्रवाणि" इत्यमुख्यब्रह्मवा- 
दितयापोद्य तत्कर्तारमन्यं वेदितव्यतयोपचिक्षेप। यदि सोऽप्यमुख्यब्रहादृष्टिभाक्‌ स्या- 
दुपक्रमो बाध्येत) तस्मात्परमेश्वर एवायं भवितुमर्ह॑ति। कर्तृत्वं चैतेषां पुरुषाणां न 
परमेश्वरादन्यस्य स्वातन्व्येणावकल्पते। "यस्य वैतत्कर्म ' इत्यपि नायं परिस्पन्द- 
लक्षणस्य धमांधर्मलक्षणस्य वा कर्मणो निर्देशः। तयोरन्यतरस्याप्यप्रकृतत्वात्‌ 
असंशब्दितत्वाच्च। नापि पुरुषाणामयं निर्देशः। एतेषां पुरुषाणां करतत्येव तेषां 


निर्दिष्टत्वात्‌। लिङ्वचनविगानाच्च नापि पुरुषविषयस्य करोत्यर्थस्य क्रियाफलस्य. 


वायं निर्देशः, कर्तृशब्देनैव तयोरुपात्तत्वात्‌। पारिशेष्यात्प्रत्यक्षसंनिहितं जगत्सर्वना- 
म्रेतच्छब्देन निर्दिश्यते। क्रियत इति च `तदेव जगत्कर्म । 

ननु जगदप्यप्रकृ तमसंशब्दितं च ? सत्यमेतत्‌। तथाप्यसति विशेषोपादाने 
साधारणेनार्थेन संनिधानेन संनिहितवस्तुमात्रस्यायं निर्देश इति गम्यते न विशिष्टस्य 
कस्यचित्‌। विशेषसंनिधानाभावात्‌। पूर्वत्र चं जगदेकदेशभूतानां पुरूषाणां 
विशेषोपादानादविशेषितं जगदेवेहोपादीयत इति गम्यते। एतदुक्तं भवति--य एतेषां 
पुरुषाणां जगदेकदेशभूतानां कर्ता, किमनेन विशेषेण, यस्य कृत्स्नमेव जगदविशेषितं 


कर्मेति। वाशब्द एकदेशावच्छिन्नकर्तृत्वव्यावृत्त्यर्थः। ये बालाकिना ब्रह्मत्वाभिमताः ` 


पुरुषाः कीर्वितास्तेषामब्रह्मत्वख्यापनाय विशोषोपादानम्‌। एवं ब्राह्मणपरिव्राजकन्यायेन 
सामान्यविशेषाभ्यां जगतः कर्तां वेदितव्यतयोपदिश्यते। परमेश्वरश्च सर्वजगतः कर्तां 
सर्ववेदान्तेष्ववधारितः ॥ १६॥ | 

(९२३) जीवमुख्यप्राणलिङ्कात्रेति चेत्तदव्याख्यातम्‌ ॥ १७॥ 

अथ यदुक्तं वाक्यशेषगताज्नीवलिङ्कान्मुख्यप्राणलिङ्ाच्च तयोरेवान्यतरस्येह 
ग्रहणं न्याय्यं, न परमेश्वरस्येति। तत्परिहर्तव्यम्‌। यत्रोच्यते-- परिहतं चेतत्‌ नोपा- 
सात्रैविध्यादा्ितत्वादिह तद्योगात्‌" ८ ब्र° सू० १८९८३१९ ) इत्यत्र) त्रिविधं ह्यत्रो- 
पासनमेवं सति प्रसज्येत जीवोपासनं, मुख्यप्राणोपासनं, ब्रह्मोपासनं चेति। न चेत- 
च्र्याय्यम्‌। उपक्रमोपसंहाराभ्यां हि ब्रह्ाविषयत्वमस्य वाक्यस्यावगम्यते। तत्रोपक्रमस्य 
तावद्रहयाविषयत्वं द्शितम्‌। उपसंहारस्यापि निरतिशयफलश्रवणाद्रह्यविषयत्वं दृश्यते 


-' सर्वान्पाप्मनोऽपहत्य सर्वेषां च भूतानां श्रैष्ठयं स्वाराज्यमाधिपत्यं पर्येति य एवं ` 


वेद ' इति 
नन्वेवं सति प्रतर्दनवाक्यनिर्णयेनैवेदमपि वाक्यं निणीयेत। न निर्णीयते । " यस्य 
वैतत्कर्म ' इत्यस्य ब्रह्मविषयत्वेन तत्रानिर्धारितत्वात्‌। तस्मादत्र जीवमुख्यप्राणशङ्का 


पुनरुत्पद्यमाना निवर्त्यते! प्राणब्दोऽपि ब्रह्मविषयो दृष्टः ' प्राणबन्धनं हि सोम्य, 


मनः' ( छा० ६८८२ ) इत्यत्र। जीवलिङ्मप्युपक्रमोपसंहारयोर्बह्यविषयत्वादभेदा- 
भिप्रायेण योजयितव्यम्‌ ॥ १७॥ 


(९२४) अन्यार्थं तु जैमिनिः प्रश्रव्याख्यानाभ्यामपि ` 
चैवमेके ॥९८॥ 


अपिच चैवात्र विवदितव्यं जीवप्रधानं वेदं वाक्यं स्याद्रहयप्रधानं वेति। यतोऽ- 

& 

न्यार्थं जीवपरामर्णं ब्रहयप्रतिपत्त्यर्थमस्मिन्वाक्ये जेमिनिराचायों मन्यते। कस्मात्‌ ? 
प्रश्रव्याख्यानाभ्याम्‌। प्रश्चस्तावत्सुप्तपुरुषप्रतिबोधनेन प्राणादिव्यतिरिक्ते जीवे प्रति- 
खोधिते पुनर्जीवव्यतिरिक्तविषयो दश्यते--' क्रैष एतद्रालाके पुरुषोऽशयिष्ट क्त वा 
एतदभूत्कुत एतदागात्‌ 2 ( कौ० ब्रा० ४८९१९ ) इति। प्रतिवचनमपि "यदा सुप्तः 
स्वप्रं न कचन पश्यत्यथास्मिन्प्राण एवैकधा भवति ' इत्यादि "एतस्मादात्मनः प्राणा 
यथायतनं विप्रतिष्ठन्ते प्राणेभ्यो देवा देवेभ्यो लोकाः' (कौ० ब्रा० ४८२० ) इति 
च। सुषुप्तिकाले च परेण ब्रह्मणा जीव एकतां गच्छति। परस्माच्च ब्रह्मणः प्राणादिकं 
जगजनायत इति वेदान्तमर्यादा। तस्माद्यत्रास्य जीवस्य निःसंबोधतास्वच्छतारूपः 
स्वाप उपाधिजनितविशेषविज्ञानरहितं स्वरूपं, यतस्तद्भ्रंशरूपमागमनं, सोऽत्र पर- 
मात्मा वेदितव्यतया श्रावित इति गम्यते। अपिचैवमेके शाखिनो वाजसनेयिनोऽ- 
स्मिन्नेव बालाक्यजातशत्नुसंवादे स्पष्टं विक्ञानमयशब्देन जीवमाम्नाय तद्व्यतिरिक्तं 
परमात्मानमामनन्ति--' य एष विज्ञानमयः पुरुषः क्ैष तदाभूत्कुत एतदागात्‌ ' 
( लृ० २८९९६ ) इति प्रश्चै । प्रतिवचनेऽपि "य एषोऽन्तर्हृदय आकाशस्तस्मिञ्छेते' 
इति आकाशशब्दश्च परमात्मनि प्रयुक्तः *दहरोऽस्मिन्रन्तराकाशः' ( छा० ८८१८९ ) 
इत्यत्र। ' सर्वं एत आत्मनो व्युच्यरन्ति' इति चोपाधिमतामात्मनामन्यतो व्युच्यरण- 
मामनन्तः परमात्मानमेव कारणत्वेनामनन्तीति गम्यते, प्राणनिराकरणस्यापि सुषुप्त- 
पुरुषोत्थापनेन प्राणादिव्यतिरिक्तोपदेशोऽभ्युच्ययः ॥ १८॥ 


(३७) वएक्यान्दयादिकरणम्‌ ॥ 8 ॥ (सू° १९-२२.) 
(१२४) वाक्यान्वयात्‌ ॥ ९९॥ 


बृहदारण्यके मैत्रेयीब्राह्मणेऽधीयते--'न वा अरे पत्युः कामाय-- ' इत्युपक्रम्य 
"न वा अरे सर्वस्य कामाय सर्वं प्रियं भवत्यात्मनस्तु कामाय सर्व प्रियं भवत्यात्मा 
वा अरे द्रष्टव्यः श्रोतव्यो मन्तव्यो निदिध्यासितव्यो मैत्रेय्यात्मनो वा अरे द्निन 
श्रवणेन मत्या विज्ञानेनेदं सर्व विदितम्‌' ( बृ० ४८५६ ) इति। तत्रेतद्विचिकित्स्यते 
- किं विज्ञानात्मैवायं द्रष्टव्यश्रोतव्यत्वादिरूपेणोपदिश्यत, आहोस्वित्परमात्मेति। 
कुतः पुनरेषा विचिकित्सा ? प्रियसंसूचितेनात्मना भोक्त्रोपक्रमाद्विज्ञानात्मोपदेश इति 
प्रतिभाति। तथात्मविज्ञानेन सर्वविन्नानोपदेशात्परमात्मोपदेश इति। किं तावस्प्राप्तम्‌। 

विज्ञानात्मोपदेश इति। कस्मात्‌ 2 उपक्रमसामर्थ्यात्‌। पतिजायापुत्रवित्तादिकं हि 
भोग्यभूतं सर्वं जगदात्मार्थतया प्रियं भवतीति प्रियसंसूचितं भोक्तारमात्मानमुपक्रम्या- 
नन्तरमिदमात्मनो दर्शंनाद्युपदिश्यमानं कस्यान्यस्यात्मनः स्यात्‌। मध्येऽपि “इदं 
महद्धूतमनन्तमपारं विज्ञानघन एवैतेभ्यो भूतेभ्यः समुत्थाय तान्येवानुविनश्यति 
न प्रेत्य संज्ञास्ति' इति प्रकृतस्यैव महतो भूतस्य द्रष्टव्यस्य भूतेभ्यः समुत्थानं विज्ञा- 
नात्मभावेन ब्रुवन्विज्ञानात्मन एवेदं द्रष्टव्यत्वं दशंयति। तथा ' विज्ञातारमरे केन 
विजानीयात्‌ इति कर्तुवचनेन शब्देनोपसंहरम्विज्ञानात्मानमेवेहोपदिष्ठं दर्शयति। 
तस्मादात्मविज्ञानेन सर्वविज्ञानवचनं भोव्त्र्थत्वाद्धोग्यजातस्यौपचारिकं द्रषटव्यमिति। 


एवं प्राप्ते ब्रूमः-- परमात्मोपदेश एवायम्‌। कस्मात्‌ 2 वाक्यान्वयात्‌। वाक्यं 
हीदं पौर्वापर्यणावेक्ष्यमाणं परमात्मानं प्रति अन्वितावयवं लक्ष्यते। कथमिति, तदुप- 
पाद्यते--* अमृतत्वस्य तु नाशास्ति वित्तेन" इति या्वल्क्यादुपश्रुत्य ' येनाहं नामृता 
स्यां किमहं तेन कुर्यां यदेव भगवान्वेद तदेव मे बूहि" इत्यमृतत्वमाशासानाया 
मेतरेय्या याज्ञवल्क्य आत्मविज्ञानमिदमुपदिशति। नचान्यत्र परमात्मविज्ञानादमृतत्वम- 
स्तीति श्रुतिस्मृतिवादा वदन्ति। तथा चात्मविज्ञानेन सर्वविज्ञानमुच्यमानं नान्यत्र 
परमकारणविज्ञानान्मुख्यमवकल्पते। नचैतदौपचारिकमाश्रयितुं शक्यं, यत्कारण- 
मात्मविज्ञानेन सर्वविज्ञानं प्रतिज्ञायानन्तरेण ग्रन्थेन तदेवोपपादयति-- ब्रह्म तं 
परादाद्योऽन्यत्रात्मनो ब्रह्म वेद" इत्यादिना। यो हि ब्रहमक्षत्रादिकं जगदात्मनोऽन्यत्र 
स्वातच््येण लब्धसनद्धावं पश्यति, तं मिथ्यादशिनं तदेव मिथ्यादृष्ठं ब्रहाक्षत्रादिकं 
जगत्पराकरोतीति भेददृष्टिमपोद्य "इदं सर्वं यदयमात्मा" इति सर्वस्य वस्तुजात- 
स्यात्माव्यतिरेकमवतारयति। दुन्दुभ्यादिदृष्टान्तैश्च ( बृ० ४८५८८ ) तमेवाव्यतिरेकं 
द्रबयति। "अस्य महतो भूतस्य निःश्वसितमेतद्यदृग्वेदः ' ८ बृ ० ४८५८१९१ ) इत्यादिना 
च प्रकृतस्यात्मनो नामरूपकर्मप्रपञ्चकारणतां व्याचक्षाणः परमात्मानमेनं गमयति। 
तथेवैकायनप्रक्रियायामपि ( बु० ४५८१२ ) सविषयस्य सेन्दियस्य सान्तःकरणस्य 
प्रपञ्चस्येकायनमनन्तरमबाह्यं कृत्स्नं प्रज्ञानघनं व्याचक्षाणः परमात्मानमेनं गमयति। 
तस्मात्परमात्मन एवायं दर्शनाद्युपदेश इति गम्यते॥ १९॥ 


यत्पुनरुक्तं प्रियसंसूचितोपक्रमाद्विज्ञानात्मन एवायं दर्शनाद्युपदेश इति, अत्र 
ब्रूमः र | | ४ 

(९२५) प्रतिज्ञासिद्धेलिङ्कमारमरथ्यः ॥२०॥ 

अस्त्यत्र प्रतिज्ञा “आत्मनि विज्ञाते सर्वमिदं विज्ञातं भवति", इदं सर्वं यदय- 
मात्मा' इति च। तस्याः प्रतिज्ञायाः सिद्धं सूचयत्येतल्लिदं' यस्प्रियसंसूचितस्यात्मनो 
-द्रष्टव्यत्वादिसंकीर्तनम्‌। यदि हि विज्ञानात्मा परमात्मनोऽन्यः स्यात्ततः परमात्मविज्ञा- 
नेऽपि विज्ञानात्मा न विन्नात इत्येकविज्ञानेन सर्वविज्ञानं यत्प्रतिज्ञातं तद्धीयेत। 
तस्मात्प्रतिन्ञासिग्धघर्थं विन्नानात्मपरमात्मनोरभेदांशेनोपक्रमणमित्याश्मरथ्य आचाय 
मन्यते ॥ २०॥ | 
(९२६) उत्क्रमिष्यत एवंभावादित्यौड़लोमिः॥ २९॥ 

विज्ञानात्मन एव देहेन्ियमनोबुद्धिसंघातोपाधिसंपर्कात्कलुषीभूतस्य ज्ञानध्या- 
नादिसाधनानुष्ठानातसंप्रसन्नस्य देहादिसंघातादुत्क्रमिष्यतः परमात्यैक्योपपत्तेरिदमभेदेनो- 
पक्रमणमित्यौडुलोमिराचायो मन्यते। श्रुतिश्चैवं भवति--'एष संप्रसादोऽस्माच्छरीरा- 
त्समुत्थाय परं ज्योतिरुपसंपद्य स्वेन रूपेणाभिनिष्यद्यते' ( छा० ८८१२३ ) इति। 
क्रचिच्य जीवांश्रयमपि नामरूपं नदीनिदर्शनेन्‌ ज्ञापयति-' यथा नद्यः स्यन्दमानाः 
समुद्रेऽस्तं गच्छन्ति नामरूपे विदहीय। तथा विद्रान्नामरूपाष्विमक्तः परात्परं पुरुषमुपैति 
दिव्यम्‌' ( मुण्ड० ३८२८८ ) इति। यथा लोके नद्यः स्वाश्रयमेव नामरूपं विहाय 
समुद्रमुपयन्त्येवं जीवोऽपि स्वाश्रयमेव. नामरूपं विहाय परं पुरुषमुपैतीति हि तत्रार्थः 
प्रतीयते दृष्टान्तदाष्टा्तिकयोस्तुल्यताये ॥२९॥ 


(१२८) अवस्थितेरिति काशकृत्स्रः ॥२२॥ 


अस्यैव परमात्मनोऽनेनापि विज्ञानात्मभावेनावस्थानादुपपन्नमिदमभेदेनोपक्र- 
मणमिति काशकृत्छ आचाय मन्यते। तथाच ब्राह्मणम्‌--'अनेन जीवेनात्मनानु- 
प्रविश्य नामरूपे व्याकरवाणि' ८ छा० ६८३८२ ) इत्येवंजातीयकं परस्यैवात्मनो 
जीवभावेनावस्थानं दर्शयति। मन्रवर्णश्च-- सर्वाणि रूपाणि विचित्य धीरो नामानि 
कृत्वाभिवदन्यदास्ते' ( तै° आ० ३८१२७) इत्येवंजातीयकः। नच तेजःप्रभृतीनां 
सृष्टौ जीवस्य पृथक्सृष्टिः श्रुता, येन परस्मादात्मनोऽन्यस्तद्विकारो जीवः स्यात्‌। 
काशकृत्छ्स्याचार्यस्याविकृतः परमेश्वरो जीवो. नान्य इति मतम्‌। आश्मरथ्यस्य तु 
यद्यपि जीवस्य परस्मादनन्यत्वमभिपरेतं, तथापि प्रतिज्ञासिद्धेरिति सापेक्षत्वाभिधाना- 

त्कार्यकारणभावः कियानप्यभिप्रेत इति गम्यते। ओडुलोमिपक्षे पुनः स्पष्टमेवावस्था- 
न्तरापेक्षो भेदाभेदो गम्येते तत्र काशकृत्स्रीयं मतं श्रुत्यनुसारीति गम्यते, प्रति- 
पिपादयिषितार्थानुसारात्‌ ' तत्त्वमसि ' इत्यादिश्रुतिभ्यः। एवं च सति तच्ज्ञानादमृतत्व- 
मवकल्पते। विकारात्मकत्वे हि जीवस्याभ्युपगम्यमाने विकारस्य प्रकृतिसंबन्धे 
प्रलयप्रसङ्कान्न तस्जञानादमृतत्वमवकल्पेत। अतश्च स्वाश्रयस्य नामरूपस्यासंभवादुपा- 
ध्याश्रयं नामरूपं जीव उपचर्यते। अतएवोत्पत्तिरपि जीवस्य क्रचिदग्निविस्फुलिङ्खो- 
दाहरणेन श्राव्यमाणोपाध्याश्रयैव वेदितव्या। । 

यदप्युक्तं प्रकृतस्यैव महतो भूतस्य द्रष्टव्यस्य भूतेभ्यः समुत्थानं विज्ञानात्मभावेन 
 दर्शयन्विज्ञानात्मन एवेदं द्रष्टव्यत्वं दशंयतीति, तत्रापीयमेव त्रिसूत्री योजयितव्या । 
'प्रतिज्ञासिद्धेर्लिङ्माश्मरथ्यः '। इदमत्र प्रतिज्ञातम्‌ आत्मनि विदिते सर्वं विदितं 
भवति" “इदं सर्व यदयमात्मा ( बृ ० २८४६ ) इति च। उपपादितं च, सर्वस्य 
नामरूपकर्मप्रपञ्चस्यैकप्रसवत्वादेकप्रलयत्वाच्यं दुन्दुभ्यादिदृष्टान्तैश्च कार्यकारण- 
योरव्यतिरेकग्रतिपादनात्‌। तस्या एव प्रति्ञायाः सिद्धिं सूचयत्येतलिद्धं, यन्महतो 
भूतस्य द्रष्टव्यस्य भूतेभ्यः समुत्थानं विज्ञानात्मभावेन कथितमित्याश्मरथ्य आचार्यो 
मन्यते। अभेदे हि सत्येकविज्ञानेन सर्वविज्ञानं प्रतिज्ञातमवकल्यत इति। “उत्क्रमिष्यत 
एवंभावादित्यौडुलोमिः'। उत्क्रमिष्यत विज्ञानात्मनो ज्ञानध्यानादिसामर्थ्यात्संप्रसन्नस्य 
परेणात्मनैक्यसंभवादिदमभेदाभिधानमित्योडुलोमिराचार्यो मन्यते। अवस्थितेरिति 
काशकृत्छरः ' । अस्यैव परमात्मनोऽनेनापि विन्ञानात्मभावेनावस्थानादुपपन्नमिदमभेदा- 
भिधानमिति काशकृत्र आचायों मन्यते । 


ननृच्छेदाभिधानमेतत्‌ ' एतेभ्यो भूतेभ्यः समुत्थाय तान्येवानुविनश्यति न प्रेत्य 
संज्नास्ति' ( बृह ० २८४८९१२ ) इति, कथमेतदभेदाभिधानम्‌। नैष दोषः।. 
विशेषविज्नानविनाशाभिप्रायमेतद्विनाशाभिधानं नात्मोच्छेदाभिप्रायम्‌। "अत्रैव मा 
भगवानमूमुहन्न प्रेत्य संज्ञास्ति' इति पर्यनुयुज्य स्वयमेव भ्रु्यार्थान्तरस्य दर्शितत्वात्‌- 
'न वा अरेऽहं मोहं ब्रवीम्यविनाशी वा अरेऽयमात्मानुच्छित्तिधर्मां मात्राऽसंसग॑स्त्वस्य 
भवति" इति। एतदुक्तं भवति-- कूटस्थनित्य एवायं विज्ञानघन आत्मा नास्योच्छेद- 
प्रसङ्खोऽस्ति। मात्राधिस्त्वस्य भूतेन्द्रियलक्षणाभिरविद्याकृताभिरसंसर्गो विद्यया भवति। 
संसर्गांभावे च तत्कृतस्य विशेषविज्ञानस्याभावान्न प्रेत्य संज्ञास्तीत्युक्तमिति। 

यदप्युक्तम्‌--' विज्ञातारमरे केन विजानीयात्‌' इति कर्तृवचनेन शब्देनो- 
पसंहाराद्रिज्ञानात्मन एवेदं द्रष्टव्यमिति, तदपि काशकृत्स्रीयेनैव दशनेन परिहरणीयम्‌। 
अपिच "यत्र हि द्वैतमिव भवति तदितर इतरं पश्यति" ( वृ० २८४८१९२ ) इत्यार- 
भ्याविद्याविषये तस्यैव दर्शनादिलक्षणं विशेषविज्ञानं प्रपञ्च्य "यत्र त्वस्य सर्वमा- 
त्सैवाभूत्तत्केन कं पश्येत्‌ इत्यादिना विद्याविषये तस्यैव दर्शनादिलक्षणस्य 
विशेषविज्ञानस्याभावमभिदधाति। पुनश्च विषयाभावेऽपि आत्मानं विजानीयात्‌ 
इत्याशङ्क्य " विज्ञातारमरे केन विजानीयात्‌" इत्याह । ततश्च विशेषविज्ञानाभावो- 
पपादनपरत्वाद्वाक्यस्य विज्ञानधातुरेव केवलः सन्भूतपूर्वगत्या कर्तृवचनेन तृचा निर्दिष्ट 
इति गम्यते। दर्शितं तु पुरस्तात्काशकृत्छीयस्य पश्चस्य शरुत्तिमत्त्वम्‌। अतश्च 
विज्ञानात्मपरमात्मनोरविद्याप्रत्युपस्थापितनामरूपरचितदेहाद्युपाधिनिमित्तो भेदो न 
पारमाधथिक इत्येषोऽर्थः सवैरवेदान्तवादिभिरभ्युपगन्तव्यः। "सदेव सोम्येदमग्र 
आसीदेकमेवाद्वितीयम्‌' ( छा° ६८२८९ ) "आत्मैवेदं सर्वम्‌' ( छा० ७८२५२), 
'ब्रह्येवेदं सर्वम्‌" ( मु° २८२९९), “इदं सर्वे यदयमात्मा, ' ( लृ० २८४८६ ), 'ना- 
न्योऽतोऽस्ति द्रष्टा ' ( बृ° ३८७२३ ), "नान्यदतोऽस्ति द्ष्' ( बृ ० ३८८९१ ) इत्येवं 
रूपाभ्यः श्रुतिभ्यः । स्मृतिभ्यश्च ' वासुदेवः सर्वमिति" ( गी० ७८१९), ' कषेत्रज्ञं चापि 
मां विद्धि सर्वक्षेत्रेषु भारत" ( गी० १३८२ ), ' समं सर्वेषु भूतेषु तिष्ठन्तं परमेश्वरम्‌ 
( गी° ९३८२७) इत्येवंरूपाभ्यः। भेददर्शनापवादाच्च "अन्योऽसावन्योऽहमस्मीति न 
स वेद यथा पशुः' ( वृ०° १४८१०), "मृत्योः स मृत्युमाप्नोति य इह नानेव 
पश्यति" ८ बृ० ४८४९९ ) इत्येवंजातीयकात्‌। "स वा एष महानज आत्माऽजरोऽ- 
मरोऽमृतोऽभयो ब्रह्म ' ( बृ० ४८४२५ ) इति चात्मनि सर्वविक्रियाप्रतिषेधात्‌। 
अन्यथा च मुमुक्षूणां निरपवादविज्ञानानुपपत्तेः, सुनिश्चितार्थत्वानुपपत्तेश्च। निरपवादं 
दहि विज्ञानं सरवांकाङ्क्षानिवर्तकमात्मविषयमिष्यते, "वेदान्तविज्ञानसुनिश्चिताथाः' ( मु 
३८२६ ) इति च श्रुतेः । "तत्र को मोहः कः शोक एकत्वमनुपश्यतः ' ( ईशा० ७) 
इति च। स्थितप्रज्ञलक्षणस्मृतेश्च ( गी० २८५४ )। स्थिते च क्षे्रज्ञपरमात्सैकत्वविषये 
सम्यग्दर्शने क्षेत्रज्ञः परमात्मेति नाममात्रभेदात्‌, क्ेतरज्ञोऽयं परमात्मनो भिन्नः परमात्मायं 
कषेत्रज्ञाद्धिन्न इत्येवंजातीयक आत्मभेदविषयो निर्बन्धो निरर्थकः, एको ह्ययमात्मा 
नाममात्रभेदेन बहुधाऽभिधीयत इति। नहि ' सत्यं ज्ञानमनन्त ब्रह्म । यो वेद निहितं 
गुहायाम्‌" ( तै० २८९) इति कांचिदेवैकां गुहामधिकृत्यैतदुक्तम्‌। नच ब्ह्मणोऽन्यो 

गुहायां निहितोऽस्ति, ' तत्सृष्टा तदेवानुप्राविशत्‌" ( तै० २८६ ) इति स्ट प्रवेश- 
श्रवणात्‌। ये तु निर्बन्धं कुर्वन्ति ते वेदान्तार्थं बाधमानाः भ्रेयोद्वारं सम्यग्दर्शनमेव 
बाधन्ते। कृतकमनित्यं च मोक्षं कल्पयन्ति। न्यायेन च न संङ्कच्छन्त इति ॥२२॥ 
(३८) प्रकृत्यधिकरणम्‌ ॥७॥ (सु° २२-२७. 
(९२९) प्रकृतिश्च प्रतिज्ञाटृष्टान्तानुपरोधात्‌॥ २३॥ 

यथाभ्युदयहेतुत्वाद्धर्मो जिज्ञास्य, एवं निःश्रेयसहेतुत्वाद्रहय जिज्ञास्यमित्युक्तम्‌। 
ब्रह्म च "जन्माद्यस्य यतः' ( ब्र० १८९८२) इति लक्षितम्‌। तच्च लक्षणं 
घटरुचकादीनां मृत्सुव्णादिवत्प्रकृतित्वे कुलालसुवर्णकारादिवक्निमित्तत्वे च समान- 
मित्यतो भवति विमर्शः, किमात्मकं पुनर्ब्रह्मणः कारणत्वं स्यादिति। तत्र निमित्त- 
कारणमेव तावत्केवलं स्यादिति प्रतिभाति। कस्मात्‌ ? ंक्षापूर्वककरतृत्वश्रवणात्‌। 
ईक्षापूर्वकं हि ब्रह्मणः कर्तृत्वमवगम्यते--'स ईक्षांचक्रे" ( प्र० ६८३) ' स प्राण- 
मसृजत' ( प्र० ६८४) इत्यादिश्रुतिभ्यः। ईक्षापूर्वकं च कर्तृत्वं निमित्तकारणेष्वेव 
कुलालादिषु दृष्टम्‌। अनेककारकपूर्विका च क्रियाःफलसिद्धिर्लेके दृष्टा। स च 
न्याय आदिकर्तर्यपि युक्तः संक्रमयितुम्‌। ईश्वरत्वप्रसिद्धेश्च। ईश्वराणां हि राजवैव- 
स्वतादीनां निमित्तकारणत्वमेव केवलं प्रतीयते, तद्रत्परमेश्चरस्यापि निमित्तकारण- 
त्वमेव युक्तं प्रतिपत्तुम्‌। कार्य चेदं जगत्सावयवमचेतनमशुद्धं च दृष्यते, कारणेनापि 
तस्य तादृशेनैव भवितव्यं, कार्यकारणयोः सारूप्यदर्शनात्‌। ब्रह्म च नैवंलक्षणमव- 
गम्यते "निष्कलं निष्क्रियं शान्तं निरवद्यं निरञ्चनम्‌' ( श्े° ६८१९ ) इत्यादिश्ुतिभ्यः। 
पारिशेष्याद्रह्यणो ऽन्यदुपादानकारणमशुद्धघादिगुणकं स्मृतिप्रसिद्धमभ्युपगन्त- 
व्यम्‌। ब्रह्मकारणत्वश्रुतेर्भिमित्तत्वमात्रे पर्यवसानादिति। 

एवं प्रापे ब्रूमः--प्रकृतिश्चोपादानकारणं च ब्रह्माभ्युपगन्तव्यं निमित्तकारणं 
च। न केवलं निमित्तकारणमेव। कस्मात्‌ 2 प्रतिज्ञादृष्टान्तानुपरोधात्‌। एवं प्रतिन्ञा- 
दृष्टान्तौ श्रौतौ नोपरुध्येते। प्रतिज्ञा तावत्‌-'उत तमादेशमप्राक्ष्यो येनाश्रुतं श्रुतं 
भवत्यमतं मतमविज्ञातं विज्ञातम्‌" ८ छा० ६८१२ ) इति। तत्र चकेन विज्ञातेन 
सर्वमन्यदविज्ञातमपि विज्ञातं भवतीति प्रतीयते। तच्योपादानकारणविज्ञाने सर्व- 
विज्ञानं संभवत्युपादानकारणाव्यतिरेकात्कार्यस्य। निमित्तकारणाव्यतिरेकस्तु कार्यस्य 
नास्ति, लोके तक्षणः प्रासादव्यतिरेकदर्शनात्‌। दृष्टान्तोऽपि--' यथा सोम्येकेन 

मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव 
सत्यम्‌' इत्युपादानकारणगोचर एवाम्रायते। तथा "एकेन लोहमणिना सर्वे लोहमयं 
विज्ञातं स्यात्‌ “एकेन नखनिकृन्तनेन सर्व कार्ष्णायसं विज्ञातं स्यात्‌" ८ छा० ६८ 
९४,५,६ ) इति च। तथान्यत्रापि “कस्मिन्नु भगवो विज्ञाते सर्वमिदं विज्ञातं 
भवति ' ( मु० १८९८२ ).इति प्रतिज्ञा। ' यथा पृथिव्यामोषधयः संभवन्ति" ( मु° ९८ 
९७) इति दृष्टान्तः। तथा “आत्मनि खल्वरे दृष्टे श्रुते मते विज्ञात 
इदं सर्वे विदितम्‌' इति प्रतिज्ञा। ' स यथा दुन्दुभेर्हन्यमानस्य न बाह्याञ्शब्दा- 
उशक्कुयाद्ग्रहणाय दुन्दुभेस्तु ग्रहणेन दुन्दुभ्याघातस्य वा शब्दो गृहीतः ' ८ बृ० ४८ 
५.६, ८ ) इति दृष्टान्तः एवं यथासंभवं प्रतिवेदान्तं प्रतिज्ञादृष्टान्त प्रकृति- 
त्वसाथनौ प्रत्येतव्यो। यत इतीयं पञ्चमी 'यतो वा इमानि भूतानि जायन्ते" 
इत्यत्र "जनिकर्तुः प्रकृतिः ' ( पा० सू० १४८३० ) इति विशेषस्मरणात्प्रकृतिलक्षण 
एवापादाने द्रष्टव्या। निमित्तत्वं त्वधिष्ठात्रन्तराभावादधिगन्तव्यम्‌। यथा हि लोके 
मृत्सुवर्णादिकमुपादानकारणं कुलालसुवर्णकारादीनधिष्ठातुनपेक्ष्य प्रवर्तते, नैव ब्रह्मण 
उपादानकारणस्य सतोऽन्योऽधिष्टठातापेश्षयोऽस्ति, प्रागुत्यत्तैकमेवाद्वितीयमित्यवधा- 
रणात्‌। अधिष्ठात्रन्तराभावोऽपि प्रतिज्नादृष्टान्तानुपरोधादेवोदितो वेदितव्यः अधिष्ठातरि 
ह्यपादानादन्यस्मत्नभ्युपगम्यमाने पुनरप्येकविज्ञानेन सर्वविज्ञानस्यासंभवात्प्रतिज्नादृष्टा- 
न्तोपरोथ एव स्यात्‌। तस्मादधिष्ठात्रन्तराभावादात्मन कर्तृत्वमुपादानान्तराभावाच्य 
प्रकृतित्वम्‌॥ २३॥ 
| ( ९३०) अभिध्योपदेशाच्च ॥२४॥ 

कृतश्चात्मनः कर्तृत्वप्रकृतित्वे- 

अभिध्योपदेशश्चात्मनः कर्तृत्वप्रकृतित्वे गमयति " सोऽकामयत बहु स्यां प्रजाये- 
येति „ ' तदेक्षत बहु स्यां प्रजायेय ' इति च। तत्राभिध्यानपूर्विकायाः स्वातन््यप्रवृ्तेः 
कर्तेति गम्यते। बहुस्यामिति प्रत्यगात्मविषयत्वाद्रहुभवनाभिध्यानस्य प्रकृतिरित्यपि 
गम्यते॥२४॥ 

( १३९) साक्षाच्योभयाम्रानात्‌॥ २५॥ 

प्रकृतित्वस्यायमभ्युच्चयः। इतश्च प्रकृतिर्ब्रह्म, यत्कारणं साक्षाद्रह्यैव कारण- 

मुपादायोभौ प्रभवप्रलयावाम्नायेते- सर्वाणि ह. वा इमानि भूतान्याकाशादेव समु- 

त्पद्यन्ते। आक्राशं प्रत्यस्तं यन्ति" ( छा० १८९८१) इति। यद्धि यस्मात्प्रभवति 
यस्मिश्च प्रलीयते तत्तस्योपादानं प्रसिद्धम्‌। यथा ्रीहियवादीनां पृथिवी। साक्षादिति 
चोपादानान्तरानुपादानं दर्शंयत्याकाशादेवेति। प्रत्यस्तमयश्च नोपादानादन्यत्र कार्यस्य 
दृष्टः ॥२५॥ | 
 ( ९३२) आत्मकृतेः परिणामात्‌॥ २६॥ 

इतश्च प्रकृतिर्ब्रह्म, यत्कारणं ब्रह्यप्रक्रियायाम्‌ ' तदात्मानं स्वयमकुरुत) 
( त° २८७ ) इत्यात्मनः कर्मत्वं कर्तृत्वं च दर्शयति। आत्मानमिति कर्मत्वं, 
स्वयमकुरुतेति कर्तृत्वम्‌। कथं पुनः पूर्वसिद्धस्य सतः कर्तृत्वेन व्यवस्थितस्य 
क्रियमाणत्वं शक्यं संपादयितुम्‌। परिणामादिति ब्रूमः। पूर्वसिद्धोऽपि हि सन्नात्मा 
विशेषेण विकारात्मना परिणमयामासात्मानमिति, विकारात्मना च परिणामो मृदाद्यासु 
प्रकृतिषूपलब्धः। स्वयमिति च विशेषणान्निमित्तान्तरामपेक्षत्वमपि प्रतीयते। 

परिणामादिति वा पृथक्सूत्रम्‌। तस्यैषोऽर्थः-- इतश्च प्रकृतिर्ब्रह्म, यत्कारणं 
ब्रह्मण एव विकारात्मनां परिणामः सामानाधिकरण्येनाप्रायते "सच्च त्यच्चाभवत्‌। 
निरुक्तं चानिरुक्तं च' (तै० २८६ ) इत्यादिनेति ॥ २६॥ 


( ९३३) योनिश्च हि गीयते ॥२७॥ 


इतश्च प्रकृतिर्ब्रह्य, यत्कारणं ब्रह्म योनिरित्यपि पठ्यते वेदान्तेषु ' कर्तारमीशं 
पुरुषं ब्रह्म योनिम्‌" ( मुण्ड० ३८१३ ) इति, "यद्भूतयोनिं परिपश्यन्ति धीराः ' 
( मु° १८९६ ) इति च। योनिशब्दश्च प्रकृतिवचनः समधिगतो लोके "पृथिवी योनि- 
रोषधिवनस्पतीनाम्‌' इति । स्त्रीयोनेरप्यस्त्येवावयवद्वारेण गर्भ प्रत्युपादानकारणत्वम्‌। 


क्रचित्स्थानवचनोऽपि योनिशब्दो दृष्टः--' योनिष्ट इन्द्र निषदे अकारि ' (ऋ० सं० 
९८९०४८९ ) इति। वाक्यशेषात्त्वत्र प्रकृतिवचनता परिगृह्यते ' यथोर्णनाभिः सृजते 
गृहते च' ( मु० १८१७) इत्येवंजातीयकात्‌। तदेवं प्रकृतित्वं ब्रह्मणः प्रसिद्धम्‌। 
. यत्पुनरिदमुक्तमीक्षापूर्वकं कर्तृत्वं निमित्तकारंणेष्वेव कुलालादिषु लोके दृष्टं नोपा- 
दानेष्वित्यादि, तत्प्रत्युच्यते-न लोकवदिह भवितव्यम्‌। नह्ययमनुमानगम्योऽर्थः। 
शब्दगम्यत्वात्त्वस्यार्थस्य, यथाशब्दमिह भवितव्यम्‌। शब्दश्चेक्षितुरीश्वरस्य प्रकृतित्वं 
प्रतिपादयतीत्यवोचाम। पुनश्चैतत्सर्व विस्तरेण प्रतिवक्ष्यामः॥ २७॥ 


१३६ शाङ्करभाष्योपेतम्‌ [अ. १९ पा. ४ अधि. ८ सू. २८ 


(२९. सर्व॑व्याख्यानादिकरणम्‌ ॥८॥ (सू० २८.) 
( १३४) एतेन स्वं व्याख्याता व्याख्याताः ॥२८॥ 

"ईक्षतेनांशब्दम्‌' ( ब्र° सू० ९८१५ ) इत्यारभ्य प्रधानकारणवादः सूत्रैरेव पुनः 
पुनराशङ्क्य निराकृतः, तस्य हि पक्षस्योपोद्रलकानि कानिचिचिङ्गाभासानि वेदा- 
न्तष्वापातेन मन्दमतीन््रतिभान्तीति। स॒ च कार्यकारणानन्यत्वाभ्युपगमात्प्रत्यासन्नो 
वेदान्तवादस्य। देवलप्रभृतिभिश्च कैश्चिद्धर्मसूत्रकारैः स्वग्रन्थेष्वाभ्रितः, तेन तत्प्रतिषेधे 
यत्नोऽतीव कृतो नाण्वादिकारणवादग्रतिषेधे। तेऽपि तु ब्रह्मकारणवादपक्षस्य 
प्रतिपक्षत्वात्प्रतिषेद्धव्याः। तेषामप्युपोद्रलकं वैदिकं किंचिष्िङ्मापातेन मन्दमती- 
स्प्रतिभायादिति। अतः प्रधानमह्टनिबर्हणन्यायेनातिदिशति-- एतेन प्रधानकारणवाद- 
प्रतिषेधन्यायकलापेन सर्वेऽण्वादिकारणवादा अपि प्रतिषिद्धतया व्याख्याता वैदि- 
तव्याः । तेषामपि प्रधानवदशब्दत्वाच्छब्दविरोधित्वाच्येति। व्याख्याता व्याख्याता इति 

पदाभ्यासोऽध्यायपरिसमापिं द्योतयति ॥२८॥ | 


विश्रामः॥९९॥ 


ननन 


इतति श्रीमत्परमहंसपरिव्राजकाचार्यश्रीमच्छंकरभगवत्पूज्यपादकृतौ 
शारीरकमीमांसाभाष्ये प्रथमाध्यायस्य चतुर्थः पादः समाप्तः ॥४॥ 


ति शीमद्रह्यसूत्रग्नाङ्करभाव्ये समन्वयाख्यः प्रथमोऽध्यायः ॥ १॥ 
^ 


प्रथमाध्यायस्य पादशोऽधिकरणसूत्राणां सङ्ग्रहः 


पादः अधिकरणानि सूत्राणि 
प्रथमः १९१ २१ 
द्वितीयः ७ ३२९ 
तृतीयः १३ ४२ 
चतुर्थः ८ २८ 


योगः "व १३ 








ॐ 


।॥ अथाविरोधाख्यो द्वितीयोऽध्यायः ॥ 
प्रथमः पादः 


( द्वितीये अविरोधाख्याध्याये प्रथमपादे सांख्ययोगकाणादादिस्मृतिभिः 
सांख्यादिप्रयुक्ततकैश्च वेदान्तसमन्वयविरोधपरिहारः ) 


(४०) स्मृत्यधिकरणम्‌ ॥१॥ (सु० १-२,) 

प्रथमेऽध्याये सर्वज्ञः सर्वेश्वरो जगत उत्पत्तिकारणं, मृत्सुव्णादय इव घटसू- 
चकादीनाम्‌। उत्पन्नस्य जगतो नियन्तृत्वेन स्थितिकारणं, मायावीव मायायाः । प्रसारितस्य 
च जगतः पुनः स्वात्मन्येवोपसंहारकारणं, अवनिरिव चतुर्विधस्य भूतग्रामस्य। स 
एव च सर्वेषां न आत्पेत्येतद्रेदान्तवाक्यसमन्वयप्रतिपादनेन प्रतिपादितम्‌। प्रधानादि- 
कारणवादाश्चाशब्दत्वेन निराकृताः। इदानीं स्वपक्षे स्मृतिन्यायविरोधपरिहारः, प्रधाना- 
दिवादानां च न्यायाभासोपवृंहितत्वं, प्रतिवेदान्तं च सृष््यादिप्रक्रियाया अविगीत- 
त्वमित्यस्यार्थजातस्य प्रतिपादनाय द्वितीयोऽध्याय आरभ्यते। तत्र प्रथमं तावत्स्मृति- 
विरोधमुपन्यस्य परिहरति- 


(१३५) स्मृत्यनवकाशदोषप्रसङ्ध इति 
चेत्रान्यस्मृत्यनवकाशदोषप्रसङ्ात्‌॥१९॥ ` 


` यदुक्तं ब्रहौव सर्वज्ञं जगतः कारणमिति, तदयुक्तम्‌। कुतः ? स्मृत्यनवकाशदोष- 
प्रसङ्ात्‌। स्मृतिश्च तन्त्राख्या परमर्षिप्रणीता शिष्परिगृहीता, अन्याश्च तदनुसारिण्यः 
स्मृतयः, एवं सत्यनवकाशाः प्रसज्येरन्‌ तासु ह्यचेतनं प्रधानं स्वतन्त्रं जगतः कारण- 
मुपनिबध्यते। मन्वादिस्मृतयस्तावच्योदनालक्षणेनाग्निहोत्रादिना धर्मजातेनापेक्षितमर्थ 
समर्पयन्त्यः सावकाशा भवन्ति। अस्य वर्णस्यास्मिन्कालेऽनेन विधानेनोपनयनं, ईदृश- 
श्राचारः, इत्थं वेदाध्ययनं, इत्थं समावर्तनं, इत्थं सहधर्मचारिणीसंयोग इति। तथा 
पुरुषार्थाश्च वर्णाश्रमधर्मात्नानाविधान्विदधति। नेवं कपिलादिस्मृतीनामनुष्ठिये विषयेऽ- 
वकाशोऽस्ति। मोक्षसाधनमेव हि सम्यग्दर्शनमधिकृत्य ताः प्रणीताः। यदि तत्राप्यन- 
वकाशाः स्युरानर्थक्यमेवासां प्रसज्येत तस्मात्तदविरोधेन वेदान्ता व्याख्यातव्याः 1 


१३८ शाङ्करभाष्योपेतम्‌ [अ.२पा.१अधि.१सू.९ 


कथं पुनरीक्षत्यादिभ्यो हेतुभ्यो ब्रहौव सर्वज्ञं जगतः कारणमित्यवधारितः 
श्रुत्यर्थः स्मृत्यनवकाशदोषप्रसङ्ेन पुनराक्षिप्यते। भवेदयमनाक्षेपः स्वतन्त्रप्रज्ञानाम्‌। 
परतन्त्रप्रजञास्तु प्रायेण जनाः स्वातच््येण श्रुत्यर्थमवधारयितुमशक्ुवन्तः प्र्यात- 
प्रणेतृकाः स्मृतीरबलम्बेरन्‌। तद्वलेन च श्रुत्यर्थं प्रतिपित्सेरन्‌। अस्मत्कृते च व्याख्याने 
न विश्चस्युर्बहुमानात्स्मृती्रः प्रणेतृषु। कपिलप्रभृतीनां चार्षं ज्ञानमप्रतिहतं स्मर्यते । 
श्रुतिश्च भवति--' ऋषिं प्रसूतं कपिलं यस्तमग्रे ज्ञानैर्बिभर्ति जायमानं च पश्येत्‌ 
( ० ५८२ ) इति) तस्मान्नैषां मतमयथार्थं शक्यं संभावयितुम्‌। तर्कावष्टम्भेन चेतेऽर्थं 
प्रतिष्ठापयन्ति। तस्मादपि स्मृतिबलेन वेदान्ता व्याख्येया इति पुनराक्षेपः। 


तस्य समाधिः नान्यस्मृत्यनवकाशदोषप्रसङ्कादिति। यदि स्मृत्यनवकाशदोष- 
प्रसङ्खेनेश्वरकारणवाद आक्षिप्येत, एवमप्यन्या ईश्चरकारणवादिन्यः स्मृतयोऽनवकाशाः 
प्रसज्येरन्‌। ता उदाहरिष्यामः --" यत्तत्सृक्ष्ममविज्ञेयम्‌' इति परं ब्रह्म प्रकृत्य "स 
ह्यन्तरात्मा भूतानां क्षेत्रज्ञश्चेति कथ्यते" इति चोक्त्वा ' तस्मादव्यक्तमुत्पन्नं त्रिगुणं 
द्विजसत्तम ' इत्याह । तथान्यत्रापि ! अव्यक्तं पुरुषे ब्रह्मतनिर्गणे संप्रलीयते' इत्याह । 
अतश्च संक्षेपमिमं शृणुध्वं नारायणः सर्वमिदं पुराणः। स सर्गकाले च करोति 
सर्व संहारकाले च तदत्ति भूयः ॥' इति पुराणे। भगवद्रीतासु च “अहं कृत्छरस्य 
जगतः प्रभवः प्रलयस्तथा" ( गी० ७८६ ) इति। परमात्मानमेव च प्रकृत्यापस्तम्बः 
पठति--' तस्मात्काद्याः प्रभवन्ति सवे स मूलं शाश्वतिकः स नित्यः (धण० सू° 
९८८८२३८२) इति। एवमनेकशः स्मृतिष्वपीश्चरः कारणत्वेनोपादानत्वेन च 
प्रकाश्यते। स्मृतिबलेन प्रत्यवतिष्ठमानस्य स्मृतिबलेनैवोत्तरं वक्ष्यामीत्यतोऽयम- 
न्यस्मृत्यनवकाशदोषोपन्यासः। दर्शितं तु श्रुतीनामीश्चरकारणवादं प्रति तात्पर्यम्‌) 
विप्रतिपत्तौ च स्मृतीनामवश्यकर्तव्येऽन्यतरपरिग्रहेऽन्यतरपरित्यागे च श्रुत्यनुसारिण्यः ` 
स्मृतयः प्रमाणमनपेश्ष्या इतराः। तदुक्तं प्रमाणलक्षणे--' विरोधे त्वनपेश्चं स्यादसति 
ह्यनुमानम्‌' ८ जै० ९१८३८२३ ) ति। नचातीद्धियानर्थाञ्श्रुतिमन्तेण कश्चिदुपलभत 
इति शक्यं संभावयितुं, निमित्ताभावात्‌। शक्यं कपिलादीनां सिद्धानामप्रति- 
हतन्ञानत्वादिति चेत्‌। न। सिद्धेरपि सापक्षत्वात्‌। धर्मानुष्ठानापेक्षा हि सिदधिः। स 
च धर्मश्चोदनालक्षणः। ततश्च पूर्वसिद्धायाश्चोदनाया अर्थो न पञ्चिमसिद्धपुरुष- 
वचनवशेनातिशङ्भितुं शक्यते। सिद्धव्यपाश्रयकल्पनायामपि बहुत्वात्सिद्धानां प्रद- 
शितेन प्रकारेण स्मृतिविप्रतिपत्तौ सत्यां न श्रुतिव्यपाश्रयादन्यत्निर्णयकारणमस्ति। 





स्मृत्यधिकरणम्‌] ब्रह्मसूत्रम्‌-द्वितीयाध्याये प्रथमः पादः १३९ 


परतन्त्रप्रज्ञस्यापि नाकस्मात्स्मृतिविशेषविषयः पक्षपातो युक्तः । कस्यचित्क्रचित्पक्षपाते 
सति पुरुषमतिवेश्वरूप्येण तत्त्वाव्यवस्थानप्रसङ्ात्‌। तस्मात्तस्यापि स्मृतिविप्रतिपत्त्यु- 
पन्यासेन श्रुत्यनुसाराननुसारविषयविवेचनेन च सन्मागे प्रज्ञा संग्रहणीया। 


या तु श्रुतिः कपिलस्य ज्ञानातिशयं प्रदर्शयन्ती प्रदर्शिता, न तया श्रुति- 
विरुद्धमपि कापिलं मतं श्रद्धातुं शक्यं, कापिलमिति श्रुतिसामान्यमाच्रत्वात्‌। 
अन्यस्य च कपिलस्य सगरपुत्राणां प्रतप्तर्वासुदेवनाप्नः स्मरणात्‌। अन्यार्थदर्शनस्य 
च प्राप्तिरहितस्यासाधकत्वात्‌। भवति चान्या मनोर्माहात्म्यं प्रख्यापयन्ती श्रुतिः- 
“यद्वै किच मनुरवदत्तद्धेषजम्‌' ( ते० सं० २८२८९०८२ ) इति। मनुना च ‹ सर्वभूतेषु 
चात्मानं । सर्वभूतानि चात्मनि। संपश्यन्नात्मयाजी वै स्वाराज्यमधिगच्छति ॥' ( १२८ 
९९) इति सर्वात्मत्वदर्णनं प्रशंसता कापिलं मतं निन्दत इति गम्यते। कपिलो 
हि न सर्वात्मत्वदर्शनमनुमन्यते, आत्मभेदाभ्युपगमात्‌। महाभारतेऽपि च बहवः 
पुरुषा ब्रहमन्नुताहो एक एव तु' इति विचार्यं ' बहवः पुरुषा राजन्सांख्ययोग- 
विचारिणाम्‌' इति परपक्षमुपन्यस्य तद्व्युदासेन--' बहूनां पुरुषाणां हि यथैका 
योनिरुच्यते। तथा तं पुरुषं विश्वमाख्यास्यामि गुणाधिकम्‌॥' इत्युपक्रम्य 'ममा- 
न्तरात्मा तव च ये चान्ये देहसंस्थिताः। सवेषां साक्षिभूतोऽसो न ग्राह्यः केनचि- 
त्कचित्‌॥' विश्वमूर्धा विश्वभुजो विश्चपादाक्षिनासिकः। एकश्चरति भूतेषु स्वैरचारी 
यथासुखम्‌॥' इति सर्वात्मतैव निर्धारिता। श्रुतिश्च सर्वात्मतायां भवति--"यस्मि- 
न्सर्वांणि भूतान्यात्मैवाभूद्धिजानतः। तत्र को मोहः कः शोक एकत्वमनुपश्यतः ' 
( ई० ७) इत्येवंविधा। अतश्च सिद्धमात्मभेदकल्पनयापि कपिलस्य तन्त्रं वेद- 
विरुद्धं वेदानुसारिमनुवचनविरुद्धं च, न केवलं स्वतन्त्रप्रकृतिकल्पनयैवेति। वेदस्य ` 
हि निरपेक्षं स्वार्थे प्रामाण्यं रवेरिव रूपविषये। पुरुषवचसां तु मूलान्तरापेक्षं वक्त- 
स्मृतिव्यवहितं चेति विप्रकर्षः। तस्माद्रेदविरुद्धे विषये स्मृत्यनवकाशप्रसङ्ो न 
दोषः ॥ १॥ 

कुतश्च स्मृत्यनवकाशप्रसङ्धो न दोषः- 

(१३६) इतरेषां चानुपलब्धेः ॥२॥ 


प्रधानादितराणि यानि प्रधानपरिणामत्वेन स्मृतौ कल्पितानि महदादीनि, 
न तानि वेदे लोके वोपलभ्यन्ते। भूतेन्द्रियाणि तावल्छोकवेदप्रसिद्धत्वाच्छक्यन्ते 


१४० शाङ्करभाष्योपेतम्‌ [अ. २पा.१अधि.२ेसू.३ 


स्मर्तुम्‌। अलोकवेदप्रसिद्धत्वात्त॒ महदादीनां षष्ठस्येवेद्धियार्थस्य न स्मृतिरवबकल्पते। 
यदपि क्रचित्तत्परमिव श्रवणमबभासते, तदप्यतत्परं व्याख्यातम्‌ " आनुमानिकमप्ये- 
केषाम्‌" ( ब्र० १८४८९ ) इत्यत्र। कार्यस्मृतेरप्रामाण्यात्कारणस्मृतेरप्यप्रामाण्यं 
युक्तमित्यभिप्रायः। तस्मादपि न स्मृत्यनवकाशप्रसङ्खो दोषः। तर्कावष्ठम्भं तु 'न 
विलक्षणत्वात्‌" ( ब्र° २८१४) इत्यारभ्योन्मधिष्यति॥ २॥ 
(४१) योगप्रत्युक्त्य्थिकरणम्‌ ॥२॥ (सु० ३.) 
(९३७) एतेन योगः प्रत्युक्तः ॥३॥ 

एतेन सांख्यस्मृतिप्रत्याख्यानेन योगस्मृतिरपि प्रत्याख्याता द्रष्टव्येत्यतिदिशति। 
तत्रापि श्रुतिविरोधेन प्रधानं स्वतन्त्रमेव कारणं, महदादीनि च कार्याण्यलोकवेद- 
प्रसिद्धानि कल्प्यन्ते। नन्वेवं सति समानन्यायत्वाप्ूर्वेणैवेतद्रतं, किमर्थं पुनरति- 
दिश्यते। अस्ति हयत्राभ्यधिकाशङ्का। सम्यग्दर्शनाभ्युपायो हि योगो वेदे विहितः 
“ श्रोतव्यो मन्तव्यो निदिध्यासितव्यः ' ( बृ० २८४५ ) इति। त्रिरुन्नतं स्थाप्य समं 
शरीरम्‌" ८ रे २८८ ) इत्यादिना चासनादिकल्पनापुरःसरं बहुप्रपञ्चं योगविधानं 
श्ैताश्चतरोपनिषदि दृश्यते। लिङ्गानि च वैदिकानि योगविषयाणि सहस्रश उपल- 
भ्यन्ते ' तां योगमिति मन्यन्ते स्थिरामिन्दियधारणाम्‌' ( का० २८६८९१९ ) इति 
“विद्यामेतां योगविधिं च कृत्स्नम्‌" ( का० २८६८९१८ ) इति चैवमादीनि। योग- 
शास्त्रेऽपि 'अथ तत्त्वदर्शनोपायो योगः इति सम्यण्दर्शनाभ्युपायत्वेनैव योगोऽद्खी- 
क्रियते। अतः संप्रतिपन्नार्थैकदेशत्वादष्टकादिस्मृतिवद्योगस्मृतिरप्यनपवदनीया भविष्य- 
तीति। इयमप्यधिकाशङ्काऽतिदेशेन निवर्त्यते। अर्थेकदेशसंप्रतिपत्तावप्यर्थेकदेशवि- 
प्रतिपत्तेः पूर्वोक्ताया दर्शनात्‌। सतीष्वप्यध्यात्मविषयासु बह्वीषु स्मृतिषु सांख्ययोग- 
स्मृत्योरेव निराकरणे यत्नः कृतः। सांख्ययोगो हि परमपुरुषार्थसाधनत्वेन लोके 
प्रव्यातौ, शिष्टश्च परिगृहीतो, लिङ्खेन च श्रौतेनोपवंहितौ । ' तत्कारणं सांख्ययोगा- 
भिपन्नं ज्ञात्वा देवं मुच्यते सर्वपाशैः ' ( ° ६८१९३ ) इति। निराकरणं तु न सांख्य- 
ज्ञानेन वेदनिरपेक्षेण योगमार्गेण वा निःश्रेयसमधिगम्यत इति। श्रुतिर्हि वैदिका- 
दात्मेकत्वविज्ञानादन्यन्निःश्रेयससाधनं वारयति ' तमेव विदित्वातिमृत्युमेति नान्यः 
पन्था विद्यतेऽयनाय ' ( श्रे ३८८ ) इति। द्वैतिनो हि ते सांख्या योगाश्च, नात्मेक- 
त्वद्शिनः। यत्तु दर्शनमुक्तं तत्कारणं सांख्ययोगाभिपन्नम्‌' इति, वैदिकमेव तत्र 

ज्ञानं ध्यानं च सांख्ययोगशब्दाभ्यामभिलप्यते प्रत्यासत्तेरित्यवगन्तव्यम्‌। येन त्वंशेन 
न विरुध्येते तेनेष्ठमेव सांख्ययोगस्मृत्योः सावकाशत्वम्‌। तद्यथा--' असङ्खो ह्ययं 
पुरुषः ८ बृ० ४८२३८९६ ) इत्येवमादिश्रुतिप्रसिद्धमेव पुरुषस्य विशुद्धत्वं निर्गण- 
पुरुषनिरूपणेन सां ख्यैरभ्युपगम्यते। तथाच योगैरपि अथ परिव्रादि बवर्णवासा 
मुण्डोऽपरिग्रहः ' ८ जाबा० ५) इत्येवमादि श्रुतिप्रसिद्धमेव निवृत्तिनिष्ठत्वं प्रब्रज्याद्यु- 
पदेशोनानुगम्यते। एतेन सर्वाणि तर्कस्मरणानि प्रतिवक्तव्यानि। . तान्यपि तर्कोप- 
पत्तिभ्यां तत्त्वज्ञानायोपकुर्वन्तीति चेदुपकुर्वन्तु नाम। तत्त्वज्ञानं तु वेदान्तवाक्येभ्य 
एव भवति ' नावेदविन्मनुते तं बृहन्तम्‌' ( तै° ब्रा० ३८९२८९७ ) ' तं त्वौपनिषदं 
पुरुषं पृच्छामि' ( बृ° ३८९२६ ) इत्येवमादिश्चुतिभ्यः॥॥३॥ 
(१४२)  विंलक्चणत्वाथिकरणग्‌ ॥३॥ (सू० ४-१२.) 

(९३८) न विलक्षणत्वादस्य तथात्वं च शब्दात्‌ ॥४॥ 

ब्रह्मास्य जगतो निमित्तकारणं प्रकृतिश्चेत्यस्य पक्षस्याक्षेपः स्मृतिनिपित्तः 
परिहतः। तर्कनिमित्त इदानीमाश्चेपः परिहियते। कुतः पुनरस्मिन्रवधारित आगमार्थे 
तर्कनिमित्तस्याक्षेपस्यावकाशः। ननु धर्मं टव ब्रह्मण्यप्यनपेक्ष आगमो भवितुमर्हति । 
भवेदयमवष्टम्भो यदि प्रमाणान्तरानवगाह्य आगममात्नप्रमेयोऽयमर्थः स्यादनुष्टेयरूप इव 
धर्मः। परिनिष्यन्नरूपं तु ब्रह्मावगम्यते। परिनिष्पन्ने च वस्तुनि प्रमाणान्तराणामस्त्य- 
वकाशो, यथा पृथिव्यादिषु! यथाच श्रुतीनां परस्परविरोधे सत्येकवशेनेतरा नीयन्ते, 
एवं प्रमाणान्तरविरोधेऽपि तद्रशेनैव श्रुतिर्नीयेत। दृष्टसाम्येन चादृष्टमर्थं समर्थयन्ती 
युक्तिरनुभवस्य संनिकृष्यते! विप्रकृष्यते तु श्रुतिरैतिह्यमात्रेण स्वार्थाभिधानात्‌। अनु- 
भवावसानं च ब्रह्मविज्ञानमविद्याया निवर्तकं मोक्षसाधनं च दृष्टफलतयेष्यते। 
श्रुतिरपि-- श्रोतव्यो मन्तव्यः' इति श्रवणव्यतिरेकेण मननं विदधती तर्कमप्यत्रा- 
दर्तव्यं दर्शयति। अतस्तर्कनिमित्तः पुनराक्षेषः क्रियते 'न विलक्षणत्वादस्य ' इति। 
यदुक्तं चेतनं ब्रह्म जगतः कारणं प्रकृतिरिति तन्नोपपद्यते। कस्मात्‌। विल- 
क्षणत्वादस्य विकारस्य प्रकृत्याः। इदं हि ब्रह्मकार्यत्वेनाभिप्रेयमाणं जगत्‌ ब्रह्म- 
विलक्षणमचेतनमशुढ्धं च दृश्यते। ब्रह्म च जगद्विलक्षणं चेतनं शुद्धं च श्रूयते। 
नच विलक्षणत्वे प्रकृतिविकारभावो दृष्टः। नहि रुचकादयो विकारा मृत्प्रकृतिका 
भवन्ति, शरावादयो वा सुवणंप्रकृतिकाः। मृदेव तु मृदन्विता विकाराः क्रियन्ते, 

सुवणन च सुवर्णान्विताः। तथेदमपि जगदचेतनं सुखदुःखमोहान्वितं सदचेतनस्यैव 
सुखदुःखमोहात्मकस्य कारणस्य कार्य भवितुमर्हतीति न विलक्षणस्य ब्रह्मणः । ब्रह्म- 
विलक्षणत्वं चास्य जगतोऽशुद्धयचेतनत्वदर्शनादवगन्तव्यम्‌। अशुद्धं हि जगत्सुख- 
दुःखमोहात्मकतया प्रीतिपरितापविषादादिदहेतुत्वात्स्वर्गनरकाद्युच्यावचप्रपञ्छत्वाच्च । 
अचेतनं चेदं जगच्येतनं प्रति कार्यकारणभावेनोपकरणभावोपगमात्‌। नहि साम्ये 
सत्युपकार्योपकारकभावो भवति। नहि प्रदीपौ परस्परस्योपकुरुतः। 


ननु चेतनमपि कार्यकारणं स्वामिभृत्यन्यायेन भोक्तुरूपकरिष्यति। न। स्वामि- 
भृत्ययोरप्यचेतनांशस्यैव चेतनं प्रत्युपकारकत्वात्‌। यो ह्येकस्य चेतनस्य परिग्रहो 
बुद्धयादिरचेतनभागः, स एवान्यस्य चेतनस्योपकरोति, नतु स्वयमेव चेतनश्चेतना- 
न्तरस्योपकरोत्यपकरोति वा। निरतिशया ह्यकर्तारश्चेतना इति सांख्या मन्यन्ते। तस्मा- 
दचेतनं कार्यकारणम्‌। नच काष्ठलोष्टादीनां चेतनत्वे किंचित्प्रमाणमस्ति। प्रसिद्ध- 
श्चायं चेतनाचेतनविभागो लोके। तस्माद्रहविलक्षणत्वान्नेदं जगत्तत््रकृतिकम्‌। 


योऽपि कश्चिदाचक्षीत श्रुत्वा जगतश्चेतनप्रकृतिकतां तद्रलेनैव समस्तं 
जगच्येतनमवगमयिष्यामि। प्रकृतिरूपस्य विकारेऽन्वयदर्शंनात्‌। अविभावनं तु 
चैतन्यस्य परिणामविशेषाद्धविष्यति। यथा स्पष्टचेतन्यानामप्यात्मनां स्वापमूर्च्छाद्य- 
वस्थासु चेतन्यं न विभाव्यत, एवं काष्ठलोष्टादीनामपि चेतन्यं न विभावयिष्यते। 
एतस्मादेव च विभाविताविभावितत्वकृताद्विशेषाद्रूपादिभावाभावाभ्यां च कार्य 
कारणानामात्मनां च चेतनत्वाविशेषेऽपि गुणप्रधानभावो न विरोत्स्यते। यथा च 
पार्धिवत्वाविशेषेऽपि मांससूपौदनादीनां प्रत्यात्मवर्तिनो विशोषात्परस्परोपकारित्वं 
भवत्येवमिहापि भविष्यति। प्रविभागप्रसिद्िरप्यत एव न विरोत्स्यत इति। तेनापि 
कथंचिच्येतनाचेतनत्वलक्षणं विलक्षणत्वं परिषहियेत। शुद्धयशुद्धित्वलक्षणं तु 
विलक्षणत्वं नैव परिहियते। नचेतरदपि विलक्षणत्वं परिहर्तुं शक्यत इत्याह-- तथात्वं 
च शब्दादिति। अनवगम्यमानमेव हीदं लोके समस्तस्य वस्तुनश्चेतनत्वं चेतन- 
प्रकृतिकत्वश्रवणाच्छब्दशरणतया केवलयोत्पर्ष्येत, तच्य शब्देनैव विरुध्यते। यतः 
शब्दादपि तथात्वमवगम्यते। तथात्वमिति प्रकृतिविलक्षणत्वं कथयति। शब्द एव 
“ विज्ञानं चाविज्ञानं च' ( तै० २८६ ) इति कस्यचिद्विभागस्याचेतनतां श्रावयं श्चेत- 
 नाद्रह्यणो विलक्षणमचेतनं जगच्छावयति॥४॥ ` 

` ननु चेतनत्वमपि क्रचिदचेतनत्वाभिमतानां भूतेन्द्रियाणां भ्रूयते। यथा ' मृद- 
ब्रवीत्‌' 'आपोऽलुवन्‌' ८ श ० प० ब्रा० ६८१८३८२४) इति, ' तत्तेज रेक्षत' "ता 
आप रेक्षन्त' ( छा० ६८२८२,४ ) इति चैवमाद्या भूतविषया चेतनत्वश्रुतिः। इन्धिय- 
विषयापि 'ते हेमे प्राणा अहंश्रेयसे विवदमाना ब्रह्म जग्मुः ' ( लु ° ६८९८७ ) इति, 
"ते ह॒ वाचमूचुस्त्वं न उद्रायेति' ( बृ° १८३८२ ) इत्येवमाद्येन्द्रियविषयेति। अत 
उत्तरं पठति- 


(१३९) अभिमानिव्यपदेशस्तु विशेषानुगतिभ्याम्‌॥५॥ 


तुशब्द आशङ्कामपनुदति। नखलु मृदब्रवीदित्येवंजातीयकया श्रुत्या 
भूतेद्धियाणां चेतनत्वमाशङ्कनीयम्‌। यतोऽभिमानिव्यपदेश एषः! मृदाद्यभिमानिन्यो 
वागाद्यभिमानिन्यश्च चेतना देवता वदनसंबदनादिषु चेतनोचितेषु व्यवहारेषु व्य- 
पदिश्यन्ते, न भूतेन्दरियमात्रम्‌। कस्मात्‌ 2 विशोषानुगतिभ्याम्‌। विशेषो हि भोक्तृणां 
भूतेन्द्रियाणां च चेतनाचेतनप्रविभागलक्षणः प्रागभिहितः। सर्वचेतनतायां चासो 
नोपपद्येत । अपिच कौषीतकिनः प्राणसंवादे करणमात्राशङ्धाविनिवृत्तयेऽधिष्ठातृचेतन- 
परिग्रहाय देवताशब्देन विशिषन्ति--'एता ह वै देवता अहश्रेयसे विवदमानाः ' 
इति। ता वा एताः सर्वां देवताः प्राणे निःश्रेयसं विदित्वा" (२८९४) इति च। 
अनुगताश्च सर्वत्राभिमानिन्यश्चेतना देवता मन्त्रार्थवादेतिहासपुराणादिभ्योऽवगम्यन्ते । 
'अग्निर्वाग्भूत्वा मुखं प्राविशत्‌ (८ एे° आ० २८४८२८४) इत्येवमादिका च श्रुतिः 
करणेष्वनुग्राहिकां देवतामनुगतां दर्शयति । प्राणसंवादवाक्यशेषे च ^ते ह प्राणाः 
प्रजापतिं पितरमेत्योचुः ' ( छा० ५.८१.८७ ) इति श्रष्ठत्वनिर्धारणाय प्रजापतिगमनं, 
तद्रचनाच्यैकेकोत््रमणेनान्वयव्यतिरेकाभ्यां प्राणश्रैष्ठयप्रतिपत्निः। ' तस्मै बलिहरणम्‌ ' 
( व° ६८१९३ ) इति चैवंजातीयकोऽस्मदादिष्विव व्यवहारोऽनुगम्यमानोऽभिमानि- 
व्यपदेशं द्रढयति । ' तत्तेज एेक्षत' इत्यपि परस्या एव देवताया अधिष्ठाव्याः स्वविका- 
रेष्वनुगताया इयमीक्षा व्यपदिश्यत इति द्रष्टव्यम्‌। तस्माद्विलक्षणमेवेदं ब्रह्मणो 
जगत्‌॥५॥ । 

विलक्षणत्वाच्च न ब्रहयप्रकृतिकमित्याक्षिपे प्रतिविधत्ते -- 

(९१४०) दूश्यते तु॥६॥ 
तुशब्दः पश्च व्यावर्तयति। यदुक्तं विलक्षणत्वात्रेदं जगद्भह्यप्रकृतिकमिति। नाय- 

मेकान्तः। दृश्यते हि लोके चेतनत्वेन प्रसिद्धेभ्यः पुरुषादिभ्यो विलक्षणानां 
केशनखादीनामुत्पत्तिः, अचेतनत्वेन च प्रसिद्धेभ्यो गोमयादिभ्यो वृध्िकादीनाम्‌। 

नन्वचेतनान्येव पुरुषादिशरीराण्यचेतनानां केशनखादीनां कारणानि, अचेत- 
नान्येव च वृश्चिकादिशरीराण्यचेतनानां गोमयादीनां कार्याणीति। उच्यते-- एवमपि 
किंचिदचेतनं चेतनस्यायतनभावमुपगच्छति किंचिन्नेत्यस्त्येव वैलक्षण्यम्‌। महांश्ायं 
पारिणामिकः स्वभावविप्रकर्षः पुरुषादीनां केशनखादीनां च स्वरूपादिभेदात्‌। तथा 
गोमयादीनां वृश्चिकादीनां च। अत्यन्तसारूप्ये च प्रकृतिविकारभाव एव प्रलीयेत । 
अथोच्येतास्ति कश्चित्पार्थिवत्वादिस्वभावः पुरुषादीनां केशनखादिष्वनुवर्तमानो 
गोमयादीनां वृश्चिकिदिष्विति। ब्रह्मणोऽपि तर्हिं सत्तालक्षणः स्वभाव आकाशा- 
दिष्वनुवर्तमानो दृश्यते। विलक्षणत्वेन च कारणेन ब्रहमप्रकृतिकत्वं जगतो दूषयता 
किमशेषस्य ब्रह्मस्वभावस्याननुवर्तनं . विलक्षणत्वमभिप्रेयत, उत॒ यस्य कस्यचिदथ 
चेतन्यस्येति वक्तव्यम्‌। प्रथमे विकल्पे समस्तप्रकृतिविकारोच्छेदप्रसङ्ः। नह्यसत्य- 
तिये प्रकृतिविकार इति भवति। द्वितीये चासिद्धत्वम्‌। दृष्यते हि सत्तालक्षणो 
ब्रह्मस्वभाव आकाशादिष्वनुवर्तमान इत्युक्तम्‌। तृतीये तु दृष्टान्ताभावः। किं हि 
यच्यैतन्येनानन्वितं तदब्रहाप्रकृतिकं दृष्टमिति ब्रह्मवादिनं प्रत्युदाहियेत। समस्तस्य 
वस्तुजातस्य ब्रह्मप्रकृतिकत्वाभ्युपगमात्‌। आगमविरोधस्तु प्रसिद्ध एव। चेतनं ब्रह्य 
जगतः कारणं प्रकृतिश्चेत्यागमतात्पर्यस्य प्रसाधितत्वात्‌। 


यत्तूक्तं परिनिष्पन्नत्वाद्रहयणि प्रमाणान्तराणि संभवेयुरिति; तदपि मनोरथमात्रम्‌। 
रूपाद्यभावाद्दि नायमर्थः प्रत्यक्षस्य गोचरः। लिङ्काद्यभावाच्च नानुमानादीनाम्‌ 
आगममात्रसमधिगम्य एव त्वयमर्थो धर्मवत्‌। तथाच श्रुतिः--'नैषा तकण मति- 
रापनेया प्रोक्तान्येनैव सुज्ञानाय प्रेष्ठ ' ( का० ९८२८९ ) इति। "को अद्धा वेद क 
इह प्रवोचत्‌" । "इयं विमृष्टिर्यत आबभूव" ( ऋ० सं० ९१८३०८६ ) इति चैते ऋचौ 
सिद्धानामपीश्चराणां दुबोंधतां जगत्कारणस्य दर्णयतः। स्मृतिरपि भवति-'अ- 
चिन्त्याः खलु ये भावा न तांस्तर्केण योजयेत्‌" इति। "अव्यक्तोऽयमचिन्त्योऽ- 
यमविकायोंऽयमुच्यते' ( गी० २८२५) इति च। "न मे विदुः सुरगणाः प्रभवं 
न महर्षयः। अहमादिर्हि देवानां महर्षीणां च सर्वशः" ८ गी० ९०८२ ) इति चैवं- 
जातीयका। यदपि श्रवणव्यतिरेकेण मननं विदधच्छब्द एव तर्कमप्यादर्तव्यं दर्श- 

यतीत्युक्तम्‌। नानेन मिषेण शुष्कतर्कस्यात्रात्मलाभः संभवति भ्रुत्यनुगृहीत एव ह्यत्र 
तकं ऽनुभवाङ्त्वेनाश्रीयते। स्वप्रान्तबुद्धान्तयोरुभयोरितेतरव्यभिचारादात्मनोऽनन्वा- 
गतत्वं, संप्रसादे च प्रपञ्चपरित्यागेन सदात्मना संपत्तेरनिष्प्रपञ्चसदात्मत्वं, प्रपञ्चस्य 
ब्रह्यप्रभवत्वात्मकार्यकारणानन्यत्वन्यायेन ब्रह्माव्यतिरेक इत्येवंजातीयकः। ' तकां- 
प्रतिष्ठानात्‌" ८ ब्र० २८९१८९९) इति च केवलस्य तर्कस्य विप्रलम्भकत्वं दर्श- 
यिष्यति। 


योऽपि चेतनकारणश्रवणबलेनैव समस्तस्य जगतश्चेतनतामुत्प्रेक्षते, तस्यापि 
“ विज्ञानं चाविज्ञानं च' इति चेतनाचेतनविभागश्रवणं विभावनाऽविभावनाभ्यां 
चैतन्यस्य शक्यत एव योजयितुम्‌। परस्यैव त्विदमपि विभागश्रवणं न युज्यते। 
कथम्‌ ? परमकारणस्य ह्यत्र समस्तजगदात्मना समवस्थानं श्राव्यते ' विज्ञानं चावि- 
ज्ञानं चाभवत्‌ इति। तत्र यथा चेतनस्याचेतनभावो नोपपद्यते, विलक्षणत्वात्‌, एवम- 
चेतनस्यापि चेतनभावो नोपपद्यते। प्रत्युक्तत्वात्तु वैलक्षणयस्य यथाश्रुत्यैव 
चेतनं कारणं ग्रहीतव्यं भवति॥६॥ 


(९४९१) असदिति चेन्न प्रतिषेधमात्रत्वात्‌॥\ ७॥ 


यदि चेतनं शुद्धं शब्दादिहीनं च ब्रह्म तद्विपरीतस्याचेतनस्याशुद्धस्य शब्दा- 
दिमतश्च कार्यस्य कारणमिष्येतासत्तर्हिं कार्य प्रागुत्यत्तेरिति प्रसज्येत! अनिष्ठं 
चैतत्सत्कार्यवादिनस्तवेति चेत्‌। नैष दोषः। प्रतिषेधमात्रत्वात्‌। प्रतिषेधमात्रं हीदं 
नास्य प्रतिषेधस्य प्रतिषेध्यमस्ति। नह्ययं प्रतिषेधः प्रागुत्पत्तेः सत्वं कार्यस्य प्रतिषेद्धुं 
शक्रोति कथम्‌ ? यथेव हीदानीमपीदं कार्य कारणात्मना सदेवं प्रागुत्यत्तेरपीति 
गम्यते। नहीदानीमपीदं कार्यं कारणात्मानमन्तरेण स्वतन्त्रमेवास्ति। सर्वं तं परा- 
दाद्योऽन्यत्रात्मनः सर्वं वेद" ८ बृ° २८४६ ) इत्यादिश्रवणात्‌। कारणात्मना तु सत्त्वं 
कार्यस्य प्रागुत्यत्तेरविशिष्टम्‌। ननु शब्दादिहीनं ब्रह्म जगतः कारणम्‌। बाढम्‌। नतु 
शब्दादिमत्कार्यं कारणात्मना हीनं प्रागुत्पत्तेरिदानीं वास्ति। तेन न शक्यते वक्तु 
प्रागुत्यत्तेरसत्कार्यमिति। विस्तरेण चैतत्कार्यकारणानन्यत्ववादे वक्ष्यामः ।॥७॥ 


(९४२) अपीतो तद्वत््रसङ्ादसमञ्जसम्‌॥ ८ ॥ 
अत्राह -- यदि स्थौल्यसावयवत्वाचेतनत्वपरिच्छिन्नत्वाशु्धयादिधमंकं कार्य 

ब्रह्मकारणमभ्युपगम्येत, तदपीतौ प्रलये प्रतिसंसृज्यमानं कार्य कारणाविभागमा- 
पद्यमानं कारणमात्मीयेन धर्मेण दूषयेदित्यपीतौ कारणस्यापि ब्रह्मणः कार्यस्येवाशु- 
ग्दधादिरूपप्रसङ्कात्सर्व्ञं ब्रह्म जगत्कारणमित्यसमञ्जसमिदमोपनिषदं दर्शनम्‌। अपिच 
समस्तस्य विभागस्याविभागप्रापतेः पुनरुत्यत्तौ नियमकारणाभावाद्धोक्तभोग्यादिवि- 
भागेनोत्पत्तिनं प्राप्रोतीत्यसमञ्चसम्‌। अपिच भोक्तृणां परेण ब्रह्मणाऽविभागं गतानां 
कर्मादिनिमित्तप्रलयेऽपि पुनरुत्पत्तावभ्युपगम्यमानायां मुक्तानामपि पुनरुत्यत्तिप्र- 
सङ्कादसमञ्चसम्‌। अथेदं जगदपीतावपि विभक्तमेव परेण ब्रह्मणावतिष्टेत, एवमप्य- 
पीतिश्च न संभवति, कारणाव्यतिरिक्तं च कार्य न संभवतीत्यसमञ्चसमेवेति॥ ८ ॥ 


अत्रोच्यते- 


(१४३) न तु दृष्टान्तभावात्‌॥९॥ 


नैवास्मदीये दर्शने किचिदसामञ्स्यमस्ति। यत्तावदभिहितं कारणमपिगच्छत्कार्य 
कारणमात्मीयेन धर्मेण दूषयेदिति, तददूषणम्‌। कस्मात्‌ ? दष्टान्तभावात्‌। सन्ति हि 
दृष्टान्ता, यथा कारणमपिगच्छत्कार्य कारणमात्मीयेन धर्मेण न दूषयति। तद्यथा 
शरावादयो मृत्प्रकृतिका विकारा विभागावस्थायामुच्यावचमध्यमप्रभेदाः सन्तः पुनः 
प्रकृतिमपिगच्छन्तो न तामात्मीयेन धर्मेण संसृजन्ति। रुचकादयश्च सुवर्णविकारा 
अपीतौ न सुवर्णंमात्मीयेन धर्मेण संसृजन्ति पृथिवीविकारश्चतु्विधो भूतग्रामो न 
पृथिवीमपीतावात्मीयेन धर्मेण संसृजति । त्वत्यक्षस्य तु न कश्चिदृष्टान्तोऽस्ति। अपीतिरेव 
हि न संभवेद्यदि कारणे कार्य स्वधर्मेणैवावतिष्ठेत। अनन्यत्वेऽपि कार्यकारणयोः 
कार्यस्य कारणात्मत्वं, नतु कारणस्य का्यात्मत्वं  आरम्भणशब्दादिभ्यः' इति 
वक्ष्यामः ( ब्र° सू० २८९१८९४ )। अत्यल्पं चेदमुच्यते कार्यमपीतावात्मीयेन धर्मेण 
कारणं संसृजेदिति। स्थितावपि समानोऽयं प्रसङ्कः, कार्यकारणयोरनन्यत्वाभ्युपग- 
मात्‌। इदं सर्व यदयमात्मा" ८ लृ° २८४६ ), " आत्मैवेदं सर्वम्‌" ( छा० ७८२५८ 
२.), ' ब्रह्मैवेदममृतं पुरस्तात्‌" ८ मु० २८२९९), ' सर्वं खल्विदं ब्रह्म ' ( छा० ३८ 
९४८१) इत्येवमाद्याभिर्हं भ्रुतिभिरविशेषेण त्रिष्वपि कालेषु कार्यस्य कारणान- 
न्यत्वं भ्राव्यते। तत्र यः परिहारः कार्यस्य तद्धर्माणां चाविद्याध्यारोपितत्वान्न तैः 
कारणं संसृज्यत इति, अपीतावपि स समानः। अस्ति चायमपरो दृष्टान्तो यथा 
स्वयं प्रसारितया मायया मायावी त्रिष्वपि . कालेषु न संस्पृश्यते, अवस्तुत्वात्‌, एवं 

परमात्मापि संसारमायया न संस्पृश्यति इति। यथा च स्वप्रदूगेकः स्वप्रदर्शनमायया 
न संस्पृश्यत इति। प्रबोधसंप्रसादयोरनन्वागतत्वात्‌! एवमवस्थात्रयसाक्ष्येकोऽव्य- 
भिचार्यवस्थात्रयेण व्यभिचारिणा न संस्पृश्यते। मायामात्रं दयेतद्यत्परमात्मनोऽ- 
वस्थात्रयात्मनावभासनं रज्वा इव सर्पादिभावेनेति। अत्रोक्तं वेदान्तार्थसंप्रदायवि- 
द्धिराचार्येः--' अनादिमायया सुप्तो यदा जीवः प्रबुध्यते । अजमनिद्रमस्वप्नमद्वैतं बुध्यते 
तदा' (गौ० कारिण १८९६) इति, 


तत्र यदुक्तमपीतौ कारणस्यापि कार्यस्येव स्थौल्यादिदोषप्रसङ् इत्येत- 
दयुक्तम्‌। यत्पुनेतदुक्तं समस्तस्य विभागस्याविभागप्राप्तेः पुनर्विभागेनोत्पत्तौ नियम- 
कारणं नोपपद्यत इति। अयमप्यदोषः। दृष्टान्तभावादेव। यथाहि सुषुप्िसमाध्या- 
दावपि सत्यां स्वाभाविक्यामविभागप्राप्तौ मिथ्यान्ञानस्यानपोदितत्वात्पूर्ववत्पुनः प्रबोधे 
विभागो भवत्येवमिहापि भविष्यति। श्रुतिश्चात्र भवति--"इमाः सर्वाः प्रजाः सति 
संपद्य न विदुः सति संपद्यामह इति त इह व्याघ्रो वा सिंहो वा वृको वा 
वराहो वा कीटो व पतङ्गो वा दंशो वा मशको वा यद्यद्भवन्ति तदा भवन्ति" 
( छा० ६८९.८२,२ ) इति। यथा ह्यविभागेऽपि परमात्मनि मिथ्याज्ञानप्रतिबद्धो - 
विभागव्यवहारः स्वप्रवदव्याहतः स्थितो दृश्यते, एवमपीतावपि मिथ्याज्ञानप्रतिबद्धैव 
विभागशक्तिरनुमास्यते। एतेन मुक्तानां पुनरुत्पत्निप्रसङ्कः प्रत्युक्तः। सम्यग्ज्ञानेन 
मिथ्याज्ञाचस्यापोदितत्वात्‌। यः पुनरयमन्तेऽपरो विकल्प उप्रेक्षितोऽथेदं जगद- 
पीतावपि विभक्तमेव परेण ब्रह्मणावतिष्ठेतेति, सोऽप्यनभ्युपगमादेव प्रतिषिद्धः। 
तस्मात्समञ्चसमिदमोपनिषदं दर्शनम्‌॥ ९॥ ` 


(९४४) स्वपक्षदोषाच्य॥ ९१०॥ 


स्वपक्षे चेते प्रतिवादिनः साधारणा दोषाः प्रादुःष्युः। कथमित्युच्यते। यत्ता- 
वदभिहितं विलक्षणत्वानेदं जगद्रह्यप्रकृतिकमिति, प्रधानप्रकृतिकतायामपि समान- 
मेतत्‌, .शब्दादिहीनात्प्रधानाच्छब्दादिमतो जगत उत्पत्त्यभ्युपगमात्‌। अतएव च 
विलक्षणका्योँ त्पत्त्यभ्युपगमात्समानः प्रागुत्पत्तेरसत्कार्यवादप्रसङ्कः। तथाऽपीतौ 
कार्यस्य कारणाविभागाभ्युपगमात्तद्रत््रसङ्गोऽपि समानः। तथा मृदितसर्वविशेषेषु 
विकारेष्वपीतावविभागात्मतां गतेष्विदमस्य पुरुषस्योपादानमिदमस्येति प्राक्प्रलया- 
त्परतिपुरूषं ये नियता भेदा न ते तथैव पुनरुत्यत्तौ नियन्तुं शक्यन्ते। कारणा- 

भावात्‌। विनैव कारणेन नियमेऽभ्युपगम्यमाने कारणाभावसाम्यान्मुक्तानामपि पुन- 
लंन्धप्रसङ्कः। 

अथ केचिद्धेदा अपीतावविभागमापद्यन्ते केचित्नेति चेत्‌। ये नापद्यन्ते तेषां 
प्रधानकार्यत्वं न प्राप्नो तीत्येवमेते दोषाः साधारणत्वान्नान्यतरस्मिन्पक्षे चोदयितव्या 
भवन्तीत्यदोषतामेवेषां द्रढयति। अवश्याऽश्रयितव्यत्वात्‌॥ ९०॥ 


( ९४५ ) तर्काप्रतिष्ठानादप्यन्यथानुमेयमितिचेदेवमप्यविमोक्षप्रसङ्क ॥ ९९ ॥ 


इतश्च नागमगम्येऽर्थे केवलेन तर्केण प्रत्यवस्थातव्यम्‌। यस्मात्निरागमाः पुरु- 
घोत्परेक्षामात्रनिबन्धनास्त्कां अप्रतिष्ठिता भवम्ति। उत्प्रेक्षाया निरङ्कुशत्वात्‌। तथाहि 
कैश्चिदभियुक्तैर्यन्ेनोत्परेक्षितास्तर्कां अभियुक्ततैरन्यैराभास्यमाना दृश्यन्ते। तैर- 
प्यु्प्े्षिताः सन्तस्ततोऽन्येराभास्यन्त इति न प्रतिष्ठितत्वं तर्काणां शक्यमाश्रवितु, 
पुरुषमतिवेरूप्यात्‌। 


अथ कस्यचित्प्रसिद्धमाहात्म्यस्य कपिलस्य चान्यस्य वा संमतस्त्कः प्रतिष्ठित 
इत्याश्रीयेत। एवमप्यप्रतिष्ठितत्वमेव । प्रसिद्धमाहात्म्यानुमतानामपि तीर्थकराणां 
कपिलकणभुक्प्रभृतीनां परस्परविप्रतिपत्तिदर्शनात्‌। 


अथोच्येतान्यथा वयमनुमास्यामहे, यथा नाप्रतिष्ठादोषो भविष्यति। नहि प्रति- 
ष्ठितस्तर्क एव नास्तीति शक्यते वक्तुम्‌। एतदपि हि तर्कांणामप्रतिष्ठितत्वं तर्केणैव 
प्रतिष्ठाप्यते। केषांचित्तकांणामप्रतिष्ठितत्वदर्शनेनान्येषामपि तज्नातीयकानां तर्का- 
णामप्रतिष्ठितत्वकल्पनात्‌। सर्वतकाप्रतिष्ठायां च लोकनव्यवहारोच्छेदप्रसङ्कः। अतीत- 
वर्तमानाध्वसाम्येन ह्यनागतेऽप्यध्वनि सुखदुःखप्राप्निपरिहाराय प्रवर्तमानो लोको 
दुष्यते । श्रुत्यर्थविप्रतिपत्तौ चार्थाभासनिराकरणेन सम्यगर्थनिर्धारणं तर्केणैव वाक्य- 
वृत्तिनिरूपणरूपेण क्रियते। मनुरपि चेवं मन्यते-- प्रत्यक्षमनुमानं च शास्त्रं च 
विविधागमम्‌। त्रयं सुविदितं कार्य धर्मशुद्धिमभीप्सता॥' इति। ' आर्ष धर्मोपदेशं 
च वेदशास्त्राविरोधिना। यस्तकेणानुसंधत्ते स ध्म वेद नेतरः ॥' ८ १२८९०५,१०६ ) 
इति च ल्रुवन्‌। अयमेव तर्कस्यालंकारो यदप्रतिष्ठितत्वं नाम। एवं हि सावद्यतर्क- 
परित्यागेन निरवद्यस्तर्कः प्रतिपत्तव्यो भवति। नहि पूर्वजो मूढ आसीदित्यात्मनापि 
मूढेन भवितव्यमिति किंचिदस्ति प्रमाणम्‌। तस्मान्न तकर्प्रतिष्ठानं दोष इति चेत्‌, 
एवमप्यविमोक्षप्रसङ्कः । यद्यपि क्रचिद्धिषये तर्कस्य प्रतिष्ठितत्वमुपलक्ष्यते, तथापि प्रकृते 

तावद्विषये प्रसज्यत एवाप्रतिष्ठितत्वदोषादनिर्मोक्षस्तर्कस्य। नहीदमतिगम्भीरं भाव- 
याथात्म्यं मुक्तिनिबन्धनमागममन्तरेणोप््रेक्षितुमपि शक्यम्‌। रूपाद्यभावाद्धि नायमर्थः 
प्रत्यक्षगोचरः, लिङ्काद्यभावाच्च नानुमानादीनामिति चावोचाम। अपिच सम्यग््ञा- 
नान्मोक्ष इति सर्वेषां मोक्षवादिनामभ्युपगमः। तच्च सम्यग््ञानमेकरूपं, वस्तुतन्त्रत्वात्‌। 
एकरूपेण ह्यवस्थितो योऽर्थः, स परमार्थः। लोके तद्विषयं ज्ञानं सम्यग्ज्ञान- 
मित्युच्यते, यथागिरुष्ण इति। तत्रैवं सति सम्यग््नाने पुरुषाणां विप्रतिपत्तिर- 
नुपपन्ना। तर्कज्ञानानां त्वन्योन्यविरोधातप्रसिद्धा विप्रतिपत्निः। यद्धि. केनचित्ताकिं- 
केणेदमेव सम्यरज्ञानमिति प्रतिपादितं, तदपरेण व्युत्थाप्यते, तेनापि प्रतिष्ठापित, ततोऽ- 
परेण व्युत्थाप्यत इति प्रसिद्धं लोके। कथमेकरूपानवस्थितविषयं तर्क प्रभवं 
सम्यग्ज्ञानं भवेत्‌। नच प्रधानवादी तर्कविदामुत्तम इति स््वैस्तार्किंकैः परिगृहीतो, 
येन तदीयं मतं सम्यग््ञानमिति प्रतिपद्योमहि। नच शक्यन्तेऽतीतानागतवर्तमाना- 
स्तार्किका एकस्मिन्देशे काले च समाहर्तुं, येन तन्मतिरेकरूपेकार्थविषया सम्यङ्म- 
तिरिति स्यात्‌। वेदस्य तु नित्यत्वे विज्ञानोत्पत्तिहेतुत्वे च सति व्यवस्थितार्थ- 
विषयत्वोपपत्तेस्तजननितस्य ज्ञानस्य सम्यक्त्वमतीतानागतवर्तमानैः सर्वैरपि तार्किकेर- 
पट्ोतुमशक्यम्‌। अतः सिद्धमस्यैवौपनिषदस्य ज्ञानस्य सम्यग््ानत्वम्‌। अतोऽन्यत्र 
सम्यग््ञानत्वानुपपत्तेः संसाराविमोक्ष एव प्रसज्येत। अत आगमवशेनागमानुसा- 
रितर्कवशेन च चेतनं ब्रह्म जगतः कारणं प्रकृतिश्चेति स्थितम्‌॥ ९९॥ 


(४३) शिष्टाररिदहाथिकरणम्‌ ॥४॥ (सू १२. 
(१४६) एतेन शिष्टापरिग्रहा अपि व्याख्याताः ॥ १२॥ 


वैदिकस्य दर्शनस्य प्रत्यासन्रत्वादुरुतरतर्कबलोपेतत्वादेदानुसारिभिश्च केश्चि-. 
च्छष्टैः केनचिदंशेन परिगृहीतत्वात्प्रधानकारणवादं तावद्व्यपाश्रित्य यस्तर्कनिमित्त 
आक्षेपो वेदान्तवाक्येषूद्धावितः स परिहृतः। इदानीमण्वादिवादव्यपाश्रयेणापि 
कैश्चिन्मन्दमतिभिर्वेदान्तवाक्येषु पुनस्तर्कनिमित्त आक्षेप आशङ्ख्यत इत्यतः प्रधान- 
मलनिबर्हणन्यायेनातिदिशति। परिगृह्यन्त इति परिग्रहाः न परिग्रहा अपरिग्रहा 
शिष्ानामपरिग्रहाः शिष्टापरिग्रहाः एतेन प्रकृतेन प्रधानकारणवादनिराकरण- 
कारणेन शष्टर्मनुव्यासप्रभृतिभिः केनचिदंशेनापरिगृहीता येऽण्वादिकारणवादास्तेऽपि 
प्रतिषिद्धतया व्याख्याता. निराकृता द्रष्टव्याः तुल्यत्वान्निराकरणकारणस्य, नात्र पुन- 

राशङ्कितव्यं किंचिदस्ति। तुल्यमत्रापि परमगम्भीरस्य जगत्कारणस्य तर्कानवगाह्यत्वं 
` तर्कस्याप्रतिष्ठितत्वमन्यथानुमानेऽप्यविमोक्ष आगमविरोधश्चत्येवंजातीयकं निराकरण- 
कारणम्‌॥ ९२॥ 
(४४) भ्रेक्त्राच्यद्िकरणम्‌ ॥५॥ (सु० १२) 
(१४७) भोक्त्रापत्तेरविभागश्चेत्स्याह्छेकवत्‌॥ ९३ ॥ 


अन्यथा पुनर्ब्रह्यकारणवादस्तर्कबलेनेवाक्षिप्यते। यद्यपि श्रुतिः प्रमाणं स्वविषये 
भवति, तथापि प्रमाणान्तरेण विषयापहारेऽन्यपरा भवितुमर्ह॑ति। यथा मन्त्रार्थवादौ । 
तर्कोऽपि स्वविषयादन्यत्राप्रतिष्ठितः स्यात्‌। यथा धर्माधर्मयोः। किमतो यद्योवम्‌। 
अत इदमयुक्तं यत्प्रमाणान्तरप्रसिद्धार्थबाधनं श्रुतेः। कथं पुनः प्रमाणान्तरप्रसिद्धोऽर्थः 
श्रुत्या बाध्यत इति। अत्रोच्यते-- प्रसिद्धो ह्ययं भोक्तृभोग्यविभागो लोके भोक्ता 
चेतनः शारीरो भोग्या शब्दादयो विषया इति। यथा भोक्ता देवदत्तो भोज्य ओदन 
इति। तस्य च विभागस्याभावः प्रसज्येत, यदि भोक्ता भोग्यभावमापद्येत, भोग्यं 
वा भोक्तुभावमापद्योत। तयोश्चेतरेतरभावापत्तिः परमकारणाद्रह्यणोऽनन्यत्वात्प्रसज्येत। 
नचास्य प्रसिद्धस्य विभागस्य बाधनं युक्तम्‌। यथा त्वद्यत्वे भोक्तृभोग्ययोर्विंभागो 
दृष्टस्तथाती तानागतयोरपि कल्पयितव्यः। तस्माप््रसिद्धस्यास्य भोक्त भोग्यविभाग- 
स्याभावप्रसङ्गादयुक्तमिदं ब्रह्मकारणतावधारणमिति चेत्कश्चिच्योदयेत्तं प्रति ब्रूयात्‌ 
 -- स्याघ्योकवदिति। उपपद्यत एवायमस्मत्पक्षेऽपि विभागः। एवं लोके दृष्टत्वात्‌ । 
तथाहि- समुद्रादुदकात्मनोऽनन्यत्वेऽपि तद्विकाराणां फेनवीचीतरङ्बुहुदादीनामिते- 
तरविभाग इतेतरसंश्लेषादिलक्षणश्च व्यवहार उपलभ्यते। नच समुद्रादुदकात्पनोऽन- 
 न्यत्वेऽपि तद्विकाराणां फेनतरङ्कादीनामितरेतरभावापत्तिर्भवति। नच तेषामितरेत- 
रभावानापत्तावपि समुद्रात्मनोऽनन्यत्वं भवति, एवमिहापि। नच भोक्तभोग्ययोरित- 
रेतरभावापत्तिः, नच परस्माद्रह्यणोऽन्यत्वं भविष्यति। यद्यपि भोक्ता न ब्रह्मणो 
विकारः ' तत्सृष्टवा तदेवानुप्राविशत्‌ ( तै २८६ ) इति स््ष्ठरेवाविकृतस्य कार्या- 
नुप्रवेशेन भोक्तृत्वश्रवणात्‌, तथापि कार्यमनुप्रविष्टस्यास्त्युपाधिनिमित्तौ विभाग 
आकाशस्येव धटाद्युपाधिनिमित्त इत्यतः परमकारणा्रहयाणोऽनन्यत्वेऽप्यु पपद्यते 
भोक्तृ भोग्यलक्षणो विभागः समुद्रतरङ्कादिन्यायेनेत्युक्तम्‌॥ ९२३॥ 

विश्रामः॥ ९२॥ 


नैः नैः नैः नैः 

(४५) आरम्भग्ाद्िकरणम्‌ ॥5॥ (सू० १४.२०. 
(९१४८) तदनन्यत्वमारम्भणणशब्दादिभ्यः ॥ ९४ ॥ 

अभ्युपगम्य चेमं व्यावहारिकं भोक्तभोग्यलक्षणं विभागं स्याह्छलोकवदिति 
परिहारोऽभिहितः । नत्वयं विभागः परमार्थतोऽस्ति, यस्मात्तयोः कार्यकारणयोरनन्यत्व- 
मवगम्यते। कार्यमाकाशादिकं बहुप्रपञ्चं जगत्‌, कारणं परब्रह्म, तस्मात्कारणा- 
त्परमार्थतोऽनन्यत्वं व्यतिरेकेणाभावः कार्यस्यावगम्यते। कुतः ? आरम्भणशब्दा- 
दिभ्यः। आरम्भणणशब्दस्तावत्‌। एकविज्ञानेन सर्वविज्ञानं प्रतिन्ञाय दृष्टान्तापेक्षाया- 
मुच्यते--' यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो 
नामधेयं मृत्तिकेत्येव सत्यम्‌" ( छा० ६८१८९ ) इति। एतदुक्तं भवति- एकेन 
मृत्पिण्डेन परमार्थतो मृदात्मना विज्ञातेन सर्वं मून्मयं घटशटारावोदच्छनादिकं 
मृदात्मकत्वाविशेषाद्धिज्नातं भवेत्‌। यतो वाचारम्भणं विकारो नामधेयं वाचैव 
केवलमस्तीत्यारभ्यते, विकारो घटः शराव उदञ्चनं चेति। नतु वस्तुवृत्तेन विकारो 
नाम कश्चिदस्ति। नामधेयमात्रं ह्येतदनृतं मृत्तिकेत्येव सत्यमिति। एष ब्रह्मणो दृष्टान्त 
आप्नातः। तत्र श्रुताद्वाचारम्भणशब्दादा्टान्तिकेऽपि ब्रह्मव्यतिरेकेण कार्यजात- 
स्याभाव इति गम्यते। पुनश्च तेजोऽबन्नानां ब्रह्मकार्यतामुक्त्वा तेजोऽबन्नकार्याणां 
तेजोऽवन्नव्यतिरेकेणाभावं व्रवीति--'अपागादगरेरगिित्वं वाचारम्भणं विकारो नामधेयं 
त्रीणि रूपाणीत्येव सत्यम्‌" ( छा० ६८४८९ ) इत्यादिना। आरम्भणशब्दादिभ्य 
इत्यादिशब्दात्‌ *एेतदात्म्यमिदं सर्वं तत्सत्यं स॒ आत्मा तत्त्वमसि ' ( छा० ६८८८ 
७), 'इदं सर्वं यदयमात्मा ' ( बु०° २८४६ ) ' ब्रहौवेदं सर्वम्‌" ( मु° २८२९१), 
' आत्मेवेदं सर्वम्‌ ( छा० ७८२५२ ), ' नेह नानास्ति किंचन' ( बृ ° ४८४८९१९ ) 
इत्येवमाद्यप्यात्मेकत्वप्रतिपादनपरं वचनजातमुदाहर्तव्यम्‌। नचान्यथेकविज्ञानेन सर्व- 
विज्ञानं संपद्यते। तस्माद्यथा घट करकाद्याकाशानां महाकाशानन्यत्वं, यथाच 
मृगतृष्णिकोदकादीनामूषरादिभ्योऽनन्यत्वं, दृष्ठनष्टस्वरूपत्वात्स्वरूपेणानुपाख्यत्वात्‌, 
एवमस्य भोग्यभोक्त्रादिप्रपञ्चजातस्य ब्रह्माव्यतिरेकेणाभाव इति द्रष्टव्यम्‌ 

नन्वनेकात्मकं ब्रह्म, यथा वृक्षोऽनेकशाख, एवमनेकशक्तिप्रवृत्तियुक्तं ब्रह्य । 
अत एकत्वं नानात्वं चोभयमपि सत्यमेव । यथा वृक्ष इत्येकत्वं शाखा इति नान।- 
त्वम्‌। यथाच समुद्रात्मनैकत्वं फेनतरङ्काद्यात्मना नानात्वम्‌। यथाच मृदात्मनैकत्वं 

घटशरावाद्यात्मना नानात्वम्‌ । तत्रैकत्वां रेन स्ञानान्मोक्षव्यवहारः सेत्स्यति। नानात्वांशेन 
तु कर्मकाण्डाश्रयौ लोकिकवैदिकव्यवहारौ सेत्स्यत इति। एवं च मृदादिदृष्टान्ता 
अनुरूपा भविष्यन्तीति। नैवं स्यात्‌। ' मृत्तिकेत्येव सत्यम्‌' इति प्रकृतिमात्रस्य दृष्टान्ते 
सत्यत्वावधारणात्‌। वाचारम्भणशब्देन च विकारजातस्यानृतत्वाभिधानात्‌। दार्टा- 
न्तिकेऽपि 'एेतदात्म्यमिदं सर्वं तत्सत्यम्‌" इति च परमकारणस्यैवैकस्य सत्यत्वाव- 
धारणात्‌ ' स आत्मा तत्त्वमसि श्वेतकेतो ' इति च शारीरस्य ब्रहमभावोपदेशात्‌। 
स्वयं प्रसिद्धं ह्योतच्छारीरस्य ब्रह्मात्मत्वमुपदिश्यते न यल्नान्तरप्रसाध्यम्‌। अतश्चेदं 
शास्त्रीयं ब्रह्मात्मत्वमवगम्यमानं स्वाभाविकस्य शारीरात्मत्वस्य बाधकं संपद्यते, 
रज्ज्वादिबुद्धय इव सर्पादिबुद्धीनाम्‌। बाधिते च शारीरात्मत्वे तदाश्रयः समस्तः 
स्वाभाविको व्यवहारो बाधितो भवति, यत्प्रसिद्धये नानात्वांशोऽपरो ब्रह्मणः 
कल्प्येत। दर्शयति च-' यत्र त्वस्य सर्वमात्मैवाभृत्तत्केन कं पश्येत्‌" ( ब० ४८ 
५८९५ ) इत्यादिना ब्रह्मात्मत्वदर्शिनं प्रति समस्तस्य क्रियाकारकफललक्षणस्य 
व्यवहारस्याभावम्‌। नचायं व्यवहाराभावोऽवस्थाविशेषनिबद्धोऽभिधीयत इति युक्तं 
वक्तुम्‌, ` तत्त्वमसि' इति ब्रह्मात्मभावस्यानवस्थाविरोषनिबन्धनत्वात्‌। तस्करदृष्टान्तेन 
चानृताभिसंधस्य लन्धनं सत्याभिसंधस्य च मोक्षं दर्शयत्नेकत्वमेवैकं पारमार्थिकं 
दर्शयति ( छा० ६८९६ )। मिथ्यान्नानविजुम्भितं च नानात्वम्‌। उभयसत्यतायां हि 
कथं व्यवहारगोचरोऽपि जन्तुरनृताभिसंध इत्युच्येत । "मृत्योः स मृत्युमाप्नोति य इह 
नानेव पश्यति' ८ बु० ४८४८९१९ ) इति च भेददृष्टिमपवदसेवेतदर्शयति। नचा- 
स्मिन्दर्शने ज्ञानान्मोक्ष इत्युपपद्यते, सम्यगज्ञानापनोद्यस्य कस्यचिन्मिथ्याज्ञानस्य संसार 
कारणत्वेनानभ्युपगमात्‌। उभयसत्यतायां हि कथमेकत्वज्ञानेन नानात्वज्ञानमपनुद्त 


इत्युच्यते । | 


नन्वेकत्वैकान्ताभ्युपगमे नानात्वाभावात्परत्यक्षादीनि लौकिकानि प्रमाणानि ` 


` व्याहन्येरननिर्विषयत्वात्‌, स्थाण्वादिष्विव पुरुषादिङ्ञानानि। तथा विधिप्रतिषेधशास्त्रमपि 
भेदापेक्षत्वात्तदभावे व्याहन्येत, मोक्षशास्त्रस्यापि शिष्यशासित्रादिभेदापेक्षत्वात्तदभावे 
व्याघातः स्यात्‌। कथं चानृतेन मोक्षशास्त्रेण प्रतिपादितस्यात्मैकत्वस्य सत्यत्वमुप- 
पद्योतेति। अत्रोच्यते- नैष दोषः। सर्वव्यवहाराणामेव प्राग्ब्रह्मात्पताविज्ञानात्सत्यत्वो- 
पपत्तेः  स्वप्रव्यवहारस्येव प्राक्प्रबोधात्‌। यावद्धि न सत्यात्मैकत्वप्रतिपत्निस्तावत््रमाण- 
प्रमेयफललक्षणेषु विकारेष्वनृतत्वबुद्िरन कस्यचिदुत्पद्यते। विकारानेव त्वहं ममेत्य- 


त्‌ 

विद्ययात्मात्मीयेन भावेन सवो जन्तुः प्रतिपद्यते स्वाभाविकीं ब्रह्मात्मतां हित्वा । 
तस्मात्प्राग्रह्मात्मताप्रतिबोधादुपपन्नः सवां लोकिको वैदिकश्च व्यवहारः । यथा सुप्तस्य 
प्राकृतस्य जनस्य स्वप्न उच्यावचान्भावान्पश्यतो निश्चितमेव प्रत्यक्षाभिमतं विज्ञानं 
भवति प्राक्प्रबोधात्‌, नच प्रत्यक्षाभासाभिप्रायस्तत्काले भवति, तद्वत्‌। कथं त्वसत्येन 
वेदान्तवाक्येन सत्यस्य ब्रह्मात्मत्वस्य प्रतिपत्तिरुपपद्येत। नहि रज्नुसर्पेण दंष्टो प्रियते। 
नापि मृगतृष्णिकाम्भसा पानावगाहनादिप्रयोजनं क्रियत इति। नैष दोषः। 
शङ्काविषादिनिमित्तमरणादिकार्योपलब्धेः। स्वप्रदशंनावस्थस्य च सर्पदंशनोद- 
कस्नानादिकार्यदर्शनात्‌। तत्कार्यमप्यनृतमेवेति चेद्रयात्‌। तत्र व्रूमः- यद्यपि स्व- 
प्रदर्शनावस्थस्य सर्पदंशनोदकस्नानादिकार्यमनृतं, तथापि तदवगतिः सत्यमेव फलं, 
` प्रतिबुद्धस्याप्यवाध्यमानत्वात्‌। नहि स्वप्रादुत्थितः स्वप्रदृष्टं सर्पदशनोदकस्नाना- 
दिकार्यं मिथ्येति मन्यमानस्तदवगतिमपि मिथ्येति मन्यते कश्चित्‌। एतेन 
स्वप्रदणोऽवगत्यवबाधनेन देहमात्रात्मवादो दूषितो वेदितव्यः। तथाच श्रुतिः-- "यदा 
कर्मसु काम्येषु . स्त्रियं स्वप्नेषु पश्यति। समृद्धिं तत्र॒ जानीयात्तस्मन्स्वप्रनिदरने ' 
( छा० ५८२८९ ) इत्यसत्येन स्वप्रदर्शनेन सत्यायाः समृद्धेः प्रतिपत्तिं दर्शयति। तथा 
प्रत्यक्षदश्निषु केषुचिदर्ष्टिषु जातेषु ' न चिरमिव जीविष्यतीति विद्यात्‌ इत्युक्त्वा 
अथ स्वघ्राः पुरुषं कृष्णं कृष्णदन्तं पश्यति स एनं हन्ति" इत्यादिना तेन तेनास- 
त्येनैव स्वप्रदरशनेन सत्यं मरणं सूच्यत इति दर्शयति । प्रसिद्धं चेदं लोकेऽन्वयव्य- 
तिरेककुशलानामीदृशेन स्वप्रदशनेन साध्वागमः सूच्यत ईदृशेनासाध्वागम इति। 
तथाऽकारादिसत्याक्षरप्रतिपत्तिदुंष्टा रेखानृताक्षरप्रतिपत्तेः। अपिचान्त्यमिदं प्रमाणमा- 
त्मैकत्वस्य प्रतिपादकं, नातः परं किंचिदाकाङ््‌क्षयमस्ति। यथाहि लोके यजेतेत्युक्ते 
किं केन कथमित्याकाङ्‌ क्ष्यते नैवं ' तत्त्वमसि" ' अहं ब्रह्मास्मि इत्युक्ते किंचिद- 
न्यदाकाङ्क्षयमस्ति, सर्वात्मैकत्वविषयत्वावगतेः। सति हान्यस्मिन्नवशिष्यमाणेऽ्थं आ- 
काङ्क्षा स्यात्‌। नत्वात्मेकत्वव्यतिरेकेणावशिष्यमाणोऽन्योऽर्थोस्ति य आकाङ्क्षेत । 
न चेयमवगतिरनोत्पद्यत इति शक्यं वक्तुम्‌, ' तद्धास्य विजज्ञौ ' ( छा० ६८९६३ ) 
इत्यादिश्रुतिभ्यः। अवगतिसाधनानां च श्रवणादीनां बेदानुवचनादीनां च विधानात्‌। 
नचेयमवगतिरनर्थिका भ्रान्तर्वेति शक्यं वक्तुम्‌। अविद्यानिवृकत्तिफलदर्शनात्‌, 
बाधकम्ञानान्तराभावाच्च) प्राक्चात्मैकत्वावगतेरव्याहतः सर्वः सत्यानृतव्यवहारो 
लौकिको वैदिकश्चेत्यवोचाम। तस्मादन्त्येन प्रमाणेन प्रतिपादित आत्मैकत्वे 

समस्तस्य प्राचीनस्य भेदव्यवहारस्य बाधितत्वान्नानेकात्मकब्रह्मकल्पनावकाशोऽ- 
स्ति। ननु मृदादिद्ष्टान्तप्रणयनात्परिणामवद्रह्य शास्त्रस्याभिमतमिति गम्यते। 
परिणामिनो हि मृदादयोऽथां लोके समधिगता इति। नेत्युच्यते। ' स वा एष महानज 
आत्माऽजरोऽमरोऽमृतोऽभयो ब्रह्म ' ( बृ° ४४८२५ ) "स एष नेति नेत्यात्मा ' ( पृ 
३८९२६ ), ' अस्थूलमनणु ८ बृ० ३८८८८ ) इत्याद्याभ्यः सर्वविक्रियाप्रतिषेध- 
श्रुतिभ्यो ब्रह्मणः कूटस्थत्वावगमात्‌। नह्येकस्य ब्रह्मणः परिणामधर्मत्वं तद्रहितत्वं 
च शक्यं प्रतिपत्तुम्‌। स्थितिगतिवत्स्यादिति चेत्‌। न। कूटस्थस्येति विशेषणात्‌ । 
नहि कूटस्थस्य ब्रह्मणः स्थितिगतिवदनेकधर्माश्रयत्वं संभवति। कूटस्थं च नित्यं 
ब्रह्म, सर्वविक्रियाप्रतिषेधादित्यवोचाम। 


नच यथा ब्रह्मण आत्मैकत्वदर्शनं मोक्षसाधनमेवं जगदाकारपरिणामि- 
त्वदर्शनमपि स्वतन्त्रमेव कस्मैचित्फलायाभिप्रेयते, प्रमाणाभावात्‌। कूटस्थ- 
ब्रह्मात्मत्वविज्ञानादेव हि फलं दर्शयति शास्त्रम्‌-' स एष नेति नेत्यात्मा इत्यु- 
पक्रम्य "अभयं वै जनक प्राप्तोऽसि! ८ बृ० ४८२४) इत्येवंजातीयकम्‌। तत्रेतत्सिद्धं 
भवति--ब्रह्मप्रकरणे सर्व॑धर्मविशोषरहितब्रह्मदर्शनादेव फलसिद्धौ सत्यां यत्तत्राफलं 
श्रूयते ब्रह्मणो जगदाकारपरिणामित्वादि तद्र्यदर्शनोपायत्वेनैव विनियुज्यते, फल- 
वत्संनिधावफलं तदङ्कमितिवत्‌। नतु स्वतन्त्रं फलाय कल्प्यत इति। नहि परिणाम- 
वक्त्वविज्ञानात्परिणामवत््वमात्मनः फलं स्यादिति वक्तु युक्तं, कूटस्थनित्यत्वान्मोक्षस्य। 


कूटस्थब्रह्मात्मवादिन एकत्वैकान्त्यादीशित्रीशितव्याभाव ईश्चरकारणप्रतिन्ञा- 
विरोध इति चेत्‌। न। अविद्यात्मकनामरूपबीजव्याकरणापेक्षत्वात्सर्वज्ञत्वस्य । 
` तस्माद्वा एतस्मादात्मन आकाशः संभूतः ' ( तै० २८१ ) इत्यादिवाक्येभ्यो नित्यशुद्ध- 
बुद्धमुक्तस्वरूपात्सर्व॑जञात्सर्वशक्तेरीश्चराजगजनिस्थितिप्रलया नाचेतनात्प्रधानादन्य- 
स्मादेत्येषोऽर्थः प्रतिज्ञातः ' जन्माद्यस्य यतः ' ( ब्न° सू० १८९४) इति। सा प्रतिज्ञा 
तदवस्थैव, -न तद्िरुद्धोऽर्थः पुनरिहोच्यते। 


कथं नोच्यतेऽत्यन्तमात्मन एकत्वमद्वितीयत्वं च ब्रुवता। शुणु यथा नोच्यते। 
सर्वज्ञस्येश्वरस्यात्मभूत इवाविद्याकल्पिते नामरूपे तत्त्वान्यत्वाभ्यामनिर्वचनीये संसार- 
प्रपञ्ब्मीजभूते सर्व्ञस्येश्वरस्य मायाशक्तिः प्रकृतिरिति च श्रुतिस्मृत्योरभिलप्येते। 
ताभ्यामन्यः सर्वज्ञ ईश्वरः "आकाशो वै नाम नामरूपयोर्निर्वहिता ते यदन्तरा तद्भय ' 


आरम्भणाधिकरणम्‌] ब्रह्मसूत्रम्‌-द्वितीयाध्याये प्रथमः पादः १५५ 


( छा० ८.८१४.८९१ ) इति श्रुतेः । ' नामरूपे व्याकरवाणि" ( छा० ६३८२), ' सर्वाणि 
रूपाणि विचित्य धीरो नामानि कृत्वाऽभिवदन्यदास्ते' ( तै आ० ३८९२७), 
"एकं बीजं बहुधा यः करोति' ८ श्चे° ६८९२ ) इत्यादिश्रुतिभ्यश्च। एवमविद्या- 
कृतनामरूपोपाध्यनुरो धीश्चरो भवति, व्योमेव घटकरकाद्युपाध्यनुरोधि। स च स्वा- 
त्मभूतानेव घटाकारास्थानीयानविद्याप्रत्युपस्थापितनामरूपकृ तकार्यकरणसंघाता- 
नुरोधिनो जीवाख्यान्विज्ञानात्मनः प्रतीष्टे व्यवहारविषये। तदेवमविद्यात्मकोपाधि- 
परिच्छेदापेक्चमेवेश्चरत्वं सर्वज्ञत्वं सर्वशक्तित्वं च, न परमार्थतो, विद्ययापास्तसर्वो- 
पाधिस्वरूप आत्मनीशित्रीशितव्यसर्वज्ञत्वादिव्यवहार उपपद्यते। तथाचोक्तम्‌--' यत्र 
नान्यत्पश्यति नान्यच्छरणोति नान्यद्विजानाति स भूमा' ( छा० ७८२४८१९ ) इति, ' यत्र 
त्वस्य सर्वमात्मेवाभूत्तत्केन कं पश्येत्‌' ८ बु० ४५८९५ ) इत्यादिना च। एवं पर- 
मार्थांवस्थायां सर्वव्यवहाराभावं वदन्ति वेदान्ताः सर्वे। तथेश्वरगीतास्वपि--' न कर्तृत्वं 
न कर्माणि लोकस्य सृजति प्रभुः। न कर्मफलसंयोगं स्वभावस्तु प्रवर्तते ॥ नादत्ते 
कस्यचित्पापं न चैव सुकृतं विभुः । अज्ञानेनावृतं ज्ञानं तेन मुह्यन्ति जन्तवः ' ( गी० 
५८९४-९५ ) इति परमाथांवस्थायामीशित्रीशितनव्यादिव्यवहाराभावः प्रद्यते । 
व्यवहारावस्थायां तूक्तः श्रुतावपीश्चरादिव्यवहारः 'एष सर्वेश्वर एष भूताधिपतिरेष 
भूतपाल एष सेतुर्विधरण एषां लोकानामसंभेदाय ( बृ० ४४८२२ ) इति। तथा- 
चेश्वरगीतास्वपि--"ईश्चरः सर्वभूतानां हदेशेऽर्जन तिष्ठति। भरामयन्सर्वभूतानि यन््रा- 
रूढानि मायया ( गी० १८८६९ ) इति। सूत्रकारोऽपि परमार्थाभिप्रायेण तदनन्यत्व- 
मित्याह । व्यवहाराभिप्रायेण तु स्याल्लोकवदिति महासमुद्रस्थानीयतां ब्रह्मणः कथयति। 
अप्रत्याख्यायैेव कार्यप्रपञ्चं परिणामप्रक्रियां चाश्रयति स्गुणेषुपासनेषुपयोक्ष्यत 
इति।॥ ९४॥ 


(९४९) भावे चोपलब्धेः ॥ ९५॥ 


इतश्च कारणादनन्यत्वं कार्यस्य, यत्कारणं भाव एव कारणस्य कार्यमुपलभ्यते, 
नाभावे। तद्यथा सत्यां मुदि घट उपलभ्यते सत्सु च तन्तुषु पटः। नच नियमेना- 
न्यभावेऽन्यस्योपलल्धि्दृष्टा। नह्यश्चो गोरन्यः सन्‌ गोर्भाव एवोपलभ्यते। नच कु- 
लालभाव एव घट उपलभ्यते। सत्यपि निमित्तनैमित्तिकभावेऽन्यत्वात्‌ 


नन्वन्यस्य -भावेऽप्यन्यस्योपलब्धिर्निंयता दृश्यते, यथायि भावे धूमस्येति। 

नेत्युच्यते। उद्वापितेऽप्यग्नौ गोपालघुटिकादिधारितस्य धूमस्य दृश्यमानत्वात्‌। अथ 
धूमं कयाचिदवस्थया विशिष्यादीदृशो धूमो नासत्यग्नौ भवतीति। नैवमपि 
कश्चिद्दोषः तद्धावानुरक्तां हि बुद्धिं कार्यकारणयोरनन्यत्वे हेतुं वयं वदामः। 
नचासावगिधूमयोर्विद्यते। ' भावाच्योपलब्धे' रिति वा सूत्रम्‌। 

न केवलं शब्दादेव कार्यकारणयोरनन्यत्वं, प्रत्यक्षोपलब्धिभावाच्च तयो- 
रनन्यत्वमित्यर्थः। भवति हि प्रत्यक्षोपलब्धिः कार्यकारणयोरनन्यत्वे। तद्यथा- 
तन्तुसंस्थाने पटे तन्तुव्यतिरेकेण पटो नाम कार्यं नैवोपलभ्यते, केवलास्तु तन्तव 
 आतानवितानवन्तः प्रत्यक्षमुपलभ्यन्ते, तथा तन्तुष्वंशवोंऽशुषु तदवयवाः। अनया 
प्रत्यक्षोपलब्ध्या लोहितशुक्लकृष्णानि त्रीणि रूपाणि, ततो वायुमात्रमाकाशमात्रं 
चेत्यनुमेयम्‌। ( छा० ६८४) ततः परं ब्रहम कमेवाद्वितीयं, तत्र सर्वप्रमाणानां 
निष्ठामवोचाम ॥९५॥ । 


(९५०) सत्त्वाच्यावरस्य ॥ ९६॥ 


इतश्च कारणात्कार्यस्यानन्यत्वं, यत्कारणं प्रागुत्पत्तेः कारणात्मनैव कारणे 
सततवमवरकालीनस्य कार्यस्य भ्रूयते। ' सदेव सोम्येदमग्र आसीत्‌" ( छा० ६८२८ 
९), 'आत्मा वा इदमेक एवाग्र आसीत्‌" (ए° आ० २८४८९८९) इत्यादा- 
विदंशब्दगृहीतस्य कार्यस्य कारणेन सामानाधिकरण्यात्‌। यच्य यदात्मना यत्र न 
वर्तते, न तत्तत उत्पद्यते, यथा सिकताभ्यस्तेलम्‌। तस्मात्प्रागुत्पत्तेरनन्यत्वादु- 
त्पन्नमप्यनन्यदेव कारणात्कार्यमित्यवगम्यते। यथाच कारणं ब्रह्म त्रिषु कालेषु सत्त्वं 
न व्यभिचरत्येवं कार्यमपि जगत्‌त्रिषु कालेषु सत्त्वं न व्यभिचरति। एकं च पुनः 
सत्वमतोऽप्यनन्यत्वं कारणात्कार्यस्य ॥ १६॥ 


(१५९१९) असद्व्यपदेशांन्नेति चेन्न धर्मान्तरेण वाक्यशोषात्‌ ॥ ९७॥ 


ननु क्रचिदसत्त्वमपि प्रागुत्पत्तेः कारय॑स्य व्यपदिशति श्रुतिः-'असदेवेदमग्र 


आसीत्‌" ( छा० ३८९१९८१ ) इति, ' असद्वा इदमग्र आसीत्‌" ( तै० २८७८९) इति 
च। तस्मादसद्व्यपदेशानच्न प्रागुत्पत्तेः कार्यस्य सत्त्वमिति चेत्‌। नेति ब्रूमः। नह्यय- 
मत्यन्तासत्त्वाभिप्रायेण प्रागुत्पत्तेः कार्यस्यासदव्यपदेशः, किं तर्हिं 2 व्याकृतनाम- 
रूपत्वाद्धर्मादव्याकृतनामरूपत्वं धर्मान्तरं, तेन धर्मान्तरेणायमसदव्यपदेशः प्रागुत्पत्तेः 

सत एव कार्यस्य कारणरूपेणानन्यस्य। कथमेतदवगम्यते। वाक्यशोषात्‌। यदुपक्रमे 
संदिग्धार्थं वाक्यं तच्छेषान्निश्चीयते। इह च तावत्‌ “सदेवेदमग्र आसीत्‌" इत्य- 
सच्छब्देनोपक्रमे निर्दिष्टं यत्तदेव पुनस्तच्छब्देन परामृश्य सदिति विशिनष्टि ' तत्स- 
दासीत्‌' इति। असतश्च पूर्वापरकालासंबन्धादासीच्छब्दानुपपत्तेश्च। ' असद्वा इदमग्र 
आसीत्‌" इत्यत्रापि ' तदात्मानं स्वयमकुरुत' इति वाक्यशेषे विशेषणात्रात्यन्ता- 
सत्त्वम्‌। तस्माद्धर्मान्तरेणैवायमसद्व्यपदेशः प्रागुत्पत्तेः कार्यस्य । नामरूपव्याकृतं हि 
वस्तु सच्छब्दार्ह लोके प्रसिद्धम्‌! अतः प्राङ्नामरूपव्याकरणादसदिवासीदित्यु- 
पचर्यते ॥ १७॥ 


(१५२) युक्तेः शब्दान्तराच्च ॥ १८ ॥ 


युक्तश्च प्रागुत्पत्तेः कार्यस्य सतत्वमनन्यत्वं च कारणादवगम्यते, शब्दान्तराच्च । 
युक्तिस्तावद्रण्यते-दधिघटसुचकाद्यर्थिभिः प्रतिनियतानि कारणानि क्षीरमृत्तिकासु- 
वर्णादीन्युपादीयमानानि लोके दृश्यन्ते। न हि दध्यथिभिर्मत्तिकोपादीयते, न घटा- 
रथिभिः क्षीरं, तदसत्कार्यवादे नोपपद्येत । अविशिष्टे हि प्रागुत्पत्तेः सर्वस्य सर्वत्रासत्तवे 
कस्मात्‌क्षीरादेव दध्युत्पद्यते ? न मृत्तिकायाः, मृत्तिकाया एव च घट उत्पद्यते, 
न क्षीरात्‌। अथाविषशिष्टेऽपि प्रागसत्त्वे क्षीर एव दश्चः कश्चिदतिशयो न मृत्तिकायां, 
मृत्तिकायामेव च घटस्य कश्चिदतिशयो न क्षीर इत्युच्यते, तर्यतिशयवत्त्वात्प्राग- 
वस्थाया असत्कार्यवादहानिः सत्कार्यवादसिद्धिश्च। शक्तिश्च कारणस्य कार्यनियमार्था 
कल्प्यमाना नान्याऽसती वा कार्य नियच्छेत्‌; असत््वाविशेषादन्यत्वाविशेषाच्च। 
तस्मात्कारणस्यात्मभूता शक्तिः शक्तेश्चात्पभूतं कार्यम्‌। अपि च कार्यकारणयो- 
द्रव्यगुणादीनां चाश्चमहिषवद्धेदबुद्धयभावात्तादात्म्यमभ्युपगन्तव्यम्‌। समवायकल्पना- 
यामपि, समवायस्य समवायिभिः संबन्धेऽभ्युपगम्यमाने, तस्य तस्यान्योऽन्यः संबन्धः 
कल्पयितव्य इत्यनवस्थाप्रसङः। अनभ्युपगम्यमाने च विच्छेदप्रसङ्कः। अथ समवायः 
स्वयं संबन्धरूपत्वादनपेक्षयैवापरं संबन्धं संबध्यते, संयोगोऽपि तर्हि स्वयं संबन्ध-. 
रूपत्वादनपेक्ष्येव समवायं संबध्येत। तादात्म्यप्रतीतेश्च द्रव्यगुणादीनां समवायकल्पना- 
नर्थक्यम्‌। कथं च कार्यमवयविद्रव्यं कारणेष्ववयवद्रव्येषु वर्तमानं वर्तते? किं 
समस्तेष्ववयवेषु वर्तेत, उत प्रत्यवयवम्‌ ? यदि तावत्समस्तेषु वतत, ततोऽवयव्यनुप- 
लब्धिः प्रसज्येत; समस्तावयवसंनिकर्षस्याशक्यत्वात्‌। न हि बहुत्वं समस्तेष्वाश्रयेषु 

वर्तमानं व्यस्ताश्रयग्रहणेन गृह्यते। अथावयवशः समस्तेषु वर्तेत, तदाप्यारम्भकावय- 
वव्यतिरेकेणावयविनोऽवयवाः कल्प्येरन्‌, यैरारम्भकेष्ववयवेष्ववयवशोऽवयवी वतत, 
कोशावयवव्यतिरिक्ै्यवयवेरसिः कोशं व्याप्रोति। अनवस्था चेवं प्रसज्येत; तेषु 
तेष्ववयवेषु वर्तयितुमन्येषामन्येषामवयवानां कल्पनीयत्वात्‌। अथ प्रत्यवयवं वर्तेत 
तदेकत्र व्यापरिऽन्यत्राव्यापारः स्यात्‌ न हि देवदत्तः स्तरुध्रे संनिधीयमानस्तदहरेव 
पाटलिपुत्रेऽपि संनिधीयते। युगपदनेकत्र वृत्तावनेकत्वप्रसङ्कः स्यात्‌। देवदत्तयज्ञ- 
दत्तयोरिव स्तरुश्चपाटलिपुत्रनिवासिनोः। गोत्वादिवत्प्रत्येकं परिसमापेर्न दोष इति 
चेत्‌,-न; तथा प्रतीत्यभावात्‌। 


यदि गोत्वादिवत्प्रत्येकं परिसमाप्तोऽवयवी स्यात्‌, यथा गोत्वं प्रतिव्यक्ति 
प्रत्यक्षं गृह्यत एवमवयव्यपि प्रत्यवयवं प्रत्यक्षं गृह्येत। नचैवं नियतं गृह्यते। 
प्रत्येकपरिसमाप्तौो चावयविनः कार्यणाधिकारात्तस्य चेकत्वाच्छुद्धेणापि स्तनकार्य 
कुर्यादुरसा च पृष्ठकार्यम्‌। न चेवं दृष्यते । प्रागुत्पत्तेश्च कार्यस्यासत््व उत्पत्तिरकर्तृका 
निरात्मिका च स्यात्‌। उत्पत्तिश्च नाम क्रिया, सा सकर्तृकेव भवितुमर्हति, गत्या- 
दिवत्‌। क्रिया च नाम स्यादकर्तुका चेति विप्रतिषिध्येत। घटस्य चोत्यत्तिरुच्यमाना 
न घटकर्तृका, कि तर्हि? अन्यकर्तुकेति कल्प्या स्यात्‌। तथा कपालादीना- 
मप्युत्पत्तिरुच्यमानाऽन्यकर्तृकैव कल्प्येत। तथा च सति घट उत्पद्यत इत्युक्ते कुला- 
लादीनि कारणान्युत्पद्यन्त इत्युक्तं स्यात्‌। न च लोके घटोत्पत्तिरित्युक्ते कुला- 
लादीनामप्युत्द्यमानता प्रतीयते; उत्पन्नताप्रतीतेश्च। अथ स्वकारणसत्तासंबन्ध 
एवोत्पत्तिरात्मलाभश्च कार्यस्येति चेत्‌, - कथमलब्धात्मकं संबध्येतेति वक्तव्यम्‌ ? 
सतोर्दिं हयोः संबन्धः संभवति, न सदसतोरसतोर्वा; अभावस्य च निरुपाख्यत्वात- 
प्रागुत्पत्तेरिति मर्यादाकरणमनुपपन्नम्‌। सतां हि लोके क्षेत्रगृहादीनां मर्यादा दृष्टा, 
नाभावस्य। न हि वन्ध्यापुत्रो राजा बभूव प्राक्पू्ण॑वर्मणोऽभिषेकादित्येवंजाती- 
यकेन मर्यादाकरणेन, निरुपाख्यो वन्ध्यापुत्रो राजा बभूव भवति भविष्यतीति वा 
विशेष्यते। यदि च वन्ध्यापुत्रोऽपि कारकव्यापारादुर्ध्वमभविष्यत्तत इदमप्युपा- 
पत्स्यत-- कार्याभावोऽपि कारकव्यापारादूर्ध्वं भविष्यतीति। वयं तु पश्यामो वन्ध्या- 


पुत्रस्य कार्याभावस्य चाभावत्वाविशेषाद्यथा वन्ध्यापुत्रः कारकव्यापारादुर्ध्वं न | 


भविष्यत्येवं कार्याभावोऽपि कारकव्यापारादर्ध्वं न भविष्यतीति। 

नन्वेवं सति कारकव्यापारोऽनर्थकः प्रसज्येत। यथेव हि प्राक्सिद्धत्वात्कारण- 
स्वरूपसिद्धये न कश्चिदल्याप्रियते, एवं प्राक्सिद्धत्वात्तदनन्यत्वाच्च कार्यस्य स्व- 
रूपसिद्धयेऽपि न॒ कश्चिदनव्याप्रियेत, व्याप्रियते च। अतः कारकव्यापाराथ- 
वतत्वाय मन्यामहे प्रागुत्पत्तेरभावः कार्यस्येति। नैष दोषः, यतः कार्याकारेण कारणं 
व्यवस्थापयतः कारकव्यापारस्यार्थवत्त्वमुपपद्यते; कार्यांकारोऽपि कारणस्यात्मभूत 
एवानात्मभूतस्यानारभ्यत्वादित्यभाणि। न च विशेषदर्शनमात्रेण वस्त्वन्यत्वं भवति। 
नहि देवदत्तः संकोचितहस्तपादः प्रसारितहस्तपादश्च विशेषेण दृश्यमानोऽपि वस्त्व- 
न्यत्वं गच्छति; स एवेति प्रत्यभिन्ञानात्‌। तथा प्रतिदिनमनेकसंस्थानानामपि पित्रादीनां 
न वस्त्वन्यत्वं भवति; मम पिता मम भ्राता मम पुत्र इति प्रत्यभिज्ञानात्‌। 
जन्मोच्छेदानन्तरितत्वात्तत्र युक्तं नान्यत्रेति चेत्‌,-न; क्षीरादीनामपि दध्याद्याकार- 
संस्थानस्य प्रत्यक्षत्वात्‌। अदृशटामानानामपि घट धानादीनां समानजातीयावय- 
वान्तरोपचितानामङ्करादिभावेन दर्शनगोचरतापत्तौ जन्मसंज्ञा। तेषामेवावयवाना- 
मपचयवशाददर्शनापत्तावुच्छेदसंज्ञा। तत्रेदुग्जन्मोच्छेदान्तरितत्वाच्येदसतः सत्त्वापत्तिः, 
सतश्चासतत्वापत्तिः तथा सति गर्भवासिन उत्तानशायिनश्च भेदप्रसङ्कः। तथा च 
बाल्ययोवनस्थाविरेष्वपि भेदप्रसङ्कः, पित्रादिव्यवहारलोपप्रसङ्कश्च। एतेन क्षणभद्कवादः 
प्रतिवदितव्यः। यस्य पुनः प्रागुत्यत्तेरसत्कार्यं तस्य निर्विषयः कारकव्यापारः स्यात्‌। 
अभावस्य विषयत्वानुपपत्तेराकाशहननप्रयोजनखड्गाद्यनेकायुधप्रयुक्तिवत्‌। समवायि- 
कारणविषयः कारकव्यापारः स्यादिति चेत्‌,-न; अन्यविषयेण कारकव्या 
पारेणान्यनिष्पत्तेरतिप्रसङ्ात्‌। समवायिकारणस्यैवात्मातिशयः कार्यमिति चेत्‌,-न); 
सत्कार्यतापत्तेः। तस्मातक्षीरादीन्येव द्रव्याणि दध्यादिभावेनावतिष्ठमानानि कार्याख्यां 
लभन्त इति न कारणादन्यत्कार्य वर्षटातेनापि शक्यं निश्चेतुम्‌। तथा मूलकारण- 
मेवान्त्यात्का्यातन्तिन तेन कार्याकारेण नटवत्सर्वव्यवहारास्पदत्वं प्रतिपद्यते। एवं 
युक्तेः कार्यस्य प्रागुत्पत्तेः सतत्वमनन्यत्वं च कारणादवगम्यते। 


शब्दान्तराच्यैतदवगम्यते। पूर्वसूत्रेऽसदल्यपदेशिनः शब्दस्योदाहतत्वात्ततोऽन्यः 
सदव्यपदेशी शब्दः शब्दान्तरम्‌--' सदेव सोम्येदमग्र आसीदेकमेवाद्वितीयम्‌ ' 
इत्यादि। ' तद्धैक आहुरसदेवेदमग्र आसीत्‌ इति चासत्पक्षमुपक्षिप्य ' कथमसतः 
सस्नायेत' इत्याक्षिप्य ! सदेव सोम्येदमग्र आसीत्‌ ' ( छा० ६८२८९ ) इत्य- 
वधारयति। तत्रेदंशब्दवाच्यस्य कायस्य प्रागुत्पत्तेः सच्छब्दवाच्येन कारणेन 


१६० शाङ्करभाष्योपेतम्‌ (अ. २पा. १५ अधि. ७सू. १९-२१ 


सामानाधिकरण्यस्य श्रूयमाणत्वात्सत्त्वानन्यत्वे प्रसिध्यतः। यदि तु प्रागुत्पत्तेर- 
सत्कार्य स्यात्पश्चाच्योत्पद्यमानं कारणे समवेयात्तदाऽन्यत्कारणात्स्यात्‌, तत्र ' येनाश्रुतं 
श्रुतं भवति' (छा० ६८१८३ ) इतीयं प्रतिज्ञा पीडयेत, सत्वानन्यत्वाव- 
गतेस्त्वियं प्रतिज्ञा समर्थ्यते ॥ १८॥ 


(९५३) पटवच्च ।॥९९॥ 

, यथा च संवेष्टितः पटो न व्यक्तं गृह्यते,-किमयं पटः किं वाऽन्यदद्रव्य- 
मिति। स एव प्रसारितो यत्संवेष्ठितं द्रव्यं तत्पर एवेति प्रसारणेनाभिव्यक्तो 
गृह्यते। यथा च संवेष्ठनसमये पट इति गृह्यमाणोऽपि न विशिष्टायामविस्तारो 
गृह्यते, स॒ एव प्रसारणसमये विशिष्टायामविस्तारो गृह्यते,-न संवेष्टितरूपाद- 
न्योऽयं भिन्नः पट इति। एवं तन्त्वादिकारणावस्थं पटादिकार्यमस्पष्ठं सत्‌ 
तुरीवेमकुविन्दादिकारकव्यापारादिभिर्व्यक्तं स्पष्टं गृह्यते। अतः संवेष्ठितप्रसारितपट- 
न्यायेनैवानन्यत्कारणात्कार्यमित्यर्थः ॥ १९॥ 

(१५४) यथा च प्राणादि॥२०॥ 

यथा च लोके प्राणापानादिषु प्राणभेदेषु प्राणायामेन निरुद्धेषु कारण- 
मात्रेण रूपेण वर्तमानेषु जीवनमात्रं कार्य निर्वत्यते, नाकुञ्नप्रसारणादिकं कार्या- 
न्तरम्‌। तेष्वेव प्राणभेदेषु पुनः प्रवृत्तेषु जीवनादधिकमाकुञ्चनप्रसारणादिकमपि 
कार्यान्तरं निर्वर्त्यते। न च प्राणभेदानां प्रभेदवतः प्राणादन्यत्वं; समीरणस्वभावा- 
विरोषात्‌। एवं कार्यस्य कारणादनन्यत्वम्‌। अतश्च कृत्स्रस्य जगतो ब्रह्मकार्य- 
त्वात्तदनन्यत्वाच्च सिद्धैषा श्रौती प्रतिज्ञा-' येनाश्रुतं श्रुतं भवत्यमतं मतमविज्ञातं 
विज्ञातम्‌" ( छा० ६८१८१ ) इति ॥२०॥ 

(४६) इवरव्यपदेशाधथिकरणम्‌ ॥७॥ (सू० २१-२३) 


(१५५) इतरव्यपदेशादधिताकरणादिदोषप्रसक्तिः ॥२९॥ 


अन्यथा पुनश्चेतनकारणवाद आक्षिप्यते। चेतनाद्धि जगत्प्रक्रियायामाश्रीय- 
माणायां हिताकरणादयो दोषाः प्रसज्यन्ते। कुतः ? इतरव्यपदेश्णात्‌। इतरस्य शारीरस्य 
ब्रह्मात्मत्वं व्यपदिशति श्रुतिः-' स आत्मा तत्वमसि श्वेतकेतो ' ( छा० ६८८८७ ) 
इति प्रतिबोधनात्‌। यद्वा, --इतरस्य च ब्रह्मणः शारीरात्मत्वं व्यपदिशति "ततस 

तदेवानुप्राविशत्‌' ( ते० २८६ ) इति सखष्ठरेवाविकृतस्य ब्रह्मणः कार्यानुप्रवेशेन 
शारीरात्मत्वप्रदर्शनात्‌। ' अनेन जीवेनात्मनानुप्रवि्य नामरूपे व्याकरवाणि ' ( छा० 
६८३८२ ) इति च. परा देवता जीवमात्म्ब्देन व्यपदिशन्ती, न ब्रह्मणो भिन्न 
शारीर इति दर्शयति तस्माद्यद्रह्यणः स्रष्टृत्वं तच्छारीरस्येवेति। अतः स स्वतन्त्र 
कर्तां सन्‌ हितमेवात्मनः सौमनस्यकरं कुर्यात्नाहितं जन्ममरणजरारोगाद्यनेका- 
नर्थजालम्‌। नहि कश्चिदपरतन्त्रो बन्धनागारमात्मनः कृत्वाऽनुप्रविशति। न च 
स्वयमत्यन्तनिर्मलः सन्नत्यन्तमलिनं देहमात्मत्वेनोपेयात्‌। कृतमपि कथंचिद्यहुःख- 
करं, तदिच्छया जह्यात्‌। सुखकरं चोपाददीत। स्मरेच्च मयेदं जगद्विम्बं विचित्रं 
विरचितमिति। सवाँ हि लोकः स्पष्टं कार्यं कृत्वा स्मरति-मयेदं कृतमिति। यथा 
च मायावी स्वयं प्रसारितां मायामिच्छयाऽनायासेनैवोपसंहरति, एवं शारीरोऽपीमां 
सृष्टिमुपसंहरेत्‌। स्वकीयमपि तावच्छरीरं शारीरो न शक्रोत्यनायासेनोपसंहर्तुम्‌। एवं 
हितक्रियाद्यदर्शनादन्याय्या चेतनाजगत्प्रक्रियेति गम्यते ॥२९॥ 


(९५६) अधिकं तु भेदनिर्देशात्‌ ॥२२॥ 

तुशब्दः पक्षं व्यावर्तयति। यत्सर्वज्ञं सर्वशक्ते ब्रह्म नित्यशुद्धबुद्धमुक्तस्वभावं 
शारीरादधिकमन्यत्‌, तद्रयं जगतः ख्रष्ट ब्नूमः। न तस्मिद्हिताकरणादयो दोषाः 
प्रसज्यन्ते। न हि तस्य हितं किंचित्कर्तव्यमस्त्यहितं वा परिहर्तव्यम्‌; नित्यमुक्तस्व- 
भादत्वात्‌। नच तस्य ज्ञानप्रतिबन्धः शक्तिप्रतिबन्धो वा क्रचिदप्यस्ति; सर्व्ञत्वा- 
त्सर्वशक्तित्वाच्च। शारीरस्त्वनेवंविधः। तस्मिन्प्रसज्यन्ते हिताकरणादयो दोषाः, नतु 
तं वयं जगतः स्रष्टारं ब्रूमः। कुत्र एतत्‌ 2 भेदनिरदशात्‌। ' आत्मा वा ॐरे द्रष्टव्यः 
श्रोतव्यो मन्तव्यो निदिध्यासितव्यः' ( बृ० २८४५. ), 'सोऽन्येष्टव्यः स विजिन्ञा- 
सितव्यः' ( छा० ८८७८१ ), "सता सोम्य तदा संपन्नो भवति" ( छा० ६८८८९ ), 
"शारीर आत्मा प्राज्ेनात्मनान्वारूढः ' ८ बृ० ४८३८२३५ ) इत्येवंजातीयकः कर्तृकर्मा- 

दिभेदनिर्देशो जीवादधिकं ब्रह्म दर्शयति। | 
 नन्वभेदनिर्देशोऽपि दर्शितः --' तत्त्वमसि" इत्येवंजातीयकः। कथं भेदाभेदौ 
विरुद्धो संभवेयाताम्‌ ? नैष दोषः, आकाशघटाकाशन्यायेनोभयसंभवस्य तत्र तत्र 
प्रतिष्ठापितत्वात्‌। अपि च यदा तत्त्वमसीत्येवंजातीयकेनाभेदनिर्देशेनाभेदः प्रतिबोधितो 
भवति, अपगतं भवति तदा जीवस्य संसारित्वं ब्रह्मणश्च सूषटुत्वम्‌; समस्तस्य मिथ्या- 


१६२ शाङ्करभाष्योपेतम्‌ (अ. रपा. १९ अधि. ८ सू. २३-२४ 


ज्ञानविजुम्भितस्य भेदव्यवहारस्य सम्यग््ञानेन बाधितत्वात्‌। तत्र कुत एव सृष्टिः ? 
कुतो वा हिताकरणादयो दोषाः? अविद्याप्रत्युपस्थापितनामरूपकृतकार्यकरण- 
संघातोपाध्यविवेककृता हि भ्रान्ितिर्हिताकरणादिलक्षणः संसारो नतु परमार्थतोऽ- 
स्तीत्यसकृदवोचाम। जन्ममरणच्छेदनभेदनाद्यभिमानवत्‌। अबाधिते तु भेदव्यवहारे 
' सोऽन्वेष्टव्यः स विजिज्ञासितव्यः ' इत्येवंजातीयकेन भेदनिर्देशोनावगम्यमानं ब्रह्मणोऽ- 
धिकत्वं हिताकरणादिदोषप्रसक्तिं निरुणद्धि ॥२२॥ 
(१५७) अश्मादिवच्य तदनुपपत्तिः ॥२३॥ 

यथा च लोके पृथिवीत्वसामान्यान्वितानामप्यष्मनां केचिन्महाहां मणयो 
वज्रवेदूर्यादयोऽन्ये मध्यमवीर्याः सूर्यकान्तादयोऽन्ये प्रहीणाः श्रवायसप्रक्षेपणार्हाः 
पाषाणा इत्यनेकविधं वैचित्र्यं दृश्यते। यथा चैकपृथिवीव्यपाश्रयाणामपि 
बीजानां बहुविधं पत्रपुष्पफलगन्धरसादिवैचित्रयं चन्दनकिंपाकचंपकादिषूपलक्ष्यते, 
यथा चेकस्याप्यन्नरसस्य लोहितादीनि केशलोमादीनि च विचित्राणि कार्याणि 
भवन्तिः, एवमेकस्यापि ब्रह्मणो जीवप्राज्ञपृथक्त्वं कार्यवेचित्रयं चोपपद्यत इत्यतस्त- 


दनुपपत्तिः, परपरिकल्पितदोषानुपपत्तिरित्यर्थः। श्रुतेश्च प्रामाण्याद्विकारस्य च वाचा- 
रम्भणमात्रत्वात्स्वप्रदृष्यभाववेचित्यवच्येत्यभ्युच्ययः॥२२३॥ 


(४७) उप्खहारदर्शनाधिकरणम्‌ ॥८॥ (सू २४८-२५.) 
(१५८) उपसंहारदर्शनान्नेति चेन्न क्षीरवद्धि ॥२४॥ 


चेतनं ब्रहमौीकमद्वितीयं जगतः कारणमिति यदुक्तं, तत्नोपपद्यते। कस्मात्‌ ? 
उपसंहारदर्शनात्‌। इह हि लोके कुलालादयो घटपटादीनां कर्तारो मृदण्डचक्र- 
सूत्रसलिलाद्यनेककारकसाधनोपसंहारेण संगृहीतसाधनाः सन्तस्तत्तत्कार्य कुर्वाणा 
दृश्यन्ते । ब्रह्म चासहायं तवाभिप्रेतं, तस्य साधनान्तरानुपसंग्रहे सति कथं सबष्टत्व- 
मुपपद्येत ? तस्मान्न ब्रह्म जगत्कारणमिति चेत्‌,-नैष दोषः; यतः क्षीरवदद्रव्य- 


स्वभावविशेषादुपपद्यते। यथा हि लोके क्षीरं जलं वा स्वयमेव दधिहिमभावेन 


परिणमतेऽनपेक्षय बाह्यं साधनं, तथेहापि भविष्यति। ननु क्षीराद्यपि दध्यादिभावेन 
परिणममानमपेक्षत एव बाह्यं साधनमौष्णयादिकं, कथमुच्यते क्षीरवद्धीति ? नैष 
दोषः, स्वयमपि हि क्षीरं यां च यावतीं च परिणाममात्रामनुभवति तावत्येव त्वर्यते 
त्वौष्ण्यादिना दधिभावाय। यदि च स्वयं दधिभावशीलता न स्यात्नैवौष्ण्यादिनापि 

बलादधिभावमापद्येत। नहि वायुराकाशो वोष्यादिना बलादधिभावमापद्यते। साधन- 
सामग्रधा च तस्य पूर्णता संपाद्यते। परिपूर्णशक्तिकं तु ब्रह्म। न तस्यान्येन केनचि- 
त्पर्णता संपादयितव्या । श्रुतिश्च भवति--'न तस्य कार्यं करणं च विद्यते न तत्स- 
मश्चाभ्यधिकश्च दृश्यते। पराऽस्य शक्तिर्विविधैव श्रूयते स्वाभाविकीज्ञानबलक्रिया 
च।॥' ८ श्चे ६८८ ) इति) तस्मादेकस्यापि ब्रह्मणो विचित्रशक्तियोगात्क्षीरादिवद्विचित्र- 
परिणाम उपपद्यते ॥२४॥ 


(१५९) देवादिवदपि लोके ॥२५॥ 


स्यादेतत्‌, -- उपपद्यते क्षीरादीनामचेतनानामनपेक्ष्यापि बाह्यं साधनं दध्या- 
दिभावः; दृष्टत्वात्‌। चेतनाः पुनः कुलालादयः साधनसामग्रीमपेक्ष्येव तस्मै 
तस्मै कार्याय प्रवर्तमाना दृश्यन्ते। कथं ब्रह्म चेतनं सदसहायं प्रवर्तेतेति? 
देवादिवदिति ब्रुमः यथा लोके देवाः पितर ऋषय इत्येवमादयो महाप्र- 
भावाश्चेतना अपि सन्तोऽनपेश्षयैव किचिद्राह्यं साधनमेश्र्यविशेषयोगादभिध्या- 
नमात्रेण स्वत एव बहूनि नानासंस्थानानि शरीराणि प्रासादादीनि च रथादीनि 
च निर्मिमाणा उपलभ्यन्ते; मन्रार्थवादेतिहास्पुराणप्रामाण्यात्‌। तन्तुनाभश्च स्वत 
एव तन्तून्सृजति। बलाका चान्तरेणैव शुक्रं गर्भं धत्ते, पदिनी चानपेक्ष्य किंचि- 
त्प्रस्थानसाधनं सरोऽन्तरात्सरोऽन्तरं प्रतिष्ठते; एवं चेतनमपि ब्रह्मानपेश्षय बाह्यं साधनं 
स्वत॒ एव जगतस्नक्ष्यति। स यदि ब्रूयात्‌-य एते देवादयो ब्रह्मणो दृष्टान्ता 
उपात्तास्ते दार्टान्तिकिन ब्रह्मणा न समाना भवन्ति; शरीरमेव ह्यचेतनं देवादीनां 
शरीरान्तरादिविभूत्युत्पादन उपादानम्‌, नतु चेतन आत्मा; तन्तुनाभस्य च क्षुद्रतर 
जन्तुभक्षणाह्याला कठिनतामापद्यमाना तन्तुर्भवति, बलाका च स्तनयिलुरवश्रणाद्र्भं 
धत्ते, पदिनी च येतनप्रयुक्ता सत्यचेतनेनैव शरीरेण सरोऽन्तरात्सरोऽन्तरमुपसर्पति, 
वह्लीव वृक्षं, नतु स्वयमेवाचेतना सरोऽन्तरोपसर्पणे व्याप्रियते। तस्मान्नैते ब्रह्मणो 
दृष्टान्ता इति, तं प्रति लूयात्‌- नायं दोषः; कुलालादिदृष्टान्तवेलक्षण्यमात्रस्य विव- 
क्षितत्वादिति। यथा हि कुलालादीनां देवादीनां च समाने चेतनत्वे कुलालादयः 
कार्यारम्भे बाह्यं साधनमपेक्षन्ते न देवादयः, तथा ब्रह्म चेतनमपि न बाह्यं साधनम- 
पेक्षिष्यत इत्येतावद्रयं देवाद्युदाहरणेन विवक्षामः। तस्माद्यथेकस्य सामर्थ्यं दृष्ठं तथा 
सर्वेषामेव भवितुमर्हतीति नास्त्येकान्त इत्यभिप्रायः ॥ २५॥ 


१६४ शाङ्करभाष्योपेतम्‌ [अ. रपा. १ अधि. ९ सू. २६-२७ 


(८) कृत्स्नग्रसच्छयधिकरणम्‌ ॥ ९॥ (सू० २६-२९.) 

(१६०) कृत्स्रप्रसक्तिर्निरवयवत्वब्दकोपो वा ॥२६॥ 
चेतनमेकमद्वितीयं ब्रह्म क्षीरादिवदैवादिवच्यानपेक्ष्य बाह्यसाधनं स्वयं परि- 
णममानं जगतः कारणमिति स्थितम्‌। शास्त्रार्थपरिशुद्धये तु पुनराक्षिपति। कृत्छ्र- 
प्रसक्तिः कृत्स्नस्य ब्रह्मणः कार्यरूपेण परिणामः प्राप्रोति; निरवयवत्वात्‌। यदि 
ब्रह्म पृथिव्यादिवत्सावयवमभविष्यत्‌, ततोऽस्यैकदेशः पर्यणंस्यदेकदेशश्चावास्थास्यत्त। 
निरवयवं तु ब्रह्म श्रुतिभ्योऽवगम्यते--' निष्कलं निष्क्रियं शान्तं निरवद्यं निरञ्जनम्‌! 
( ° ६८९९ ), "दिव्यो ह्यमूर्तः पुरुषः सबाह्याभ्यन्तरो ह्यजः ' ८ मु० २८९२ ), 
“इदं महद्धूतमनन्तमपारं विज्ञानघन एव" ( बृ २८४८९१२), "स एष नेति ने- 
त्यात्मा' ( बृ० ३८९२६ ), ‹अस्थूलमनणु' ( बृ० २८८८८ ) इत्याद्याभ्यः सर्व॑- 
विशेषप्रतिषेधिनीभ्यः। ततश्चैकदेशपरिणामासं भवात्कृत्त्रपरिणामप्रसक्तौ सत्यां 
मूलोच्छेदः प्रसन्येत। द्रष्टव्यतोपदेशानर्थक्यं चापत्नमयन्नदृष्त्वात्कार्यस्य, तद्‌- 
व्यतिरिक्तस्य च ब्रह्मणोऽसंभवात्‌, अजत्वादिशब्दकोपश्च। अथेतदोषपरिजिहीर्षया 
सावयवमेव ब्रह्माभ्युपगम्येत, तथापि ये निरवयवत्वस्य प्रतिपादकाः शब्दा उदाहतास्ते 
प्रकुप्येयुः। सावयवत्वे चानित्यत्वप्रसङ्क इति। सर्वथायं पक्षो न घटयितुं शक्यत 

इत्याक्षिपति ॥ २६॥ 


( ९६१ ) श्रुतेस्तु शब्दमूलत्वात्‌ ॥ २७॥ 

तुशब्देनाक्षेपं . परिहरति। न खल्वस्मत्यक्षे कश्चिदपि दोषोऽस्ति। न ताव- 
त्कृत्स्नप्रसक्तिरस्ति। कुतः ? रतेः । यथेव हि ब्रह्मणो जगदुत्पत्तिः श्रूयत, एवं विकार 
व्यतिरेकेणापि ब्रह्मणोऽवस्थानं' श्रूयते; प्रकृतिविकारयोर्भेदेन व्यपदेशात्‌, "सेयं 
देवतैक्षत हन्ताहमिमास्तिस्रो देवता अनेन जीवेनात्मनाऽनुप्रविश्य नामरूपे व्या- 
करवाणि ' ( छा० ६८३८२ ) इति, ' तावानस्य महिमा ततो ज्यायांश्च पूरुषः । पादोऽस्य 
सर्वां भूतानिं त्रिपादस्यामृतं दिवि ' ( छा० ३८९२६ ) इति चेवंजातीयकात्‌, तथा 
हदयायतनत्ववचनात्‌ सत्संपत्तिवचनाच्य। यदि च कृत्सं ब्रह्म कार्यभावेनोपयुक्तं 
स्यात्‌, "सता सोम्य तदा संपन्नो भवति' ८ छा० ६८८८९ ) इति सुषुप्तिगतं विशे- 
षणमनुपपन्नं स्यात्‌; विकृतेन ब्रह्मणा नित्यसंपन्नत्वादविकृतस्य च ब्रह्मणोऽभावात्‌। 
तथेन्दरियगोचरत्वप्रतिषेधाद्रह्यणो विकारस्य चेन्दियगोचरत्वोपपत्तेः । तस्मादस्त्यविकृतं 





ताता 
1 

ब्रह्म। नच निरवयवत्वशब्दव्याकोपोऽस्ति; श्रूयमाणत्वादेव निरवयवत्वस्याप्य- 
भ्युपगम्यमानत्वात्‌। शब्दमूलं च ब्रह्म शब्दप्रमाणकं नेद्धियादिप्रमाणकं, तद्य- 
धाशब्दमभ्युपगन्तव्यम्‌। शब्दश्चोभयमपि ब्रह्मणः प्रतिपादयत्यकृतखप्रसक्तिं निरवय- 
वत्वं च। लौकिकानामपि मणिमन्रौषधिप्रभृतीनां देशकालनिमित्तवैचित्यवशाच्छ- 
क्तयो विरुद्धानेककार्यविषया दूश्यन्ते। ता अपि तावन्नोपदेशमन्तरेण केवलेन तक - 

णावगन्तुं शक्यन्तेऽस्य वस्तुन एतावत्य एतत्सहाया एतद्विषया एतत्प्रयोजनाश्च शक्तय 
` इति। किमुताचिन्त्यस्वभावस्य ब्रह्मणो रूपं विना शब्देन न निरूप्येत तथा चाहुः 
पौराणिकाः-- "अचिन्त्याः खलु ये भावा न तांस्तकेण योजयेत्‌। प्रकृतिभ्यः परं 
यच्च तदचिन्त्यस्य लक्षणम्‌ ॥' इति। तस्माच्छब्दमूल एवातीन्द्रियार्थयाथात्म्या- 
धिगमः। 


ननु शब्देनापि न शक्यते विरुद्धोऽर्थः प्रत्याययितुं, निरवयवं च ब्रह्म परिणमते, 
नच कृत्स्रमिति। यदि निरवयवं ब्रह्म स्यान्नैव परिणमेत। कृत्स्नमेव वा परिणमेत । 
अथ केनचिद्रूपेण परिणमेत केनचिच्यावतिष्ठेतेति रूपभेदकल्पनात्सावयवमेव 
प्रसज्येत । क्रियाविषये हि ' अतिरात्रे षोडशिनं गृह्णाति ', ' नातिरात्रे षोडशिनं गृह्णाति" ` 
इत्येवंजातीयकायां विरोधप्रतीतावपि विकल्पाश्रयणं विरोधपरिहारकारणं भवति; 
पुरुषतन्नरत्वाच्चानुष्ठानस्य। इह तु विकल्पाश्रयणेनापि न विरोधपरिहारः संभवति; 
अपुरुषतन््रत्वाद्रस्तुनः। तस्माहुर्घटमेतदिति। नैष दोषः; अविद्याकल्पितरूपभेदा- 
भ्युपगमात्‌। नहाविद्याकल्पितेन रूपभेदेन सावयवं वस्तु संपद्यते। नहि तिमिरो- 
पहतनयनेनानेक इव चन्द्रमा दृश्यमानोऽनेक एव भवति अविद्याकल्पितेन च 
नामरूपलक्षणेन रूपभेदेन व्याकृताव्याकृतात्मकेन तत्त्वान्यत्वाभ्यामनिर्वचनीयेन 
ब्रह्म परिणामादिसर्वव्यवहारास्पदत्वं प्रतिपद्यते। पारमार्थिकेन च रूपेण सर्व- 
व्यवहारातीतमपरिणतमवतिष्ठते। वाचारम्भणमात्रत्वाच्याविद्याकल्पितस्य नामरूप- 
भेदस्येति न निरवयवत्वं ब्रह्मणः कुप्यति। न चेयं परिणामश्रुतिः परिणामप्रति- 
पादनार्था; तत्प्रतिपत्तौ फलानवगमात्‌। सर्वव्यवहारहीनब्रह्मात्मभावप्रतिपादनाथां 
त्वेषा; तत्प्रतिपत्तौ फलावगमात्‌। ' स एष नेति नेत्यात्मा" इत्युपक्रम्याह --' अभयं 
वै जनक प्राप्तोऽसि" ( बृ० ४८२४ ) इति। तस्मादस्मत्यक्षे न कश्चिदपि दोष- 
प्रसङ्खोऽस्ति ॥ २७॥ 


१६६ शाङ्करभाष्योपेतम्‌ [अ.२पा. १ अधि. १० सू. २८-३० 


(९६२) आत्मनि चैवं विचित्राश्च हि॥२८॥ 


अपि. च नैवात्र विवदितव्यं कथमेकस्मिन्ब्रह्मणि स्वरूपानुपमरदैनैवानेका- 
कारा सृष्टिः स्यादिति। यत आत्मन्यप्येकस्मिन्स्वप्रदृशि स्वरूपानुपमर्देनैवानेकाकारा 
सृष्टिः पठ्यते'- न तत्र रथा न रथयोगा न पन्थानो भवन्त्यथ रथानरथयोगान्पथः 
सृजते" ८ बृ० ४८३८१९० ) इत्यादिना। लोकेऽपि देवादिषु मायाव्यादिषु च स्व- 
रूपानुपमर्देनेव विचित्रा हस्त्यश्चादिसृष्टयो दृश्यन्ते। तथैकस्मिन्नपि ब्रह्मणि 
स्वरूपानुपमर्देनैवानेकाकारा सृष्टिर्भविष्यतीति ॥२८॥ 


(९६३) स्वपक्षदोषाच्च ॥२९॥ 
परेषामप्येष समानः स्वपक्षे दोषः। प्रधानवादिनोऽपि हि निरवयवमपरिच्छिन्न 


शब्दादिहीनं प्रधानं सावयवस्य परिच्छिन्नस्य शब्दादिमतः कार्यस्य कारणमिति स्वपक्षः। . 


तत्रापि कृत्स्नप्रसक्तिर्निरवयवत्वातप्रधानस्य प्राप्रोति, निरवयवत्वाभ्युपगमकोपो वा। 


ननु नैव तैर्मिरवयवं प्रधानमभ्युपगम्यते, सत्त्वरजस्तमांसि त्रयो गुणाः, 
नित्यास्तेषां साम्यावस्था प्रधानं तैरेवावयवैस्तत्सावयवमिति। नैवंजातीयकेन साव- 
यवत्वेन प्रकृतो दोषः परिहर्तुं पार्यते। यतः सत्त्वरजस्तमसामप्येकैकस्य समानं 
निरवयवत्वम्‌। एकैकमेव चेतरद्वयानुगृहीतं सजातीयस्य प्रपञ्चस्योपादानमिति समान- 
त्वात्स्वपक्षदोषप्रसङ्धस्य। तकाप्रतिष्ठानात्सावयवत्वमेवेति चेत्‌, --एवमप्यनित्यत्वा- 
दिदोषप्रसङ्खः। अथ शक्तय एव कार्यवेचित्रयसूचिता अवयवा इत्यभिप्रायः, तास्तु 
ब्रह्मवादिनोऽप्यविशिष्टाः। तथाणुवादिनोऽप्यणुरण्वन्तरेण संयुज्यमानो निरवद्मवत्वाद्यदि 
कात्स्र्येन संयुज्येत, ततः प्रथिमानुपपत्तेरणुमात्रत्वप्रसङ्कः। अथैकदेशेन संयुज्येत, 
तथापि निरवयवत्वाभ्युपगमकोप इति स्वपश्चेऽपि समान एष दोषः। समानत्वाच्च 
नान्यतरस्मिन्नेव पक्ष उपक्षेप्तव्यो भवति। परितस्तु ब्रह्मवादिना स्वपक्षे दोषः ॥२९॥ 

विश्रामः॥ ९३॥ 


नैः नैः नै नैः 


(४९) सवपितादधिकरणम्‌ ॥ १०॥ (सू° ३०-२१,) 
( १६४) सर्वोपेता च तदर्शनात्‌॥३०॥ 
एकस्यापि ब्रह्मणो विचित्रशक्तियोगादुपपद्यते विचित्रो विकारप्रपञ्च इत्यु- 

क्तम्‌। तत्पुनः कथमवगम्यते--विचित्रशक्तियुक्तं परं ब्रह्मेति ? तदुच्यते- सर्वोपेता 
च तदर्शनात्‌। सर्वशक्तियुक्ता च परा देवतेत्यभ्युपगन्तव्यम्‌। कुतः 2 तदर्शनात्‌। 
तथा हि दर्शयति श्रुतिः सर्वशक्तियोगं परस्या देवतायाः -- सर्वकर्मां सर्वकामः सर्व॑ 
गन्धः सर्वरसः सर्वमिदमभ्यात्तोऽवाक्यनादरः' ( छा० ३८९४८२४ ), ' सत्यकामः सत्य- 
संकल्पः ' ( छा० ८८७८९ ), "यः सर्वज्ञः सर्ववित्‌" ( मु ९८९८९ ), "एतस्य वा 
अक्षरस्य प्रशासने गार्गि सूर्याचन्द्रमसौ विधृतौ तिष्ठतः ' ८ बृ० ३८८८९ ) इत्येवं 
जातीयका॥३०॥ 


(१६५) विकरणत्वान्नेति चेत्तदुक्तम्‌ ॥३१॥ 


स्यादेतत्‌, -विकरणां परां देवतां शास्ति शास्त्रम्‌-' अचक्षुष्कमश्रोत्रमवा- 
गमनः ' ( बृ० ३८८८८ ) इत्येवंजातीयकम्‌। कथं सा सर्वशक्तियुक्तापि सती कार्याय 
प्रभवेत्‌ ? देवादयो हि चेतनाः सर्वशक्तियुक्ता अपि सन्त आध्यात्मिकका्य॑करणसंपन्ना 
एव तस्मै तस्मै कार्याय प्रभवन्तो विज्ञायन्ते। कथं च "नेति नेति' ( बृ० ३८९८ 
२६ ) इति प्रतिषिद्धसर्वविशेषाया देवतायाः सर्वशक्तियोगः संभवेदिति चेत्‌, यदत्र 
वक्तव्यं तत्पुरस्तादेवोक्तम्‌। श्रुत्यवगाह्यमेवेदमतिगम्भीरं ब्रह्म, न तर्कावगाह्यम्‌। नच 
यथैकस्य सामर्थ्यं दृष्टं तथाऽन्यस्यापि सामर्थ्येन भवितव्यमिति नियमोऽस्तीति। 
प्रतिषिद्धसर्वविशेषस्यापि ब्रह्मणः सर्वशक्तियोगः संभवतीत्येतदप्यविद्याकल्पित- 
रूपभेदोपन्यासेनोक्तमेव। तथा च शाघ्रम्‌--' अपाणिपादो जवनो ग्रहीता पश्यत्य- 
चक्षुः स शृणोत्यकर्णः ' ( श्वे ३८९९) इत्यकरणस्यापि ब्रह्मणः सर्वसामर्ध्ययोगं 
दर्शयति ॥।२९॥ 

(५०) न॒ प्रयोननवच्वाथिकरणम्‌ ॥ ११॥ (सू २२-३३. 


(१६६) न प्रयोजनवत्त्वात्‌ ॥३२॥ 


अन्यथा पुनश्चेतनकर्तृत्वं जगत आक्षिपति न खलु चेतनः परमात्मेदं 
जगद्विम्बं विरचयितुमर्हति। कुतः ? प्रयोजनवत्त्वात्प्रवृत्तीनाम्‌। चेतनो हि लोके 
बुद्धिपूर्वकारी पुरुषः प्रवर्तमानो न मन्दोपक्रमामपि तावतप्वृत्तिमात्मप्रयोज- 
नानुपयोगिनीमारभमाणो दृष्टः! किमुत गुरूतरसंरम्भाम्‌ ? भवति च लोकप्रसिद्धः 
नुवादिनी श्रुतिः-'न वा अरे सर्वस्य कामाय सर्वं प्रियं भवत्यात्मनस्तु कामाय 
सर्वं प्रियं भवति" ( बृ° २८४५ ) इति। गुरुतरसंरम्भा चेयं प्रवृत्तिर्यदुच्चावचप्रपञ्चं 

 जगद्विम्बं विरचयितव्यम्‌। यदीयमपि प्रवृत्तिश्चेतनस्य परमात्मन आत्मप्रयोजनोप- 
योगिनी परिकल्प्येत परितृप्त्वं परमात्मनः श्रूयमाणं बाध्येत । प्रयोजनाभावे वा प्रवृत्तय 
भावोऽपि स्यात्‌। अथ चेतनोऽपि सन्नन्मत्तो बुद्धयपराधादन्तरेणैवात्मप्रयोजनं प्रवर्तमानो 
दृष्टस्ततः परमात्मापि प्रवर्तिष्यत इत्युच्येत, तथा सति सर्वज्ञत्वं परमात्मनः श्रूयमाणं 
बाध्येत। तस्मादश्लष्टा चेतनात्सृष्टिरिति॥३२॥ 


(९६७) लोकवत्तु लीलाकैवल्यम्‌ ॥३२॥ 


तुशब्देनाक्षेपं परिहरति। यथा लोके कस्यचिदाप्तैषणस्य राज्ञो राजामात्यस्य वा 
व्यतिरिक्तं किंचित््रयोजनमभिसंधाय केवलं लीलारूपाः प्रवृत्तयः क्रीडाविहारेषु 
भवन्ति, यथा चोच्छरासप्रश्रासादयोऽनभिसंधाय बाह्यं किंचित््रयोजनं स्वभावादेव 
संभवन्ति, एवमीश्चरस्याप्यनपेक्षय किंचित््रयोजनान्तरं स्वभावादेव केवलं लीलारूपा 
प्रवृत्तिर्भविष्यति। न हीश्वरस्य प्रयोजनान्तरं निरूप्यमाणं न्यायतः श्रुतितो वा 
संभवति। नच स्वभावः पर्यनुयोक्तुं शक्यते। यद्यप्यस्माकमियं जगद्विम्बविरचना 
गुरुतरसंरम्भेवाभाति, तथापि परमेश्वरस्य लीलैव केवलेयम्‌; अपरिमितशक्तित्वात्‌। 
यदि नाम लोके लीलास्वपि किंचित्सूष्ष्मं प्रयोजनमुत्परक्षयेत, तथापि नैवात्र 
किंचित्प्रयोजनमुतप्रेक्षितुं शक्यते; आप्तकामश्रुतेः। नाप्यप्रवृत्तिरुन्मत्तप्रवृत्तिवां; 
सृष्टिशरुतेः, सर्वज्ञ्रुतेश्च। न चेयं परमार्थविषया सृष्टिश्रुतिः, अविद्याकल्पितनाम- 
रूपव्यवहारगो चरत्वात्‌, ब्रह्मात्मभावप्रतिपादनपरत्वाच्चेत्येतदपि नैव विस्मर्त- 
व्यम्‌॥३३॥ - | 
(५१ वैकम्यनैर्खुग्याद्धिकृरणम्‌ ॥ १२॥ (सू० २४८-३§.) 
(९६८) वैषम्यनेरघंण्ये न सापेक्षत्वात्तथा हि दर्शयति ॥३४॥ 


पुनश्च जगजनन्मादिहे तुत्वमीश्वरस्याक्षिप्यते, स्थूणानिखननन्यायेन प्रतिन्नात- 
स्वार्थस्य दृढीकरणाय। नेश्व॑रो जगतः कारणमुपपद्यते। कुतः ? वैषम्यनेर्धंण्य- 
प्रसङ्गात्‌। कांश्चिदत्यन्तसुखभाजः करोति देवादीन्‌, कांश्चिदत्यन्तदुःखभाजः पश्चा- 
दीन्‌, कांश्चिन्मध्यमभोगभाजो मनुष्यादीनित्येवं विषमां ` सृष्टिं निर्भिमाणस्येश्चरस्य 
पृथग्जनस्येव रागद्वेषोपपत्तेः। श्रुतिस्मृत्यवधारितस्वच्छत्वादीश्चरस्वभावविलोपः 
प्रसज्येत। तथा खलजनैरपि जुगुप्सितं निर्धणत्वमतिक्रूरत्वं दुःखयोगविधाना- 
त्सर्वप्रजोपसंहाराच्य प्रसन्येत। तस्माद्वैषम्यनेर्षुण्यप्रसङ्कान्नश्वरः कारणमित्येवं प्राप्ते 

ब्रूमः-- वैषम्यनैर्ुण्ये नेश्वरस्य प्रस्येते। कस्मात्‌ 2 सापेश्षत्वात्‌। यदि हि निरपेक्षः 
केवल ईश्वरो विषमां सृष्ठि निर्मिमीते, स्यातामेतौ दोषो वैषम्यं निर्घृण्यं च, नतु 
निरपेक्षस्य निर्मातृत्वमस्ति। सापेक्षो हीश्वरो विषमां सृष्टिं निर्मिमीते। किमपेक्षत इति 
चेत्‌, -धर्माधर्मांवपेक्षत इति वदामः। अतः सूृज्यमानप्राणिधर्माधर्मापिक्षा विषमा 
सृष्टिरिति नायमीश्वरस्यापराधः। ईश्वरस्तु पर्जन्यवद्रष्टव्यः। यथा हि पर्जन्यो व्रीहिय- 
वादिसृष्टौ साधारणं कारणं भवति, ब्रीहियवादिवैषम्ये तु तत्तद्रीजगतान्येवासाधा- 
रणानि सामर्थ्यानि कारणानि भवन्ति, एवमीश्चरो देवमनुष्यादिसृष्टौ साधारणं कारणं 
भवति। देवमनुष्यादिवैषम्ये तु तत्तज्नीवगतान्येवासाधारणानि कर्माणि कारणानि 
भवन्ति, एवमीश्चरः सापेश्षत्वान्न वैषम्यनेरघृण्याभ्यां दुष्यति। कथं पुनरवगम्यते सापेक्ष 
ईश्वरो नीचमध्यमोत्तमं संसारं निर्मिमीत इति?. तथा हि दर्शयति श्रुतिः--' एष 
ह्येव साधु कर्म कारयति तं यमेभ्यो लोकेभ्य उन्निनीषत, एष उ एवासाधु कम॑ 
कारयति तं यमधो निनीषते' ( कौ० ब्रा० ३८८ ) इति "पुण्यो वे पुण्येन कर्मणा 
भवति पापः . पापेन' ( बृ० ३८२९२ ) इति च। स्मृतिरपि प्राणिकर्मविशेषापेक्ष- 
मेवेश्वरस्यानुग्रहीतृत्वं निग्रहीतृत्वं च दर्शयति-"ये यथा मां प्रपद्यन्ते तांस्तथैव 
भजाम्यहम्‌' ( गी० ४८९९) इत्येवंजातीयका ॥३४॥ 
८९६९) न कर्माविभागादिति चेन्नानादित्वात्‌॥२५॥ 

"सदेव सोम्येदमग्र आसीदेकमेवाद्वितीयम्‌' ( छा० ६८२८९) इति प्राक्सृष्टे- 
रविभागावधारणान्नास्ति कर्म, यदपेक्ष्य विषमा सृष्टिः स्यात्‌। सूष्युतरकालं हि 
शरीरादिविभागापेक्षं कर्म, कमपिक्षश्च शरीरादिविभाग इतीतरेतराश्रयत्वं प्रसज्येत। 
अतो विभागादुर्थ्वं कमपिक्ष ईश्वरः प्रवर्ततां नाम। प्राग्विभागद्वैचित्यनिमित्तस्य 
कर्मणोऽभावाततुल्यैवाद्या सृष्टिः प्राप्नोतीति चेत्‌,--नैष दोषः, अनादित्वात्संसारस्य । 
भवेदेष दोषो यद्यादिमान्संसारः स्यात्‌। अनादौ तु संसारे बीजाङ्करवद्धर्तुन्वावेन 
कर्मणः सर्गवैषम्यस्य च प्रवृत्तिर्न विरुध्यते ॥ ३५॥ ४ 

कथं पुनरवगम्यतेऽनादिरेष संसार इति 2 अत उत्तरं पठति-- 

(९१७०) उपपद्यते चाप्युपलभ्यते चः॥३६॥ 

उपपद्यते च संसारस्यानादित्वम्‌। आदिमत््वे हि संसारस्याकस्मादुद्धूतेमुक्ता- 

नामपि पुनः संसारोद्धूतिप्रसङ्कः, अकृताभ्यागमप्रसङ्कश्च, सुखदुःखादिवेषम्यस्य 

निर्भिमित्तत्वात्‌। न चेश्वरो वैषम्यहेतुरित्युक्तम्‌। न चाविद्या केवला वैषम्यस्य 
कारणम्‌, एकरूपत्वात्‌। रागादिक्लेशवासनाकषिप्तकमपिक्षात्वविद्यावैषम्यकरी स्यात्‌। 
नच कर्मान्तरेण शरीरं संभवति, नच शरीरमन्तेण कर्म संभवतीतीतेतराश्रय- 
त्वप्रसङ्खः। अनादित्वे तु बीजाह्भुरन्यायेनोपपत्तेन कश्चिद्दोषो भवति। उपलभ्यते 
च संसारस्यानादित्वं श्रुतिस्मृत्योः। श्रुतौ तावत्‌ “अनेन जीवेनात्मना' (छा० 
६८३८२) इति सर्गप्रमुखे शारीरमात्मानं जीवशब्देन प्राणधारणनिपित्तेनाभि- 
ल्पन्ननादिः संसार इति दर्शयति। आदिमत्त्वे तु प्रागनवधारितप्राणः सन्‌ कथं 
प्राणधारणनिमित्तेन जीवशब्देन सर्गप्रमुखेऽभिलप्येत नच धारयिष्यतीत्यतोऽ- 
भिलप्येत। अनागताद्धि संबन्धादतीतः सं॑बन्थो बलवान्भवति; अभिनिष्पन्नत्वात्‌। 
"सूर्याचन्द्रमसौ धाता यथापूर्वमकल्पयत्‌" (ऋ० सं० ९०८९९०३ ) इति च 


मन््रवर्णः. पूर्वकल्पसद्धावं दर्शयति स्मृतावप्यनादित्वं संसारस्योपलभ्यते- "न 


रूपमस्येह तथोपलभ्यते नान्तो न चादिर्न च संप्रतिष्ठा" ( गी० १५८२ ) इति। 
पुराणे चातीतानागतानां च कल्पानां न परिमाणमस्तीति स्थापितम्‌॥३६॥ 


(५२. सर्वधर्मोपयच्य्िकरणम्‌ ॥ १३॥ (सू ३७.) 
(९७९) सर्वधर्मो पपत्तेश्च ॥ ३७॥ 


चेतनं ब्रह्म जगतः कारणं प्रकृतिश्चेत्यस्मिन्नवधारिते वेदार्थे परैरूपक्षिप्ता- 
न्विलक्षणत्वादीन्दोषान्पर्यहार्षीदाचार्यः। इदानीं परपक्षप्रतिषेधप्रधानं प्रकरणं प्रारिप्स- 
माणः स्वपक्षपरिगरहप्रानं प्रकरणमुपसंहरति । यस्मादस्मिन्ब्रह्मणि कारणे परिगृह्यमाणे 
प्रदर्शितेन प्रकारेण सवे कारणधर्मां उपपद्यन्ते सर्वज्ञं सर्वशक्ति महामायं च ब्रह्य ' 
इति, तस्मादनतिशङ्कनीयमिदमोपनिषदं दर्शनमिति ॥।३७॥ 
इति श्रीगोविन्दभगवत्पूज्यपादशिष्यशंकरभगवत्पूज्य- 
पादकृतौ शारीरकमीमांसाभाष्ये द्वितीयाध्यायस्य 
सांख्यादिप्रयुक्ततर्कैश्च वेदान्तसमन्वयविरोध- 
परिहाराख्यः प्रथमः पादः समाप्तः ॥ ९॥ 


2 





४ 
॥ द्वितीयाध्याये द्वितीयः पादः ॥ 


( अत्रपादे सांख्यादिमतानां दुष्टत्वप्रदर्शनम्‌ ) 
(५३) रच नानुयच्यधिकरणम्‌ ॥१॥ (सू १-१०,) 
( १७२ ) रचनानुपपत्तेश्च नानुमानम्‌॥ ९॥ 


यद्यपीदं वेदान्तवाक्यानामेदंपर्य निरूपयितुं शास्त्रं प्रवृत्तं, न तर्कशास्त्रवत्के- 
वबलाभिर्यक्तिभिः कंचित्सिद्धान्तं साधयितुं दूषयितुं वा प्रवृत्तम्‌; तथापि वेदान्त- 
वाक्यानि व्याचक्षाणः सम्यग्दर्नप्रतिपक्षभूतानि सांख्यादिदर्शनानि निराकरणी- 
यानीति तदर्थं परः पादः प्रवर्तते। वेदान्तार्थनिर्णयस्य च सम्यण्दर्शनार्थत्वात्त- 
त्निणयेन स्वपक्षस्थापनं प्रथमं कृतं, तद्धयभ्यर्हितं परपक्षप्रत्याख्यानादिति, 
ननु मुमुक्षुणां मोक्षसाधनत्वेन सम्यग्दर्शननिरूपणाय स्वपक्षस्थापनमेव केवलं कर्तु 
युक्तं, किं परपक्षनिराकरणेन परद्रेषकरेण 2 बाढमेवम्‌; तथापि महाजनपरि- 
गृहीतानि महान्ति सांख्यादितन्त्राणि सम्यग्दर्शनापदेशेन प्रवृत्तान्युपलभ्य भवेत्केषां- 
चिन्मन्दमतीनामेतान्यपि सम्यग्दर्शनायो पादेयानीत्यपेक्षा। तथा युक्तिगाढत्वसंभवेन 
सर्वज्ञभाषितत्वाच्च श्रद्धा च तेषु, इत्यतस्तदसारतोपपादनाय प्रयत्यते। ननु 'ईक्ष- 
तेर्नाशब्दम्‌' ८ ब्र०° सू० १८१८५ ), ' कामाच्च नानुमानापेक्षा" ८ ब्र° सू० ९८९८ 
१८ ) “एतेन सर्वे व्याख्याता व्याख्याताः ' ( ब्र ° सू° १४८२८ ) इति च पूर्वत्रापि 
सांख्यादिपक्षप्रतिक्षेपः कृतः, किं पुनः कृतकरणेनेति ? तदुच्यते, - सांख्यादयः स्व- 
पक्षस्थापनाय वेदान्तवाक्यान्यप्युदाहत्य स्वपक्षानुगुण्येनेव योजयन्तो व्याचक्षते, तेषां 
यद्व्याख्यानं तदव्याख्यानाभासं, न सम्यग्व्याख्यानमित्येतावत्पूर्वं कृतम्‌, इह तु 
वाक्यनिरपेक्षः स्वतन्त्रस्तद्युक्तिप्रतिषेधः क्रियत इत्येष विशेषः । 


तत्र सांख्या मन्यन्ते- यथा घटशटारावादयो भेदा मृदात्मनान्वीयमाना मृदा- 
त्मकसामान्यपूर्वका लोके दुष्टाः, तथा सर्वं एव बाह्याध्यात्मिका भेदाः सुख- 
दुःखमोहात्मतयान्वीयमानाः सुखदुःखमोहात्मकसामान्यपूर्वका भवितुमर्हन्ति। यत्त- 
त्सुखदुःखमोहात्मकं सामान्यं तत्तिगुणं प्रधानं मृद्रदचेतनं चेतनस्य पुरुषस्यार्थं 
साधयितुं स्वभावेनैव विचित्रेण विकारात्मना विवर्तत इति। तथा परिमाणा- 

दिभिरपि लिङ्कैस्तदेव प्रधानमनुमिमते। तत्र वदामः-- यदि दृष्टान्तबलेनैवैतन्निरूप्येत, 
नाचेतनं लोके चेतनानधिष्ठितं स्वतन्त्रं किंचिद्विशिष्टपुरुषार्थनिर्वर्तनसमर्थान्विका- 
रान्विरचयद्दृष्टम्‌। गेहप्रासादशयनासनविहारभूम्यादयो हि लोके प्रज्ञावद्भिः शिल्पि- 
भिर्यथाकालं सुखदुःखप्राप्तिपरिहारयोग्या रचिता दृश्यन्ते। तथेदं जगदखिलं पृथि- 
व्यादि नानाकर्मफलोपभोगयोग्यं बाह्यम्‌, आध्यात्मिकं च शरीरादि नानाजात्यन्वितं 
प्रतिनियतावयवविन्यासमनेककर्मफलानुभवाधिष्ठानं दृश्यमानं प्रज्ञावद्भिः संभा- 
विततमैः शिल्पिभिर्मनसाप्यालोचयितुमशक्यं सत्‌ कथमचेतनं प्रधानं रचयेत्‌ 
ल्लोष्टपाषाणादिष्वदृष्टत्वात्‌। मृदादिष्वपि कुम्भकाराद्यधिष्ठितेषु विशिष्टाकारा रचना 
दृश्यते, तद्रत््रधानस्यापि चेतनान्तराधिष्ठितत्वप्रसङ्कः। नच मृदाद्युपादानस्वरूपव्यपा- 
श्रयेणैव धर्मण मूलकारणमवधारणीयं, न बाह्यकुम्भकारादिव्यपाश्रयेणेति किंचि- 
त्नियामकमस्ति। नचेवं सति किंचिद्विरुध्यते, प्रत्युत श्रुतिरनुगृह्यते, चेतनकारणसम- 
पणात्‌। अतो रचनानुपपत्तेश्च हेतोर्नाचेतनं जगत्कारणमनुमातव्यं भवति। 

अन्वयाद्यनुपपत्तेश्चेति चशब्देन हेतोरसिद्िं समुच्चिनोति। नहि बाह्याध्यात्मि- 
कानां भेदानां सुखदुःखमोहात्मकतयान्वयः उपपद्यते, सुखादीनां चान्तरत्वप्रतीतेः, 
शब्दादीनां चातद्रूपत्वप्रतीतेः, तत्निमितत्वप्रतीतेश्च। शब्दाद्यविषोषेऽपि च भावना- 
विशेषात्सुखादिविशेषोपलब्धेः। तथा परिमितानां भेदानां मूलाङ्कुरादीनां संसर्गपूर्वकत्वं 
दृष्टा बाह्याध्यात्मिकानां भेदानां परिमितत्वात्संसर्गपूर्वकत्वमनुमिमानस्य सत्त्वरजस्तम- 
सामपि संसर्गपूर्वकत्वप्रसङ्कः, परिमितत्वाविशेषात्‌। कार्यकारणभावस्तु प्रे्षापूर्वक- 
निर्मितानां शयनासनादीनां दृष्ट इति न कार्यकारणभावाद्राह्याध्यातिकानां भेदा- 
नामचेतनपूर्वकत्वं शक्यं कल्पयितुम्‌ ॥ ९॥ 


( ९७३ ) प्रवृत्तेश्च ॥२॥ | 
आस्तां तावदियं रचना। तत्सिद्धथथां या प्रवृत्तिः साम्यावस्थानात्प्र- 
च्युतिः संत्वरजस्तमसामङ्ाङ्धिभावरूपापत्तिर्विशिष्टकार्याभिमुखप्रवृत्तिता, सापि 
नाचेतनस्य प्रधानस्य स्वतन्त्रस्योपपद्यते, मृदादिष्वदर्शनाद्रथादिषु च। नहि 
मृदादयो रथादयो वा स्वयमचेतनाः सन्तश्चेतनैः कुलालादिभिरश्चादिभिर्वानधिष्ठिता 
विशिष्टकार्याभिमुखप्रवृत्तयो दृश्यन्ते, दृष्टाच्चादृष्टसिद्धिः। अतः प्रवृत्त्यनुपपत्तेरपि 


हेतो्नाचेतनं जगत्कारणमनुमातव्यं भवति। ननु चेतनस्यापि प्रवृत्तिः केवलस्य न ` 

दृष्टा। सत्यमेतत्‌। तथापि चेतनसंयुक्तस्य रथादेरचेतनस्य प्रवृत्ति्दृष्टा। नत्वचेतन- 
संयुक्तस्य चेतनस्य प्रवृत्ति्ृष्टा। किं पुनरत्र युक्तम्‌ ? यस्मिन्प्रवृत्तिरदष्टा, तस्य सोत 
यत्संप्रयुक्तस्य दृष्टा तस्य सेति। ननु यस्मिन्दृष्यते प्रवृत्तिस्तस्यैव सेतियुक्तमुभयोः 
प्रत्यक्षत्वात्‌। नतु प्रवृत्त्याश्रयत्वेन केवलश्चेतनो रथादिवत्प्त्यक्षः। प्रवृत््याश्रय- 
देहादिसंयुक्तस्यैव तु चेतनस्य सद्धावसिद्धिः केवलाचेतनरथादिवैलक्षण्यं जीवदेहस्य 
दृष्टमिति। अतएव च प्रत्यक्षे देहे सति दर्शनादसति चादर्शनादेहस्येव चेतन्यमपीति 
लोकायतिकाः प्रतिपन्नाः। तस्मादचेतनस्यैव प्रवृत्तिरिति। 


तदभिधीयते- न ब्रूमो यस्मिन्नचेतने प्रदृत्तिदूश्यते, न तस्य सेति। भवतु तस्यैव 
सा। सा तु चेतनाद्धवतीति ब्रूमः। तद्धावे भावात्तदभावे चाभावात्‌। यथा काष्ठा- 
दिव्यपाश्रयापि दाहप्रकाशलक्षणा विक्रियानुपलभ्यमानापि च केवले ज्वलने ज्वल- 
नादेव भवति, तत्संयोगे दर्शनात्तद्वियोगे चादर्णनात्तदत्‌। लोकायतिकानामपि चेतन 
एव देहोऽचेतनानां रथादीनां प्रवर्तको दृष्ट इत्यविप्रतिषिद्धं चेतनस्य प्रवर्तकत्वम्‌ 
ननु तव देहादिसंयुक्तस्याप्यात्मनो विज्ञानस्वरूपमात्रव्यतिरेकेण प्रवृत््यनुपपत्तेरनुपपन्न 
प्रवर्तकत्वमिति चेत्‌। न। अयस्कान्तवद्रुपादिवच्य प्रवृत्तिरषितस्यापि प्रवर्तक- 
त्वोपपत्तेः। यथायस्कान्तो मणिः स्वयं प्रवृत्तिरहितोऽप्ययसः प्रवर्तको भवति, यथा 
वा रूपादयो विषयाः स्वयं प्रवृत्तिरहिता अपि चक्षुरादीनां प्रवर्तका भवन्ति। एवं 
प्रवृत्तिरहितोऽपीश्चरः सर्वगतः . सर्वात्मा सर्वज्ञः सर्वशक्तिश्च सन्‌ सर्व प्रवर्तयेदि- 
त्युपपन्नम्‌। एकत्वात्प्रवर्त्याभावे प्रवर्तकत्वानुपपत्तिरिति चेत्‌। न। अविद्याप्रत्युपस्था- 
पितनामरूपमायावेशवशोनासकृत्प्त्युक्तत्वात्‌। तस्मात्संभवति प्रवृत्तिः सर्वज्ञकारणत्वे 
न त्वचेतनकारणत्वे ॥२॥ 


( १७४) पयोम्बुवच्येत्तत्रापि ॥३॥ 


स्यादेतत्‌। यथा क्षीरमचेतनं स्वभावेनैव वत्सविवृद्धयर्थं प्रवर्तते, यथाच 
जलमचेतनं स्वभावेनैव लोकोपकाराय स्यन्दत, एवं प्रधानमचेतनं स्वभावेनैव 
पुरुषार्थसिद्धये प्रवर्तिष्यत इति। नैतत्साधूच्यते। यतस्तत्रापि पयोम्बुनोश्चेतना- 
धिष्ठितयोरेव प्रवृत्तिरित्यनुमिमीमहे। उभयवादिप्रसिद्धे रथादावचेतनं केवले प्रवृत्त्य- 
दर्शनात्‌। शास्त्रं च "योऽप्सु तिष्न्रद्धयोऽन्तरोयोऽपो यमयति" ८ बु ° ३८७८४), 
"एतस्य वा अक्षरस्य प्रणासने गार्गं प्राच्योऽन्या नद्यः स्यन्दन्ते" ( बु ° २३.८८.८९ ) 

इत्येवंजातीयकं समस्तस्य लोकपरिस्पन्दितस्येश्चराधिष्ठिततां श्रावयति। तस्मात्साध्य- 
पक्षनिकषिप्तत्वात्पयोम्बुवदित्यनुपन्यासः। चेतनायाश्च धेन्वाः स्रहेच्छया पयसः प्रवर्तक- 
त्वोपपत्तेः। वत्सचोषणेन च पयस आकृष्यमाणत्वात्‌। नचाम्बुनोऽप्यत्यन्तमनपेक्षा, 
निम्नभूम्याद्यपेक्षत्वात्स्यन्दनस्य । चेतनापेक्षत्वं तु सर्वत्रोपदर्शितम्‌। ` उपसंहारदर्शनात्रेति 
चेन्न क्षीरवद्धि" ( ब्र सू० २८९१८२४ ) इत्यत्र तु बाह्यनिमित्तनिरपेक्षमपि स्वाश्रयं 
कार्य भवतीत्येतह्ोकदृष्टया निदर्शितम्‌। शास्त्रदृष्टया तु पुनः सर्वत्रेवेश्वरापेक्षत्वमापद्य- 
मानं न पराणुद्यते ॥३॥ 


( ९७५ ) व्यतिरेकानवस्थितेश्वानपेक्षत्वात्‌ ॥४॥ 
सांख्यानां त्रयो गुणाः साम्येनावतिष्ठमानाः प्रधानम्‌। नतु तद्व्यतिरेकेण प्रधा- 
नस्य प्रवर्तकं निवर्तकं वा किंचिद्राह्यमपेक्ष्यमवस्थितमस्ति। पुरुषस्तूदासीनो न 
प्रवर्तको न निवर्तक इत्यतोऽनपेश्चं प्रधानं, अनपेक्षत्वाच्च कदाचित्प्रधानं मह- 
दाद्याकारेण परिणमते, कदाचिन्न परिणमत इत्येतदयुक्तम्‌। ईश्वरस्य तु सर्वज्ञत्वा- 
त्सर्वशक्तित्वान्महामायत्वाच्य प्रवृत््यप्रवृत्ती न विरुध्येते ॥४॥ 


( १७६ ) अन्यत्राभावाच्च न तृणादिवत्‌ ॥५॥ 


 स्यादेतत्‌। यथा तृणपल्छवोदकादि निमित्तान्तरनिरपेक्षं स्वभावादेव क्षीराद्या- 
कारेण परिणमत, एवं प्रधानमपि महदाद्याकारेण परिणंस्यत इति। कथं च निमित्ता- 
न्तरनिरपेक्षं तृणादीति गम्यते ? निमित्तान्तरानुपलम्भात्‌। यदि हि किंचित्निमित्तमुपल- 
भेमहि ततो यथाकामं तेन तृणाद्युपादाय क्षीरं संपादयेमहि, नतु संपादयामहे। 
तस्मात्स्वाभाविकमस्तृणादेः परिणामस्तथा प्रधानस्यापि स्यादिति। अत्रोच्यते--भवेत्त्‌- 
णादिवत्स्वाभाविकः प्रधानस्यापि परिणामो यदि तृणादेरपि स्वाभाविकः परि 
णामोऽभ्युपगम्येत। न त्वभ्युपगम्यते, निमित्तान्तरोपलब्धेः। कथं निमित्तान्तरोपलब्धिः, 
अन्यत्राभावात्‌। धेन्वैव ह्यपयुक्तं तृणादि क्षीरीभवति न प्रहीणमनङुदाद्युपयुक्तं वा। 
यदि हि निर्निमिनत्तमेतत्स्याद्धेनुशरीरसंबन्धादन्यत्रापि तृणादि क्षीरीभवेत्‌। नच यथाकामं 
मानुषेन शक्यं संपादयितुमित्येतावता निर्निमित्तं भवति। भवति हि किंचित्कार्यं 
मानुषसंपाद्यं, किंचिदैवसंपाद्यम्‌। मनुष्या अपि शक्ुवन्त्येवोचितेनोपायेन तृणाद्युपादाय 
क्षीरं संपादयितुम्‌ प्रभूतं हि क्षीरं कामयमानाः प्रभूतं घासं धेनुं चारयन्ति। ततश्च 
प्रभूतं क्षीरं लभन्ते। तस्मान्न तृणादिवत्स्वाभाविकः प्रधानस्य परिणामः ॥५॥ 


प 

( १७७ ) अभ्युपगमेऽप्यर्थांभावात्‌ ॥६॥ 

स्वाभाविकी प्रधानप्रवृत्तिर्नं भवतीति स्थापितम्‌। अथापि नाम भवतः श्रद्धा- 
मनुरुध्यमानाः स्वाभाविकमेव प्रधानस्य प्रवृत्तिमभ्युपगच्छेम, तथापि दोषोऽनुष- 
ज्येतैव। कुतः 2 अर्थांभावात्‌। यदि तावत्स्वाभाविको प्रधानस्य प्रवृत्तिर्न किंचिद- 
न्यदिहापेक्षत इत्युच्येत ततो यथेव सहकारि किंचिन्नापेक्षत एवं प्रयोजनमपि किं- 
चिन्नापेक्षिष्यते इत्यतः प्रधानं पुरुषस्वार्थं साधयितुं प्रवर्तत इतीयं प्रतिज्ञा हीयेत। 
स यदि ब्रूयात्सहकार्येव केवलं नापेक्षते न प्रयोजनमपीति। तथापि प्रधानप्रवृत्तेः 
प्रयोजनं विवेक्तव्यं भोगो वा स्यादपवगों वोभयं वेति। भोगश्चेत्कीदूशोऽनाधेया- 
तिशयस्य पुरुषस्य भोगो भवेत्‌। अनिमाक्षप्रसङ्कश्च। अपवर्गश्चेत्प्रागपि प्रवृत्तेरपवर्गस्य 
सिद्धत्वात्प्रवृत्तिरनर्थिका स्यात्‌। शब्दाद्यनुपलबव्धिप्रसङ्श्च। उभयार्थताभ्युपगमेऽपि 
भोक्तव्यानां प्रधानमात्राणामानन्त्यादनिमोक्षप्रसङ् एव । नचौत्सुक्यनिवृत्त्यर्था प्रवृत्तिः। 
नहि प्रधानस्याचेतनस्यौत्सुक्यं संभवति। नच पुरुषस्य निर्मलस्य निष्कलस्यौ- 
त्सुक्यम्‌। दूक्शक्ति सर्गशक्तिवेयर्थ्यभयाच्येत्प्वृत्तिस्तर्हिं दृक्शक्त्यनुच्छेदवत्सर्ग - 
शक्त्यनुच्छेदात्संसारानुच्छेदादनिर्मोक्षप्रसङ् एव। तस्मात््रधानस्य पुरुषार्था प्रवृ- 
 त्तिरित्येतदयुक्तम्‌॥६। 


( ९७८ ) पुरुषार्मवदिति चेत्तथापि ॥७॥ 


` स्यादेतत्‌। यथा कश्चित्पुरुषो दृक्शक्तिसंपत्नः प्रवृत्तिशक्तिविहीनः पङ्कुरपरं 
पुरुषं प्रवृत्तिशक्तिसंपन्नं दुक्शक्तिविहीनमन्धमधिष्ठाय प्रवर्तयति। यथा वाऽयस्का- 
न्तोऽश्मा स्वयमप्रवर्तमानोऽप्ययः प्रवर्तयति। एवं पुरुषः प्रधानं प्रवर्तयिष्यतीति 
दृष्टान्तप्रत्ययेन पुनः प्रत्यवस्थानम्‌। अत्रोच्यते- तथापि नैव दोषात्निर्मोक्षोऽस्ति। 
अभ्युपेतहानं तावदोष आपतति। प्रधानस्य स्वतन्त्रस्य प्रवृत्त्यभ्युपगमात्‌, पुरुषस्य 
च प्रवर्तकत्वानभ्युपगमात्‌। कथं चोदासीनः पुरूषः प्रधानं प्रवर्तयेत्‌। पङ्कुरपि 
हयन्धं वागादिभिः पुरुषं प्रवर्तयति। नैवं पुरुषस्य कश्चिदपि प्रवर्तनव्यापारोऽस्ति, 
निष्क्रियत्वातरिर्गुणत्वाच्च। नाप्ययस्कान्तवत्संनिधिमात्रेण प्रवर्तयेत्‌। संनिधिनित्यत्वेन 
प्रवृत्तिनित्यत्वप्रसङ्कात्‌। अयस्कान्तस्य त्वनित्यसंनिधेरस्ति स्वव्यापारः संनिधिः, परि- 
मार्जनाद्यपेक्षा चास्यास्तीत्यनुपन्यासः पुरुषाश्मवदिति। तथा प्रधानस्याचेतन्यात्पुरूषस्य 
चोदासीन्यात्तृेतीयस्य च तयोः संबन्धयितुरभावात्संबन्धानुपपत्तिः। योग्यतानिमित्ते च 

संबन्धे योग्यतानुच्छेदादनिमोंक्षप्रसङ्ः । पूर्ववच्चेहाप्यर्थाभावो विकल्पयितव्यः। पर- 
मात्मनस्तु स्वरूपव्यपाश्रयमौदासीन्यं मायाव्यपाश्रयं च प्रवर्तकत्वमित्यस्त्यति- 
शायः ॥७॥ 


( ९७९ ) अद्धित्वानुपपत्तेश्च ॥८॥ 


इतश्च न प्रधानस्य प्रवृत्तिरवकल्पते। यच्दि सत्त्वरजस्तमसामन्योन्यगुणप्रधान- 
भावमुत्सृज्य साम्येन स्वरूपमात्रेणावस्थानं, सा प्रधानावस्था। तस्यामवस्थायाम- 
नपेक्षस्वरूपाणां स्वरूपप्रणाशभयात्परस्परं प्रत्यङ्काङ्िभावानुपपत्तेः। बाह्यस्य च 
कस्यचित्क्षोभयितुरभावादुणवेषम्यनिमित्तो महदाद्युत्पादो न स्यात्‌॥ ८॥ 


( १८०) अन्यथानुमितौ च ज्ञशक्तिवियोगात्‌॥९॥ 


अथापि स्यादन्यथा वयमनुमिमीमहे यथा नायमनन्तरो दोषः प्रसन्येत। 
नह्यनपेक्षस्वभावाः कूटस्थाश्चास्माभिर्गणा अभ्युपगम्यन्ते, प्रमाणाभावात्‌। कार्य 
वोन तु गुणानां स्वभावोऽभ्युपगम्यते। यथा यथा कार्योत्पाद उपपद्यते, तथा 
तथेषां स्वभावोऽभ्युपगम्यते। चलं गुणवृत्तमिति चास्त्यभ्युपगमः। तस्मात्साम्याव- 
स्थायामपि वैषम्योपगमयोग्या एव गुणा अवतिष्ठन्त इति। एवमपि प्रधानस्य 
ज्रशक्तिवियोगाद्रचनानुपपत्त्यादयः पूर्वोक्ता दोषास्तदवस्था एव। ज्ञशक्तिमपि त्व- 
नुमिमानः प्रतिवादित्वान्निवतेत। चेतनमेकमनेकप्रपञ्चस्य जगत उपादानमिति ब्रह्म 
वादप्रसङ्कात्‌। वैषम्योपगमयोग्या अपि गुणाः साम्यावस्थायां निमित्ताभावान्नैव वैषम्यं 
भजेरन्‌। भजमाना वा निमित्ताभावाविशेषात्सर्वदेव वैषम्यं भजेरन्निति प्रसज्यत 
एवायमनन्तरोऽपि दोषः ॥९॥ 


( ९८९) विप्रतिषेधाच्यासमञ्जसम्‌॥९०॥ 
परस्परविरु्धश्चायं सांख्यानामभ्युपगमः। क्रचित्सपतेद्धियाण्यनुक्रामन्ति, क्रचि- 
देकादश। तथा क्रचिन्महतस्तन्मात्रसर्गमुपदिशन्ति, क्रचिदहंकारात्‌। तथा क्रचि- 
न््रीण्यन्तःकरणानि वर्णयन्ति, क्रचिदेकमिति। प्रसिद्ध एव तु श्रुत्येश्वरकारणवादिन्या 
विरोधस्तदनुव्तिन्या च स्मृत्या। तस्मादप्यसमञ्चसं सांख्यानां दर्शनमिति। 


अत्राह--नन्वौपनिषदानामप्यसमञ्चसमेव दर्शनं, तप्यतापकयोर्जात्यन्तरभावा- ` 

नभ्युपगसात्‌। एकं हि ब्रह्म सर्वात्मकं सर्वस्य प्रपञ्चस्य कारणमभ्युपगच्छतामेक- 
स्यैवात्मनो विशेषौ तप्यतापकौ न जात्यन्तरभूतावित्यभ्युपगन्तव्यं स्यात्‌। यदि चेतौ 
तप्यतापकावेकस्यात्मनो विशेषो स्यातां, स ताभ्यां तप्यतापकाभ्यां न निर्मुच्यत 
इति तापोपशान्तये सम्यग्दर्शनमुपदिशच्छास्त्रमनर्थकं स्यात्‌। नह्यौष्ण्यप्रकाशधर्म- 
कस्य प्रदीपस्य तदवस्थस्यैव ताभ्यां निर्मोक्ष उपपद्यते। योऽपि जलतरङ्खवीचीफे- 
नाद्युपन्यासः, तत्रापि जलात्मन एकस्य वीच्यादयो विशेषा आविर्भावतिरोभाव- 
रूपेण नित्या एवेति समानो जलात्पनो वीच्यादिधिरनि्मोंक्षः। प्रसिद्धश्चायं तप्य- 
तापकयोर्जात्यन्तरभावो लोके । तथाहि-अ्थी चार्थश्चान्योन्यभिन्नौ लक्ष्येते । यद्यर्थिनः 
स्वतोऽन्योऽथों न स्यात्‌, यस्यार्थिनो यद्विषयमर्धित्वं स ॒तस्याथों नित्यसिद्ध एवेति 
न तस्य तद्विषयमर्थित्वं स्यात्‌, यथा प्रकाशात्मनः प्रदीपस्य प्रकाशाख्योऽथों नित्य- 
सिद्ध एवेति न तस्य तद्विषयमर्थित्वं भवति। अप्राप्वे हयर्थेऽर्थिनोऽर्थित्वं स्यादिति। 
तथार्थस्याप्यर्थत्वं न ॒स्यात्‌। यदि स्यात्स्वार्थत्वमेव स्यात्‌। नचैतदस्ति। संबन्धि- 
शब्दौ हयेतावथीं चार्थश्चेति। द्वयोश्च संबन्धिनोः संबन्धः स्यात्नैकस्यैव। तस्माद्धिन्ना- 
वेतावर्था्थिनौ । तथाऽनर्थानथिनावपि। अथिनोऽनुकूलो ऽर्थः, प्रतिकूलोऽनर्थस्ताभ्यामेकः 
पययिणोभाभ्यां संबध्यते। तत्रर्थस्याल्पीयस्त्वाद्धूयस्त्वाच्यानर्थस्यो भावप्यथांनर्था- 
वनर्थं एवेति तापकः स उच्यते। तप्यस्तु पुरुषो य एकः प्ययेणोभाभ्यां संबध्यत 
इति तयोस्तप्यतापकयोरेकात्मतायां मोक्षानुपपत्तिः। जात्यन्तरभावे तु तत्संयोग- 


` हेतुपरिहारात्स्यादपि कदाचिन्मोक्षोपपत्तिरिति। 


अत्रोच्यते- न। एकत्वादेव तप्यतापकभावानुपपत्तेः। भवेदेष दोषो यद्येका- 
त्मतायां तप्यतापकावन्योन्यस्य विषयविषयिभावं प्रतिपद्येयाताम्‌। नत्वेतदस्त्ये- 
कत्वादेव। नह्यरिरेकः सन्स्वमात्मानं दहति प्रकाशयति वा सत्यप्यौष्ण्यप्रका- 
शादिधर्मभेदे परिणामित्वे च। किं कूटस्थे ब्रह्मण्येकस्मिस्तप्यतापक भावः संभवेत्‌। 
क्त पुनरयं तप्यतापकभावः स्यादिति ? उच्यते-- किं न पश्यसि कर्मभूतो जीव- 
देहस्तप्यस्तापकः सवितेति। 
ननु तिर्नाम दुःखं, सा चेतयितुरनाचितनस्य देहस्य। यदि हि देहस्यैव तिः 
स्यात्सा देहनाशे स्वयमेव नश्यतीति तन्नाशाय साधनं नेषितव्यं स्यादिति। उच्यते- 
देहाभावेऽपि केवलस्य चेतनस्य तिन दृष्टा! नच त्वयापि तिर्नाम विक्रिया चेतयितुः 

केवलस्येष्यते। नापि देहचेतनयोः संहतत्वमशुढ्धधादिदोषप्रसङ्ात्‌। नच तेरेव 
तसिमभ्युपगच्छसि। कथं तवापि तप्यतापकभावः सत्त्वं तप्यं तापकं रज इति 
चेत्‌। न। ताभ्यां चेतनस्य संहतत्वानुपपत्तेः। सत्त्वानुरोधित्वाच्येतनोऽपि तप्यत इवेति 
चेत्‌, परमार्थतस्तर्दिं नैव तप्यत इत्यापततीवशब्दप्रयोगात्‌। न चेत्तप्यते नेव-शब्दो 
दोषाय। नहि डुण्डुभः सरपं इवेत्येतावता सविषो भवति। सपो वा डुण्डुभ इवेत्येतावता 
निर्विषो भवति। अतश्चाविद्याकृतोऽयं तप्यतापकभावो, न पारमार्थिक इत्यभ्युपगन्त- 
व्यमिति। नैवं सति ममापि किंचिद्रष्यति। अथ पारमार्थिकमेव चेतनस्य तप्यत्वम- 
भ्युपगच्छसि, तवैव सुतरामनिर्मोक्षः प्रसज्येत, नित्यत्वाभ्युपगमाच्च तापकस्य। 

तप्यतापकशक्त्योर्नित्यत्वेऽपि सनिमित्तासंयोगापेक्चत्वात्तसेः संयोगनिमित्तादर्न- 
निवृत्तावात्यन्तिकः संयोगोपरमः, ततश्चात्यन्तिको मोक्ष उपपन्न इति चेत्‌। न। अदर्शन- 
स्य तमसो नित्यत्वाभ्युपगमात्‌। गुणानां चोद्धवाभिभवयोरनियतत्वादनियतः संयोग- 
निमित्तोपरमं इति वियोगस्याप्यनियतत्वात्सांख्यस्यैवानिर्मोक्षोऽपरिहार्यः स्यात्‌। ओप- 
निषदस्य त्वात्मेकत्वाभ्युपगमादेकस्य च विषयविषयिभावानुपपत्तर्बिकारभेदस्य च 
वाचारम्भणमात्रत्वश्रवणादनिर्मोक्षशद्धा स्वप्रेऽपि नोपजायते। व्यवहारे तु यत्र 
यथा दृष्टस्तप्यतापकभावस्तत्र तथेव स इति न चोदयितव्यः परिहर्तव्यो वा 
भवति ॥१०॥ 


(५४) महहीव्िकरणम्‌ ॥२॥ (सू० ११) 
( १८२) महदीर्घवद्वा हृस्वपरिमण्डलाभ्याम्‌ ॥९९॥ 


प्रधानकारणवादो निराकृतः। परमाणुकारणवाद इदानीं निराकर्तव्यः। तत्रादौ 
तावद्योऽणुवादिना ब्रह्मवादिनि दोष उद्रेकष्यते, स प्रतिसमाधीयते। तत्रायं वैशेषि- 
काणामभ्युपगमः-- कारणद्रव्यसमवायिनो गुणाः कार्यद्रव्ये समानजातीयं गुणा- 
न्तरमारभन्ते, शुक्लेभ्यस्तन्तुभ्यः शुक्लस्य पटस्य प्रसवदर्शनात्तद्विपर्ययादर्शनाच्य। 
तस्माच्येतनस्य ब्रह्मणो जगत्कारणत्वेऽभ्युपगम्यमाने कार्येऽपि जगति चेतन्यं सम- 
वेयात्‌। तददर्शनात्तु न चेतनं ब्रह्म जगत्कारणं भवितुमर्हतीति। इममभ्युपगमं तदीय- 
येव प्रक्रियया व्यभिचारयति- 


एषा तेषां प्रक्रिया-परमाणवः किल कंचित्कालमनारब्धकार्या यथायोगं रूपा- 

दिमन्तः पारिमाण्डल्यपरिमाणाश्च तिष्ठन्ति। ते च पश्चाददृष्टादिपुरःसराः सयोगसचि- 
वाश्च सन्तो दयणुकादिक्रमेण कृत्सं कार्यजातमारभन्ते। कारणगुणाश्च कार्ये गुणा- 
न्तरम्‌। यदा द्वौ `परमाणू द्रधणुकमारभेते, तदा परमाणुगता रूपादिगुणविशेषाः 


शुक्लादयो दयणुके शुक्लादीनपरानारभन्ते। परमाणुगुणविशेषस्तु पारिमाण्डल्यं न 


द्रयणुके पारिमाण्डल्यमपरमारभते, व्यणुकस्य परिमाणान्तरयोगाभ्युपगमात्‌। अणु- 
त्वहस्वत्वे . हि द्रधणुकवर्तिनी परिमाणे वर्णयन्ति। यदापि द्वे द्वयणुके चतुरणुक- 
मारभेते, तदापि समानं द्रयणुकसमवायिनां शुक्लादीनामारम्भकत्वम्‌। अणुत्वहुस्वत्वे 
तु दथणुकसमवायिनी अपि नैवारभेते, चतुरणुकस्य महतत्वदीर्घत्वपरिमाणयोगा- 
भ्युपगमात्‌। यदापि बहवः परमाणवो बहूनि वा द्रयणुकानि द्रयणुकसहितो वा 
परमाणुः कार्यमारभते, तदापि समानैषा योजना। तदेवं यथा परमाणोः परिमण्डला- 
त्सतोऽणु हृस्वं च द्ववणुकं जायते महदीर्घं च त्यणुकादि न परिमण्डलम्‌, यथा 
वा द्रयणुकादणोर्हुस्वाच्च सतो महदीर्घं च त्र्यणुकं जायते नाणु नो स्वम्‌, एवं 
चेतनाद्रह्यणोऽचेतनं जगजनिष्यत इत्यभ्युपगमे किं तव च्छिन्नम्‌। 

अथ मन्यसे विरोधिना परिमाणान्तरेणाक्रान्तं कार्यद्रव्यं द्रचणुकादीत्यतो 
नारम्भकाणि कारणगतानि पारिमाण्डल्यादीनीत्यभ्युपगच्छामि, नतु चेतनाविरोधिना 
गुणान्तरेण जगत आक्रान्तत्वमस्ति, येन कारणगता चेतना कार्ये चेतनान्तरं 
नारभेत। नह्यचेतना नाम चेतनाविरोधी कश्चिदूणोऽस्ति, चेतनाप्रतिषेधमात्रत्वात्‌। 
तस्मात्पारिमाण्डल्यादिवैषम्याद्प्रप्रोति चेतनाया आरम्भकत्वमिति। मैवं मंस्थाः। यथा 
कारणे विद्यमानानामपि पारिमाण्डल्यादीनामनारम्भकत्वमेवं चेतन्यस्यापीत्यस्यांशस्य 
समानत्वात्‌। नच परिमाणान्तराक्रान्तत्वं पारिमाण्डल्यादीनामनारम्भकत्वे कारणं, 
प्राक्परिमाणान्तरारम्भात्पारिमाण्डल्यादीनामारम्भकत्वोपपत्तेः। आरब्धमपि कार्यद्रव्यं 
प्राग्गुणारम्भात्क्षणमात्रमगुणं तिष्ठतीत्यभ्युपगमात्‌। नच परिमाणान्तरारम्भे व्यग्राणि 
पारिमाण्डल्यादीनीत्यतः स्वसमानजातीयं परिमाणान्तरं नारभन्ते, परिमाणान्तरस्या- 
न्यहेतुत्वाभ्युपगमात्‌।  कारणबहुत्वात्कारणमहत्त्वा्मरचयविशेषाच्य महत्‌" ( वै० सू 
७८९८९ ) ^ तद्विपरीतमणु' (७८९१८१० ) !एतेन दीर्घत्वहृस्वत्वे व्याख्याते ( ७८ 
९८९७) इति हि काणभुजानि सूत्राणि। नच संनिधानविेषात्कुतश्चित्कारण- 


बहुत्वादीन्येवारभन्ते न पारिमाण्डल्यादीनीत्युच्येत, द्रव्यान्तरे गुणान्तरे वारभ्यमाणे 


१८० शाङ्करभाष्योपेतम्‌ [अ र२ेपा.२अभि.३म्‌. १२ 


सर्वेषामेव कारणगुणानां स्वाश्रयसमवायाविशेषात्‌। तस्मात्स्वभावादेव पारिमाण्ड- 
ल्यादीनामनारम्भकत्वं, तथा चेतनाया अपीति द्रष्टव्यम्‌। संयोगाच्च द्रव्यादीनां 
विलक्षणानामुत्पत्निदर्शनात्समानजातीयोत्त्तिव्यभिचारः। 


द्रव्ये प्रकृते गुणोदाहरणमयुक्तमिति चेत्‌। न। दृष्टान्तेन विलक्षणारम्भमात्रस्य 
विवक्षितत्वात्‌। नच द्रव्यस्य द्रव्यमेवोदाहर्तव्यं, गुणस्य वा गुण एवेति कश्चिन्नियमे 
हेतुरस्ति। सूत्रकारोऽपि भवतां द्रव्यस्य गुणमुदाजहार--प्रत्यक्षाप्रत्यक्षाणामप्रत्यक्ष- 
त्वात्संयोगस्य पञ्चात्मकं न विद्यते" ( वै० सू० ४८२८२) इति। यथा प्रत्यक्षा- 
प्रत्यक्षयोरभूम्याकाशयोः समवयन्संयोगोऽग्रत्यक्ष, एवं प्रत्यक्षाप्रत्यक्षेषु पञ्चसु भूतेषु 
समवयच्छरीरमप्रत्यक्षं स्यात्‌। प्रत्यक्षं हि शरीरम्‌। तस्मान्न पाञ्चभोतिकमिति। एतदुक्तं 
भवति-- गुणश्च संयोगो द्रव्यं शरीरम्‌। ' दृश्यते तु" ( ब्र° सू० २८९६ ) इति चात्रापि 
विलक्षणोत्त्तिः प्रपञ्चिता । नन्वेवं सति तेनैवैतद्रतम्‌। नेति ब्रूमः। तत्सांख्यं प्रत्युक्तम्‌, 
एतत्तु वैशेषिकं प्रति। नन्वतिदेशोऽपि समानन्यायतया कृतः । ' एतेन शिष्टापरिग्रहा 
अपि व्याख्याताः ' ( ब्र० सू० २८१८१९२ ) इति। सत्यमेतत्‌। तस्येव त्वयं वैशेषिक- 
प्रक्रियारम्भे ततप्रक्रियानुगतेन निदर्शनेन प्रपञ्चः कृतः ॥१९॥ 

विश्रामः॥१४॥ 


भैक 


(५५. परमाणुनगदकरणल्वारिकरणम्‌ ॥३॥ (सू० १२-१७.) 
( १८३) उभयथापि न कर्मातस्तदभावः ॥१२॥ 

इदानीं परमाणुकारणवादं निराकरोति। स च वाद इत्थं समुत्तिष्ठते पटादीनि 
हि लोके सावयवानि द्रव्याणि स्वानुगतैरेव संयोगसचिवेस्तन्त्वादिभिर््रव्यैरारभ्य- 
माणानि दृष्टानि। तत्सामान्येन यावत्किचित्सावयवं तत्सर्वं स्वानुगततैरेव संयोग- 
 सचिवेस्तेस्ते््रव्यैरारब्धमिति गम्यते। स चायमवयवावयविविभागो यतो निवर्तते, 
सोऽपकर्षपर्यन्तगतः परमाणुः । सर्वं चेदं जगद्विरिसमुद्रादिकं सावयवं,सावयवत्वाच्या- 
छन्तवत्‌। न चाकारणेन कार्येण भवितव्यमित्यतः परमाणवो जगतः कारणमिति 
कणभुगभिप्रायः। तानीमानि चत्वारि भूतानि भूम्युदकतेजःपवनाख्यानि सावयवान्यु- 
पलभ्य चतुर्विधाः परमाणवः परिकल्प्यन्ते। तेषां चापकर्षपर्यन्तगतत्वेन परतो 

विभागासंभवाद्विनश्यतां पृथिव्यादीनां परमाणुपर्यन्तो विभागो भवति, स प्रलयकालः। 
ततः सर्गकाले च वायवीयेष्वणाष्वदृष्टापेक्षं कर्मोत्यद्यते तत्कर्म स्वाश्रयमणुमण्वन्तरेण 
संयुनक्ति, ततो दयणुकादिक्रमेण वायुरुत्पद्यते। एवमग्निरिवमाप एवं पृथिवी एवमेव 
शरीरं सेद्धियमिति। एवं सर्वमिदं जगदणुभ्यः संभवति। अणुगतेभ्यश्च रूपादिभ्यो 
दहवथणुकादिगतानि रूपादीनि संभवन्ति तन्तुपटन्यायेनेति काणादा मन्यन्ते । 
तत्रेदमधिधीयते--विभागावस्थानां तावदणूनां संयोगः कम्पिक्षोऽभ्युपगन्तव्यः, 
कर्मवतां तन्त्वादीनां संयोगदर्शनात्‌। कर्मणश्च कार्यत्वान्निमित्तं किमप्यभ्युपगन्तव्यम्‌। 
अनभ्युपगमे निमित्ताभावाच्राणुष्वाद्यं कमं स्यात्‌। अभ्युपगमेऽपि यदि प्रयत्रोऽभिधा- 
तादिर्वां (अथा) यथादृष्टं किमपि कर्मणो निमित्तमभ्युपगम्येत तस्यासंभवान्नै- 
वाणुष्वाद्यं कर्म स्यात्‌। नहि तस्यामवस्थायामात्मगुणः प्रयत्नः संभवति, शरीराभावात्‌। 
शरीरप्रतिष्ठे हि मनस्यात्मनः संयोगे सत्यात्मगुणः प्रयत्नो जायते। एतेनाभिघाताद्यपि 
दृष्टं निमित्तं प्रत्याख्यातव्यम्‌। सर्गोत्तरकालं हि तत्सर्व, नाद्यस्य कर्मणो संभवति। 


अथादृष्टमाद्यस्य कर्मणो निमित्तमित्युच्येत। तत्पुनरात्मसमवायि वा स्यादणु- 
समवायि वा। उभयथापि नादृष्टनिमित्तमणुषु कर्मावबकल्पेतादृष्टस्याचेतनत्वात्‌। नह्य- 
चेतनं चेतनेनानधिष्टितं स्वतन्त्रं प्रवर्तते प्रवर्तयति वेति सांख्यप्रक्रियायामभिहितम्‌। 
आत्मनश्ानुत्यन्नचैतन्यस्य तस्यामवस्थायामचेतनत्वात्‌। आत्मसमवायित्वाभ्युपगमाच्च 
नादृष्टमणुषु कर्मणो निमित्तं स्यादसंबन्धात्‌। | 

अदृष्टवता पुरुषेणास्त्यणूनां संबन्ध इति चेत्‌, संबन्धसातत्यात्प्रवृत्तिसात- 
त्यप्रसङ्खो, नियामकान्तराभावात्‌। तदेवं नियतस्य कस्यचित्कर्मनिमित्तस्याभावा- 
न्राणुष्वाद्यं कर्म॑स्यात्‌। कर्माभावात्तत्निबन्धनः संयोगो न स्यात्‌। संयोगाभावाच्च 
तन्निबन्धनं ्रधणुकादि कार्यजातं न स्यात्‌। संयोगश्चाणोरण्वन्तरेण सर्वात्मना वा 
स्यादेकदेशेन वा। सर्वात्मना चेदुपचयानुपपत्तेरणुमात्रत्वप्रसद्खो दृष्टविपर्ययप्रसङ्कश्च। 
प्रदेशवतो द्रव्यस्य प्रदेशवता द्रव्यान्तरेण संयोगस्य दृष्ठत्वात्‌। एकदेशेन चेत्सा- 
वयवत्वप्रसङ्कः। परमाणूनां कल्पिताः प्रदेशाः स्युरिति चेत्‌, कल्पितानामवस्तु- 
त्वादवस्त्वेव संयोग इति वस्तुनः कार्यस्यासमवायिकारणं न स्यात्‌। असति 
चासमवायिकारणे द्वयणुकादिकार्यद्रव्यं नोत्यदेत। यथाचादिसगँ निपित्ताभावा- 
त्संयोगोत्पत्तयर्थ कर्म॑ नाणूनां संभवत्येवं महाप्रलयेऽपि विभागोत्पत्त्यर्थं कर्मं 

नैवाणूनां संभवेत्‌। नहि तत्रापि किंचित्नियतं तत्निमित्तं दृष्टमस्ति। अदृष्टमपि भोग- 
प्रसिद्छयर्थं न प्रलयप्रसिद्धर्थमित्यतो निमित्ताभावान्न स्यादणूनां संयोगोत्पत्त्यर्थं 
विभागोत्पत्त्यर्थं वा कर्मं। अतश्च संयोगविभागाभावात्तदायत्तयोः सर्गप्रलययोरभावः 
प्रसज्येत। तस्मादनुपपन्नोऽयं परमाणुकारणवादः ॥ १२॥ 


( १८४) समवायाभ्युपगमाच्य साम्यादनवस्थितेः ॥१३॥ ` 


समवायाभ्युपगमाच्च तदभाव इति प्रकृतेनाणुवादनिराकरणेन संबध्यते । द्वाभ्यां 
चाणुभ्यां द्वथणुकमुत्पद्यमानमत्यन्तभिन्नमणुभ्यामण्वोः समवेतीत्यभ्युपगम्यते भवता। 
` नचैवमभ्युपगच्छता शक्यतेऽणुकारणता समर्थयितुम्‌। कुतः 2 साम्यादनवस्थितेः। 
यथेव ह्यणुभ्यामत्यन्तभिन्नं सदूद्रयणुकं समवायलक्षणेन संबन्धेन ताभ्यां संबध्यत, 
एवं समवायोऽपि समवायिभ्योऽत्यन्तभिन्नः सन्समवायलक्षणेनान्येनैव संबन्धेन सम- 
वायिभिः संबध्येतात्यन्तभेदसाम्यात्‌। ततश्च तस्य तस्यान्योऽन्यः संबन्धः कल्पयितव्य 
इत्यनवस्थेव प्रसज्येत । 


नन्विहप्रत्ययग्राह्यः समवायो नित्यसंबद्ध एव समवायिभिर्गुह्यते, नासंबद्ध 
` संबन्धान्तरापेक्षो वा। ततश्च न तस्यान्यः संबन्धः कल्पयितव्यो, येनानवस्था प्रस- 
ज्येतेति। नेत्युच्यते- संयोगोऽप्येवं सति संयोगिभिर्नित्यसंबन्ध एवेति समवायवन्नान्यं 
संबन्धमपेक्षेत। अथार्थान्तरत्वात्संयोगः संबन्धान्तरमपेक्षेत, समवायोऽपि तर्हर्था- 
न्तरत्वात्संबन्धान्तरमपेक्षेत। नच गुणत्वात्संयोगः संबन्धान्तरमपेक्षते न समवायोऽ- 
गुणत्वादिति युज्येत वक्तुम्‌। अपेक्षाकारणस्य तुल्यत्वात्‌। गुणपरिभाषायाश्चात- 
न््रत्वात्‌। तस्मादर्थान्तरं समवायमभ्युपगच्छतः प्रसनज्येतैवानवस्था। प्रसज्यमानायां 
चानवस्थायामेकासिद्धौ सर्वासिद्धेद्ाभ्यामणुभ्यां द्रयणुकं नैवोत्पद्येत। तस्मादप्य- 
नुपपन्नः परमाणुकारणवादः ॥ १२॥ 


( १८५ ) नित्यमेव च भावात्‌ ।॥ १४॥ 


अपिचाणवः प्रवृत्तिस्वभावा वा निवृत्तिस्वभावा वोभयस्वभावा वाऽनुभय- 
स्वभावा वाऽभ्युपगम्यन्ते, गत्यन्तराभावात्‌। चतुर्धापि नोपपद्यते। प्रवृत्तिस्वभावत्वे 
नित्यमेव प्रवृत्तेर्भावात्प्रलयाभावप्रसङ्कः। निवृत्तिस्वभावत्वेऽपि नित्यमेव निवृततर्भावा- 
त्सर्गाभावप्रसङ्कः। उभयस्वभावत्वं च विरोधादसमञ्जसम्‌। अनुभयस्वभावत्वे तु 

निमित्तवशात्प्वृत्तिनिवृत्त्योरभ्युपगम्यमानयोरदृष्टादेर्निमित्तस्य नित्यसंनिधानाच्नित्यप्रवृत्ति- 
प्रसङ्गात्‌। अतन्तरत्वेऽप्यदृष्टादेर्नित्याप्रवृत्निप्रसङ्कात्‌। तस्मादप्यनुपपन्नः परमाणुकारण- 
वादः ॥ १४॥ 


( १८६ ) रूपादिम्ाच्च विपर्ययो दर्शनात्‌ ॥९५॥ 


सावयवानां द्रव्याणामवयवशो विभज्यमानानां यतः परो विभागो न संभवति, 
ते चतुर्विधा रूपादिमन्तः परमाणवश्चतुर्विधस्य रूपादिमतो भूतभौतिकस्यारम्भका 
नित्यश्चेति यद्वैशेषिका अभ्युपगच्छन्ति, स ॒तेषामभ्युपगमो निरालम्बन एव। यतो 
रूपादिमक्त्वात्परमाणुनामणुत्वनित्यत्वविपर्ययः प्रसज्येत। परमकारणापेक्षया स्थूल- 
त्वमनित्यत्वं च तेषामभिप्रेतविपरीतमापद्येतेत्यर्थः। कुतः? एवं लोके दृष्टत्वात्‌। 
यद्धि लीके रूपादिमद्रस्तु, तत्स्वकारणापेक्षया स्थूलमनित्यं च दृष्टम्‌। तद्यथा 
पटस्तन्तूनपेश्षय स्थूलोऽनित्यश्च भवति, तन्तवश्चांऽशुनपेक्ष्य स्थूला अनित्याश्च भवन्ति। 
तथाचामी परमाणवो रूपादिमन्तस्तैरभ्युपगम्यन्ते, तस्मात्तेऽपि कारणवन्तस्तदपेक्षया 
` स्थूला अनित्याश्च प्राप्रुवन्ति। ध 

यच्य नित्यत्वे कारणं तैरुक्तम्‌--' सदकारणवन्नित्यम्‌' ( वै० सू० ४८९९ ) 
इति। तदप्येवं सत्यणुषु न संभवति। उक्तेन प्रकारेणाणूनामपि कारणवत्त्वोपपत्तेः । 
यदपि नित्यत्वे द्वितीयं कारणमुक्तम्‌-" अनित्यमिति च विशेषतः प्रतिषेधाभावः' 


( वै ४८९४) इति। तदपि नावश्यं परमाणूनां नित्यत्वं साधयति। असति दहि | 


यस्मिन्कस्मिश्चिन्नित्ये वस्तुनि नित्यशब्देन नजः समासो नोपपद्यते। न पुनः 
परमाणुनित्यत्वमेवापेक्षयते। तच्चास्त्येव नित्यं परमकारणं ब्रह्म। नच शब्दार्थ- 
व्यवहारमात्रेण कस्यचिदर्थस्य प्रसिदधिर्भवति, प्रमाणान्तरसिद्धयोः शब्दार्थयो - 
व्यवहारावतारात्‌। यदपि नित्यत्वे तृतीयं कारणमुक्तम्‌--' अविद्या च' (वेऽ ४८ 
९८५ ) इति, तद्यद्येवं विव्रीयते सतां परिदृश्यमानकार्याणां कारणानां प्रत्य- 
क्षेणाग्रहणमविद्येति, ततो द्वधणुकनित्यताऽप्यापद्येत। अथाद्रव्यत्वे सतीति विशेष्येत, 
तथाप्यकारणवत्त्वमेव नित्यतानिमित्तमापद्येत। तस्य च प्रागेवोक्तत्वात्‌ अविद्या 
च' इति पुनसक्तं स्यात्‌। अथापि कारणविभागात्कारणविनाशाच्यान्यस्य तृतीयस्य 
विनाशहेतोरसंभवोऽविद्या, सा परमाणूनां नित्यत्वं ख्यापयतीति व्याख्यायेत । नावश्यं 


१८४ शाङ्करभाष्योपेतम्‌ (अ. २पा.२अधि. ३ सू. १६-१७ 


विनश्यदवस्तु द्वाभ्यामेव हेतुभ्यां विनष्टमरहतीति नियमोऽस्ति । संयोगसचिवे ह्यनेकस्मिश्च 
द्रव्ये द्रव्यान्तरस्यारम्भकऽभ्युपगम्यमान एतदेवं स्यात्‌। यदा त्वपास्तविशेषं सामान्या- 
त्मकं कारणं विशेषवदवस्थान्तरमापद्यमानमारम्भकमभ्युपगम्यते, तदा घृतकाठि- 
न्यविलयनवन्मूर्त्यवस्थाविलयनेनापि विनाश उपपद्यते। तस्माद्रूपादिमत्त्वात्स्यादभि- 
प्रेतविपर्ययः परमाणूनाम्‌। तस्मादप्यनुपपन्नः परमाणुकारणवादः ॥ ९५॥ 


( १८७) उभयथा च दोषात्‌ ॥ १६॥ 


गन्धरसरूपस्पर्शणगुणा स्थूला पृथिवी, रूपरसस्पशंगुणाः सृक्ष्मा आपः, रूप- 
स्पर्शगुणं सूक्ष्मतरं तेजः, स्पर्शगुणः सृक्ष्मतमो वायुरित्येवमेतानि चत्वारि भूतान्यु- 
पचितापचितगुणानि स्थूलसृक्ष्मसृक्ष्मतरसृक्ष्मतमतारतम्योपेतानि च लोके लक्ष्यन्त, 
तद्रत्परमाणवोऽप्युपयितापचितगुणाः कल्प्येरन्न वा ? उभयथापि च दोषानुषड्कोऽ- 
परिहार्य एव स्यात्‌। कल्प्यमाने तावदुपचितापचितगुणत्वे उपचितगुणानां मूर्त्यु- 
पचयादपरमाणुत्वप्रसङ्कः। नचान्तेणापि मूर््युपचयं गुणोपचयो भवतीत्युच्यते, कार्येषु 
भूतेषु गुणोपचये मूर््युपचयदर्शनात्‌। अकल्प्यमाने तूपचितापचितगुणत्वे परमाणु- 
त्वसाम्यप्रसिद्धये यदि तावत्सर्वं एकैकगुणा एव॒ कल्प्येर॑स्ततस्तेजसि स्प्र्शस्यो- 
पलब्थिर्नं स्यात्‌, अप्सु रूपस्पर्शयोः, पृथिव्यां च रसरूपस्पर्णानां कारणगुण- 
पूर्वकत्वात्कार्यगुणानाम्‌। अथ सवे चतुर्गुणा एव कल्प्येरन्‌, ततोऽप्स्वपि गन्ध- 
स्योपलब्थिः स्यात्‌, तेजसि गन्धरसयोः, वायौ गन्धंरूपरसानाम्‌। नचैवं दृश्यते। 
तस्मादप्यनुपपन्नः परमाणुकारणवादः ॥ ९६॥ 


( ९८८ ) अपरिग्रहाच्यात्यन्तमनपेक्षा ॥ ९७॥ 


प्रधानकारणवादो वेदविद्धिरपि कैश्चिन्मन्वादिभिः सत्कार्यत्वाद्यंशोपजीवनाभि- 
प्रायेणोपनिबद्धः। अयं तु परमाणुकारणवादो न कैश्चिदपि शिष्टैः केनचिदप्यंशेन 
परिगृहीतं इत्यत्यन्तमेवानादरणीयो वेदवादिभिः। अपिच वैशेषिकास्तन्त्रार्थभूता- 
न्षटूपदार्थाद्धव्यगुणकर्मसामान्यविशेषसमवायाख्यानत्यन्तभिन्नान्भिन्नलक्षणानभ्युप- 
गच्छन्ति। यथा मनुष्योऽश्चः श॒ इति। तथात्वं चाभ्युपगम्य तद्िरुद्धं द्रव्या- 
धीनत्वं शेषाणामभ्युपगच्छन्ति। तन्नोपपद्यते। कथम्‌। यथा हि लोके शशकु- 
शपलाशप्रभृतीनामत्यन्तभित्रानां सतां नेतरेतराधीनत्वं भवति, एवं द्रव्यादीनामत्य- 

न्तभिच्रत्वान्नैव द्रव्याधीनत्वं गुणादीनं भवितुमर्हति ? अथ भवति द्रव्याधीनत्वं गुणा- 
दीनां, ततो द्रव्यभावे भावादद्रव्याभावे चाऽभावादद्रव्यमेव संस्थानादिभेदादनेकशब्द- 
प्रत्ययभाग्भवति। यथा देवदत्त एक एव सत्नवस्थान्तरयोगादनेकशब्दप्रत्ययभाग्भवति 
तद्रत्‌। तथा सति सांख्यसिद्धान्तप्रसङ्कः स्वसिद्धान्तविरोधश्चापद्येयाताम्‌। 


नन्वगेरन्यस्यापि सतो धुमस्यागन्यधीनत्वं दूश्यते। सत्यं दृश्यते। भेदप्रतीतेस्तु 
तत्रा्निधूमयोरन्यत्वं निश्चीयते। इह तु शुक्लः कम्बलो रोहिणी धेनुनीलमुत्पलमिति 
द्रव्यस्यैव तस्य तस्य तेन तेन विशेषणेन प्रतीयमानत्वाचनैव द्रव्यगुणयोरग्िधूमयोरिव 
भेदप्रतीतिरस्ति। तस्मादद्रव्यात्मकता गुणस्य। एतेन कर्मसामान्यविशेषसमवायानां 
द्रव्यात्मकता व्याख्याता। गुणादीनां द्रव्याधीनत्वं द्रव्यगुणयोरयुतसिद्धत्वादिति 
यदुच्येत, तत्पुनरयुतसिद्धत्वमपृथग्देशात्वं वा स्यादपृथक्छालत्वं वाऽपृथक्स्वभावत्वं 
वा। सर्वथापि नोपपद्यते। अपृथग्देशत्वे तावत्स्वाभ्युपगमो विरुध्येत। कथम्‌ ? 
तन्त्वारब्धो हि पटस्तन्तुदेशोऽभ्युपगम्यते न पटदेशः। पटस्य तु गुणाः शुक्लत्वादयः 
पटदेशा अभ्युपगम्यन्ते न तन्तुदेशाः। तथाचाहुः द्रव्याणि द्रव्यान्तरमारभन्ते गुणाश्च 
गुणान्तरम्‌' ( वै° १८९१०) इति। तन्तवो हि कारणद्रव्याणि काय॑द्रव्यं पट- 
मारभन्ते। तन्तुगताश्च गुणाः शुकादयः कार्यद्रव्ये पटे शुक्रादिगुणान्तरमारभन्त इति 
हि तेऽभ्युपगच्छन्ति। सोऽभ्युपगमो द्रव्यगुणयोरपृथण्देशत्वेऽभ्युपगम्यमाने बाध्येत। 


अथापृथक्छालत्वमयुतसिद्धत्वमुच्येत; सव्यदक्षिणयोरपि गोविषाणयोरयुतसिद्धत्वं 
प्रसज्येत। तथाऽपृथक्स्वभावत्वे त्वयुतसिद्धत्वे न द्रव्यगुणयोरात्मभेदः संभवति, तस्य 
तादात्म्येनैव प्रतीयमानत्वात्‌। युतसिद्धयोः संबन्धः संयोगोऽयुतसिद्धयोस्तु समवाय 
इत्ययमभ्युपगमो मृषैव तेषां, प्राक्सिद्धस्य कार्यात्कारणस्यायुतसिद्दधत्वानुपपत्तेः। 
अथान्यतरापेक्ष एवायमभ्युपगमः स्यादयुतसिद्धस्य कार्यस्य कारणेन संबन्धः समवाय 
इति, एवमपि प्रागसिद्धस्यालब्धात्मकस्य कार्यस्य कारणेन संबन्धो नोपपद्यते ह्वया- 
यत्तत्वात्संबन्धस्य। सिद्धं भूत्वा संबध्यत इति चेत्‌, प्राच्छारणसंबन्धात्कार्यस्य सिद्धाव- 
भ्युपगम्यमानायामयुतसिद्धयभावात्कार्यकारणयोः संयोगविभागौ न विद्येते इतीदं 
दुरुक्तं स्यात्‌। यथा चोत्यन्नमात्रस्याक्रियस्य कार्यद्रव्यस्य विभुभिराकाशादिभिरद्रव्या- 
न्तः संबन्धः संयोग एवाभ्युपगम्यते न समवायः, एवं कारणद्रव्येणापि संबन्धः 
संयोग एव स्यान्न समवायः। नापि संयोगस्य समवायस्य वा संबन्धस्य संबन्धिव्य- 

तिरेकेणास्तित्वे किंचित्प्रमाणमस्ति। संबन्धिशब्दप्रत्ययव्यतिरेकेण संयोगसमवाय- 
शब्दप्रत्ययदर्शनात्तयोरस्तित्वमिति चेत्‌। न। एकत्वेऽपि स्वरूपबाह्यरूपापेक्षयाने- 
कशब्दप्रत्ययदर्शनात्‌। यथैकोऽपि सन्‌ देवदत्तो लोके स्वरूपं संबन्धिरूपं चापेक्ष्या- 
नैकशब्दप्रत्ययभाग्भवति, मनुष्यो, ब्राह्मणः, श्रोत्रियो, वदान्यो, बालो युवा, स्थविर 


पिता, पुत्रः, पौत्रो, राता, जामातेति, यथा चैकापि सती रेखा स्थानान्यत्वेन | 


निविशमानैकदशतसहस्नरादिशब्दप्रत्ययभेदमनुभवति, तथासंबन्धिनोरेव संबन्धि- 
शब्दप्रत्ययव्यत्तिरिकेण संयोगसमवायशब्दप्रत्ययार्हत्वं न व्यतिरिक्तवस्त्वस्तित्वेन, 
इत्युपलब्धिलक्षणप्रापतस्यानुपलब्धेरभावो वस्त्वन्तरस्य । नापि संबन्धिविषयत्वे 
संबन्धशब्दप्रत्यययोः संततभावप्रसङ्कः। स्वरूपबाह्यरूपापेक्षयेत्युक्तोत्तरत्वात्‌। 


तथाऽण्वात्ममनसामप्रदेशत्वान्न संयोगः संभवति, प्रदेशवतो द्रव्यस्य प्रदेशवता 
द्रव्यान्तरेण संयोगदर्शनात्‌। कल्पिताः प्रदेशा अण्वात्ममनसां भविष्यन्तीतिचेत्‌। न । 
अविद्यमानार्थकल्पनायां सर्वार्थसिद्धिप्रसङ्खात्‌। इयानेवाविद्यमानो विरुद्धोऽविरु्धो 
वार्थः कल्पनीयो, नातोऽधिक इति नियमहेत्वभावात्‌। कल्पनायाश्च स्वायत्तत्वात््र- 
भूतत्वसंभवाच्च। नच वैशेषिकैः कल्पितेभ्यः षड्भ्यः पदार्थेभ्योऽन्येऽधिकाः शतं 
सहस्रं वाथां न कल्पयितव्या इति निवारको हेतुरस्ति। तस्माद्यस्मै यस्मै यद्यद्रोचते 
तत्तत्सिद्धधेत्‌। कश्चित्कृपालुः प्राणिनां दुःखबहुलः संसार एव माभूदिति कल्पयेत्‌। 
अन्यो वा व्यसनी मुक्तानामपि पुनरुत्यत्तिं कल्पयेत्‌। कस्तयोर्मिवारकः स्यात्‌। 

किंचान्यत्‌। द्वाभ्यां परमाणुभ्यां निरवयवाभ्यां सावयवस्य द्वयणुकस्याकाशोनेव 
संश्लेषानुपपत्निः । नह्याकाशस्य पृथिव्यादीनां च जतुकाष्टवत्संश्लेषोऽस्ति। कार्यकारण- 
दरव्ययोराश्रिताश्रयभावोऽन्यथा नोपपद्यत इत्यवश्यं कल्प्यः समवाय इति चेत्‌। न। 
इतरेतराश्रयत्वात्‌। कार्यकारणयोर्हि भेदसिद्धावाभ्रिताश्रयभावसिद्धिराशिताश्रय- 
भावसिद्धौ च तयोभेदसिद्धिः कुण्डबदरवदितीतरेतराश्रयता स्यात्‌। नहि कार्यकारण- 
योर्भेद आश्रिताश्रयभावो वा वेदान्तवादिभिरभ्युपगम्यते, कारणस्यैव संस्थानमात्रं 
का्य॑मित्यभ्युपगमात्‌। किंचान्यत्‌। परमाणूनां परिच्छिन्नत्वाद्यावत्यो दिशः षडष्टौ दश 


वा तावद्धिरवयवैः सावयवास्ते स्युः सावयवत्वादनित्याश्चेति नित्यत्वनिरवयवत्वा- 


भ्युपगमो वाध्येत। 
यांस्त्वं दिग्भेदभेदिनोऽवयवान्कल्पयसि, त॒ एव परमाणव इति चेत्‌। न। 

स्थूलसृक्ष्मतारतम्यक्रमेणापरमकारणाद्विनाशोपपत्तेः। यथा पृथिवी द्वधणुकाद्यपेक्षया 
स्थूलतमा वस्तुभूतापि विनश्यति, ततः सृक्ष्मं सृक्ष्मतरं च पृथिव्येकजातीयकं 
विनश्यति, ततो द्रयणुकं, तथा परमाणवोऽपि पृथिव्येकजातीयकत्वाद्विनश्येयुः । 
विनश्यन्तोऽप्यवयवविभागेनेव विनश्यन्तीति चेत्‌। नायं दोषः। यतो घृतका- 
दिन्यविलयनवदपि विनाशोपपत्तिमवोचाम। यथा हि धृतसुवर्णादीनामविभज्यमा- 
नावयवानामप्यग्निसंयोगाद्द्रवभावापत््या काडिन्यविनाशो भवति, एवं परमाणूनामपि 
परमकारणभावापत्त्या मूर्त्यादिविनाशो भविष्यति। तथा कार्यारम्भोऽपि नावयव- 
संयोगेनैव केवलेन भवति, क्षीरजलादीनामन्तरेणाप्यवयवसंयोगान्तरं दधिहिमादि- 
कार्यारम्भदर्णशनात्‌। तदेवमसारतरतर्कसंदृब्धत्वादीश्वरकारणश्रुतिविरुद्धत्वाच्छुतिप्रवणैश्च 
शिषटैर्मन्वादिभिरपरिगृहीतत्वादत्यन्तमेवानपेक्षास्मिन्परमाणुकारणवादे कार्यां श्रेयो- 
यिधिरिति वाक्यशेषः ॥ ९७॥ 
(५६) समुदयाधिकरणम्‌ ॥४॥ (सु० १८-२७.) 

( १८९ ) समुदाय उभयहेतुकेऽपि तदप्राप्तिः ॥९८॥ _ 
वैशेषिकराद्धान्तो दुर्युक्तियोगाद्रेदविरोधाच्छिष्टापरिग्रहाच्च नापेक्षितव्य इत्युक्तम्‌ । 
सोऽर्धवैनाशिक इति वैनाशिकत्वसाम्यात्सर्ववैनाशिकराद्धान्तो नतरामपेक्षितव्य 
इतीदमिदानीमुपपादयामः। स च बहुप्रकारः प्रतिपत्तिभेदाद्विनेयभेदाद्वा। तत्रेते त्रयो 
वादिनो भवन्ति- केचित्सर्वास्तित्ववादिनः, केचिद्विज्ञानास्तित्वमात्रवादिनः, अन्ये पुनः 
सर्वशून्यत्ववादिन इति। तत्र ते सर्वास्तित्ववादिनो बाह्यमान्तरं च वस्त्वभ्युप- 
गच्छन्ति भूतं भौतिकं च चित्तं चैत्तं च) तांस्तावत्प्रतिब्रूमः। तत्र भूतं पृथिवी- 
धात्वादयः 2 भौतिकं रूपादयश्चक्षुरादयश्च। चतुष्टये च पृथिव्यादिपरमाणवः 
रखरस्त्रेहोष्णोरणस्वभावास्ते पुथिव्यादिभावेन संहन्यन्त इति मन्यन्ते। तथा रूप- 
विज्नानवेदनासंज्ञासंस्कारसंज्ञकाः पञ्चस्कन्धाः। तेऽप्याध्यात्मं सर्व॑व्यवहारास्पदभावेन 
संहन्यन्त इति मन्यन्ते । 

तत्रेदमभिधीयते- योऽयमुभयहेतुक उभयप्रकारः समुदायः परेषामभिप्रेतोऽणु- 
हेतुकश्च भूतभौोतिकसंहतिरूपः, स्कन्धहेतुकश्च पञ्चस्कन्धीरूपः, तस्पिज्नुभयहेतुकेऽपि 
समुदायेऽभिप्रेयमाणे तदप्राप्तिः स्यात्समुदायाप्राप्तिः। समुदायभावानुपपत्तिरित्यर्थः। 

कुतः 2 समुदायिनामचेतनत्वात्‌। चित्ताभिज्वलनस्य च समुदायसिद्धयधीनत्वात्‌। 
अन्यस्य च कस्यचिच्येतनस्य भोक्तुः प्रशासितुवां स्थिरस्य संहन्तुरनभ्युपगमात्‌ 
निरपेक्षप्रवृत्त्यभ्युपगमे च प्रवृत््यनुपरमप्रसङ्गात्‌। आशयस्याप्यन्यत्वानन्यत्वाभ्या- 
मनिरूप्यत्वात्‌। क्षणिकत्वाभ्युपगमाच्च निर्व्यापारत्वात्प्वृत्त्यनुपपत्तेः। तस्मात्समु- 
दायानुपपत्तिः। समुदायानुपपत्तौ च तदाश्रया लोकयात्रा लुप्येत॥ १८॥ 


( ९९० ) इतरेतरप्रत्ययत्वादिति चेन्नोत्यत्तिमात्रनिमित्तत्वात्‌॥ १९॥ 


यद्यपि भोक्ता प्रशासिता वा कश्चिच्चेतनः संहन्ता स्थिरो नाभ्युपगम्यते, 
तथाप्यविद्यादीनामितेतरकारणत्वादुपपद्यते लोकयात्रा। तस्यां चोपपद्यमानायां न 
किचिदपरमपेक्षितव्यमस्ति। ते चाविद्यादयोऽविद्या, संस्कारो, विज्ञानं, नाम, रूपं, 
षडायतनं, स्पर्शो, वेदना, तृष्णा, उपादानं, भवो, जातिर्जरा मरणं शोकः परिदेवना 
दुःखं दुर्मनस्तेत्येवंजातीयका इतरेतरहेतुकाः सोगते समये क्रचित्संक्चिप्रा निर्दिष्टाः, 
क्रचित्प्रपञ्चिताः। सर्वेषामप्ययमविद्यादिकलापोऽप्रत्याख्येयः। 


तदेवमविद्यादिकलापे परस्परनिमित्तनैमित्तिकभावेन घटीयन्रवदनिशमावर्तमानेऽ- 
थांक्षिप्त उपपन्नः संघात इति चेत्‌। तत्न। कस्मात्‌ ? उत्पत्तिमात्रनिमित्तत्वात्‌। 
भवेदुपपन्नः संघातो, यदि संघातस्य किंचिननिमित्तमवगम्येत। न त्ववगम्यते। यत 
इते तर प्रत्ययत्वेऽप्यविद्यादीनां पूर्वपूर्वमुत्तरोत्तरस्योत्यत्तिमात्रनिमित्तं भवद्धवेन्न तु 
संघातोत्पत्तेः किचिच्िमित्तं संभवति। नन्वविद्यादिभिरर्थादाक्षिप्यते संघात इत्युक्तम्‌ । 
अत्रोच्यते- यदि तावदयमभिप्रायोऽविद्यादयः संघातमन्तेणात्मानमलभमाना अपेक्षन्ते 
संघातमिति, ततस्तस्य संघातस्य निमित्तं वक्तव्यम्‌। तच्च नित्येष्वप्यणुष्वभ्युप- 
गम्यमानेष्वाश्रयाश्रयिभूतेषु च भोक्तृषु सत्सु न संभवतीत्युक्तं वैशेषिकपरीक्षायाम्‌। 
किमङ्ख पुनः क्षणिकेष्वप्यणुषु भोक्तृरहितेष्वाश्रयाश्रयिशुन्येषु वाभ्युपगम्यमानेषु 
संभवेत्‌। अथायमभिप्रायोऽविद्यादय एव संघातस्य निमित्तमिति, कथं तमेवा- 
भ्ित्यात्मानं लभमानास्तस्यैव निमित्तं स्युः। अथ मन्यसे संघाता एवानादौ 
संसारे संतत्यानुवर्तन्ते तदाश्रयाश्चाविद्यादय इति, तदपि संघातात्संघातान्तरमुत्पद्य- 
मानं, नियमेन वा सदृशमेवोत्यदयेत, अनियमेन वा सदृशं विसदृशं वोत्द्येत। 
नियमाभ्युपगमे मनुष्यपुद्रलस्य देवतिर्यग्योनिनारकप्राप्त्यभावः प्राप्रुयात्‌। अनियमा- 

भ्युपगमेऽपि मनुष्यपुद्रलः कदाचित्क्षणेन हस्ती भूत्वा देवो वा पुनर्मनुष्यो वा 
भवेदिति प्राप्रयात्‌। उभयमप्यभ्युपगमविरुद्धम्‌। अपिच यद्धोगार्थः संघातः स्यात्स 
नास्ति स्थिरो भोक्तेति तवाभ्युपगमः। ततश्च भोगो भोगार्थं एव, स नान्येन 
प्रार्थनीयः। तथा मोक्षो पोक्षार्थं एवेति, मुमुक्षुणा नान्येन भवितव्यम्‌। अन्येन 
चेत्प्रार्थ्येतोभयं भोगमोक्षकालावस्थायिना तेन भवितव्यम्‌। अवस्थायित्वे क्षणिक- 
त्वाभ्युपगमविरोधः। तस्मादितरेतरोत्पत्तिमात्रनिमित्तत्वमविद्यादीनां यदि भवेद्धवतु 
नाम, नतु संघातः सिद्छधयेत्‌। भोक्त्रभावादित्यभिप्रायः॥१९॥ 


( १९१) उत्तरोत्पादे च पूर्वनिरोधात्‌ ॥२०॥ 


उक्तमेतदविद्यादीनामुत्यत्तिमात्ननिमित्तत्वान्न संघातसिदधिरस्तीति। तदपि तूत्प- 
त्तिमात्रनिमित्तत्वं न स्ंभवतीतीदमिदानीमुपपाद्यते। क्षणभङ्धवादिनोऽयमभ्युपगम 
उत्तरस्मिःक्षण उत्पद्यमाने पूर्वः क्षणो निरुध्यत इति। न चेवमभ्युपगच्छता पूर्वांत्तरयोः 
क्षणयोर्हैतुफलभावः शक्यते संपादयितुम्‌। निरुध्यमानस्य निरुद्धस्य वा पूर्वक्षण- 
स्याभावमग्रस्तत्वादुत्तरक्षणदेतुत्वानुपपत्तेः। अथ भावभूतः परिनिष्पन्नावस्थः पूर्वक्षण 
उत्तरक्षणस्य हेतुरित्यभिप्रायस्तथापि नोपपद्यते। भावभूतस्य पुनर्व्यापारकल्पनायां 
क्षणान्तरसंबन्धप्रसङ्ात्‌। अथ भाव एवास्य व्यापार इत्यभिप्रायस्तथापि नैवोप- 
पद्यते। हेतुस्वभावानुपरक्तस्य फलस्योत्पत्त्यसंभवात्‌। स्वभावोपरागाभ्युपगमे च 
हेतुस्वभावस्य फलकालावस्थायित्वे सति क्षणभङ्काभ्युपगमत्यागप्रसङ्खः। विनैव 
वा स्वभावोपरागेण हेतुफलभावमभ्युपगच्छतः सर्वत्र तत्प्राप्तरतिप्रसङ्कः। 


अपिचोत्पादनिरोधौ नाम वस्तुनः स्वरूपमेव वा स्यातामवस्थान्तरं वा 
वस्त्वन्तरमेव वा। सर्वथापि नोपपद्यते। यदि तावद्रस्तुनः स्वरूपमेवोत्पादनिरोधौ 
स्यातां, ततो वस्तुशब्द उत्पादनिरोधशब्दौ च पर्यायाः प्राप्रुयुः। अथास्ति कश्चि- 
द्विशेष इति मन्येतोत्पादनिरोधशब्दाभ्यां मध्यवर्तिनो वस्तुन आद्यन्ताख्ये अवस्थे 
अभिलप्येते इति। एवमप्याद्यन्तमध्यक्षणत्रयसंबन्धित्वाद्रस्तुनः क्षणिकत्वाभ्युपग- 
महानिः। अथात्यन्तव्यतिरिक्तावेवोत्पादनिरोधौ वस्तुनः स्यातामश्वमहिषवत्‌, ततो 
वस्तु उत्पादनिरोधाभ्यामसंसृष्टमिति वस्तुनः शाश्चतत्वप्रसङ्कः। यदि च दर्शनादशनि 
वस्तुना उत्पादनिरोधौ स्याताम्‌, एवमपि द्रष्टध्मो तौ न वस्तुधर्माविति वस्तुनः 
शाश्चतत्वप्रसङ्क एव। तस्मादप्यसंगतं सौगतं मतम्‌॥२०॥ | 

( १९२) असति प्रतिज्ञोपरोधो यौगपद्यमन्यथा ॥२९॥ 


क्षणभङ्कवादे पूर्वक्षणो निरोधग्रस्तत्वान्नोत्तरस्य क्षणस्य हेतुर्भवतीत्युक्तम्‌। 
अथासत्येव हेतौ फलोत्पत्तिं ब्रूयात्‌, ततः प्रतिज्ञोपरोधः स्यात्‌। चतुर्विधान्हेत्‌- 
न्प्रतीत्य चित्तचैत्ता उत्पद्यन्त इतीयं प्रतिन्ना हीयेत। निर्हेतुकायां चोत्पत्तावग्रति- 
बन्धात्सर्व सर्वत्रोत्पद्येत। अथोत्तरक्षणोत्पत्तिर्यावत्तावदवतिष्ठते पूर्वक्षण इति ब्रूयात्ततो 
यौगपद्यं हेतुफलयोः स्यात्‌। तथापि प्रतिज्ञोपरोध एव स्यात्‌। क्षणिकाः सर्वे 
संस्कारा इतीयं प्रतिञ्ञोपरुथ्येत॥ २९॥ 


( ९९३ ) प्रतिसंख्याऽप्रतिसंख्यानिरो धाप्राधिरविच्छेदात्‌ ॥२२॥ 


अपिच वेनाशिकाः कल्पयन्ति बुद्धिबोध्यं त्रयादन्यत्संस्कृतं क्षणिकं चेति। 
तदपि च त्रयं प्रतिसंख्याऽप्रतिसंख्यानिरोधावाकाशं चेत्याचक्षते। त्रयमपि चैत- 
दवस्त्वभावमात्रं निरुपाख्यमिति मन्यन्ते, बुद्धिपूर्वकः किल विनाशो भावानां प्रति- 
संख्यानिरोधो नाम भाष्यते, तद्विपरीतोऽप्रतिसंख्यानिरोधः, आवरणाभावमात्रमा- 
काशमिति। तेषामाकाशं परस्तात्प्रत्याख्यास्यति। निरोधद्रयमिदानीं प्रत्याचष्टे । 


प्रतिसंख्याऽप्रतिसंख्यानिरोधयोरप्रापिः । असंभव इत्यर्थः । कस्मात्‌ ? अविच्छेदात्‌। 
एतौ हि प्रतिसंख्याऽप्रतिसंख्यानिरोधौ संतानगोचरौ वा स्यातां, भावगोचरौ वा। 
न तावत्संतानगोचरौ संभवतः। सर्वेष्वपि संतानेषु संतानिनामविच्छित्रेन हेतुफल- 
भावेन संतानविच्छेदस्यासंभवात्‌। नापि भावगोचरौ संभवतः। नहि भावानां 
निरन्वयो निरुपाख्यो विनाशः संभवति, सर्वास्वप्यवस्थासु प्रत्यभिन्ञानबलेनान्व- 
य्यविच्छेददर्शनात्‌। अस्पष्टप्रत्यभिज्ञानास्वप्यवस्थासु क्तचिद दृष्टे नान्वस्यविच्छेदे- 
नान्यत्रापि तदनुमानात्‌। तस्मात्परपरिकल्पितस्य निरोधद्रयस्यानुपपत्तिः ॥ २२॥ 


( १९४) उभयथा च दोषात्‌ ॥२३॥ 
योऽयमविद्यादिनिरोधः प्रतिसंख्यानिरोधान्तःपाती परपरिकल्पितः, स ॒सम्य- 
गज्ञानाद्वा सपरिकरात्स्यात्स्वयमेव वा। पूर्वस्मिन्विकल्पे निरहैतुकविनाशाभ्युपग- 
महानिप्रसङ्गः। उत्तरस्मिस्तु मार्गोपदेशानर्थक्यप्रसङ्कः। एवमुभयथापि दोषप्रसङ्गाद- 
समञ्धसमिदं दर्शनम्‌ ॥२३॥ 

 ( ९९५) आकाशे चाविशेषात्‌ ॥२४॥ 


` यच्च तेषामेवाभिप्रेतं निरोधद्वयमाकाशं च निरुपाख्यमिति, तत्र॒ निरोधद्- 
यस्य निरूपाख्यत्वं पुरस्तान्निराकृतम्‌। आकाशस्येदानीं निराक्रियते। आकाशे चायुक्तो 
निरुपाख्यत्वाभ्युपगमः । प्रतिसंख्याऽप्रतिसंख्यानिरोधयोरिव वस्तुत्वप्रतिपत्तेरविशेषात्‌। 
आगमप्रामाण्यात्तावत्‌ ' आत्मन आकाशः संभूतः ' ( ते २८९ ) इत्यादिश्रुतिभ्य आ- 
काशस्य च वस्तुत्वप्रसिद्धिः । विप्रतिपन्नान्प्रति तु शब्दगुणानुमेयत्वं वक्तव्यं, .गन्धादीनां 
गुणानां पृथिव्यादिवस्त्वाश्रयत्वदर्शनात्‌। अपि चावरणाभावमात्रमाकाशमिच्छता- 
तामेकस्मिन्सुपर्णे पतत्यावरणस्य विद्यमानत्वात्सुपर्णान्तरस्योत्पित्सतोऽनवकाशत्व- 
प्रसङ्कः। यत्रावरणाभावस्तत्र पतिष्यतीति चेत्‌। येनाबरणाभावो विशेष्यते, तत्तर्हि 
वस्तुभूतमेवाकाशं स्यात्‌, नावरणाभावमात्रम्‌। अपिचावरणाभावमात्रमाकाशं मन्यमा- 
नस्य सौगतस्य स्वाभ्युपगमविरोधः प्रसज्येत। सौगते हि समये "पृथिवी भगवन्‌ 
किंसंनिश्रया ' इत्यस्मिग्प्रतिवचनप्रवाहे पृथिव्यादीनामन्ते ' वायुः किसंनिश्रयः ' इत्यस्य 
प्रश्रस्य प्रतिवचनं भवति ' वायुराकाशसंनिश्रयः ' इति। तदाकाशस्यावस्तुत्वे न समञ्सं 
स्यात्‌। तस्मादप्ययुक्तमाकाशस्यावस्तुत्वम्‌। अपिच निरोधद्वयमाकाशं च त्रयम- 
प्येतन्निरुपाख्यमवस्तु नित्यं चेति विप्रतिषिद्धम्‌। नह्यवस्तुनो नित्यत्वमनित्यत्वं वा 
संभवति, वस्त्वाश्रयत्वाद्धर्मधर्पिव्यवहारस्य। धर्मधर्मिभाव हि घटादिवद्वस्तुत्वमेव 
स्यान्न निरुपाख्यत्वम्‌॥२४॥ 


( १९६ ) अनुस्मृतेश्च ॥२५॥ 

अपिच वैनाशिकः सर्वस्य वस्तुनः क्षणिकतामभ्युपयन्नुपलब्धुरपि क्षणि- 
कतामभ्युपेयात्‌। नच सा संभवति। अनुस्मृतेः अनुभवमुपलब्धिमनूत्यद्यमानं स्मरण- 
मेवानुस्मृतिः। सा चोपलब्ध्येककर्तृका सती संभवति । पुरुषान्तरोपलब्धिविषये पुरूषा- 
न्तरस्य स्मृत्यदर्शनात्‌। कथं हाहमदोऽद्राक्षमिदं पश्यामीति च पूर्वोत्तरदर्शिन्येक- 
स्मिन्नरसति प्रत्ययः स्यात्‌। अपिच दर्शनस्मरणयोः कर्त्॑येकस्मि्प्रत्यक्षः प्रत्यभिज्ञा 
प्रत्ययः सर्वस्य लोकस्य प्रसिद्धोऽहमदोऽदराक्षमिदं पश्यामीति। यदि हि तयोर्भिन्नः 
कर्तां स्यात्ततोऽहं स्मराम्यद्राक्षीदन्य इति प्रतीयात्‌। नत्वेवं प्रत्येति कश्चित्‌। यत्रैवं 
प्रत्ययस्तत्र दर्शनस्मरणयोभिन्नमेव कर्तारं सर्वलोकोऽवगच्छति, स्मराम्यहमसाव- 
दोऽद्राक्षीदिति। इह त्वहमदोऽद्राक्षमिति दर्शनस्मरणयोर्वेनाशिकोऽप्यात्मानमेवैकं 

कर्तारमवगच्छति। न नाहमित्यात्मनो दर्शनं निर्वृत्तं निहते, यथाग्रिरनुष्णोऽप्रकाश 
इति वा। तत्रैवं सत्यकस्य दर्शनस्मरणलक्षणक्चषणद्वयसंबन्धे क्षणिकत्वाभ्युपग- 


महानिरपरिहार्या वैनाशिकस्य स्यात्‌। तथाऽनन्तरामनन्तरामात्मन एव प्रतिपत्तिं | 


प्रत्यभिजानन्नेककरतुंकामोत्तमादुच्छवासादती ताश्च प्रतिपत्तीराजन्मन“ आत्मैककर्तृकाः 
प्रतिसंदधानः कथं क्षणभङ्कवादी वैनाशिको नापत्रपेत। 

स यदि बरूयात्सादृश्यादेतत्संपत्स्यत इति। ततं प्रतिन्रूयात्‌। तेनेदं सदृशमिति 
द्रयायत्तत्वात्सादृश्यस्य, क्षणभङ्कवादिनः सदृशयोर्दयोर्वस्तुनो ग्रही तुरेकस्याभावात्‌, 
सादूश्यनिमित्तं प्रतिसंधानमिति मिथ्याप्रलाप एव स्यात्‌। स्याच्चेत्पूरवंत्तरयोः क्षणयोः 
सादृश्यस्य ग्रहीतेकः, तथासत्येकस्य क्षणद्रयावस्थानातक्षणिकत्वप्रतिन्ञा पीड्येत । 
तेनेदं सदृशमिति प्रत्ययान्तरमेवेदं न पूवाँत्तरक्षणद्यग्रहणनिमित्तमितिचेत्‌। न। 
तेनेदमिति भिन्नपदा्थोपादानात्‌। प्रत्ययान्तरमेव चेत्सादृश्यविषयं स्यात्तेनेदं सदूश- 
मिति वाक्यप्रयोगोऽनर्थकः स्यात्‌। सादृश्यमित्येव प्रयोगः प्राप्रूयात्‌। यदा हि 
लोकप्रसिद्धः पदार्थः परीक्षकैर्नं परिगृह्यते, तदा स्वपक्षसिद्धिः परपक्षदोषो 
वोभयमप्युच्यमानं परीक्षकाणामात्मनश्च यथार्थत्वेन न बुद्धिसंतानमारोहति। एव- 
मेवेषोऽथं इति निश्चितं यत्तदेव वक्तव्यम्‌। ततोऽन्यदुच्यमानं बहु प्रलापित्व- 
मात्मनः केवलं प्रख्यापयेत्‌। नचायं सादृश्यात्संव्यवहारो युक्तः। तद्धावा- 
वगमात्तत्सदृशभावानवगमाच्च। भवेदपि कदाचिद्राह्यवस्तुनि विप्रलम्भसंभवात्त- 
देवेदं स्यात्तत्सदृशं वेति संदेहः। उपलब्धरि तु संदेहोऽपि न कदाचिद्धवति। 
स एवाहं स्यां तत्सदृशो वेति। य एवाहं पुरद्युरद्राक्षं स॒ एवाहमद्य स्मरामीति 
निश्चिततद्धावोपलम्भात्‌। तस्मादप्यनुपपन्नो वैनाशिकसमयः ॥ २५॥ 

( १९७) नासतोऽदृष्त्वात्‌ ॥२६॥ 

इतश्वानुपपन्नो वैनाशिकसमयः, यतः स्थिरमनुयायिकारणमनभ्युपगच्छ- 
तामभावाद्धावोत्पत्तिरित्येतदापद्यते। दर्शयन्ति चाभावाद्धावोत्पत्तिम्‌--' नानुपमृद्य 
प्रादुर्भावात्‌' इति। विनष्टाद्धि किल बीजादद्भुर उत्पद्यते, तथा विनष्टा््षीरादधि, 
मृत्िण्डाच्च घटः। कूटस्थाच्येत्कारणात्कार्यमुत्पद्येताविशेषात्सर्व सर्वत उत्पदयोत। 
तस्मादभावग्रस्तेभ्यो बीजादिभ्योऽङ्कुरादीनामुत्पद्यमानत्वादभावाद्धावो त्पत्तिरिति 
मन्यन्ते । तत्रेदमुच्यते--' नासतोऽदृष्टत्वात्‌' इति नाभावाद्धाव उत्पद्यते। यद्यभावाद्धाव 
उत्यद्येताभावत्वाविशेषात्कारणविशेषाभ्युपगमो ऽनर्थकः स्यात्‌। नहि ब्रीजादीना- 

मुपमृदितानां योऽभावस्तस्याभावस्य शशविषाणादीनां च निःस्वभावत्वाविशेषाद- 
भावत्वे कश्चिद्धिशेषोऽस्ति, येन 1 रो जायते क्षीरादेव दधीत्येवंजातीयकः 
कारणविश्लेषाभ्युपगमो ऽर्थवान्स्यात्‌। निर्विशेषस्य त्वभावस्य कारणत्वाभ्युपगमे 
शशविषाणादिभ्योऽप्यङ्कुरादयो जायेरन्‌ । नचेवं दृश्यते। यदि पुनरभावस्यापि 
विशेषोऽभ्युपगम्येतोत्पलादीनामिव नीलत्वादिस्ततो विशटेषवत्त्वादेवाभावस्य भाव- 
त्वमुत्पलादिवत्मरसज्येत। नाप्यभावः कस्यचिदुत्पत्तिहेतुः स्यात्‌, अभावत्वादेव, 
शशविषाणादिवत्‌। अभावाच्च भावोत्पत्तावभावान्वितमेव सर्वं कार्य स्यात्‌। 
नचैवं दृष्यते। सर्वस्य च वस्तुनः स्वेन स्वेन रूपेण भावात्मनेवोपलभ्यमान- 
त्वात्‌। नच मृदन्विताः शरावादयो भावास्तन्त्वादिविकाराः केनचिदभ्युपगम्यन्ते। 
 मृद्धिकारानेव तु मृदन्वितान्भावांल्लोकः प्रत्येति। 

यत्तूक्तं स्वरूपोपमर्दमन्तरेण कस्यचित्कूटस्थस्य वस्तुनः कारणत्वानुपपत्तेर- 
भावाद्धावोत्पत्तिर्भवितुमर्हतीति। तहुरुक्तम्‌। स्थिरस्वभावानामेव सुवर्णादीनां प्रत्य- 
भिन्ञायमानानां सुचकादिकार्यकारणभावदर्शनात्‌। येष्वपि बीजादिषु स्वरूपोपमर्दो 
लक्ष्यते, तेष्वपि नाऽसावुपमृद्यमाना पूर्वावस्थोत्तरावस्थायाः कारणमभ्युपगम्यते, 
अनुपमृद्यमानानामेवानुयायिनां बीजाद्यवयवानामङ्कु रादिकारणभावाभ्युपगमात्‌ । 
तस्मादसद्धयः शशविषाणादिभ्यः सदुत्पत्त्यदर्शनात्सद्धघश्च सुवर्णादिभ्यः सदुत्पत्ति- 
दर्शनादनुपपन्नोऽयमभावाद्धावोत्पत्त्यभ्युपगमः। अपिच चतुर्थिश्चित्तचेत्ता उत्पद्यन्ते, 
परमाणुभ्यश्च भूतभोतिकलक्षणः समुदाय उत्पद्यत इत्यभ्युपगम्य पुनरभावाद्धावो- 
त्पत्तिं कल्पयद्धिरभ्युपगतमपह्लवनेर्वेनाशिकैः स्वं लोक आकुलीक्रियते ॥२द॥ 


( १९८ ) उदासीनानामपि चेवं सिद्धिः ॥२७॥ 


यदि चाभावाद्धावोत्पत्तिरभ्युपगम्येत, एवंसत्युदासीनानामनीहमानानामपि जना- 
नामभिमतसिदधिः स्यात्‌। अभावस्य सुलभत्वात्‌। कृषीवलस्य क्षेत्रकर्मण्यप्रयतमा- 
नस्यापि सस्यनिष्पत्तिः स्यात्‌। कुलालस्य च मृत्संस्क्रियायामप्रयतमानस्याप्यम- 
त्रोत्पत्तिः। तन्तुवायस्यापि तन्तूनतन्वानस्यापि तन्वानस्येव वस्त्रलाभः । स्वर्गापवर्गयोश्च 
न कश्चित्कथंचित्समीहेत। नचेतद्युज्यतेऽभ्युपगम्यते वा केनचित्‌। तस्मादप्यनुपपन्नोऽ- 
यमभावाद्रावोत्पत्त्यभ्युपगमः॥ २७॥ 
विश्रामः॥ ९५॥ 


3.23... 

(५७, अभावाधिकरणम्‌ ॥५॥ (सू० २८-२२.) 
नाभाव उपलब्धेः ॥२८॥ 


एवं बाहयार्थवादमाश्रित्य समुदायाप्राप्त्यादिषु दूषणेषुद्धावितेषु विज्ञानवादी 
बौद्ध इदानीं प्रत्यवतिष्ठिते। केषांचित्किल विनेयानां बाह्ये वस्तुन्यभिनिवेश- 
मरालक्ष्य तदनुरोधेन बाह्यार्थवादग्रक्रियेयं विरचिता। नासो सुगताभिप्रायः। तस्य 
तु विन्ञानेकस्कन्धवाद एवाभिप्रेतः। तस्मिश्च विक्ञानवादे बुद्ध्यारूढेन रूपेणा- 
न्तस्थ एव प्रमाणप्रमेयफलव्यवहारः सर्वं उपपद्यते। सत्यपि बाह्योऽर्थ बुद्धयारोह- 
मन्तरेण प्रमाणादिव्यवहारानवतारात्‌। कथं पुनरवगम्यतेऽन्तःस्थ एवायं सर्व- 
व्यवहारो न विज्ञानव्यतिरिक्तो बाह्यो ऽर्थो ऽस्तीति। तदसंभवादित्याह। स हि 
बाह्योऽर्थोऽभ्युपगम्यमानः परमाणवो वा स्युस्तत्समूहा वा स्तम्भादयः स्युः। तत्र 
न तावत्परमाणवः स्तम्भादिप्रत्ययपरिच्छेद्या भवितुमर्हन्ति, परमाण्वाभासन्ञाना- 
नुपपत्तेः ? नापि तत्समूहाः स्तम्भादयः, तेषां परमाणुभ्योऽन्यत्वानन्यत्वाभ्यां निरूप- 
यितुमशक्यत्वात्‌। एवं जात्यादीनपि व्रत्याचक्षीत। अपिचानुभवमात्रेण साधारणा- 
त्मनो ज्ञानस्य जायमानस्य योऽयं प्रतिविषयं पक्षपातः स्तम्भक्ञानं कुडयज्ञानं घटज्ञानं 
पटज्ञानमिति, नासौ ज्ञानगतविशेषमन्तरेणोपपद्यत इत्यवश्यं विषयसारूप्यं ज्ञान- 
स्याङ्खीकर्तव्यम्‌। अद्खीकृते च तस्मिन्विषयाकारस्य ज्ञानेनैवावरुद्धत्वादपार्धिका 
बाह्यार्थसद्धावकल्पना। अपिच सहोपलम्भनियमादभेदो विषयविञ्चानयोरापतति। 
नह्यनयोरेकस्यानुपलम्भेऽन्यस्योपलम्भोऽस्ति। नचेतत्स्वभावविवेके युक्तं, प्रतिबन्ध- 
कारणाभावात्‌! तस्मादप्यर्थाभावः स्वप्रादिवच्येदं द्रष्टव्यम्‌। यथाहि स्वप्रमायामरी- 
च्युदकगन्धर्वनगरादिप्रत्यया विनैव बाह्येनार्थेन ग्राह्यग्राहकाकारा भवन्ति, एवं जाग- 
रितगोचरा अपि स्तम्भादिप्रत्यया भवितुमर्हन्तीत्यवगम्यते। प्रत्ययत्वाविशेषात्‌। 

कथं पुनरसति बाह्यार्थं प्रत्ययवेचित्यमुपपद्यते। वासनावैचित्र्यादित्याह। अनादौ 
हि संसारे ` बीजाद्भुरवद्धिज्ञानानां वासनानां चान्योन्यनिमित्तनैमित्तिकभावेन वैचित्यं 
न विप्रतिषिध्यते। अपिचान्वयव्यतिरेकाभ्यां वासनानिमित्तमेव ज्ञानवेचित्यमित्य- 
वगम्यते। स्वप्रादिष्वन्तरेणाप्यर्थं वासनानिमित्तस्य ज्ञानवेचित्रयस्यो भाभ्यामप्यावा- 
भ्यामभ्युपगम्यमानत्वात्‌। अन्तरेण तु वासनामर्थनिमित्तस्य ज्ञानवेचित्यस्य मयान- 
भ्युपगम्यमानत्वात्‌। तस्मादप्यभावो बाह्यार्थस्येति। 

एवं प्रापे ब्रूमः--'नाभाव उपलब्धेः इति। न खल्वभावो बाह्यस्यार्थ- 
स्याध्यवसातुं शक्यते। कस्मात्‌ ? उपलब्धेः। उपलभ्यते हि प्रतिप्रत्ययं बाह्योऽर्थः 
स्तम्भः कुड्यं घटः पट इति नचोपलभ्यमानस्यैवाभावो भवितुमर्हति। यथा 
हि कश्चिद्धुञ्ानो भुजिसाध्यायां तृप्तौ स्वयमनुभूयमानायामेवं ब्रूयान्नाहं भुञ्े न 
वा तृप्यामीति, तद्रदिन्धियसंनिकर्षण स्वयमुपलभमान एव बाह्यमर्थं नाहमुपलभे 
नच सोऽस्तीति ल्रुवन्कथमुपादेयवचनः स्यात्‌। 


ननु नाहमेवं ब्रवीमि न कंचिदर्थमुपलभ इति किं तूपलब्धिव्यतिरिक्तं नोप- 
लभ इति ब्रवीमि। बाढमेवं त र तुण्डस्य। नतु युक्त्युपेतं 
त्रवीषि। यत उपलब्धिव्यतिरेकोऽपि , उपलब्धेरेव। नहि 
कश्चिदुपलब्थिमेव स्तम्भः कुड्यं चेत्युपलभन्ते। उपलब्थिविषयत्वेनैव तु स्त- 
म्भकुडयादीन्सर्वे लौकिका उपलभन्ते। अतश्चैवमेव सर्वे लोकिका उपलभन्ते यत्प्र- 
त्याचक्षाणा अपि बाह्यार्थमेव व्याचक्चते, यदन्तर्ञेयरूपं तद्रहिर्वदवभासत इति तेऽपि 
सर्वलोकप्रसिद्धां बहिरवभासमानां संविदं प्रतिलभमानाः प्रत्याख्यातुकामाश्च बाह्यमर्थं 
बहिर्वदिति वत्कारं कुर्वन्ति। इतरथा हि कस्माद्रहिर्वदिति ब्रूयुः। नहि विष्णुमित्रो 
वन्धापुत्रवदवभासत इति कशिदाचक्षीत। तस्माद्यथानुभवं तत्त्वमभ्युपगच्छद्धिव- 
हिरेवाक्भासत इति युक्तमभ्युपगन्तुं, नतु बहिर्वदवभासत इति। ननु बाह्यस्यार्थ- 
स्यासंभवाद्रहिर्वदवभासत इत्यथ्यवसितम्‌। नायं साधुरध्यवसायो, यतः प्रमाण- 
प्रवृ्त्यप्रवृत्नतिपूर्वकौ संभवासंभवाववधार्येते न पुनः संभवासंभवपूर्विके प्रमाण- 
प्रवृत्त्यप्रवृत्ती। यदि प्रत्यक्षादीनामन्यतमेनापि प्रमाणेनोपलभ्यते, तत्संभवति। यत्तु 
न केनचिदपि प्रमाणेनोपलभ्यते, तन्न संभवति। इह तु यथास्वं सर्वैरेव प्रमाणै- 
बाह्योऽर्थ उपलभ्यमानः कथं व्यतिरेकाव्यतिरेकादिविकल्यैन संभवतीत्युच्येतोप- 
लब्धेरेव। नच ज्ञानस्य विषयसारूप्याद्विषयनाशो भवति, असति विषये विषय- 
सारूप्यानुपपत्तेः, बहिरु पलब्धेश्च विषयस्य। अतएव सहो पलम्भनियमोऽपि 
प्रत्ययविषययोरुपायोपेयभावहेतुको, नाभेदहेतुक इत्यभ्युपगन्तव्यम्‌। 

अपिच घटज्ञानं पटज्ञानमिति विशेषणयोरेव घटपटयोर्भेदो न विशेष्यस्य 
ज्ञानस्य, यथा शुक्रो गौः कृष्णो गौरिति शौक्ल्यकाष्ण्ययोरेव भेदो न गो- 
त्वस्य। द्वाभ्यां च भेद एकस्य सिद्धो भवत्येकस्माच्च द्वयोः। तस्मादर्थज्ञान- 

योर्भदः। तथा घटदर्शनं घटस्मरणमित्यत्रापि प्रतिपत्तव्यम्‌। अत्रापि हि विशेष्य 
योरेव दरशनस्मरणयो्भ॑दो न विशेषणस्य घटस्य। यथा क्षीरगन्धः क्षीररस इति 
विशेष्ययोरेव गन्धरसयोभंदो न विशेषणस्य क्षीरस्य, तद्वत्‌। अपिच द्वयो - 
विज्ञानयोः पूर्वोत्तरकालयोः स्वसंवेदनेनैवोपक्षीणयोरितरेतरग्राह्यग्राहकत्वानुपपत्तिः। 
ततश्च विज्नानभेदप्रतिन्ञा, क्षणिकत्वादिधर्मप्रतिज्ञा, स्वलक्षणसामान्यलक्षणवा- 
स्यवासकत्वाऽविद्योपप्लवसदसद्धर्मबन्धमोक्षादिप्रतिन्नाश्च स्वशासत्रगतास्ता हीयेरन्‌। 
किंचान्यत्‌ ? विज्ञानं विज्ञानमित्यभ्युपगच्छता बाह्योऽर्थः स्तम्भः कुडयमित्येवं- 
जातीयकः कस्मान्नाभ्युपगम्यत इति वक्तव्यम्‌। विज्ञानमनुभूयत इति चेत्‌। 
बाह्यो ऽप्यर्थो ऽनुभूयत एवेति युक्तमभ्युपगन्तुम्‌। अथ विन्नानं ` प्रकाशात्मकत्वा- 
त््रदीपवत्स्वयमेवानुभूयते न तथा बाह्योऽप्यर्थं इति चेत्‌। अत्यन्तविरुद्धां स्वात्मनि 
क्रियामभ्युपगच्छस्यगनिरात्मानं दहतीतिवत्‌, अविरुद्धं तु लोकप्रसिद्धं स्वात्म- 
व्यतिरिक्तेन विज्ञानेन बाह्योऽर्थोऽनुभूयत इति नेच्छस्यहो पाण्डित्यं महदरशितम्‌। 
नचार्थव्यतिरिक्तमपि विज्ञानं स्वयमेवानुभूयते, स्वात्मनि क्रियाविरोधादेव। 


ननु विज्ञानस्य स्वरूपव्यतिरिक्तग्राह्यत्वे तदप्यन्येन ग्राह्यं तदप्यन्येनेत्यनवस्था 
प्राप्रोति। अपिच प्रदीपवदवभासात्मकत्वास्ज्ञानस्य ज्ञानान्तरं कल्पयतः समत्वा- 
दवभास्यावभासकभावानुपपत्तेः कल्पनानर्थक्यमिति। तदुभयमप्यसत्‌। विन्ञान- 
ग्रहणमात्र एव विज्ञानसाश्षिणो ग्रहणाकाङ्क्षानुत्पादादनवस्थाशङ्कानुपपत्तेः। साक्षि- 
प्रत्यययोश्च स्वभाववेषम्यादुपलब्ध्युपलभ्यभावोपपत्तेः । स्वयंसिद्धस्य च साक्षिणोऽ- 
प्रत्याख्येयत्वात्‌। किंचान्यत्‌ प्रदीपवद्विज्ञानमवभासकान्तरनिरपेक्षं स्वयमेव प्रथत 
इति ल्रुवताऽप्रमाणगम्यं विज्ञानमनवगन्तृकमित्युक्तं स्यात्‌। शिलाघनमध्यस्थप्रदी- 
पसहस््प्रथनवत्‌। बाढमेवम्‌, अनुभवरूपत्वात्तु विन्ञानस्येष्टो नः पक्षस्त्वयाऽनुज्ञायत 
ति चेत्‌। न। अन्यस्यावगन्तुशचक्षुःसाधनस्य प्रदीपादिप्रथनदर्शनात्‌। अतो विज्ञान- 
स्याप्यवभास्यत्वाविशे षात्सत्ये वान्यस्मिन्नवगन्तरि प्रथनं प्रदीपवदित्यवगम्यते। 
साक्षिणोऽवगन्तुः स्वयंसिद्धतामुपक्षिपता स्वयं प्रथते विज्ञानमित्येष एव मम 
पक्षस्त्वया वाचोयुक्तयन्तरेणाश्ित इति चेत्‌। न। विन्ञानस्योत्पत्तिप्रध्वंसाने- , 
कत्वादिविशोषवत्त्वाभ्युपगमात्‌। अतः प्रदीपवद्धिज्ञानस्यापि व्यतिरिक्तावगम्यत्व- 
मस्माभिः प्रसाधितम्‌॥२८॥ 

( २००) वैधर्म्याच्च न स्वप्रादिवत्‌॥२९॥ 


यदुक्तं बाह्यार्थापलापिना स्वप्रादिप्रत्ययवज्नागरितगोचरा अपि स्तम्भादिप्रत्यया 
विनैव बाह्येनार्थेन भवेयुः, प्रत्ययत्वाविशोषादिति। तत्प्रतिवक्तव्यम्‌। 


अन्रोच्यते-न स्वप्रादिप्रत्ययवजनाग्रत््रत्यया भवितुमर्हन्ति। कस्मात्‌ ? वैधर्म्यात्‌ 
वैधर्म्य ॒हि भवति स्वप्रजागरितयोः। किं पुनर्वैधर्म्यम्‌। बाधाबाधाविति ब्रूमः। 
बाध्यते हि स्वप्रोपलब्धं वस्तु प्रतिबुद्धस्य, मिथ्या मयोपलब्धो महाजनसमागम 
इति, नह्यस्ति मम महाजनसमागमो, निद्राग्लानं तु मे मनो बभूव, तेनैषा भ्रान्ति- 
रुद्वभूवेति। एवं मायादिष्वपि भवति यथायथं बाधः। नैवं जागरितोपलब्धं 
वस्तु स्तम्भादिकं कस्यांचिदप्यवस्थायां बाध्यते। अपिच स्मृतिरेषा यत्स्वप्रदर्शनम्‌। 
उपलष्थिस्तु जागरितदर्शनम्‌। स्मृत्युपलब्ध्यो श्च प्रत्यक्षमन्तरं स्वयमनुभूयतेऽर्थ- 
विप्रयोगसंप्रयोगात्मकमिष्टं पुत्रं स्मरामि नोपलभ, उपलब्धुमिच्छामीति। तत्रैवंसति 
न शक्यते वक्तु मिथ्या जागरितो पलब्थिरूपलब्धित्वात्स्वप्रो पलब्थिवदित्यु- 
भयोरन्तरं स्वयमनुभवता। नच स्वानुभवापलापः प्राज्ञमानिभियुंक्तः कर्तुम्‌। 
अपिचानुभवविरोधप्रसङ्काज्नागरितप्रत्ययानां स्वतो निरालम्बनतां वक्तुमशव्नुवता 
स्वप्रप्रत्ययसाधर्म्यादरक्तुमिष्यते। नच यो यस्य स्वतो धर्मो न संभवति, सोऽन्यस्य 
साधर्म्यात्तस्य संभविष्यति। नह्ययिरुष्णोऽनुभूयमान उदकसाधर्म्याच्छीतो भविष्यति। 
दर्शितं तु वैधर्म्यं स्वप्रजागरितयोः ॥२९॥ 


( २०९१९) न भावोऽनुपलब्धेः ॥३०॥ 


यदप्युक्तं विनाप्यर्थन ज्ञानवैचित्रयं वासनावैचित््यादेवावकल्प्यत इति। तत्प्रति- 
वक्तव्यम्‌। अत्रोच्यते-न भावो वासनानामुपपद्यते त्वत्पक्षेऽनुपलब्धेर्बाह्यानाम- 
्थानाम्‌। अर्थोपलब्धिनिमित्ता हि प्रत्यर्थं नानारूपा वासना भवन्ति। अनुपल- 
भ्यमानेषु त्वर्थेषु किंनिमित्ता विचित्रा वासना भवेयुः। अनादित्वेऽप्यन्धपरंपरा- 
न्यायेनाप्रतिष्टैवानवस्था व्यवहारलोपिनी स्यात्नाभिग्रायसिद्धिः। 

यावप्यन्वयव्यतिरेकावर्थांपलापिनोषन्यस्तौ वासनानिमित्तमेवेदं ज्ञानजातं नार्थनि- 
मित्तमिति, तावप्येवंसति प्रत्युक्तौ द्रष्टव्यौ । विनार्थोपलन्ध्या वासनानुपपत्तेः। 
अपिच विनापि वासनाभिरथोंपलब्ध्युपगमाद्विना त्वर्थोपलब्ध्या वासनोत्पत्त्यन- 

भ्युपगमादर्थसद्धावमे वान्वयव्यतिरेकावपि प्रतिष्ठापयतः। अपिच वासना नाम 
संस्कारविशेषाः। संस्काराश्च नाश्रयमन्तरेणावकल्पन्ते। एवं लोके दृष्टत्वात्‌। नच 
तव॒ वासनाश्रयः कश्चिदस्ति प्रमाणतोऽनुपलब्धेः॥३०॥ 


( २०२ ) क्षणिकत्वाच्य ॥३९॥ 


यदप्यालयविज्चानं नाम वासनाश्रयत्वेन परिकल्पितं, तदपि क्षणिकत्वाभ्युप- 
गमादनवस्थितस्वरूपं सत्प्वृत्तिविज्ञानवन्न वासनानामधिकरणं भवितुमर्हति। नहि 
कालत्रयसंबन्धिन्येकस्मिन्नन्वयिन्यसति कूटस्थे वा सर्वार्थदर्शिनि देशकालनिमित्ता- 
पेक्षवासनाधानस्मृतिप्रतिसंधानादिव्यवहारः संभवति। स्थिरस्वरूपत्वे त्वालय- 
विज्ञानस्य सिद्धान्तहानिः। अपिच विन्नानवादेऽपि क्षणिकत्वाभ्युपगमस्य समान- 
त्वाद्यानि बाह्यार्थवादे क्षणिकत्वनिबन्धनानि दूषणान्युद्धावितानि "उत्तरोत्पादे च पूर्व 
निरोधात्‌" इत्येवमादीनि, तानीहाप्यनुसंधातव्यानि। एवमेतौ द्वावपि वैनाशिकपक्षौ 
निराकृतौ बाह्यार्थवादिपक्षो विकज्ञानवादिपक्षश्च। शुन्यवादिपक्षस्तु सर्वप्रमाणवि- 
प्रतिषिद्ध इति तत्निराकरणाय नादरः क्रियते। नह्ययं सर्वप्रमाणप्रसिद्धो लोक- 
व्यवहारोऽन्यत्तत््वमनधिगम्य शक्यतेऽपदह्लोतुमपवादाभाव उत्सर्गप्रसिन्दधः ॥२९॥ 


( २०३) सर्व॑ थानुपपत्तेश्च ॥३२॥ 


कि बहुना ? सर्वप्रकारेण यथायथायं वैनाशिकसमय उपपत्तिमत्त्वाय परीक्ष्यते, 
तथा तथा सिकताकूपवद्विदीर्यत एव। न कांचिदप्यत्रोपपत्तिं पश्यामः। अतश्चा- 
नुपपन्नो वैनाशिकतन्त्रव्यवहारः। अपिच बाह्यार्थविकज्ञानशून्यवादत्रयमितरेतरविरुढ्ध- 
मुपदिशटता सुगतेन स्पष्ठीकृतमात्मनोऽसंबद्धप्रलापित्वं, प्रद्वेषो वा प्रजासु विरुद्धार्थ- 
प्रतिपत्त्या विमुहयेयुरिमाः प्रजा इति। सर्वथाप्यनाद्रणीयोऽयं सुगतसमयः श्रेयस्का- 
मेरित्यभिप्रायः॥३२॥ 


(५८) एकस्िमिन्रसंभवाद्िकरणम्‌ ॥६॥ (सू० ३९-३६) 
( २०४) नैकस्मिन्नसंभवात्‌॥२३३॥ 


निरस्तः सुगतसमयः। विवसनसमय इदानीं निरस्यते। सप्त चैषां पदार्थाः 
संमता-- जीवाजीवास्रवसंवरनिर्जरबन्धमोक्षा नाम । संक्षेपतस्तु द्वावेव पदार्थ जीवा- 
जीवाख्यो । यथायोगं तयोरेवेतरान्तर्भावादिति मन्यन्ते। तयोरिममपरं प्रपञ्चमाचक्षते 

पञ्चास्तिकाया नाम, जीवास्तिकायः पुद्रलास्तिकायो, धर्मास्तिकायोऽधर्मास्तिकाय, 
आकाशास्तिकायश्चेति। सर्वेषामप्येषामवान्तरप्रभेदान्बहुविधान्स्वसमयपरिकल्पिता- 
न्वर्णयन्ति। सर्वत्र चेमं सप्तभङ्खीनयं नाम न्यायमवतारयन्ति। 


स्यादस्ति, स्यान्नास्ति, स्यादस्ति च नास्ति च, स्यादवक्तव्यः, स्यादस्ति चावक्त- 
व्यश्च, स्यान्नास्ति चावक्तव्यश्च, स्यादस्ति च नास्ति चावक्तव्यश्चेति। एवमेवेक- 
त्वनित्यत्वादिष्वपीमं सप्तभङ्खीनयं योजयन्ति! 

अत्राचक्ष्महे-- नायमभ्युपगमो युक्त इति। कुतः। एकस्मिन्नसंभवात्‌। नद्येक- 
स्मिन्धर्मिणि युगपत्सदसत्त्वादिविरुद्धधर्मसमावेशः संभवति शीतोष्णवत्‌। य एते 
सप्तपदाथां निर्धारिता एतावन्त एवंरूपाश्चेति ते तथेव वा स्युर्नैव वा तथा 
स्युः। इतरथा हि तथा वा स्युरतथा वेत्यनिर्धारितरूपं ज्ञानं संशयज्ञानवदप्रमाण- 
मेव स्यात्‌। 


नन्वनेकात्मकं वस्त्विति निर्धारितरूपमेव ज्ञानमुत्पद्यमानं संशयज्ञानवन्नाप्रमाणं 
भवितुमर्हति । नेति ब्रूमः) निर्ुशं ह्यनेकान्तत्वं सर्ववस्तुषु प्रतिजानानस्य निर्धारण- 
स्यापि वस्तुत्वाविशेषात्स्यादस्ति स्यान्नास्तीत्यादिविकल्पोपनिपातादनिर्धारणात्स- 
कतैव स्यात्‌। एवं निर्धारयितुर्निधांरणफलस्य च स्यात्यक्षेऽस्तिता, स्याच्च पक्षे 
नास्तितेति। एवंसति कथं प्रमाणभूतः संस्तीर्थकरः प्रमाणप्रमेयप्रमातृप्रमितिष्वनिर्धा- 
रितासूपदेषठं शक्नुयात्‌। कथं वा तदभिप्रायानुसारिणस्तदुपदिषटेऽरथेऽनिर्धारितरूपे 
प्रवर्तेरन्‌। एेकान्तिकफलत्वनिर्धारणे हि सति तत्साधनानुष्ठानाय सवां लोकोऽ- 
नाकुलः प्रवर्तते, नान्यथा। अतश्चानिर्धारितार्थं शास्त्रं प्रणयन्मत्तोन्मत्तवदनुपादेय- 
वचनः स्यात्‌। तथा पञ्चानामस्तिकायानां पञ्चत्वसंख्यास्ति वा नास्ति वेति विक- 
ल्प्यमाना स्यात्तावदेकस्मिन्पक्षे, पक्षान्तरे तु न स्यादित्यतो न्यूनसंख्यात्वमधिक- 
संख्यात्वं वा प्राप्नुयात्‌! नचेषां पदार्थानामवक्तव्यत्वं संभवति। अवक्तव्याश्चेन्नो- 
च्येरन्‌। उच्यन्ते चावक्तव्याश्चेति विप्रतिषिद्धम्‌। उच्यमानाश्च तथेवावधार्यन्ते नाव- 
धारयन्त इति च। तथा तदवधारणफलं सम्यग्दर्शनमस्ति वा नास्ति वा, एवं तद्वि- 
परीतमसम्यग्दर्शनमप्यस्ति वा नास्ति वेति प्रलपन्मत्तोन्मत्तपक्षस्येव स्यान्न प्रत्यायि- 
तव्यप्चस्य। स्वर्गापवर्गयोश्च पक्षे भावः पक्षे चाभावस्तथा पक्षे नित्यता पक्षे 
चानित्यतेत्यनवधारणायां प्रवृत्त्यनुपपत्तिः। अनादिसिद्धजीवप्रभृतीनां च स्वशास््रा- 

वधृतस्वभावानामयथावधुतस्वभावत्वप्रसङ्कः। एवं जीवादिषु पदार्थेष्वेकस्मि- 
न्धर्मिणि सत्त्वासत्त्वयोर्विरुद्धयोर्धर्मयोरसंभवात्सत्त्वे चैकस्मिन्धर्मेऽसतत्वस्य धर्मान्तर- 
स्यासंभवादसत्त्वे यैवं सत्त्वस्यासंभवादसंगतमिदमार्हतं मतम्‌। एतेनैकानेकनित्या- 
नित्यव्यतिरिक्ताव्यतिरिक्ताद्यनेकान्ताभ्युपगमा निराकृता मन्तव्याः । यत्तु पुद्रलसंक्ञके- 
भ्योऽणुभ्यः संघाताः संभवन्तीति कल्पयन्ति, तत्पूर्वेणैवाणुवादनिराकरणेन निराकृतं 
भवतीत्यतो न पृथक्तन्निराकरणाय प्रयत्यते ॥३२३॥ 
( २०५ ) एवं चात्माऽकार्त्स्यम्‌ ॥३४॥ 

यथेकस्मिन्धर्मिणि विरुद्धधर्मासंभवो दोषः स्याद्वाद प्रसक्त, एवमात्मनोऽपि 
जीवस्याका्स्यमपरो दोषः प्रसज्येत। कथम्‌ ? शरीरपरिमाणो हि जीव इत्यार्हता 
मन्यन्ते। शटारीरपरिमाणतायां च सत्यामकृ्स्नोऽसर्वगतः परिच्छिन्न आत्पेत्यतो घटा- 
दिवदनित्यत्वमात्मनः प्रसज्येत। शरीराणां चानवस्थितपरिमाणत्वान्मनुष्यजीवो मनुष्य- 
शरीरपरिमाणो भूत्वा पुनः केनचित्कर्मविपाकेन हस्तिजन्म प्राप्रुवन्न कृत्सं हस्तिशरीरं 
व्याप्रुयात्‌। पुत्तिकाजन्म च प्राप्रुवन्न कृत्छः पुत्तिकाशरीरे संमीयेत। समान एष 
एकस्मिन्नपि जन्मनि कोमारयोवनस्थाविरेषु दोषः । स्यादेतत्‌। अनन्तावयवो जीवस्तस्य 
त॒ एवावयवा अल्पे शरीरे संकुचेयुरमंहति च विकसेयुरिति। तेषां पुनरनन्तानां 
जीवावयवानां समानदेशत्वं प्रतिविहन्यते वा न वेति वक्तव्यम्‌। प्रतिघाते ताव- 
न्नानन्तावयवाः परिच्छिन्ने देशे संमीयेरन्‌। अप्रतिघातेऽप्येकावयवदेशत्वोपपत्तेः 
सर्वेषामवयवानां प्रथिमानुपपत्तेजीवस्याणुमात्रत्वप्रसङ्ः स्यात्‌। अपिच शरीरमात्र- 
परिच्छिन्नानां जीवावयवानामानन्त्यं नोत्पेक्षितुमपि शक्यम्‌॥२४॥ 

अथ पययेण वबृहच्छरीरप्रतिपत्तौ केचिज्नीवावयवा उपगच्छन्ति, तनुशरीर- 
प्रतिपत्तौ च केचिदपगच्छन्तीत्युच्येत, तत्राप्युच्यते- 


( २०६ ) नच पर्यायादप्यविरोधो विकारादिभ्यः ॥३५॥ 


न च पययिणाप्यवयवोपगमापगमाभ्यामेतदेहपरिमाणत्वं जीवस्याविरोधेनोघ- | 


पादयितुं शक्यते। कुतः ? विकारादिदोषप्रसङ्कात्‌। अवयवोपगमापगमाभ्यां ह्यनि- 
शमापूर्यमाणस्यापक्षीयमाणस्य च जीवस्य विक्रियावत्त्वं तावदपरिहार्य॑म्‌, विक्रिया- 
वत्वे च चर्मादिवदनित्यत्वं प्रसज्येत! ततश्च बन्धमोक्षाभ्युपगमो बाध्येत, कर्माष्टक- 


व 2 ० 
वधात 

परिवेष्टितस्य जीवस्यालाबुवत्संसारसागरे निमयस्य बन्धनोच्छेदादुर्ध्वगामित्वं भवतीति। 
किचान्यत्‌। आगच्छतामपगच्छतां चावयवानामागमापायधर्मवत्त्वादेवानात्मत्वं शरीरा- 
दिवत्‌। ततश्चावस्थितः, कश्चिदबयव आत्मेति स्यात्‌। नच स निरूघयितुं शक्यतेऽ- 
यमसाविति। किंचान्यत्‌। आगच्छन्तश्चैते जीवावयवाः कुतः प्रादुर्भवन्त्यपगच्छन्तश्च 
क्त वा लीयन्त इति वक्तव्यम्‌। नहि भूतेभ्यः प्रादुभवेयुभूतेषु च निलीयेरन्‌, अभौ- 
तिकत्वाजीवस्य। नापि कश्चिदन्यः साधारणोऽसाधारणो वा जीवानामवय्रवाधारो 
निरूप्यते, प्रमाणाभावात्‌। किचान्यत्‌। अनवधुतस्वरूपश्चैवंसत्यात्मा स्यात्‌। आग- 
च्छतामपगच्छतां चावयवानामनियतपरिमाणत्वात्‌। अत एवमादिदोषप्रसङ्ान्न पर्या- 
येणाप्यवयवोपगमापगमावात्मन आश्रयितुं शक्येते । 


अथवा पूर्वेण सूत्रेण शरीरपरिमाणस्यात्मन उपचितापचितशरीरान्तरप्रतिपत्ता- 
वकार्तस्यप्रसञ्जनद्वारेणानित्यतायां चोदितायां पुनः पर्यायेण परिमाणानवस्थानेऽपि 
स्रोतः संताननित्यतान्यायेनात्मनो नित्यता स्यात्‌। यथा रक्तपटानां विज्ञानानव- 
स्थानेऽपि तत्संताननित्यता तद्रद्विसिचामपीत्याशङ्खानेन सूत्रेणोत्तरमुच्यते। संतानस्य 
तावदवस्तुत्वे नैरात््यवादप्रसङ्कः। वस्तुत्वेऽप्यात्मनो विकारादिदोषप्रसङ्कादस्य पक्ष- 
स्यानुपपत्तिरिति॥ ३५॥ 


( २०७) अन्त्यावस्थितेश्चोभयनित्यत्वादविशेषः ॥३६॥ 


अपिचान्त्यस्य मोक्षावस्थाभाविनो जीवपरिमाणस्य नित्यत्वमिष्यते जेनैः। 
तद्रत्पूर्वयोरप्याद्यमध्यमयोजीवपरिमाणयोर्नित्यत्वप्रसङ्कादविशेषप्रसङ्गः स्यात्‌। एक- 
शरीरपरिमाणतैव स्यान्नोपचितापचितशरीरान्तरप्रापिः। अथवान्त्यस्य जीवपरिमाण- 
स्यावस्थितत्वात्पूर्वयोरप्यवस्थयोरवस्थितपरिमाण एव जीवः स्यात्‌, ततश्चाविशेषेण 
सर्वदेवाणुर्महान्वा जीवोऽभ्युपगन्तव्यो न शरीरपरिमाणः। अतश्च सौगतवदार्ह- 
तमपि मतमसंगतमित्युपेक्षितव्यम्‌॥ २६॥ 


(५९) पत्यधिकरणम्‌ ॥७॥ (सूु° २७-४९१.) 
( २०८ ) पत्युरसामञ्चस्यात्‌ ॥ ३७॥ 


इदानीं केवलाधिष्ठात्रीश्वरकारणवादः प्रतिषिध्यते। तत्कथमवगम्यते ? "प्रकृतिश्च 
प्रतिज्ञादृष्टान्तानुपरोधात्‌', ' अभिध्योपदेशाच्य ' ( ब्र० ९८/४८२३, २४ ) इत्यत्र प्रकृति- 

भावेनाधिष्ठातृभावेन चोभयस्वभावस्येश्वरस्य स्वयमेवाचार्येण प्रतिष्ठापितत्वात्‌। यदि 
पुनरविशेषेणेश्वरकारणवादमात्रमिह प्रतिषिध्येत पूवांत्तरविरोधादव्याहताभिव्याहारः 
सूत्रकार इत्येतदापद्येत। तस्मादप्रकृतिरधिष्ठाता केवलं निमित्तकारणमीश्चर इत्येष 
पक्षो वेदान्तविहितब्रह्यौकत्वप्रतिपश्चत्वाद्यल्ेनात्र प्रतिषिध्यते। सा चेयं वेदबाह्येश्चर- 
कल्पनानेकप्रकारा। केचित्तावत्सांख्ययोगव्यपाश्रयाः कल्पयन्ति प्रथानपुरुषयोर- 
धिष्ठाता केवलं निमित्तकारणमीश्चर इतरेतरविलक्षणाः प्रधानपुरुषेश्चरा इति। माहेश्च- 
रास्तु मन्यन्ते कार्यकारणयोगविधिदुःखान्ताः पञ्च पदार्थाः पशुपतिनेश्वरेण पशुपाश- 
विमोक्षणायोपदिष्टाः, पशुपतिरीश्चरो निमित्तकारणमिति वर्णयन्ति। तथा वैशेषि- 
कादयोऽपि केचित्क्थंचित्स्वप्रक्रियानुसारेण निमित्तकारणमीश्चर इति वर्णयन्ति, 


अत उत्तरमुच्यते --' पत्युरसामञ्ञस्यात्‌' इति) पत्युरीश्वरस्य प्रधानपुरुषयोर- 
धिष्ठातृत्वेन जगत्कारणत्वं नोपपद्यते। कस्मात्‌ 2 असामञ्जस्यात्‌। किं पुनर- 
सामञ्जस्यम्‌ ? हीनमध्यमोत्तमभावेन हि प्राणिभेदान्विदधत ईश्वरस्य रागद्वेषादिदोष- 
प्रसक्तेरस्मदादिवदनीश्वरत्वं प्रसज्येत। प्राणिकमपिक्षितत्वाददोष इति चेत्‌। न। 


कर्मेश्चरयोः प्रवर्त्यप्रवर्तयितृत्वे इतेतराश्रयदोषप्रसङ्ात्‌। नानादित्वादिति चेत्‌। न। .. 


वर्तमानकालवदतीतेष्वपि कालेष्वितरेतराश्रयदोषाविशेषादन्धपरम्परान्यायापत्तेः। 
अपिच "प्रवर्तनालक्षणा दोषाः' ( न्याय० सू° १८९१८९८ ) इति न्यायवित्समयः। 
नहि कश्चिददोषप्रयुक्तः स्वार्थे परार्थे वा प्रवर्तमानो दृश्यते। स्वार्थप्रयुक्त एव 
च सर्वं जनः परार्थेऽपि प्रवर्तत इत्येवमप्यसामञ्जस्यं, स्वार्थवत््वादीश्चरस्यानीश्च- 
रत्वप्रसङ्ात्‌। पुरुषविशोषत्वाभ्युपगमाच्येश्वरस्य पुरुषस्य चौदासीन्याभ्युपगमादसा- 
मञ्जस्यम्‌॥ ३७॥ 


(२०९) संबन्धानुपपत्तेश्च ॥२३८॥ 


पुनरप्यसामञ्जस्यमेव । नहि प्रभानपुरुषव्यतिरिक्त ईश्रोऽन्तरेण संबन्धं प्रधान- 
पुरुषयोरीशिता। न तावत्संयोगलक्षणः संबन्धः संभवति, प्रधानपुरुषेश्वराणां 
सर्वगतत्वान्निरवयवत्वाच्च। नापि समवायलक्षणः संबन्धः, आश्रयाश्रयिभावानि- 
रूपणात्‌। नाप्यन्यः कश्चित्कार्यगम्यः संबन्धः शक्यते कल्पयितुं, कार्यकारणभाव- 
स्येवाद्याप्यसिद्धत्वात्‌। 

ब्रह्मवादिनः कथमिति चेत्‌। न। तस्य तादात्म्यलक्षणसंबन्धोपपत्तेः। अपि- 
चागमवबलेन ब्रह्मवादी कारणादिस्वरूपं निरूपयतीति नावश्यं तस्य यथादृष्टमेव 
सर्वमभ्युपगन्तव्यमिति नियमोऽस्ति। परस्य तु दृष्टान्तबलेन कारणादिस्वरूपं 
निरूपयतो यथादृष्टमेव सर्वमभ्युपगन्तव्यमित्ययमस्त्यतिशयः। परस्यापि सर्वज्ञ- 
प्रणीतागमसद्धावात्समानमागमवबलमिति चेत्‌। न। इतरेतराश्रयत्वप्रसद्ादागमप्रत्य- 
यात्सर्व्ञत्वसिद्िः, सर्वज्प्रत्ययाच्यागमसिद्धिरिति। तस्मादनुपपन्ना सांख्ययोगवादिना- 
मीश्चरकल्पना। एवमन्यास्वपि वेदबाह्यास्वीश्चरकल्पनासु यथासंभवमसामञ्चस्यं 
योजयितव्यम्‌॥ ३८॥ | 


( २१०) अधिष्ठानानुपपत्तेश्च ॥३९॥ 
इतश्चानुपपत्निस्ताकिकपरिकल्पितस्येश्वरस्य। स हि परिकल्प्यमानः कुम्भकार 
इव मृदादीनि प्रधानादीन्यधिष्ठाय प्रवर्तयेत्‌। नचैवमुपपद्यते। नहयप्रत्यक्षं रूपा- 
दिहीनं च प्रधानमीश्वरस्याधिष्ठेयं संभवति, मृदादिवैलक्षण्यात्‌॥ ३९) | 


(२९९) करणवच्चेन्न भोगादिभ्यः ॥४०॥ 


स्यादेतत्‌! यथा करणग्रामं चक्षुरादिकमप्रत्यक्षं रूपादिहीनं च पुरुषोऽ- 
धितिष्त्येवं प्रधानमपीश्चरोऽधिष्ठास्यतीति। तथापि नोपपद्यते। भोगादिदर्शनाद्ि 
करणग्रामस्याधिष्ठित्तत्वं गम्यते। नचात्र भोगादयो दृश्यन्ते। करणग्रामसाम्ये 
वाभ्युपगम्यमाने संसारिणामिवेश्वरस्यापि भोगादयः प्रसज्येरन्‌ । 


अन्यथा वा सूत्रहयं व्याख्यायते--' अधिष्ठानानुपपत्तेश्च' इतश्चानुपपत्तिस्ता- 
किंकपरिकल्पितस्येश्वरस्य। साधिष्ठानो हि लोके सशरीरो राजा राष्स्येश्वरो दृश्यते, 
न निरधिष्ठानः) अतश्च तद्ृष्टान्तवशोनादृष्टमीश्वरं कल्पयितुमिच्छत इईश्चरस्यापि 
किचिच्छरीरं करणायतनं वर्णयितव्यं स्यात्‌। नच तद्वर्णयितुं शक्यते! सृष्टयुत्त- 
रकालभावित्वाच्छरीरस्य प्राक्सृष्टेस्तदनुपपत्तेः। निरधिष्ठानत्वे चेश्वरस्य प्रवततंक- 
त्वानुपपत्तिः। एवं लोके ` दृष्टत्वात्‌। ' करणवच्चेन्न भोगादिभ्यः! अथ लोक- 
दर्शनानुसारेणेश्वरस्यापि किंचित्करणानामायतनं शरीरं कामेन ` कल्प्येत। एवमपि 
नोपपद्यते। सशरीरत्वे हि सति संसारिवद्धोगादिप्रसङ्ादीश्चरस्याप्यनीश्वरत्वं 
प्रसज्येत ॥४०॥ 

( २९१२ ) अन्तवत्वमसर्वज्नता वा।॥ ४१॥ 


इतश्चानुपपत्तिस्ताकिंकपरिकल्ितस्येश्वरस्य। स हि सर्वञस्तैरभ्युपगम्यतेऽनन्तश्च। 
अनन्तं च प्रधानमनन्ताश्च पुरुषा मिथो भिन्ना अभ्युपगम्यन्ते। तत्र सर्व्नेनेश्वरेण 
प्रधानस्य पुरूषाणामात्मनश्चेयत्ता परिच्छिद्यत वा न वा परिच्छिदयोत। उभयथापि 
दोघोऽनुषक्त एव । कथम्‌ ? पूर्वस्मिस्तावद्धिकल्प इयत्तापरिच्छिन्नत्वात्प्रधानपुरुषेश्च- 
राणामन्तवत्वमवश्यंभाव्येवं लोके दृष्टत्वात्‌। यद्धि लोक इयत्तापरिच्छिन्नं वस्तु 
घटादि, तदन्तवदष्टं, तथा प्रधानपुरुषेश्वरत्रयमपीयत्तापरिच्छिन्नत्वादन्तवत्स्यात्‌। संख्या- 
परिमाणं तावत्प्रानपुरुषेश्वरत्रयरूपेण परिच्छिन्नम्‌। स्वरूपपरिमाणमपि तद्वतमीश्वरेण 
परिच्छिद्यतेति। पुरुषगता च महासंख्या। ततश्चेयत्तापरिच्छिन्नानां मध्ये ये संसारिणः 
संसारान्मुच्यन्ते, तेषां संसारोऽन्तवान्संसारित्वं च तेषामन्तवत्‌। एवमितरेष्वपि क्रमेण 
मुच्यमानेषु संसारस्य संसारिणां चान्तवत्तवं स्यात्‌। प्रधानं च सविकारं पुरुषार्थमीश्चर- 
स्याधिष्ठेयं संसारित्वेनाभिमतं तच्छून्यतायामीश्वरः किमधितिष्टेत्‌। किंविषये वा सर्व 
जञतेश्वरते स्याताम्‌। प्रधानपुरुषेश्वराणां चैवमन्तवत्तवे सत्यादिमत्तवप्रसङ्गः। आद्यन्तवत्त्वे 
च शून्यवादप्रसङ्कः। अथ मा भूदेष दोष इत्युत्तरो विकल्पोऽभ्युपगम्येत, न प्रधानस्य 
पुरूषाणामात्मनश्चेयत्तेश्वरेण परिच्छिद्यत इति, तत इश्वरस्य सर्वज्ञत्वाभ्युपगमहानिरपरो 
दोषः प्रसज्येत। तस्मादप्यसंगतस्ता्फिकपरिगृहीत ईश्चरकारणवादः॥४९॥ 

(8०) उत्यच्यसंभवाधिकरणम्‌ ॥८॥ (सू० ४२-२५,) 
( २१३ ) उत्पत्त्यसं भवात्‌ ॥४२॥ 

येषामप्रकृतिरधिष्ठाता केवलनिमित्तकारणमीश्वरोऽभिमतस्तेषां पक्षः प्रत्या- 
ख्यातः। येषां पुनः प्रकृतिश्चाधिष्टठाता चोभयात्मकं कारणमीश्वरोऽभिमतस्तेषां पक्षः 
प्रत्याख्यायते । 

ननु श्रुतिसमाश्रयणेनाप्येवंरूप एवेश्वरः प्राड्निर्धारितः प्रकृतिश्चाधिष्ठाता चेति। 
शरुत्यनुसारिणी च स्मृतिः प्रमाणमिति स्थितिः। तत्कस्य हेतोरेष पश्चः प्रत्या 
चिख्यासित इति। उच्यते - यद्यप्येवंजातीयकोऽशः समानत्वान्न विसंवादगोचरो 
भवत्यस्तित्वंशान्तरं विसंवादस्थानमित्यतस्तत्प्रत्याख्यानायारम्भः। तत्र॒ भागवता 
मन्यन्ते--भगवानेवैको वासुदेवो निरञ्जनज्ञानस्वरूपः परमार्थतत्त्वं, स चतुरधात्मानं 

प्रविभज्य प्रतिष्ठितो वासुदेवव्युहरूपेण संकर्षणव्यूहरूपेण प्रद्युम्रव्यूहरूपेणानिरुद्ध- 
व्यूहरूपेण च। वासुदेवो नाम परमात्मोच्यते। संकर्षणो नाम जीवः। प्रद्युम्नो नाम 
मनः। अनिरुद्धो नामाहंकारः। तेषां वासुदेवः परा प्रकृतिरिते संकर्षणादयः कार्यम्‌। 
तमित्थंभूतं परमेश्वरं भगवन्तमभिगमनोपादानेज्यास्वाध्याययोगेर्वर्षशतमिष्ठा क्षीण- 
क्रुशो भगवन्तमेव प्रतिपद्यत इति। तत्र यत्ताबदुच्येत, योऽसौ नारायणः परोऽव्यक्ता- 
त्प्रसिद्धः परमात्मा सर्वात्मा, स आत्मनात्मानमनेकधा व्यूह्यावस्थित इति, तन्न निरा- 
क्रियते, "स एकधा भवति त्रिधा भवति ( छा० ७८/२६८२ ) इत्यादिश्रुतिभ्यः 
परमात्मनोऽनेक धाभावास्याधिगतत्वात्‌। यदपि तस्य भगवतोऽभिगमनादिलक्षण- 
माराधनमजस्रमनन्यचित्ततयाभिप्रेयते, तदपि न प्रतिषिध्यते। श्रुतिस्मृत्योरी श्वर- 
प्रणिधानस्य प्रसिद्धत्वात्‌। यत्पुनरिदमुच्यते वासुदेवात्संकर्षण उत्पद्यते संकर्षणाच्य 
प्रद्युम्नः प्रदयु्राच्यानिरुद्ध इति। अत्र ब्रूमः--न वासुदेवसंज्ञकात्परमात्मनः संकर्षण- 
संत्कस्य जीवस्योत्पत्निः संभवति। अनित्यत्वादिदोषप्रसङ्कात्‌। उत्पत्तिमत्त्वे हि 
जीवस्यानित्यत्वादयो दोषाः प्रसज्येरन्‌। ततश्च नैवास्य भगवत्प्राप्िमोक्षः स्यात्‌। 
कारणप्राप्तौ कार्यस्य प्रविलयप्रसङ्ात्‌। प्रतिषेधिष्यति चाचार्यो जीवस्योत्पत्तिम्‌- 
“नात्माऽश्रुतेर्नित्यत्वाच्य ताभ्यः' (ब्र° सू० २८३८१९७ ) इति। तस्मादसंगतैषा 
कल्पना ॥ ४२॥ 
( २९४) नच करतुः करणम्‌ ॥४३॥ 

इतश्चासंगतैषा कल्पना। यस्मान्न हि लोके करतु्दंवदत्तादेः करणं परश्चाद्यु- 
त्पद्यमानं दृश्यते! वर्णयन्ति च भागवताः कर्तुजींवात्संकर्षणसंज्ञकात्करणं मनः 
प्रद्युप्रसंज्ञकमुत्पद्यते। कर्तुजाच्च तस्मादनिरुद्धसं्ञकोऽहंकार उत्पद्यत इति। नचे- 
तददुष्टान्तमन्तरेणाध्यवसातुं शक्नुमः नचेवंभूतां श्रुतिमुपलभामहे ॥४३॥ 

( २९५ ) विज्ञानादिभावे वा तदप्रतिषेधः ॥४४॥ 

अथापि स्यान्न चेते संकर्षणादयो जीवादिभावेनाभिप्रेयन्ते, किं तर्हीश्चरा एवैते 
सरवे ज्ञानैश्चर्यशक्तिबलवीर्यतेजोभिर श्वर ्धरमेरन्विता अभ्युपगम्यन्ते वासुदेवा एवैते 
सवे निर्दोषा निरधिष्ठाना निरवद्याश्चेति। तस्मान्नायं यथावर्णित उत्पत्त्यसंभवो 
दोषः प्राप्रोतीति। अत्रोच्यते- एवमपि तदप्रतिषेध उत्पत्त्यसंभवस्याप्रतिषेधः, प्राप्रो- 

त्येवायमुत्पत्त्यसंभवो दोषः प्रकारान्तेणेत्यभिप्रायः। कथम्‌ ? यदि तावदयमभिप्रायः 
--परस्परभिन्ना एवैते वासुदेवादयश्चत्वार ईश्वरास्तुल्यधर्माणो, नैषामेकात्मकत्व- 
मस्तीति, ततोऽनेके श्वरकल्पनानर्थक्यम्‌, एकेनैवेश्वरेणेश्वरकार्यसिद्धे :। सिद्धान्त- 
हानिश्च। भगवानेवैको वासुदेवः परमार्थतत्त्वमित्यभ्युपगमात्‌। अथायमधिप्राय एक- 
स्यैव भगवत एते चत्वारो व्यूहास्तुल्यधर्माण इति, तथापि तदवस्थ एवोत्पत्त्यसंभवः। 
नहि वासुदेवात्संकर्षणस्योत्पत्तिः संभवति, - संकर्षणाच्य प्रदय्नस्य, प्रद्युम्राच्या- 
निरुद्धस्य, अतिशयाभावात्‌। भवितव्यं हि कार्यकारणयोरतिश्णयेन, यथा मृद्घटयोः। 
नह्यसत्यतिशये कार्यं कारणमित्यवकल्पते। नच पञ्चरात्रसिद्धान्तिभिर्वासुदेवादिष्वेक- 
स्मिन्सर्वेषु वा ज्ञानैशचर्यादितारतम्यकृतः कश्चिद्धेदोऽभ्युपगम्यते। वासुदेवा एव हि 
सर्वे व्यूहा निर्विशेषा इष्यन्ते। नचैते भगवद्‌ व्युहाश्चतुः संख्यायामेवावतिष्ठेरन्‌, 
ब्रह्मादिस्तम्बपर्यन्तस्य समस्तस्यैव जगतो भगवद्व्युहत्वावगमात्‌॥४४॥ 


( २९६) विप्रतिषेधाच्च ॥४५॥ 


विप्रतिषेधश्चास्मिञ्छास्त्रे बहुविध उपलभ्यते गुणगुणित्वकल्पनादिलक्षणः। ज्ञानै- 
धर्यशक्तिबलवीर्यतेजांसि गुणाः, आत्मान एवैते भगवन्तो वासुदेवा इत्यादिदर्शनात्‌। 
वेदविप्रतिषेधश्च भवति। चतुर्षु वेदेषु परं श्रेयोऽलब्ध्वा शाण्डिल्य इदं शा्त्रम- 
धिगतवानित्यादिवेदनिन्दादर्शनात्‌। तस्मादसंगतैषा कल्पनेति सिद्धम्‌॥४५॥ 


विश्रामः ॥ ९६॥ 


इति श्रीगोविन्दभगवत्पूज्यपादशिष्यश्रीमच्छकरभगवत्पूज्यपादकृतौ शारीरक- 
मीमांसाभाष्ये द्वितीयाध्यायस्य द्वितीयः पादः समाप्तः॥२॥ 








ॐ 
॥ द्वितीयाध्याये तृतीयः पादः ॥ 
( अत्रपादे महाभूतजीवादिश्रुतीनां विरोधपरिहारः ) 
(६१) वियदधिकरणम्‌ ॥१॥ (सू० १-७.) 
(२९७) न वियदश्रुतेः ॥१॥ 


वेदान्तेषु तत्र तत्र भिन्नप्रस्थाना उत्यत्तिश्रुतय उपलभ्यन्ते। केचिदाकाश- 
स्योत्पत्तिमामनन्ति, केचिन्न। तथा केचिद्रायोरूत्पत्तिमामनन्ति, केचिन्न! एवं जीवस्य 
प्राणानां च। एवमेव क्रमादिद्वारकोऽपि विप्रतिषेधः श्रुत्यन्तरेषूपलक्ष्यते। विप्रतिषे- 
धाच्च परपक्षाणामनपेक्चित्वं स्थापितं, तद्रत्स्वपक्षस्यापि विप्रतिषेधादेवानपेक्षित- 
त्वमाशङ्क्ेतेत्यतः सर्ववेदान्तगतसृष्िश्ुत्यर्थनिर्मलत्वाय परः प्रपच्छ आरभ्यते। तदर्थ- 
निर्मलत्वे च फलं यथोक्ताशङ्कानिवृत्तिरेव । 


तत्र प्रथमं तावदाकाशमाभ्रित्य चिन्त्यते, किमस्याकाशस्योत्पत्तिरस्त्युत नास्ती- 
ति। तत्र तावत्प्रतिपद्यते-'न वियदश्रुतेः इति। न खल्वाकाशमुत्पद्यते । 
कस्मात्‌ 2 अश्रुतेः। न हयस्योत्यत्तिप्रकरणे श्रवणमस्ति। छान्दोग्ये हि ' सदेव सोम्ये- 
दमग्र आसीदेकमेवाद्वितीयम्‌' ८ छा० ६८२८९ ) इति सच्छब्दवाच्यं ब्रह्म प्रकृत्य 
तदैक्षत ', तत्तेजोऽसृजत ' ( छा० ६८२८३ ) इति च पञ्चानां महाभूतानां मध्यमं 
तेज आदिं कृत्वा त्रयाणां तेजोबन्नानामुत्पत्तिः श्राव्यते । श्रुतिश्च नः प्रमाणमतीन्द्रि 
यार्थविज्ञानोत्पत्तौ । न चान्न श्रुतिरस्त्याकाशस्योत्पत्तिप्रतिपादिनी। तस्मान्नास्त्या- 
काशस्योत्यत्तिरिति॥ ९॥ 


(२१८ ) अस्ति तु॥२॥ 
तुशब्दः पक्षान्तरपरिग्रहे। मा नामाकाशस्य छान्दोग्ये भूदुत्पत्तिः, श्रुत्यन्तरे 
त्वस्ति। तैत्तिरीयका हि समामनन्ति--' सत्यं ज्ञानमनन्तं ब्रहम ' इति प्रकृत्य ' तस्माद्रा 
एतस्मादात्मन आकाशः संभूतः' ( तै० २८९) इति। ततश्च श्रुत्योर्विंप्रतिषेधः- 
क्रचित्तेजःप्रमुखासृष्टिः, क्रचिदाकाशप्रमुखेति। नन्वेकवाक्यताऽनयोः श्रुत्योर्यक्ता । 
सत्यं सा युक्ता; नतु सावगन्तुं शक्यते। कुतः ? "तत्तेजोऽसृजत ' ( छा० ६८२८ 

३ ) इति सकृच्छरतस्य स्ष्टः स््टव्यद्रयेन संबन्धानुपपतेः ' तत्तेजोऽसृजत ', ' तदाकाश- 
मसृजत ' इति। ननु सकृच्छरतस्यापि कर्तुः कर्तव्यद्येन संबन्धो दृष्यते, यथा सूपं 
पक्त्वौदनं पचतीति, एवं तदाकाशं सृष्टा तत्तेजोऽसृजतेति योजयिष्यामि। नै 
युज्यते; प्रथमजत्वं हि छान्दोग्ये तेजसोऽवगम्यते, तेत्तिरीयके चाकाशस्य । न 
चोभयोः प्रथमजत्वं संभवति, एतेनेतरश्रुत्यक्षरविरोधोऽपि व्याख्यातः । ' तस्माद्रा एत- 
स्मादात्मन आकाशः संभूतः ' ( तै २८९ ) इत्यत्रापि तस्मादाकाश संभूतस्तस्मात्तेजः 
संभूतमिति सकृच्छुतस्यापादानस्य संभवनस्य च वियत्तेजोभ्यां युगपत्संबन्धानुप- 
पत्तेः। "वायोरग्निः (तैऽ २८९) इति च पृथगाघ्रानात्‌॥ २॥ 

अस्मिन्विप्रतिषेधे कश्चिदाह- 

( २९९) गोण्यसंभवात्‌॥२३॥ 

नास्ति वियत उत्त्तिरश्रुतेरेव। या त्वितरा वियदुत्पत्तिवादिनी श्रुतिरुदाहता, 
सा गोणी भवितुमर्हति। कस्मात्‌ 2 असंभवात्‌। न ह्याकाशस्योत्पत्तिः संभावयितुं 
शक्या श्रीमत्कणभुगभिप्रायानुसारिषु जीवत्सु। ते हि कारणसामग्रचसंभवादा- 
काशस्योत्यत्तिं वारयन्ति। समवाय्यसम्रवायिनिमित्तकारणेभ्यो हि किल सर्वमुत्प- 
मानं समुत्पद्यते । द्रव्यस्य चेकजातीयकमनेकं च द्रव्यं समवायिकारणं भवति। 
न चाकाशस्यैकजातीयकमनेकं च द्रव्यमारम्भकमस्ति, यस्मिन्समवायिकारणे सति, 
असमवायिकारणे च तत्संयोगे, आकाश उत्पद्येत। तदभावात्तु तदनुग्रहप्रवृत्तं 
निमित्तकारणं दूरापेतमेवाकाशस्य भवति। उत्पत्तिमतां च तेजःप्रभृतीनां पूर्वोत्तर 
कालयोर्विंशेषः संभाव्यते-- प्रागुत्पत्तेः प्रकाशादिकार्य न बभूव, पश्चाच्च भवतीति। 
आकाशस्य पुनर्न पूवोंत्तरकालयोर्विशेषः संभावयितुं शक्यते। किं हि प्रागुत्यचे 
रनवकाशमसुषिरमच्छिद्रं बभूवेति शक्यतेऽध्यवसातुम्‌ ? पृथिव्यादिवेधर्म्याच्य 
विभुत्वादिलक्षणादाकाशस्याजत्वसिद्धिः । तस्माद्यथा लोक आकाशं कुरू, आकाशो 
जात इत्येवंजात्रीयको गौणः प्रयोगो भवति, यथा च घटाकाशः करकाकाशो 
गृहाकाश इत्येकस्याप्याकाशस्यैवंजातीयको भेदव्यपदेशो गौणो भवति, वेदेऽपि 
आरण्यानाकाशेष्वालभेरन्‌' इति, एवमुत्यत्तिश्रुतिरपि गोणी द्रष्टव्या ॥२॥ 


( २२०) शब्दाच्य॥ ॥ 
शब्दः खल्वाकाशस्याजत्वं ख्यापयति। यत आह-' वायुश्वान्तरिश्चं चैतद- 

मृतम्‌" ( बृ० २८३८२ ) इति। न ह्यमृतस्योत्पत्तिरुपपद्यते। आकाशवत्सर्वगतश्च 
नित्यः' ( छा० ३८९४८२३ ) इति चाकाशेन ब्रह्म सर्वगतत्वनित्यत्वाभ्यां धर्माभ्या- 
मुपमिमान आकाशस्यापि तौ धर्मो सूचयति। न च तादृशस्योत्पत्तिरुपपद्यते। "स 
यथानन्तोऽयमाकाश एवमनन्त आत्मा वेदितव्यः" इति चोदाहरणम्‌। ' आकाशशरीरं 
ब्रह्म ' ८ तै० १८६८२ ), ` आकाश आत्मा" ( ते० १८७८९) इति च। न द्याकाश- 
स्योत्यत्तिमत्त्वे ब्रह्मणस्तेन विशेषणं संभवति, नीलेनेवोत्पलस्य । तस्मात्नित्यमेवाकाशेन 
साधारणं ब्रह्मेति गम्यते॥४॥ 
( २२१) स्याच्चैकस्य ब्रह्मशब्दवत्‌ ॥५॥ 

`इदं पदोत्तरं सूत्रम्‌। स्यादेतत्‌,-- कथं पुनरेकस्य संभूतशब्दस्य ' तस्माद्वा एत- 
स्मादात्मन आकाशः संभूतः' ( तै० २८९) इत्यस्मिन्नधिकारे परेषु तेजःप्रभृतिष्व- 
नुवर्तमानस्य मुख्यत्वं संभवत्याकाशे च गौणत्वमिति। अत उत्तरमुच्यते--स्याच्ये- 
कस्यापि संभूतशब्दस्य विषयविशेषवशाद्रौणो मुख्यश्च प्रयोगो ब्रह्मशब्दवत्‌। यथे- 
कस्यापि ब्रह्मशब्दस्य ' तपसा ब्रह्म विजिज्ञासस्व, तपो ब्रह्म' (तै० ३८२) 
इत्यस्मिन्नधिकारिऽन्नादिषु गोणः प्रयोग, आनन्दे च मुख्यः। यथा च तपसि ब्रह्म- 
विकज्ञानसाधने ब्रह्मशब्दो भक्त्या प्रयुज्यतेऽञ्जसा तु विज्ञेये ब्रह्मणि, तद्रत्‌। कथं 
पुनरनुत्पत्तौ नभसः "एकमेवाद्वितीयम्‌' ( छा० ६८२८९) इतीयं प्रतिज्ञा समर्थ्यते। 
ननु नभसा द्वितीयेन सद्वितीयं ब्रह्म प्राप्रोति। कथं च ब्रह्मणि विदिते सर्वं विदितं 
स्यादिति 2 तदुच्यते, -एकमेवेति तावत्स्वकायपिक्षयोपपद्यते। यथा लोके कश्चित्कु- 
म्भकारकुले पू्वेद्यर्मृदण्डचक्रादीनि चोपलभ्यापरेद्युश्च नानाविधान्यमत्राणि प्रसारिता- 
न्युपलभ्य ब्रूयात्‌-मृदेवैकाकिनी पूर्वेद्युरासीदिति, स च तयावधारणया मृत्कार्य- 
जातमेव पूर्वेदयु्नासीदित्यभिप्रेयान्न दण्डचक्रादि, तद्रदद्वितीयश्रुतिरधिष्ठात्रन्तरं वारयति । 
यथा मृदोऽमत्रप्रकृतेः कुम्भकारोऽधिष्ठाता दृश्यते, नैवं ब्रह्मणो जगत्प्रकृतेरन्योऽ- 
धिष्ठातास्तीति। न च नभसापि द्वितीयेन सद्वितीयं ब्रह्म प्रसज्यते। लक्षणा- 
न्यत्वनिमित्तं हि नानात्वम्‌। न च प्रागुत्यत्तर्बह्मनभसो्लक्षणान्यत्वमस्ति; क्षीरोदक- 
योरिव संसृष्टोर्व्यापित्वामूर्तत्वादिधर्मसामान्यात्‌। सर्गकाले तु ब्रह्म जगदुत्पादयितुं 
यतते स्तिमितमितरवत्तिष्ठति। तेनान्यत्वमवसीयते। तथा च आकाशशरीरं ब्रह्य ' 
( तै० १८६८२ ) इत्यादिश्रुतिभ्योऽपि ब्रह्माकाशयोरभेदोपचारसिद्िः। अत एव च 

ब्रह्मविज्ञानेन सर्वविज्ञानसिद्धिः। अपि च सर्व कार्यमुत्पद्यमानमाकाशेनाव्यति- 
रिक्तदेशकालमेवोत्पद्यते, ब्रह्मणा चाव्यतिरिक्तदेशशकालमेवाकाशं भवतीति, अतो 
ब्रह्मणां तत्कार्येण च विज्ञातेन सह विज्नातमेवाकाशं भवति। यथा क्षीरपु्णँ घटे 
कतिचिदव्बिन्दवः प्रक्षिप्ताः सन्तः क्षीरग्रहणेनैव गृहीता भवन्ति, नहि क्षीरग्रहणादल्बि- 
न्दुग्रहणं परिशिष्यते, एवं ब्रह्मणा तत्कार्येश्चाव्यतिरिक्तदेशकालत्वाद गृहीतमेव 
ब्रह्मग्रहणेन नभो भवति। तस्माद्धाक्तं नभसः संभवश्रवणमिति ॥ ५॥ 
एवं प्राप्त इदमाह- 
( २२२ ) प्रतिज्ञाऽहानिरव्यतिरेकाच्छब्देभ्यः ॥ ६ ॥ | 
' येनाश्रुतं श्रुतं भवत्यमतं मतमविज्ञातं विज्ञातम्‌" ( छा० ६८९८९ ) इति, ' आत्मनि 
खल्वरे दृष्टे श्रुते मते विज्ञात इदं सर्वे विदितम्‌" ८ वृ ० ४८५८६ ) इति, "कस्मि 
भगवो विज्ञाते सर्वमिदं विज्ञातं भवति' ( मुण्ड० ९८९८३ ) इति, `न काचन 
मद्रहिधां विद्यास्ति' इति चेव॑रूपा प्रतिवेदान्तं प्रतिज्ञा विज्ञायते। तस्याः प्रतिज्ञाया 
एवमहानिरनुपरोधः स्यात्‌, यद्यव्यतिरेकः कृत्छस्य वस्तुजातस्य विज्ञेयाद्रह्यणः स्यात्‌। 
व्यतिरेके हि सत्येकविज्ञानेन सर्वं विज्ञायत इतीयं प्रतिज्ञा हीयेत। स चाव्यतिरेक 
एवमुपपद्यते। यदि कृत्छ्रं वस्तुजातमेकस्माद्रहमण उत्पदयोत। शब्देभ्यश्च प्रकृति- 
विकाराव्यतिरेकन्यायेनैव प्रतिज्ञासिद्धिरवगम्यते। तथा हि--'येनाश्रुतं श्रुतं भवति! 
इति प्रतिज्ञाय मृदादिदृष्टान्तैः कार्यकारणाभेदप्रतिपादनपः प्रतिज्ञैषा समर्थ्यते। तत्सा- 
धनायैव चोत्तरे शब्दाः ' सदेव सोम्येदमग्र आसीदेकमेवाद्वितीयम्‌' ( छा० ६८२८ 
९), ' तदैक्षत ", ' तत्तेजोऽसृजत ' ८ छा० ६८२८३ ) इत्येवं कार्यजातं ब्रह्मणः प्रदश््या- 
व्यतिरेकं प्रदर्शयन्ति--"एेतदात्म्यमिदं सर्वम्‌" ८ छा० ६८८७ ) इत्यारभ्याप्रपाठक- 
परिसमापेः। तद्यद्याकाशं न ब्रह्मकार्य स्यान्न ब्रह्मणि विज्ञात आकाशं विज्ञायेत, 
तततश्च प्रतिज्ञाहानिः स्यात्‌। नच प्रतिज्ञाहान्या वेदस्याप्रामाण्यं युक्तं कर्तुम्‌। तथा 
हि-- प्रतिवेदान्तं ते ते शब्दास्तेन तेन दृष्टान्तेन तामेव प्रतिज्ञां ख्यापयन्ति "इदं 
सर्वं यदयमात्मा ( बृ° २८४८६ ), "ब्रह्मैवेदममृतं पुरस्तात्‌" ( मुण्ड० २८२८१) . 
इत्येवमादयः । तस्माज्न्वलनादिवदेव गगनमप्युत्पद्यते। यदुक्तमश्रुतेन वियदुत्पद्यत 
इति, तदयुक्तम्‌; वियदुत्पत्तिविषयश्रुत्यन्तरस्य दर्शितत्वात्‌ ' तस्माद्वा एतस्मादात्मन 
णकाः संभूतः ' ( तै० २८९) इति। सत्यं दर्शितम्‌; विरुद्धं तु ' तत्तेजोऽसृजत 

इत्यनेन श्रुत्यन्तरेण । न; एकवाक्यत्वात्स^ -वुतीनाम्‌। भवत्वेकवाक्यत्वमविरुद्धानाम्‌; 
इह तु विरोधं उक्तः, सकृच्छतस्य चष्ट: सष्टव्यद्रयसंबन्धासंभवादहयोश्च प्रथम- 
जत्वासंभवाद्विकल्पासंभवाच्चेति। नैष दोषः। तेजःसर्गस्य तैत्तिरीयके तृतीय 
त्वश्रवणात्‌ ' तस्मादा एतस्मादात्मन आकाशः संभूतः। आकाशाद्वायुः । वायोरभि! 
( ते० २८९ ) इति। अशक्या हीयं श्रुतिरन्यथा परिणेतुम्‌, शक्या तु परिणेतुं 
छान्दोग्यश्रुतिस्तदाकाशं वायुं च सृष्टा ' तत्तेजोऽसृजत" इति। न दीयं श्रुति- 
स्तेजोजनिप्रधाना सती श्रुत्यन्तरप्रसिद्धामाकाशस्योत्पत्तिं वारयितुं शक्रोति; एकस्य 
वाक्यस्य व्यापारद्वयासंभवात्‌। स्रष्टा त्वेकोऽपि क्रमेणानेकं स्नष्टव्यं सृजेत्‌। 
इत्येकवाक्यत्वकल्पनायां संभवन्त्यां न विरुद्धार्थत्वेन श्रुतिर्हातव्या। न चास्माभि 
सकृच्छरतस्य सष्ठ स्ष्टव्यद्रयसंबन्धोऽभिप्रेयते; भ्रुत्यन्तरवशेन स्ष्टव्यान्तरोपसंग्रहात्‌। 
यथा च ‹ सर्वं खल्विदं ब्रह्म तजलान्‌' ८ छा० ३८९४९ ) इत्यत्र साक्षादेव सर्वस्य 
वस्तुजातस्य ब्रह्मजत्वं श्रूयमाणं न प्रदेशान्तरविहितं तेजःप्रमुखमुत्पत्ति क्रमं 
वारयति, एवं तेजसोऽपि ब्रह्मजत्वं श्रूयमाणं न श्रुत्यन्तरविहितं नभःप्रमुखमुत्पत्तिक्रमं 
वारयितुमर्हति। 

ननु शमविधानार्थमेतद्वाक्यम्‌, ' तजलानिति शान्त उपासीत ' इति श्रुतेः, नैतत्सष्ठि- 
वाक्यं, तस्मादेतन्न प्रदेशान्तरप्रसिद्धं क्रममुपरोद्धुमर्हतीति। ' तत्तेजोऽसृजत" इत्येत- 
त्सृष्टिवाक्यम्‌। तस्मादच्न यथाश्रुति क्रमो ग्रहीतव्य इति। नेत्युच्यते, नहि तेजः प्राथ- 
म्यानुरोधेन श्रुत्यन्तरप्रसिद्धो वियत्यदार्थः परित्यक्तव्यो भवति, पदार्थधर्मत्वा््रमस्य। 
अपि च "तत्तेजोऽसृजत" इति नात्र क्रमस्य वाचकः कश्चिच्छब्दोऽस्ति। अर्थात्तु 
क्रमोऽवगम्यते। स॒ च वायोरग्निः" इत्यनेन श्रुत्यन्तरप्रसिद्धेन क्रमेण निवार्यते । 
विकल्पसमुच्चयौ तु वियत्तेजसोः प्रथमजत्वविषयावसंभवानभ्युपगमाभ्यां निवारितौ । 
तस्मान्नास्ति श्रुत्योर्विप्रतिषेधः। 

अपि च छान्दोग्ये ' येनाश्रुतं श्रुतं भवति' इत्येतां प्रतिज्ञां वाक्योपक्रमे श्रुतां 
समर्थयितुमसमाग्रातमपि वियदुत्पत्तावुपसंख्यातव्यं, किमङ्क पुनस्तेत्तिरीयके समाम्नातं 
नभो न संगृह्यते 2 यच्चोक्तमाकाशस्य सर्वेणानन्यदेशकालत्वाद्भह्यणा तत्का्यँश्च सह 
विदितमेव तद्धवत्यतो न प्रतिज्ञा दीयते, नच "एकमेवाद्वितीयम्‌ इति श्रुतिकोपो 
भवति, क्षीरोदकवद्रहयनभसोरव्यतिरेकोपपत्तेरिति। अत्रोच्यते, न क्षीरोदकन्यायेनेद- 

मेकविज्ञानेन सर्वविन्नानं नेतव्यम्‌। मृदादिदृष्टान्तप्रणयनाद्धि प्रकृतिविकारन्यायेनैवेदं 
` सर्वविज्ञानं नेतव्यमिति गम्यते, क्षीरोदकन्यायेन च सर्वविज्ञानं कल्प्यमानं न सम्य- 
ग्विज्ञानं स्यात्‌। नहि क्षीरज्ञानगृहीतस्योदकस्य सम्यग्विज्ञानगृहीतत्वमस्ति। नच वेदस्य 
पुरुषाणामिव मायालीकवच्चनादिभिरर्थावधारणमुपपद्यते। सावधारणाचेयम्‌ 'एक- 
मेवाद्वितीयम्‌' इति श्रुतिः क्षीरोदकन्यायेन नीयमाना पीड्येत। नच स्वकायपिक्षयेदं 
वस्त्वेकदेशविषयं सर्वविज्ञानमेकमेवाद्वितीयतावधारणं चेति न्याय्यं, मृदादिष्वपि हि 
तत्संभवान्न तदपूर्ववदुपन्यसितव्यं भवति ' ध्ेतकेतो यज्ञ सोम्येदं महामना अनूचान- 
मानी स्तब्धोऽस्युत तमादेशमप्राक्ष्यो येनाश्रुतं श्रुतं भवति ' ( छा० ६८९८९ ) इत्या- 
दिना। तस्मादशोषवस्तुविषयमेवेदं सर्व विज्ञानं सर्वस्य ब्रह्मकार्यतापेक्षयोपन्यस्यत 
इति द्रष्टव्यम्‌॥६॥ 
यत्पुनरेतदुक्तमसंभवाद्रौणी गगनस्योत्पत्तिश्रुतिरिति, अत्र ब्रूमः-- 
( २२३ ) यावद्विकारं तु विभागो लोकवत्‌॥७॥ 


तुशब्दोऽसंभवाशङ्काव्यावृत्त्यर्थः। न खल्वाकाशोत्पत्तावसंभवाशङ्का कर्तव्या । 
यतो यावत्किचिद्विकारजातं दृश्यते घटघटिकोदञ्चनादि वा, कटककेयूरकुण्डलादि 
वा, सूचीनाराचनिस्तरंशदि वा तावानेव विभागो लोके लक्षयते। न त्वविकृतं 
किचित्कुतश्चिद्विभक्तमुपलभ्यते। विभागश्वाकाशस्य पृथिव्यादिभ्योऽवगम्यते। तस्मा- 
त्सोऽपि विकारो भवितुमर्हति। एतेन दिच्छालमनःपरमाण्वादीनां कार्यत्वं व्याख्यातम्‌। 
नन्वात्माप्याकाशादिभ्यो विभक्त इति, तस्यापि कार्यत्वं घटादिवत्प्राप्रोति, न; ' आत्मन 
आकाशः संभूतः ' ( तै० २८१ ) इति श्रुतेः। यदि ह्यात्मापि विकारः स्यात्तस्मात्पर- 
मन्यन्न श्रुतमित्याकाशादि सर्वं कार्य निरात्मकमात्मनः कार्यत्वे स्यात्‌। तथा च 
शून्यवादः प्रसज्येत। आत्मत्वाच्चात्मनो निराकरणशङ्कानुपपत्तिः। न हयात्मागन्तुकः 
कस्यचित्‌; स्वयंसिद्धत्वात्‌। न ह्यात्मात्मनः प्रमाणमपेक्षय सिध्यति। तस्य हि 
प्रत्यक्षादीनि प्रमाणान्यप्रसिद्धप्रमेयसिद्धय उपादीयन्ते। न ह्याकाशादयः पदार्थाः 
प्रमाणनिरपेक्षाः स्वयंसिद्धाः केनचिदभ्युपगम्यन्ते। आत्मा तु प्रमाणादिव्यवहाराश्रय- 
त्वात्प्रागेव प्रमाणादिव्यवहारात्सिध्यति। न चेदृशस्य निराकरणं संभवति। आगन्तुकं 
हि वस्तु निराक्रियते, न स्वरूपम्‌। य एव हि निराकर्ता, तदेव तस्य स्वरूपम्‌। 
न हयग्ेरोष्ण्यमग्निना निराक्रियते। तथाऽहमेवेदानीं जानामि वर्तमानं वस्त्वहमेवाती- 


वियदधिकरणम्‌] ब्रह्मसूत्रम्‌-द्वितीयाध्याये तृतीयः पादः २१३ 


तमतीततरं चाज्ञासिषमहमेवानागतमनागततरं च ज्ञास्यामीत्यतीतानागवर्तमानभावे- 
नाऽन्यथाभवत्यपि ज्ञातव्ये न ज्ञातुरन्यथाभावोऽस्ति; सर्वदा वर्तमानस्वभावत्वात्‌। तथा 
भस्मीभवत्यपि देहे नात्मन उच्छेदो वर्तमानस्वभावादन्यथास्वभावत्वं वा न संभावयितुं 
शक्यम्‌। एवमप्रत्याख्येयस्वभावत्वादेवाकार्यत्वमात्मनः कार्यत्वं चाकाशस्य । 


यत्तूक्तं समानजातीयमनेकं कारणद्रव्यं व्यघ्रो नास्तीति, तत्प्रत्युच्यते- न 
तावत्समानजातीयमेवारभते न भिन्नजातीयमिति नियमोऽस्ति। नहि तन्तूनां तत्संयो- 
गानां च समानजातीयत्वमस्ति; द्रव्यगुणत्वाभ्युपगमात्‌। नच निमित्तकारणानामपि 
तुरीवेमादीनां समानजातीयत्वनियमोऽस्ति। स्यादेतत्‌,-समवायिकारणविषय एव 
समानजातीयत्वाभ्युपगमो न कारणान्तरविषय इति। तदप्यनैकान्तिकम्‌; सूत्रगोवा- 
लैहनिकजातीयेरेका रज्नुः सृज्यमाना दृश्यते। तथा सूत्रैरूर्णादिधिश्च विचित्रान्कम्ब- 
लान्वितन्वते। सत्त्वद्रव्यत्वादयपेश्चया वा समानजातीयत्वे कल्प्यमाने नियमानर्थक्यम्‌, 
सर्वस्य सर्वेण समानजातीयकत्वात्‌। नाप्यनेकमेवारभते, नैकमिति नियमोऽस्ति, 
अणुमनसोराद्यकर्मारम्भाभ्युपगमात्‌। एकैको हि परमाणुर्मनश्चाद्यं स्वकर्मारभते न 
द्रव्यान्तरैः संहत्येत्यभ्युपगम्यते। 


द्रव्यारम्भ एवानेकारम्भकत्वनियम इति चेत्‌,-न; परिणामाभ्युपगमात्‌। भवेदेष 
नियमो यदि संयोगसचिवं द्रव्यं द्रव्यान्तरस्यारम्भकमभ्युपगम्येत। तदेव तु द्रव्यं 
विशेषवदवस्थान्तरमापद्यमानं कार्य नामाभ्युपगम्यते। तच्च क्रचिदनेकं परिणमते 
मृद्वीजादि अङ्कुरादिभावेनः क्रचिदेकं परिणमते क्षीरादि दध्यादिभावेन । नेश्चरशासन- 
मस्त्यनेकमेव कारणं कार्य जनयतीति, अतः भ्रुतिप्रामाण्यादेकस्माद्रह्यण आकाशा- 
दिमहाभूतोत्पत्तिक्रमेण जगज्नातमिति निश्चीयते। तथा चोक्तम्‌-'उपसंहारदर्शंनान्नेति 
चेन्न क्षीरवद्धि" ( ब्र° सू° २८९२४) इति। 

यच्योक्तमाकाशस्योत्यत्तौ न पूर्वोत्तरकालयोर्विंशेषः संभावयितुं शक्यत इति, 
तदयुक्तम्‌; येनैव हि विशेषेण पृथिव्यादिभ्यो व्यतिरिच्यमानं नभः स्वरूपवदिदानी- 
मध्यवसीयते, स एव विशेषः प्रागुत्पततेर्नासीदिति गम्यते। यथा च ब्रह्म न स्थूलादिभिः 
पृथिव्यादिस्वभावेः स्वभाववत्‌, "अस्थूलमनणु' ८ बृ° ३८८८८ ) इत्यादिश्रुतिभ्यः, 
एवमाकाशस्वभावेनापि न स्वभाववदनाकाशमिति श्रुतेरवगम्यते। तस्मात्प्रागु- 
त्पत्तेरनाकाशमिति स्थितम्‌। यदप्युक्तं पुथिव्यादिवेधर्म्यादाकाशस्याजत्वमिति, तद- 

प्यसत्‌; श्रुतिविरोधे सत्युत्पतत्यसंभवानुमानस्याभासत्वोपपत्तेः, उत्पत््यनुमानस्य च 
दर्शितत्वात्‌, अनित्यमाकाशमनित्यगुणाश्रयत्वादघटादिवदित्यादिप्रयोगसंभवाच्च । आत्म- 
न्यनैकान्तिकमिति चेत्‌,-न; तस्यौपनिषदं प्रत्यनित्यगुणाश्रयत्वासिद्धेः, विभुत्वादीनां 
चाकाशस्योत्पत्तिवादिनं प्रत्यसिद्धत्वात्‌। यच्योक्तमेतच्छब्दाच्येति, तत्रामृतत्व- 
श्रुतिस्तावद्वियत्यमृता दिवौकस इतिवदद्रष्टव्या; उत्यत्तिप्रलययोरुपपादितत्वात्‌। 
"आकाशवत्सर्वगतश्च नित्यः' इत्यपि प्रसिद्धमहत्त्वेनाकाशेनोपमानं क्रियते, निर- 
तिशयमहक्त्वाय, नाकाशसमत्वाय। यथेषुरिव सविता धावतीति क्िप्रगतित्वायोच्यते, 
नेषुतुल्यगतित्वाय, तद्रत्‌। एतेनानन्तत्वोपमानश्रुतिर्व्याख्याता। ' ज्यायानाकाशात्‌ ' 
इत्यादिश्रुतिभ्यश्च ब्रह्मण सकाशादाकाशस्योनपरिमाणत्वसिद्िः। 'न तस्य प्रति- 
मास्ति" ( श्वे ४८९९ ) इति च ब्रह्मणोऽनुपमानत्वं दर्शयति। "अतोऽन्यदार्तम्‌ ' 
( लु ° ३८४८२ ) इति च ब्रह्मणोऽन्येषामाकाशादीनामार्तत्वं दर्शंयति। तपसि 
ब्रह्मशब्दवदाकाशस्य जन्मश्नुतेगौणत्वमित्येतदाकाटसंभवश्रुत्यनुमानाभ्यां परिहतम्‌। 
तस्माद्रह्यकार्य वियदिति सिद्धम्‌॥७॥ 


(६२. मातरिश्चधिकरणम्‌ ॥२॥ (सू ८) 
( २२४ ) एतेन मातरिश्वा व्याख्यातः ॥८ ॥ 


अतिदेशोऽयम्‌। एतेन वियद्व्याख्यानेन मातरिश्चापि वियदाश्रयो वायुर्व्या- 
ख्यातः। तत्राप्येते यथायोगं पक्षा रचयितव्याः। न वायुरुत्पद्यते छान्दोगानामुत्- 
त्तिप्रकरणेऽनाग्नानादित्येकः पक्षः। अस्ति तु तैत्तिरीयाणामुत्यत्तिप्रकरण आघ्नानम्‌, 
"आकाशाद्वायुः ' ( ते० २८९ ) इति पक्षान्तरम्‌। ततश्च श्रुत्योर्विप्रतिषेधे सति गौणी 
वायोरुत्पत्निश्रुतिः, असंभवादित्यपरोऽभिप्रायः। असंभवश्च ‹ सैषाऽनस्तमिता देवता 
यद्वायुः ' ( बृ° १५.८२२ ) इत्यस्तमयप्रतिषेधात्‌, अमृतत्वादिश्रवणाच्च । प्रतिज्ञानुप- 
रोधाद्यावद्विकारं, च विभागाभ्युपगमादुत्पद्यते वायुरिति सिद्धान्तः। अस्तमयप्रतिषे- 
धोऽपरविद्याविषय आपेक्षिकः; अग्न्यादीनामिव वायोरस्तमयाभावात्‌। कृतप्रतिविधानं 
चामृतत्वादिश्रवणम्‌। 


ननु वायोराकाशस्य च तुल्ययोरुत्यत्तिप्रकरणे श्रवणाश्रवणयोरेकमेवाधिकरण- 
मुभयविषयस्तु किमतिदेशेनासति विषोष इति। उच्यते, -- सत्यमेवमेतत्‌। तथापि 

मन्दधियां शब्दमात्रकृताशङ्कानिवृत्त्य्थाऽयमतिदेशः क्रियते; संवर्गविद्यादिषु ह्यपा- 
स्यतया वायोर्महाभागत्वश्रवणात्‌, अस्तमयप्रतिषेधादिभ्यश्च भवति नित्यत्वाशङ्का , 
कस्यचिदिति ॥ ८ ॥ 
(६३) असंभवाधिकरणम्‌ ॥३॥ (सू० ९) 
( २२५ ) असंभवस्तु सतोऽनुपपत्तेः ॥९॥ 


वियत्पवनयोरसंभाव्यमानजन्मनोरप्युत्यत्तिमुपश्रुत्य ब्रह्मणोऽपि भवेत्कुतश्चिदुत- 
पत्तिरिति स्यात्कस्यचिन्मतिः। तथा विकारेभ्य एवाकाशादिभ्य उत्तरेषां विकाराणा- 
मुत्यत्तिमुपश्रुत्याकाशस्यापि विकारादेव ब्रह्मण उत्पत्तिरिति कश्चिन्मन्येत। तामा- 
शङ्कामपनेतुमिदं सूत्रम्‌-' असंभवस्तु इति। 

न खलु ब्रह्मणः सदात्मकस्य कुतश्चिदन्यतः संभव उत्पत्तिराशङ्कितव्या। 
कस्मात्‌ ? अनुपपत्तेः। सन्मात्रं हि ब्रह्य। न तस्य सन्मात्रादेवोत्पत्तिः संभवति; अस- 
त्यतिश्ये प्रकृतिविकारभावानुपपत्तेः। नापि सद्विोषादटदृष्टविपर्ययात्‌। सामान्याद्धि 
विशेषा उत्पद्यमाना दृश्यन्ते, मृदादेर्घटादयो नतु विशेषेभ्यः सामान्यम्‌। नाप्यसतः; 
निरात्मकत्वात्‌। ` कथमसतः सजायेत' ( छा० ८८७८१ ) इति चाक्षेपश्रवणात्‌। "स 
कारणं करणाधिपाधिपो न चास्य कश्चिज्लनिता न चाधिपः! ( श्चे° ६८९ ) इति 
च ब्रह्मणो जनयितारं वारयति) वियत्पवनयोः पुनरुत्पत्तिः प्रदर्शिता, नतु ब्रह्मणः 

सास्तीति वैषम्यम्‌। | 


नच विकारेभ्यो विकारान्तरोत्पत्तिदर्शनाद्रह्यणोऽपि विकारत्वं भवितुमर्हति; 
मूलप्रकृत्यनभ्युपगमेऽनवस्थाप्रसङ्कात्‌। या मूलप्रकृतिरभ्युपगम्यते, तदेव च नो ब्रह्मे 
त्यविरोधः॥ ९॥ 
(६४) तेनोऽधिकरणम्‌ ॥४॥ (सू १०) 
( २२६ ) तेजोऽतस्तथाह्याह ॥ १०॥ 


छान्देग्ये सन्मूलत्वं तेजसः श्रावितं, तैत्तिरीयके तु वायुमूलत्वम्‌। तत्र तेजो- 
योनिं प्रति श्रुतिविप्रतिपत्तौ सत्यां प्राप्तं तावद्रहायोनिकं तेज इति! कुतः ? "सदेव ' 
इत्युपक्रम्य ' तत्तेजोऽसृजत ' इत्युपदेशात्‌। सर्वविज्ञानप्रतिज्ञायाश्च ब्रहयप्रभवत्वे सर्वस्य 


२१६ शाङ्करभाष्योपेतम्‌ (अ. २पा.३अधि.५सू. ११ 


संभवात्‌। ' तजललान्‌' ( छा० ८८७८९ ) इति चाविशेषश्रुतेः, ` एतस्माजायते प्राणः ' 
( मुण्ड० २८१३ ) इति चोपक्रम्य श्रुत्यन्तरे सर्वस्याविशेषेण ब्रह्मजत्वोपदेशात्‌, तैत्ति- 
रीयके च ' स तपस्तप्त्वा । इदं सर्वमसृजत । यदिदं किंच ' ( तै० ३८६८१ ) इत्यविशेष- 
श्रवणात्‌। तस्मात्‌ ' वायोरग्निः इति क्रमोपदेशो द्रष्टव्यो वायोरनन्तरमग्निः संभूत 
इति । एवं प्राप्त उच्यते, - तेजोऽतो मातरिश्वनो जायत इति) कस्मात्‌ ? तथा ह्याह- 
"वायोरग्निः ' इति। अव्यहिते हि तेजसो ब्रह्मजत्वे सति, असति वायुजत्वे वायोर- 
गिरितीयं श्रुतिः कदर्थिता स्यात्‌। ननु क्रमार्थेषा भविष्यतीत्युक्तम्‌। नेति ब्रूमः- 
"तस्माद्रा एतस्मादात्मन आकाशः संभूतः ' ८ तै० २८१८९ ) इति पुरस्तात्संभव- 
त्यपादानस्यात्मनः पञ्चमीनिर्देशात्‌, तस्यैव च संभवतेरिहाधिकारात्‌, परस्तादपि च 
तदधिकारे पृथिव्या ओषधयः ' ( ते० २८१८१) इत्यपादानपञ्चमीदर्शनाद्वायोरगि- 
रित्यपादानपञ्चम्येवैषेति गम्यते। अपिच वायोरूध्वमग्रिः संभूत इति कल्प्य उप- 
पदार्थयोगः, क्लृप्तस्तु कारकार्थयोगो वायोरग्निः संभूत इति। तस्मादेषा श्रुतिर्वायुयोनित्वं 
तेजसोऽवगमयति। 

नन्वितरापि श्रुतिरब्रहमयोनित्वं तेजसोऽवगमयति ' तत्तेजोऽसृजत ' इति, न; तस्याः 
पारम्पर्यजत्वेऽप्यविरोधात्‌। यदापि ह्याकाशं वायुं च सृष्टा वायुभावान्नं ब्रह्म तेजोऽ- 


सृजतेति कल्प्यते, तदापि ब्रह्मजत्वं तेजसो न विरुध्यते, यथा तस्याः शृतं तस्या 


दधि तस्या आमिक्षेत्यादि। दर्शयति च ब्रह्मणो विकारात्मनावस्थानं ' तदात्मानं 
स्वयमकुरुत ' ( ते० २८७८१ ) इति। तथा चेश्वरस्मरणं भवति--' बुद्िर्ञानमसंमोहः' 
( भ० गी० १०८४) इत्याद्यनुक्रम्य ' भवन्ति भावा भूतानां मत्त एव पृथग्विधाः ' 
( भ० गी° ९०८५ ) इति। यद्यपि बुद्ध्यादयः स्वकारणेभ्यः प्रत्यक्षं भवन्तो दृश्यन्ते; 
तथापि सर्वस्य भावजातस्य साक्षात्प्रणाङ्या वेश्वरवंश्यत्वात्‌। एतेनाक्रमवत्सृष्टि- 
वादिन्यः श्रुतयो व्याख्याताः; तासां सर्वंथोपपत्तेः, क्रमवत्सृष्टिवादिनीनां त्वन्यथानुपपत्तेः। 
प्रतिज्ञापि सद्रंश्यत्वमात्रमपेक्षते, नाव्यवहितजन्यत्वमित्यविरोधः।॥ १०॥ 


(६५. अवबधिकरणम्‌ ॥५॥ (सू° ११) 
( २२७) आपः ॥९९॥ 


"अतस्तथा ह्याह ' इत्यनुवर्तते। आपोऽतस्तेजसो जायन्ते। कस्मात्‌ 2 तथा ह्याह- 
'तदपोऽसृजत' इति * अग्नेरापः ' इति च। सति वचने नास्ति संशयः। तेजसस्तु 

सृष्टिं व्याख्याय पृथिव्या व्याख्यास्यन्नपोऽन्तरियामित्याप इति सूत्रयांबभूव ॥ ९९ ॥ 
(६8 यृथिव्यधिकरणम्‌ ॥5॥ (सू० १२.) 
( २२८ ) पुथिव्यधिकाररूपजब्दान्तरेभ्यः ॥ ९२ ॥ 


ता आप देक्षन्त बह्वयः स्याम प्रजायेमहीति ता अन्नमसृजन्त' (८ छा० ६८ 
२८४ ) इति भ्रूयते। तत्र संशयः- किमनेनात्रशब्देन ब्रीहियवाद्यभ्यवहार्य वोदनाद्यु- 
च्यते, किंवा पृथिवीति। तत्र प्राप्तं तावद्न्रीहियवाद्योदनादि वा परिग्रहीतव्यमिति। 
तत्र ह्यत्रशब्दः प्रसिद्धो लोके, वाक्यशेषोऽप्येतमर्थमुपोद्रलयति। "तस्माद्यत्र क्च 
वर्षति तदेव भूयिष्टमन्नं भवती! ति। ब्रीहियवाद्येव हि सति वर्षणे बहु भवति न 
पृथिवीति ॥ एवं प्राप्ते ब्ूमः- पृथिव्येवेयमन्नशब्देनाद्धयो जायमाना विवक्ष्यत इति। 
कस्मात्‌ ? अधिकाराद्रूपाच्छब्दान्तराच्च। अधिकारस्तावत्‌ ' तत्तेजोऽसृजत ', ' तदपोऽ- 
सृजत" इति महाभूतविषयो वर्तते। तत्र क्रमप्राप्तां पृथिवीं महाभूतं विलङ्खय नाकस्मा- 
्रीह्यादिपरिग्रहो न्याय्यः। तथा रूपमपि वाक्यशेषे पृथिव्यनुगुणं दृश्यते--' यत्कृष्णं 
तदन्नस्य ' इति। न ह्योदनादेरभ्यवहार्यस्य कृष्णत्वनियमोऽस्ति, नापि ब्रीह्यादीनाम्‌। 

ननु पृथिव्या अपि नैव कृष्णत्वनियमोऽस्ति; पयःपाण्डुरस्याङ्घाररोहितस्य च क्षेत्र- 
स्य दर्शनात्‌। नायं दोषः; बाहुल्यापेक्षत्वात्‌। भूयिष्ठं हि पृथिव्याः कृष्णं रूपं, न 
तथा श्चैतरोहिते। पौराणिका अपि पृथिवीछायां शर्वरीमुपदिशन्ति। सा च कृष्णाभासे- 
त्यतः कृष्णं रूपं पृथिव्या इति श्लिष्यते । भ्रुत्यन्तरमपि समानाधिकारम्‌ अद्धयः पृथि- 
वीति भवति। 'तद्यदपां शर आसीत्तत्समहन्यत सा पृथिव्यभवत्‌' ( बृ० ९८२८ 
२ ) इति च। पृथिव्यास्तु ब्रीह्यादेरुत्त्तिं दर्शंयति--' पृथिव्या ओषधयः ओषधीभ्योऽ- 
न्नम्‌' इति च। एवमधिकारादिषु पृथिव्याः प्रतिपादकेषु सत्सु कुतो ब्रीह्यादिप्रति- 
पत्तिः ? प्रसिद्धिरप्यधिकारादिभिरेव बाध्यते । वाक्यशेषोऽपि पार्थिवत्वादन्नाद्यस्य तद्‌- 
द्वारेण पृथिव्या एवाद्धघः प्रभवत्वं सूचयतीति द्र्टव्यम्‌। तस्मात्पृथिवीयमन्रशब्देति॥ ९२॥ 


(६७) तदिध्यानाधिकरणम्‌ ॥७॥ (सू० १३.) 
( २२९) तदभिध्यानादेव तु तल्लिङ्गात्सः ॥ ९३ ॥ 
किमिमानि वियदादीनि भूतानि स्वयमेव स्वविकारान्सूर्जात, आहोस्वित्परमेश्चर 


एव तेन तेनात्मनावतिष्ठमानोऽभिध्यायंस्तं तं विकारं सृजतीति संदेहे सति, प्राप्तं तावत्‌ 
-- स्वयमेव सृजन्तीति। कुतः ? ' आकाशाद्रायुर्वांयोरग्रिः ` इत्यादिस्वातन्त्यश्रवणात्‌। 


२१८ शाङ्करभाष्योपेतम्‌ (अ. २पा.३ अधि. ८ सू. १४ 


नन्वचेतनानां स्वतन्त्राणां प्रवृत्तिः प्रतिषिद्धा। नैष दोषः; "तत्तेज एेक्षत'; 'ता 
आप एेक्षन्त' ( छा० ६८२४ ) इति च भूतानामपि चेतनत्वश्रवणादिति। एवं प्राप्ेऽ- 
भिधीयते- स एव परमेश्वरस्तेन तेनात्मनावतिष्ठमानोऽभिध्यायंस्तं तं विकारं सृजतीति । 


कुतः ? तछ्लिङ्घात्‌। तथा हि शास्त्रम्‌-'यः पृथिव्यां तिष्न्यः पृथिव्या अन्तरो यं 


पृथिवी न वेद यस्य पृथिवी शरीरं यः पृथिवीमन्तरो यमयति' ( बु° ३८७८२ ) 
इत्येवंजातीयकं साध्यक्षाणामेव भूतानां प्रवृत्तिं दर्शयति। तथा "सोऽकामयत बहु स्यां 
प्रजायेय" इति प्रस्तुत्य "सच्च त्वच्याभवत्‌। तदात्मानं स्वयमकुरुत ' ( त° २८६८९ ) 
इति च तस्यैव च सर्वात्मभावं दर्शयति। यत्त्वीक्षणश्रवणमप्तेजसोस्तत्परमेश्वरावेश- 
वशादेव द्रष्टव्यम्‌; "नान्योऽतोऽस्ति द्रष्टा ' ( बु° २३८७८२३ ) इतीक्षित्रन्तरप्रतिषेधात्‌, 
प्रकृतत्वाच्य सत ईक्षितुः ' तदेक्षत बहु स्यां प्रजायेय ' ( छा० ६८२८२ ) इत्यत्र ॥१३॥ 
(६८, विपर्ययार्िकरणम्‌ ॥८॥ (सु १४.) 
(२३०) विपर्ययेण तु क्रमोऽत उपपद्यते च ॥१४॥ 


भूतानामुत्यत्निक्रमश्चिन्तितः। अथेदानीमप्ययक्रमश्चिन्त्यते। किमनियतेन क्रमे- 
णाप्ययः, उतोत्पत्तिक्रमेणाथवा तद्विपरीतेनेति ? त्रयोऽपि चोत्पत्तिस्थितिप्रलया भूतानां 
ब्रह्मायत्ताः भ्रूयन्ते--' यतो वा इमानि भूतानि जायन्ते। येन जातानि जीवन्ति। 
यत्प्रयन्त्यभिसंविशन्ति' ८ ते° ३८९८९ ) इति। तत्रानियमोऽविशेषादिति प्राप्तम्‌। अथ- 
वोत्पत्तेः क्रमस्य श्रुतत्वात्प्रलयस्यापि क्रमाकाङिक्षणः स एव क्रमः स्यादिति। एवं 
प्राप्ते ततो ब्रूमः-- विपर्ययेण तु प्रलयक्रमोऽत उत्पत्तिक्रमाद्धवितुमर्हति। तथा दहि 
लोके दृश्यते-येन क्रमेण सोपानमारूढस्ततो विपरीतेन क्रमेणावरोहतीति। अपि 
च दृश्यते मृदो जातं घटशरावाद्यप्ययकाले मृद्धावमप्येति-अद्‌भ्यश्च जातं हिम- 
करकाद्यन्भावमप्येतीति। अतश्चोपपद्यत एतत्‌-यत्पुथिव्यद्धयो जाता सती स्थिति- 
कालव्यतिक्रान्तावपोऽपीयादापश्च तेजसो जाताः सत्यस्तेजोऽपीयुः। एवं क्रमेण 
सृ्षमं सृश्मतरं चानन्तरमनन्तरं कारणमपीत्य सर्वं कार्यजातं परमकारणं परमसूषमं 
च ब्रह्माप्येतीति वेदितव्यम्‌। नहि स्वकारणव्यतिक्रमेण कारणकारणे कार्याप्ययो 
न्याय्यः । स्मृतावप्युत्पत्तिक्रमविपर्ययेणैवाप्ययक्रमस्तत्र तत्र दर्शितः-' जगत्प्रतिष्ठा देवर्षे 
पृथिव्यप्सु प्रलीयते । ज्योतिष्यापः प्रलीयन्ते ज्योतिर्वायो प्रलीयते ' इत्येवमादौ । उत्पत्ति- 

क्रमस्तूत्पत्तावेव श्रुतत्वान्नाप्यये भवितुमर्हति। न चासावयोग्यत्वादप्ययेनाकाङ्क्यते । नहि 
कायें ध्ियमाणे कारणस्याप्ययो युक्तः; कारणाप्यये कार्यस्यावस्थानानुपपत्तेः, कार्या- 
प्यये तु कारणस्यावस्थानं युक्तं, मृदादिष्वेवं दृष्टत्वात्‌ ॥ ९४॥ 
(६९) अन्तराविज्ञानरधिकरणम्‌ ॥९॥ (सू १५ 
( २३१) अन्तरा विज्ञानमनसी क्रमेण तद्िङ्ादिति 
चेतन्नाविशोषात्‌॥ ९५ ॥ 


भूतानामुत्यत्निप्रलयावनुलोमप्रतिलोमक्रमाभ्यां भवत इत्युक्तम्‌। आत्मादिरुत्पत्तिः 
प्रलयश्चात्मान्त इत्यप्युक्तम्‌। सेन्दियस्य तु मनसो बुद्धेश्च सद्भावः प्रसिद्धः श्रुति- 
स्मृत्योः । बुद्धिं तु सारथिं विद्धि मनः प्रग्रहमेव च। इद्धियाणि हयानाहुः ' ( कठ० ३८ 
३) इत्यादिलिङेभ्यः। तयोरपि कस्मिंश्चिदन्तराले क्रमेणोत्पत्तिप्रलयावबुपसंग्राह्यौ; 
सर्वस्य वस्तुजातस्य ब्रह्मजत्वाभ्युपगमात्‌। अपि चाथ्वण उत्यत्निप्रकरणे 
भूतानामात्मनश्चान्तराले करणान्यनुक्रम्यन्ते । * एतस्माज्नायते प्राणो मनः सर्वेन्द्रियाणि 
च। खं वायुर्ज्योतिरापः पृथिवी विश्वस्य धारिणी ' ( मुण्ड० २८९८३ ) इति! तस्मा- 
तपूर्वोक्तोत्यत्तिप्रलयक्रमभङ्प्रसङ्ो भूतानामिति चेत्‌। 


न; अविशेषात्‌। यदि तावद्धौतिकानि करणानि, ततो भूतोत्पत्निप्रलयाभ्यामे- 
वैषामुत्पत्तिप्रलयौ भवत इति नैतयोः क्रमान्तरं मृग्यम्‌। भवति च भौतिकत्वे लिङ्गं 
करणानाम्‌। ' अन्नमयं हि सोम्य मन आपोमयः प्राणस्तेजोमयी वाक्‌ ' ( छा० ६८ 
५४ ) इत्येवंजातीयकम्‌। व्यपदेशोऽपि क्रचिद्धूतानां करणानां च ब्राह्यणपरिव्राजक- 
न्यायेन नेतव्यः! अथ त्वभौतिकानि करणानि, तथापि भूतोत्पत्तिक्रमो न करणै- 
्विशेष्यते। प्रथमं करणान्युत्पद्यन्ते चरमं भूतानि, प्रथमं वा भूतान्युत्पद्यन्ते चरमं 
वा करणानीति। आथर्वणे तु समाम्नायक्रममात्रं करणानां भूतानां च, न तत्रोत्पत्तिक्रम 
उच्यते। तथान्यत्रापि पृथगेव भूतक्रमात्करणक्रम आ्नायते--' प्रजापतिर्वा इदमग्र 
आसीत्स आत्मानमेक्षत स मनोऽसृजत तन्मन एवासीत्तदात्मानमेक्षत' इत्यादिना 
तस्मान्नास्ति भूतोत्पत्तिक्रमस्य भङ्ः ॥ ९५॥ | 


विश्रामः ॥ १७॥ 


2... 

(७०. चरष्वरव्यप्यश्रयाधिकरणम्‌ ॥१०॥ (सू १5 
( २३२ ) चराचरव्यापाश्रयस्तु स्यात्तदव्यपदेशो 
भाक्तस्तद्धावभावित्वात्‌॥ ९१६ ॥ 
स्तो जीवस्याप्युत्पत्तिप्रलयौ, जातो देवदत्तो मृतो देवदत्त इत्येवंजातीयका - 
किकव्यपदेश्ात्‌, जातकर्मादिसंस्कारविधानाच्येति स्यात्कस्यचिद्भ्रान्तस्तामपनुदामः। 
न जीवस्योत्पत्तिप्रलयौ स्तः; शास््रफलसंबन्धोपपत्तेः। शरीरानुविनाशिनि हि जीवे 
शरीरान्तरगतेष्टानिष्टप्राप्िपरिहारा्थो विधिप्रतिषेधावनर्थकौ स्याताम्‌। श्रूयते च- 
"जीवापेतं वाव किलेदं प्रियते न जीवो प्रियते (छा० ६८९९३ ) इति। 
ननु लौकिको जन्ममरणव्यपदेशो जीवस्य दर्शितः। सत्यं दर्शितः। भाक्तस्त्वेष 
जीवस्य जन्ममरणव्यपदेशः। किमाश्रयः पुनरयं मुख्यो, यदपेक्षया भाक्त इति ? 
उच्यते, - चराचरव्यपाश्रयः। स्थावरजङ्कमटरीरविषयौ जन्ममरणशब्दौ । स्थावरजङ्क- 
मानि हि भूतानि जायन्ते च ग्रियन्ते च, अतस्तद्विषयौ जन्ममरणशब्दो; मुख्यो 


सन्तौ तत्स्थे जीवात्मन्युपचर्येते; तद्धावभावित्वात्‌। शरीरप्रादुर्भावतिरोभावयोर्हिं 


सतोर्जन्ममरणशगब्दौ भवतः, नासतोः। नहि शरीरसंबन्धादन्यत्र जीवो जातो मृतो 
वा केनचिष्छक्ष्यते। "स वा अयं पुरुषो जायमानः शारीरमभिसंपद्यमानः स उत्क्रामन्‌ 
प्रियमाणः' ( बृ° ४८३८८ ) इति च शरीरसंयोगवियोगनिमित्तावेव जन्ममरणशब्दौ 
दर्शयति। जातकर्मादिविधानमपि देहप्रादुर्भावापेक्षमेव ब्रष्टव्यम्‌। अभावाजीवप्रादुर्भा- 
वस्य। जीवस्य परस्मादात्मन उत्पत्तिर्वियदादीनामिवास्ति नास्ति वेत्येतदुत्तरेण सूत्रेण 
वक्ष्यति। देहाश्रयौ तावज्नीवस्य स्थूलावुत्पत्तिप्रलयौ न स्त इत्येतदनेन सूत्रेणा- 
वोचत्‌॥ १६॥ | 
(७१. अगात्मरयधकरणम्‌ ॥ ११॥ (सू० १७.) 
( २३३ ) नात्माऽश्रुतेरनिंत्यत्वाच्च ताभ्यः ॥ १७॥ 


अस्त्यात्मा जीवाख्यः शरीरिन्दियपञ्जराध्यक्षः कर्मफलसंबन्धी। स किं व्योमा- 
दिवदुत्पद्यते ब्रह्मणः, आहोस्विद्रहयवदेव नोत्पद्यत इति श्रुतिविप्रतिपत्तेरविंशयः। 
कासुचिच्छुतिष्वग्निविस्फुलिङ्गादिनिदर्शनैजींवात्मनः परस्ाद्रहयण उत्पत्तिराप्रायते, कासु 

चित््वविकृतस्यैव परस्य ब्रह्मणः कार्यप्रवेशोन जीवभावो विज्ञायते, न चोत्पत्तिराम्ना- 
यत इति। तत्र प्राप्तं तावदुत्पद्यते जीव इति। कुतः ? प्रतिज्ञानुपरोधादेव। 


एक स्मिन्विदिते सर्वमिदं विदितम्‌' इतीयं प्रतिज्ञा सर्वस्य वस्तुजातस्य 
ब्रह्यप्रभवत्वे सति नोपरुध्येत, तत्त्वान्तरत्वे तु जीवस्य प्रतिज्ञेयमुपरुध्येत। न 
चाविकृतः परमात्मैव जीव इति शक्यते विज्ञातुं; लक्षणभेदात्‌। अपहतपाप्मत्वा- 
दिधर्मको हि परमात्मा, तद्विपरीतो हि जीवः। विभागाच्चास्य विकारत्वसिदिः। 
यावान्ह्याकाशादिः प्रविभक्तः स सर्वो विकारः। तस्य चाकाशादेसुत्त्तिः समधिगता । 
जीवात्मापि पुण्यापुण्यकर्मां सुखदुःखभावप्रतिटारीरं प्रविभक्तं इति तस्यापि प्रपञ्छो- 
त्त्यवसर उत्यत्तिर्भवितुमर्हति। अपि च "यथाऽग्नेः क्षुद्रा विस्फुलिङ्गा व्युच्यर- 
न्त्येवमेवास्मादात्मनः सर्वे प्राणाः ' ( बृ° २८९१८२० ) इति प्राणादेर्भोग्यजातस्य सृष्ट 
शिष्टा ' सर्वं एत॒ आत्मानो व्युच्चरन्ति" इति भोक्तृणामात्मनां पृथक्सृष्टिं शास्ति। 
"यथा सुदीपतात्पावकाद्विस्फुलिङ्ाः सहस्रशः प्रभवन्ते सरूपाः। तथाऽक्षराद्विविधाः 
सोम्य भावाः प्रजायन्ते तत्र चैवापियन्ति" ( पुण्ड २८९८९) इति च जीवा- 
त्मनामुत्पत्निप्रलयावुच्येते। सरूपवचनात्‌; जीवात्मानो हि परमात्मना सरूपा भवन्ति; 
चैतन्ययोगात्‌। नच क्रचिदश्रवणमन्यत्र श्रुतं वारयितुमर्हति; श्रुत्यन्तरगतस्याप्यवि- 
रुद्धस्याधिकस्यार्थस्य सर्वत्रोपसंहर्तव्यत्वात्‌। प्रवेशश्रुतिरप्येवं सति विकारभावापत्त्यैव 
व्याख्यातव्या, ' तदात्मानं स्वयमकुरुत' इत्यादिवत्‌। तस्मादुत्पद्यते जीव इति। 


एवं प्रापे ब्रूमः-- नात्मा जीव उत्पद्यत इति। कस्मात्‌ 2 अश्रुतेः। न ह्यस्यो- 
त्पत्तिप्रकरणे श्रवणमस्ति भूयःसु प्रदेशेषु। ननु क्रचिदश्रवणमन्यत्र श्रुतं न वारयती- 
त्युक्तम्‌। सत्यमुक्तम्‌। उत्पत्तिरेव त्वस्य न संभवतीति वदामः। कस्मात्‌ ? नित्यत्वाच्च 
ताभ्यः चशब्दादजत्वादिभ्यश्च। नित्यत्वं ह्यस्य श्रुतिभ्योऽवगम्यते, तथाऽजत्वमवि- 
कारित्वमविकृतस्यैव ब्रह्मणो जीवात्मनावस्थानं ब्रह्मात्मना चेति। न चैवंरूपस्यो- 
त्पत्तिरुपपद्यते। ताः काः श्रुतयः ? "न जीवो भ्रियते" ( छा० ६८९९२), "स 
वा एष महानज आत्माऽजरोऽमरोऽमृतोऽभयो ब्रह्म ' ( बृ° ४४८२५ ), ' न जायते 
प्रियते वा विपश्चित्‌! ( कठ० २८९८ ), *अजो नित्यः शाश्वतोऽयं पुराणः! ( कठ ० २८ 
१८ ), ` तत्सृष्टा तेदवानुप्राविशत्‌' ८ तै० २८६८९ ), * अनेन जीवेनात्मनानुप्रविश्य 
नामरूपे व्याकरवाणि" ( छा० ६८३८२), 'स एष इह प्रविष्ट आ नखाग्रेभ्यः ' 

( लृ० १८४७ ), ' तत्त्वमसि" ( छा० ६८८७ ), “अहं ब्रह्मास्मि ( बृ ९८४८९१० ), 
"अयमात्मा ब्रह्म सर्वानुभूः ' ( बृ०° २८५८९१९ ), इत्येवमाद्या नित्यत्ववादिन्यः सत्यो 
जीवस्योत्पत्तिं प्रतिवक्चन्ति। 

ननु प्रविभक्तत्वाद्विकारो विकारत्वाच्योत्पद्यत इत्युक्तम्‌, अत्रोच्यते, -- नास्य प्रवि- 
भागः स्वतोऽस्ति; ' एको देवः सर्वभूतेषु गृढः सर्वव्यापी सर्वभूतान्तरात्म ' ( ० ६८ 
९९) इति भश्रुतेः। बुद्धयाद्युपाधिनिमित्तं त्वस्य प्रविभागप्रतिभानमाकाशस्येव 
घटादिसंबन्धनिमित्तम्‌। तथा च शास्त्रम्‌-' स वा अयमात्मा ब्रह्म विज्ञानमयो मनो- 
मयः प्राणमयश्चक्षर्मयः श्रोत्रमयः ' ( बृ° ४८४५ ) इत्येवमादि ब्रह्मण एवाविकृतस्य 
सतोऽप्येकस्यानेकबुद्धधादिमयत्वं दर्शयति। तन्मयत्वं चास्य विविक्तस्वरूपानभि- 
व्यक्तया तदुपरक्तस्वरूपत्वं स्त्रीमयो जाल्म इत्यादिवद्द्रष्टव्यम्‌। यदपि क्रचिदस्यो- 
त्पत्तिप्रलयश्रवणं, तदप्यत एवोपाधिसंबन्धान्नेतव्यम्‌। उपाध्युत्यत्त्याऽस्योत्यत्तिस्तत्प्रलयेन 
च प्रलय इति। तथा च दर्शयति-'प्रज्ञानघन एवैतेभ्यो भूतेभ्यः समुत्थाय तान्येवानु 
विनश्यति न प्रेत्य संज्ञाऽस्ति ' ( बृ° ४८५८९१३ ) इति। तथोपाधिप्रलय एवायं, नात्म- 
विलय इत्येतदपि *अत्रैव मा भगवान्मोहान्तमापीपन्न वा अहमिमं विजानामि न 
परेत्य संज्ञास्ति' इति प्रष्नपूर्वकं प्रतिपादयति-'न वा अरेऽहं मोहं ब्रवीम्यविनाशी 
वा अरेऽयमात्माऽनुच्छित्तिध्मां मात्रासंसर्गस्त्वस्य भवति" ( बृ० ४५८९४) इति; 
प्रतिज्ञानुपरोधोऽप्यविकृतस्यैव ब्रह्मणो जीवभावाभ्युपगमात्‌। लक्षणभेदोऽप्यनयो- 
रुपाधिनिमित्त एव; ' अत ऊर्ध्वं विमोक्षायैव ब्रूहि" (बृ० ४८/२८९५ ) इति च 
प्रकृतस्यैव विज्ञानमयस्यात्मनः सर्वसंसारधर्मप्रत्याख्यानेन परमात्मभावप्रतिपादनात्‌। 
तस्मान्नैवात्ोत्पद्यते प्रविलीयते चेति ॥ ९७॥ 


(७२) ज्ञाधिकरणम्‌ ॥१२॥ (सू १८) 
(२३४) ज्ञोऽत एव ॥९८॥ 

स किं काणभुजानामिवागन्तुकचैतन्यः स्वतोऽचेतनः, आहोस्वित्सांख्यानामिव 
नित्यचेतन्यस्वरूप एवेति वादिविप्रतिपत्तेः संशयः। किं तावत्प्राप्तम्‌ 2 आगन्तुक- 
मात्मनश्चैतन्यमात्ममनःसंयोगजमग्रिघटसंयोगजरोहितादिगुणवदिति प्राप्तम्‌। नित्यचै- 
तन्यत्वे हि सुपमूच्छितग्रहाविष्टानामपि चेतन्यं स्यात्‌। ते पृष्टाः सन्तो न किचिद्रयम- 


। 

चेतयामहीति जल्पन्ति, स्वस्थाश्च चेतयमाना दृश्यन्ते। अतः कादाचित्कचेतन्य- 
त्वादागन्तुकचेतन्य आत्मेति। 

एवं प्राप्तेऽभिधीयते, -- ज्ञो नित्यचेतन्योऽयमात्माऽत एव, यस्मादेव नोत्पद्यते 
परमेव ब्रह्माविकृतमुपाधिसंपर्काजीवभावेनावतिष्ठते। परस्य हि ब्रह्मणश्चैतन्य- 
स्वरूपत्वमाम्रातम्‌--' विज्ञानमानन्दं ब्रह्म' ८ बृ० ३८९२८ ), ' सत्यं ज्ञानमनन्तं ब्रह्म ' 
८ ते० २८९८९ ), "अनन्तरोऽबाह्यः कृत्छ्रः प्रज्ञानघन एव' ( बृ ° ४८५८१९३ ), इत्या- 
दिषु श्रुतिषु। तदेव चेत्परं ब्रह्म जीवस्तस्माज्नीवस्यापि नित्यचेतन्यस्वरूपत्वम- 
गन्योष्ण्यप्रकाशवदिति गम्यते। विज्ञानमयप्रक्रियायां च श्रुतयो भवन्ति-' असुप्तः 
सुप्तानभिचाकशीति" ( ब० ४८२३८९९ ) * अत्रायं पुरूषः स्वयंज्योतिर्भवति' ( बृ° ४८ 
३८९ ) इति, ' नहि विक्ञातुर्विज्ञातेर्विपरिलोपो विद्यते ' ८ बृ° ४८२२० ) इत्येवंरूपाः। 
अथ यो वेदेदं जिघ्राणीति स आत्मा" ( छा० ८८९२४) इति च सर्वेः करण- 
द्वारेरिदं वेदेदं वेदेति विज्ञानेनानुसंधानात्तद्रूपत्वसिद्िः । नित्यस्वरूपचेतन्यत्वे घ्राणा- 
द्यानर्थक्यमिति चेत्‌,-न; गन्धादिविषयविशेषपरिच्छेदार्थत्वात्‌। तथा हि दर्शंयति- 
"गन्धाय घ्राणम्‌" इत्यादि। यत्तु सुप्रादयो न चेतयन्त इति तस्य श्रुत्यैव परिहारोऽभिहितः। 
सुषुप्तं प्रकृत्य ' यद्वै तन्न पश्यति पश्यन्वै तन्न पश्यति नहि द्रष्टुदृष्टिर्विपरिलोपो 
विद्यतेऽविनाशित्वान्न तु तद्द्वितीयमस्ति ततोऽन्यद्विभक्तं यत्पश्येत्‌" ( बु ° ४८३८ 
२३ ) इत्यादिना। एतदुक्तं भवति- विषयाभावादियमचेतयमानता, न चेतन्याभावा- 
दिति। यथा वियदाश्रयस्य प्रकाशस्य प्रकाश्याभावादनभिव्यक्तिनं स्वरूपभावात्तद्त्‌। 
वेशेषिकादि तर्कश्च श्रुतिविरोध आभासीभवति। तस्मान्नित्यचैतन्यस्वरूप एवात्मेति 
निश्चिनुमः ॥ ९८॥ 


(७३) उत्क्रान्तिगत्यधिकरणम्‌ ॥ १३॥ (सू० १९-२२.) 
( २३५ ) उत्क्रान्तिगत्यागतीनाम्‌॥ ९९ ॥ 


इदानीं तु किंपरिमाणो जीव इति चिन्त्यते । किमणुपरिमाण, उत मध्यमपरिमाण, 
आहोस्विन्महापरिमाण इति। ननु च नात्मोत्पद्यते नित्यचेतन्यश्चायमित्युक्तम्‌। अतश्च 
पर एवात्मा जीव इत्यापतति। परस्य चात्मनोऽनन्तत्वमा्नातं, तत्र कुतो जीवस्य 
परिमाणचिन्तावतार इति ? उच्यते, - सत्यमेतत्‌। उत्क्रान्तिगत्यागतिश्रवणानि तु 

जीवस्य परिच्छेदं प्रापयन्ति। स्वशब्देन चास्य क्रचिदणुपरिमाणत्वमाग्नायते। तस्य 
सर्वस्यानाकुलत्वोपपादनायायमारम्भः। तत्र प्राप्तं तावदुत्क्रान्तिगत्यागतीनां श्रवणा- 
त्परिच्छिन्नोऽणुपरिमाणो जीव इति। उत्क्रान्तस्तावत्‌--' स यदास्माच्छरीरादुत्क्रामति 
सहेवेतेः सर्वेसत्क्रामति' ( कौषीत० ३८२ ) इति। गतिरपि "ये वे के चास्माह्लोकात्प्र- 
यन्ति चन्द्रमसमेव ते सवं गच्छन्ति" ( कोषीत० १८२ ) इति। आगतिरपि ' तस्माह्छोकात- 
पुनरेत्यस्मे लोकाय कर्मणे" ( बृ० ४८४६ ) इति। आसामुत्क्रान्तिगत्यागतीनां 
श्रवणात्परिच्छिन्नस्तावजीव इति प्राप्रोति। नहि विभोश्चलनमवकल्पत इति। सति 
परिच्छेदे शरीरपरिमाणत्वस्यार्हतपरीक्षायां निरस्तत्वादणुरात्मेति गम्यते ॥ १९॥ 
( २३६ ) स्वात्मना चोत्तरयोः ॥२०॥ 

उत्क्रान्तिः कदाचिदचलतोऽपि ग्रामस्वाम्यनिवृत्तिवदेहस्वाम्यनिवृत््या कर्मक्षयेणा- 
वकल्पेत। उत्तरे तु गत्यागती नाचलतः संभवतः । स्वात्मना हि तयोः संबन्धो भवतिः; 
गमेः कतृंस्थक्रियात्वात्‌। अमध्यमपरिमाणस्य च गत्यागती अणुत्वं एव संभवतः। 
सत्योश्च गत्यागत्योसत्क्रान्तिरप्यपसृपिरेव देहादिति प्रतीयते। न ह्यनपसृप्तस्य देहाद्रत्या- 
गती स्याताम्‌ । देहप्रदेशानां चोत्क्रान्तावपादानत्ववचनात्‌। ' चक्षुष्टो वा मृश्च वान्येभ्यो 
वा शरीरदेशेभ्यः ' ( व° ४८४८२ ) इति ' स एतास्तेजोमात्राः समभ्याददानो हदय- 
मेवान्ववक्रामति" ( बृ° ४८४८९ ), ! शुक्रमादाय पुनरेति स्थानम्‌" ( बृ° ४८२३८९९ ) 
इति चान्तरेऽपि शरीरे शारीरस्य गत्यागती भवतः। तस्मादप्यस्याणुत्वसिद्धिः ।॥ २०॥ 


( २३७) नाणुरतच्छुतेरिति चेननेतराधिकारात्‌॥ २१ ॥ 


अथापि स्यात्नाणुरयमात्मा। कस्मात्‌ 2 अतच्छतेः। अणुत्वविपरीतपरिमाण- 
श्रवणादित्यर्थः। "स वा एष महानज आत्मा योऽयं विज्ञानमयः प्राणेषु ' ( बृ° ४८ 


४८२२ ), 'आकाशवत्सर्वगतश्च नित्यः", ' सत्यं ज्ञानमनन्तं ब्रह्म' ( तै० २८९८९) 


इत्येवंजातीयका हि भ्रुतिरात्मनोऽणुत्वे विप्रतिषिध्येतेति चेत्‌, - नैष दोषः; कस्मात्‌ ? 
इतराधिकारात्‌। परस्य ह्यात्मनः प्रक्रियायामेषा परिमाणान्तरश्रुतिः; परस्यैवात्मनः 
प्राधान्येन वेदान्तेषु वेदितव्यत्वेन प्रकृतत्वात्‌, विरजः पर आकाशादित्येवंविधाच्च 
परस्यैवात्मनस्तत्र तत्र विशेषाधिकारात्‌। ननु "योऽयं विक्ञानमयः प्राणेषु ' ( बृ० ४८ 
४८२२ ) इति शारीर एव महत्त्वसंबन्धित्वेन प्रतिनिर्दिश्यते । शास्त्रदृष्टया त्वेष निर्देशो 


ए व" 
॥ 0 

वामदेववद्‌द्रष्टव्यः। तस्मात्प्राज्ञविषयत्वात्परिमाणान्तरश्रवणस्य न जीवस्याणुत्वं विसु - 
ध्यते ॥ २९॥ 
( २३८ ) स्वशब्दोन्मानाभ्यां च ॥२२॥ 

इतश्चाणुरात्मा, यतः साक्षादेवास्याणुत्ववाची शब्दः भ्रूयते--' एषोऽणुरात्मा चेतसा 
वेदितव्यो यस्मिन्प्राणः पञ्चधा संविवेश ' ८ मुण्ड० ३८९८९ ) इति। प्राणसंबन्धाच्य 
जीव एवायमणुरभिहित इति गम्यते। तथोन्मानमपि जीवस्याणिमानं गमयति- 
"बालाग्रशतभागस्य शतधा कल्पितस्य च। भागो जीवः सर विज्ञेयः' ( श्च ५८ 
८ ) इति। "आराग्रमात्रो ह्यवरोऽपि दृष्टः ' ( श्चे° ५८ ) इति चोन्मानान्तरम्‌॥ २२॥ 

नन्वणुत्वे सत्येकदेशस्थस्य सकलदेहगतोपलब्धिर्विरुध्यते। दृश्यते च जाह्न 
वीहृदनिमग्रानां सवांङ्शेत्योपलब्धिर्निंदाघसमये च सकलशरीरपरितापोपलब्धिरिति। 
अत उत्तरं पठति- 


(२३९ ) अविरोधश्चन्दनवत्‌ ॥२३॥ 


यथा हि हरिचन्दनविन्दुः शरीरैकदेशसंबद्धोऽपि सन्सकलदेहव्यापिनमाहृादं 
करोति, एवमात्मापि देहैकदेशस्थः सकलदेहव्यापिनीमुपलब्धिं करिष्यति। त्व- 
क्संबन्धाच्यास्य सकलशरीरगता वेदना न विरूध्यते। त्वगात्मनोर्हिं संबन्धः कृत्स्रायां 
त्वचि वर्त॑ते, त्वक्च कृत्स्रशरीरव्यापिनीति ॥ २३॥ 


( २४० ) अवस्थितिवैशेष्यादिति चेत्राभ्युपगमाद्धूदि हि ॥२४॥ 


अत्राह-- यदुक्तमविरोधश्चन्दनवदिति, - तदयुक्तं; दृष्टान्तदार््ान्तिकयोरतुल्यत्वात्‌। 
सिद्धे ह्यात्मनो देहैकदेशस्थत्वे चन्दनदृष्टान्तो भवति, प्रत्यक्षं तु चन्दनस्या- 
वस्थितिवैशेष्यमेकदेशस्थत्वं सकलदेहाह्ादनं च। आत्मनः पुनः सकलदेहोपलब्थि- 
मात्रं प्रत्यक्षं नैकदेशवर्तित्वम्‌। अनुमेयं तु तदिति यदप्युच्येत। न चात्रानुमानं 
संभवति। किमात्मनः सकलशरीरगता वेदना त्वगिन्द्रियस्येव सकलदेहव्यापिनः सतः ? 
किं वा विभोर्नभस इव, आहोस्विच्यन्दनबिन्दोरिवाणोरेकदेशस्थस्येति संशयाति- 
वृत्तेरिति 2 अत्रोच्यते, - नायं दोषः; कस्मात्‌ ? अभ्युपगमात्‌। अभ्युपगम्यते ह्यात्मनोऽपि 
चन्दनस्येव देहैकदेशवृत्तित्वमवस्थितिवेशेष्यम्‌। कथमिति ? उच्यते,-- हदि हेष 

आत्मा पठ्यते वेदान्तेषु । ' हदि ह्येष आत्मा" ( प्रष्न०° ३६८), 'स वा एष आत्मा 
हदि" ( छा० ८८२८२ ), "कतम आत्मेति योऽयं विज्ञानमयः प्राणेषु हदयन्तर्ज्योतिः 
पुरुषः ' ( बृ० ४८३७) इत्याद्युपदेशेभ्यः। तस्मारदष्टान्तदार्टन्तिकयोरवैषम्याद्युक्त- 
मेवेतदविरोधश्चन्दनवदिति ।॥ २४॥ 


( २४९ ) गुणाद्वा लोकवत्‌ ॥ २५॥ 


चेतन्यगुणव्यापतर्वाऽणोरपि सतो जीवस्य सकलदेहव्यापि कार्य न विरुध्यते। ` 
यथा लोके मणिप्रदीपप्रभृतीनामपवरकैकदेशवर्तिनामपि प्रभाऽपवरकव्यापिनी सती ` 


 कृत्स्नेऽपवरके कार्य करोति, तद्वत्‌। स्यात्कदाचिच्यन्दनस्य सावयत्वात्सृक्ष्मावय- 
वविसर्पणेनापि सकलदेह आहादयितृत्वं न त्वणोर्जीवस्यावयवाः सन्ति, यैरयं सक- 
लदेहं विप्रसपेदित्याशङ््य गुणाद्वा लोकवदित्युक्तम्‌॥ २५॥ 


कथं पुनर्गुणो गुणिव्यतिरेकेणान्यत्र वर्तेत ? न हि पटस्य शुक्लो गुणः पटव्यतिरे- 
केणान्यत्र वर्तमानो दृश्यते । प्रदीपप्रभावद्धवेदिति चेत्‌,-न; तस्या अपि द्रव्यात्वाभ्युप- 
गमात्‌। निबिडावयवं हि तेजोद्रव्यं प्रदीपः, प्रविरलावयवं तु तेजोद्रव्यमेव प्रभेति। 
अत उत्तरं पठति- 


( २४२) व्यतिरेको गन्धवत्‌ ॥२६॥ 
यथा गुणस्यापि सतो गन्धस्य गन्धवद्द्रव्यव्यतिरेकेण वृत्तिर्भवति। अप्राप्तेष्वपि 
कुसुमादिषु गन्धवत्सु कुसुमगन्धोपलब्धेः। एवमणोरपि सतो जीवस्य चेतन्यगुण- 


व्यतिरेको भविष्यति। अतश्चानैकान्तिकमेततूणत्वाद्रूपादिवदाश्रयविषश्लेषानुपपत्तिरिति; 
गुणस्येव सतो र गन्धस्याश्रयविश्लेषदर्शनात्‌। गन्धस्यापि सहेवाश्रयेण विश्लेष इति 


चेत्‌-न; यस्मामूलद्रव्याद्धिश्लेषस्तस्य क्षयप्रसङ्गात्‌। अश्चीयमाणमपि तत्पूर्वावस्थातो . 


 गम्यते। अन्यथा तत्पूर्वावस्थेर्गुरुत्वादिभधिहीयेत। स्यादेतत्‌, --गन्धाश्रयाणां विश्लिष्टा 
नामवयवानामल्पत्वात्सन्नपि विशेषो नोपलक्ष्यते। सुक्ष्म हि गन्धपरमाणवः सर्वतो 
विप्रसृप्ता गन्धवुद्धिमुत्पादयन्ति नासिकापुटमनुप्रविशन्त इति चेत्‌,-न; अतीन्धि- 
यत्वात्परमाणनां स्फुटगन्धोपलब्धेश्च नागकेसरादिषु। न च लोके प्रतीतिर्गन्धवदद्रव्य- 
माध्रातमिति। गन्ध एवाघ्रात इति तु लौकिकाः प्रतियन्ति। रूपादिष्वाश्रयव्यतिरे- 
कानुपलब्धेर्गन्धस्याप्ययुक्त आश्रयव्यतिरेक इति चेत्‌, -- नः; प्रत्यक्षत्वादनुमानाप्रवृत्तेः। 

तस्माद्यद्यथा लोके दृष्ट, तत्तथेवानुमन्तव्यं निरूपकैर्नान्यथा। नहि रसो गुणो जिह्वयो- 
पलभ्यत इत्यतो रूपादयोऽपि गुणा जिहयैवोपलभ्येरन्निति नियन्तुं शक्यते ॥ २६॥ 


( २४३ ) तथा च दर्शयति ॥२७॥ 


हृदयायतनत्वमणुपरिमाणत्वं चात्मनोऽभिधाय तस्यैव *आ लोमभ्य आ नखा- 

गरभ्यः ' ( छा० ८८८८१ ) इति चैतन्येन गुणेन समस्तशरीरव्यापित्वं दर्शयति ॥ २७॥ 
( २४४ ) पृथगुपदेशात्‌ ॥२८ ॥ 

"प्रज्ञया शरीरं समारुह्य ' ८ कौषी ३८६ ) इति चात्मप्रज्ञयोः कर्तंकरणभावेन 
पृथगुपदेशाच्यैतन्यगुणेनैवास्य शरीरव्यापिता गम्यते । ' तदेषां प्राणानां विज्ञानेन विन्ञा- 
नमादाय' ( वृ° २८९९७) इति च कर्तुः शारीरात्पृथग्विज्ञानस्योपदेश एतमेवा- 
भिप्रायमुपोद्रलयति। तस्मादणुरात्मेति ॥ २८ ॥ 

एवं प्राप्ते ब्रूमः,- 

( २४५ ) तदुणसारत्वात्तु तद्व्यपदेशः प्रा्चवत्‌ ॥२९॥ 

तुशब्दः पक्षं व्यावर्तयति। नैतदस्ति-अणुरात्मेति। उत्पत्त्यश्रवणाद्धि परस्यैव 
तु ब्रह्मणः प्रवेशश्रवणात्तादात्योपदेशाच्च परमेव ब्रह्म जीव इत्यक्तम्‌। परमेव 
चेद्रह्य जीवस्तस्माद्यावत्यरं ब्रह्म, तावानेव जीवो भवितुमर्हति। परस्य च ब्रह्मणो 
विभुत्वमाग्नातम्‌। तस्माद्विभुर्जीवः। तथा च 'स वा एष महानज आत्मा योऽयं 
विज्ञानमयः प्राणेषु" ८ ब० ४४८२२ ) इत्येवंजातीयका जीवविषया विभुत्ववादाः 
श्रौताः स्मार्ताश्च समर्थिता भवन्ति। न चाणोजींवस्य सकलशरीरगता वेदनोप- 
पद्यते। त्वक्संबन्धात्स्यादिति चेत्‌,-न; कण्टकतोदनेऽपि सकलशरीरगतेव वेदना 
प्रसज्येत । त्वक्छण्टकयोर्हि संयोगः कृत्छ्रायां त्वचि वर्तते त्वक्च कृत्स्रशरीरव्या- 
पिनीति। पादतल एव तु कण्टकनुत्नो वेदनां प्रतिलभते। न चाणोर्गुणव्यापतिरूपपद्यते; 
गुणस्य गुणिदेशत्वात्‌। गुणत्वमेव हि गुणिनमनाश्रित्य गुणस्य हीयेत । प्रदीप- 
प्रभायाश्च द्रव्यान्तरत्वं व्याख्यातम्‌। गन्धोऽपि गुणत्वाभ्युपगमात्साश्रय एव संच- 
रितुमर्हति। अन्यथा गुणत्वहानिप्रसङ्गात्‌। तथा चोक्तं द्वैपायनेन --' उपलभ्याप्सु चेदन्धं 
केचिदलूयुरनेपुणाः। पृथिव्यामेव तं विद्यादपो वायुं च संश्रितम्‌” इति। यदि च 
चैतन्यं जीवस्य समस्तं शरीरं व्याघ्रयान्नाणुजीवः स्यात्‌। चैतन्यमेव ह्यस्य स्व- 

रूपमग्ररिवोष्ण्यप्रकाशौ। नात्र गुणगुणिविभागो विद्यत इति। शरीरपरिमाणत्वं च 
प्रत्याख्यातम्‌। परिशेषाद्विभुर्जी वः। 

कथं तर्ाणुत्वादिव्यपदेश इत्यत आह तदरुणसारत्वात्तु तदव्यपदेशः' इति। 
तस्या बुद्धेगुणास्तदरुणा इच्छा दवेषः सुखं दुःखमित्येवमादयस्तदुणाः सारः प्रधानं 
यस्यात्मनः संसारित्वे संभवति स तदुणसारस्तस्य भावस्तदूुणसारत्वम्‌। नहि वबुद्धे- 
गुणैर्विना केवलस्यात्मनः संसारित्वमस्ति। बुद्धयुपाधिधर्माध्यासनिमित्तं हि कर्तृत्व- 
भोक्तृत्वादिलक्षणं संसारित्वमकर्तुरभोक्तुश्चासंसारिणो नित्यमुक्तस्य सत॒ आत्मनः। 


तस्मात्तदुणसारत्वाहरद्धिपरिमाणेनास्य परिमाणव्यपदेशः, तदुत्क्रान्त्यादिभिश्चास्यो- ` 


त्करान्त्यादिव्यपदेशो न स्वतः। तथा च-'बालाग्रशतभागस्य शतधा कल्पितस्य च। 
भागो जीवः स विज्ञेयः स चानन्त्याय कल्पते ' ( श्वे ५.८९ ) इत्यणुत्वं जीवस्योक्त्वा 
तस्यैव पुनरानन्त्यमाह । तच्चैवमेव समञ्चसं स्याद्यद्यौपचारिकमणुत्वं जीवस्य भवेत्पार- 
मार्थिकं चानन्त्यम्‌। न ह्यभयं मुख्यमवकल्पेत। न चानन्त्यमोपचारिकमिति शक्यं 
विज्ञातुम्‌; सवोँपनिषत्सु ब्रह्मात्मभावस्य प्रतिपिपादयिषितत्वात्‌। तथेतरस्मिन्नप्युन्माने 
"बुद्धेर्गुणेनात्मगुणेन चैव आराग्रमात्रो ह्यवरोऽपि दष्टः ' ( श्वे° ६८८ ) इति च बुद्धि- 
गुणसंबन्धनेवाराग्रमात्रतां शास्ति न स्वेनैवात्मना। "एषोऽणुरात्मा चेतसा वेदितव्यः! 
( मु० ३८९८९ ) इत्यत्रापि न जीवस्याणुपरिमाणत्वं शिष्यते; परस्यैवात्मनश्चक्षुराद्य- 
नवग्राह्यत्वेन ज्ञानप्रसादगम्यत्वेन च प्रकृतत्वात्‌। जीवस्यापि च मुख्याणुपरिमाण- 
त्वानुपपत्तेः। तस्मादु्ञानत्वाभिप्रायमिदमणुत्ववचनमुपाध्यभिप्रायं वा द्रष्टव्यम्‌। तथा 
प्रज्ञया शरीरं समारुह्य ' ( कौ° ३६ ) इत्येवंजातीयकेष्वपि भेदोपदेशेषु बुद्धयैवोपा- 
धिभूतया जीवः शरीरं समारुोत्येवं योजयितव्यम्‌। व्यपदेशमात्रं वा, शिलापुत्रकस्य 


शरीरमित्यादिवत्‌। नहात्र गुणगुणिविभागोऽपि विद्यत इत्युक्तम्‌; हदयायतनत्ववचन-. 


मपि बुद्धेरेव तदायतनत्वात्‌। तथोत्क्रान्त्यादीनामप्युपाध्यायत्ततां दर्शयति-'कस्मि- 
ब्रहमुत्क्रान्त उत्क्रान्तो भविष्यामि कस्मिन्वा प्रतिष्ठिते प्रतिष्ठास्यामीति' (प्र० ६८ 
३) “स प्राणमसृजत" ( प्र० ६४) इति। उत्क्रान्त्यभावे हि गत्यागत्योरप्यभावो 
विज्ञायते। न हानपसृप्तस्य देहाद्रत्यागती स्याताम्‌ । एवमुपाधिगुणसारत्वाजीव- 
स्यागुणत्वादिव्यपदेशः, प्राज्ञवत्‌। यथा प्राज्ञस्य परमात्मनः सगुणेषूपासनेषुपाधिगुणसा- 
` रत्वादणीयस्त्वादिव्यपदेशः-"अणीयान्त्रीहेवां यवाद्वा ' ( छा० ३८९४३ ) "मनोमयः 

प्राणशरीरः सर्वगन्धः सर्वरसः सत्यकामः सत्यसंकल्पः ' ( छा० ३८९१४८२ ) इत्ये- 
वंप्रकारस्तद्रत्‌।॥ २९॥ 


स्यादेतद्यदि बुद्धिगुणसारत्वादात्मनः संसारित्वं कल्प्येत, ततो बुद्धयात्मनोर्भिं- 
त्रयोः संयोगावसानमवश्यं भावीत्यतो बुद्धिवियोगे सत्यात्मनो विभक्तस्यानालक्ष्य- 
त्वादसत्वमसंसारित्वं वा प्रसज्येतेति। अत उत्तरं पठति- 


( २४६ ) यावदात्मभावित्वाच्य न दोषस्तदर्शनात्‌ ॥३०॥ 


नेयमनन्तरनिर्दिष्टदोषप्राधिराशङ्कनीया। कस्मात्‌ 2 यावदात्मभावित्वाद्द्धिसंयो- 
गस्य। यावदयमात्मा संसारी भवति, यावदस्य सम्यग्दर्शनेन संसारित्वं न निवर्तते, 
तावदस्य बुद्धया संयोगो न शाम्यति। यावदेव चायं बुद्धयुपाधिसंबन्धस्तावस्नीवस्य 
जीवत्वं संसारित्वं च। परमार्थतस्तु न जीवो नाम बुद्धयुपाधिसंबन्धपरिकल्पित- 
स्वरूपव्यतिरेकेणास्ति। नहि नित्यमुक्तस्वरूपात्सवं्ञादीश्वरादन्यश्चेतनो धातुर्ितीयौ 
वेदान्तार्थनिरूपणायामुपलभ्यते । ' नान्योऽतोऽस्ति द्रष्टा श्रोता मन्ता विज्ञाता ' ( बृ ° ३८ 
७८२३ ), "नान्यदतोऽस्ति द्रष्ट श्रोतृ मन्तृ विज्ञातृ" ( छा० ६८८७), ' तत्त्वमसि" 
( छा० ६८१८६ ), * अहं ब्रह्मास्मि" ( बृ° १८४७) इत्यादिश्रुतिशतेभ्यः। 

कथं पुनरवगम्यते यावदात्मभावी बुद्धिसंयोग इति ? तदर्शनादित्याह। तथा 
हि शास्त्रं दर्णयति--' योऽयं विज्ञानमयः प्राणेषु हदयन्तर्ज्योति पुरुषः स समानः 
सन्नुभो लोकावनुसंचरति ध्यायतीव लेलायतीव ' ( बु० ४८३८७ ) इत्यादि । तत्र विज्ञा- 
नमय इति बुद्धिमय इत्येतदुक्तं भवति; प्रदेशान्तरे ' विज्ञानमयो मनोमयः प्राणमय- 
शक्ुर्मयः श्रोत्रमयः ' इति विज्ञानमयस्य मनआदिभिः सह पाठात्‌। बुद्धिमयत्वं च तहु- ` 
णसारत्वमेवाभिप्रेयते। यथा लोके स्त्रीमयो देवदत्त इति स्त्रीरागादिप्रधानोऽभिधी- 
यते, तद्त्‌। सस समानः सन्नुभौ लोकावनुसंचरति" इति च लोकान्तरगमनेऽप्यवि- 
योगं बुद्धा दर्शयति। केन समानः ? तयेव बुद्धधेति गम्यते; संनिधानात्‌। तच्च 
दर्शयति-- ध्यायतीव लेलायतीव" ८ बृ ४८/३७ ) इति। एतदुक्तं भवति-- नायं 
स्वतो ध्यायति, नापि चलति, ध्यायन्तयां बुद्धौ ध्यायतीव, चलन्त्यां बुद्धौ चलतीवेति। 
अपि च मिथ्याज्ञानपुरःसरोऽयमात्मनो बुद्धघुपाधिसंबन्धः। नच मिथ्याज्ञानस्य 
सम्यग््ञानादन्यत्र निवृत्तिरस्तीत्यतो यावद्रहयात्मतानवबोधस्तावदयं बुद्धयुपाधिसंबन्धो 

न शाम्यति। दर्शयति च-' वेदाहमेतं पुरुषं महान्तमादित्यवर्णं तमसः परस्तात्‌। 
तमेव विदित्वाऽतिमृत्युमेति नान्यः पन्था विद्यतेऽयनाय" ( ० ३८८ ) इति ॥ २०॥ 


ननु सुषुपप्रलययो्नं शक्यते ` बुद्छिसंबन्ध आत्मनोऽभ्युपगन्तुम्‌। ' सता सोम्य 
तदासंपन्नो भवति स्वमपीतो भवति" ( छा० ६८८८९ ) इति वचनात्‌। कृत्स्- 
विकारप्रलयाभ्युपगमाच्च। तत्कथं यावदात्मभावित्वं बुद्धिसंबन्धस्येति 2 अत्रोच्यते- 


( २४७ ) पुंस्त्वादिवत्त्वस्य सतोऽभिव्यक्तियोगात्‌॥३९॥ 


यथा लोके पुंस्त्वादीनि बीजात्मना विद्यमानान्येव बाल्यादिष्वनुपलभ्यमाना- 
न्यविद्यमानवदभिप्रेयमाणानि योवनादिष्वाविर्भवन्ति, नाविद्यमानान्युत्पद्यन्ते; षण्डा- 
दीनामपि तदुत्पत्निप्रसङ्कात्‌,-- एवमयमपि बुदधिसंबन्धः शक्त्यात्पना विद्यमान एव 
सुषुपप्रलययोः पुनः प्रबोधप्रसवयोराविर्भवति। एवं द्येतद्युज्यते। न ह्याकस्मिकी 
कस्यचिदुत्पत्तिः संभवति; अतिप्रसङ्कात्‌। दर्शयति च सुषुप्नादुत्थानमविद्यात्मकबीज- 
सद्धावकारितम्‌-' सति संपद्य न विदुः सति संपद्यामह इति", 'त इह व्याघ्रो 
वा सिंहो वा' ( छा० ६८९८३ ) इत्यादिना। तस्मात्सिद्धमेतद्यावदात्मभावी बुद्धयाद्यु- 
पाधिसंबन्ध इति ॥ ३९॥ 

( २४८ ) नित्योपलब्ध्यनुपलबव्धिप्रसद्खोऽन्यतरनियमो 
ताऽन्यथा।२२॥ 

तच्यात्मन उपाधिभूतमन्तःकरणं मनोबुद्धिर्विज्ञानं चित्तमिति चानेकथधा तत्र 
तत्राभिलप्यते। क्रचिच्य वृत्तिविभागेन संशयादिवृत्तिकं मन इत्युच्यते, निश्चयादि- 
वृत्तिकं बुद्धिरिति। तच्यैवंभूतमन्तःकरणमवश्यमस्तीत्यभ्युपगन्तव्यम्‌। अन्यथा ह्यन- 
भ्युपगम्यमाने तस्मित्नित्योपलब्ध्यनुपलब्धिप्रसङ्ः स्यात्‌। आत्मेन्धियविषयाणा- 
मुपलब्धिसाधनानां संनिधाने सति नित्यमेवोपलब्धिः प्रसज्येत। अथ सत्यपि हेतुस- 
मवधाने फलाभावस्ततो नित्यमेवानुपलब्धिः प्रसज्येत। न चेवं दृष्यते। अथवान्य- 
तरस्यात्मन इद्धियस्य वा शक्तिप्रतिबन्धः संभवति; अविक्रियत्वात्‌। नापीद्धियस्य। 
नहि तस्य पूवात्तरयोः क्षणयोरप्रतिबद्धशक्तिकस्य सतोऽकस्माच्छक्तिः प्रतिबध्येत 
तस्माद्यस्यावधानानवधानाभ्यामुपलब्ध्यनुपलब्धी भवतस्तन्मनः। तथा च श्रुतिः- 
अन्यत्रमना अभूवं नादर्शमन्यत्रमना अभूवं नाश्रोषम्‌' ( ब० १८५८३ ) इति, "मनसा 
दयेव पश्यति मनसा शृणोति" ( बृ० १८५२ ) इति। कामादयश्चास्य वृत्तय इति 


१ 

दर्शयति कामः संकल्पो विचिकित्सा श्रद्धाऽश्रद्धा धृतिरधुतिहीधींभीरित्येतत्सर्व 
मन एव ' ( बृ ० ९८५२ ) इति । तस्माद्युक्तमेतत्‌ ' तद्रुणसारत्वात्तद्व्यपदेशः ' इति ॥। ३२॥ 
(७४) कर्त्रधिकरणम्‌ ॥ १४॥ (सु° ३३-२९.) 
( २४९ ) कर्ता शास्त्रार्थवत्त्वात्‌॥ ३३ ॥ 
तदुणसारत्वाधिकारेणैवापरोऽपि जीवधरमम॑ः प्रपञ्च्यते। कर्तां चायं जीवः स्यात्‌। 
कस्मात्‌ ? शास्त्रार्थवत्त्वात्‌। एवं च ' यजेत ', ' जुहुयात्‌, * दद्यात्‌ ' इत्येवंविधं विधि- 
शास्त्रमर्थवद्धवति। अन्यथा तदनर्थकं स्यात्‌। तद्दि कर्तुः सतः कर्तव्यविशेषमुप- 
दिशति। न चाऽसति कर्तृत्वे तदुपपद्येत। तथेदमपि शास्त्रमर्थवद्द्रवति 'एष हि 
द्रष्टा श्रोता मन्ता बोद्धा कर्तां विज्ञानात्मा पुरुषः' ( प्र० ५.८९ ) इउति॥ ३३ ॥ 
( २५०) विहारोपदेशात्‌॥२४॥ 
इतश्च जीवस्य कर्तृत्वं, यज्नीवप्रक्रियायां संध्ये स्थाने विहारमुपदिशति-'स 
ईयतेऽमृतो यत्र कामम्‌' ( बृ° ४८३८१९२ ) इति, स्वे शरीरे यथाकामं परिवर्तते ' 
( बृ० २८९१८१८ ) इति च॥३४॥ 


( २५२ ) उपादानात्‌ ॥३५॥ 


इतश्चास्य कर्तृत्वं, यज्नीवप्रक्रियायामेव करणानामुपादानं संकीर्तयति-' तदेषां 
प्राणानां विज्ञानेन विज्ञानमादाय ' ( बृ° २८११७ ) इति, ' प्राणान्गृहीत्वा ' ( बृ० २८ 
९८९८ ) इति च ॥ ३५॥ 

( २५२ ) व्यपदेशाच्च क्रियायां न चेत्िर्देशविपर्ययः ॥३६ ॥ 

इतश्च जीवस्य कर्तृत्वं, यदस्य लौकिकीषु वैदिकीषु च क्रियासु कर्तृत्वं व्यपदि- 
शति शास्त्रम्‌--' विज्ञानं यज्ञं तनुते कर्माणि तनुतेऽपि च' ( तै० २८५८९ ) इति। 
ननु विज्ञानशब्दो बुद्धौ समधिगतः। कथमनेन जीवस्य कर्तृत्वं सूच्यत इति ? नेत्यु- 
च्यते। जीवस्यैवेष निदंशो, न बुद्धेः। न चेजीवस्य स्यात्रिर्देशविपर्ययः स्यात्‌। ` 
विज्ञानेनेत्येवं निरदेक्ष्यत्‌। तथा ह्यन्यत्र बुद्धिविवक्षायां विज्ञानशब्दस्य करणविभक्ति- 
निर्देशो दृश्यते ! तदेषां प्राणानां विज्ञानेन विज्ञानमादाय" ८ बृ° २८९९७) इति। 
इह तु ' विज्ञानं यज्ञं तनुते" ( तै २८५८९ ) इति कर्तुंसामानाधिकरण्यनिर्देशाहुद्ि- 
व्यतिरिक्तस्यैवात्मनः कर्तृत्वं सूच्यत इत्यदोषः ॥ ३६॥ 

अत्राह-- यदि बुदधिव्यतिरक्ति जीवः कर्तां स्यात्स स्वतन्त्रः सम्प्रियं हितं 
चेवात्मनो नियमेन संपादयेन्न विपरीतम्‌। विपरीतमपि तु संपादयन्नुपलभ्यते। न च 
स्वतन्त्रस्यात्मन ईदृशी प्रवृत्तिरनियमेनोपपद्यत इति, अत उत्तरं पठति- 


( २५३ ) उपलब्धिवदनियमः ॥ २३७॥ 


यथाऽयमात्मोपलब्धिं प्रति स्वतन्त्रोऽप्यनियमेनेष्टमनिष्टं चोपलभत, एवमनियमेनै- 
वेष्टमनिष्टं च संपादयिष्यति। उपलब्धावप्यस्वातच्यमुपलब्धिहेतूपादानोपलम्भादिति 
चेत्‌,-न; विषयप्रकल्पनामात्रप्रयोजनत्वादुपलब्धिहेतूनाम, उपलब्धौ त्वनन्यापेक्ष- 
त्वमात्मनश्चैतन्ययोगात्‌। अपि चार्थक्रियायामपि नात्यन्तमात्मनः स्वातच््यमस्ति; 
देशकालनिमित्तविशेषापेक्षत्वात्‌। न च सहायापेक्षस्य कर्तुः कर्तृत्वं निवर्तते। भवति 
द्येधोदकाद्यपेक्षस्यापि पक्तुः पक्तृत्वम्‌। सहकारिवेचित्याच्ेष्टानिष्टार्थक्रियायाम- 
नियमेन प्रवृत्तिरात्मनो न विरुध्यते ॥ २७॥ 


( २५४ ) शक्तिविपर्ययात्‌ ॥ ३८ ॥ 


इतश्च विज्ञानव्यतिरिक्तो जीवः कर्तां भवितुमर्हति। यदि पुनर्विज्ञानंशब्दवाच्या 
बुद्धिरेव कर्त्री स्यात्ततः शक्तिविपर्ययः स्यात्‌। करणशक्तिर्बद्धहीयेत कर्तृशक्ति- 
श्चापद्येत। सत्यां च बुद्धेः कर्तृशक्तौ तस्या एवाहंप्रत्ययविषयत्वमभ्युपगन्तव्यम्‌; 
अहं कारपूर्विकाया एव प्रवृत्तेः सर्वत्र दर्शनात्‌। अहं गच्छाम्यहमागच्छाम्यहं भु्ेऽहं 
पिबामीति च। तस्याश्च कर्तृशक्तियुक्तायाः सरवार्थकारि करणमन्यत्कल्पयितव्यम्‌। 
शक्तोऽपि हि सन्कर्त करणमुपादाय क्रियासु प्रवर्तमानो दृश्यत इति। ततश्च संज्ञामातर 
विवादः स्यात्‌, न वस्तुभेदः कश्चित्‌; करणव्यतिरिक्तस्य कर्तृत्वाभ्युपगमात्‌॥ ३८॥ 

( २५५ ) समाध्यभावाच्च ॥२३९॥ 

योऽप्ययमोपनिषदात्मप्रतिपत्तिप्रयोजनः समाधिरुपदिष्टो वेदान्तेषु-' आत्मा वा 
अरे द्रष्टव्यः श्रोतव्यो मन्तव्यो निदिध्यासितव्यः, सोऽन्वेष्टव्यः स विजिज्ञासितव्यः ' 
( लृ° २८४५ ), "ओमित्येवं ध्यायथ आत्मनम्‌" ( मुण्ड० २८२८६ ) इत्येवंलक्षणः, 
सोऽप्यसत्यात्मनः कर्तृत्वे नोपपद्येत। तस्मादप्यस्य कर्तृत्वसिदधि ॥ ३९॥ 


विश्रामः ॥९८॥ 
नेनेःमेः नेः 

(७५) वक्षाधिकरणम्‌ ॥ १५॥ (सू ४०, 
( २५६ ) यथा च तक्षोभयथा॥४०॥ 


एवं तावच्छास््रार्थवत््वादिभिर्हेतुभिः कर्तृत्वं शारीरस्य प्रदर्शितं, तत्पुनः स्वा- 
भाविकं वा स्यादुपाधिनिमित्तं वेति चिन्त्यते। तत्रेतैरेव शास्त्रार्थवत््वादिभिर्हेतुभिः 
स्वाभाविकं कर्तृत्वम्‌, अपवादहेत्वभावादिति। एवं प्राप्रे ब्ूमः। न स्वाभाविकं कतृं 
त्वमात्मनः संभवति, अनिर्मोक्षप्रसङ्ात्‌। कततंत्वस्वभावत्वे ह्यात्मनो न कर्तृत्वा- 
त्निमोक्षः संभवति, अग्नैरिवौष्ण्यात्‌। नच कर्तृत्वादनिर्मुक्तस्यास्ति पुरुषार्थसिद्धिः, 
कर्तृत्वस्य दुःखरूपत्वात्‌। 

ननु स्थितायामपि कर्तृत्वशक्तौ कर्तृत्वकार्यपरिहारात्युरुषार्थः सेत्स्यति! तत्प- 
रिहारश्च निमित्तपरिहारात्‌। यथाग्ररदंहनशक्तियुक्तस्यापि काष्टवियोगादहनकार्याभा- 
वस्तद्त्‌। न। निमित्तानामपि शक्तिलक्षणेन संबन्धेन संबद्धानामत्यन्तपरिहारा- 
संभवात्‌। ननु मोक्षसाधनविधानान्मोक्षः सेत्स्यति। न। साधनायत्तस्यानित्यत्वात्‌। 
अपिच नित्यशुद्धबुद्धमुक्तात्मप्रतिपादनान्मोक्षसिद्िरभिमता। तादूगात्मप्रतिपादनं च 
न स्वाभाविके कर्तत्वेऽवकल्पेत। तस्मादुपाधिधर्माध्यासेनैवात्मनः कर्तृत्वं, न. स्वा- 
भाविकम्‌। तथाच श्रुतिः--' ध्यायतीव लेलायतीव ' ( बृ° ४८२३७ ) इति। ' आत्मे- 
न्ियमनोयुक्तं भोक्तेत्याहुर्मनीषिणः' ( क ० ३८४) इति चोपाधिसंपृक्तस्यैवात्मनो 
भोक्तृत्वादिविशोषलाभं दर्शयति। नहि विवेकिनां परस्मादन्यो जीवो नाम कर्ता 
भोक्ता वा विद्यते। ' नान्योऽतोऽस्ति द्रष्टा" ( बु० ४८३२३ ) इत्यादिश्रवणात्‌। पर 
एव तर्हिं संसारी कर्तां भोक्ता च प्रसज्येत, परस्मादन्यश्चैच्चितिमाञ्जीवः कर्ता 
बुद्धयादिसंघातव्यतिरिक्तो न स्यात्‌। न। अविद्याप्रत्युपस्थापितत्वात्कर्तृत्वभोक्तृत्वयोः। 
तथाच शास्त्रम्‌--' यत्र॒ हि द्वैतमिव भवति तदितर इतरं पश्यति' ८ बृ० २८४८ 
९४) इत्यविद्यावस्थायां करतृत्वभोक्तृत्वे दर्शयित्वा विद्यावस्थायां ते एव कर्तृत्व- 
भोक्तृत्वे निवारयति--' यत्र त्वस्य सर्वमात्मैवाभृत्तत्केन कं पश्येत्‌" ८ बृ° २४८ 
९४) इति। तथा स्वप्रजागरितयोरात्मन उपाधिसंपर्ककृतं श्रमं श्येनस्येवाकाशे 
विपरिपततः श्रावयित्वा तदभावं सुषुप्तौ प्राज्ेनात्मना संपरिष्वक्तस्य श्रावयति--' तद्रा 
अस्येतदाप्तकाममात्मकाममकामं रूपं शोकान्तरम्‌" ८ बृ० ४८३२९) इत्यारभ्य 

“एषास्य परमा गतिरेषास्य परमा संपदेषोऽस्य परमो लोक एषोऽस्य परम आनन्दः ' 
( बृ ४८३२८३२ ) इत्युपसंहारात्‌। तदेतदाहाचार्यः-यथा च तक्षोभयथा इति, त्वर्थे 
चायं चः पठितः। | 

नैवं मन्तव्यं स्वाभाविकमेवात्मनः कर्तृत्वमग्रिवौष्ण्यमिति। यथा तु तक्षा लोके 
वास्यादिकरणहस्तः कर्ता दुःखी भवति, स एव स्वगृहं प्राप्तो विमुक्तवास्यादिकरणः 
स्वस्थो निर्वृत्तो निर्व्यापारः सुखी भवत्येवमविद्याप्रत्युपस्थापितद्वैतसंपृक्त आत्मा 
स्वप्रजागरितावस्थयोः कर्तां दुःखी भवति, स तच्छुमापनुत्तये स्वमात्मानं परं ब्रह्म 
प्रविश्य विमुक्तकार्यकरणसंघातोऽक्तां सुखी भवति संप्रसादावस्थायाम्‌। तथा 
` मुक्त्यवस्थायामप्यविद्याध्वान्तं विद्याप्रदीपेन विधूयात्मैव केवलो निर्वंतः सुखी भवति। 
तक्षदृष्टान्तश्चैतावतांऽशेन द्रष्टव्यः। तक्षा हि विशिष्टेषु तक्षणादिव्यापारिष्वपेक्षयैव प्रति- 
नियतानि करणानि वास्यादीनि कर्तां भवति। स्वशरीरेण त्वकर्तैव। एवमयमात्मा 
सर्वव्यापरिष्वपेश्ष्यैव मनआदीनि करणानि कर्तां भवति, स्वात्मना त्वकर्तैवेति। न 
त्वात्मनस्तक्ष्ण इवावयवाः सन्ति, यैर्हस्तादिभिरिव वास्यादीनि तक्षा मनञदीनि 
करणान्यात्मोपाददीत न्यस्येद्रा। 


यत्तक्तं शाच्त्रार्थ॑वत््वादिभिर्हैतुभिः स्वाभाविकमात्मनः कर्तृत्वमिति । तन्न । विधि- 


शास्त्रं तावद्यथाप्राप्तं कर्तृत्वमुपादाय कर्तव्यविशोषमुपदिशति, न कर्तृत्वमात्मनः प्रति- 
पादयति। नच स्वाभाविकमस्य कर्तृत्वमस्ति, ब्रह्मात्मत्वोपदेशादित्यवोचाम। तस्मा- 
दविद्याकृतं कर्तृत्वमुपादाय विधिशास्त्रं प्रवर्तिष्यते । * कर्तां विज्ञानात्मा पुरुष" इत्ये 
वंजातीयकमपि शास््रमनुवादरूपत्वाद्यथाप्राप्तमेवाविद्याकृतं कर्तृत्वमनुवदिष्यति। एतेन 
विहारोपादाने परिहते। तयोरप्यनुवादरूपत्वात्‌। ननु संध्ये स्थाने प्रसुपेषु करणेषु 
स्वे शरीरे यथाकामं परिवर्तत इति विहार उपदिषश्यमानः केवलस्यात्मनःकर्तृत्व- 
मावहति। तथोपादानेऽपि ` तदेषां प्राणानां विज्ञानेन विज्ञानमादाय इति करणेषु 
कर्मकरणविभक्ती श्रूयमाणे केवलस्यात्मनः कर्तृत्वं गमयत इति। अत्रोच्यते--न 
तावत्संध्ये स्थानेऽत्यन्तमात्मनः करणविरमणमस्ति। ' सधीः स्वप्र भूत्वेमं लोक- 
मतिक्रामति' ८ बृ° ४८३७ ) इति तत्रापि धीसंबन्धश्रवणात्‌। तथाच स्मरन्ति-- 
“इद्दियाणामुपरमे मनोऽनुपरतं यदि। सेवते विषयानेव तद्विद्यात्स्वप्रदर्शनम्‌' इति। 
"कामादयश्च मनसो वृत्तयः' इति श्रुतिः) ताश्च स्वप्रे दृश्यन्ते। तस्मात्समना एव 

स्वप्रे विहरति। विहारोऽपि च तत्रत्यो वासनामय एव, नतु पारमार्थिकोऽस्ति। तथाच 
श्रुतिरिवाकारानुबद्धमेव स्वपरव्यापारं वर्णयति- उतेव स्त्रीभिः सह मोदमानो 
जक्षदुतेवापि भयानि पश्यन्‌" ( बृ° ४८२३८१३ ) इति। लौकिका अपि तथैव स्वप्र 
कथयन्ति-आरुक्षमिव गिरिशृङ्कमद्राक्षमिव वनराजिमिति। तथोपादानेऽपि यद्यपि 
करणेषु कर्मकरणविभक्तिनिर्देशस्तथापि तत्संपृक्तस्यैवात्मनः कतंत्वं द्रष्टव्यम्‌। केवले 
कर्तृत्वासंभवस्य दर्शितत्वात्‌। भवति च लोकेऽनेकप्रकारा विवक्षा योधा युध्यन्ते, 
योधे राजा युध्यत इति। अपिचास्मिन्नुपादाने करणव्यापारोपरममात्रं विवक्ष्यते, न 
स्वातन्त्यं कस्यचिदवुद्धिपूर्वकस्यापि स्वापे करणव्यापारोपरमस्य दृष्टत्वात्‌ । 


यस्त्वयं व्यपदेशो दशितः ' विज्ञानं यज्ञं तनुते' इति, स बुद्धेरेव कर्तृत्वं 
प्रापयति। विज्ञानशब्दस्य तत्र प्रसिद्धत्वात्‌। मनोऽन्तरं पाठाच्च। ' तस्य श्रद्धैव .. 
शिरः' ( तै० २८४) इति च विज्ञानमयस्यात्मनः श्रद्धाद्यवयवत्वसंकीर्तनात्‌। श्रद्धा- 
दीनां च बुद्छिधर्मत्वप्रसिद्देः। ' विज्ञानं देवाः सर्वे ब्रह्म ज्येष्ठमुपासते" ( तै० २८ 
५.८९ ) इति च वाक्यशोषात्‌। नज्येष्ठत्वस्य च प्रथमजत्वस्य बुद्धौ प्रसिद्धत्वात्‌) 
"ख एष वाचश्चित्तस्योत्तरोत्तरक्रमो यद्यज्ञः ' इति च श्रुत्यन्तरे यज्ञस्य वाग्बुद्धिसा- 
ध्यत्वावधारणात्‌। नच बुद्धेः शक्तिविपर्ययः करणानां कर्तृत्वाभ्युपगमे भवति। 
सर्वकारकाणामेव स्वस्वव्यापारेषु करतंत्वस्यावश्यंभावित्वात्‌। उपलब्ध्यपेक्षं त्वेषां 
करणानां करणत्वं, सा चात्मनः। नच तस्यामप्यस्य करतृत्वमस्ति। नित्योपलब्धि- 
स्वरूपत्वात्‌। अहंकारपूर्वकमपि कर्तत्वं नोपलब्धुर्भवितुमर्हति । अर्हकारस्याप्युपलभ्य- 
मानत्वात्‌। नचेवं सति करणान्तरकल्पनाप्रसङ्क। बुद्धेः करणत्वाभ्युपगमात्‌। समा- 
ध्यभावस्तु शास्त्रार्थवत्त्वेनैव परिहतः। यथाप्राप्तमेव कर्तृत्वमुपादाय समाधिविधानात्‌। 
तस्मात्कर्तृत्वमप्यात्मन उपाधिनिमित्तमेवेति स्थितम्‌॥४०॥ 


(७§) परायचा्िकरणम्‌ ॥१६॥ (सू° ४१-२४२.) 
( २५७) परात्तु तच्छुतेः ॥४१॥ 
यदिदमविद्यावस्थायामुपाधिनिवन्धनं कर्तृत्वं जीवस्याभिहितं, तत्किमनपेक्ष्येश्चरं 


भवत्याहोस्विदीश्वरापेक्षमिति भवति विचारणा। तत्र प्राप्तं तावन्नेश्वरमपेक्षते जीवः 
कर्तृत्व इति। कस्मात्‌ 2 अपेक्षाप्रयोजनाभावात्‌। अयं हि जीवः स्वयमेव राग- 

देषादिदोषप्रयुक्तः कारकान्तरसामग्रीसंपन्नः कर्तृत्वमनुभवितुं शक्नोति । तस्य किमीश्चरः 
करिष्यति। नच लोके प्रसिद्धिरस्ति कृष्यादिकासु क्रियास्वनडुहादिवदीश्वरोऽपरोऽ- 
पेक्षितव्य इति, द्रुशात्मकेन च कर्तृत्वेन जन्तून्संसृजत नैर्घृण्यं प्रसज्येत, विषमफलं 
चेषां कर्तृत्वं विदधतो वैषम्यम्‌। ननु ' वैषम्यनैर्घृण्ये न सापेक्षत्वात्‌" ( ब्र० २८ 
९८३४ ) इत्युक्तम्‌। सत्यमुक्तं सति त्वीश्चरस्य सापेश्षत्वसंभवे। सापेक्षत्वं चेश्वरस्य 
संभवति सतोर्जन्तूनां धर्माधर्मयोस्तयोश्च सद्धावः सति जीवस्य कर्तृत्वे। तदेव 
चेत्कतुंत्वमीश्चरापेक्षं स्यात्किविषयमी श्वरस्य सापेक्षत्वमुच्येत। अकृ ताभ्यागमश्चैवं 
जीवस्य प्रसज्येत। तस्मात्स्वत एवास्य करततृंत्वमिति। 


एतां प्राप्तिं तुशब्देन व्यावर्त्यं प्रतिजानीते--' परात्‌" इति। अविद्यावस्थायां 
कार्यकरणसंघाताविवेकदिनो जीवस्याविद्यातिभिरान्धस्य सतः परस्मादात्मनः 
कर्माध्यक्षात्सर्वभूताधिवासात्साक्षिणश्चेतयितुरीश्वरात्तदनुज्ञया कर्तृत्वभोक्तत्वलक्षणस्य 
संसारस्य सिद्धिः, तदनुग्रहहेतुकेनैव च विज्ञानेन मोक्षसिद््िर्भवितुमर्हति। कुतः 2 
तच्छतेः। यद्यपि दोषप्रयुक्तः सामग्रीसंपन्नश्च जीवः, यद्यपि च लोके कृष्यादिषु 
कर्म॑सु नेश्चरकारणत्वं प्रसिद्धं, तथापि सर्वास्वेव प्रवृ्तिष्वीश्चरो हेतुकर्तेति श्रुते- 
रवसीयते। तथाहि श्रुतिर्भवति--'एष ह्येव साधु कर्म कारयति तं यमेभ्यो लोकेभ्य 
उच्निनीषते। एष हयेवासाधु कर्म कारयति तं यमधो निनीषते" ( कोषी० ३८८ ) 
इति। "य॒ आत्मनि तिष्ठन्नात्ानमन्तरो यमयति इति चेवंजातीयक्ा ॥४९॥ 


नन्वेवमीश्वरस्य कारयितृत्वे सति वेषम्यनेर्घुण्ये स्यातामकृताभ्यागमश्च जीव- 
स्येति। नेत्युच्यते-- 


( २५८ ) कृतप्रयल्ापेक्षस्तु विहितप्रतिषिद्धावैयर्थ्यादिभ्यः ॥४२॥ 


तुशब्दश्चोदितदोषव्यावर्तनार्थः। कृतो यः प्रयत्नो जीवस्य धर्माधर्मलश्चणस्त- 
दपेक्ष एवेनमीश्वरः कारयति। ततश्चैते चोदिता दोषा न प्रसज्यन्ते। जीवकृतधर्माधर्म- 
वैषम्यापेक्ष एव तत्तत्फलानि विषमं विभजतेपर्जन्यवदीश्चरो निमित्तत्वमात्रेण। यथा 
लोके नानाविधानां गुच्छगुल्मादीनां त्रीहियवादीनां चासाधारणेभ्यः स्वस्वबीजेभ्यो 
जायमानानां साधारणं निमित्तं भवति पर्जन्यः। नह्यसति पर्जन्ये रसपुष्पपलाशा- 
दिवैषम्यं तेषां जायते, नाप्यसत्सु स्वस्वबीजेषु। एवं जीवकृतप्रयल्नापेक्च इईश्वरस्तेषां 
शुभाशुभं विदध्यादिति श्लिष्यते। 

ननु कृतप्रयन्नापेक्षत्वमेव जीवस्य परायत्ते कर्तृत्वे नोपपद्यते। नैष दोषः। 
परायत्तेऽपि हि कर्तृत्वे करोत्येव जीवः। कुर्वन्तं हि तमीश्चरः कारयति। अपिच 
पूर्वप्रयल्रमपेक्ष्येदानीं कारयति, पूर्वतरं च प्रयल्रमपेक्ष्य पूर्वमकारयदित्यनादित्वा- 
त्संसारस्येत्यनवद्यम्‌। कथं पुनरवगम्यते कृतप्रयलत्नापेक्ष ईश्वर इति; विहितप्रति- 
षिद्धावेयर्थ्यादिभ्य इत्याह । एवं हि ' स्वर्गकामो यजेत" "ब्राह्मणो न हन्त- 
व्यः ' इत्येवंजातीयकस्य विहितस्य प्रतिषिद्धस्य चावेयर्थ्य भवति। अन्यथा तदनर्थकं 
स्यात्‌। ईश्वर एव विधिप्रतिषेधयोर्नियुज्येत। अत्यन्तपरतन्त्रत्वाजीवस्य। तथा विहित- 
कारिणमप्यनर्थन संसृजेत्प्रतिषिद्धकारिणमप्यर्थेन। ततश्च प्रामाण्यं वेदस्यास्तमियात्‌। 
ईश्वरस्य चात्यन्तानपेक्षत्वे लोकिकस्यापि पुरुषकारस्य वेयर्थ्य, तथा देशकालनिमित्तानां 
पूर्वँक्तदोषप्रसङ्श्चेत्येवंजातीयकं दोषजातमादिग्रहणेन दर्शयति ॥४२॥ 


(७७,) अंशाधिकरणम्‌ ॥ १७॥ (सू० ४३-५३ 
( २५९) अंशो नानाव्यपदेशादन्यथा चापि दाशक्ितवा- 
दित्वमधीयत एके ॥४३॥ 


जीवेश्वरयोरुपकार्योपकारकभाव उक्तः। स च संबद्धयोरेव लोके दृष्टो, यथा 
स्वामिभृत्ययोर्यथा वागिविस्फुलिङ्योः। ततश्च जीवेश्वरयोरप्युपकार्योपकारकभावा- 
भ्युपगमात्कि स्वामिभूत्यवत्संबन्ध, आहोस्विदग्निविस्फुलिङ्कवदित्यस्यां विचिकित्सा- 
यामनियमो वा प्राप्रोति। अथवा स्वामिभृत्यप्रकारेष्वेवेशित्रीशितव्यभावस्य प्रसिद्ध 
त्वात्तद्विध एव संबन्ध इति प्राप्रोति। अतो ब्रवीत्यंश इति। 


जीव ईश्वरस्यांशो भवितुमर्हति, यथागररविस्फुलिङ्कः। अंश इवांशः। नहि 
निरवयवस्य मुख्यो ऽशः संभवति। कस्मात्पुनर्भिरवयवत्वात्स एव न भवति। नाना- 
व्यपदेशात्‌ ' सोऽन्वेष्टव्यः स विजिज्ञासितव्यः ' ( छा० ८७.८१ ) * एतमेव विदित्वा 
मुनिर्भवति ' ' य आत्मनि तिष्ठत्नात्मानमन्तरो यमयति इति चेवंजातीयको भेदनिर्देशो 
नासति भेदे युज्यते। ननु चायं नानाव्यपदेशः सुतरां स्वामिभृत्यसारूप्ये युज्यत 
इत्यत आह- अन्यथा चापीति। नच नानाव्यपदेशादेव केवलादंशत्वप्रतिपत्तिः। किं 
तरन्यथा चापि व्यपदेशो भवत्यनानात्वस्य प्रतिपादकः। तथाहि-- एके शाखिनो 
दाशकितवादिभावं ब्रह्मण आमनन्त्याथर्वणिका ब्रह्मसूक्ते--' ब्रह्म दाशा ब्रह्म दासा 


२३८ शाङ्करभाष्योपेतम्‌ (अ. २ पा. ३ अधि. १७ सू. ४४-४५ 


ब्रह्मैवेमे कितवाः' इत्यादिना। दाशा य एते कैवर्ताः प्रसिद्धाः, ये चामी दासाः 
स्वामिष्वात्मानमुपक्षपयन्ति, ये चान्ये कितवा द्यूतकृतस्ते सरवे ब्रह्मैवेति हीनजन्तू- 
दाहरणेन सर्वेषामेव नामरूपकृतकार्यकरणसंघातप्रविष्टानां जीवानां ब्रह्मत्वमाह। 
तथान्यत्रापि ब्रहमप्रक्रियायामेवायमर्थः प्रपञ्च्यते --' त्वं स्त्री त्वं पुमानसि त्वं कुमार 
उतत वा कुमारी। त्वं जीर्णो दण्डेन वञ्चसि त्वं जातो भवसि विश्वतोमुखः! ( श्वे 
४/३ ) इति। ‹ सर्वाणिरूपाणि विचित्य धीरो नामानि कृत्वाऽभिवदन्यदास्ते ' इति 
च। "नान्योऽतोऽस्ति द्रष्टा' ८ बृ २३८७८२३ ) इत्यादिशनुतिभ्यश्चास्यार्थस्य सिद्धिः । 
चेतन्यं चाविषशिष्टं जीवेश्वरयोर्यथाऽग्निविस्फुलिङ्योरोष्ण्यम्‌। अतो भेदाभेदावगमा- 
भ्यापशत्वावगमः ॥४२३॥ | 


कुतश्चांशत्वावगमः-- 
( २६० ) मन््रवर्णाच्य ॥४४॥ 


मन्रवर्णश्चैतमर्थमवगमयति ' तावानस्य महिमा ततो ज्यायांश्च पूरुषः। पादोऽ- 
स्य सर्वाभूतानि त्रिपादस्यामृतं दिवि" (छा० ३८९२६ ) इति। अत्र भूत- 
शब्देन जीवप्रधानानि स्थावरजङ्मानि निर्दिशति। ' अिंसन्सर्वभूतान्यन्यत्र तीथभ्य 
इति प्रयोगात्‌। अंशः पादो भाग इत्यनर्थान्तरम्‌। तस्मादप्यंशत्वावगमः॥४४॥ 


कुतश्चांशत्वावगमः-- 
( २६१ ) अपिच स्मर्यते।॥४५॥ 


ईश्चरगीतास्वपि चेश्वरांशत्वं जीवस्य स्मर्यते--' ममैवांशो जीवलोके जीवभूतः 
सनातनः ' ८ ९५७ ) इति। तस्मादप्यंशत्वावगमः। यत्तूक्तं स्वामिभृत्यादिष्वेवे- 
शित्रीशितव्यभावो लोके प्रसिद्ध इति। यद्यप्येषा लोके प्रसिदधिस्तथापि शास्त्रा- 
तत्वत्रांशांशित्वमीशित्रीशितव्यभावश्च निश्चीयते। निरतिशयोपाधिसंपन्नश्चेश्चरो निहीनो- 
पाधिसंपन्नाङ्धीवान्प्रशास्तीति न किचिद्विप्रतिषिध्यते॥ ४५॥ 


अत्राह-- ननु जीवस्येश्चरांशत्वाभ्युपगमे तदीयेन संसारदुःखोपभोगेनांशिन 
ईश्चरस्यापि दुःखत्वं स्यात्‌। यथा लोके हस्तपादाद्यन्यतमाङ्कगतेन दुःखेनाद्धिनो 
देवदत्तस्य दुःखित्वं तद्रत्‌। ततश्च त्प्राप्तानां महत्तरं दुःखं प्राप्रुयात्‌। अतो वरं 
पूर्वावस्थः संसार एवास्त्विति सम्यग्दर्शनानर्थक्यप्रसद्कः स्यादिति। अत्रोच्यते-- 





परायत्ताधिकरणम्‌] ब्रह्मसूत्रम्‌-द्वितीयाध्याये तृतीयः पादः २३९ 


( २६२ ) प्रकाशादिवन्नैवं परः ॥४६॥ 


यथा जीवः संसारदुःखमनुभवति नैवं पर ईश्वरोऽनुभवतीति प्रतिजानीमहे । 
जीवो ह्यविद्यावेशवशादेहाद्यात्मभावमिव गत्वा तत्कृतेन दुःखेन दुःख्यहमित्य- 
विद्यया कृतं दुःखोपभोगमभिमन्यते। नैवं परमेश्वरस्य देहाद्यात्मभावो दुःखाभि- 
मानो वास्ति। जीवस्याप्यविद्याकृतनामरूपनिर्वृत्तदेषेन्धियाद्युपाध्यविवेकशथ्चमनिमित्त 
एव दुःखाभिमानो, नतु पारमार्थिकोऽस्ति। यथाच स्वदेहगतदाहच्छेदादिनिमित्तं 
दुःखं तदभिमानभरान्त्यानुभवति तथा पुत्रमित्रादिगोचरमपि दुःखं तदभिमानशान्त्ये- 
वानुभवत्यहमेव पुत्रोऽहमेव मित्रमित्येवं स््ेहवशेन पुत्रमित्रादिष्वभिनिविशमानः। 
ततश्च निश्चितमेतदवगम्यते- मिथ्याभिमानभ्रमनिमित्त एव दुःखानुभव इति। व्यति- 
रेकदर्शनाच्यैवमवगम्यते। तथाहि- पुत्रमित्रादिमत्सु बहुषूपविष्टेषु तत्संबन्धाभिमा- 
निष्वितरेषु च पुत्रो मृतो मित्रं मृतमित्येवमाद्युद्धोषिते येषामेव पुत्रमित्रादिमत्त्वा- 
भिमानस्तेषामेव तन्निमित्तं दुःखमुत्पद्यते नाभिमानहीनानां परिव्राजकादीनाम्‌। अतश्च 
लोकिकस्यापि पुंसः सम्यग्दर्शनार्थवत्त्वं दृष्ट, किमुत विषयशुन्यादात्मनोऽन्यद्रस्त्व- 
न्तरमपश्यतो नित्यचेतन्यमात्रस्वरूपस्येति। तस्मान्नास्ति सम्यग्दर्शनानर्थक्यप्रसङ्कः। 
प्रकाशादिवदिति निदर्शनोपन्यासः। यथा प्रकाशः सौरश्चान्द्रमसो वा वियद्‌- 
व्याप्यावतिष्ठमानोऽङ्कुल्याद्युपाधिसंबन्धात्तष्वृजुवक्रादिभावं प्रतिपद्यमानेषु तत्तद्धावमिव 
प्रतिपद्यमानोऽपि न परमार्थतस्तद्धावं प्रतिपद्यते। यथा चाकाशो घटादिषु गच्छत्सु 
गच्छत्निव विभाव्यमानोऽपि न परमार्थतो गच्छति, यथा चोदशरावादिकम्पनात्तद्रते 
सूर्यप्रतिबिम्बे कम्पमानेऽपि न तद्वान्सूर्यः कम्पते, एवमविद्याप्रत्युपस्थापिते बुद्धयाद्यु- 
पहिते जीवाख्यं ऽशो दुःखायमानेऽपि न तद्वानीश्चरो दुःखायते। जीवस्यापि तु 
दुःखप्राप्िरविद्यानिमिततैवेत्युक्तम्‌। तथाचाविद्यानिमित्तजीवभावव्युदासेन ब्रह्मभावमेव 
जीवस्य प्रतिपादयन्ति वेदान्ताः ' तत्त्वमसि" इत्येवमादयः। तस्मान्नास्ति जेवेन दुःखेन ` 
परमात्मनो दुःखित्वप्रसङ्कः ॥४६॥ 


( २६३ ) स्मरन्ति च ॥४७॥ 
स्मरन्ति च व्यासादयो यथा जेवेन दुःखेन न परमात्मा दुःखायत इति। 


२४० शाङ्करभाष्योपेतम्‌ [अ. २ पा. ३ अधि. १७ सू. ४८ 


“तत्र यः परमात्मा हि स नित्यो निर्गुणः स्मृतः। न लिप्यते फलैश्चापि पदापत्रमिवाम्भसा। 
कर्मात्मा त्वपरो योऽसौ मोक्षबन्धेः स युज्यते। स सप्तदशशकेनापि राशिना युज्यते 
पुनः' इति। चशब्दात्समामनन्ति चेति वाक्येषः। ` तयोरन्यः पिप्पलं स्वाद्त्य- 
नश्रन्नन्यो अभिचाकशीति ' ( श्रे ४८६ ) इति। एकस्तथा सर्वभूतान्तरात्म न लिप्यते 
लोकदुःखेन बाह्यः' ( कठ० ५८१९) इति च॥४७॥ 


( २६४ ) अनुज्ञापरिहारौ देहसंबन्धाज्ज्योतिरादिवत्‌ ॥४८॥ 


अत्राह-- यदि तर््येक एव सर्वेषां भूतानामन्तरात्मा स्यात्कथमनुज्ञापरिहारौ 
स्यातां लोकिकौ वैदिकौ चेति। ननु चांशो जीव ईश्वरस्येत्युक्तम्‌। तद्धेदाच्यानुज्ञा- 
परिहारौ तदाश्रयावव्यतिकीर्णावुपपद्येते किमत्र चोद्यत इति। उच्यते-नैतदेवम्‌। 
अनंशत्वमपि हि जीवस्याभेदवादिन्यः श्रुतयः प्रतिपादयन्ति--' तत्सृष्टा तदेवानु- 
प्राविशत्‌” ( तै० २८६८९), "नान्योऽतोऽस्ति द्रष्टा ( बृ० ३७८२३ ), ' मृत्योः स 
मृत्युमाप्रोति य इह नानेव पश्यति' ( बु° ४८४८९१९ ), ' तत्वमसि" ( छ ० ६८८८ 
७) "अहं ब्रह्मास्मि" ( बृ° ९८४८१९०) इत्येवंजातीयकाः। ननु भेदाभेदावगमा- 
भ्यामंशत्वं सिद्धयतीत्युक्तम्‌। स्यादेतदेवं यद्यभावपि भेदाभेदौ प्रतिपिपादयिषितौ 
स्याताम्‌, अभेद एव त्वत्र प्रतिपिपादयिषित ब्रह्मात्मत्वप्रतिपत्तौ, पुरूषार्थसिद्धेः। 
स्वभावप्राप्तस्तु भेदोऽनूद्यते। नच निरवयवस्य ब्रह्मणो मुख्यो ऽशो जीवः संभवती- 
त्युक्तम्‌। तस्मात्पर एवैकः सर्वेषां भूतानामन्तरात्मा जीवभावेनावस्थित इत्यतो 
वक्तव्याऽनुज्ञापरिहारोपपत्तिः। 
तां बरूमः- 
ऋतौ भार्यामुपेयात्‌' इत्यनु्ञा। ' गुर्वङ्कनां नोपगच्छेत्‌" इति परिहारः। तथा 
अग्नीषोमीयं पशुं संज्ञपयेत्‌' इत्यनुन्ञा। "न हिंस्यात्सर्वा भूतानि" इति परिहारः। 
एवं लोकेऽपि मित्रमुपसेवितव्यमित्यनुन्ञा। श्नुः परिहर्तव्य इति परिहारः। एवं- 
प्रकारावनुज्ञापरिहारावेकत्वेऽप्यात्मनो देहसंबन्धात्स्याताम्‌। देहैः संबन्धो देहसंबन्धः। 
कः पुनर्देहस्ंबन्धः। देहादिरयं संघातोऽहमेवेत्यात्मनि विपरीततप्रत्ययोत्पत्तिः। दृष्टा च 
सा सरवप्राणिनामहं गच्छाम्यहमागच्छाम्यहमन्धोऽहमनन्धोऽहं मूढोऽहममूढ इतीत्येव- 
मात्मिका । न्यस्याः सम्यग्दर्शनादन्यत्निवारकमस्ति । प्राक्त सम्यग्दर्शनात्प्रततैषा भ्रान्तिः 

सर्वजन्तुषु। तदेवमविद्यानिमित्तदेहाद्युपाधिसंबन्धकृ ताद्िशेषादेकात्म्याभ्युपगमेऽप्य- 
नुञ्ञापरिहाराववकल्प्येते। सम्यग्द्शिनस्तर्नुञ्चापरिहारानर्थक्यं प्राप्तम्‌। न । तस्य कृतार्थं- 
त्वात्नियोज्यत्वानुपपत्तेः । हेयोपादेययोर्हि नियोज्यो नियोक्तव्यः स्यात्‌। आत्मनस्त्वतिरिक्तं 
हेयमुपादेयं वा वस्त्वपश्यन्कथं नियुज्येत। नचात्मात्मन्येव नियोज्यः स्यात्‌ 
शरीरव्यतिरेकदर्डिन एव नियोज्यत्वमिति चेत्‌। न। तत्संहतत्वाधिमानात्‌। सत्यं व्य- 
तिरेकद्शिनो नियोज्यत्वं, तथापि व्योमादिवदेहाद्यसंहतत्वमपश्यत एवात्मनो 
नियोज्यत्वाभिमानः। नहि देहाद्यसंहतत्वदशिनः कस्यचिदपि नियोगो दृष्टः। किमुते- 
कात्म्यदर्शिनः। नच नियोगाभावात्सम्यग्दर्शिनो यथेष्टचेष्टाप्रसङ्कः। सर्वत्राभिमानस्यैव 
प्रवर्तकत्वादभिमानाभावाच्य सम्यग्दर्डिनः। तस्मादेहसंबन्धादेवानुज्ञापरिहारो । ज्योतिरा- 
दिवत्‌। यथा ज्योतिष एकत्वेऽप्यभ्निः क्रव्यात्परिषहियते, नेतरः। यथाच प्रकाश एक- 
स्यापि सवितुरमेध्यदेश्ञसंबद्धः परिषहियते, नेतरः शुचिभूमिष्ठः। यथा भौमाः प्रदेशा 
वजवेटूर्यादय उपादीयन्ते। भौमा अपि सन्तो नरकलेवरादयः परिषहियन्ते। यथा मूत्रपुरीषं 
गवां पवित्रतया परिगृह्यते, तदेव जात्यन्तरे . परिवर्ज्यते तद्वत्‌ ॥४८॥ 


( २६५ ) असंततेश्चाव्यतिकरः ॥४९॥ 


स्यातां नामानुज्ञापरिहारावेकस्याप्यात्मनो देहविरेषयोगात्‌। यस्त्वयं कर्मफल- 
संबन्धः स चेकात्म्याभ्युपगमे व्यतिकौर्यत, स्वाम्येकत्वादिति चेत्‌। नैतदेवम्‌ 
असंततेः। नहि कर्तुर्भोक्तुश्चात्मनः संततः सर्वैः शरीरः संबन्धोऽस्ति। उपाधितन््रो 
हि जीव इत्युक्तम्‌। उपाध्यसंतानाच्च नास्ति जीवसंतानः। ततश्च कर्मव्यत्िकरः 
फलव्यतिकरो वा न भविष्यति।॥४९॥ 


( २६६.) आभास एव च।॥५०॥ 


आभास एव चैष जीवः परस्यात्मनो जलसूर्यकादिवत्प्रतिपत्तव्यः। न स 
एव साक्षात्‌। नापि वस्त्वन्तरम्‌। अतश्च यथा नैकस्मिञ्चलसूर्यके कम्पमाने 
जलसूर्यकान्तरं कम्पते, एवं नैकस्मिद्धीवे कर्मफलसंबन्धिनि जीवान्तरस्य तत्संबन्धः। 
एवमप्यव्यतिकर एव कर्मफलयोः। आभासस्य चाविद्याकृतत्वात्तदाश्रयस्य संसार- 
स्याविद्याकृ तत्वोपपत्तिरिति। तद्वयुदासेन च पारमार्थिकस्य ब्रह्मात्मभावस्योपदे- 
शोपपत्तिः। 


२४२ शाङ्करभाष्योपेतम्‌ [अ. २ पा. ३ अधि. १७ सू. ५१ 


येषां तु बहव आत्मानस्ते च सर्वे सर्वगतास्तेषामेवेष व्यतिकरः प्राप्रोति। 
कथम्‌ ? बहवो विभवश्चात्मानश्चैतन्यमात्रस्वरूपा निर्गुणा निरतिशयाश्च तदर्थ 
साधारणं प्रधानं, तत्निमित्तेषां भोगापवर्गसिद्धिरिति सांख्याः। सति बहुत्वे विभुत्वे 
च घटकुङ्यादिसमाना द्रव्यमात्रस्वरूपा स्वतोऽचेतना आत्मानस्तदुपकरणानि चाणूनि 
मनांस्यचेतनानि। तत्रात्मद्रव्याणां मनोद्रव्याणां च संयोगान्नवेच्छादयो वैशेषिका 
आत्मगुणा उत्यद्यन्ते। ते चाव्यतिकरेण प्रत्येकमात्मसु समवयन्ति स संसारः । तेषां 
नवानामात्मगुणानामत्यन्तानुत्पादो मोक्ष इति काणादाः, 


तत्र सांख्यानां तावच्यैतन्यस्वरूपत्वात्सर्वात्मनां संनिधानाद्यविशेषाच्यैकस्य 
सुखदुःखसंबन्धे सर्वेषां सुखदुःखसंबन्धः प्राप्रोति। स्यादेतत्‌। प्रधानप्रवृत्तेः पुरुष- 
के वल्यार्थत्वाद्‌ व्यवस्था भविष्यति। अन्यथा हि स्वविभूतिख्यापनार्थां प्रधान- 
प्रवृत्तिः स्यात्‌। तथाचानिमाोक्षः प्रसज्येतेति। नैतत्सारम्‌ नद्यभिलषितसिद्धिनि- 
बन्धना व्यवस्था शक्या विज्ञातुम्‌। उपपत्त्या तु कयाचिद्व्यवस्थोच्येत। असत्यां 
पुनरुपपत्तौ कामं मा भूदभिलषितं पुरुषकैवल्यं, प्राप्रोति तु व्यवस्थाहेत्वभावा- 
दव्यतिकरः काणादानामपि यदैकेनात्मना मनः संयुज्यते, तदात्मान्तरैरपि नान्त- 
रीयकः संयोगः स्यात्संनिधानाद्यविशेषात्‌। ततश्च हेत्वविशेषात्फलाविशेष इत्ये- 
कस्यात्मनः सुखदुःखयोगे सर्वात्मनामपि समानं सुखदुःखित्वं प्रसज्येत ।॥५०॥ 


स्यादेतत्‌। अदृष्टनिमित्तो नियमो भविष्यतीति। नेत्याह- 
( २६७) अदृष्टानियमात्‌ ॥५१॥ 

बहुष्वात्मस्वाकाशवत्सर्वंगतेषु प्रतिशरीरं बाह्याभ्यन्तराविशेषेण संनिहितेषु मनो- 
वाद्छायेर्धर्माधर्मलक्षणमदृष्टमुपार्ज्यते। सांख्यानां तावत्तदनात्मसमवायि प्रधानवर्ति 
प्रधानसाधारण्यान्न प्रत्यात्मं सुखदुःखोपभोगस्य नियामकमुपपद्यते। काणादानामपि 
पूर्ववत्साधारणेनात्ममनः संयोगेन निर्वर्तितस्यादृष्टस्याप्यस्येवात्मन इदमदृष्टमिति नियमे 
हेत्वभावादेष एव दोषः ॥५९॥ 

स्यादेतत्‌। अहमिदं फलं प्राप्रवानीदं परिहराणीत्थं प्रयता इत्थं करवाणी- 


त्येवंविधा अभिसंध्यादयः प्रत्यात्मं प्रवर्तमाना अदृष्टस्यात्मनां च स्वस्वामिभावं 
नियंस्यन्तीति। नेत्याह- 

( २६८ ) अभिसंध्यादिष्वपि चैवम्‌ ॥५२॥ 


 अभिसंध्यादीनामपि साधारणेनैवात्ममनःसंयोगेन सर्वात्मसंनिधौ क्रियमाणानां 
नियमहेतुत्वानुपपत्तेरुक्तदोषानुषद् एव ॥५२॥ 


( २६९ ) प्रदेशादिति चेन्नान्तर्भावात्‌॥५३॥ 


अथोच्येत विभुत्वेऽप्यात्मनः शरीरप्रतिष्ठेन मनसा संयोगः शरीरावच्छिन्न एवा- 
त्पप्रदेशो भविष्यति। अतः प्रदेशकृता व्यवस्थाऽभिसंध्यादीनामदृष्टस्य सुखदुःखयोश्च 
भविष्यतीति। तदपि नोपपद्यते। कस्मात्‌। अन्तर्भावात्‌। विभुत्वाविशोषाच्ि स्वं 
एवात्मानः सर्वशरीरेष्वन्तर्भवन्ति। तत्र न वेशेषिकैः शरीरावच्छिन्नोऽप्यात्मनः प्रदेशः 
कल्पयितुं शक्यः। कल्प्यमानोऽप्ययं निष्प्रदेशस्यात्मनः प्रदेशः काल्पनिकत्वादेव न 
पारमार्थिकं कार्य नियन्तुं शक्नोति। शरीरमपि सर्वात्मसंनिधावुत्पद्यमानमस्येवात्मनो 
नेतरेषामिति न नियन्तुं शक्यम्‌ प्रदेशविशेषाभ्युपगमेऽपि च द्वरयोरात्मनोः 
समानसुखदुःखभाजोः कदाचिदेकैनैव तावच्छरीरेणोपभोगसिद्दिः स्यात्‌। समान- 
प्रदेशस्यापि द्वयोरात्मनोरदृष्टस्य संभवात्‌। तथाहि- देवदत्तो यस्मिन्प्रदेशो सुखदुःखम- 
न्वभृत्तस्मात्प्रदेशादपक्रान्ते तच्छरीरे यज्ञदत्तशरीरे च तं प्रदेशमनुप्राप्ते तस्यापीतरेण 
समानः सुखदुःखानुभवो दृश्यते स न स्याद्यदि देवदत्तयज्ञदत्तयोः समानप्रदेशमदृष् 
न स्यात्‌। स्वगांद्यनुपभोगप्रसङ्श्च प्रदेशवादिनः स्यात्‌। ब्राह्मणादिशरीरप्रदेशे- 
ष्वदृष्टनिष्पत्तेः प्रदेशान्तरवर्तित्वाच्च स्वर्गाद्युपभोगस्य। सर्वगतत्वानुपपत्तिश्च बहूनामा- 
त्मनां, दृष्टान्ताभावात्‌। वद तावत्वं के बहवः समानप्रदेशाश्चेति। रूपादय इति 
चेत्‌। न। तेषामपि धर्म्यशेनाभेदाल्छक्षणभेदाच्च। नतु बहूनामात्मनां लक्षणभेदोऽस्ति। 
अन्त्यविशेषवश्ाद्धेदोपपत्तिरितिचेत्‌। न। भेदकल्पनाय अन्त्यविशेषकल्पनाया- 
श्चेतरेतराश्रयत्वात्‌। आकाशादीनामपि विभुत्वं ब्रह्मवादिनोऽसिद्धं कार्यत्वाभ्युप- 
गमात्‌, तस्मादात्मैकत्वपक्ष एव सर्वदोषाभाव इति सिद्धम्‌॥५२॥ 


इति श्रीगोविन्दभगवत्पूज्यपादशिष्यश्रीमच्छकरभगवत्पूज्यपादकृतो श्रीशारीर- 
कमीमांसाभाष्ये द्वितीयाध्यायस्य तृतीयः पादः समाप्तः॥३॥ 


र्ट 


ॐ 
॥ द्वितीयाध्याये चतुर्थः पादः ॥ 
( अत्रपादे लिङ्देहश्रुतिविरोधपरिहारः ) 
(७८. मगयरत्पत्यथिकरण्यम्‌ ॥१॥ (सू० १-४) 
(२००) तथा प्राणाः ॥१॥ 


वियदादिविषयः भ्रुतिविप्रतिषेधस्तृतीयेन पादेन परिहतः। चतुर्थनेदानीं प्राण- 
विषयः परिहियते। तत्र तावत्‌ ' तत्तेजोऽसृजत ' ( छा० ६८२८३ ) इति, ' तस्माद्रा 
एतस्मादात्मन आकाशः संभूतः' ( ते० २८९८९ ) इति चैवमादिषूत्पत्तिप्रकरणेषु 
प्राणानामुत्पत्तिना्नायते। क्रचिच्चानुत्पत्निरेवैषामाप्रायते; "असद्वा इदमग्र आसीत्‌ 
( त० २८७) / तदाहुः किं तदसदासीदित्युषयो वाव तेऽगरेऽसदासीत्‌। तदाहुः के 
ते ऋषय इति। प्राणा वाव ऋषयः ' प्राणानां सद्धावश्रवणात्‌। अन्यत्र तु प्राणानाम- 
प्युत्पत्तिः पठ्यते--' यथाऽगे्ज्वलतः क्षुद्रा विस्फुलिङ्गा व्युच्यरन्त्येवमेवेतस्मादात्मनः 
सर्वे प्राणाः ' इति, 'एतस्माज्नायते प्राणो मनः सर्वे्धियाणि च' ( मु० २८९३ ) 
इति, "सप्त प्राणाः प्रभवन्ति तस्मात्‌' ( मु०° २८९८ ) इति, "स प्राणमसृजत प्राणा- 
च्छ्धां खं वायुज्योतिरापः पृथिवीद्धियं मनोऽन्नम्‌' ( प्र० ६८४ ) इति चेैवमादि- 
प्रदेशेषु । तत्र तत्र श्रुतिविप्रतिषेधादन्यतरनिर्धारणकारणानिरूपणाच्याप्रतिपत्तिः प्राप्रोति । 
अथवा प्रागुत्पत्तेः सद्धावश्रवणाद्रौणी प्राणानामुत्पत्तिश्रुतिरिति प्राप्रोति। अत उत्तरमिदं 
पठति-' तथा प्राणाः इति।' 

कथं पुनरत्र तथेत्यक्षरानुलनोम्यम्‌ ? प्रकृ तोपमानाभावात्‌। सर्वगतात्मबहु- 
त्ववादिदूषणमतीतानन्तरपादान्ते प्रकृतम्‌, तत्तावत्नोपमानं संभवति; सादृश्याभावात्‌। 
सादृश्ये हि सत्युपमानं स्यात्‌! यथा सिंहस्तथा बलवर्मेति। अदृष्टसाम्यप्रतिपादनार्थ- 
मिति यद्युच्येत, यथाऽदृष्टस्य सर्वात्मसंनिधावुत्पद्यमानस्यानियतत्वमेवं प्राणानामपि 
सर्वात्मनः प्रत्यनियतत्वमिति। तदपि देहानियमेनैवोक्तत्वात्युनरुक्तं भवेत्‌। नच जीवेन 
प्राणा उपप्रीयेरन्‌; सिद्धान्तविरोधात्‌। जीवस्य हयनुत्यत्तिराख्याता। प्राणानां तूत्पत्ति- 
व्याचिख्यासिता। तस्मात्तथेत्यसंबद्धमिव प्रतिभाति। न उदाहरणोपात्तेनाप्युपमानेन 
संबन्धोपपत्तेः। अत्र प्राणोत्यत्तिवादिवाक्यजातमुदाहरणम्‌--* एतस्मादात्मनः सरवे 

प्राणाः स्वं लोकाः स्वे देवाः सर्वाणि भूतानि च व्युच्यरन्ति' ( बृ० २८९८ 
२० ) इत्येवंजातीयकम्‌। तत्र यथा लोकादयः परस्माद्रहयण उत्पद्यन्ते तथा प्राणा 
अपीत्यर्थः । तथा, -*एतस्माजायते प्राणो मनः सर्वेन्धियाणि च। खं वायुज्यो तिरापः 
पृथिवी विश्वस्य धारिणी ' ( मु° २८९८३ ) इत्येवमादिष्वपि खादिवत्प्राणाना- 
मुत्पत्तिरिति द्रष्टव्यम्‌। अथवा ` पानव्यापच्च तद्वत्‌" ( जे० अ० ३८४८९१५ ) इत्येव- 
मादिषु व्यवहितोपमानसंबन्धस्याप्याश्रितत्वात्‌। यथाऽतीतानन्तरपादादाद्युक्ता विय- 
दादयः परस्य ब्रह्मणो विकाराः समधिगतास्तथा प्राणा अपि परस्य ब्रह्मणो विकारा 
इति योजयितव्यम्‌ 


कः पुनः प्राणानां विकारत्व हेतुः ? श्रुतत्वमेव । ननु केषुचित्प्रदेशेषु न प्राणा- 
नामुत्पत्तिः भ्रूयत इत्युक्त, तदयुक्तम्‌; प्रदेशान्तरेषु ्रवणात्‌। नहि क्रचिदश्रवणमन्यत्र 
श्रुतं निवारयितुमुत्सहते। तस्माच्छतत्वाविशेषादाकाशादिवत्प्राणा अप्युत्यद्यन्त इति 
सूक्तम्‌॥ ९॥ ४ 

( २७१ ) गौण्यसं भवात्‌ ।॥ २ ॥ 

यत्पुनरुक्तं प्रागुत्पत्तेः सद्धावश्रवणाद्रौणी प्राणानामुत्यत्निश्रुतिरिति। तत्प्रत्याह-- 
गौण्यसंभवादिति। गौण्या असंभवो गौण्यसंभवः। नहि प्राणानामुत्पत्तिश्रुतिर्गोणी 
संभवति; प्रतिन्ञाहानिप्रसङ्कात्‌। "कस्मिन्नु भगवो विज्ञाते सर्वमिदं विज्ञातं भवति! 
( मु० १८९३ ) इति हयोकविज्ञानेन सर्वविज्ञानं प्रतिज्ञाय तत्साधनायेदमाग्नायते- 
"एतस्माजायते प्राणः" ( मु° २८९३ ) इत्यादि। सा च प्रतिज्ञा प्राणादेः समस्तस्य 
जगतो ब्रह्मविकारत्वे सति प्रकृतिव्यतिरेकेण विकाराभावात्सिध्यति। गौण्यां तु 
प्राणानामुत्पत्तिश्रुतौ प्रतिज्ञेयं हीयेत तथा च प्रतिज्ञातार्थमुपसंहरति--' पुरुष एवेदं 
विश्च कर्मं तपो ब्रह्म परामृतम्‌ ' ८ मु° २८१९० ) इति ' ब्रहयोवेदं विश्वमिदं वरिष्ठम्‌ ' 
( मु° २८२८१९९) इति च। तथा “आत्मनो वा अरे दर्शनेन श्रवणेन मत्या विज्ञा- 
नेनेदं सर्वं विदितम्‌" इत्येवंजातीयकासु श्रुतिष्वेषेव प्रतिज्ञा योजयितव्या। कथं 
पुनः प्रागुत्पत्तेः प्राणानां सद्धावश्रवणम्‌ 2 नैतन्मूलप्रकृतिविषयम्‌; ' अप्राणो ह्यमनाः 
शुभ्रो ह्यक्षरात्परतः परः ' ( मु० २८९८२ ) इति मूलप्रकृते: प्राणादिसमस्तविशेषरहि- 
तत्वावधारणात्‌। अवान्तरप्रकृतिविषयं त्वेतत्स्वविकारापेक्षं प्रागुत्पत्तेः प्राणानां 
सद्धावावधारणमिति द्रष्टव्यम्‌; व्याकृतविषयाणामपि भूयसीनामवस्थानां श्रुतिस्मृत्योः 
प्रकृतिविकारभावप्रसिद्दः। 


२४६ शाङ्करभाष्योपेतम्‌ [अ.२पा.४अधि. १ सू. ३-४ 


,  वियदधिकरणे हि ' गौण्यसंभवात्‌' इति पूर्वपक्षसूत्रत्वाद्रौणी जन्मश्रुतिरसंभ- 
वादिति व्याख्यातम्‌ प्रतिज्ञाहान्या च तत्र सिद्धान्तोऽभिहितः। इह तु सिद्धान्तसूत्र- 
त्वाद्रोण्या जन्मश्रुतेरसंभवादिति व्याख्यातम्‌। तदनुरोधेन त्विहापि गोणी जन्मश्रुतिर- 
संभवादिति व्याचक्षाणैः प्रतिज्ञाहानिरुपेक्षिता स्यात्‌॥ २॥ 
( २७२ ) तत्प्राकश्रुतेश्च ॥२॥ 
इतश्चाकाशादीनामिव प्राणानामपि मुख्यैव जन्मश्रुतिः। यत्‌ "जायते ' इत्येकं 
जन्मवाचिपदं प्राणेषु प्राक्श्रुतं सदुत्तरेष्वप्याकाशादिष्वनुवर्तते। 'एतस्माजायते 
प्राणः' ( मु° २८९३ ) इत्यत्राकाशादिषु मुख्यं जन्मेति प्रतिष्ठापितं तत्सामान्या- 
त्प्राणेष्वपि मुख्यमेव जन्म॒ भवितुमर्हति। न दयेकस्मि्प्रकरण एकस्मिंश्च वाक्य 
एकः शब्दः सकृदुच्यरितो बहुभिः संबध्यमानः क्तचिन्मुख्यः क्रचिद्रौण इत्यध्यवसातुं 
शक्यम्‌; वैरूप्यप्रसङ्ात्‌। तथा ' स प्राणमसृजत प्राणाच्छ्धाम्‌' ( प्रश्न० ६४ ) 
इत्यत्रापि प्राणेषु श्रुतः सुजतिः परेष्वप्युत्पत्तिमत्सु श्रद्धादिष्वनुषज्यते। यत्रापि 
पश्चाच्छरत उत्पत्तिवचनः शब्दः पूर्वैः संबध्यते, तत्राप्येष एव न्यायः। यथा सर्वाणि 
भूतानि व्युच्यरन्ति' इत्ययमन्ते पठितो व्युच्चरन्तिशब्दः पूर्वैरपि प्राणादिभिः संब- 
ध्यते ।॥ ३॥ 


( २७३ ) तत्पूर्वकत्वाद्वाचः ॥४॥ 


यद्यपि ‹ तत्तेजोऽसृजत ' ( छा० ६२३ ) इत्येतस्मिन्प्रकरणे प्राणानामुत्पत्तिर्न 
पठ्यते; तेजोवन्नानामेव च त्रयाणां भूतानामुत्त्तिश्रवणात्‌। तथापि ब्रहयप्रकृति- 
कतेजोवन्नपूर्वकत्वाभिधानाद्राक्प्राणमनसां तत्सामान्याच्च सर्वेषामेव प्राणानां ब्रह्म- 
प्रभवत्वं सिद्धं भवति। तथा हि-- अस्मिन्नेव प्रकरणे तेजोबन्नपूर्वकत्वं वाक्प्राण- 
मनसामाम्रायते--' अन्नमयं हि सोम्य मन आपोमयः प्राणस्तेजोमयी वाक्‌ ' ( छा 
६५४ ) इति। तत्र यदि तावन्मुख्यमेवैषामन्नादिमयत्वं ततो वर्तत॒ एव ब्रह्म- 
प्रभवत्वम्‌। अथ भाक्तं, तथापि ब्रह्मकर्तृकायां नामरूपव्याक्रियायां श्रवणात्‌, 
' येनाश्रुतं श्रुतं भवति' ( छा० ६८१८२ ) इति चोपक्रमात्‌ "एेतदात्म्यमिदं सर्व॑म्‌ 
( छा० ६८८७ ) इति चोपसंहाराच्छत्यन्तरप्रसिद्धेश्च ब्रह्मकार्यत्वप्रपञ्चनार्थमेव मन- 
आदीनामन्नादिमयत्ववचनमिति गम्यते। तस्मादपि प्राणानां ब्रह्मविकारत्वसिद्धिः ॥ ४॥ 


विश्रामः ॥९९॥ 


गैषनेऽनेः नेः 





| 
॥ 
| 
| 
| 
| 
| 
| 

(७९) सप्तगत्यधिकरणम्‌ ॥२॥ (सू० ५-8 ) 
( २७४) सप्त गतेर्विंशेषितत्वाच्य ॥५॥ 


उत्पत्िविषयः श्रुतिविप्रतिषेधः प्राणानां परिहतः। संख्याविषय इदानीं परि- 
हियते। तत्र मुख्यं प्राणमुपरिष्टाद्रक्ष्यति। संप्रति तु कतीतरे प्राणा इति संप्रधार- 
यति । श्रुतिविप्रतिपत्तेश्चात्र विशयः । क्रचित्सप्तप्राणाः संकीर्त्यन्ते--' सप्त प्राणाः प्रभ- 
वन्ति तस्मात्‌' ( मु० २८९८ ) इति। क्रचिच्याष्टौ प्राणा ग्रहत्वेन गुणेन संकी- 
्यन्ते--' अष्टौ ग्रहा अष्टावतिग्रहाः' ( बृ० २८२८९) इति। क्रचिन्नव--'सप्त वै 
शीर्षण्याः प्राणा द्वाववाञ्चौ' (त° सं० ५८९७९ ) इति। क्रचिदश--'नव वे 
पुरुषे प्राणा नाभिर्दशमी ' इति । क्रचिदेकादश-' दशेमे पुरुषे प्राणा आत्मैकादशः ' 
( बु २८९४) इति। क्रचिदट्रादश--' सर्वेषां स्पर्णानां त्वगेकायनम्‌' ८( बृ० २८ 
४८१९) इत्यत्र । क्तरचित्रयोदश ' चक्षुश्च द्रष्टव्यं च' (प्र० ४८८ ) इत्यत्र। एवं 
हि विप्रतिपन्ना: प्राणेयत्तां प्रति श्रुतयः। किं तावत्प्राप्तम्‌ ? सप्तैव प्राणा इति। 
कुतः गतेः ? यतस्तावन्तोऽवगम्यन्ते-' सप्त प्राणाः प्रभवन्ति तस्मात्‌' ( मु० २८९८ 
८ ) इत्येवंविधासु श्रुतिषु। विशेषिताश्चैते "सप्त वे शीर्षण्याः प्राणाः ' इत्यत्र! ननु 
"प्राणा गुहाशया निहिताः सप्त सप्त' ( मु० २८९८ ) इति वीप्सा श्रूयते, सा 
सप्तभ्योऽतिरिक्तान्प्राणानगमयतीति। नैष दोषः; पुरुषभेदाभिप्रायेयं वीप्सा प्रतिपुरुषं 
सप्त सप्त प्राणा इति, न तत्वभेदाभिप्राया सप्त सप्तान्येऽन्ये प्राणा इति। नन्वष्टत्वादि- 
कापि संख्या प्राणेषूदाहता, कथं सपैव स्युः 2 सत्यमुदाहता, विरोधात्त्वन्यतमा 
संख्याऽध्यवसातव्या। तत्र स्तोककल्पनानुरोधात्सप्तसख्याध्यवसानम्‌। वृत्तिभेदापेक्षं 
च संख्यान्तरश्रवणमिति मन्यते ॥५॥ 

( २७५ ) हस्तादयस्तु स्थितेऽतो नेवम्‌ ॥६॥ 

अत्रोच्यते- 

हस्तादयस्त्वपरे सप्तभ्योऽतिरिक्ताः प्राणाः श्रूयन्ते-' हस्तौ वे ग्रहः स कर्मणाऽ- 
तिग्रहेण गृहीतो, हस्ताभ्यां हि क्म करोति' ( बु ° ३८२८ ) इत्येवमाद्यासु श्रुतिषु । 
स्थिते च सप्तत्वातिरेके सप्त्वमन्तर्भावाच्छक्यते संभावयितुम्‌। हीनाधिकसंख्या- 
विप्रतिपत्तौ ह्यधिका संख्या संग्राह्या भवति, तस्यां हीनाऽन्तर्भवति, नतु हीनायामधिका। 

अतश्च नैवं मन्तव्यं--स्तोककल्पनानुरोधात्सप्तैव प्राणाः स्युरिति उत्तरसंख्यानुरोधा- 
त््वेकादशैव ते प्राणाः स्युः । तथा चोदाहता श्रुतिः-' दशमे पुरूष प्राणा आत्मैकादशः! 
( ० २८९८४ ) इति। आत्मशब्देन चात्रान्तःकरणं परिगृह्यते; करणाधिकारात्‌। 
नन्वेकादशत्वादप्यधिके द्वादशत्रयोदशत्वे उदाहते। सत्यमुदाहते, न त्वेकादशभ्यः 
कार्यजातेभ्योऽधिकं कार्यजातमस्ति, यदर्थमधिकं करणं कल्प्येत । शब्दस्पर्शरूपरस- 
गन्धविषयाः पञ्च बुद्धिभेदास्तदर्थानि पञ्च बुद्धीद्धियाणि। वचनादानविहरणोत्सर्गा- 
नन्दाः पञ्च॒ कर्मभेदास्तदर्थानि च पञ्च कर्मेद्धियाणि। सर्वार्थविषयं त्रैकाल्यवृत्ति 
मनस्त्वेकमनेकवृत्तिकम्‌; तदेव वृत्तिभेदात्‌ क्रचिद्धिन्नवद व्यपदिश्यते--' मनो 
बुद्िरहं कारश्चित्तं च' इति। तथा च श्रुतिः कामाद्या नानाविधा वृत्तीरनुक्रम्याह- 
"एतत्सर्व मन एव ' ८ बृ° १५३ ) इति। अपि च सप्तैव शीर्षण्यान्प्राणानभिमन्यमा- 
नस्य चत्वार एव प्राणा अभिमताः स्युः। स्थानभेदान्धयेते चत्वारः सन्तः सप्त 
गण्यन्ते-- द्रे श्रोत्रे दे चक्षुषी द्वे नासिके एका वाक्‌" इति। नच तावतामेव 
वृत्तिभेदा इतरे प्राणा इति शक्यते वक्तु, हस्तादिवृत्तीनामत्यन्तविजातीयत्वात्‌। तथा 
"नव वै पुरुषे प्राणा नाभिर्दशमी ' इत्यत्रापि देहच्छिद्रभेदाभिप्रायेणैव दश प्राणा 
उच्यन्ते, न प्राणतत्वभेदाभिप्रायेणः; "नाभिर्दशमी ' ति वचनात्‌। नहि नाभिर्नांम 
कश्चित्प्राणः प्रसिद्धोऽस्ति । मुख्यस्य तु प्राणस्य भवति नाभिरप्येकं विशेषायतनमित्यतो 
नार्भिदशशमीत्युच्यते । क्रचिदुपासनार्थं कतिचित्प्राणा गण्यन्ते, क्रचित्प्रदर्शंनार्थम्‌। तदेवं 
विचित्रे प्राणेयत्ताभ्नाने सति क्त किंपरमास्रानमिति विवेक्तव्यम्‌। कार्यजातवशा- 
त््वेकादशत्वाघ्नानं प्राणविषयं प्रमाणमिति स्थितम्‌। 


इयमपरा सूत्रह्ययोजना । सप्तैव प्राणाः स्युर्यतः सप्तानामेव गतिः श्रूयते ' तमुकत्क्रा- 
मन्तं प्राणोऽनूत्क्रामति प्राणमनूत्क्रामन्तं सर्व प्राणा अनूत्क्रामन्ति" ८ बृ० ४८४२ ) 
इत्यत्र। ननु सर्वशब्दोऽप्यत्र पठ्यते, तत्कथं सप्तानामेव गतिः प्रतिज्ञायत इति ? 
विशेषितत्वादित्याह। ' सप्तैव हि प्राणाश्वक्षुरादयस्त्वक्पर्यन्ता विशेषिता इह प्रकृताः 
"स यत्रेष चाक्षुषः पुरुषः पराङ्पर्यावर्ततेऽथारूपन्ञो भवति' ८ बृ० ४८४८९ ) "एकी- 
भवति न पश्यतीत्याहुः ' ८ बृ° ४४८२ ) इत्येवमादिनाऽनुक्रमणेन। प्रकृतगामी च 
सर्वशब्दो भवति, यथा सर्वे ब्राह्मणा भोजयितव्या इति, ये निमच्नरिताः प्रकृता 
ब्राह्मणास्त एव सर्वशब्देनोच्यन्ते नान्ये। एवमिहापि ये प्रकृताः सप्त प्राणास्त एव 

सर्वशब्देनोच्यन्ते, नान्य इति। नन्वत्र विज्ञानमष्टमनुक्रान्तं, कथं सप्तानामेवानुक्रमणम्‌ ? 
नैष दोषः; मनोविज्ञानयोस्तत्त्वाभेदादुत्तिभेदेऽपि सप्तत्वोपपत्तेः। 


| तस्मात्सपतैव प्राणा इति) एवं प्राप्रे ब्रूमः--हस्तादयस्त्वपरे सप्तेभ्योऽतिरिक्ताः 

प्राणाः प्रतीयन्ते" हस्तौ वै ग्रहः ' ( बृ० ३८२८ ) इत्यादिश्रुतिषु । ग्रहत्वं च बन्धन- 
भावः, गृह्यते बध्यते क्षेत्रज्ञोऽनेन ग्रहसं्ञकेन बन्धनेनेति, स च क्षेत्रज्ञो नैकस्मिन्नेव 
शरीरे बध्यते; शरीरान्तरेष्वपि तुल्यत्वाद्रन्धनस्य। तस्माच्छरीरान्तरसंचारीदं ग्रहसंज्ञकं 
बन्धनमित्यर्थादुक्तं भवति। तथा च स्मृतिः-पुर्यष्टकेन लिङेन प्राणाद्येन स युज्यते। 
तेन बद्धस्य वै बन्धो मोक्षो मुक्तस्य तेन च।' इति प्राङ्मोक्षादग्रहसंज्ञकेनानेन 
बन्धनेनावियोगं दशंयति। आथर्वणे च विषयेन्दियानुक्रमणे ' चक्षुश्च द्रष्टव्यं च' 
इत्यत्र तुल्यवद्दधस्तादीनीद्ियाणि सविषयाण्यनुक्रामति-" हस्तौ चादातव्यं चोपस्थश्चा- 
नन्दयितव्यं च पायुश्च विसर्जयितव्यं च पादौ च गन्तव्यं च' ( प्र० ४८८. ) इति। 
तथा 'दशेमे पुरुषे प्राणा आत्मैकादशस्ते यदाऽस्माच्छरीरान्मर्त्यादुत्क्रामन्त्यथ रोद- 
यन्ति" ( बृ ° ३८९४) इत्येकादशानां प्राणानामुत्क्रान्तिं दर्शयति। सर्वशब्दोऽपि 
च प्राणशब्देन संबध्यमानोऽशेषाग्प्राणानभिदधानो न प्रकरणवशोन सप्तस्वेवव्यव- 
स्थापयितुं शक्यते; प्रकरणाच्छब्दस्य बलीयस्त्वात्‌। सर्वे ब्राह्मणा भोजयितव्या 
इत्यत्रापि सर्वेषामेवावनिवर्तिनां ब्राह्मणानां ग्रहणं न्याय्यम्‌; सर्वशब्दसामर्थ्यात्‌। सर्व- 
भोजनासंभवात्तु तत्र निमच्ितमात्रविषया सर्वशब्दस्य वृत्तिराश्रिता, इह तु न किं- 
चित्सर्वशब्दार्थसट्कोचने कारणमस्ति। तस्मात्सर्वशब्देनात्राशेषाणां प्राणानां परिग्रहः । 
प्रदर्शनार्थं च सप्तानामनुक्रमणमित्यनवद्यम्‌। तस्मादेकादशैव प्राणाःशब्दतः कार्य- 
तश्चेति सिद्धम्‌ ॥६॥ 

(८०, प्राणागुत्वाधिकरणम्‌ ॥२॥ (सू ७.) 
( २७६ ) अणवश्च ॥७॥ 


अधुना प्राणानामेव स्वभावान्तरमभ्युच्िनोति। अणवश्चेते प्रकृताः प्राणाः प्रति- 
पत्तव्याः। अणुत्वं चैषां सौक्ष्यपरिच्छेदौ न परमाणुतुल्यत्वम्‌; कृत्छ्रेहव्यापिकार्या- 
नुपपत्तिप्रसङ्कात्‌। सूक्ष्मा एते प्राणाः, स्थूलाश्च्स्युर्मरणकाले शरीरान्निर्गच्छन्तो बिलाद- 
हिरिवोपलभ्येरन्म्रियमाणस्य पार्स्थेः । परिच्छिनत्राशचेते प्राणाः, सर्वगताश्चत्स्युरुत्क्रान्ति- 

गत्यागतिश्रुतिव्याकोपः स्यात्‌। तदुणसारत्वं च जीवस्य न सिध्येत्‌। सर्वगतानामपि 
वृत्तिलाभः शरीरदेशे स्यादिति चेत्‌,-न; वृत्तिमात्रस्य करणत्वोपपत्तः। यदेव ह्यपल- 
व्धिसाधनं वृत्तिरन्यद्वा, तस्यैव नः करणत्वं, संज्ञामात्रे विवाद इति करणानां व्यापि- 
त्वकल्पना निरर्थिका। तस्मात्सृक्ष्माः परिच्छिन्नाश्चैते प्राणा इत्यध्यवस्यामः ॥७॥ 
(८१) ग्राणश्रैष्ठयाधिकरणम्‌ ॥४॥ (सु० ८ 
( २७७) श्रेष्ठश्च ॥८॥ 


मुख्यश्च प्राण इतरप्राणवद्रहयविकार इत्यतिदिशति। तच्याविशेषेणैव सर्व॑प्राणानां 
ब्रहाविकारत्वमाख्यातम्‌; * एतस्माजायते प्राणो मनः सर्वेद्धियाणि च' (मु० २८ 
९८२ ) इति सेन्दियमनोव्यतिरेकेण प्राणस्योत्पत्तिश्रवणात्‌। ' स प्राणमसृजत ' ( प्र 
६८२४ ) इत्यादिश्रवणेभ्यश्च । किमर्थः पुनरतिदेशः ? अधिकाशङ्काऽपाकरणार्थः । नास- 
दासीये हि ब्रह्मप्रधाने सूक्ते मन्रवणों भवति 'न मृत्युरासीदमृतं न तर्हिं न 
रात्र्या अहआसीत््रकेतः। आनीदवातं स्वधया तदेकं तस्माद्धान्यन्न परः किंचनास ' 
( ऋ० सं० ८७.८१७ ) इति। आनीदिति प्राणकर्मपादानात्प्रागुत्पत्तेः सन्तमिव प्राणं 
सूचयति । तस्मादजः प्राण इति जायते कस्यचिन्मतिः। तामतिदेशेनापनुदति । आनीच्छ- 
ब्दोऽपि न प्रागुत्पत्तेः प्राणसद्धावं सूचयति; अवातमिति विशेषणात्‌, ' अप्राणो ह्यमना 
शुभ्रः ' इति च मूलप्रकृते प्राणादिसमस्तविशेषरहितत्वस्य दर्शितत्वात्‌। तस्मात्कारण- 
सद्धावप्रदर्शंनार्थं एवायमानीच्छब्द इति। 

भ्रष्ठ इति च मुख्यं प्राणमभिदधाति; ' प्राणो वाव ज्येष्ठश्चश्रेष्ठश्च' ( छा० ५८ 
९८९ ) इति श्रुतिनिर्देशात्‌। ज्येष्ठश्च प्राणः; शुक्रनिषेककालादारभ्य तस्य वृत्तिलभात्‌। 
न चेत्तस्य तदानीं वृत्तिलाभः स्याद्योनौ निषिक्तं शुक्रं पूयेत, न संभवेद्वा। श्रोत्रादीनां 
तु कर्णशष्करुल्यादिस्थानविभागनिष्पत्तौ वृत्तिलाभात्न ज्येष्ठत्वम्‌ । श्रेष्ठश्च प्राणः; गुणाधि- 
क्यात्‌, 'न वे शक्ष्यामस्त्वदूते जीवितुम्‌" ( बृ० ६८९८९३२ ) इति श्रुतेः ॥ ८ ॥ 

(८२) न ॒वायुक्रियाधिकरणम्‌ ॥५॥ (सू० ९-१२.) 
( २७८ ) न वायुक्रिये पृथगुपदेशात्‌ ॥९ ॥ 

स पुनर्मुख्यः प्राणः किस्वरूप इतीदानीं जिज्ञास्यते । तत्र प्राप्तं तावत्‌श्रुतेर्वायुः 

प्राण इति। एवं हि भ्रूयते--' यः प्राणः स वायुः स एष वायुः पञ्चविधः प्राणोऽपानो 

व्यान उदानः समानः' इति। अथवा तन्त्रान्तरीयाभिप्रायात्समस्तकरणवृत्तिः प्राण 
इति प्राप्तम्‌। एवं हि तन््रान्तरीया आचक्षते--' सामान्या करणवृक्तिः प्राणाद्या वायवः 
पञ्चे" ति। अत्रोच्यते,--न वायुः प्राणो नापि करणव्यापारः; कुतः ? पृथगुपदेशात्‌। 
वायोस्तावत्प्राणस्य पृथगुपदेशो भवति-- प्राण एव ब्रह्मणश्चतुर्थः पादः स वायुना 
ज्योतिषा भाति च तपति च' ( छान्दो० ३८१८४) इति। नहि वायुरेव सन्‌ 
वायोः पृथगुपदिश्येत। तथा करणवृत्तेरपि पृथगुपदेशो भवति; वागादीनि करणा- 
न्यनुक्रम्य तत्र तत्र पृथक्प्राणस्यानुक्रमणात्‌, वृत्तिवृत्तिमतोश्चाभेदात्‌। नहि करण- 
व्यापार एव सन्‌ करणेभ्यः पृथगुपदिश्येत। तथा ' एतस्माजायते प्राणो मनः सवेन्दि- 
याणि च। खं वायुः ' ( मु° २८१३ ) इत्येवमादयोऽपि वायोः करणेभ्यश्च प्राणस्य 
पृथगुपदेशा अनुसर्तव्याः । नच समस्तानां करणानामेका वृत्तिः संभवति; प्रत्येकमे- 
कैकवृत्तित्वात्समुदायस्य चाकारकत्वात्‌। | 

ननु पञ्जरचालनन्यायेनेतद्धविष्यति। यथेकपद्छरवर्तिन एकादशपकषिणः प्रत्येकं 
प्रतिनियतव्यापाराः सन्तः संभूयैकं पञ्चरं चालयन्ति, एवमेकशरीरवर्तिन एकादश 
प्राणाः प्रत्येकं प्रतिनियतवृत्तयः सन्तः संभूयैकां प्राणाख्यां वृत्तिं प्रतिलप्स्यन्त इति; 
नेत्युच्यते, युक्तं तत्र प्रत्येकवृत्तिभिरवान्तरव्यापारैः पञ्चरचालनानुरूपैरेवोपेताः पक्षिणः 
संभूयेकं पञ्चरं चालयेयुरिति; तथा दृष्टत्वात्‌। इह तु श्रवणाद्यवान्तरव्यापारोपेताः 
प्राणा न संभूय प्राण्युरिति युक्तम्‌; प्रमाणाभावात्‌, अत्यन्तविजातीयत्वाच्च श्रवणा- 
दिभ्यः प्राणनस्य। तथा प्राणस्य श्रेष्ठत्वाद्युद्घोषणं; गुणाभावोपगमश्च तं प्रति वागा- 
दीनां, न करणवृत्तिमात्रे प्राणेऽवबकल्पते। तस्मादन्यो वायुक्रियाभ्यां प्राणः। कथं 
तर्हीयं श्रुतिः "यः प्राणः स वायुः ' इति ? उच्यते, - वायुरेवायमध्यात्ममापन्नः पञ्चव्यूहो 
विशोषात्मनाऽवतिष्ठमानः प्राणो नाम भण्यते, न तत्त्वान्तरं, नापि वायुमात्रम्‌। अतश्चोभे 
अपि भेदाभेदश्रुती न विरुध्येते ॥ ९॥ 


स्यादेतत्‌, -प्राणोऽपि तर्हिं जीववदस्मिञ्शरीरे स्वातन््यं प्राप्रोति; श्रेष्ठत्वादुण- 
भावोपगमाच्य तं प्रति वागादीनामिन्धियाणाम्‌। तथा ह्यनेकविधा विभूतिः प्राणस्य 
श्राव्यते--' सुप्तेषु वागादिषु प्राण एवैको हि जागर्ति प्राण एको मृत्युनाऽनाप्तः; 
प्राणः संवर्गो वागादीन्संवृद्धः प्राण इतराग्प्राणारक्षति मातेव पुत्रान्‌' इति। तस्मा- 
त्ाणस्यापि जीववत्स्वातन्त्यप्रसङ्ः। तं परिहरति- 

( २७९ ) चक्षुरादिवत्तु तत्सहरशिष्ट्ादिभ्यः ॥ १० ॥' 
तुशब्दः प्राणस्य जीववत्स्वातच््यं व्यावर्तयति। यथा चक्षुरादीनि राजप्रकृतिवज्नी- 
वस्य कर्तृत्वं भोक्तृत्वं च प्रत्युपकरणानि न स्वतन््राणि, तथा मुख्योऽपि प्राणो 
राजमन्निवज्नीवस्य सर्वार्थकरत्वेनोपकरणभूतो न स्वतन््रः। कुतः ? तत्सहशिष्ट्या- 
दिभ्यः। तैश्चक्षुरादिभिः सहैव प्राणः शिष्यते प्राणसंवादादिषु! समानधर्माणां च 
सह॒ शासनं युक्तं, बृहद्रथंतरादिवत्‌। आदिशब्देन संहतत्वाचेतनत्वादीग्प्राणस्य स्वात- 
त्यनिराकरणहेतृन्दर्शयति ॥ ९०॥ | 


स्यादेतत्‌, - यदि चक्षुरादिवतप्राणस्य जीवं प्रति करणभावोऽभ्युपगम्येत, विष- 
यान्तरं रूपादिवत््रसन्येत। रूपाद्यालोचनादिभिर्वृत्तिभिर्यथास्वं चक्षुरादीनां जीवं प्रति 
करणभावो भवति। अपि चैकादशैव कार्यजातानि रूपालोचनादीनि परिगणितानि 
यदर्थमेकादश प्राणाः संगृहीताः; नतु द्वादशमपरं कार्यजातमधिगम्यते, यदर्थमयं 
द्वादशः प्राणः प्रतिज्ञायेतेति। अत उत्तरं पठति- 


( २८० ) अकरणत्वाच्च न दोषस्तथा हि दर्शयति ॥९९॥ 


न तावद्विषयान्तरप्रसङ्खो दोषः; अकरणत्वात््राणस्य। नहि चक्षुरादिवत््राणस्य 
विषयपरिच्छेदेन करणत्वमभ्युपगम्यते। न चास्यैतावता कार्याभाव एव। कस्मात्‌ ? 
तथा हि शरुतिः प्राणान्तेष्वसंभाव्यमानं मुख्यप्राणस्य वैशेषिकं कार्य दर्शयति प्राण- 
संवादादिषु--'अथ ह प्राणा अश्रेयसि व्यूदिरे' इत्युपक्रम्य ' यस्मिन्व उत्क्रान्ते 
शरीरं पापिष्ठतरमिव दृश्येत स॒ वः श्रेष्ठः ( छा० ५८१६,७ ) इति चोपन्यस्य 
प्रत्येकं वागाद्युत््रमणेन तदवृत्तिमाच्रहीनं यथापूर्वं जीवनं मुख्यप्राणस्य वैशेषिकं 
कार्यं दर्शयित्वा, प्राणोच्चिक्रमिषायां वागादिशैथिल्यापत्तिं शरीरपातप्रसङ्ं च दरशं- 
यन्ती श्रुति; प्राणनिमित्तां शरीरिन्दरियस्थितिं दर्शयति। ' तान्वरिष्ठः प्राण -उवाच मा 
मोहमापद्यथाहमेवेतत्पञ्चधात्मानं प्रविभज्येतद्वाणमवष्टभ्य विधारयामि ' इति चैतमेवार्थं 
भ्रुतिराह-' प्राणेन रक्षन्नवरं कुलायम्‌ ' ( बृ ० ४८२८९१२ ) इति च सुप्तेषु चक्षुरादिषु 
प्राणनिमित्तां शरीररक्षा दर्शयति । * यस्मात्कस्माच्याङ्काप्राण उत्क्रामति तदैव तच्छुष्यति' 
( बृ° ९८३८१९९ )। ' तेन यदश्नाति यत्पिबति तेनेतरान्प्राणानवति ' इति च प्राणनिमित्तां 
शरीरिन्दरियपुष्ट दर्शयति! "कस्मिन््वहमुत्क्रान्त उत्क्रान्तो भविष्यामि कस्मिन्वा प्रतिष्ठिते 

प्रतिष्टास्यामि' इति, ' स प्राणमसृजत' इति च प्राणनिमित्ते जीवस्योत्क्रान्तिप्रतिष्ठ 
दर्शयति ॥ ९९॥ 


( २८९) पञ्चवृत्तिर्मनो वद्व्यपदिश्यते ॥१२॥ 


इतश्चास्ति मुख्यस्य प्राणस्य वैशेषिकं कार्य, यत्कारणं पञ्चवृत्निरयं व्य- 
पदिश्यते श्रुतिषु- प्राणोऽपानो व्यान उदानः समानः! ( बृ० ९८५८२ ) इति। वृत्नि- ` 
भेदश्चायं कार्चभेदापेक्षः। प्राणः प्राग्वृत्निरुच्छरासादिकर्मा। अपानोऽर्वांग्वृत्तिर्निःश्चा- 
सादिकर्मा। व्यानस्तयोः संधौ वर्तमानो वीर्यवत्कर्महेतुः। उदान ऊर्ध्ववृत्तिरुत्क्रा- 
न्त्यादिहेतुः। समानः समं सर्वष्वङ्केषु योऽञ्नरसान्नयतीति एवं पञ्चवृत्तिः प्राणो मनोवत्‌। 
यथा मनसः पञ्च वृत्तय, एवं प्राणस्यापीत्यर्थः। श्रोत्नादिनिमित्ताः शब्दादिविषया 
मनसः पञ्च वृत्तयः प्रसिद्धाः, नतु कामः संकल्प इत्याद्याः परिपदिताः परिगृह्येरन्‌; 
पञ्चसंख्यारिरेकात्‌। नन्वत्रापि श्रोत्रादिनिरपेक्षा भूतभविष्यदादिविषयाऽपरा मनसो 
वृत्तिरस्तीति समानः पञ्चसंख्यातिरेकः। एवं तर्हिं ' परमतमप्रतिषिद्धमनुमतं भवति! 
इति न्यायादिदहापि योगशास्त्रप्रसिद्धा मनसः पञ्च वृत्तयः परिगृह्यन्ते --' प्रमाण- 
विपर्ययविकल्पनिद्रास्मृतयः' ( पात० योग० सू० १८९८६ ) नाम। बहुवृत्नित्वमात्रेण 
वा मनः प्राणस्य निदर्शनमिति द्रष्टव्यम्‌। जीवोपकरणत्वमपि प्राणस्य पञ्चवृत्तित्वा- 
न्मनोवदिति योजयितव्यम्‌ ॥ १२॥ 


(८३. श्रे्णुत्वाधिकरणम्‌ ॥&॥ (सु १३.) 
( २८२) अणुश्च ॥९३॥ 

अणुश्चायं मुख्य प्राणः प्रत्येतव्यः, इतरप्राणवत्‌। अणुत्वं चेहापि सोक्षष्यपरिच्छेदो, 
न परमाणुतुल्यत्वम्‌; पञ्चभिर्वृत्तिभिः कृत्त्रशरीरव्यापित्वात्‌, सूक्ष्मः प्राणः; उत्क्रान्त 
पार्धस्थेनानुपलभ्यमानत्वात्‌ परिच्छिन्नश्चोत््रान्तिगत्यागतिश्रुतिभ्यः। ननु विभुत्वमपि 
प्राणस्य समास्नायते--' समः प्लुषिणा समो मशकेन समो नागेन सम एभिस्त्िभिलोकिः 
समोऽनेन सर्वेण' ८ बु० ९१८३८२२ ) इत्येवमादिप्रदेशेषु। तदुच्यते-- आधिदैविकेन 
समष्टिव्यष्ठिरूपेण हैरण्यगर्भेण प्राणात्मनैवैतद्विभुत्वमाग्रायते, नाध्यात्मिकेन। अपि च 
समः प्लुषिणेत्यादिना साम्यवचनेन प्रतिप्राणिवर्तिनः प्राणस्य परिच्छेद एव प्रदर्श्यते 
तस्माददोषः ।॥ ९३॥ 

(८४) न्योतिराद्यधिकरणम्‌ ॥७॥ (सू० १४-१६) 
( २८३ ) ज्योतिराद्यधिष्ठानं तु तदामननात्‌॥ १४॥ 
ते पुनः प्रकृताः प्राणाः किं स्वमहिप्रैव स्वस्मै स्वस्मै कार्याय प्रभवन्त्याहोस्वि- 
हेवताधिष्ठिताः प्रभवन्तीति विचार्यते-- तत्र प्राप्तं तावत्‌-यथास्वकार्यशक्तियोगात्स्वम- 
हिप्रैव प्राणाः प्रवर्तेरन्निति। अपि च देवताधिष्ठितानां प्रणानां प्रवृत्तावभ्युपगम्यमानायां 


तासामेवाधिष्ठात्रीणां देवतानां भोक्तृत्वप्रसङ्गाच्छारीरस्य भोक्तृत्वं प्रलीयेत अतः स्व- 
महिपरैवेषां प्रवृत्तिरिति। 


एवं प्राप्त इदमुच्यते-- ज्योतिराद्यधिष्ठानं तु इति, तुशब्देन पूर्वपक्षो व्यावर्त्यते । 
ज्योतिरादिभिरग्न्याद्यभिमानिनीभिर्दे वताभिरधिष्ठितं वागादि करणजातं स्वकार्येषु 
` प्रवर्तत इति प्रतिजानीते । हेतुं व्याच््े- तदामननादिति। तथा ह्यामनन्ति-' अगरिर्वाग- 
भूत्वा मुखं प्राविशत्‌" ( एे० २८४ ) इत्यादि। अगरेश्चायं वाग्भावो मुखप्रवेशश्च देवता- 
त्मनाऽधिष्ठातृत्वमङ्ीकृत्योच्यते। नहि देवतासंबन्ध प्रत्याख्यायागनर्वाचि मुखे वा 
0 थो दृश्यते। तथा " वायुः प्राणो भूत्वा नासिके प्राविशत्‌" (ए० २८ 
४) पि योजयितव्यम्‌। तथान्यत्रापि ' वागेव ब्रह्मणश्चतुर्थः पादः सोऽ- 
गरिना ज्योतिषा भाति च तपति च' ( छा० ३८९१८८३ ) इत्येवमादिना वागादीना- 
मग्न्यादिज्योतिष्टरादिवचनेनैतमेवार्थं द्रबयति। ' स वै वाचमेव प्रथमामत्यवहत्सा, यदा 
मृत्युमत्यमुच्यत सोऽग्निरभवत्‌" ( बृ ° ९८३८९१२ ) इति चैवमादिना वागादीनामग्न्या- 
दिभावापत्तिवचनेनैतमेवार्थं द्योतयति, सर्वत्र चाध्यात्माधिदेवतविभागेन वागाद्यगन्या- 
द्यनुक्रमणमनयैव प्रत्यासत्त्या भवति। स्मृतावपि--' वागध्यात्ममिति प्राहुर््राह्मणा- 
स्तत्वदर्शिनः। वक्तव्यमधिभूतं तु वहविस्तत्राधिदेवतम्‌।' इत्यादिना वागादीनामग्न्यादि- 
देवताधिष्ठितत्वं सप्रपञ्चं दर्शितम्‌। यदुक्तं स्वकार्यशक्तियोगात्स्वमहिप्रैव प्राणाः प्रवर्ते- 
रन्निति, तदयुक्तम्‌; शक्तानामपि शकटादीनामनडुदहाद्यधिष्ठितानां प्रवृत्तिदर्शनात्‌। 
उभयथोपपत्तौ चागमादेवताधिष्ठितत्वमेव निश्चीयते ॥ १४॥ ` 

यदप्यक्तं--देवतानामेवाधिष्ठात्रीणां भोक्तृत्वप्रसङ्खो न शारीरस्येति, तत्परिियते- 

( २८४ ) प्राणवता शब्दात्‌ ॥ ९५॥ 


सतीष्वपि प्राणानामधिष्ठात्रीषु देवतासु प्राणवता कार्यकरणसंघातस्वामिना शारी- 

रेणैवैषां प्राणानां संबन्धः श्रुतेरवगम्यते। तथा हि श्रुतिः-'अथ यत्रेतदाकाम- 
नुविषण्णं चक्षुः स चाक्षुषः पुरुषो दर्शनाय चक्षुरथ यो वेदेदं जिघ्राणीति स 
आत्मा गन्धाय घ्राणम्‌" ( छा० ८८९२४ ) इत्येवंजातीयका शारीरेणैव प्राणानां 
संबन्धं श्रावयति। अपि चानेकत्वात््रतिकरणमधिष्ठात्रीणां देवतानां न भोक्तुत्वम- 
स्मिञ्शरीरेऽवकल्पते। एको ह्ययमस्मिञ्छरीरे शारीरो भोक्ता प्रतिसंधानादिसंभवा- 
दवगम्यते। ९५॥। 


( २८५ ) तस्य च नित्यत्वात्‌ ॥९६॥ 


तस्य च शारीरस्यास्मिञ्शरीरे भोक्तृत्वेन नित्यत्वं पुण्यपापोपलेपसंभवात्सुख- 
दुःखोपभोगसंभवाच्च, न देवतानाम्‌। ता हि परस्मित्ैश्वयं पदेऽवतिष्ठमाना न हीनेऽ- 
स्मिञ्शरीरे भोक्तृत्वं प्रतिलब्धुमर्हन्ति। श्रुतिश्च भवति--' पुण्यमेवामुं गच्छति न ह 
वे देवान्पापं गच्छति ' ( बृ० ९८५८२ ) इति शारीरेणैव च नित्यः प्राणानां संबन्ध 
उत्क्रान्त्यादिषु तदनुवृत्तिदर्शनात्‌। ' तमुत्क्रामन्तं प्राणोऽनूत्क्रामति प्राणमनूत्क्रामन्तं 
सर्व प्राणा अनूत्क्रामन्ति ' ८ बृ० ४८४८२ ) इत्यादिश्रुतिभ्यः। तस्मात्सतीष्वपि करणानां 
नियन्त्रीषु देवतासु न शारीरस्य भोक्तृत्वमपगच्छति। करणपक्षस्यैव हि देवता, न 
भोक्तुपक्षस्येति ॥। १६॥ 

(८५. इन्द्रियाधिकरणम्‌ ॥८॥ (सू° १७-१९.) 
( २८६ ) त इद्धियाणि तद्व्यपदेशाटन्यत्र श्रेष्ठात्‌ ॥९७॥ 


मुख्यश्चैक इतरे चैकादश प्राणा अनुक्रान्ताः । तत्रेदमपरं संदि्यते- किं मुख्य- 
स्यैव प्राणस्य वृत्तिभेदा इतरे प्राणा, आहोस्वित्तत््वान्तराणीति। किं तावत्प्राप्तम्‌ 2 
मुख्यस्यैवेतरे वृत्तिभेदा इति। कुतः ? श्रुतेः। तथा हि भ्रुतिर्मुख्यमितरांश्च. प्राणा- 
न्सनिधाप्य मुख्यात्मतामितरेषां ख्यापयति--"हन्ताऽस्यैव सर्वे रूपमसामेति त एतस्यैव 
सर्वे रूपमभवन्‌! ( बु० १८५८२१९ ) इति । प्राणैकशब्दत्वाच्यैकत्वाध्यवसायः । इतरथा 
हयन्याय्यमनेकार्थत्वं प्राणशब्दस्य प्रसज्येत, एकत्र वा मुख्यत्वमितरत्र वा लाक्षणिक- 
त्वमापद्योत तस्माद्यथेकस्यैव प्राणस्य प्राणाद्याः पञ्चवृत्तय, एवं वागाद्या अप्येकादशोेति। 


एवं प्रापे ब्रूमः,- तत्त्वान्तराण्येव प्राणाद्वागादीनीति। कुतः ? व्यपदेशभेदात्‌। 
कोऽयं व्यपदेशभेदः 2 ते प्रकृताः प्राणाः श्रेष्ठं वर्जयित्वाऽवशिष्ा एकादशेन्दरियाणी- 


सशव 

त्युच्यन्ते । श्रुतावेवं व्यपदेशदर्शनात्‌। 'एतस्माजायते प्राणो मनः सर्वेन्ियाणि च 
( मु° २८९८३ ) इति द्योवंजातीयकेषु प्रदेशेषु पृथक्प्राणो व्यपदिश्यते, पृथक्चे- 
द्रियाणि। ननु मनसोऽप्येवं सति वर्जनमिन्दियत्वेन प्राणवत्स्यात्‌; ' मनः स््वेद्धियाणि 
च' इति पृथग्व्यपदेशदर्शनात्‌। सत्यमेतत्‌, - स्मृतौ त्वेकादशेद्धियाणीति मनोऽपी- 
न्दरियत्वेन श्रोत्रादिवत्संगृह्यते। प्राणस्य त्विन्ियत्वं न श्रुतौ स्मृतो वा प्रसिद्धमस्ति। 
व्यपदेशभेदश्चायं तत्त्वभेदपक्ष उपपद्यते। तत्त्वैकत्वे तु ' स एवैकः सन्प्राण इद्िय- 
व्यपदेशं लभते न लभते चेति" विप्रतिषिद्धम्‌ । तस्मात्तत्त्वान्तरभूता मुख्यादितरे ॥ १७॥ 


कुतश्च तत्त्वान्तरभूताः ?-- 
( २८७) भेदश्रुतेः ॥१८ ॥ 


भेदेन वागादिभ्यः प्राण सर्वत्र भ्रूयते--' ते ह वाचमूचुः' ( बृ° १८३८२) 
इत्युपक्रम्य वागादीनसुरपाप्मविध्वस्तानुपन्यस्य, उपसंहत्य वागादिप्रकरणम्‌ "अथ 
हेममासन्यं प्राणमूचुः ' इत्यसुरविध्वंसिनो मुख्यस्य प्राणस्य पृथगुपक्रमणात्‌। तथा 
"मनो वाचं प्राणं तान्यात्मनेऽकुरुत' इत्येवमाद्या अपि भेदश्रुतय उदाहर्तव्याः। 
तस्मादपि तत्त्वान्तरभूता मुख्यादितरे ॥ ९८॥ 


कुतश्च तत्त्वान्तरभूताः- 


( २८८ ) वैलक्षण्याच्य ॥९९॥ 


वैलक्षण्यं च भवति मुख्यप्राणस्येतरेषां च सुपनेषु वागादिषु मुख्य एको जागतिं 
स एव चको मृत्युनाऽनाप् आपतास्त्वितरे । तस्यैव प्राणस्यावस्थित्युक्रान्तिभ्यां देहधारण- 
पतनहेतुत्वं, नेन्धियाणाम्‌। विषयालोचनहेतुत्वं चेद्ियाणां न प्राणस्येत्येवंजातीयको 
भूर्योलछक्षणभेदः प्राणेद्धियाणाम्‌। तस्मादप्येषां तत््वान्तरभावसिद्धिः। यदुक्तम्‌-- 
"त एतस्यैव स्वे रूपमभवन्‌" ( वृ० ९५.८२९) इति श्रुतेः प्राण एवेन्ियाणीति; 
तदयुक्तम्‌; तत्रापि पौर्वापर्यलोचनाद्धेदप्रतीतेः। तथा हि-' वदिष्याम्येवाहमिति वाग्द्र' 
( बृ० १८५८२१९ ) इति वागादीनीद्धियाण्यनुक्रम्य ' तानि मृत्युः श्रमो भूत्वोपयेमे 
तस्माच्छराम्यत्येव वाक्‌" इति च श्रमरूपेण मृत्युना ग्रस्तत्वं वागादीनामभिधाय 
अथेममेव नाप्नोद्योऽयं मध्यमः प्राणः '( बृ ° ९५.८२९ ) इति पृथकवप्राणं मृत्युनानभिभू- 
तमनुक्रामति। ' अयं वै नः श्रेष्ठः" ( ब० १८५८२९१ ) इति च श्रेष्ठतामस्यावधारयति। 

तस्मात्तदविरोधेन वागादिषु परिस्पन्दलाभस्य प्राणायत्तत्वं तद्रूपभवनं वागादीनामिति 
मन्तव्यं, न तु तादात्म्यम्‌। अत एव च प्राणशगब्दस्येन्ियेषु लाक्षणिकत्वसिद्डिः। 
तथा च श्रुतिः-'त एतस्यैव सवं रूपमभवन्‌। तस्मादेत एतेनाख्यायन्ते प्राणाः ' 
( ब० ९५.८२९) इति मुख्यप्राणविषयस्यैव प्राणशब्दस्येद्धियेषु लाक्षणिकी वृत्तिं 
दर्शयति। तस्मात्तत्त्वान्तराणि प्राणाद्वागादीनीद्ियाणीति॥ ९९॥ 
(८६) संज्ञामूर्तिक्लुष्त्य्थिकरणम्‌ ॥९॥ (सू० २०-२२. 

सत््रक्रियायां तेजोऽबन्नानां सुष्टिमभिधायोपदिश्यते--' सेयं देवतैक्षत हन्ता- 
हमिमास्तिस्रो देवता अनेन जीवेनात्मनाऽनुप्रविश्य नामरूपे व्याकरवाणीति। तासां 
त्रिवृतं तिवृत्तपेकेकां करवाणीति" ( छा० ६८३८२ )। तत्र संशयः- किं जीवकर्तु- 
कमिदं नामरूपव्याकरणमाहोस्वित्परमेश्चरकर्तकमिति। तत्र प्राप्तं तावत्‌-जीवकर्तुक- 
मेवेदं नामरूपव्याकरणमिति। कुतः ? ' अनेन जीवेनात्मना" इति विशेषणात्‌। यथा 
लोके चारेणाहं परसैन्यमनुप्रविश्य संकलयानीत्येवंजातीयके प्रयोगे चारकततंकमेव 
सत्सेन्यसंकलनं हेतुकर्तृत्वाद्राजाऽऽत्मन्यध्यारोपयति संकलयानीत्युत्तमपुरुषप्रयोगेण, एवं 
जीवकर्तृकमेव सत्नामरूपव्याकरणं हेतुकर्तृत्वाहेवतात्मन्यध्यारोपयति व्याकरवाणी- 
त्युत्तमपुरुषप्रयोगेण। अपि च डत्थडवित्थादिषु नामसु घटश्टारावादिषु च रूपेषु 
जीवस्यैव व्याकर्तृत्वं दृष्टम्‌। तस्माजीवकर्तृकमेवेदं नामरूपव्याकरणमित्येवं प्राषेऽ- 
भिधत्ते--' संज्ञामूर्तिक्लृप्तस्तु' त्रिवृत्कुर्वत इति। | 

( २८९) संज्ञामूर्तिक्ल॒पिस्तु त्रिवृत्कुर्वत उपदेशात्‌ ॥२०॥ 

तुशब्देन पक्षं व्यावर्तयति। संज्ञामूर्तिक्लृप्िरिति नामरूपव्याक्रियेत्येतत्‌। त्रिवृ- 
त्कुर्वत इति परमेश्वरं लक्षयति; त्रिवृत्करणे तस्य निरपवादकर्तृत्वनिरदशात्‌। येयं 
संज्ञाक्लृपिर्मृर्तिंक्लंपिश्चायिरादित्यश्चन््रमा विद्युदिति, तथा कुशकाशपलाशादिषु पशु- 
मृगमनुष्यादिषु च प्रत्याकृति प्रतिव्यक्ति चानेकप्रकारा, सा खलु परमेश्वरस्यैव तेजो- 
बन्नानां निर्मातुः कृतिर्भवितुमर्हति। कुतः 2 उपदेशात्‌। तथा हि--' सेयं देवतैक्षत ' इत्युप- 
क्रम्य “व्याकरवाणि ' इत्युत्तमपुरुषप्रयोगेण परस्यैव ब्रह्मणो व्याकर्तृत्वमिहोपदिष्यते। 


ननु जीवेनेति विशेषणाज्नीवकर्तृकत्वं व्याकरणस्याध्यवसितम्‌, -नेतदेवम्‌; जीवेने- 
त्येतदनुप्रविश्येत्यनेन संबध्यत आनन्तर्यात्‌, न व्याकरवाणीत्यनेन। तेन हि संबन्धे 

व्याकरवाणीत्ययं देवताविषय उत्तमपुरुष ओपचारिकः कल्प्येत। नच गिरिनदी- 
समुद्रादिषु नानाविधेषु नामरूपेष्वनीश्वरस्य जीवस्य व्याकरणसामर्थ्यमस्ति; येष्वपि 
चास्ति सामर्थ्य, तेष्वपि परमेश्वरायत्तमेव तत्‌। नच जीवो नाम परमेश्वरादत्यन्तभिन्नः 
चार इव राज्ञः; आत्मनेति विशोषणात्‌। उपाधिमात्रनिबन्धनत्वाच्च जीवभावस्य । तेन 
तत्कृतमपि नामरूपव्याकरणं परपेश्वरकृतमेव भवति। परमेश्वर एव च नामरूपयो- 
व्यांकर्तेति सर्वोपनिषत्सिद्धान्तः; ' आकाशो ह वै नाम नामरूपयोनिर्वहिता' ( छा० 

८.८९४.८९ ) इत्यादिश्रुतिभ्यः। तस्मात्परमेश्वरस्यैव त्रिवृत्कर्वतः कर्मं नामरूपयोर्व्या- 
करणम्‌। त्रिवृत्करणपूर्वकमेवेदमिह नामरूपव्याकरणं विवक्ष्यते; प्रत्येकं नामरूप- 
व्याकरणस्य तेजोबन्नोत्पत्तिवचनेनैवोक्तत्वात्‌। तच्च त्रिवृत्करणमग्न्यादित्यचन्द्रविद्युत्सु 
श्रुतिरदर्शयति--' यदग्रे रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्य! 
( छा० ६४.८१ ) इत्यादिना। तत्राग्निरितीदं रूपं व्याक्रियते, सति च रूपव्याकरणे 
विषयप्रतिलम्भादग्रिरितीदं नाम व्याक्रियते। एवमेवादित्यचन्द्रविद्युत्स्वपि द्रष्टव्यम्‌। 
अनेन चाग्न्याद्युदाहरणेन भोमाम्भसतैजसेषु त्रिष्वपि द्रव्येष्वविशेषेण त्रिवृत्करणमुक्तं 


भवति; उपक्रमोपसंहारयोः साधारणत्वात्‌) तथा ह्यविशेषेणैवोपक्रमः-- इमास्तिस्रो ` 


देवतास्तरिवृत्नरिवृदेकैका भवति" ( छा० ६८३४ ) इति। अविशेषेणैव चोपसंहारः-- 
"यदु रोहितमिवाभूदिति तेजसस्तद्रूपम्‌' इत्येवमादिः, ' यदविज्ञातमिवाभृदित्येतासामेव 
देवतानां समासः ( छा० ६४६,७ ) इत्येवमन्तः ॥ २०॥ 


तासां तिसृणां देवतानां बहिस्तरिवृत्कृतानां सतीनामध्यात्ममपरं त्रिवृत्करणमु- 
क्तम्‌ - "इमास्तिस्रो देवताः पुरुषं प्राप्य त्रिवृच्तरिवृदेकेका भवति" ( छा० ६८४८ 
७) इति। तदिदानीमाचा्यों यथाश्रुत्येवोपदर्शयत्याशङ्कितं कंचिद्दोषं परिहरिष्यन्‌- 


(२९०) मांसादि भौमं यथाशब्दमितरयोश्च ॥२९॥ 


भूमेस्त्िवृत्कृतायाः पुरुषेणोपभुज्यमानाया मांसादिकार्य यथाशब्दं निष्यद्यते । तथा 
हि श्रुतिः अन्नमशितं त्रेधा विधीयते तस्य यः स्थविष्ठो धातुस्तत्पुरीषं भवति यो 
मध्यमस्तन्मांसं योऽणिष्ठस्तन्मनः ' ( छा० ६८५८९ ) इति । त्रिवृत्कृता भुमिरेवैषा ब्रीहि- 
यवाद्यन्नरूपेणाद्यत इत्यभिप्रायः। तस्याश्च स्थविष्ठं रूपं पुरीषभावेन बहिर्निर्गच्छति। 
मध्यममध्यात्मं मांसं वर्धयति, अणिष्ठं तु मनः। एवमितरयोरप्रेजसोर्यथाशब्दं कार्यमव- 
 गन्तव्यम्‌। एवं मूत्रं लोहितं प्राणश्चापां कार्यम्‌। अस्ति मजा वाक्तेजस इति ॥२९॥ 

अत्राह-- यदि सर्वमेव त्रिवृत्कृतं भूतभोतिकमविशोषश्रुतेः तासां त्रिवृतं त्रिवृत- 
मेकेकामकरोत्‌' इति। किं कृतस्तर््ययं विशेषव्यपदेशः "इदं तेज इमा आप इद- 
मन्नम्‌' इति ? तथा  अध्यात्ममिदमन्नस्याशितस्य कार्य मांसादि ? इदमपां पीतानां 
कार्य लोहितादि ? इदं तेजसोऽशितस्य कार्यमस्थ्यादि' इति 2 अत्रोच्यते, -- 


( २९१९) वैशेष्यात्तु तद्वादस्तद्वादः ॥२२॥ 
तुशब्देन चोदितं दोषमपनुदति। विशेषस्य भावो वेशेष्यम्‌। भूयस्त्वमिति यावत्‌। 
सत्यपि त्रिवृत्करणे क्रचित्कस्यचिद्धूतधातोर्भुयस्त्वमुपलभ्यते ' अग्नेस्तेजो भूयस्त्वमुदक- 
स्याल्भूयस्त्वं पृथिव्या अत्रभूयस्त्वम्‌' इति। व्यवहारप्रसिद्धधर्थं चेदं त्रिवृत्करणम्‌। 
व्यवहारश्च त्रिवृत्कृतरज्नुवदेकत्वापत्तौ सत्यां, न भेदेन भूतत्रयगोचरो लोकस्य प्रसिध्येत्‌ । 
तस्मात्सत्यपि त्रिवृत्करणे वैशेष्यादेष तेजोऽबन्नविशेषवादो भूतभोतिकविषय उपपद्यते । 
तद्रादस्तद्राद इति पदाभ्यासोऽध्यायपरिसमाप्तिं द्योतयति ॥ २२॥ 


विश्रामः ॥२०॥ 


डति श्रीमत्यरमहंसपरित्राजकाचार्यश्रीमच्छकरभगवत्यूज्ययादकृतो 
श्नारीरक मीमांसाभाष्ये द्वितीयाध्यायस्य चतुर्थः पादः ॥४॥ 


इति श्रीमद्रह्यसूत्रशांकरभाष्येऽविरोधाख्यो द्वितीयोऽध्यायः ॥ 


` द्वितीयाध्यायस्य पादश्ोऽधिकरणसूत्राणां सङ्ग्रहः 


पादः अधिकरणानि सूत्राणि 
प्रथमः १२ ३७ 
द्वितीयः ८ ४५ 
तृतीयः १७ ५३ 
चतुर्थः | र 





द 
योगः ४७ १५७ 

ध 
॥ अथ साधनाख्यतुतीयोऽध्यायः ॥ 


प्रथमः पादः 


( अत्र तृतीये साधनाख्याध्याये सर्वसाध्नानां विचारस्तत्र प्रथमपादे जीवस्य 
परलोकगत्यागतिचिन्ता च वैराग्यसभ्पादनार्था ) 


(८७) तदन्तरपतिफ्च्यधिकरणम्‌ ॥१॥ (सू० १-७) 
द्वितीयेऽध्याये स्मृतिन्यायविरोधो वेदान्तविहिते ब्रह्मदर्शने परिहतः। परपक्षाणां 
चानपेक्षत्वं प्रपञ्चितम्‌। श्रुतिविप्रतिषेधश्च परिहतः। तत्र च जीवव्यतिरिक्तानि तत्त्वानि 
जीवोपकरणानि ब्रह्मणो जायन्त इत्युक्तम्‌। अथेदानीमुपकरणोपहितस्य जीवस्य 
संसारगतिप्रकारस्तदवस्थान्तराणि, ब्रह्मसतक्त्वं, विद्याभेदाभेदौ, गुणोपसंहारानुपसंहारो, 
सम्यग्दर्शनात्पुरुषार्थसिच्छिः सम्यण्दर्शनोपायविधिप्रभेदो सुक्तिफलानियमश्चेत्येत- 
दर्थजातं तृतीयेऽध्याये निरूपयिष्यते, प्रसङ्खागतं च किमप्यन्यत्‌। 


तत्र प्रथमे तावत्पादे पञ्चागरिविद्यामाभ्रित्य संसारगतिप्रभेदः प्रदर्श्यते वैराग्य 
हेतोः। ' तस्माज्नुगुप्सेत' इति चान्ते भ्रवणात्‌। जीवो मुख्यप्राणसचिवः सेद्धियः 
समनस्कोऽविद्याकर्मपूर्वप्रज्ञापरिग्रहः पूर्वदेहं विहाय देहान्तरं प्रतिपद्यत इत्येतदवगतम्‌। 
' अथेनमेते प्राणा अभिसमायन्ति' इत्येवमादेः “अन्यन्नवतरं कल्याणतरं रूपं कुरुते" 
( ब ० ४८४८९,४ ) इत्येवमन्तात्संसारप्रकरणस्थाच्छब्दात्‌, धर्माधर्मफलोपभोगसंभ- 


वाच्य। सं किं देहबीजेरभूतसुक्षमेरसंपरिष्वक्तो गच्छत्याहोस्वित्संपरिष्वक्त इति 


चिन्त्यते। किं तावत्प्राप््‌। अरसंपरिष्वक्त इति) कुतः 2 करणोपादानवद्धूतोपादानस्या- 
्रुतत्वात्‌। ' स एतास्तेजोमात्राः समभ्याददानः ' ( बृ० ४८४८९ ) इति ह्यत्र तेजोमात्रा- 
शब्देन करणानामुपादानं संकीर्तयति। वाक्यशेषे चक्षुरादिसंकीर्तनात्‌। नैवं भूत- 
मात्रोपादानसंकीर्तनमस्ति। सुलभाश्च सर्वत्र भूतमात्राः। यत्रैव देह आरब्धव्यस्तत्रैव 
सन्ति। ततश्च तासां नयनं निष्प्रयोजनम्‌। तस्मादसंपरिष्वक्तो यातीति। 


( २९२) तदन्तरप्रतिपत्तौ रंहति संपरिष्वक्तः प्रश्रनिरूपणाभ्याम्‌॥९॥ 


एवं प्राप्ते पठत्याचार्यः- तदन्तरप्रतिपत्तौ रंहति संपरिष्वक्त इति। तदन्तर- 
प्रतिपत्तौ देहान्तरप्रतिपत्तौ देहबीजैभूतसृष्ष्मैः संपरिष्वक्तो रंहति गच्छतीत्यवग- 


व 


तदन्तरप्रतिपतत्यधिकरणम्‌] ब्रह्मसूत्रम्‌-तृतीयाध्याये प्रथमः पादः २६१ 


न्तव्यम्‌। कुतः ? प्रश्रनिरूपणाभ्याम्‌। तथाहि प्रश्रः" वेत्थ यथा पञ्चम्यामाहु- 
तावापः पुरुषवचसो भवन्ति" ( छा० ५८३३ ) इति। निरूपणं च प्रतिवचनं 
दयुपर्जन्यपृथिवीपुरुषयोषित्सु पञ्चस्वग्निषु श्रद्धासोमवृष्टयन्नरेतोरूपाः पञ्चाहुतीद॑शं - 
यित्वा "इति तु पञ्चम्यामाहुतावापः पुरुषवचसो भवन्ति" ( छा० ५८९८९ ) इति। 
तस्मादद्धिः परिवेष्टितो जीवो रंहति व्रजतीति गम्यते। 


नन्वन्या श्रुतिर्जलूकावत्पूर्वदेहं न मुञ्चति यावन्न देहान्तरमाक्रमतीति दर्शयति 
इति--' तद्यथा तृणजलायुका" ८ बृ० ४८४८३ ) इति। तत्राप्यपरिवेष्टितस्यैव जीवस्य 
कर्मोपस्थापितप्रतिपत्तव्यदेहविषयभावनादीघींभावमात्रं जलूकयोपमीयत इत्यविरोधः। 
एवं श्रुत्युक्ते देहान्तरप्रतिपत्तिप्रकारे सति याः पुरुषमतिप्रभवाः कल्पना व्यापिना 
करणानामात्मनश्च देहान्तरप्रतिपत्तौ कर्मवशादवृत्तिलाभस्तत्र भवति। केवलस्यैवात्मनो 
वृत्तिलाभस्तत्र भवति। इन्द्रियाणि तु देहवदभिनवान्येव तत्र तत्र भोगस्थान उत्पद्यन्ते । 
मन एव वा केवलं भोगस्थानमभिप्रतिष्ठेत। जीव एवोत्प्लुत्य देहादेहान्तरं प्रतिपद्यते 
शुक इव वृक्षादवृक्षान्तरम्‌ इत्येवमाद्याः सर्वां एवानादर्तव्याः, श्रुतिविरोधात्‌ ॥९॥ 


 ननूदाहताभ्यां प्रश्रपतिवचनाभ्यां केवलाभिरद्धिः संपरिष्वक्तो रंहतीति प्राप्रोति 
अपशब्दश्रवणसामर्थ्यात्‌ । तत्र कथं सामान्येन प्रतिज्ञायते स्वैरेव भूतसूक्मेः संपरिष्वक्तो 
रंहतीति। अत उत्तरं पठति- 


( २९३ ) त्र्यात्मकत्वात्तु भूयस्त्वात्‌ ॥ २॥ 


तुशब्देन चोदितामाशङ्कामुच्छिनत्ति। त्र्यात्मिका ह्यापस्तरिवृत्करणश्रुतेः। तास्वा- 
रम्भिकास्वभ्युपगतास्वितरदपि भूतद्रयमवश्यमभ्युपगन्तव्यं भवति । त्रयात्मकश्च देहस्त्र- 
याणामपि तेजोबन्नानां तस्मिन्कार्योपलब्धेः। पुनश्च त्र्यात्मकस्त्रिधातुत्वात्‌त्रिभिर्वातपि- 
त्तशवेष्मभिः। न स भूतान्तराणि प्रत्याख्याय केवलाभिरद्धिरारब्धुं शक्यते । तस्माद्धूय- 
स्त्वापेक्षोऽयमापः पुरुषवचस इति। प्रश्रप्रतिवचनयोरण्शब्दो न कैवल्यापेक्ष; 1 सर्वदेहेषु 
हि रसलोहितादिद्रवद्रव्यभूयस्त्वं दृश्यते। ननु पार्थिवो धातुर्भूयिष्ठो देहेषूपलक्ष्यते । 
नैष दोषः। इतरापेक्षयाप्यपां बाहुल्यं भविष्यति। दृश्यते च शुक्रशोणितलक्षणेऽपि 
देहबीजे द्रवबाहुल्यम्‌। कर्मं च निमित्तकारणं देहान्तरारम्भे। कर्माणि चाग्िहोत्रादीनि 
सोमाज्यपयःप्रभृतिद्रवद्रव्यव्यपाश्रयाणि। कर्मसमवायिन्यश्चापः श्रद्धाशब्दोदिताः सह 


२६२ शाङ्करभाष्योपेतम्‌ [अ.३पा. १ अधि. १ सू. ३-५ 


कर्मभिर्युलोकाख्येऽग्रौ हूयन्त इति वक्ष्यति। तस्मादप्यपां बाहूल्यप्रसिद्धिः। बाहुल्या- 
-च्याष्शब्देन सर्वेषामेव देहबीजानां भूतसृक्ष्माणामुपादानमिति निरवद्यम्‌॥२॥ 


( २९४) प्राणगतेश्च ॥३॥ 


प्राणानां च देहान्तरप्रतिपत्तौ गतिः श्राव्यते--' तमुत्क्रामन्तं प्राणोऽनूत्क्रामति 
प्राणमनूत्रामन्तं सवं प्राणा अनूत्क्रामन्ति" ( बृ० ४८४८२ ) इत्यादिशभ्रुतिभिः। सा 
च प्राणानां गतिर्नाश्रयमन्तरेण संभवतीत्यतः प्राणगतिप्रयुक्ता तदाश्रयभूतानामपामपि 
भूतान्तरोपसृष्टानां गतिरवगम्यते। नहि निराश्रयाः प्राणाः क्रचिदरच्छन्ति तिष्ठन्ति वा, 
जीवतोऽदर्शनात्‌॥ ३॥ 


( २९५ ) अग्न्यादिगतिश्रुतेरिति चेन्न भाक्तत्वात्‌ ॥४॥ 


स्यादेतत्‌। नैव प्राणा देहान्तरप्रतिपत्तौ सह जीवेन गच्छन्ति, अग्न्यादिगतिशरुतेः । 
तथाहि श्रुतिर्मरणकाले वागादयः प्राणा अग्न्यादीन्देवानाच्छन्तीति दर्शयति-' यत्रास्य 
पुरुषस्य मृतस्याभिं वागप्येति वातं प्राणः ' ( बृ° ३८२९२ ) इत्यादिनेति चेत्‌। 
न। भाक्तत्वात्‌। वागादीनामग्न्यादिगतिश्रुतिर्गोणी, लोमसु केशेषु चादर्शनात्‌ । 
"ओषधीलोमानि वनस्पतीन्केशा ' ( बृ० ३८२८१९३ ) इति हि तत्रा्नायते। नहि लोमानि 
केशाश्चोत्प्लुत्योषधीर्वनस्पतींश्च गच्छन्तीति संभवति। नच जीवस्य प्राणोपाधिप्र- 
त्याख्याने गमनमवकल्प्यते। नापि प्राणर्विना देहान्तर उपभोग उपपद्यते। विस्पष्ठं 
च प्राणानां सह जीवेन गमनमन्यत्र श्रावितम्‌। अतो वागाद्यधिष्ठात्रीणामग्न्यादिदेव- 
तानां वागाद्युपकारिणीनां मरणकाल उपकारनिवृत्तिमात्रमपेक्ष्य वागादयोऽग्न्यादीन्ग- 
च्छन्तीत्युपचर्यते ।॥४॥ 


( २९६ ) प्रथमेऽश्रवणादिति चेन्न ता एव ह्यपपत्तेः ॥५॥ 

स्यादेतत्‌। कथं पुनः ' पञ्चम्यामाहुतावापः पुरुषवचसो भवन्ति" ( छा० ५ 
३८३ ) इत्येतत्निर्धारयितुं पार्यते। यावता , नैव प्रथमेऽग्रावपां श्रवणमस्ति। इह हि 
द्युलोकप्रभृतयः पञ्चाग्रयः पञ्ानामाहुतीनामाधारत्वेनाधीताः । तेषां च प्रमुखे " असौ 
वाव लोको गौतमाग्निः" ( छा० ५४८१ ) इत्युपन्यस्य ' तस्मित्रेतस्मिन्नग्नौ देवाः श्रद्धां 
जुह्वति ' ( छा० ५८४८२ ) इति श्रद्धा हौम्यद्रव्यत्वेनावेदिता। न तत्रापो होम्यद्रव्यतया 
श्रुताः। यदि नाम पर्जन्यादिषृत्तरेषु चतुर्ष्वग्िष्वपां हौम्यद्रव्यता परिकल्प्येत, परिक- 

ल्प्यतां नाम। तेषु होतव्यतयोपात्तानां सोमादीनामब्बहुलत्वोपपत्तेः । प्रथमे त्वग्नौ श्रुतां 
श्रद्धां परित्यज्याश्रुता आपः परिकल्प्यन्त इति साहस्मेतत्‌। श्रद्धा च नाम प्रत्यय- 
विशेषः, प्रसिद्धिसामर्थ्यात्‌। तस्मादयुक्तः पञ्चम्यामाहुतावपां पुरुषभाव इति चेत्‌। 


नैष दोषः। यतस्तत्रापि प्रथमेऽगरौ ता एवापः श्रद्धाशब्देनाभिप्रेयन्ते। कुतः- 
 उपपत्तेः। एवंह्यादिमध्यावसानसंगानादनाकुलमेतदेकवाक्यमुपपद्यते। इतरथा पुनः 
पञ्चम्यामाहुतावपां पुरुषवचस्त्वप्रकारे पृष्टे प्रतिवचनावसरे प्रथमाहुतिस्थाने यद्यनपो 
हौम्यद्रव्यं श्रद्धां नामावतारयेत्ततोऽन्यथा प्रश्रोऽन्यथा प्रतिवचनमित्येकवाक्यता न 
स्यात्‌। "इति तु पञ्चम्यामाहुतावापः पुरुषवचसो भवन्ति ' इति चोपसंहरत्रेतदेव दर्श- 
यति। श्रद्धाकार्यं च सोमवृष्टयादि स्थूलीभवदब्बहुलं लक्ष्यते। सा च श्रद्धाया 
अप्त्वे युक्तिः। कारणानुरूपं हि कार्य भवति। नच श्रद्धाख्यः प्रत्ययो मनसो 
जीवस्य वा धर्मः सन्धर्मिणो निष्कृष्य होमायोपादातुं शक्यते पश्चादिभ्य इव हदया- 
दीनीत्याप एव श्रद्धाशब्दा भवेयुः । श्रद्राशब्दश्चाप्सूपपद्यते, वैदिकप्रयोगदर्शनात्‌ ' श्रद्धा 
वा आपः' इति। तनुत्वं श्रद्धासारूप्यं गच्छन्त्य आपो देहबीजभूता इत्यतः श्रद्धा- 
शब्दाः स्युः । यथा सिंहपराक्रमो नरः सिंहशब्दो भवति । श्रद्धापूर्वककर्मसमवायाच्चाप्सु 
भ्रद्धाशब्द उपपद्यते, मञ्चशटब्द इव पुरुषेषु। श्रद्धाहेतुत्वाच्य श्रद्धाशब्दोपपत्तिः "आपो 
हास्मै श्रद्धां संनमन्ते पुण्याय कर्मणे" इति श्रुतेः ॥५॥ 


( २९७ ) अश्रुतत्वादिति चेत्रष्टादिकारिणां प्रतीतेः ॥६॥ 


अथापि स्यातपरश्रप्रतिवचनाभ्यां नामापः श्रद्धादिक्रमेण पञ्चम्यामाहुतौ पुरुषाकारं 
प्रतिपदयोरन्‌। नतु तत्संपरिष्वक्ता जीवा रहेयुः। अश्रुतत्वात्‌। नह्यत्रापामिव जीवानां 
श्रावयिता कश्चिच्छब्दोऽस्ति। तस्माद्रंहति संपरिष्वक्त इत्ययुक्तमिति चेत्‌। नैष दोषः। 
कुतः? इष्टादिकारिणां प्रतीतेः। “अथ य इमे ग्राम इष्टापत्ते दत्तमित्युपासते ते 
ध्ममभिसंभवन्ति' ( छा० ५८१९०८६ ) इत्युपक्रम्येष्टादिकारिणं धूमादिना पितुयाणेन 
पथा चन्द्प्रा्तिं कथयति-' आकाशाच्चद्धमसमेष सोमो राजा ( छा० ५८९०४) 
इति। त एवेहापि प्रतीयन्ते  तस्मित्रेतस्मिन्नगरौ देवाः श्रद्धां जुह्वति तस्या आहुतेः 
सोमो राजा संभवति ( छा० ५४८२ ) इति श्रुतिसामान्यात्‌। तेषां चाग्निहोत्रदर्शपूर्ण- 
मासादिकर्मसाधनभूता दधिपयःप्रभृतयो द्रवद्रव्यभूयस्त्वात्प्रत्यक्षमेवापः सन्ति। ता 
आहवनीये हुताः सूक्ष्मा आहुत्योऽपूर्वरूपाः सत्यस्तानिष्टादिकारिण आश्रयन्ति तेषां 
च शरीरं नैधनेन विधानेनान्त्येऽग्रावृत्विजो जुहति *असौ स्वर्गाय लोकाय स्वाहा 

इति। ततस्ताः श्रद्धापूर्वककर्मसमवायिन्य आहुतिमस्य आपोऽपूर्वरूपाः सत्यस्ता- 
निष्टादिकारिणो जीवान्परिवेष्ठयामुं लोकं फलदानाय नयन्तीति यत्तदत्र जुहोतिना- 
भिधीयते-- श्रद्धां जहति ' ( बृ० ६८२८९ ) इति। तथाचाग्िहोत्रे षट्‌प्रश्रनिर्वचनरूपेण 
वाक्यशेषेण "ते वा एते आहुती उत्क्रामतः ' इत्येवमादिनाग्रिहोत्राहुत्योः फलारम्भाय 
लोकान्तरप्रा्िः प्रदशिता। तस्मादाहुतीमयीभिरद्िः संपरिष्वक्ता जीवा रंहन्ति स्वक- 
मफलोपभोगायेति श्लिष्यते ॥६॥ 


कथं पुनरिदमिष्टादिकारिणां स्वकर्मफलोपभोगाय रंहणं प्रतिज्ञायते। यावता 
तेषां धूमप्रतीकेन वर्त्मना चन्द्रमसमधिरूढानामन्नभावं दर्शयति--'एष सोमो राजा 
तदेवानामन्नं तं देवा भक्षयन्ति" ( छा० ५८१०४ ) इति "ते चन्द्रं प्राप्यान्नं भवन्ति 
तांस्तत्र देवा यथा सोमं राजानमाप्यायस्वापक्षीयस्वेत्येवमेनां स्तत्र भक्षयन्ति ( बृ° ६८ 
२८९१६ ) इति च समानविषयं श्रुत्यन्तरम्‌। नच व्याघ्रादिभिरिव देवेर्भक्ष्यमाणानामु- 
पभोगः संभवतीति। अत उत्तरं पठति- 


( २९८ ) भाक्तं वानात्मवित््वात्तथाहि दर्शयति ॥७॥ 


वाशब्दश्चोदितदोषव्यावर्तनार्थः। भाक्तमेषामन्नत्वं, न मुख्यम्‌। मुख्ये दयन्नत्वे 
"स्वर्गकामो यजेत" इत्येवंजातीयकाधिकारश्रुतिरुपरुध्येत। चन्द्रमण्डले चेदिष्टादि- 
कारिणामुपभोगो न स्यात्किमर्थमधिकारिण इष्टाद्यायासबहुलं कमं कुः । अन्रशब्द- 
श्चोपभोगहेतुत्वसामान्यादनन्रेऽप्युपचर्यमाणो दृश्यते। यथा विशोऽन्नं राज्ञां पशवोऽन्नं 
विशामिति। तस्मादिष्टस््रीपुत्रमित्रभूत्यादिभिरिव गुणभावोपगतैरिष्टादिकारिभिर्यत्सुख- 
विहरणं देवानां, तदेवैषां भक्षणमभिप्रेतं, न मोदकादिवच्चर्वणं, निगरणं वा। "न 
ह वै देवा अश्रन्ति न पिबन्त्येतदेवामृतं दृष्टा तृप्यन्ति" ( छा० ३८६८९ ) इति 
च देवानां चर्वणादिव्यापारं वारयति। तेषां चेष्टादिकारिणां देवान्प्रति गुणभावो- 
पगतानामप्युपभोग उपपद्यते राजोपजीविनामिव परिजनानाम्‌। अनात्मवित्त्वाच्येष्टा- 
दिकारिणां देवोपभोग्यभाव उपपद्यते) तथाहि श्रुतिरनात्मविदां देवोपभोग्यतां 
दर्शयति-' अथ योऽन्यां देवतामुपास्तेऽन्योऽसावन्योऽहमस्मीति न स वेद यथा पशुरेवं 
स देवानाम्‌" ८ बृ० १८४८९१० ) इति। स चास्मिन्नपि लोक इष्टादिभिः कर्मभिः 
प्रीणयन्पशुवदेवानामुपकरोत्यमुष्मिन्नपि लोके तदुपजीवी तदादिष्टं फलमुपभुञ्चानः 
पशुवदेवानामुपकरोतीति गम्यते ॥ 

 अनात्मवित्त्वात्तथाहि दर्शयतीत्यस्यापरा व्याख्या--अनात्मविदो ह्येते केवल- 
कर्मिण इष्टादिकारिणो न ज्ञानकमंसमुच्चयानुष्ठायिनः। पञ्चागिविद्यामिहात्मविचयै - 
त्युपचरन्ति, प्रकरणात्‌। पञ्चाग्रिविज्ञानविहीनत्वाच्चेदमिष्टादिकारिणां गुणवादेनान्न- 
त्वमुद्धाव्यते पञ्चाग्रिविन्नानप्रशंसायै। पञ्चागिविद्या हीह विधित्सिता। वाक्यता- 
त्पर्यावगमात्‌। तथाहि श्रुत्यन्तरं चन्द्रमण्डले भोगसद्धावं दर्शयति-'स सोमलोके 
विभूतिमनुभूय पुनरावर्तते" ( प्र० ५४) इति। तथान्यदपि श्रुत्यन्तरम्‌ ' अथ ये शतं 
पितृणां जितलोकानामानन्दाः स॒ एकः कर्मदेवानामानन्दो ये कर्मणा देवत्वम- 
भिसंपद्यन्ते' ( बृ ० ४८३८२३३ ) इतीष्टादिक(रिणां देवैः सह संवसतां भोगप्रापिं दर्शं- 
यति। एवं भाक्तत्वादन्नभाववचनस्येष्टादिकारिणोऽत्र जीवा रंहन्तीति प्रतीयते। तस्मा- 
रहति संपरिष्वक्त इति युक्तमेवोक्तम्‌॥७॥ 
(८८) कृवात्यया्थिकरणम्‌ ॥२॥ (सु० ८-१९,) 
इष्टादिकारिणां धूमादिना वर्त्मना चन्द्रमण्डलमधिरूढानां भुक्तभोगानां ततः 
प्रत्यवरोह आघ्नायते--' तस्मिन्यावत्संपातमुषित्वाथैतमेवाध्वानं पुनर्भिवर्तन्ते यथेतम्‌' 
( छा० ५८१०५ ) इत्यारभ्य यावद्‌"रमणीयचरणा ब्राह्मणादियोनिमापद्यन्ते कपूय- 
चरणाः श्वादियोनिनिम्‌' इति। तत्रेदं विचार्यते- किं निरनुशया भुक्तकृत्छरकर्माणोऽ- 
वरोहन्त्याहोस्वित्सानुशया इति। किं तावत्प्रप्तम्‌। निरनुशय इति। कुतः ? यावत्संपातमिति 
विशेषणात्‌। संपातशब्देनात्र कर्माशय उच्यते- संपतन्त्यनेनास्माछ्छरेकादमुं लोकं 
फलोपभोगायेति। यावत्संपातमुषित्वेति च कृत्छस्य तस्य कृतस्य तत्रैव भुक्ततां 
दर्शयति। ' तेषां यदा तत्पर्यवेति" ( बृ० ६८२८१९६ ) इति च श्रुत्यन्तेणैष एवार्थः 
प्रदश्यते । स्यादेतत्‌। यावदमुष्िछेक उपभोक्तव्यं कर्म, तावदुपभुङ्क इति कल्पयिष्या- 
मीति। नैवं कल्पयितुं शक्यते, यत्किचेत्यन्यत्र परामर्शात्‌। "प्राप्यान्तं कर्मणस्तस्य 
यत्किचेह करोत्ययम्‌। तस्माह्योकात्पुनेत्यस्मै लोकाय कर्मणे ' ( बृ० ४८४६ ) इति 
हयपरा श्ुतिर्यत्किचेत्यविशेषपरामर्शेन कृत्छ्स्येह कृतस्य कर्मणस्तत्र क्षयितां द्शंयति। 
अपिच प्रायणमनारब्धफलस्य कर्मणोऽभिव्यञ्चकम्‌। प्राक्प्रायणादारब्धफलेन कर्मणा 
प्रतिबद्धस्याभिव्यक्त्यनुपपत्तेः। तच्चाविशेषाद्यावत्किचिदनारब्धफलं, तस्य सर्व- 
स्याभिव्यञ्चकम्‌। नहि साधारणे निमित्ते नैमित्तिकमसाधारणं भवितुमर्हति। न 
हयविशिष्टे प्रदीपसंनिधौ घटोऽभिव्यज्यते न पट इत्युपपद्यते। तस्मा्निरनुशया 
अवरोहन्तीति। 

( २९९ ) कृतात्ययेऽनुशयवान्ृषटस्मृतिभ्यां यथेतमनेवं च॥८॥ 


एवं प्रापे ब्रूमः-- कृतात्ययेऽनुशयवानिति। येन कर्मवृन्देन चन्द्रमसमारूढाः फलो- 
पभोगाय, तस्मिन्नुपभोगेन क्षयिते तेषां यदम्मयं शरीरं चन्द्रमस्युपभोगायारब्धं, 
` तदुपभोगक्षयदश्शंनशोकाग्रिसंपकर्त्परिविलीयते। सवितृकिरणसंपर्कादिव हिमकरकाः। 
हुतभुगधिःसंपर्कादिव च धृतकाठिन्यम्‌। ततः कृतात्यये कृतस्येष्टादेः कर्मणः 
फलोपभोगेनोपश्षये सति सानुशया एवेममवरोहन्ति। केन हेतुना ? दृष्टस्मृतिभ्या- 
मित्याह । तथाहि प्रत्यक्षा श्रुतिः सानुशयानामवरोहं दर्शयति--' तद्य इहं रमणीयचरणा 
अभ्याशो ह यत्ते रमणीयां योनिमापदयेरन्ब्राह्मणयोनिं वा क्षत्रिययोनिं वा वैश्ययोनिं 
वाथ य इह कपूयचरणा अभ्याशो ह यत्ते कपूयां योनिमापद्येरञ्योनिं वा सूक- 
रयोनिं वा चण्डालयोनिं वा' ( छा० ५८१९०८७ ) इति। चरणशब्देनानुशयः सूच्यत 
इति वर्णयिष्यति। दृष्टश्चायं जन्मनैव प्रतिप्राण्युच्यावचरूप उपभोग प्रविभज्यमान, 
आकस्मिकत्वासंभवादनुशयसद्धावं सूचयति, अभ्युदयप्रत्यवाययोः सुकृतदुष्कृत- 
हेतुत्वस्य सामान्यतः शास्त्रेणावगमितत्वात्‌। स्मृतिरपि ' वर्णां आश्रमाश्च स्वकर्मनिष्ठाः 
परेत्य कर्मफलमनुभूय ततः शेषेण विशिष्टदेशजातिकुलरूपायुःश्रुतवृत्तवित्तसुखमेथसो 
जन्म प्रतिपद्यन्ते इति सानुशयानामेवावरोहं॒दर्शयति। 


कः पुनरनुशयो नामेति। केचित्तावदाहुः -- स्वर्गार्थस्य कर्मणो भुक्तफलस्यावशेषः 
कश्चिदनुशयो नाम भाण्डानुसारिस्रेहवत्‌। यथाहि सेहभाण्डं रिच्यमानं न सर्वात्मना 
रिच्यते भाण्डानुसार्येव कश्चित्सरेहशेषोऽवतिष्ठते तथाऽनुशयोऽपीति। ननु कार्यविरो- 
धित्वाददृष्टस्य न भुक्तफलस्यावशेषावस्थानं न्याय्यम्‌। नायं दोषः। नहि सर्वात्मना 
भुक्तफलत्वं कर्मणः प्रतिजानीमहे। ननु निरबशेषकर्मफलोपभोगाय चन्द्रमण्ड- 
लमारूढः। बाढम्‌। तथापि स्वल्पकर्मावशेषमात्रेण तत्रावस्थातुं न लभ्यते। यथा 
किल कश्चित्सेवकः सकलैः सेवोपकरणै राजकुलमुपसृप्तश्चिरप्रवासात्परिक्षीण- 
बहूपकरणश्छत्रपादुकादिमात्रावशेषो न राजकुलेऽवस्थातुं शक्रोति। एवमनुशयमात्र- 
परिग्रहो न चन््रमण्डलेऽवस्थातुं शक्नोतीति। 


नचैतद्यक्तमिव। नहि स्वर्गार्थस्य कर्मणो भुक्तफलस्यावशेषानुवृत्तिरुपपद्यते 
कार्यविरोधित्वादित्युक्तम्‌। नन्वेतदप्युक्तम्‌। न स्वर्गफलस्य कर्मणो निखिलस्य भुक्त- 


फलत्वं भविष्यतीति। तदेतदपेशलम्‌। स्वर्गार्थं किल कर्मं स्वर्गस्थस्यैव स्वर्गफलं | 


निखिलं न जनयति स्वर्गच्युतस्यापि' कचित्फललेशं जनयतीति। न शब्दप्रमाण- 

कानामीदृश्ी कल्पनाऽवकल्पते। स््ेहभाण्डे तु स्रेहलेशानुवृत्निर्ृष्टत्वादुपपद्यते। तथा 
सेवकस्योपकरणलेशानुवृत्तिश्च दृश्यते। नत्विह तथा स्वर्गफलस्य कर्मणो लेशानु- 
वृत्तिदूंश्यते, नापि कल्पयितुं शक्यते, स्वर्गफलत्वश्टा्रविरोधात्‌। अवश्यं चैतदेवं 
विज्ञेयम्‌। न स्वर्गफलस्येष्टादेः कर्मणो भाण्डानुसारिस्ेहवदेकदेशोऽनुवर्तमानोऽनुशय 
इति। यदि हि येन सुकृतेन कर्मणेष्टादिना स्वर्गमन्वभूवंस्तस्यैव कश्चिदेकदेशोऽनुशयः 
कल्प्येत, ततो रमणीय एवैकोऽनुशयःस्यान्न विपरीतः। तत्रेयमनुशयविभागश्रुतिरु- 
परुध्येत--' तद्य इह रमणीयचरणा, अथ य इह कपूयचरणाः ' ( छा० ५८९०८ 
७) इति। तस्मादामुष्िकफले कर्मजातं उपभुक्तेऽवशिष्टमेहिकफलं कर्मान्तरजात- 
मनुशयस्तद्न्तोऽवरोहन्तीति। 


यदुक्तं यत्किचेत्यविशेषपरामर्शात्सर्वस्येह कृतस्य कर्मणः फलोपभोगेनान्तं प्राप्य 
निरनुशया अवरोहन्तीति। नैतदेवम्‌। अनुशयसद्धावस्यावगमितत्वात्‌। यत्किचिदिह 
कृतमामुष्मिकफलं कर्मारब्धभोगं तत्सर्वे फलोपभोगेन क्षपचित्वेति गम्यते। यदप्युक्तं 
प्रायणमविशोषादनारब्धफलं कृत्स्रमेव कर्माभिव्यनक्ति तत्र केनचित्कर्मणाऽमु- 
प्मिह्योके फलमारभ्यते केनचिदस्मिननित्ययं विभागो न संभवतीति । तदप्यनुशयसद्धाव- 
प्रतिपादनेनैव प्रत्युक्तम्‌। अपिच केन हेतुना प्रायणमनारब्धफलस्य कर्मणोऽभिव्यञ्कं 
प्रतिज्ञायत इति वक्तव्यम्‌। आरब्धफलेन कर्मणा प्रतिबद्धस्येतरस्य वृत्युद्धवानुप- 
पत्तेस्तदुपशमापप्रायणकाले वृत्तयुद्धवो भवतीति यद्युच्येत। ततो वक्तव्यम्‌। यथैव 
तर्हि प्राक्प्रायणादारब्धफलेन कर्मणा प्रतिबद्धस्येतरस्य वृत्तयुद्धवानुपपत्तिरित्येव 
प्रायणकालेऽपि निरुद्धफलस्यानेकस्य कर्मणो युगपत्फलारम्भासंभवाद्रलवता प्रति- 
बद्धस्य दुर्बलस्य वृत्तयुद्धवानुपपत्तिरिति । नह्यनारब्धफलत्वसामान्येन जात्यन्तरोपभोग्य- 
फलमप्यनेकं कर्मेकस्मिन्प्रायणे युगपदभिव्यक्तं सदेकां जातिमारभत इति शक्यं 
वक्तु, प्रतिनियतफलत्वविरोधात्‌। नापि कस्यचित्कर्मणः प्रायणेऽभिव्यक्तिः, कस्य- 
चिदुच्छेद इति शक्यते वक्तुम्‌। एेकान्तिकिफलत्वविरोधात्‌। नहि प्राय्चित्तादिभिरहै- 
तुभिर्विना कर्मणामुच्छेदः संभाव्यते स्मृतिरपि विरुद्धफलेन कर्मणा प्रतिबद्धस्य 
कर्मान्तरस्य चिरमवस्थानं दर्शयति--' कदाचित्सुकृतं कर्मं कूटस्थमिह तिष्ठति। मजन- 
मानस्य संसारे यावहुःखाद्विमुच्यते' इत्येवंजातीयका । यदि च कृत्स्रमनारवब्धफलं 
कर्मकस्मिनूप्रायणोऽभिव्यक्तं सदेकां जातिमारभेत, ततः स्वर्गनरकतिर्यग्योनिष्वधि- 
कारानवगमद्धर्माधर्मानुत्पत्तौ निमित्ताभावान्नोत्तरा जातिरुपपद्येत। ब्रह्महत्यादीनां 

चैकैकस्य कर्मणोऽनेकजन्मनिमित्तत्वं स्मर्यमाणमुपरुध्येत। नच धर्माधर्मयोः स्वरूप- 
फलसाधनादिसमधिगमे शास््रादतिरिक्तं कारणं शक्यं संभावयितुम्‌। नच दृष्टफलस्य 
कर्मणः कारीयादिः प्रायणमभिव्यञ्जकं संभवतीत्यव्यापिकाऽपीयं प्रायणस्याभिव्य- 
ञ्कत्वकल्पना। 


प्रदीपोपन्यासोऽपि कर्मबलाबलप्रदर्शनेनेव प्रतिनीतः । स्थूलसूक्ष्मरूपाभिव्यक्तथन- 
भिव्यक्तिवच्येदं द्रष्टव्यम्‌। यथाहि प्रदीपः समानेऽपि संनिधाने स्थूलं रूपमभिव्यनक्ति 
न सूक्ष्मम्‌। एवं प्रायणं समानेऽप्यनारब्धफलस्य कर्मजातस्य प्राप्तावसरत्वे बलवतः 
कर्मणो वृत्तिमुद्धावयति न दुर्बलस्येति। तस्माच्छृतिस्मृतिन्यायविरोधादष्िलष्टोऽयम- 
शेषकर्माभिव्यक्त्यभ्युपगमः। शोषकर्मसद्धावेऽनिर्मोक्षप्रसङ्क इत्ययमप्यस्थाने संभ्रमः) 
सम्यग्दर्शनादशेषकर्मक्षयश्रुतेः। तस्मात्स्थितमेतदेवानुशयवन्तोऽवरोहन्तीति। ते चाव- 
रोहम्तो यथेतमनेवं चावरोहन्ति। यथेतमिति यथागतमित्यर्थः। अनेवमिति तद्विपर्ययेणे- 
त्यर्थः। धूमाकाशयोः पितृयाणेऽध्वन्युपात्तयोरवरोहे संकीर्तनाद्यथेतंशब्दाच्च यथागत- 

मिति प्रतीयते। रात्र्याद्यसंकीर्तनादभाद्युपसंख्यानाच्च विपर्ययोऽपि प्रतीयते ॥८॥ 


( ३०० ) चरणादिति चेन्नोपलक्षणार्थेति कार्ष्णाजिनिः ॥९॥ 

अथापि स्यात्‌। या श्रुतिरनुशयसद्धावप्रतिपादनायोदाहता-' तद्य इह रमणी- 
यचरणाः ' ( छा० ५.८९०.७ ) इति । सा खलु चरणाद्योन्यापत्तिं दर्शयति, नानुशयात्‌। 
अन्यच्यरणमन्योऽनुशयः। चरणं चारित्रमाचारः शीलमित्यनर्थान्तरम्‌। अनुशयस्तु 


~~~ "~~" ~ ~~ ~~ = 


भुक्तफलात्कर्मणोऽतिरिक्तं कर्माभिप्रेतम्‌। श्रुतिश्च कर्मचरणे भेदेन व्यपदिशति-- 

"यथाकारी यथाचारी तथा भवति" ८ बु० ४८४५ ) इति, "यान्यनवद्यानि कर्माणि, 

तानि सेवितव्यानि नो इतराणि, यान्यस्माकः सुचरितानि तानि त्वयोपास्यानि 

(८ ते० ९८९९२ ) इति च। तस्माच्चरणाद्योन्यापत्तिश्रुतेरनानुशयसिद्धिरितिचेत्‌। नैष 

दोषः। यतोऽनुशयोपलक्षणार्थेवेषा चरणश्रुतिरिति कार्ष्णाजिनिराचार्यो मन्यते ॥ ९॥ 
( ३०९१) आनर्थक्यमिति चेन्न तदपेक्षत्वात्‌ ॥ ९०॥ 


स्यादेतत्‌। कस्मात्पुनश्चरणशब्देन श्रौतं शीलं विहाय लाक्षणिकोऽनुशयः प्रत्या- 
य्यते। ननु शीलस्यैव श्रौतस्य विहितप्रतिषिद्धस्य साध्वसाधुरूपस्य शुभाशुभयो- 
न्यापत्तिः फलं भविष्यति। अवश्वं च शीलस्यापि किंचित्फलमभ्युपगन्तव्यम्‌। अन्यथा 
ह्यानर्थक्यमेव शीलस्य प्रसज्येतेति चेत्‌। नैषः दोषः। कुतः ? तदपेक्षत्वात्‌ इष्टादि 

हि कर्मजातं चरणापेक्षम्‌। नहि सदाचारहीनः कश्चिदधिकृतः स्यात्‌-' आचारहीनं 
न पुनन्ति वेदाः' इत्यादिस्मृतिभ्यः पुरुषार्थत्वेऽप्याचारस्य नानर्थक्यम्‌ इष्टादौ हि 
कर्मजाते फलमारभमाणे तदपेक्ष एवाचारस्तत्रैव कंचिदतिशयमारप्स्यते। कर्म॑ च 
सर्वार्थकारीति श्रुतिस्मृतिप्रसिद्धिः। तस्मात्कर्मैव शीलोपलक्षितमनुशयभूतं योन्यापत्तौ 
कारणमिति कार्ष्णाजिनेर्मतम्‌। नहि कर्मणि संभवति शीलाद्योन्यापत्तिर्यक्ता। नहि 
पद्धधां पलायितुं पारयमाणो जानुभ्यां रंहितुमर्हतीति॥९०॥ 

(३०२) सुकृतदुष्कृते एवेति तु बादरिः ॥९९॥ 

बादरिस्त्वाचार्यः सुकृतदुष्कृते एव चरणशब्देन प्रत्याय्येते इति मन्यते। चरणम- 

नुष्टानं कर्मेत्यनर्थान्तरम्‌। तथाहि-अविशेषेण कर्ममात्रे चरतिः प्रयुज्यमानो दृश्यते । 
यो हीष्टादिलक्षणं पुण्यं कर्मं करोति तं लौकिका आचक्षते धर्म चरत्येष महात्येति। 
आचारोऽपि च धर्मविशेष एव। भेदव्यपदेशस्तु कर्मचरणयोर्ब्राह्मणपरिव्राजकन्याये- 
नाप्युपपद्यते। तस्माद्रमणीयचरणाः प्रशस्तकर्माणः कपूयचरणा निन्दितकर्माण इति 
निर्णयः ॥१९॥ 

(८९) अनिष्टादि कार्यकर णम्‌ ॥२३॥ (सू १२-२१. 

(३०३ ) अनिष्टादिकारिणामपि च श्रुतम्‌॥९२॥ 

इष्टादिकारिणश्चन्द्रमसं गच्छन्तीत्युक्तम्‌। ये त्वितेऽनिष्टादिकारिणस्तेऽपि कि 

चन्द्रमसं गच्छन्त्युत न गच्छन्तीति चिन्त्यते। तत्र॒ तावदाहुः--इष्टादिकारिण एव 
चन्द्रमसं गच्छन्तीत्येतन्न। कस्मात्‌ 2 यतोऽनिष्टादिकारिणामपि चन्द्रमण्डलं गन्तव्यत्वेन 
श्रुतम्‌। यथाह्यविशेषेण कौषीतकिनः समामनन्ति--'ये वै के चास्माह्लोकात्प्रयन्ति 
चन्द्रमसमेव ते सर्वे गच्छन्ति" ( कौषी० १२ ) इति। देहारम्भोऽपि च पुनर्जायमा- 
नानां नान्तरेण चन्धप्राप्निमवकल्पते। पञ्चम्यामाहूुतावित्याहुतिसंख्यानियमात्‌। यस्मा- 
त्सर्वं एव चन्द्रमसमासीदेयुः । इष्टादिकारिणामितेषां च समानगतित्वं न युक्तमिति 
चेत्‌। न। इतरेषां चन्द्रमण्डले भोगाभावात्‌॥९२॥ | 


(३०४) संयमने त्वनुभूयेतेषामारोहावरोहौ तद्तिदर्शनात्‌॥॥९३॥ 


तुशब्दः पक्षं व्यावर्तयति। नैतदस्ति सर्वे चन्द्रमसं गच्छन्तीति। कस्मात्‌ ? 
यतो भोगायैव चन्द्रारोहणं, न निष्प्रयोजनम्‌, नापि प्रत्यवरोहायेव। यथा कश्चि- 

द्वृक्षमारोहति पुष्पफलोपादानायैव, न निष्य्रयोजनं, नापि पतनायैव भोगश्चानिष्टा- 
दिकारिणां चन्द्रमसि नास्तीत्युक्तम्‌। तस्मादिष्टादिकारिण एव चन्द्रमसमारोहन्ति नेतरे । 
ते तु संयमनं यमालयमवगाह्य स्वदुष्कृतानुरूपा यामीर्यातना अनुभूय पुनरेवेमं लोकं 
प्रत्यवरोहन्ति। एवंभूतौ तेषामारोहावरोहौ भवतः। कुतः ? तदरतिदर्शनात्‌। तथाहि 
यमवचनसरूपा श्रुतिः प्रयतामनिष्टादिकारिणां यमवश्यतां दर्शयति-'न सांपरायः 
प्रतिभाति बालं प्रमाद्यन्तं वित्तमोहेन मूढम्‌। अयं लोको नास्ति पर इति मानी 
पुनः पुनर्वशमापद्यते मे ( क० २८६ ) इति। ' वैवस्वतं संगमनं जनानाम्‌' इत्येवं- 
जातीयकं च बहवेव यमवश्यताप्रापिलिङ्ं भवति॥ ९३॥ 
(३०५ ) स्मरन्ति च॥१४॥ 
अपिच मनुव्यासप्रभृतयः शिष्टाः संयमने पुरे यमायत्तं कपूयकर्मविपाकं स्मरन्ति 
नाचिकेतोपाख्यानादिषु ॥ ९४॥ 
( ३०६ ) अपिच सप्त ॥१५॥ 
अपिच सप्त नरका रौरवप्रमुखा दुष्कृतफलोपभोगभूमित्वेन स्मर्यन्ते पोराणिकैः। 
ताननिष्टादिकारिणः प्राप्रुवन्ति। कुतस्ते चन्द्रं प्राप्युरित्यभिप्रायः ॥ १५॥ 


ननु विरुद्धमिदं यमायत्ता यातनाः पापकर्माणोऽनुभवन्तीति। यावता तेषु 
रोरवादिष्वन्ये चित्रगुप्तादयो नानाधिष्ठातारः स्मयन्त इति। नेत्याह- 


( ३०७) तत्रापि च तद्ल्यापारादविरोधः॥९६॥ 


तेष्वपि सप्तसु नरकेषु तस्यैव यमस्याधिष्ठातृत्वव्यापाराभ्युपगमादविरोधः। यम- 
प्रयुक्ता एव हि ते चित्रगुप्तादयोऽधिष्ठातारः स्मर्यन्ते ॥१६॥ 


(३०८ ) विद्याकर्मणोरिति तु प्रकृतत्वात्‌ ॥ ९७॥ 


पञ्चागरिविद्यायाम्‌ "वेत्थ यथासौ लोको न संपूर्यते ' ( छा० ५८३८२ ) इत्यस्य 
प्रश्चस्य प्रतिवचनावसरे श्रूयते--' अथेतयोः पथोर्न कतरेणचन तानीमानि क्षुद्राण्य- 
सकृदावतीनि भूतानि भवन्ति। जायस्व ग्रियस्वेत्येतत्तृतीयं स्थानं तेनासौ लोको 
न संपूर्यते" ( छा० ५८९१०८८ ) इति। तत्रेतयोः पथोरिति विद्याकर्मणोरित्येतत्‌। 
कस्मात्‌ ? प्रकृतत्वात्‌। विद्याकर्मणी हि देवयानपितृयाणयोः पथोः प्रतिपत्तौ प्रकृते। 
' तद्य इत्थं विदुः ' इति विद्या तया प्रतिपत्तव्यो देवयानः पन्थाः प्रकीर्तितः । ' इष्टापूतें 





| 
| 

दत्तम्‌' ( छा० ५८९०८१,३ ) इति कर्म, तेन प्रतिपत्तव्यः पितृयाणः पन्थाः प्रकीर्तितः। 
तत्प्क्रियायाम्‌--'अथेतयोः पथोर्नकतरेणचन' इति श्रुतम्‌। एतदुक्तं भवति-ये न 
विद्यासाधनेन देवयाने पथ्यधिकृता, नापि कर्मणा पितृयाणे, तेषामेष क्षुद्रजन्तुलक्षणोऽ- 
सकृदावतीं तृतीयः पन्था भवतीति। तस्मादपि नानिष्टादिकारिभिश्चन््रमाः प्राप्यते। 


स्यादेतत्‌। तेऽपि चन्द्रविम्बमारुह्य ततोऽवरुह्य क्षुद्रजन्तुत्वं प्रतिपल्स्यन्त इति। 
तदपि नास्ति। आरोहानर्थक्यात्‌। अपिच सर्वेषु प्रयत्सु चन्द्रलोक प्राप्रुवत्स्वसो लोकः 
प्रयद्धिः सपूर्यतेत्यतः प्रश्रविरुद्धं प्रतिवचनं प्रसज्येत। तथाहि प्रतिवचनं दातव्यं, 
यथाऽसौ लोको न संपूर्यते। अवरोहाभ्युपगमादसंपूर्णोपपत्तिरिति चेत्‌। न। अश्रुत- 
त्वात्‌। सत्यमवरोहादप्यसंपूरणमुपपद्यते। श्रुतिस्तु तृतीयस्थानसंकीर्तनेनासंपूरणं दर्शयति 
"एतत्तृतीयं स्थानं तेनासौ लोको न संपूर्यते ' ( छा० ५८१९०८८ ) इति। तेनानारोहा- 
देवासंपूरणमिति युक्तम्‌। अवरोहस्येष्टादिकारिष्वप्यविषशिष्टत्वे सति तृतीयस्थानो- 
क्त्यानर्थक्यप्रसङ्ात्‌। तुशब्दस्तु शाखान्तरीयवाक्यप्रभवामशेषगमनाशङ्कामुच्छिनत्ति। 
एवं सत्यधिकृतापेक्षः शाखान्तरीये वाक्ये सर्वशब्दोऽवतिष्ठते। ये वै केचिदधिकृता 
अस्माघ्लोकातप्रयन्ति, चन्द्रमसमेव ते स्वं गच्छन्तीति ॥९७॥ 


यत्पुनरुक्तं देहलाभोपपत्तये सवे चन्द्रमसं गन्तुमर्हन्ति, पञ्चम्यामाहुतावि- 
त्याहुतिसंख्यानियमादिति। तत्प्रत्युच्यते- 


(३०९) न तृतीये तथोपलब्धेः ॥१८॥ 


न तृतीये स्थाने देहलाभाय पञ्चसंख्यानियम आहुतीनामादर्तव्यः। कुतः ? तथोप- 
लब्धेः। तथाह्यन्तरेणैवाहुतिसंख्यानियमं वर्णितेन प्रकारेण तृतीयस्थानप्रा्िरुपलभ्यते 
"जायस्व प्रियस्वेत्येतत्तृतीयं स्थानम्‌" ( छा० ५८१०८ ) इति। अपिच ' पञ्चम्यामा- 
हतावापः पुरुषवचसो भवन्ति' ( छा० ५८३८३ ) इति मनुष्यशरीरहेतुत्वेनाहुतिसंख्या 
संकीर्त्यते, न कीटपतदङ्कादिशरीरहेतुत्वेन, पुरुषशब्दस्य मनुष्यजातिवचनत्वात्‌। अपिच 
पञ्चम्यामाहुतावपां पुरुषवचस्त्वमुपदिश्यते नापञ्चम्यामाहुतौ पुरुषवचस्त्वं प्रतिषिध्यते, 
वाक्यस्य द्रयर्थतादोषात्‌। तत्र येषामारोहावरोहौ संभवतस्तेषां पञ्चम्यामाहुतौ देह 
उद्धविष्यति। अन्येषां तु विनेवाहुतिसंख्यया भूतान्तरोपसृष्टाभिरद्धिर्देह आरप्स्यते ॥ १८॥ 


(३९०) स्मर्यतेऽपि च लोके ॥१९॥ 
अपिच स्मर्यते लोके। द्रोणधृष्टद्युम्नप्रभृतीनां सीताद्रोपदीप्रभूतीनां चायो- 

निजत्वम्‌। तत्र द्रोणादीनां योषिद्धिषयेकाहुतिर्नास्ति। धृष्ठदयु्रादीनां तु योषित्पुरुषविषये 
द्रे अप्याहुती न स्तः। यथा च तत्राहुतिसंख्यानादरो भवत्येवमन्यत्रापि भविष्यति। 
बलाकाप्यन्तरेणैव रेतःसेकं गर्भं धत्त इति लोकरूढिः॥ १९॥ 


(३११) दर्शनाच्च ॥२०॥ 
अपिच चतुर्विधे भूतग्रामे जरायुजाण्डजस्वेदजोद्धिज्ललक्षणे स्वेदजोद्धिज्नयोरन्त- 
रेणैव ग्राम्यधर्ममुत्यत्तिदर्शनादाहुतिसंख्यानादरो भवति। एवमन्यत्रापि भविष्यति ॥२०॥ 
ननु ' तेषां भूतानां खल्वेषां "त्रीण्येव बीजानि भवन्ति अण्डजं जीवजमुद्धिजम्‌' 
( छा० ६३८९ ) इति। अत्र त्रिविध एव भूतग्रामः भ्रूयते, कथं चतुर्विधत्वं भूतग्रामस्य 
प्रतिज्ञातमिति। अत्रोच्यते- 


(३१२ ) तृतीयशब्दावरोधः संशोकजस्य ॥२१॥ 


अण्डजं जीवजमुद्धिजम्‌' ( छा० ६८३८१ ) इत्यत्र तृतीयेनोद्धिजशब्देनैव 
स्वेदजोपसंग्रहः कृतः प्रत्येतव्यः। उभयोरपि स्वेदजोद्धिजयोर्भूम्युदकोद्धेदप्रभवत्वस्य 
तुल्यत्वात्‌। स्थावरोद्धेदात्तु विलक्षणो जङ्कमोद्धेद इत्यन्यत्र स्वेदजोद्धिजयोर्भदवाद 
इत्यविरोधः ॥ २९॥ 


(९०) साभाव्याच्य्धिकरणम्‌ ॥४॥ (सु० २२.) 


इष्टादिकारिणश्चन्द्रमसमारुह्य तस्मिन्यावत्संपातमुषित्वा ततः सानुशया अवरोहन्ती- 
त्यक्तम्‌। अथावरोहप्रकारः परीक्ष्यते । तत्रेयमवरोहश्ुतिर्भवति ? ' अथेतमेवाध्वानं पुन- 
निवर्तन्ते यथेतमाकाशमाकाशाद्वायुं वायुर्भूत्वा धूमो भवति धूमो भूत्वाऽभ्रं भवत्यभं 
भूत्वा मेघो भवति मेघो भूत्वा प्रवर्षति" ८ छा० ५८९०५ ) इति। तत्र संशयः- 
किमाकाशादिस्वरूपमेवावरोहन्तः प्रतिपद्यन्ते, किवाकाशादिसाम्यमिति। तत्र प्राप्तं 
तावदाकाशादिस्वरूपमेव प्रतिपद्यन्त इति। कुतः- एवं हि श्रुतिर्भवति। इतरथा 
लक्षणा स्यात्‌। श्रुतिलक्षणाविटाये च श्रुतिर्न्याय्या, न लक्षणा। तथाच वायुर्भूत्वा 
धूमो भवतीत्येवमादीन्यक्षराणि तत्तत्स्वरूपोपपत्तावाञ्चस्येनावकल्पन्ते। तस्मादाका- 
शादिस्वरूप्रतिपत्तिरिति। 


(३९३ ) साभाव्यापत्तिरुपपत्तेः ॥२२॥ 


५ 
~ ~ `~ 

एवं प्राप्ते ब्रूमः-आकाशादिसाम्यं प्रतिपद्यन्त इति। चन्द्रमण्डले यदम्मयं ` ` 


नातिचिराधिकरणम्‌ , अन्याधिष्ठिताधिकरणम्‌] ब्रह्मसूत्रम्‌-तृतीयाध्याये प्रथमः पादः ` २७३ 


छरीरमुपभोगार्थमारब्धं, तदुपभोगक्षये सति प्रविलीयमानं सृक्ममाकाशसमं भवति 
ततो वायोर्वशशमेति ततो धूमादिभिः संपृच्यत इति। तदेतदुच्यते--'यथेतमाकाश- 
माकाशाद्रायुम्‌' ( छा० ५८१०.८५ ) इत्येवमादिना । कुत एतत्‌ ? उपपत्तेः एवं दयेत- 
दुपपद्यते। नहयन्यस्यान्यभावो मुख्य उपपद्यते। आकाशस्वरूपप्रतिपत्तौ च वाय्वादि- 
क्रमेणावरोहो नोपपद्यते। विभुत्वाच्चाकाशेन नित्यसंबन्धवत्त्वात्र तत्सादश्यापत्तेरन्य- 
` स्तत्संबन्धो घटते। श्रुत्यसंभवे च लक्षणाश्रयणं न्याय्यमेव । अत आकाशादितुल्य- 
तापत्तिरेवात्राकाशादिभाव इत्युपचर्यते ॥२२॥ 


(९१) नापतिविरर्धकरणम्‌ ॥५॥ (सू २२. 
तत्राकाशादिप्रतिपत्तौ प्राग्ब्रीह्यादिप्रतिपत्तेर्भवति विशयः। किं दीर्घं कालं पूर्व- 


पूर्वसादृश्येनावस्थायोत्तरोत्तरसादृश्यं गच्छन्त्युताल्पमल्पमिति। तत्रानियमो, नियम- 
कारिणः शासत्रस्याभावादिति। 


(३९४ ) नातिचिरेण विशेषात्‌ ॥२३॥ 


एवं प्राप्त इदमाह-नातिचिरेणेति। अल्पमल्पं कालमाकाशादिभावेनावस्थाय 
वर्षधाराभिः सहेमां भुवमापतन्ति। कुत एतत्‌। विशेषदर्शनात्‌। तथाहि व्रीह्यादिभावा- 
पत्तेरनन्तरं विशिनष्टि-" अतो वै खलु दुर्निष्प्रपतरम्‌' ८ छा० ५८१०६ ) इति। तकार 
एकश्छान्दस्यां प्रक्रियायां लुप्तो मन्तव्यः। दुर्निष्प्रपतरं दुर्निष्क्रमतरं दुःखतरमस्मा- 
द्रीह्यादिभावान्निःसरणं भवतीत्यर्थः। तदत्र दुःखं निष्प्रपतनं प्रदर्शयन्पूर्वेषु सुखं 
निष्प्रपतं दर्शयति। सुखदुःखताविशेषश्चायं निष्प्रपतनस्य कालाल्पत्वदीर्घत्वनिमित्तः। 
तस्मिन्नवथौ शरीरानिष्पत्तेरुपभोगासंभवात्‌। तस्माद्त्रीह्यादिभावापत्तेः प्रागल्पेनैव 
कालेनावरोहः स्यादिति ॥२३॥ 

(९२) अन्याधि्ठिताधिकरणम्‌ ॥85॥ (सु० २४.२७.) 

तस्मिन्नेवावरोहे प्रवर्षणानन्तरं पठ्यते--' त इह व्रीहियवा ओषधिवनस्पतयस्ति- 
लमाषा इति जायन्ते ' ( छा० ५८१०६ ) इति। तत्र संशयः--किमस्मिन्नवधोौ स्थाव- 
रजात्यापन्नाः स्थावरसुखदुःखभाजोऽनु्यिनो भवन्त्याहोस्वित्कषत्रज्ञान्तराधिष्ठितेषु 
स्थावरशरीरेषु संश्येषमात्रं गच्छन्तीति। किं तावत्प्राप्तम्‌ ? स्थावरजात्यापन्नास्तत्सुख- 
दुःखभाजोऽनुशयिनो भवन्तीति। कुत एतत्‌ 2 जने्मुख्यार्थत्वोपपत्तेः स्थावरभावस्य 


२७४ शाङ्करभाष्योपेतम्‌ [अ. ३पा. १ अधि. ६ सू. २४-२५ 


च श्रुतिस्मृत्योरूपभोगस्थानत्वप्रसिद्धेः । पशु्हिसनियोगाच्येष्टादेः कर्मजातस्यानिष्टफल- 
त्वोपपत्तेः। तस्मान्मुख्यमेवेदमनुशयिनां व्रीह्यादिजन्म। श्वादिजन्मवत्‌। यथा श्वयोनिं 
वा सूकरयोनिं वा चण्डालयोनिं वेति मुख्यमेवानुशयिनां श्वादिजन्म तत्सुखदुःखान्वितं 
भवति। एवं ब्रीह्यादिजन्मापीति। 


(३१९५ ) अन्याधिष्ठितेषु पूर्ववदभिलापात्‌ ॥२४॥ 


एवं प्रापे ब्रूमः- अन्येर्जाविरधिष्ठितेषु व्रीह्यादिषु संसर्गमात्रमनुशयिनः प्रतिपद्यन्ते 
न तत्सुखदुःखभाजो भवन्ति। पूर्ववत्‌। यथा वायुधूमादिभावोऽनुशयिनां तत्संश्रेष- 
मात्रम्‌। एवं ब्रीह्यादिभावोऽपि जातिस्थावरः सं्रेघमात्रम्‌। कुत एतत्‌ ? तद्वदेवेहाप्य- 
भिलापात्‌। कोऽभिलापस्य तद्वद्धावः। कर्मव्यापारमन्तेण संकीर्तनम्‌। यथाकाशादिषु 
प्रवर्षणान्तेषु न कंचित्कर्मव्यापारं परामृशत्येवं ब्रीह्यादिजन्मन्यपि। तस्मात्नास्त्यत्र 
सुखदुःखभाक्त्वमनुशयिनाम्‌। यत्र तु सुखदुःखभाक्त्वमभिप्रैति, परामृशति तत्र कर्म- 
व्यापारं रमणीयचरणाः कपूयचरणा इति च। 


अपिच मुख्येऽनुशयिनां ब्रीह्यादिजन्मनि व्रीह्यादिषु लूयमानेषु कण्डयमानेषु पच्य- 
मानेषु भज्यमानेषु भक्ष्यमाणेषु च तदभिमानिनोऽनुशयिनः प्रवसेयुः। यो हि जीवो 
यच्छरीरमभिमन्यते स तस्मिन्पीड्यमाने प्रवसतीति प्रसिद्धम्‌। तत्र त्रीह्यादिभावाद्रेतः- 
सिग्भावोऽनुशयिनां नाभिलप्येत। अतः संसर्गमात्रमनुशयिनामन्याधिष्ठितेषु व्रीह्यादिषु 
भवति। एतेन जनेर्मुख्यार्थत्वं प्रतिब्रूयादुपभोगस्थानत्वं च स्थावरभावस्य। नच 
वयमुपभोगस्थानत्वं स्थावरभावस्यावजानीमहे। भवत्वन्येषां जन्तूनामपुण्यसामर्थ्येन 
स्थावरभावमुपगतानामेतदुपभोगस्थानम्‌। चनद्रमसस्त्ववरोहन्तोऽनुशयिनो न स्थावर- 
भावमुपमुञ्जत इत्याचक्ष्महे ॥२४॥ 

(२३१६ ) अशुद्धमिति चेत्न शब्दात्‌ ।२५॥ 

यत्पुनरुक्तं पशुहिंसादियोगादशुद्धमाध्वरिकं कर्म, तस्यानिष्टमपि फलमव- 
कल्पत इत्यतो मुख्यमेवानुशयिनां ब्रीह्यादिजन्मास्तु, तत्र गौणी कल्पनान्थि- 
केति तत्परिहयते। न, शा्त्रहेतुत्वाद्धर्माधर्पविक्ञानस्य। अयं धर्मोऽयमधर्मं इति 
शास्त्रमेव विज्ञाने कारणम्‌। अतीद्धियत्वात्तयोः, अनियतदेशकालनिमित्तत्वाच्च। 
यस्मिन्देशे काले निमित्ते च यो धर्मोऽनुष्टीयते, स एव देशकालनिमित्तान्तेष्वधर्मो 


अन्याधिष्ठिताधिकरणम्‌] ब्रह्मसूरत्रम्‌-तृतीयाध्याये प्रथमः पादः २७५ 


भवति। तेन शाच्त्रादूते धर्मांधर्मविषयं विज्ञानं न कस्यचिदस्ति शास्त्राच्च हिंसानुग्र- 
हाद्यात्मको ज्योतिष्टमो धर्म इत्यवधारितः, स॒ कथमशुद्ध इति शक्यते वक्तुम्‌। 


ननु ' न हिंस्यात्सर्वा भूतानि ' इति शास्त्रमेव भूतविषयां हिंसामधर्मं इत्यवगमयति । 
बाढम्‌। उत्सर्गस्तु सः। अपवादः ' अग्नीषोमीयं पशुमालभेत ' इति। उत्सर्गापवादयोश्च 
व्यवस्थितविषयत्वम्‌। तस्माद्विशुद्धं कर्म वैदिकं, शिष्ठैरनुष्ठीयमानत्वादनिन्द्यमानत्वाच्च । 
तेन न तस्य प्रतिरूपं फलं जातिस्थावरत्वम्‌। नच श्वादिजन्मवदपि व्रीह्यादिजन्म भवि- 
तुमर्हति। तदि कपूयचरणानधिकृत्योच्यते नैवमिह वैशेषिकः कश्चिदधिकारोऽस्ति। 
अतश्चन्द्रमण्डलस्खलितानामनुशयिनां ब्रीह्यादिसंश्येघमा्रं तद्धाव इत्युपचर्यते ॥२५॥ 


( ३९७) रेतःसिग्योगोऽथ ॥२६॥ 


इतश्च ब्रीह्यादिसंश्यृषमात्रं तद्धावो, यत्कारणं ब्रीह्यादिभावस्यानन्तरमनुशयिनां 
रेतःसिग्भाव आम्नायते--' यो यो ह्यन्नमत्ति यो रेतः सिञ्ति तद्भूय एव भवति 
( छा० ५८९१०८६ ) इति। नचात्र मुख्यो रेतःसिग्भावः संभवति। चिरजातो हि प्राप्त- 
यौवनो रेतःसिग्भवति। कथमिवानुपचरितं तद्धाबमद्यमानान्नानुगतोऽनुशयी प्रतिपद्यते 
तत्र तावदवश्यं रेतःसिग्योग एव `रेतःसिग्भावोऽभ्युपगन्तव्यः। तद्वदव्रीह्यादिभावोऽपि 
ब्रीह्यादियोग एवेत्यविरोधः।॥ २६॥ 

(३१८ ) योनेः शारीरम्‌ ॥ २७॥ 

अथ रेतःसिग्भावस्यानन्तरं योनो निषिक्ते रेतसि योनेरधिशरीरमनुशयिनामनुशय- 
फलोपभोगाय जायत इत्याह शाच्त्रम्‌-' तद्य इह रमणीयचरणाः ' ( छा० ५८९०८ 
७) इत्यादि। तस्मादप्यवगम्यते नावरोहे ब्रीह्यादिभावावसरे तच्छरीरमेव सुखदुःखा- 
न्वितं भवतीति। तस्माद्‌त्रीह्यादिसंश्लेषमात्रमनुशयिनां तज्नन्मेति सिद्धम्‌ ॥ २७॥ 


इति श्रीगोविन्दभगवत्पून्यपादशिष्यश्रीमच्छंकरभगवत्ूज्यपादकृतौ 
शारीरकमीमांसाभाष्ये तृतीयाध्यायस्य प्रथमः पादः॥१॥ 


विश्रामः॥२९॥ 


नः न नै नैः 


२७६ 


ॐ 
॥ तृतीयाध्याये द्वितीयः पादः ॥ 
( अत्र पादे पूर्वभागेन त्वंपदार्थस्योत्तरभागेन तत्पदार्थस्य च शोधनम्‌ ) 
(९२) संध्या्थिकरणम्‌ ॥ १॥ (सू १-5.) 


(३९९) संध्ये सृष्टिराह हि ॥९॥ 

अतिक्रान्ते पादे पञ्चाग्रिविद्यामुदाहत्य जीवस्य संसारगतिप्रभेदः प्रपञ्चितः । इदानीं 
तु तस्येवावस्थाभेदः प्रपञ्च्यते। इदमामनन्ति--'स यत्र प्रस्वपिति" ८ बु० ४८३८ 
९) इत्युपक्रम्य "न तत्र रथा न रथयोगा न पन्थानो भवन्त्यथ रथारथयोगान्पथः 
सृजते ( बृ° ४८३८१९० ) इत्यादि तत्र संशयः- किं प्रबोध इव स्वप्रेऽपि पार- 
माथिकी सृष्टिराहोस्विन्मायामयीति। तत्र तावत्प्रतिपद्यते संध्ये तथ्यरूपा सृष्टिरिति। 
संध्यमिति स्वप्रस्थानमाचष्ट, वेदे प्रयोगदर्शनात्‌ ' संध्यं तृतीयं स्वप्रस्थानम्‌' ( बु० ४८ 
३८९ ) इति। द्वयोर्लोकस्थानयोः प्रबोधसंप्रसादस्थानयोर्वां संधौ भवतीति संध्यम्‌। 
तस्मिन्संध्ये स्थाने तथ्यरूपैव सूष्टि्भवितुमर्हति। कुतः ? यतः प्रमाणभूता श्रुतिरेवमाह 
अथ रथान्रथयोगान्पथः सृजते ८ बृ० ४३८९० ) इत्यादि। स हि कर्तेति चोप- 
संहारादेवमेवावगम्यते ॥ ९॥ 

(३२०) निर्मातारं चैके पुत्रादयश्च ॥२॥ 

अपि चेके शाखिनोऽस्मिन्नेव संध्ये स्थाने कामानां निर्मातारमात्मानमाम- 
नन्ति--'य एष सुपेषु जागतं कामं कामं पुरुषो निर्मिमाणः ' ( क० ५८८ ) इति। 
पुत्रादयश्च तत्र कामा अभिप्रेयन्ते काम्यन्त इति। ननु कामशब्देनेच्छाविशेषा एवो- 
च्येरन्‌। न। "शतायुषः पुत्रपौत्रान्वृणीष्व' ( क० १८२२३ ) इति प्रकृत्यान्ते ' कामानां 
त्वा कामभाजं करोमि' ( क० १८२४ ) इति प्रकृतेषु तत्र तत्र पुत्रादिषु कामशब्दस्य 
प्रयुक्तत्वात्‌ । प्राज्ञं चैनं निर्मातारं प्रकरणवाक्यशेषाभ्यां प्रतीमः । प्राज्ञस्य हीदं प्रकरणम्‌ 
"अन्यत्र धर्मादन्यत्राधर्मात्‌' ( क० २८९४ ) इत्यादि, तद्विषय एव च वाक्यशेषोऽपि- 
"तदेव शुक्रं तद्रहय तदेवामृतमुच्यते। तस्मिह्लोकाः भरिताः सवे तदु नात्येति कश्चन 
( क ० ५८ ) इति । प्राज्ञकर्तृका च सूृष्टिस्तथ्यरूपा समधिगता जागरिताश्रया, तथा 

स्वप्राश्रयापि सूृष्टिर्भवितुमर्हति। तथाच श्रुतिः--' अथो खल्वाहुर्जागरितदेश एवास्यैव 
इति यानि ह्येव जाग्रत्पश्यति तानि सुपः" ८ बृ० ४८३८१९४ ) इति स्वघ्रजागरितयोः 
समानन्यायतां श्रावयति। तस्मात्तथ्यरूपेव संध्ये सृष्टिरिति ॥२॥ 

एवं प्राप्ते प्रत्याह- 

(३२९) मायामात्रं तु का्स्येनानभिव्यक्तस्वरूपत्वात्‌ ॥३॥ 


तुशब्दः पक्षं व्यावर्तयति । नैतदस्ति, यदुक्तं संध्ये सृष्टिः पारमार्थिकीति। मायैव 
संध्ये सृष्टिनं परमार्थगन्धोऽप्यस्ति। कुतः 2 कारत्स्येनानभिव्यक्तस्वरूपत्वात्‌। नहि 
कार्त्स्येन परमार्थवस्तुधर्मेणाभिव्यक्तस्वरूपः स्वप्रः। किं पुनरत्र कात्स्यमभिप्रेत, 
देशकालनिमित्तसंपत्तिरबाधश्च। नहि परमार्थ॑वस्तुविषयाणि देशकालनिमित्तान्यबाधश्च 


स्वप्रे संभाव्यन्ते। न तावत्स्वप्रे रथादीनामुचितो देशः संभवति नहि संवृते देहदेशे 
रथादयोऽवकाशं लभरन्‌। 


स्यादेतत्‌। बहिदहातस्वप्ं द्रक्ष्यति, देशान्तरितद्रव्यग्रहणात्‌। दर्शयति च श्रुति- 
बहिदंहात्स्वप्रम्‌-' बहिष्कुलायादमृतश्चरित्वा। स ईयतेऽमृतो यत्र कामम्‌' ( बृ° ४८ 
३८९२ ) इति स्थितिगतिप्रत्ययभेदश्च नानिष्क्रान्ते जन्तौ सामञ्चस्यमश्रुवीतेति। नेत्यु- 
च्यते। नहि सुपस्य जन्तोः क्षणमात्रेण योजनशतान्तरितं देशं पर्येतु विपर्यतुं च 
ततः सामर्थ्यं संभाव्यते। क्रचिच्च प्रत्यागमनवर्जितं स्वप्नं श्रावयति कुरुष्वहमद्य 
शयानो निद्रयाऽभिप्लुतः स्वप्रे पञ्चालानभिगतश्चास्मिन्प्रतिवुद्धश्चेति। देहाच्येदपेया- 
त्यञ्नालेषु प्रतिबुध्येत तानसावभिगत इति कुरुष्वेव तु प्रतिबुध्यते। येन चायं देहेन 
देशान्तरमश्रुवानो मन्यते, तमन्ये पार्थस्थाः शयनदेश एव पश्यन्ति। यथाभूतानि 
चायं देशान्तराणि स्वप्रे पश्यति, न तानि तथाभूतान्येव भवन्ति । परिधावंश्चेत्पश्येजाग्रद- 
दरस्तुभूतमर्थमाकलयेत्‌। दर्शयति च श्रुतिरन्तरैव देहे स्वप्रम्‌-" स ॒यत्रैतत्स्वप्नया 
` चरति" इत्युपक्रम्य ‹स्वे शरीरे यथाकामं परिवर्तते" ( बृ २८९९८ ) इति अतश्च 
्ुत्युपपत्तिविरोधाद्रहिष्कुलायश्रुतिर्गौणी व्याख्यातव्या बहिरिव कुलायादमृतश्च- 
रित्वेति। यो हि वसन्नपि शरीरे न तेन प्रयोजनं करोति स बहिरिव शरीराद्धवतीति। 
स्थितिगतिप्रत्ययभेदोऽप्येवं सति विप्रलम्भ एवाभ्युपगन्तव्यः। कालविसंवादोऽपि च 
स्वप्रे भवति-रजन्यां सुसो वासरं भारते वषं मन्यते। तथा मुहूर्तमात्रवर्तिनि स्वप्र 

कदाचिद्वहुवर्षपूगानतिवाहयति। निमित्तान्यपि च स्वप्रे न बुद्धये कर्मणे वोचितानि 
विद्यन्ते। करणोपसंहाराद्धि नास्य रथादिग्रहणाय चक्षुरादीनि सन्ति। रथादिनिर्व्तनेऽपि 
कुतोऽस्य निमेषमात्रेण सामर्थ्यं दारूणि वा। बाध्यन्ते चैते रथादयः स्वप्रदृष्टाः 
प्रबोधे । स्वप्र एव चेते सुलभवाथा भवन्ति। आद्यन्तयोर्व्वभिचारदर्शनात्‌। रथोऽयमिति 
हि कदाचित्स्वप्रे निर्धारितः क्षणेन मनुष्यः संपद्यते मनुष्योऽयमिति निर्धारितः क्षणेन 
वृक्षः । स्पष्टं चाभावं रथादीनां स्वप्रे श्रावयति शासत्रम्‌--'न तत्र रथा न रथयोगा 
न पन्थानो भवन्ति" ( बृ° ४३८९० ) त्यादि। तस्मान्मायामाघ्रं स्वप्रदर्शनम्‌॥३॥ 
(३२२) सूचकश्च हि श्रुतेराचक्षते च तद्विदः ॥४॥ 

मायामात्रत्वात्तर्हिं न कश्चित्स्वप्रे परमार्थगन्धोऽस्तीति। नेत्युच्यते। सूचकश्च हि 
स्वप्नो भवति भविष्यतोः साध्वसाधुनोः। तथाहि भ्रूयते- "यदा कर्मसु काम्येषु 
स्त्रियं स्वप्नेषु पश्यति। समृद्धि तत्र जानीयात्तस्मिन्स्वप्रनिदश्नि' ८ छा० ५८२८९ ) 
तथा पुरुषं कृष्णं कृष्णदन्तं पश्यति स एनं हन्ति इत्येवमादिभिः स्वप्रैरचिरजीवि- 
त्वमावेद्यत इति श्रावयति। आचक्षते च स्वप्राध्यायविदः- कुञ्रारोहणादीनि स्वप्रे 
धन्यानि खरयानादीन्यधन्यानि' इति। मन्रदेवताद्रव्यविोषनिमित्ताश्च केचित्स्वप्राः 
सत्यार्थगन्धिनो भवन्तीति मन्यन्ते। तत्रापि भवतु नाम सूच्यमानस्य वस्तुनः सत्यत्वं, 
सूचकस्य तु स्तरीदर्शनादर्भवत्येव वैतथ्यं, बाध्यमानत्वादित्यभिप्रायः। तस्मादुपपन्नं 
स्वप्रस्य मायामात्रत्वम्‌। 


यदुक्तम्‌ “आह हि' इति तदेवं सति भाक्तं व्याख्यातव्यम्‌। यथा लाङ्लं 
गवादीनुद्रहतीति निमित्तमात्रत्वादेवमुच्यते, नतु प्रत्यक्षमेव लाङ्गलं गवादीनुद्रहति। 
एवं निमित्तमात्रत्वात्सुप्ो रथादीन्सृजते स हि कर्तेति चोच्यते, नतु प्रत्यक्षमेव सुप्तो 
रथादीन्सृजति। निमित्तत्वं त्वस्य रथादिप्रतिभाननिमित्तमोदत्रासादिदर्शनात्तन्निमित्त- 
भूतयोः सुकृतदुष्कृतयोः कर्तृत्वेनेति वक्तव्यम्‌। अपिच जागरिते विषयेद्धियसंयोगा- 
दादित्यादिज्योतिर्व्यतिकराच्यात्मनः स्वुयंज्योतिषं दर्विवेचनमिति तद्विवेचनाय स्वप्र 
उपन्यस्तः। तत्र यदि रथादिसृष्टिवचनं श्रुत्या नीयेत, तदा स्वयंज्योतिष्ठं न निर्णीतं 
स्यात्‌। तस्माद्रथाद्यभाववचनं श्रुत्या, रथादिसृष्टिवचनं तु भक्त्येति व्याख्येयम्‌। एतेन 
निर्माणश्रवणं व्याख्यातम्‌। | 


यदप्युक्तम्‌ पराज्ञमेनं निर्मातारमामनन्ति' इति। तदप्यसत्‌। श्रुत्यन्तरे ' स्वयं 

विहत्य स्वयं निर्माय स्वेन भासा स्वेन ज्योतिषा प्रस्वपिति' ( बृ० ४८३८९ ) इति 
जीवव्यापारश्रवणात्‌। इहापि ' य एष सुप्तेषु जागर्ति' ( क० ५८८ ) इति प्रसिद्धानु- 
वादाजीव एवायं कामानां निर्माता संकीर्त्यते। तस्य तु वाक्यशेषेण तदेव शुक्रं 
तद्रह्येति जीवभावं व्यावर्त्यं ब्रह्मभाव उपदिश्यते--' तत्त्वमसि" ( छा० ६८९८४ ) 
इत्यादिवदिति न ब्रह्मप्रकरणं विरुध्यते । नचास्माभिः स्वप्रेऽपि प्राज्ञव्यवहारः प्रतिषिध्यते । 
तस्य सर्वेश्वरत्वात्सर्वास्ववस्थास्वधिष्ठातृत्वोपपत्तेः। पारमार्थिकस्तु नायं संध्याश्रयः सगां 
वियदादिसर्गवदित्येतावत्प्रतिपाद्यते। नच वियदादिसर्गस्याप्यात्यन्तिकं सत्यत्वमस्ति। 
प्रतिपादितं हि ' तदनन्यत्वमारम्भणणशब्दादिभ्यः' ( ब्र० सू० २८९१८९४ ) इत्यत्र सम- 
स्तस्य प्रपञ्चस्य मायामात्रत्वम्‌। प्राक्तु ब्रह्मात्मत्वदर्णनाद्वियदादिप्रपञ्ो व्यवस्थितरूपो 
भवति। संध्याश्रयस्तु प्रपञ्चः प्रतिदिनं बाध्यत इति। अतो वेशेषिकमिदं संध्यस्य 
मायामात्रत्वमुदितम्‌॥४॥ 


(३२३ ) पराभिध्यानात्तु तिरोहितं ततो ह्यस्य बन्धविपर्ययौ ॥५॥ 


अथापि स्यात्परस्यैव तावदात्मनोऽशो जीवोऽगरेरिव विस्फुलिङ्कः। तत्रैवं सति 
यथाथिविस्फुलिङ्गयोः समाने दहनप्रकाशनशक्ती भवत, एवं जीवेश्चरयोरपि ज्ञानै- 
शर्यशक्ती, ततश्च जीवस्य ज्ञानैश्चर्यवश्ात्सांकल्पिकी स्वप्रे रथादिसृष्टिर्भविष्यतीति। 
अत्रोच्यते- सत्यपि जीवेश्वरयोरंशांशिभावे प्रत्यक्षमेव जीवस्येश्चरविपरीतधर्मत्वम्‌। 
किं पुनजींवस्येश्वरसमानधर्मत्वं नास्त्येव ? न नास्त्येव । विद्यमानमपि तत्तिरोहितम- 
विद्यादिव्यवधानात्‌। तत्पुनस्तिरोहितं सत्परमेश्वरमभिध्यायतो यतमानस्य जन्तोर्विधूत- 
ध्वान्तस्य तिमिरतिरस्कृतेव दृक्छशक्तिरोषधवीर्यादीश्वरप्रसादात्संसिन्धस्य कस्यचिदेवा- 
विर्भवति, न स्वभावत एव सर्वेषां जन्तूनाम्‌। कुतः ? ततो दीश्चरद्धेतोरस्य जीवस्य 
बन्धमोक्षौ भवतः। ईश्वरस्वरूपापरिज्नानाद्रन्धस्तत्स्वरूपपरिज्नानात्तु मोक्षः। तथाच 
श्रुतिः --' ज्ञात्वा देवं सर्वपाशापहानिः क्षीणैः क्रुशेर्जन्ममृत्युप्रहाणिः।' तस्याभिध्या- 
नात्तृतीयं देहभेदे विश्वैश्वर्यं केवल आप्तकामः' ( श्रे° १८९९) इत्येवमाद्या ॥५॥ 


(३२४ ) देहयोगाद्वा सोऽपि ॥६॥ 


कस्मात्पुनर्जीवः परमात्मांश एव संस्तिरस्कृतन्नानैश्वयों भवति। युक्तं तु ज्ञाने- 
शर्ययोरतिरस्कृतत्वं विस्फुलिङ्खस्येव दहनप्रकाश्नयोरिति। उच्यते । सत्यमेवेतत्‌। सोऽपि 

तु जीवस्य ज्ञानैश्चर्यतिरोभावो देहयोगादेदेन्ियमनोवुद्धिविषयवेदनादियोगाद्धवति। 
अस्ति चात्रोपमा यथागनर्दहनप्रकाशनसम्पननस्याप्यरणिगतस्य दहनप्रकाशने तिरोहिते 
भवतो, यथा वा भस्मच्छन्नस्य । एवमविद्याप्रत्युपस्थापितनामरूपकृतदेहाद्युपाधियोगात्त- 
दविवेकभ्रमकृतो जीवस्य ज्ञानैश्चर्यतिरोभावः। वाशब्दो जीवेश्वरयोरन्यत्वाशङ्का- 
व्यावृत्त्यर्थः। 

नन्वन्य एव जीव ईश्वरादस्तु, तिरस्कृतज्ञानैश्चर्यत्वात्कि देहयोगकल्पनया। 
नेत्युच्यते। नहयन्यत्वं जीवस्येश्वरादुपपद्यते ' सेयं देवतैक्षत" ( छा० ६८२८२) इत्यु- 
पक्रम्य “अनेन जीवेनात्मनाऽनुप्रविश्य' ८ छा० ६८३८२ ) इत्यात्मशब्देन जीवस्य 
परामर्णांत्‌। ' तत्सत्यं स॒ आत्मा तत्त्वमसि शेतकेतो' ( छा० ६८९८४) इति च 


जीवायोपदिशतीश्चरात्मत्वम्‌। अतोऽनन्य एवेश्वराज्नीवः संदेहयोगात्तिरोहितज्ञानैश्चयो 


भवति। अतश्च न सांकल्पिकी जीवस्य स्वप्रे रथादिसृष्टि्घटते। यदि च सांकल्पिकी 
स्वप्रे रथादिसृष्टिः स्यात्नैवानिष्टं कश्चित्स्वप्रं पश्येत्‌। नहि कश्चिदनिष्टं संकल्पयते । 


यत्पुनरुक्तं जागरितदेशश्चुतिः स्वप्नस्य सत्यत्वं स्थापयतीति न तत्साम्यवचनं 
सत्यत्वाभिप्रायं, स्वयंज्योतिषटुविरोधात्‌। श्रुत्यैव च स्वप्रे रथाद्यभावस्य दर्शितत्वात्‌ । 
जागरितप्रभववासनानिर्मितत्वात्तु स्वप्रस्य तत्तुल्यनिर्भासत्वाभिप्रायं तत्‌। तस्मादुपपन्नं 


"~ ~~ ~~ ~~ ~ 


स्वप्रस्य मायामात्रत्वम्‌।॥६॥ 
(९४) तदभावाधिकरणम्‌ ॥२॥ (सू ७-८) 
(३२५ ) तदभावो नाडीषु तच्छतेरात्मनि च ॥७॥ 

स्वप्रावस्था परीक्षिता, सुषुप्रावस्थेदानीं परीक्ष्यते। ततरैताः सुषुपिविषयाः श्रुतयो 
भवन्ति। क्रचिच्छयते-' तद्त्रेतत्सुप्तः समस्तः संप्रसन्नः स्वप्रं न विजानात्यासु 
तदा नाडीषु सृप्तो भवति' ( छा० ८८६८२ ) इति। अन्यत्र तु नाडीरेवानुक्रम्य भ्रूयते- 
' ताभिः प्रत्यवसृप्य पुरीतति शेते' ( बृ° २८९१८९९ ) इति। तथान्यत्र नाडीरेवानुक्रम्य 
"तासु तदा भवति यदा सुप्तः स्वप्नं न कंचन पश्यत्यथास्मिन्प्राण एवैकधा भवति! 
( कोौषी० ४८९९ ) इति। तथान्यत्र "य एषोऽन्तर्हृदय आकाशस्तस्मिञ्छेते' ( बु ° २८ 
९८९७ ) इति। तथान्यत्र ' सता सोम्य तदा संपन्नो भवति स्वमपीतो भवति' ( छा० 
६८८९ ) इति। प्राज्ञेनात्मना संपरिष्वक्तो न बाह्यं किंचन वेद नान्तरम्‌ ( बृ० ४८ 





| 
| 
| 

३८२९ ) इति च। तत्र संशयः- किमेतानि नाड्यादीनि परस्परनिरपेक्षाणि भिन्नानि 
सुषुप्तिस्थानान्याहोस्वित्परस्परापेक्षयेकं सुषुपिस्थानमिति। 


कि तावत्प्राप्तं भिन्नानीति। कुतः ? एकार्थत्वात्‌। नहयकार्थानां क्रचित्परस्परा- 
पेक्षत्वं दृश्यते त्रीहियवादीनाम्‌। नाड्यादीनां त्वेकार्थता सुषुप्तौ दृश्यते--' नाडीषु 
सृप्तो भवति ( छा० ८८६८२ ) ' पुरीतति शेते" ( बु० २८१८९१९) इति च तत्र 
तत्र सप्तमीनिर्देशस्य तुल्यत्वात्‌। ननु नैवं सति सप्तमीनिर्देशो दृश्यते--' सता सोम्य 
तदा संपन्नो भवति" ( छा० ६.८८,८९ ) इति। नैष दोषः । तत्रापि सप्तम्यर्थस्य गम्यमा- 
नत्वात्‌। वाक्यशेषो हि ' तत्रायतनैषी जीवः सदुपसर्पति "इत्याह --' अन्यत्रायतनमलब्ध्वा 
प्राणमेवोपश्रयते ' ( छा० ६८८८२ ) इति प्राणशब्देन तत्र प्रकृतस्य सत उपादानात्‌। 
आयतनं च सप्तम्यर्थः। सप्तमीनिर्देणोऽपि तत्र वाक्यशेषे दृश्यते--' सति संपद्य न 
विदुः सति संपद्यामहे ' ( छा० ६८९८२ ) इति। सर्वत्र च विशेषविज्ञानोपरमलक्षणं 
सुषुप्तं न विशिष्यते। तस्मादेकार्थत्वान्नाङ्यादीनां विकल्पेन कदाचित्किचित्स्थानं 
स्वापायोपसर्पतीति। 


एवं प्राप्ते प्रतिपाद्यते- तदभावो नाडीष्वात्मनि चेति। तदभाव इति तस्य प्रकृ- 
तस्य स्वप्रदर्शनस्याभावः सुषुप्तमित्यर्थः। नादीष्वात्मनि चेति समुच्ययेनेतानि नाड्या- 
दीनि स्वापायोपेति, न विकल्पेनेत्यर्थः। कुतः ? तच्छृतेः। तथाहि - सर्वेषामेव नाङ्या- 
दीनां तत्र तत्र सुषुपिस्थानत्वं श्रूयते, तच्च समुच्चये संगृहीतं भवति। विकल्पे 
ह्येषां पक्षे बाधः स्यात्‌। 

नन्वेकार्थत्वाद्विकल्पो नाडयादीनां त्रीहियवादिवदित्युक्तम्‌। नेत्युच्यते। नद्ये- 
कविभक्तिनिर्देशमात्रेणैकार्थत्वं विकल्पश्चापतति। नानार्थत्वसमुच्यययोरप्येकविभ- 
क्तिनिर्देणदर्णनात्प्रासादे शेते पर्यद्के शेत इत्येवमादिषु। तथेहापि नाडीषु पुरीतति 
ब्रह्मणि च स्वपितीत्येतदुपपद्यते समुच्चयः। तथाच श्रुतिः--' तासु तदा भवति यदा 
सुप्तः स्वप्रं न कंचन पश्यत्यथास्मिन्प्राण एवैकधा भवति" ( कोषी० ४८९९ ) इति 
समुच्चयं नाडीनां प्राणस्य च सुषुप्तौ श्रावयत्येकवाक्योपादानात्‌। प्राणस्य च ब्रह्मत्वं 
समधिगतम्‌-- प्राणस्तथानुगमात्‌' ( ब्र° सू ९८९१८२८ ) इत्यत्र यत्रापि निरपेक्षा 
इव नाडीः सुपिस्थानत्वेन श्रावयति--' आसु तदा नादीषु सृप्तो भवति! ( छा० ८८ 
६८३ ) इति। तत्रापि प्रदेशान्तरप्रसिद्धस्य ब्रह्मणोऽप्रतिषेधान्नाडीद्रारेणैव ब्रह्मण्ये- 

वावतिष्ठत इति प्रतीयते! नचैवमपि नाडीषु सप्तमी विरुध्यते नाडीद्वारापि ब्रह्मो- 
पसर्पन्सप्त एव नाडीषु भवति। यो हि गङ्या सागरं गच्छति गत एव स गदायां 
भवति। अपिचात्र रश्मिनाडीद्रारात्मकस्य ब्रह्मलोकमार्गस्य विवक्षितत्वात्राडीस्तुत्यर्थ 
सृपिसंकीर्तनम्‌। ' नाडीषु सृप्तो भवति" ( छा० ८८६८३ ) इत्युक्त्वा "तं न कश्चन 
पाप्मा स्पृशति" ( छा ८८६८३ ) इति लुवत्राडीः प्रशंसति । ब्रवीति च पाप्मस्पर्णाभावे 
हेतुम्‌--' तेजसा हि तदा संपन्नो भवति' ( छा० ८८६८३ ) इति। तेजसा नाडीगतेन 
पित्ताख्येनाभिव्याप्तकरणो न बाह्यान्विषयानीश्चत इत्यर्थः । 

अथवा तेजसेति ब्रह्मण एवायं निर्देशः । श्रुत्यन्तरे --' ब्रहौव तेज एव ' ( बृ० ४८ 
४७ ) इति . तेजःशब्दस्य ब्रह्मणि प्रयुक्तत्वात्‌। ब्रह्मणा दहि तदा संपन्नो भवति 
नाडीद्वारेणातस्तं न कश्चन पाप्मा स्पृशतीत्यर्थः । ब्रह्मसंपत्तिश्च पाप्मस्पर्णाभावे हेतुः 
समधिगतः-' स्वे पाप्मानोऽतो निवर्तन्तेऽपहतपाप्मा ह्येष ब्रह्मलोकः ' ( छा० ८८ 
४८२ ) इत्यादिश्रुतिभ्यः। एवं च सति प्रदेशान्तरप्रसिद्धेन ब्रह्मणा सुषुप्तिस्थानेनानुगतो 
नाडीनां समुच्चयः समधिगतो भवति। तथा पुरीततोऽपि ब्रह्प्रक्रियायां संकीर्तना- 
त्दनुगुणमेव सुप्िस्थानत्वं विज्ञायते--' य एषोऽन्तर्हदय आकाशस्तस्मिञ्छेते ' ( ब २८ 
९८९७ ) इति हदयाकाशे सुप्िस्थाने प्रकृत इदमुच्यते ' पुरीतति शोते' ( बृ० २८ 
९८९९ ) इति। पुरीतदिति हदयपरिवेष्टनमुच्यते। तदन्तर्वर्तिन्यपि हृदयाकाशे शयानः 
शक्यते पुरीतति शेत इति वक्तुम्‌। प्राकारपरिक्षिप्तेऽपि पुरे वर्तमानः प्राकारे वर्तत 
इत्युच्यते। हदयाकाशटस्य च ब्रह्मत्वं समधिगतम्‌--' दहर उत्तरेभ्यः ' ( ब्रू° सू० १८ 
२३८९४ ) इत्यत्र । तथा नाडीपुरीतत्समुच्ययोऽपि--' ताभिः प्रत्यवसृप्य पुरीतति शेते 
( बृ० २८१९८१९ ) इत्येकवाक्योपादानादवगम्यते। सत्प्राज्ञयोश्च प्रसिद्धमेव ब्रह्मत्वम्‌ । 
एवमेतासु श्रुतिषु त्रीण्येव सुषुप्तिस्थानानि संकीर्तितानि नाडयः पुरीतद्रह्य चेति। 
तत्रापि द्वारमात्रं नाड्यः पुरीतच्य, ब्रहैव त्वेकं सुषुपिस्थानम्‌। 

अपिच नाड्यः पुरीतद्रा जीवस्योपाध्याधार एव भवति, तत्रास्य करणानि वर्तन्त 
इति। नह्यपाधिसंबन्धमन्तरेण स्वत एव जीवस्याधारः कश्चित्संभवति, ब्रह्माव्यतिरेकेण 


स्वमहिमप्रतिष्ठितत्वात्‌। ब्रह्माधारत्वमप्यस्य सुषुप्ते नैवाधाराधेयभेदाभिप्रायेणोच्यते। कथं 


तर्हि, तादात्म्याभिप्रायेण। यत आह--' सता सोम्य तदा संपन्नो भवति स्वमपीतो 
भवति ' ( छा० ६८८८९ ) इति। स्वशब्देनात्माभिलप्यते, स्वरूपमापन्नः सुपो भवती- 
त्यर्थः । अपिच न कदाचिज्नीवस्य ब्रह्मणा संपत्तिर्नास्ति, स्वरूपस्यानपायित्वात्‌। 

स्वप्रजागरितयोस्तूपाधिसंपर्कवशात्पररूपापत्तिमिवापेक्ष्य तदुपशमात्सुषुपरैः स्वरूपा- 
पत्तिर्वश्ष्यते। अतश्च सुप्तावस्थायां कदाचित्सता संपद्यते कदाचिन्न संपद्यत इत्ययुक्तम्‌। 
अपि च स्थानविकल्पाभ्युपगमेऽपि विशेषविन्ञानोपशमलक्षणं तावत्सुषुप्तं न 
क्रचिद्धिशिष्यते। तत्र सति संपन्नस्तावत्तदेकत्वान्नविजानातीति युक्तम्‌। ' तत्केन कं 
विजानीयात्‌" ( बृ० २८४८१९४ ) इति श्रुतेः। नाडीषु पुरीतति च शयानस्य न किं 
चिदविज्ञाने कारणं शक्यं विज्ञातुं, भेदविषयत्वात्‌ यत्र वा अन्यदिव स्यात्तत्रान्योऽ- 
न्यत्पश्येत्‌' ( बृ° ४८३८२३९ ) इति श्रुतेः। ननु भेदविषयस्याप्यतिदूरादिकारणमविज्ञाने 
स्यात्‌। बाढम्‌। एवं स्याद्यदि जीवः स्वतःपरिच्छिन्नोऽभ्युपगम्येत, यथा विष्णुमित्रः प्रवासी 
स्वगृहं न पश्यति। नतु जीवस्योपाधिव्यतिरेकेण परिच्छेदो विद्यते। उपाधिगतमेवा- 
तिदूरादिकारणमविज्ञान इति यद्युच्येत तथाप्युपाधेरुपशान्तत्वात्सत्येव संपन्नो न विजा- 
नातीति युक्तम्‌। नच वयमिह तुल्यवन्नाङ्यादिसमुच्चयं प्रतिपादयामः) नहि नाड्यः सुपि- 
स्थानं पुरीतद्रेत्यनेन विज्ञानेन किंचित्प्रयोजनमस्ति। नह्येतद्विज्ञानप्रतिबद्धं किंचित्फलं 
भ्रूयते। नाप्येतदविज्ञानं फलवतः कस्यचिदङ्कमुपदिश्यते । ब्रह्म त्वनपायि सु्तिस्थान- 
मित्येतत्प्रतिपादयामः। तेन तु विज्ञानेन प्रयोजनमस्ति जीवस्य ब्रह्मात्मत्वावधारणं, 
स्वप्रजागरितव्यवहारविमुक्तत्वावधारणं च। तस्मादात्मैव सु्षिस्थानम्‌॥७॥ 
(३२६ ) अतः प्रबोधोऽस्मात्‌॥८॥ 
यस्माच्चात्मैव सुप्िस्थानमत एव च कारणान्नित्यवदेवास्मादात्मनः प्रबोधः 
स्वापाधिकारे शिष्यते-' कुत एतदागात्‌" ( बृ २८१९८९६ ) इत्यस्य प्रश्रस्य प्रतिवच- 
नावसर ' यथाग्नेः क्षुद्रा विस्पुलिङ्का व्युच्चरन्त्येवमेवेतस्मादात्मनः स्व प्राणाः" ( बृ° 
२८९१८२० ) इत्यादिना। ' सत आगम्य न विदुः सतत आगच्छामहे ' ( छा० ६८९०८ 
२) इति च। विकल्प्यमानेषु तु सुषुपतिस्थानेषु कदाचिन्राडीभ्यः प्रतिबुध्यते, कदाचि- 
त्पुरीततः, कदाचिदात्मन इत्यशासिष्यत्‌। तस्मादप्यात्मेव सुपिस्थानमिति ॥८॥ 
८९५) कम्जुस्मुविखब्दविध्यधिकरणम्‌ ॥३॥ (सू० ९. 
(३२७) स एव तु कर्मानुस्मृतिशब्दविधिभ्यः ॥ ९॥ 
` तस्याः पुनः सत्संपत्तेः प्रतिबुध्यमानः किं य एव सत्संपन्नः, स एव प्रतिबुध्यत, 
उत स वाऽन्यो वेति चिन्त्यते। तत्र प्राप्तं तावदनियम इति। कुतः? यदा हि 

जलराशौ कश्चिजलबिन्दुः प्रक्षिप्यते जलराशिरेव स तदा भवति पुनरुद्धरणे च 
स एव जलविन्दुर्भवतीति दुःसंपादम्‌। तद्रत्सुप्रः परेणैकत्वमापन्नः संप्रसीदतीति न 
स एव पुनरुत्थातुमर्हति। तस्मात्स एवेश्वरो वाऽन्यो वा जीवः प्रतिबुध्यत इत्येवं 
प्राप्त इदमाह-- स एव तु जीवः सुप्तः स्वास्थ्यं गतः पुनरुत्तिष्ठति नान्यः। कस्मात्‌ 2 
कर्मानुस्मृतिशब्दविधिभ्यः। विभज्य हेतुं दर्शयिष्यामि । 


कर्मशेषानुष्टानदर्शनात्तावत्स एवोत्थातुपमर्हति नान्यः। तथाहि -पूर्वेदयुरनुष्ठितस्य 
कर्मणोऽपरेद्युः शेषमनुतिष्ठन्दृश्यते। नचान्येन सामिकृतस्य कर्मणोऽन्यः शोष- 
क्रियायां प्रवर्तितुमर्हति। अतिप्रसङ्कात्‌। तस्मादेक एव पूर्वेद्युरपेद्युश्चैकस्य कर्मणः 
कर्तेति गम्यते। इतश्च स एवोत्तिष्ठति, यत्कारणमतीतेऽहन्यहमदोऽद्राक्षमिति पूर्वानुभ्‌- 
तस्य पश्चात्स्मरणमन्यस्योत्थाने नोपपद्यते । नह्यन्यदष्टमन्योऽनुस्मर्तृमर्हति। सोऽहमस्मीति 
चात्मानुस्मरणमात्मान्तरोव्थाने नावकल्पते । 


शब्देभ्यश्च तस्येवोत्थानमवगम्यते। तथाहि--' पुनः प्रतिन्यायं प्रतियोन्याद्रवति 
बुद्धान्तायैव ' ( बृ ° ४८३८१९६ ) "सर्वाः प्रजा अहरहर्गच्छन्त्य एतं ब्रह्मलोकं न विन्दन्ति" 
( छा० ८२२) "त इह व्याघ्रो वा सिंहो वा वृको वा वराहो वा कीटो वा 
पतद्खो वा दंशो वा मको वा यद्यद्भवन्ति तत्तदाभवन्ति' ८ छा० ६८९८३ ) इत्ये- 
वमादयः शब्दाः स्वापप्रबोधाधिकारे पठिता नात्मान्तरोत्थाने सामद्चस्यमीयुः। 


कर्मविद्याविधिभ्यश्चैवमेवावगम्यते। अन्यथा हि कर्मविद्याविधयोऽनर्थकाः स्युः । 
अन्योत्थानपक्षे हि सुपतमात्रो मुच्यत इत्यापदटोत। एवं चेत्स्याद्द-- किं कालान्तरफलेन 
कर्मणा विद्यया वा कृतं स्यात्‌। अपिचान्योत्थानपक्षे यदि तावच्छरीरान्तरे व्यव- 
हरमाणो जीव उक्तिषठत्त्रत्यव्यवहारलोपप्रसङ्खः स्यात्‌। अथ तत्र सुप्र उ्तिष्ठत्कल्यना- 
नर्थक्यं स्यात्‌। यो हि यस्मिञ्शरीरे सुप्तः स तस्मिन्नोत्ति्ठत्यन्यस्मिञ्शरीरेसुप्तोऽन्यस्मि- 
सुत्तिष्ठतीति कोऽस्यां कल्पनायां लाभः स्यात्‌। अथ मुक्त उत्तष्ठेदन्तवान्मोक्ष आपद्येत। 
निवृत्ताविद्यस्य च पुनरुत्थानमनुपपन्नम्‌। एतेनेश्वरस्योत्थानं प्रतयुक्तम्‌। नित्यनिवृत्ता- 
विद्यत्वात्‌। अकृताभ्यागमकृतविप्रणाशौ च दुर्भिवारावन्योत्थानपक्षे स्याताम्‌। तस्मात्स 
एवोत्तिष्ठति नान्य इति। 

यत्पुनरुक्तं यथा जलराशौ प्रक्षिप्तो जलबिन्दर्नो्धर्तु शक्यत, एवं सति संपन्नो 
जीवो नोत्यतितुमर्हतीति, तत्परिषियते। युक्तं तत्र विवेककारणाभावाजलबिन्दोर- 

नुद्धरणम्‌। इह तु विद्यते विवेककारणं कर्म चाविद्या चेति वेषम्यम्‌। दृश्यते 
च दुर्विवेचयोरप्यस्मज्नातीयैः क्षीरोदकयोः संसूष्टयोर्हसेन विवेचनम्‌। अपिच न जीवो 
नाम कश्चित्परस्मादन्यो विद्यते यो जलबिन्दुरिव जनराशेः सतो विविच्येत। सदेव 
तूपाधिसंपर्काजीव इत्युपचर्यत इत्यसकृस््मरपच्चितम्‌। एवं सति यावदेकोपाधिगता 
बन्धानुवृत्तिस्तावदेकजीवव्यवहारः। उपाध्यन्तरगतायां तु बन्धानुवृत्तौ जीवान्तर- 
व्यवहारः 1 स एवायमुपाधिः स्वापप्रबोधयोबीजाद्भुरन्यायेनेत्यतः स एव जीवः प्रति- 
लुध्यत इति युक्तम्‌ ॥ ९॥ 

(९६) गुग्धेऽर्धसंपच्यर्धिकरणम्‌ ॥४॥ (सू० १०. 

(३२८ ) मुग्धेऽर्धसंपत्तिः परिशेषात्‌ ॥९०॥ 


अस्ति मुग्धो नाम यं मूर्च्छित इति लौकिकाः कथयन्ति। स तु किमवस्थ 
इति परीक्षायामुच्यते। तिस्रस्तावदवस्थाः शरीरस्थस्य जीवस्य प्रसिद्धा, जागरितं, 
स्वप्रः, सुषुप्तमिति। चतुथी शारीरादपसृपिः। नतु पञ्चमी काचिदवस्था जीवस्य श्रुतौ 
स्मृतौ वा प्रसिद्धास्ति । तस्माच्चतसृणामेवावस्थानामन्यतमावस्था मृच्छेत्येवं प्राप्ते ब्रूमः-- 
न ताबन्मुग्धो जागरितावस्थो भवितुमर्हति। नह्ययमिन्दियेर्विषयानीक्षते। स्यादेतत्‌। 
इषुकारन्यायेन मुग्धो भविष्यति। यथेषुकारो जाग्रदपीष्वासक्तमनस्तया नान्यान्विष- 
यानीक्षत; एवं मुग्धो मुसलसंपातादिजनितदुःखानुभवव्यग्रमनस्तया जाग्रदपि नान्या- 
न्विषयानीक्षत इति। न। अचेतयमानत्वात्‌। इषुकारो हि व्यापृतमना ब्रवीतीषुमेवा- 
हमेतावन्तं कालमुपलभमानोऽभूवमिति। मुग्धस्तु लब्धसंज्ञो ब्रवीत्यन्धे तमस्यहमेतावन्तं 
कालं प्रक्षिप्तोऽभूवं न किंचिन्मया चेतितमिति। जाग्रतश्चैकविषयविषक्तचेतसोऽ- 
पि देहो विधियते । मुग्धस्य तु देहो धरण्यां पतति। तस्मान्न जागर्ति नापि स्वप्रान्पश्यति, 
निःसंज्ञकत्वात्‌। नापि मृतः, प्राणोष्मणोर्भावात्‌। मुग्धे हि जन्तौ मृुतोऽयं स्यान्न 
वा मृत इति संशयाना ऊष्मास्ति नास्तीति हदयदेशमालभन्ते, निश्चयार्थं प्राणोऽस्ति 
नास्तीति च नासिकादेशम्‌। यदि प्राणोष्मणोरस्तित्वं नावगच्छन्ति, ततो मृतोऽय- 
मित्यध्यवसाय दहनायारण्यं नयन्ति। अथ तु प्राणमूष्माणं वा प्रतिपद्यन्ते, ततो 
नायं मृत इत्यध्यवसाय संज्ञालाभाय भिषज्यन्ति। पुनरूत्थानाच्य न दिष्टं गतः। 
नहि यमराष्रात्प्रत्यागच्छति। 


अस्तु तर्द सुषुप्तो निःसंज्त्वादमृतत्वाच्च। न। वैलक्षण्यात्‌। मुग्धः कदाचि- 

च्चिरमपि नोच्छ्वसिति, स्वेपथुरस्य देहो भवति, भयानकं च वदनं, विस्फारिते 
नेत्रे, सुषुपस्तु प्रसन्नवदनस्तुल्यकालं पुनः पुनरुच्छुसिति निमीलिते अस्य नेत्रे भवतः। 
नचास्य दे वेपते। पाणिपेषणमात्रेण च सुषुप्तमुत्थापयन्ति, नतु मुग्धं मुद्ररघातेनापि। 
निमित्तभेदश्च भवति मोहस्वापयोः। मुसलसंपातादिनिपित्तत्वान्मोहस्य, श्रमादिनिमित्त- 
त्वाच्च स्वापस्य। नच लोकेऽस्ति प्रसिद्िर्मुग्धः सुप्त इति। परिशेषादर्धसंपत्तिर्मुग्धतेत्य- 
वगच्छामः। निःसंज्ञत्वात्संपन्न इतरस्माद्वैलक्षण्यादसंपन्न इति। कथं पुनरर्धसंपत्तिर्मु- 
ग्धतेति शक्यते वक्तुम्‌। यावता सुप्तं प्रति तावदुक्तं श्रुत्या--'सता सोम्य तदा 
संपन्नो भवति" ( छा० ६८८८९ ) इति, "अत्र स्तेनोऽस्तेनो भवति' ( बृ° ४८३८ 
२२), 'नैतं सेतुमहोरात्रे तरतो न जरा न मृत्युन शोको न सुकृतं न दुष्कृतम्‌ ' 
( छा० ८४.८९ ) इत्यादि । जीवे हि सुकृतदुष्कृतयोः प्राप्तिः सुखित्वदुःखित्वप्रत्ययो- 
त्पादनेन भवति। नच सुखित्वप्रत्ययो दुःखित्वप्रत्ययो वा सुषुप्ते विद्यते, मुग्धेऽपि 
तौ प्रत्ययो नैव विद्येते। तस्मादुपाध्युपमात्सुषुप्तवन्मुग्धेऽपि कृत्स्रसंपत्तिरेव भवितु- 
मर्हति नार्धसंपत्तिरिति। अत्रोच्यते- न ब्रूमो मुग्धेऽर्धसंपत्तिर्जीवस्य ब्रह्मणा भवतीति। 
किं तर्हिं? अर्धेन सुषुप्तपक्षस्य भवति मुग्धत्वम्‌, अर्धेनावस्थान्तरपक्षस्येति ब्रूमः। 
दशिते च मोहस्य स्वापेन साम्यवेषम्ये, द्वारं चेतन्मरणस्य। यदास्य सावशोषं कर्म 
भवति तदा वाङ्मनसे प्रत्यागच्छतः। यदा तु निरवशेषं कर्मं भवति, तदा प्राणोष्माणा- 


वपगच्छतः। तस्मादर्धसंपत्तिं ब्रह्मविद इच्छन्ति। यत्तूक्तं न पञ्चमी काचिदवस्था 


प्रसिद्धास्तीति। नैष दोषः। कादाचित्कौयमवस्थेति न प्रसिद्धा स्यात्‌ । प्रसिद्धा चेषा 
लोकायुर्वेदयोः। अर्धसंपत्त्यभ्युपगमाच्च न पञ्चमी गण्यत इत्यनवद्यम्‌ ॥९०॥ 


(९७) उभयलिङ्गाधिकरणम्‌ ॥५॥ (सू ११-२९,) 
(२२९) न स्थानतोऽपि परस्योभयलिङ्धं सर्वत्र हि॥१९॥ 


येन ब्रह्मणा सुषुत्यादिषु जीव उपाध्युपशमात्संपद्यते, तस्येदानीं स्वरूपं 
श्रुतिवशेन निर्धां्यते। सन्त्युभयलिङ्ाः श्रुतयो ब्रह्मविषयः -- ' सर्वकर्मा सर्वकामः 
सर्वगन्धः सर्वरसः' ( छा० ३८१९४८२ ) इत्येवमाद्याः सविशेषलिङ्ाः। ' अस्थूलम- 
नण्वहुस्वमदीर्घम्‌' ( बृ० ३८८८८ ) इत्येवमाद्याश्च निर्विशेषलिङ्काः। किमासु 
श्रुतिषुभयलिङ्धं ब्रह्म प्रतिपत्तव्यमुतान्यतरलिङ्म्‌। यदाप्यन्यतरलिङ्खं तदापि किं 
सविशेषमुत निर्विशेषमिति मीमांस्यते। ` 

तत्रोभयलिङ्कश्रुत्यनुग्रहादुभयलिङमेव ब्रहयत्येवं प्राप्ते ब्रूमः- न तावत्स्वत एव 
परस्य ब्रह्मण उभयलिङ्कत्वमुपपद्यते। नह्येकं॒वस्तु स्वत एव रूपादिविशोषोपेतं, 
तद्विपरीतं चेत्यवधारयितुं शक्यं, विरोधात्‌। अस्तु तर्हिं स्थानतःपृथिव्याद्युपाधियो- 
गादिति। तदपि नोपपद्यते। नह्यपाधियोगादप्यन्यादृशस्य वस्तुनोऽन्यादृशः स्वभावः 
संभवति। नहि स्वच्छः सन्स्फटिकोऽलक्तकाद्युपाधियोगादस्वच्छो भवति, भरममात्र- 
त्वादस्वच्छताभिनिवेशस्य। उपाधीनां चाविद्याप्रत्युपस्थापितत्वात्‌। अतश्चान्यतर 
लिङपरिग्रहेऽपि समस्तविटोषरहितं निर्विकल्पकमेव ब्रह्म प्रतिपत्तव्यं, न तद्विपरीतम्‌। 
सर्वत्र हि ब्रह्मस्वरूपप्रतिपादनपरेषु वाक्येषु ' अशब्दमस्पर्शमरूपमव्ययम्‌' ( क० ३८ 
१५ मुक्तिको० २८७२ ) इत्येवमादिष्वपास्तसमस्तविशेषमेव ब्रह्मोपदिश्यते ॥१९॥ 


(३३०) न भेदादिति चेन्न प्रत्येकमतद्रचनात्‌ ॥ १२॥ 


अथापि स्याद्यदुक्तं निर्विकल्पमेकलिङ्कमेव ब्रह्म, नास्य स्वतः, स्थानतो वोभय- 
लिङ्कत्वमस्तीति। तन्नोपपद्यते। कस्मात्‌? भेदात्‌। भित्रा हि प्रतिविद्यं ब्रह्मण आकारा 
उपदिश्यन्ते । ' चतुष्पाद्रहा षोडशकलं ब्रह्म' वामनीत्वादिलक्षणं ब्रह्म त्रेलोक्यशरीर- 
वेश्चानरशब्दोदितं ब्रहत्येवंजातीयकाः। तस्मात्सविशेषत्वमपि ब्रह्मणोऽभ्युपगन्तव्यम्‌। 
ननूक्तं नोभयलिङकत्वं ब्रह्मणः संभवतीति। अयमप्यविरोधः। उपाधिकृतत्वादाकार 
भेदस्य। अन्यथा हि निर्विषयमेव भेदशास्त्रं प्रसज्येतेति चेत्‌। नेति ब्रूमः। कस्मात्‌। 
प्रत्येकमतद्रचनात्‌। प्रत्युपाधिभेदं ह्यभेदमेव ब्रह्मणः श्रावयति शास््रम्‌--' यश्चायमस्यां 
पृथिव्यां तेजोमयोऽमृतमयः पुरुषो यश्चायमध्यात्मं शारीरस्तेजोमयोऽमृतमयः पुरुषोऽ- 
यमेव स योऽयमात्मा ' ( बृ० २८५१ ) इत्यादि। अतश्च न भिन्नाकारयोगो ब्रह्मणः 
शास्त्रीय इति शक्यते वक्तुम्‌। भेदस्योपासनार्थत्वादभेदे तात्पर्यात्‌॥ ९२॥ 

(३३१) अपिचैवमेके ॥९३॥ 

अपिचैवं भेददर्शननिन्दापूर्वकमभेददर्शनमेवेके शाखिनः समामनन्ति- ' मनसै- 
वेदमाप्तव्यं नेह नानास्ति किंचन। मृत्योः स मृत्युमाप्रोत्ति य इह नानेव पश्यति! 
( क० ४८९९ ) इति। तथान्येऽपि ' भोक्ता भोग्यं प्रेरितारं च मत्वा सर्व प्रोक्तं 
त्रिविधं ब्रह्म मे तत्‌' ( श्े० ९८१२) इति समस्तस्य भोग्यभोक्तृनियन्तृलक्षणस्य 
प्रपञ्चस्य ब्रह्मीकस्वभावतामधीयते ।॥ १३॥ 

कथं पुनराकारवदुपदेशिनीष्वनाकारोपदेशिनीषु च ब्रह्मविषयासु श्रुतिषु सती- 
ष्वनाकारमेव ब्रह्मावधार्यते, न पुनर्विपरीतमिति। अत उत्तरं पठति- 


(३३२) अरूपवदेव हि तत्प्रधानत्वात्‌ ॥ १४॥ 


रूपाद्याकाररहितमेव ब्रह्मावधारयितव्यं, न रूपादिमत्‌। कस्मात्‌ ? तत्प्रधानत्वात्‌। 
` अस्थूलमनण्वहुस्वमदीर्घम्‌' ( बु° ३८८८ ) 'अशब्दमस्पर्णमरूपमव्ययम्‌' (८ कट० 
३८१९५८८ मुक्ति ° २८७२ ) "आकाशो वै नाम नामरूपयोर्निर्वहिता ते यदन्तरा तद्रह्य' 
( छा० ८८१४८१९ ), "दिव्यो ह्यमूर्तः पुरुषः सबाह्याभ्यन्तरो ह्यजः ' ( मु° २८९८ 
२), 'तदेतद्रह्यापूर्वमनपरमनन्तरमबाह्यमयमात्मा ब्रह्म सर्वानुभूः ' ८ वृ० २८५८९१९ ) 
इत्येवमादीनि वाक्यानि निष्प्रपञ्चब्रह्मात्मतत्त्वप्रधानानि नार्थान्तरप्रधानानीत्येतत्प्रतिष्ठा- 
पितं "तत्तु समन्वयात्‌ ' ( ब्र ° सू० १८१४ ) इत्यत्र तस्मादेवंजातीयकेषु वाक्येषु 
यथाश्रुतं निराकारमेव ब्रह्मावधारयितव्यम्‌। इतराणि त्वाकारवद्रहाविषयाणि वाक्यानि, 
न तत्प्रधानानि। उपासनाविधिप्रधानानि हि तानि, तेष्वसति विरोधे यथाश्रुतमाश्र- 
यिततव्यम्‌। सति तु विरोधे ततप्रधानान्यतत्प्रधानेभ्यो बलीयांसि भवन्तीति। एष वि- 
निगमनायां हेतुः । येनोभयीष्वपि श्रुतिषु सतीष्वनाकारमेव ब्रह्मावधार्यते, न पुनर्वि- 
परीतमिति॥ ९४॥ 


का तर्याकारवद्विषयाणां श्रुतीनां गतिरित्यत आह-- 
(३३३) प्रकाशवच्यावैयर्थ्यात्‌ ॥ १५॥ 


यथा प्रकाशः सौरश्चन््रमसो वा वियद्व्याप्यावतिष्ठमानोऽङ्ुल्याद्युपाधिसंबन्धा- 
ततेष्वृजुवक्रादिभावं प्रतिपद्यमानेषु तद्धावमिव प्रतिपद्यते। एवं ब्रह्मापि पृथिव्याद्यु- 
पाधिसंबन्धात्तदाकारतामिव प्रतिपद्यते, तदालम्बनो ब्रह्मण आकारविशेषोपदेश 
उपासनार्थो न विरुध्यते। एवम्वेयर्थ्यमाकारवद्रहाविषयाणामपि वाक्यानां भविष्यति। 
नहि वेदवाक्यानां कस्यचिदर्थवत््वं कस्यचिदनर्थवक््वमिति युक्तं प्रतिपत्तु, प्रमाणत्वा- 
विशेषात्‌। 


नन्वेवमपि यत्पुरस्तात्प्रतिज्ञातं नोपाधियोगादप्युभयलिङ्त्वं ब्रह्मणोऽस्तीति तद्ि- 
रुध्यते । नेति ब्रूमः। उपाधिनिमित्तस्य वस्तुधर्मत्वानुपपत्तेः। उपाधीनां चाविद्याप्रत्यु- 
पस्थापितत्वात्‌। सत्यामेव च नैसर्गिक्यामविद्यायां लोकवेदव्यवहारावतार इति तत्र 
तत्रावोचाम ॥ ९५॥ 

(३३४) आह च तन्मात्रम्‌ ॥९६॥ 


आह च श्रुतिश्चैतन्यमात्रं विलक्षणरूपान्तररहितं निर्विशेषं ब्रह्म--'स यथा 
सैन्धवघनोऽनन्तरोऽबाह्यः कृत्स्लो रसघन एवैवं वा अरेऽयमात्माऽनन्तरोऽबाह्यः कृत्छः 
प्रज्ञानघन एव ८ बृ ० ४५८९३ ) इति। एतदुक्तं भवति-- नास्यात्मनोऽन्तर्बहिर्वा 
चेतन्यादन्यद्रूपमस्ति, चेतन्यमेवं तु निरन्तरमस्य स्वरूपम्‌। यथा सैन्धवघनस्यान्तर्बहिश्च 
लवणरसं एव निरन्तरो भवति, न रसान्तरं, तथेवेति ॥ १६॥ 
विश्रामः ॥२२॥ 


मै कै न> नै 


(३३५) दर्शयति चाथो अपि स्मर्यते ॥९७॥ 


दर्शयति च श्रुतिः पररूपप्रतिषेधेनैव ब्रह्म, निर्विंशेषत्वात्‌-' अथात आदेशो 
नेति नेति" ८ बृ० २८२८६ ) इति, अन्यदेव तद्विदितादथो अविदितादधि" (के० ९८ 
३ ) "यतो वाचो निवर्तन्ते अप्राप्य मनसा सह ' ( तै० २४८१ ) इत्येवमाद्या। बाष्कलिना 
च बाध्वः पृष्टः सन्नवचनेनैव ब्रह्म प्रोवाचेति श्रूयते--'स होवाचाधीहि भो इति 
सख तृष्णीं बभूव तं ह द्वितीये वा तृतीये वा वचन उवाच ब्रूमः खलु त्वं तु 
न विजानासि। उपशान्तोऽयमात्मा ' इति। तथा स्मृतिष्वपि परप्रतिषेधेनैवोपदिश्यते- 
"जेयं यत्तत्प्रवक्ष्यामि यस्ज्ञात्वाऽमृतमश्नुते। अनादिमत्परं ब्रह्म न सत्तन्नासदुच्यते! 
( गी० १३८९२ ) इत्येवमाद्यासु। तथा विश्वरूपधरो नारायण नारदमुवाचेति 
स्मर्यते --' माया ह्येषा मया सृष्टा यन्मां पश्यसि नारद। सर्वभूतगुणैर्यक्तं नैवं मां 
ज्ञातुमर्हसि '॥ ( महा० शा० १२३३९) इति ॥ ९७॥ 

(३३६) अत एव चोपमा सूर्यकादिवत्‌ ॥ ९८ ॥ 

यत एब चायमात्मा चैतन्यरूपो निर्विशेषो वाङ्मनसातीतः परप्रतिषेधोपदे- 
श्योऽत एव चास्योपाधिनिमित्तामपारमार्थिकीं विशेषवत्तामभिप्रेत्य जलसूर्यका- 
दिवदित्युपमोपादीयते मोक्षशास्तरेषु--' यथा ह्ययं ज्योतिरात्मा विवस्वानपो भिन्ना 
बहुधेकोऽनुगच्छन्‌। उपाधिना क्रियते भेदरूपो देवः क्षतरष्वेवमजोऽयमात्मा' इति। 
एक एव हि भूतात्मा भूते भूते व्यवस्थितः। एकधा बहुधा चेव दूश्यते जलचन्द्र- 
वत्‌' ( ब्र० बिं० १२) इत्येवमादिषु ॥ ९८॥ 

अन्र प्रत्यवस्थीयते- 


(३३७) अम्बुवदग्रहणात्त॒ न॒ तथात्वम्‌ ॥९९॥ 
न जलसूर्यकादितुल्यत्वमिहोपपद्यते; तद्रदग्रहणात्‌। सूर्यादिभ्यो हि मूूर्तभ्यः 
पृथग्भूतं विप्रकृष्टदेशं मूर्तं जलं गृह्यते, तत्र युक्तः सूर्यादिप्रतििम्बोदयः, न त्वात्मा 
मूर्तो न चास्मात्पुथग्भूता विप्रकृष्ट देशाश्चोपाधयः; सर्वगतित्वात्सर्वानन्यत्वाच्च ) तस्माद- 
युक्तोऽयं दृष्टान्त इति॥ १९॥ 
अत्र प्रतिविधीयते- 


(३३८) वृद्धिहासभाक्त्वमन्तर्भावादुभयसामञ्जस्यादेवम्‌॥ २०॥ 


युक्त एव त्वयं दृष्टान्तः; विवक्षितांशसंभवात्‌। नहि दृष्टान्तदार्ान्तिकयोः. 


क्रचित्कचिद्विवक्षितांशं मुक्त्वा सर्वसारूप्यं केनचिहर्शयितुं शक्यते। सर्वसारूप्ये हि 
दुष्टान्तदार््टन्तिकभावोच्छेद एव स्यात्‌। न चेदं स्वमनीषया जलसूर्यकादिदृष्टान्त- 
` प्रणयनम्‌; शास्त्रप्रणीतस्य त्वस्य प्रयोजनमात्रमुपन्यस्यते। किं पुनरत्र विवक्षितं सा- 
रूप्यमिति ? तदुच्यते- वृदधिहासभाक्त्वमिति। जलगतं हि सूर्यप्रतिविम्बं जलवृद्धौ 
वर्धते, जलहासे हसति, जलचलने चलति, जलभेदे भिद्यत इत्येवं जलधर्मानुयायि 
भवति, नतु परमार्थतः सूर्यस्य तथात्वमस्ति। एवं परमार्थतोऽविकृतमेकरूपमपि 
सद्रहय देहाद्युपाध्यन्तर्भावाद्धजत इवोपाधिधर्मान्वृद्धिहासादीन्‌। एवमुभयोर्वृष्टान्तदार्ा- 
न्तिकयोः सामञ्जस्यादविरोधः॥ २०॥ 


(३३९) दर्शंनाच्य ॥२९॥ 

दर्शयति च श्रुतिः परस्यैव ब्रह्मणो देहादिषूपाधिष्वन्तरनुप्रवेशम्‌--' पुरश्चक्रे 
द्विपदः पुरश्चक्रे चतुष्पदः। पुरः स पक्षी भूत्वा पुरः पुरूष आविशत्‌ ( बृ० २८ 
५८९८ ) इति। * अनेन जीवेनात्मनाऽनुप्रविश्य' ( छा० ६८२८२ ) इति च। तस्मा- 
द्युक्तमेतत्‌-*अत एव चोपमा सूर्यकादिवत्‌" (ब्र सु० ३८२८९१८ ) इति। 
तस्माच्निविंकल्पकैकलिङ्कमेव ब्रह्म नोभयलिङ्गं विपरीतलिङ्गं चेति सिद्धम्‌। 

अत्र केचिदद्वे अधिकरणे कल्पयन्ति। प्रथमं तावत्‌- किं प्रत्यस्तमिताशेष- 
प्रपञ्चमेकाकारं ब्रह्मोत प्रपञ्चवदनेकाकारोपेतमिति 2 द्वितीयं तु-- स्थिते प्रत्यस्तमित- 


न 

प्रपञ्चत्वे किं सल्लक्षणं ब्रह्मोत बोधलक्षणमुतोभयलक्षणमिति 2 अत्र वयं वदामः-- 
सर्वथाप्यानर्थक्यमधिकरणान्तरारम्भस्येति। यदि तावदनेकलिङ्त्वं परस्य ब्रह्मणो 
निराकर्तव्यमित्ययं प्रयासस्ततपर्वेणैव ' न स्थानतोऽपि" ( ब्र ३८२८९९५ ) इत्यने- 
नाधिकरणेन निराकृतमित्युत्तरमधिकरणं ' प्रकाशवच्य' ( ब्र० ३८२८९५५ ) एत- 
द्व्यर्थमेव भवेत्‌। नच सछछक्षणमेव ब्रह्म न बोधलक्षणमिति शक्यं वक्तुम्‌; ' विज्ञान- 
घन एवेत्यादिश्रुतिवेयर््यप्रसङ्गात्‌। कथं वा निरस्तचेतन्यं ब्रह्म चेतनस्य जीव 
स्यात्मत्वेनोपदिश्येत 2 नापि बोधलक्षणमेव ब्रह्म न सहछक्षणमिति शक्यं वक्तुम्‌; 
' अस्तीत्येवोपलब्धव्यः' ( क० ६८१३ ) इत्यादिश्ुततिवेयर्थ्यप्रसङ्घात्‌। कथं वा निर- 
स्तसत्ताको बोधोऽभ्युपगम्येत ? नाप्युभयलक्षणमेव ब्रह्मेति शक्यं वक्तुम्‌; पूर्वा- 
भ्युपगमविरोधप्रसङ्कात्‌। सत्ताव्यावृत्तेन च बोधेन बोधन्यावृत्तया च सत्तयोपेतं ब्रह्म 
प्रतिजानानस्य तदेव पूर्वाधिकरणप्रतिषिद्धं सप्रपञ्चत्वं ब्रह्मणः प्रसज्येत 


्रुतत्वाददोष इति चेत्‌-न; एकस्यानेकस्वभावत्वानुपपत्तेः। अथ सत्तैव बोधो 
बोध एव च सत्ता, नानयोः परस्परव्यावृत्तिरस्तीति यद्युच्येत, तथापि किं सह्छक्षणं 
ब्रह्मोत बोधलक्षणमुतोभयलक्षणमित्ययं विकल्पो निरालम्बन एव स्यात्‌। सूत्राणि 
त्वेकाधिकरणत्वेनैवास्माभिनींतानि। अपि च ब्रहमविषयासु श्रुतिष्वाकारवदनाकार- 
प्रतिपादनेन विप्रतिपन्नास्वनाकारे ब्रह्मणि परिगृहीतेऽवश्यं वक्तव्येतरासां श्रुतीनां 
गतिः। तादर्थ्येन प्रकाशवच्येत्यादीनि सूत्राण्यर्थवत्तराणि संपद्यन्ते। यद्यप्याहुराकार- 
वादिन्योऽपि श्रुतयः प्रपञ्चप्रविलयमुखेनानाकारप्रतिपत्त्यथां एव न पृथगथां इति, 
तदपि न समीचीनमिव लक्षयते! कथम्‌ ? ये हि परविद्याधिकारे केचित्प्रपञ्छा उच्यन्ते, 
यथा-युक्ता हास्य हरयः शता दशेत्ययं वै हरयोऽयं वै दश च सहस्राणि 
बहूनि चानन्तानि च" ८ बृ ०२८५८९९ ) इत्येवमादयस्ते भवन्ति प्रविलयाथाः; 
^तदेतद्र्यापूर्वमनपरमनन्तरमबाह्यम्‌' ( बृ २८५८९१९ ) इत्युपसंहारात्‌। ये पुनरूपा- 
सनाविधानाधिकारे प्रपञ्चा उच्यन्ते, यथा “मनोमयः प्राणशरीरो भारूपः ' (छा० ३८ 
९४.८२ ) इत्येवमादयो, न तेषां प्रविलयार्थत्वं न्याय्यम्‌; ' स क्रतुं कुवीत ' ( छा० ३८ 
९४८९ ) इत्येवंजातीयकेन प्रकृतेनैवोपासनविधिना तेषां संबन्धात्‌। श्रुत्या चेवं 
जातीयकानां गुणानामुपासनार्थत्वेऽकल्प्यमाने न लक्षणया प्रविलयार्थत्वमवकल्पते। 
सर्वेषां च साधारणे प्रविलयार्थत्वे सति “अरूपवदेव हि तत्प्रधानत्वात्‌ ' ( ब्र ° सू° 

२८२८९१४) इति विनिगमनकारणवचनमनवकाशं स्यात्‌। फलमप्येषां यथोपदेशं 
क्रचिहुरितक्चयः, क्रचिदेशर्यप्रातिः, क्रचित््रममुक्तिरित्यवगम्यत एवेत्यतः पार्थगर्थ्य- 
मेवोपासनावाक्यानां ब्रह्मवाक्यानां च न्याय्यं नैकवाक्यत्वम्‌। 


कथं चेषामेकवाक्यतोत्ेक्ष्यत इति वक्तव्यम्‌। एकनियोगप्रतीतेः प्रयाज- 
दर्श॑पूर्णमासवाक्यवदिति चेत्‌,-न; ब्रह्मवाक्येषु नियोगाभावात्‌। वस्तुमात्रपर्यव- 
सायीनि हि ब्रह्मवाक्यानि न नियोगोपदेशीनीत्येतद्विस्तरेण प्रतिष्ठापितम्‌-' तत्त 
समन्वयात्‌ ' ( ब्र० सू० १९८९४) इत्यत्र। किंविषयश्चात्र नियोगोऽभिप्रेयत इति 
वक्तव्यम्‌ । पुरुषो हि नियुज्यमानः कुर्विति स्वव्यापारे कस्मिश्चित्नियुज्यते। ननु दवैत- 
प्रपञ्चविलयो न योगविषयो भविष्यति। अप्रविलापिते हि द्वैतप्रपञ्चे ब्रह्मतत्त्वावबोधो 
न भवत्यतो ब्रह्मतत्त्वावबोधप्रयतीकभूतो दैतप्रपञ्चः प्रविलाप्यः। यथा स्वर्गकामस्य 
यागोऽनुष्ठातव्य उपदिश्यत एवमपवर्गकामस्य प्रपञ्चप्रविलयः। यथा च तमसि 


व्यवस्थितं घटादिततत्वमववुभुत्समानेन त््रत्यनीकभूतं तमः प्रविलाप्यत, एवं ब्रह्मत- ` 


त्वमववुभुत्समानेन तप्प्रत्यनीकभूतः प्रपञ्चः प्रविलापयितव्यः। ब्रह्मस्वभावो हि प्रपञ्चो 
न प्रपञ्चस्वभावं ब्रह्म, तेन नामरूपप्रपञ्चप्रविलापनेनं ब्रहयतत्वावबोधो भवतीति। 


अत्र वयं पृच्छामः-- कोऽयं प्रपञ्चप्रविलयो नाम ? किमग्निप्रतापसंप्कादधु- 
तकाडिन्यप्रविलय इव प्रपञ्चप्रविलयः कर्तव्य, आहोस्विदेकस्मिंश्चनद्रे तिमिरकृ- 
तानेकचनदरप्रपञ्चवदविद्याकृतो ब्रह्मणि नामरूपप्रपञ्ो विद्यया प्रविलापयितव्य इति ? 
तत्र यदि तावद्विद्यमानोऽयं प्रपञछछो देहादिलक्षण आध्यात्मिको बाह्यश्च पृथिव्यादि- 
लक्षणः प्रविलापयितव्य इत्युच्येत, स पुरुषमात्रेणाशक्यः प्रविलापयितुमिति तत््र- 
विलयोपदेशोऽशक्यविषय एव स्यात्‌। एकेन चादिमुक्तेन पृथिव्यादिप्रविलयः कृत 
इतीदानीं पृथिव्यादिशून्यं जगदभविष्यत्‌। अथाविद्याध्यस्तो ब्रह्मण्येकस्मिन्नयं प्रपञ्चो 
विद्यया प्रविलाप्यत इति ब्रूयात्‌, ततो ब्रहैवाविद्याध्यस्तप्रपञ्चप्रत्याख्यानेनावेद- 
यितव्यम्‌ "एकमेवाद्वितीयं ब्रह्म, "तत्सत्यं स आत्मा तत्त्वमसि" ( छा० ६८८७) 
इति, तस्मिन्नावेदिते विद्या स्वयमेवोत्यद्यते, तया चाविद्या बाध्यते, ततश्चाविद्या- 
ध्यस्तः सकलोऽयं नामरूपप्रपञ्छः स्वप्रप्रपञ्चवत्प्रविलीयते। अनावेदिते तु ब्रह्मणि 
ब्रह्मविज्ञानं कुरु प्रपञ्चप्रविलयं चेति शतकृत्वोऽप्यक्ते, न ब्रह्मविज्ञानं प्रपञ्चप्रविलयो 
वा जायेत। 

नन्वावेदिते ब्रह्मणि तद्विज्ञानविषयः प्रपञ्चविषयो वा नियोगः स्यात्‌, न; 
निष्प्रपञ्चब्रह्मात्मत्वावेदनेनैवो भयसिद्धेः। रज्तुस्वरूपप्रकाशनेनैव हि तत्स्वरूप- 
विज्ञानमविद्याध्यस्तस्पांदिप्रपञ्चप्रविलयश्च भवति। नच कृतमेव पुनः क्रियते। 


नियोज्योऽपि च प्रपञ्चावस्थायां योऽवगम्यते जीवो नाम, सं प्रपञ्चपक्षस्यैव 
वा स्याद्रह्यपक्षस्यैव वा। प्रथमे विकल्पे निष्प्रपञ्चब्रह्मतत्त्वप्रतिपादनेन पृथिव्यादि 
वज्नीवस्यापि प्रविलापितत्वात्कस्य प्रपञ्चविलये नियोग उच्येत। कस्य वा नियोग- 
निष्ठतया मोक्षोऽवाप्तव्य उच्येत । द्वितीयेऽपि ब्रह्मैवानियोज्यस्वभावं जीवस्य स्वरूपं 
जीवत्वं त्वविद्याकृतमेवेति प्रतिपादिते ब्रह्मणि नियोज्याभावान्नियोगाभाव एव । द्रष्ट- 
व्यादिशब्दा अपि - प्रविद्याधिकारपठितास्तत्त्वाभिमुखीकरणप्रधाना न तत्त्वावबोध- 
विधिप्रधाना भवन्ति। लोकेऽपीदं पश्येदमाकर्णयेति चैवंजातीयकेषु निरदशेषु प्रणि- 
धानमात्रं कुर्वित्युच्यते, न साक्षाज्ज्ञानमेव कुर्विति ज्ञेयाभिमुखस्यापि ज्ञानं कदा- 
चिज्नायते कदाचिन्न जायते, तस्मात्तं प्रति ज्ञानविषय एव दर्शयितव्यो ज्ञापयितु- 
कामेन तस्मिन्दिति स्वयमेव यथाविषयं यथाप्रमाणं च ज्ञानमुत्पद्यते। नच प्रमाणा- 
न्तरेणान्यथाप्रसिद्धेऽर्थऽन्यथाज्ञानं नियुक्तस्याप्युपपद्यते। यदि पुनर्नियुक्तोऽहमित्यन्यथा 
ज्ञानं कुर्यान्न तु तज्ज्ञानं, किं तर्हिं मानसी सा क्रिया। स्वमेव चेदन्यथोत्पद्येत; 
भ्रान्तिरेव स्यात्‌। ज्ञानं तु प्रमाणजन्यं यथाभूतविषयं च, न तत्नियोगशटतेनापि कारयितुं 
शक्यते, नच प्रतिषेधशतेनापि वारयितुं शक्यते। नहि तत्पुरुषतन्त्रं, वस्तुत- 
न््रमेव हि तत्‌। अतोऽपि नियोगाभावः। किंचान्यत्नियोगनिष्ठतयैव पर्यवस्यत्या्ाये 
यदभ्युपगतमनियोज्यब्रह्मात्मत्वं जीवस्य, तदप्रमाणकमेव स्यात्‌। अथ शास्त्र- 
मेवानियोज्यब्रह्मात्मत्वमप्याचक्षीत, तदवबोधे च पुरुषं नियुञ्चीत, ततो ब्रह्मशास्त्रस्यै- 
कस्य द्वर्थपरता विरुद्धार्थपरता च प्रसज्येयाताम्‌। नियोगपरतायां च श्रुतहानिरश्रुत- 
कल्पना कर्मफलवन्मोक्षस्यादृष्टफलत्वमनित्यत्वं चेत्येवमादयो दोषा न केनचित्परिहर्तु 
शक्याः। तस्मादवगतिनिष्ठान्येव ब्रह्मवाक्यानि, न नियोगनिष्ठानि। अतश्चैक- 
नियोगप्रतीतेरेकवाक्यतेत्ययुक्तम्‌। 

अभ्युपगम्यमानेऽपि च ब्रह्मवाक्येषु नियोगसद्धावे तदेकत्वं निष्प्रपञ्चोपदेशेषु 
सप्रपञ्चोपदेशेषु चासिद्धम्‌। नहि शब्दान्तरादिभिः प्रमाणैर्नियोगभेदेऽवगम्यमाने 
सर्वत्रैको नियोग इति शक्यमाश्रयितुम्‌। प्रयाजदर्शपूर्णमासवाक्येषु त्वधिका- 

रांशेनाभेदादयुक्तमेकत्वम्‌, नत्विह सगुणनिर्गुणचोदनासु कश्चिदेकत्वाधिकारांशोऽस्ति। 
नहि भारूपत्वादयो गुणाः प्रपञ्चप्रवलियोपकारिणः। नापि प्रपञ्चप्रविलयो भारू- 
पत्वादिगुणोपकारी; परस्परविरोधित्वात्‌। नहि कृत्स्नप्रपञ्चप्रविलापनं प्रपञ्चक - 
देशापेक्षणं चेकस्मिन्धर्मिणि युक्तं समावेशयितुम्‌। तस्मादस्मदुक्त एव विभाग 
आकारवदनाकारोपदेशानां युक्ततर इति॥ २९॥ 


(९८ यकृदैवाक्च्वाधिकरणम्‌ ॥ & ॥ (सु० २२-३०) 

(२४०) प्रकृतैतावत्त्वं हि प्रतिषेधति ततो ब्रवीति च भूयः ॥२२॥ 

द्वे वाव बरह्मणो रूपे मूर्तं चैवामूर्तं च' ( बृ० २८३९) इत्युपक्रम्य पञ्च- 
महाभूतानि द्ैराश्येन प्रविभज्यामूर्तरसस्य च पुरुषशब्दोदितस्य माहारजनादीनि 
रूपाणि दर्शयित्वा पुनः पठ्यते- "अथात आदेशो नेति नेति न ह्येतस्मादिति नेत्य- 
न्यत्परमस्ति' ( ब० २८२६ ) इति। तत्र कोऽस्य प्रतिषेधस्य विषय इति जिज्ञासा- 
महे। न हृत्रेदं तदिति विशेषितं किंचित्प्रतिषेध्यमुपलभ्यते। इतिशब्देन त्वत्र 
प्रतिषेध्यं किमपि समर्प्यते ' नेति-नेति '-इतिपरत्वान्नज्प्रयोगस्य । इतिशब्दश्चायं सं- 
निहितालम्बन एवंशब्दसमानवृत्तिः प्रयुज्यमानो दृश्यते-- इति ह स्मोपाध्यायः 
कथयति" इत्येवमादिषु। संनिहितं चात्र प्रकरणसामथ्यद्रूपद्रयं सप्रपञ्चं ब्रह्मणः, 
तच्च ब्रह्म यस्यैते द्वे रूपे। तत्र नः संशय उपजायते- किमयं प्रतिषेधो रूपे 
रूपवच्योभयमपि प्रतिषेधत्याहोस्विदेकतरम्‌। यदाप्येकतरं, तदापि किं ब्रह्म प्रति 
षेधति, रूपे परिशिनष्टि, आहोस्विदरपे प्रतिषेधति, ब्रह्म परिशिन्रीति 2 तत्र प्रकृत- 
त्वाविशोषादुभयमपि प्रतिषेधतीत्याशङ्कामहे । द्रौ चेतौ प्रतिषेधौ; दवि्नतिशब्दप्रयोगात्‌। 
तयोरेकेन सप्रपञ्चं ब्रह्मणो रूपं प्रतिषिध्यते, अपरेण रूपवद्रहोति भवति मतिः। 
अथवा ब्रहैव रूपवत्प्रतिषिध्यते, तद्धि वाङ्मनसातीतत्वादसंभाव्यमानसद्धावं प्रति- 
बेधार्हम्‌; न तु रूपप्रपञ्चः प्रत्यक्षादिगोचरत्वात््रतिषेधार्हः । अभ्यासस्त्वादरार्थं इति। 
एवं प्रापे ब्रूमः-न तावदुभयप्रतिषेध उपपद्यते; शून्यवादप्रसङ्ात्‌। कचिद्धि 
परमार्थमालम्ब्यापरमार्थः प्रतिषिध्यते यथा रज्ज्वादिषु सर्पादयः । तच्च परिशिष्यमाणे 
कस्मिंश्चिद्धावेऽवकल्प्यते। उभयप्रतिषेधे तु कोऽन्यो भावः परिशिष्यत ? अपरिशिष्य- 
माणे चान्यस्मिन्य इतरः प्रतिषेद्धुमारभ्यते, तस्य प्रतिषेद्धुमशक्यत्वात्तस्यैव परमार्थ- 
त्वापततः प्रतिषेधानुपपत्तिः। नापि ब्रहमप्रतिषेध उपपद्यते; ' ब्रह्म ते ब्रवाणि" ( बृ० २८ 

१८१ ) इत्याद्युपक्रमविरोधात्‌। "असन्नेव स भवति असद्र्येति वेद चेत्‌" ( ते० २८ 
६८९ ) इत्यादिनिन्दाविरोधात्‌, 'अस्तीत्येवोपलब्धव्यः' ( क ० ६८९३ ) इत्यवधारण- 
विरोधात्‌, सर्ववेदान्तव्याकोपप्रसङ्गाच्च। वाङ्मनसातीतत्वमपि ब्रह्मणो नाभावाभि- 
प्रायेणाधिधीयते। नहि महता परिकरबन्धेन ' ब्रह्मविदाप्नोति परम्‌" ( तै २८९८ 
९), "सत्यं ज्ञानमनन्तं ब्रह्य ' ८ त° २८९८९ ) इत्येवमादिना वेदान्तेषु ब्रह्म प्रतिपाद्य 
तस्यैव पुनरभावोऽभिलप्येत। "प्रक्षालनाद्धि पड्कस्य दूरादस्पर्शनं वरम्‌! इति हि 
न्यायः) प्रतिपादनप्रक्रिया त्वेषा--'यतो वाचो निवर्तन्ते। अप्राप्य मनसा सह' ( तै 
२८४८९ ) इति। एतदुक्तं भवति-वाङ्‌ मनसातीतमविषयान्तःपाति प्रत्यगात्मभूतं 
नित्यशुद्धबुद्धमुक्तस्वभावं ब्रह्यति। तस्माद्रह्यणो रूपप्रपञ्चं प्रतिषेधति, परिशिनष्टि 
ब्रहयत्यभ्युपगन्तव्यम्‌। तदेतदुच्यते-प्रकृतेतावक्त्वं हि प्रतिषेधतीति। 

प्रकृतं यदेतावदियत्तापरिच्छिन्नं मूर्तामूर्तलक्षणं ब्रह्मणो रूपं, तदेष शब्दः प्रति- 
षेधति। तद्धि प्रकृतं प्रपञ्चितं च पूर्वस्मिन्ग्न्थेऽधिदैवतमध्यात्मं च तज्ननितमेव च 
वासनालक्षणमपरं रूपममूर्तरसभूतं पुरुषशब्दोदितं लिङ्कात्मव्यपाश्रयं महारजनाद्यु- 
पमाभिर्दर्शितम्‌; अमूर्तरसस्य पुरुषस्य चक्ू्गरह्यरूपयोगित्वानुपपत्तेः। तदेतत्सप्रपञ्चं 
ब्रह्मणो रूपं संनिहितालम्बनेनेतिकरणेन प्रतिषेधकं नञं प्रत्युपनीयत इति गम्यते। 
ब्रह्म तु रूपविशेषणत्वेन पष्ठया निर्दिष्टं पूर्वस्मिन्प्रनथे, न स्वप्रधानत्वेन । प्रपञ्चिते 
च तदीये रूपट्वये रूपवतः स्वरूपजिन्नासायामिदमुपक्रान्तम्‌--' अथात आदेशो नेति 
नेति' ८ बृ० २८३८६ ) इति। तत्र कल्पितरूपप्रत्याख्यानेन ब्रह्मणः स्वरूपावेदन- 
मिदमिति निणीयते। तदास्पदं हीदं समस्तं कार्य नेति नेतीति प्रतिषिद्धम्‌ युक्तं 
च कार्यस्य वाचारम्भणशब्दादिभ्योऽसत्त्वमिति नेति नेतीति प्रतिषेधनं, नतु ब्रह्मणः; 
सर्वकल्यनामूलत्वात्‌। न चात्रेयमाशङ्का कर्तव्या-कथं हि शास्त्रं स्वयमेव ब्रह्मणो 
रूपद्वयं दर्शयित्वा स्वयमेव पुनः प्रतिषेधति-- प्रक्षालनाद्धि पङ्कस्य दूरादस्पर्शनं 
वरम्‌' इति। यतो नेदं शास्रं प्रतिपाद्यत्वेन ब्रह्मणो रूपद्वयं निर्दिशति, लोकप्रसिद्धं 
त्विदं रूपद्वयं ब्रह्मणि कल्पितं परामृशति प्रतिषेध्यत्वाय शुद्धब्रह्मस्वरूपप्रतिपादनाय 
चेति निरवद्यम्‌ द्रौ चैतौ प्रतिषेधो यथासंख्यन्यायेन द्वे अपि मूर्तामूर्ते प्रतिषेधतः । 
यद्वा पूर्वः प्रतिषेधो भूतराशिं प्रतिषेधति, उत्तरो वासनाराशिम्‌। अथवा, -' नेति 
नेति" ( बृ २८३८६ ) इति बीप्सेयमितीति यावत्किचिदुत्म्रेक्ष्यते तत्सर्व न भवती- 
त्यर्थः । परिगणितप्रतिषेधे हि क्रियमाणे यदि नैतदरह्य, किमन्यद्भहय भवेदिति जिज्ञासा 

स्यात्‌। वीप्सायां तु सत्यां समस्तस्य विषयजातस्य प्रतिषेधादविषयः प्रत्यगात्मा ब्रह्मेति 
जिक्ञासा निवर्तते। तस्मात्प्रपञ्चमेव ब्रह्मणि कल्पितं प्रतिषेधति, परिशिनष्टि ब्रह्मेति 
निणंयः। इतश्चैष एव निर्णयः। यतस्ततः प्रतिषेधाद्धूयो ब्रवीति--' अन्यत्परमस्ति' 
( बृ° २८२३६ ) इति। अभावावसाने हि प्रतिषेधे क्रियमाणे किमन्यत्परमस्तीति 
ब्ूयात्‌। तत्रैषाक्षरयोजना-नेति नेतीति ब्रह्मादिश्य तमेवादेशं पुनर्निर्वक्ति। नेति नेती- 
त्यस्य कोऽर्थः ? न हयेतस्माद्रह्यणो व्यतिरिक्तमस्तीत्यतो नेति नेतीत्युच्यते, न पुनः 
स्वयमेव नास्तीत्यर्थः । तच्च दर्शंयति-अन्यत्परमप्रतिषिद्धं ब्रह्मास्तीति। यदा पुनरेव- 
मक्षराणि योज्यन्ते नह्येतस्मादिति नेति नेति, नहि प्रपञ्चप्रतिषेधरूपादादे्नादन्यत्य- 
रमादेशनं ब्रह्मणोऽस्तीति, तदा ' ततो ब्रवीति च भूय ' इत्येतन्नामधेयविषयं योजयित- 
व्यम्‌। अथ नामधेयम्‌--' सत्यस्य सत्यमिति प्राणा वै सत्यं तेषामेष सत्यम्‌ ' ( बृ० २८ 
९८२० ) इति हि ब्रवीतीति। तच्च ब्रह्मावसाने प्रतिषेधे समञ्जसं भवति। अभा- 
वावसाने तु प्रतिषेधे किं सत्यस्य सत्यमित्युच्येत ? तस्माद्रह्यावसानोऽयं प्रतिषेधो 
नाभावावसान इत्यध्यवस्यामः॥ २२॥ 


(३४९) तदव्यक्तमाह हि ॥२३॥ 

यत्प्रतिषिद्धात्प्रपञ्चजातादन्यत्परं ब्रह्म तदस्ति चेत्कस्मान्न गृह्यत इति। उच्यते- 
तदव्यक्तमनिन्ियग्राह्यं, सर्वदुश्यसाक्षित्वात्‌। आह ह्येवं श्रुतिः--' न चक्षुषा गृह्यते 
नापि वाचा नान्येदेवेस्तपसा कर्मणा वा' ( मु०° ३८१८ ) "स एष नेति नेत्यात्माऽ- 
गृह्यो नहि गृह्यते" ( व° ३८९२६ ) ' यत्तदद्रेश्यमग्राह्यम्‌' ८ मु° १८९६ ) "यदा 
द्योवैष एतस्मिन्नदृश्येऽनात्मयेऽनिरुक्तेऽनिलयने' ( तै० २७.८१ ) इत्याद्या । स्मृतिरपि- 

अव्यक्तोऽयमचिन्त्योऽयमविकार्योँऽयमुच्यते' ( गी० २८२५ ) इत्याद्या ॥२३॥ 

(३४२) अपि च संराधने प्रत्यक्षानुमानाभ्याम्‌॥।२४॥ 
अपि चेनमात्मानं निरस्तसमस्तप्रपञ्चमव्यक्तं संराधनकाले पश्यन्ति योगिनः। 
संराधनं च भक्तिध्यानप्रणिधानाद्यनुष्ठानम्‌। कथं पुनरवगम्यते संराधनकाले पश्य- 
न्तीति । प्रत्यक्षानुमानाभ्यां भ्रुतिस्मृतिभ्यामित्यर्थः। तथा हि श्रुतिः--' पराञ्चि खानि 
व्यतृणत्‌ स्वयं भूस्तस्मात्पराङ्पश्यति नान्तरात्मन्‌। कश्चिद्धीरः प्रत्यगात्मानमेक्ष- 
दावृत्तचक्षुरमृतत्वमिच्छन्‌' ( क० ४८९) इति। ' ज्ञानप्रसादेन विशुद्धसक्त्वस्ततस्तु तं 
पश्यते निष्कलं ध्यायमानः ' ( मु° २८१८ ) इति चैवमाद्या । स्मृतिरपि-' यं विनिद्रा 

जितश्वासाः संतुष्टाः संयतेन्दरियाः। ज्योतिः पश्यन्ति युञ्खानास्तस्मै योगात्मने नमः। 
योगिनस्तं प्रपश्यन्ति भगवन्तं सनातनम्‌' इति चेवमाद्या ॥ २४॥ 


ननु संराध्यसंराधकभावाभ्युपगमात्परेतरात्मनोरन्यत्वं स्यादिति। नेत्युच्यते- 
(३४३) प्रकाशादिवच्यवैशेष्यं प्रकाशश्च कर्मण्यभ्यासात्‌॥ २५॥ 


यथा का भृतिषु कर्मसूपाधिभूतेषु 
सविशेषा इवावभासन्ते, नच निरि जहति, एवमुपाधिनिमित्त 
एवायमात्मभेदः स्वतस्त्वैकात्स्यमेव। तथा हि- वेदान्तेष्वभ्यासेनासकृजीवप्राज्ञयोर- 
भेदः प्रतिपाद्यते ॥ २५॥ 
(३४४) अतोऽनन्तेन तथा हि लिङ्कम्‌॥२६॥ 

अतश्च स्वाभाविकत्वादभेदस्याविद्याकृतत्वाच्च भेदस्य विद्ययाऽविद्यां विधूय 
जीवः परेणानन्तेन प्राज्ेनात्मनैकतां गच्छति। तथा हि लिङ्खम्‌-'स यो ह वै तत्परमं 
ब्रह्म वेद ब्रहौवं भवति" ( मु० ३८२८९ ) ' ब्रह्मैव सन्ब्रह्माप्येति" ८ बु ° ४८४६ ) 
इत्यादि ॥ २६॥ 

(३४५) उभयव्यपदेशात्त्वहिकुण्डलवत्‌॥२७॥ 

तस्मिनेव संराध्यसंराधकभावे मतान्तरमुपन्यस्यति स्वमतविशुद्धये। क्रचि- 
ज्नीवप्राञ्चयोर्भदो व्यपदिश्यते ' ततस्तु तं पश्यते निष्कलं ध्यायमानः ' ८ मु० ३८ 
९८८ ) इति ध्यातृध्यातव्यत्वेन द्रषटु्रष्टव्यत्वेन च। ' परात्परं पुरुषमुपैति दिव्यम्‌! 
( मु०. ३८२८८ ) इति गन्तृगन्तव्यत्वेन। "यः सर्वाणि भूतान्यन्तरो यमयति' इति 
नियन्तृनियन्तव्यत्वेन, क्रचित्तु तयोरेवाभेदो व्यपदिश्यते ' तत्वमसि" ( छा० ६८८८ 
७) "अहं ब्रह्मास्मि ( बृ० ९१८४८१०) 'एष त आत्मा सर्वान्तरः ' ८ बृ ३८४८ 
९) "एष त आत्मान्तर्याम्यमृतः' ( बृ० ३८४८७ ) इति। तत्रैवमुभयव्यपदेशो सति 
यद्यभेद एवैकान्ततो गृह्यते भेदव्यपदेशो निरालम्बन एव स्यात्‌। अत उभयव्यपदेश- 
दर्शनादहिकुण्डलवदत्र तत्त्वं भवितुमर्हति। यथाहिरित्यभेदः कुण्डलाभोगप्रांशुत्वादी- 
नीति तु भेद एवमिहापीति ॥ २७॥ | 


(३४६) प्रकाशाश्रयवद्वा तेजस्त्वात्‌ ॥ २८ ॥ 
अथवा प्रकाशाश्रयवदेतत्प्रतिपत्तव्यम्‌। यथा प्रकाशः सावित्रस्तदाश्रयश्च सविता 

नात्यन्तभिन्न, उभयोरपि तेजस्त्वाविशोषात्‌। अथ च भेदव्यपदेशभाजौ भवत, एव- 
सिहापीति॥ २८॥ | 
(३४७) पूरंवद्वा ॥२९॥ 
यथा वा पूर्वमुपन्यस्तं प्रकाशादिवच्चावैशेष्यमिति तथेवैतद्धवितुमर्हति। तथा- 
ह्यविद्याकृतत्वाद्रन्धस्य विद्यया मोक्ष उपपद्यते। यदि पुनः परमार्थत एव बद्धः 
कश्चिदात्माहिकुण्डलन्यायेन परस्यात्मनः संस्थानभूतः प्रकाशाश्रयन्यायेन चैक- 
देशभूतोऽभ्युपगम्येत, ततः पारमार्थिकस्य बन्धस्य तिरस्कर्तुमशक्यत्वान्मोक्षशास््र- 
वेयर्थ्यं प्रसज्येत, न चात्रोभावपि भेदाभेदौ श्रुतिस्तुल्यवद्व्यपदिशति। अभेदमेव 
हि प्रतिपाद्यत्वेन निर्दिशति, भेदं तु पूर्वप्रसिद्धमेवानुवदत्य्थांन्तरविवक्षया। 
तस्मात््रकाशादिवच्यावेशेष्यमित्येष एव सिद्धान्तः ॥ २९॥ 


(३४८ ) प्रतिषेधाच्च ॥३०॥ 


इतश्चैष एव सिद्धान्तः । यत्कारणं परस्मादात्मनोऽन्यं चेतनं प्रतिषेधति शास्त्रम्‌- 
"नान्योऽतोऽस्ति द्रष्टा ' ८ बृ० ३७८२३ ) इत्येवमादि। अथात आदेशो नेति नेति! 
( बु० २८२८६ ), ` तदेतद्रह्यापूर्वमनपरमनन्तरमबाह्यम्‌' ८ बृ ° २८५८९१९ ) इति च 
ब्रह्मव्यतिरिक्तप्रपञ्निराकरणाद्रहामात्रपरिशेषाच्यैष एव सिद्धान्त इति गम्यते।॥ ३०॥ 


(९९) पराधिकरणम्‌ ॥ ७॥ (सू ३१-२७) ` 
(३४९) परमतः सेतून्मानसंबन्धभेदव्यपदेशेभ्यः।॥३९॥ 


यदेतन्निरस्तसमस्तप्रपञ्ं ब्रह्म निर्धारितम्‌, अस्मात्परमन्यत्तत््वमस्ति नास्तीति 
्रुतिविप्रतिपत्तेः संशयः। कानिचिद्धि वाक्यान्यापातेनैव प्रतिभासमानानि ब्रह्मणोऽपि 
परमन्यत्त्तवं प्रतिपादयन्तीव। तेषां हि परिहारमभिधातुमयमुपक्रमः क्रियते। परमतो 
ब्रह्मणो ऽन्यत्ततत्वं भवितुमर्हति। कुतः ? सेतुव्यपदेशादुन्मानव्यपदेशात्‌ संबन्ध- 
व्यपदेशाद्धेदव्यपदेशाच्येति। सेतुव्यपदेशस्तावत्‌-'अथ य आत्मा स सेतुर्विधृतिः ' 
( छा० ८८४८९ ) इत्यात्मशब्दाभिहितस्य ब्रह्मणः सेतुत्वं संकीर्तयति। सेतुशब्दश्च 
हि लोके जलसंतानविच्छेदकरे मृदार्वादिप्रचये प्रसिद्धः, इह च सेतुशब्द आत्मनि 
प्रयुक्त इति लौकिकसेतोरिवात्मसेतोरन्यस्य वस्तुनोऽस्तित्वं गमयति; ' सेतुं तीत्वां ` 
( छा० ८८४८२ ) इति च तरतिशब्दप्रयोगात्‌। यथा लोकिकं सेतुं तीर्त्वा जाङ्क- 

लमसेतुं प्राप्रोत्येवमात्मानं सेतुं तीर्त्वाऽनात्मानमसेतुं प्राप्नोतीति गम्यते। उन्मान- 
व्यपदेशश्च भवति-' तदेतद्रह्य. चतुष्पादष्टाशफं षोडशकलमि ' ति। यच्य लोक 
उन्मितप्रेतावदिदमिति परिच्छिन्नं कार्षापणादि, ततोऽन्यद्वस्त्वस्तीति प्रसिद्धम्‌। तथा 
ब्रहमणोऽप्युन्मानात्ततोऽन्येन वस्तुना भवितव्यमिति गम्यते। तथा संबन्धव्यपदेशोऽपि 
भवति--' सता सोम्य तदा संपन्नो भवति' ( छा० ६८८८९ ) इति "शारीर आत्मा" 
( तै० २८३८९ ) "प्राज्ञेनात्मना संपरिष्वक्तः ' ८ बृ ° ४८३८२१९ ) इति च। अमितानां 
च मितेन संबन्धो दृष्टो यथा नराणां नगरेण। जीवानां च ब्रह्मणा संबन्धं व्यपदिशति 
सुषुप्तौ । अतस्ततः. परमन्यदमितमस्तीति गम्यते। भेदव्यपदेशशश्चेनमेवार्थं गमयति। तथा 
हि-' अथ य एषोऽन्तरादित्ये हिरण्मयः पुरूषो दृश्यते ' ( छा० १८६८६ ) इत्यादित्या- 
धारमीश्चरं व्यपदिश्य ततो भेदेनाक्ष्याधारमीश्चरं व्यपदिशति--'अथ य एषोऽन्तरक्षिणि 
पुरुषो दृश्यते" ८ छा० ९८७८५ ) इति। अतिदेशं चास्यामुना रूपादिषु करोति- 
तस्यैतस्य तदेव रूपं यदमुष्य रूपं यावमुष्य गेष्णौ तौ गेष्णौ यन्नाम तन्नाम 
( छा० ९८७८५ ) इति। सावधिकं चेश्वरत्वमुभयोर्व्यपदिशति--' ये चामुष्मात्पराञ्चो 
लोकास्तेषां चष्टे देवकामानां च' ८ छा० १८६८८ ) इत्येकस्य । "ये चैतस्मादर्वाञ्चो 
लोकास्तेषां चेष्टे मनुष्यकामानां च' ( छा० १७.८६ ) इत्येकस्य । यथेदं मागधस्य 
राज्यमिदं वैदेहस्येति॥ ३१॥ 


एवमेतेभ्यः सेत्वादिव्यपदेशेभ्यो ब्रह्मणः परमस्तीत्येवं प्रापे प्रतिपाद्यते-- 
(३५०) सामान्यात्तु ॥३२॥ 

तुशब्देन प्रदर्शितां प्रातं निरूणद्धि। न ब्रह्मणोऽन्यत्किंचिद्धवितुमर्हति; प्रमाणा- 
भावात्‌। न हयन्यस्यास्तित्वे किंचित्प्रमाणमुपलभामहे। सर्वस्य हि जनिमतो वस्तु- 
जातस्य जन्मादि ब्रह्मणो भवतीति निर्धारितम्‌। अनन्यत्वं च कारणात्कार्यस्य । 
नच ब्रह्मव्यतिरिक्तं किंचिदजं संभवति; ' सदेव सोम्येदमग्र आस्ीदेकमेवाद्वितीयम्‌' 
( छा० ६८२८१ ) इत्यवधारणात्‌। एकविज्ञानेन च सर्वविज्ञान प्रतिन्ञानान्न ब्रह्मव्य- 
तिरिक्तवस्त्वस्तित्वमवकल्पते। 

ननु सेत्वादिव्यपदेशाः ` ब्रह्मव्यतिरिक्तं तत्त्वं सूचयन्तीत्युक्तम्‌, नेत्युच्यते, - 
सेतुव्यपदेशस्तावन्न बाह्यस्य ब्रह्मणो सद्भावं प्रतिपादयितुं क्षमते। सेतुरात्मेति ह्याह, 
न पुनस्ततः परमस्तीति। तत्र परस्मित्रसति सेतुत्वं नावकल्पत इति परं किमपि 

कल्प्येत। न चेतन्याय्यम्‌ हठो हयप्रसिद्धकल्पना। अपि च सेतुव्यपदेशादात्मनो 
लौकिकसेतुनिदर्शनेन सेतुबाह्यवस्तुतां प्रसञ्चयता मृदारुमयतापि प्रासङ्न्यत। न चेत- 
न्याय्यम्‌; अजत्वादिश्रुतिविरोधात्‌। सेतुसामान्यात्तु सेतुशब्द आत्मनि प्रयुक्त इति 
श्लिष्यते । जगतस्तन्मर्यादानां च विधारकत्वं सेतुसामान्यमात्मनः। अतः सेतुरिव सेतुरिति 
प्रकृत आत्मा स्तूयते। सेतुं तीर्त्वेत्यपि तरतेरतिक्रमासंभवास्पराप्रोत्यर्थं एव वर्तते । 
यथा व्याकरणं तीर्णं इति प्राप्न इत्युच्यते नातिक्रान्तस्तद्वत्‌॥ ३२॥ 
(३५१) बुद्ध्यर्थः पादवत्‌ ३३ ॥ 

यदप्युक्तम्‌-उन्मानव्यपदेशादस्ति परमिति, तत्राभिधीयते-उन्मानव्यपदेशोऽपि न 
ब्रह्मव्यतिरिक्तवस्त्वस्तित्वप्रतिपत्त्यर्थः। किमर्थस्तर्हिं 2 बुद्धयर्थः, उपासनार्थं इति 
यावत्‌। चतुष्पादष्टाशफं षोडशकलमित्येवंरूपा बुद्धिः कथं नु नाम ब्रह्मणि स्थिरा 
स्यादितिविकारद्वरेण ब्रह्मण उन्मानकल्पनैव क्रियते। न ह्यविकारेऽनन्ते ब्रह्मणि 
सर्वेः पुंभिः शक्या बुद्धिः स्थापयितुम्‌; मन्दमध्यमोत्तमबुद्धित्वात्पुंसामिति। पादवत्‌। 
यथा मनआकाशयोरध्यात्ममधिदैवतं च ब्रहयप्रतीकयोराम्नातयोश्चत्वारो वागादयो 
मनःसंबन्धिनः पादाः कल्प्यन्ते, चत्वारश्चगन्यादय आकाशसंबन्धिनः आध्यानाय, तद्वत्‌ । 
अथवा, पादवदिति-यथा कार्षापणे पादविभागो व्यवंहारप्राचुर्याय कल्प्यते। नहि 
सकलेनैव कार्षापणेन सर्वदा सर्वे जना व्यवहर्तुमीशते, क्रयविक्रये परिमाणा- 
नियमात्तद्रदित्यर्थः ॥ २३॥ | 

( ३५२ ) स्थानविशेषात्प्रकाशादिवत्‌॥२३४॥ 

इह सूत्रे योरपि संबन्धभेदव्यपदेशयोः परिहारो विधीयते। यदयप्युक्तसंबन्ध- 
व्यपदेश्ाद्धेदव्यपदेशाच्य परमतः स्यादिति,-तदप्यसत्‌; यतत एकस्यापि स्थानविशेषा- 
पेक्षयेतौ व्यपदेशावबुपपद्येते। संबन्धव्यपदेष्ठो तावदयमर्थः -बुद्धयाद्युपाधिस्थानविशेष- 
योगादुद्धूतस्य विशेषविक्ञानस्योपाध्युपशटमे य उपमः स परमात्मना संबन्ध इत्यु- 
पाध्यपेक्षयेवोपचर्यते, न परिमितत्त्वापेक्षया। तथा भेदव्यपदेशोऽपि ब्रह्मण उपाध्य- 
पेक्षयेवोपचर्यते, न स्वरूपभेदापेक्षया। प्रकाशादिवदित्युपमोपादानम्‌। यथैकस्य 
प्रकाशस्य सौर्यस्य चान्द्रमसस्य वोपाधियोगादुपजातविशेषस्योपाध्युपमात्संबन्धव्यप- 
देशो भवत्युपाधिभेदाच्च भेदव्यपदेशः। यथा वा सूचीपाशाकाशादिषूपाध्यपेक्षयेवेतौ 
,संबन्धभेदव्यपदेशौ भवतस्तद्वत्‌॥३४॥ ` | 


| 

(३५३) उपपत्तेश्च ॥३५॥ ` 


उपपद्यते चात्रेदूश एव संबन्धो नान्यादूशः, ' स्वमपीतो भवति" ( छा० ६८ 
८८९ ) इति हि स्वरूपसंबन्धमेनमामनन्ति; स्वरूपस्य चानपायित्वात्‌। न नरनगर- 
न्यायेन संबन्धो घटते। उपाधिकृतस्वरूपतिरोभावात्त-' स्वमपीतो भवति! ( छा० ६८ 
८८९ ) इत्युपपद्यते तथा भेदोऽपि नान्यादृशः संभवति; बहुतरश्रुतिप्रसिद्धैके श्चरत्व- 
विरोधात्‌। तथा च श्रुतिरेकस्याप्याकाशटस्य स्थानकृतं भेदव्यपदेशमुपपादयति- 
"योऽयं बहिर्धा पुरुषादाकाशः ८ छा० ३८९२७) "योऽयमन्तः पुरुष आकाशः ' 
( छा० ३८१२८ ), 'योऽयमन्तर्हदय आकाशः ' ( छा० ३८९२९ ) इति च॥ ३५॥ 


(३५४) तथान्यप्रतिषेधात्‌ ॥२६ ॥ 


एवं सेत्वादिव्यपदेशान्परपक्षहेतूनुनमथ्य संप्रति स्वपक्षं हेत्वन्तरेणोपसंहरति। 
तथान्यप्रतिषेधादपि न ब्रह्मणः परं वस्त्वन्तरमस्तीति गम्यते। तथा हि--'स एवाध- 
स्तात्‌" ( छा० ७८२५८९१ ), 'अहमेवाधस्तात्‌' ( छा० ७८२५८१९ ), ' आत्मेवाधस्तात्‌ 
( छा० ७८२५.८२ ), ' सर्व तं परादाद्योऽन्यत्रात्मनः सर्व वेद ' ( ब° २८४८६ ), ' ब्रहमेवेदं 
सर्वम्‌", ' आत्मैवेदं सर्वम्‌" ( छा० ७२५८२ ), ' नेह नानास्ति किंचन" ( बृ० ४८ 
४८९९ ) "यस्मात्परं नापरमस्ति किंचित्‌" ( ° ३८९ ), ' तदेतद्रह्यापूर्वमनपरम- 
नन्तरमबाह्यम्‌' ८ बृ० २८५८९१९ ) इत्येवमादिवाक्यानि स्वप्रकरणस्थान्यन्यार्थत्वेन 
परिणेतुमशक्यमानानि ब्रह्मव्यतिरिक्तं वस्त्वन्तरं वारयन्ति। सर्वान्तरश्रुतेश्च न पर- 
मात्मनोऽन्योऽन्तरात्माऽस्तीत्यवधार्यते । ३६ ॥। 


(३५५) अनेन सर्वगतत्वमायामशब्दादिभ्यः ॥३७॥ 


अनेन सेत्वादिव्यपदेणनिराकरणेनान्यप्रतिषेधसमाश्रयणेन च सर्वगतत्वमप्या- 
त्मनः सिद्धं भवति। अन्यथा हि तन्न सिध्येत्‌। सेत्वादिव्यपदेशेषु हि मुख्येष्वद्धी 
क्रियमाणेषु परिच्छेद आत्मनः प्रसज्येत; सेत्वादीनामेवमात्मकत्वात्‌। तथाऽन्यप्रति- 
षेधेऽप्यसति वस्तु वस्त्वन्तरादव्यावर्तत इति परिच्छेद एवात्मनः प्रसज्येत । सर्वगतत्वं 
चास्यायामशब्दादिभ्यो विज्ञायते। आयामशब्दो व्याप्तिवचनः शब्दः! "यावान्वा 
अयमाकाशस्तावानेषोऽन्तर्हदय आकाशः ( छा० ८८१८३ ), "आकाशवत्सर्वगतश्च 
नित्यः, ' ' ज्यायान्दिवः' ( छा० ३८१९४८२ ), 'ज्यायानाकाशात्‌', ' नित्यः सर्वगतः 

स्थाणुरचलोऽयं सनातनः ' ( गी° २८२४) इत्येवमादयो हि श्रुतिस्मृतिन्यायाः 
सर्वगतत्वमात्मनोऽवबोधयन्ति ॥ ३७॥ 


(१००, फलाधिकरणम्‌ ॥ ८ ॥ (सू० ३८-१) 


(३५६) फलमत उपपत्तेः ॥३८॥ 


तस्यैव ब्रह्मणो व्यावहारिक्यामीशित्रीशितव्यविभागावस्थायामयमन्यः स्व- 
भावो वर्ण्यते। यदेतदिष्टानिष्टव्यामिश्रलक्षणं कर्मफलं संसारगोचरं त्रिविधं प्रसिद्धं 
जन्तूनां, किमेतत्कर्मणो ` भवत्याहोस्विदीश्वरादिति भवति विचारणा। तत्र तावत्प्रति- 
पद्यते फलमत ईश्वराद्धवितुमर्ह॑ति। कुतः 2 उपपत्तेः । 

स॒ हि सर्वाध्यक्षः सृष्टिस्थितिसंहारान्विचित्रान्विदधदेशकालविशेषाभिन्नत्वा- 
 त्कर्मिणां कर्मानुरूपं फलं संपादयतीत्युपपद्यते। कर्मणस्त्वनुक्षणविनाशिनः काला- 
न्तरभावि फलं भवतीत्यनुपपन्नम्‌; अभावाद्धावानुत्पत्तेः। स्यादेतत्कर्म विनश्यत्‌ स्व- 
कालमेव स्वानुरूपं फलं जनयित्वा विनश्यति, तत्फलं  कालान्तरितं कर्त्रा भोश्चयत 


इति। तदपि न परिशुध्यति; प्राग्भोक्तृसंबन्धात्फलत्वानुपपत्तेः। यत्कालं हि यत्सुखं 


दुःखं वाऽऽत्मना भुज्यते, तस्यैव लोके फलत्वं प्रसिद्धम्‌। नह्यसंबद्धस्यात्मना सुखस्य 
दुःखस्य वा फलत्वं प्रतियन्ति लोकिकाः। अथोच्येत-मा भूत्कर्मानन्तरं फलोत्पादः। 
कर्मकार्यादपूर्वात्फलमुत्पत्स्यत इति, तदपि नोपपद्यते; अपूर्वस्याचेतनस्य काष्ठलोष्ठ- 
समस्य चेतनेनाप्रवर्तितस्य प्रवृत््यनुपपत्तेः; तदस्तित्वे च प्रमाणाभावात्‌। अर्थापत्ति 
प्रमाणमिति चेत्‌, न; ईश्वरसिद्धेरर्थापत्तिश्चयात्‌॥ ३८ ॥ 


(३५७ ) श्रुतत्वाच्य ॥३९॥ 

न केवलमुपपत्तरेवेश्वरं फलहेतुं कल्पयामः, किं तर्हि 2 श्रुतत्वादपीश्चरमेव 
फलहेतुं मन्यामहे। तथा च हि श्रतिर्भवति-'स वा एष महानज आत्मान्नादो 
वसुदानः ' ( बृ० ४८४२४ ) इत्येवंजातीयका ॥ ३९॥ 

| (३५८) धर्मं जेमिनिरत एव ॥४०॥ 
जेमिनिस्त्वाचा्यो धर्म फलस्य दातारं मन्यते। अत एव हेतोः श्रुतेरुपपत्तेश्च। 
भूयते तावदयमर्थः ' स्वर्गकामो यजेत' इत्येवमादिषु वाक्येषु। तत्र च विधि- 

्रुतेर्विषयभावोपगमाद्यागः स्वर्गस्योत्पादक इति गम्यते। अन्यथा हयननुष्ठातृको याग 
आपद्येत तत्रास्योपदेशवैयर्थ्य॒स्यात्‌। नन्वनुक्षणविनाशिनः कर्मणः फलं नोप- ¦ 
पद्यत इति, परित्यक्तोऽयं पक्षः, नैष दोषः; श्रुतिप्रामाण्यात्‌। श्रुतिश्चेत्ममाणं यथाऽयं 
कर्मफलसंबन्धः श्रुत उपपद्यते, तथा कल्पयितव्यः। न चानुत्पाद्य किमप्यपूर्वं 
कर्म विनश्यत्कालान्तरितं फलं दातुं शक्रोति। अतः कर्मणो वा सृष्मा काचिदुत्त- 
रावस्था फलस्य वा. पूर्वावस्थाऽपूर्वं नामास्तीति तकक्यते। उपपद्यते चायमर्थं 
उक्तेन प्रकारेण। ईश्वरस्तु फलं ददातीत्यनुपपन्नम्‌; अविचित्रस्य कारणस्य विचित्र- 
कार्यानुपपत्तेवैषम्यनेर्घृण्यप्रसङ्गादनुष्ठानवैयर्थ्यापत्तेश्च । तस्माद्धमदिव्र फलमिति ॥। ४०॥ 
(३५९) पूर्वं तु बादरायणो हेतुव्यपदेशात्‌ ॥४१॥ 

बादरायणस्त्वाचार्यः पूवोँक्तमेवेश्वरं फलहेतुं मन्यते। केवलात्कर्मणोऽपूर्वाह्ा 
केवलात्फलमित्ययं पक्षस्तुशब्देन व्यावत्य॑ते। कमपिक्षादपूवपिक्षाद्रा यथा तथाऽ- 
स्त्वीश्चरात्फलमिति सिद्धान्तः कुतः ? हेतुव्यपदेशात्‌। धर्माधर्मयोरपि हि कारयितु- 
त्वेनेश्वरो हेतुर्व्यपदिश्यते। फलस्य च दातृत्वेन "एष ह्येव साधु कर्म॑ कारयति 
तं यमेभ्यो लोकेभ्य उन्निनीषते! एष उ. एवासाधु कर्म . कारयति तं यमधो निनीषते ' 
 इति। स्मर्यते चायमर्थो भगवद्रीतासु- यो यो यां यां तनुं भक्तः ्रद्धयार्चिंतुमिच्छति। 
तस्य तस्याचलां श्रद्धां तामेव विदधाम्यहम्‌॥ स तया श्रद्धया युक्तस्तस्याराधन- 
मीहते। लभते च ततः कामान्मयैव विहितान्हितान्‌" ( ७८२१,२२ ) इति। सर्ववेदान्तेषु 
चेश्वरहेतुका एव सृष्टयो व्यपदिश्यन्ते। तदेव चेश्वरस्य फलहेतुत्वं यत्स्वकर्मानुरूपाः 
प्रजाः सृजतीति। विचित्रकार्यानुपपत्त्यादयोऽपि दोषाः कृतप्रयलापेक्चत्वादीश्चरस्य न 
प्रसज्यन्ते ॥ ४९॥ 


इतिः श्रीगोविन्दभगवत्पूज्यपादशिष्यश्रीमच्छकरभगवत्पूज्यपादकृतौ 
श्रीमच्छारीरकमीमांसाभाष्ये तृतीयाध्यायस्य द्वितीयः पादः॥२॥ 


विश्रामः ॥२३॥ 


क. कै.ने्‌. नेः 


॥ तुतीयाध्याये तुतीयः पादः ॥ 

( अत्रपादे परापरब्रह्मविद्यागुणोपसंहारविवरणम्‌ ) 
(१०१) सर्ववेदान्तप्रत्ययाधिकरणम्‌ ॥ १ ॥ (-सू० १-४) 
(३६०) सर्ववेदान्तप्रत्ययं चोदनाद्यविशोषात्‌ ॥९॥ 


व्याख्यातं विज्ञेयस्य ब्रह्मणस्तत्त्वम्‌। इदानीं तु प्रतिवेदान्तं विज्ञानानि भिद्यन्ते 
न वेति विचार्यते। 


ननु विज्ञेयं ब्रह्म पूर्वापरादिभेदरहितमेकमेकरसं सैन्धवघनवदवधारितं, तत्र कुतो 
विकज्ञानभेदाभेदचिन्तावतारः ? नहि कर्मबहुत्ववद्रह्यबहुत्वमपि वेदान्तेषु प्रतिपिपाद- 
यिषितमिति शक्यं वक्तुम्‌; ब्रह्मण एकत्वादेकरूपत्वाच्च। न चैकरूपे ब्रह्मण्यनेक- 
रूपाणि विन्ञानानि संभवन्ति। न हान्यथाऽर्थोऽन्यथा ज्ञानमित्यभ्रान्तं भवति। यदि 
पुनेकस्मिन्ब्रह्मणि बहूनि विज्ञानानि वेदान्तान्तेषु प्रतिपिपादयिषितानि, तेषामेक- 
मभान्तम्‌, भान्तानीतराणीत्यनाश्वासप्रसद्घो वेदान्तेषु तस्मान्न तावत्प्रतिवेदान्तं ब्रह्म- 
विज्ञानभेद आश्ङ्भितुं शक्यते। नाप्यस्य चोदनाद्यविशटोषादभेद उच्येत; ब्रह्म- 
विन्ञानस्याचोदनालक्षणत्वात्‌। अविधिप्रधानैर्हिं वस्तुपर्यवसायिभि््रह्यवाक्ये ब्रह - 
` विज्ञानं जन्यत इत्यवोचदाचार्यः ' तत्तु समन्वयात्‌" ८ ब्र° सू° ९८९८४) इत्यत्र । 
तत्कथमिमां भेदाभेदचिन्तामारभत इति ? तदुच्यते, - सगुणब्रह्मविषया, प्राणादि- 
विषया चेयं विज्ञानभेदाभेदचिन्तेत्यदोषः। अत्र हि कर्मवदुपासनानां भेदाभेदौ संभवतः, 
कर्मवदेव चोपासनानि दृष्टफलान्यदृष्टफलानि चोच्यन्ते । क्रममुक्तिफलानि च कानि- 
चित्सम्यगज्ञानोत्पत्तिद्रारेण। तेष्वेषा चिन्ता संभवति - किं प्रतिवेदान्तं विज्ञानभेद 
आहोस्विन्नेति ? तत्र पूर्वपक्षहेतवस्तावदुपन्यस्यन्ते । 


नाघ्नस्तावद्धेदप्रतिपत्तिहेतुत्वं प्रसिद्धं ज्योतिरादिषु। अस्ति चात्र वेदान्तान्तर- 
विहितेषु विज्ञानेष्वन्यदन्यन्नाम॒तैत्तिरीयकं, वाजसनेयकं, कौथुमकं, कोौषीतकं, 
शाटचायनकमित्येवमादि। तथा रूपभेदोऽपि कर्मभेदस्य प्रतिपादकः प्रसिद्धो वेश्च- 
देव्यामिक्षा वाजिभ्यो वाजिनमित्येवमादिषु। अस्ति चात्र रूपभेदः। तद्यथा-केचि- 
च्छाखिनः पञ्चागिविद्यायां षष्ठमपरमभरिमामनन्त्यपरे पुनः पञ्चैव पठन्ति। तथा 

प्राणसंवादादिषु केचिदूनान्वागादीनामनन्ति, केचिदधिकान्‌। तथा धर्मविशोषोऽपि 
कर्मभेदस्य प्रतिपादक आश्ङ्कितः कारीर्यादिषु। अस्ति चात्र धर्मविशेषः, यथाथ- 
्वणिकानां शिरोव्रतमिति। एवं पुनरुक्त्यादयोऽपि भेदहेतवो यथासंभवं वेदान्ता- ` 
न्तरेषु योजयितव्याः। तस्मात्प्रतिवेदान्तं विज्ञानभेद इति। एवं प्राप्ते ब्रूमः- सर्व- 
वेदान्तप्रत्ययानि विज्ञानानि तस्मिंस्तस्मिन्वेदान्ते तानि तान्येव भवितुमर्हन्ति। कुतः 2 
चोदनाद्यविशोषात्‌। आदिग्रहणेन शाखान्तराधिकरणसिद्धान्तसूत्रोदिता अभेदहेतव 
इहाकृष्यन्ते। संयोगरूपचोदनाख्याविरोषादित्यर्थः। यथेकस्मि्नगरिहोत्रे शाखाभेदेऽपि 
पुरुषप्रयलस्तादृश एव चोद्यते जुहुयादिति। एवम्‌ "यो ह वै ज्येष्ठं च श्रेष्ठं च 
वेद' ( बृ° ६८१८१, छा० ५८१८९ ) इति वाजसनेयिनां छन्दोगानां च तादू- 
श्येव चोदना। प्रयोजनसंयोगोऽप्यविशिष्ट एव--'ज्येष्ठश्च श्रेष्ठश्च स्वानां भवति 
( बृ° ६८१८९ ) इति। रूपमप्युभयत्न तदेव विज्ञानस्य, यदुत ज्येष्ठश्रष्ठादिगुण- 
वि्टेषणान्वितं प्राणतत््वम्‌। यथा च द्रव्यदेवते यागस्य रूपम्‌, एवं विज्ञेयं रूपं 
विज्ञानस्य, तेन हि तद्रूप्यते। समाख्याऽपि सैव प्राणविद्येति। तस्मात्सर्ववेदान्त- 
प्रत्ययत्वं विक्ञानानाम्‌। एवं पञ्चागिविद्या वैश्वानरविद्या शाण्डिल्यविद्यत्येवमादिषु 
योजयितव्यम्‌। ये तु नामरूपादयो भेदहेत्वाभासास्ते प्रथम एव काण्डे 'न नाघ्ना 
स्यादचोदनाभिधानत्वात्‌' इत्यारभ्य परिहताः॥ १॥ 


इहापि कंचिद्विशेषमाशङ्कय परिहरति- 
(३६१९) भेदान्नेति चेत्रैकस्यामपि।॥ २॥ 


स्यादेतत्‌। सर्ववेदान्तप्रत्ययत्वं विज्ञानानां गुणभेदान्नोपपद्यते। तथाहि वाज- 
सनेयिनः पञ्चाग्रिविद्यां प्रस्तुत्य षष्ठमपरमगिमामनन्ति-' तस्यागिरेवागिर्भवति' 
( ब ° ६८२८९१४) इत्यादिना। छन्दो गास्तु तं नामनन्ति पञ्चसंख्ययैव च त 
उपसंहरन्ति-' अथ ह य एतानेवं पञ्ाग्रीन्वेद' ( छा० ५८९१०८१० ) इति। येषां 
च स गुणोऽस्ति, येषां च नास्ति, कथमुभयेषामेका विद्योपपद्येत ? न चात्र गुणो- 
पसंहारः शक्यते प्रत्येतु; पञ्चसंख्याविरोधात्‌। तथा प्राणसंवादे श्रेष्ठादन्यांश्चतुरः प्राणा- 
न्वाक्चक्षुःश्रोत्रमनांसि छन्दोगा आमनन्ति। वाजसनेयिनस्तु पञ्छममप्यामनन्ति- 
"रेतो वै प्रजापतिः प्रजायते ह प्रजया पशुभिर्य एवं वेद" ( वबु ° ६८९८६ ) इति। 
आवापोद्रापभेदाच्य वेद्यभेदो भवति, वेद्यभेदाच्य विद्याभेदः, द्रव्यदेवताभेदादिव 

यागस्येति चेत्‌। नैष दोषः; यत एकस्यामपि विद्यायामेवंजातीयको गुणभेद उपपद्यते । 
यद्यपि षष्ठस्याग्रेरुपसंहारो न संभवति, तथापि द्युप्रभृतीनां पञ्चानामग्रीनामुभयत्र प्रत्य- 
भिन्नायमानत्वान्न विद्याभेदो भवितुमर्हति। नहि षोडशिग्रहणाग्रहणयोरतिरात्रो 
भिद्यते! पठ्यतेऽपि च षष्ठोऽगरिश्छन्दोगेः--' तं प्रेतं दिष्टमितोऽग्रय एवं हरन्ति 
( छा० ५८९८२ ) इति। वाजसनेयिनस्तु सांपादिकेषु पञ्चस्वग्निष्वनुवत्तायाः समिद्धू- 
मादिकल्यनाया निवृत्तये ' तस्याग्निरेवाग्निभ॑वति समित्समित्‌' ८ बृ° ६२८९४) इ- 
त्यादि समामनन्ति; स नित्यानुवादः। अथाप्युपासनार्थं एष वादस्तथापि स गुणः 
शक्यते छन्दोगेरप्युपसंहर्तुम्‌। न चात्र पञ्चसंख्याविरोध आशङ्क्यः, सांपादिकागन्य- 
भिप्राया दोषा पञ्चसंख्या नित्यानुवादभूता, न विधिसमवायिनीत्यदोषः। एवं प्राण- 
संवादादिष्वप्यधिकस्य गुणस्येतरत्रोपसंहारो न विरुध्यते। न चावापोद्रापभेदाद्रेद्यभेदो 
विद्याभेदश्चाशङ्खयः; कस्यचिद्वद्यांशस्यावापोद्रापयोरपि भूयसो वेद्यराशोरभेदावगमात्‌। 
तस्मादेकविद्यमेव ॥ २॥ 


(३६२) स्वाध्यायस्य तथात्वेन हि समाचारिऽधिकाराच्य 
सववच्य तन्नियमः ॥३॥ 


यदप्युक्तम्‌-आथर्वणिकानां विद्यां प्रति शिरोव्रताद्यपेक्षणादन्येषां च तदन- 
पेक्षणाद्विद्याभेद इति, तत्परत्युच्यते, -स्वाध्यायस्यैष धमो न विद्यायाः, कथमिदमव- 
गम्यते ? यततस्तथात्वेन स्वाध्यायधर्मत्वेन समाचारे वेदव्रतोपदेशपरे ग्रन्थे, आथर्वणिका 
इदमपि वेदव्रतत्वेन व्याख्यातमिति समामनन्ति। 'नैतदचीर्णत्रतोऽधीते' ( मु° ३८२८ 
१९१) इति चाधिकृतविषयादेतच्छब्दादध्ययनशब्दाच्च स्वोपनिषदध्ययनधर्मं एवैष 
इति निधांर्यते। ननु च ' तेषामेवेतां ब्रहाविद्यां वदेत शिरोव्रतं विधिवद्यैस्तु चीर्णम्‌ ' 
( मु० २८२९० ) इति ब्रह्मविद्यासंयोगश्रवणादेकैव सर्वत्र ब्रह्मविद्येति संक्ीर्यतैष 
धर्मः, न; तत्राप्येतामिति प्रकृतप्रत्यवमर्शात्‌। प्रकृतत्वं च ब्रह्मविद्याया ग्रन्थविशेषा- 
पेश्चमिति ग्रन्थविशेषसंयोग्येवेष धर्मः। सववच्य तन्नियम इति निदर्शननिर्देशः। यथा 
च सवाः सप्त सौयांदयः शतौदनपर्यन्ता वेदान्तरोदितत्रेतागन्यनभिसंबन्धादाथर्वणो- 
दितैकारन्यभिसंबन्धाच्याथर्वणिकानामेव नियम्यन्ते, तथेवायमपि धर्मः स्वाध्याय- 
विशेषसंबन्धात्तत्रैव नियम्यते। तस्मादप्यनवद्यं विद्यैकत्वम्‌॥ ३ ॥ 

(३६३) दर्शयति च ॥४॥ 


दर्शयति च वेदोऽपि विद्यैकत्वं सर्ववेदान्तेषु; वेदयैकत्वोपदेशात्‌ ' स्वं वेदा 
यत्पदमामनन्ति' ८ क० २८९५ ) इति। तथा "एतं ह्येव बह्वृचा महत्युक्थे मीमांसन्त 
एतमग्रावध्वर्यव एतं महाव्रते छन्दोगाः ' इति च। तथा "महद्धयं वज्रमुद्यतम्‌ ( क० 
६८२ ) इति ` काठक उक्तस्येश्वरगुणस्य भयहेतुत्वस्य तैत्तिरीयके भेददर्शननिन्दाये 
परामशों दृश्यते-"यदा ह्येवैष एतस्मिन्नुदरमन्तरं कुरुते! अथ तस्य भयं भवति। 
तत्तवैव भयं विदुषोऽमन्वानस्य ' ( त° २८७८९ ) इति। तथा वाजसनेयके प्रादेश- 
मात्रसंपादितस्य वैश्वानरस्य छान्दोग्ये सिद्धवदुपादानम्‌ " यस्त्वेतमेवं प्रादेशमात्र 
मभिविमानमात्मानं वैश्वानरमुपास्ते ' ( छा० ५८९८९ ) इति। तथा सर्ववेदान्तप्रत्यय- 
त्वेनान्यत्र विहितानामुक्थादीनामन्यत्रोपासनविधानायोपादानाप््रायदर्शनन्यायेनोपासना- 
नामपि सर्ववेदान्तप्रत्ययत्वसिद्धिः ॥ ४॥ 


(१०२. उफ्खंहाराथिकरणम्‌ ॥ २॥ (सू० ५. 
(३६४) उपसंहारोऽर्थाभदाद्विधिशेषवत्समाने च ॥५॥ 


इदं प्रयोजनसूत्रम्‌। स्थिते चैवं सर्ववेदान्तप्रत्ययत्वे सर्वविज्ञानानामन्यत्रोदितानां 
विज्ञानगुणानामन्यत्रापि समाने विक्नान उपसंहारो भवति; अर्थांभेदात्‌। य एव हि 
तेषां गुणानामेकत्राथोँ विशिष्टविज्ञानोपकारकः, स एवान्यत्रापि। उभयत्रापि हि तदे 
वैकं विज्ञानं, तस्मादुपसंहारः। विधिशेषवत्‌। यथा विधिशेषाणामग्रिहोत्रादिधर्माणां 
तदेवैकमग्रिहोत्रादि कर्म सर्वत्रत्य्थाभेदादुपसंहरणमेवमिहापि। यदि हि विज्ञानभेदो 
भवेत्ततो विज्ञानान्तरनिबद्धत्वादुणानां प्रकृतिविकृतिभावाभावाच्य न स्यादुपसंहारः। 
विक्ञानैकत्वे तु नैवमिति) अस्यैव तु प्रयोजनसूत्रस्य प्रपञ्चः सर्वाभेदादित्यारभ्य 
भविष्यति ५॥ 


(१०३ अन्यथात्वा्िकरणम्‌ ॥ २॥ (सु ६८. 
(३६५) अन्यथात्वं शब्दादिति चेत्नाविशेषात्‌ ॥६॥ 


वाजसनेयके !ते ह देवा उचुरहन्तासुरान्यज्ञ उदीथेनात्ययामेति' ( बृ० १३८ 
९) "ते ह वाचमूचुस्त्वं न उद्राय' ( बृ० ९८३८२ ) इति प्रक्रम्य वागादीन्प्राणान- 
सुरपाप्मविद्धत्वेन निन्दित्वा ` मुख्यप्राणपरिग्रहः पठ्यते--" अथ हेममासन्यं प्राणमू- 

चुस्त्वं न उद्रायेति तथेति तेभ्य एष प्राण उदगायत्‌" ( ब० ९८३८७ ) इति। तथा 
छान्दोग्येऽपि--' तद्ध देवा उद्रीथमाजग्मुरनेनैनानभिभविष्यामः ' ( छा० १८२८१ ) इति 
प्रक्रम्येतरान्प्राणानसुरपाप्मविद्धत्वेन निन्दित्वा तथैव मुगख्यप्राणपरिग्रहः पठ्यते--' अथ 
ह य एवायं मुख्यः प्राणस्तमुद्रीथमुपासां चक्रिरे ' ( छा० ६८२८७ ) इति। उभयत्रापि 
च प्राणप्रशंसया प्राणविद्याविधिरध्यवसीयते। तत्र संशयः-किमत्र विद्याभेदः स्यादा- 
होस्विद्विदयैकत्वमिति 2 


किं तावत्प्राप्तम्‌ ? पूर्वेण न्यायेन विद्यैकत्वमिति। ननु न युक्तं विद्दौकत्वं; 
प्रक्रमभेदात्‌। अन्यथा हि प्रक्रमन्ते वाजसनेयिनोऽन्यथा छन्दोगाः-'त्वं न उद्राय' 
( लृ ° १८३८२ ) इति वाजसनेयिन उदरीथस्य कर्तृत्वेन प्राणमामनन्ति। छन्दोगा- 
स्तूद्रीथत्वेन " तमुद्रीथमुपासां चक्रिरे ' ( छा० १८/२७) इति। तत्कथं विद्यैकत्वं स्या- 
दिति चेत्‌। नैष दोषः। न ह्येतावता विशेषेण विद्यैकत्वमपगच्छति; अविशेषस्यापि 
-बहुतरस्य प्रतीयमानत्वात्‌। तथा हि-देवासुरसंग्रामोपक्रमत्वमसुरात्ययाभिप्राय उद्री- 
थोपन्यासो वागादिसं कीर्तनं तन्निन्दया मुख्यप्राणव्यपाश्रयस्तद्रीर्याच्चासुरविध्वं - 
सनमश्ममृल्लोष्टनिदशनेनेत्येवं बहवोऽर्था उभयत्राप्यविषशिष्टाः प्रतीयन्ते। वाजस- 
नैयकेऽपि चोद्रीथसामानाधिकरण्यं प्राणस्य श्रुतम्‌--"एष उ वा उदरीथः' ( बृ० १८ 
३८२३ ) इति। तस्माच्छान्दोग्येऽपि कर्तृत्वं लक्षयितत्वम्‌। तस्माच्च विद्यैकत्व- 
मिति॥६॥ 


(३६६) न वा प्रकरणभेदात्परो वरीयस्त्वादिवत्‌ ॥७॥ 


न वा विद्यैकत्वमत्र न्याय्यं, विद्याभेद एवात्र न्याय्यः। कस्मात्‌ ? प्रकरण्भेदादिति, 
प्रक्रमभेदादित्यर्थः। तथा हि--इह प्रक्रमभेदो दृश्यते। छान्दोग्ये तावत्‌-- ओमि- 
त्येतदक्षरमुद्रीथमुपासीत' ( छा० १८१८९ ) इत्येवमुदरीथावयवस्यों कारस्योपास्यत्व 
प्रस्तुत्य रसतमादिगुणोपव्याख्यानं तत्र कृत्वा, "अथ खल्वेतस्यैवाक्षरस्योपव्याख्यानं 
भवति" (छा० १८९१८९०) इति पुनरपि तमेवोद्रीथावयवमोंकारमनुवर्त्य॑देवा- 
सुराख्यायिकाद्वारेण ' तम्‌ प्राणमुद्रीथमुपासां चक्रिरे ८ छा० १८२२ ) इत्याह । तत्र 
यदयुदरीथशब्देन सकला भक्तिरभिप्रेयेत, तस्याश्च करतोद्रात्तिक्तत उपक्रमश्चोपरूध्येत 
लक्षणा च प्रसज्येत । उपक्रमतन््रेण चैकस्मिन्वाक्य उपसंहारेण भवितव्यम्‌। तस्मादत्र 

तावदुदरीथावयव ओंकारे प्राणदृष्टिरुपदिश्यते। वाजसनेयके तदरीथशब्देनावयवग्रहणे 
कारणाभावात्सकलैव भक्तिरावेद्यते। "त्वंन उदराय' ८ बृ १८३८२ ) इत्यपि तस्याः 
कर्तोद्रातत्विक्प्राणत्वेन निरूप्यत इति प्रस्थानान्तरम्‌। यदपि तत्रोदीथसामानाधिकरण्यं 
प्राणस्य, तदप्युदातृत्वेनैव दिद्शयिषितस्य प्राणस्य सर्वात्मत्वप्रतिपादनार्थमिति न 
विद्यैकत्वमावहति। सकलभक्तिविषय एव च तत्राप्युदरीथ शाब्द इति वेषम्यम्‌। नच 
प्राणस्योदरातृत्वमसंभवेन हेतुना परित्यज्यते; उद्रीथभाववदुद्रातृभावस्याप्युपासनार्थ- 
त्वेनोपदिश्यमानत्वात्‌। प्राणवीर्येणैव चोद्रातौदात्रं करोतीति नास्त्यसंभवः। तथा च 
तत्रैव श्रावितम्‌-"वाचा च ह्येव स प्राणेन चोदगायत्‌" ( बृ° १८३२४) इति। 
नच विबश्चितार्थभेदेऽवगम्यमाने वाक्यच्छायानुकारमात्रेण समानार्थत्वमध्यवसातुं 
युक्तम्‌। तथा हाभ्युदयवाक्ये पशुकामवाक्ये च-त्रेधा तण्डुलान्विभजेद्ये मध्यमाः 
स्युस्तानग्रये दात्रे पुरोडाशमष्टाकपालं कुर्यात्‌, इत्यादिनिर्देशसाम्येऽप्युपक्रमभेदाद- 
भ्युदयवाक्ये देवतापनयोऽध्यवसितः, पशुकामवाक्ये तु यागविधिः। तथेहाप्यु- 
पक्रमभेदाद्विद्याभेदः। परोवरीयस्त्वादिवत्‌। यथा परमात्मदृष्टयध्याससाम्येऽपि आकाशो 
ह्येवैभ्यो ज्यायानाकाशः परायणम्‌" ( छा० १८९८९ ) "स एष परोवरीयानुद्रीथः स 
एषोऽनन्तः ' ( छा० १८९८२ ) इति परोवरीयस्त्वगुणविश्िष्टमुदरीथोपासनमक्ष्यादित्या- 
दिगतहिरण्यश्मश्रुत्वादिगुणविशिष्टोद्रीथोपासनाद्धिन्नम्‌। न चेतरेतरगुणोपसंहार एक- 
स्यामपि शाखायां, तद्रच्छाखान्तरस्थेष्वप्येवं जातीयकेषूपासनेष्विति।७॥ 
(३६७) संज्ञातश्चत्तदुक्तमस्ति तु तदपि ॥८॥ 

अथोच्येत-- संज्नैकत्वाद्विद्यैकत्वमत्र न्याय्यमुदरीथविद्यत्युभयत्राप्येका संज्ञेति; 
तदपि नोपपद्यते, उक्तं हयेतत्‌-' न वा प्रकरणभेदात्परोवरीयस्त्वादिवत्‌, ( ब्र° 
सू० ३८३८७ ) इति। तदेव चात्र न्याय्यतरम्‌, श्रत्यक्षरानुगतं हि; तत्संज्नेकत्वं तु 
्रुत्यक्षरबाह्यमुदरीथशब्दमात्रप्रयो गा्ौकिकै व्यवह तुंभिरुपचर्यते । अस्ति चेतत्सं- 
ज्ेकत्वं प्रसिद्धभेदेष्वपि परोवरीयस्त्वाद्युपासनेषुद्रीथविद्येति। तथा प्रसिद्धभेदानाम- 
प्यग्रिहोत्रदर्शपूणंमासादीनां काठकैकग्रन्थपरिपठितानां काठकसंजञेकत्वं दृश्यते, तथे- 
हापि भविष्यति। यत्र तु नास्ति कश्चिदेवंजातीयको भेदहेतुस्तत्र भवतु संैकत्वाद्वि- 
द्यैकत्वं --यथा संवर्गविद्यादिषु॥८॥ ` | 


३१० शाङ्करभाष्योपेतम्‌ [अ.२ेपा.३अधि.्सू.९. 


(१०४) व्याप्त्य्धिकरणम्‌ ॥४॥ (सु ९.) 
(२६८) व्यापेश्च समञ्जसम्‌ ॥९॥ 


। ओमित्येतदक्षरमुद्रीथमुपासीत ` ( छा० १८९८१ ) इत्यत्राक्षरोद्रीथशब्दयोः सामा- 


नाधिकरण्ये श्रूयमाणेऽध्यासापवादैकत्वविशेषणपक्षाणां प्रतिभासनात्कतमोऽत्र पक्षो 
न्याय्यः स्यादिति विचारः। | 

तत्राध्यांसो नाम--द्योवस्तुनोरनिवर्िंतायामेवान्यतरवुद्धावन्यतरबुद्धिरध्यस्यते, 
यस्मित्नितरलुद्छिरध्यस्यतेऽनुवर्तत एव तस्मिंस्तदुद्धिरध्यस्तेतरबुद्धावपि। यथा नाभि 
बरह्मबुद्धावध्यस्यमानायामप्यनुवर्तत एव नामबुद्धिर्न ब्रह्मबुद्ध्या निवर्तते। यथा वा 
प्रतिमादिषु विष्ण्वादिबुद्धयध्यासः। एवमिहाप्यक्षर उद्रीथवुद्धिरध्यस्यते, उद्रीथे 
वाऽक्षरवुद्धिरिति। 

अपवादो नाम--यत्र कस्मिश्चिद्रस्तुनि पूर्वनिविष्टायां मिथ्यावुद्धौ निश्चितायां 
पश्चादुपजायमाना यथार्था बुद्धिः पूर्वनिविष्टायां मिथ्यावुद्धर्निवर्तिका भवति। यथा 
देहेन्दरियसंघाते आत्मबुद्धिरात्मन्येवात्मबुद्धधा पश्ाद्धाविन्या ' तत्त्वमसि" ( छा० ६८ 


८^७ ) इत्यनया यथार्थबुद्धया निवर्त्यते। यथा वा दिग्धान्तिबुदधिर्दिग्याथा- ` 


त्म्यबुद्धया निवर्त्यते। 


एवमिहाप्यक्षरबुद्धयोदरीथवुद्धिर्निवर्त्येत, उद्रीथबुद्धया वाऽक्षरवुद्धिरिति। एकत्वं 
त्वक्षरोदीथशब्दयोरनतिरिक्तिर्थवृत्तित्वम्‌-यथा द्विजोत्तमो ब्राह्मणो भूमिदेव इति। 
विशेषणं पुनः सर्ववेदव्यापिन ओमित्येतस्याक्षरस्य ग्रहणप्रसङ्क ओदरा्विशेषस्य 
समर्पणम्‌-यथा नीलं यदुत्पलं तदानयेति। एवमिहाप्युद्रीथो य उऽ्कारस्तमुपासीतेति। 
एवमेतस्मिन्सामानाधिकरण्यवाक्ये विमृश्यमाने एते पक्षाः प्रतिभान्ति; तत्रान्यत- 
मनिर्धारणकारणाभावादनिर्धारणप्राप्ताविदमुच्यते - व्यातेश्च समद्धसमिति। चशब्दोऽयं 
तुशब्दस्थाननिवेशी पक्षत्रयव्यावर्तनप्रयोजनः। तदिह त्रयः पक्षाः सावद्या इति पर्यु- 
दस्यन्ते। विशेषणपक्ष एवैको निरवद्यः इत्युपादीयते। तत्राध्यासे तावद्या बुद्धिरिति- 
रत्राध्यस्यते तच्छब्दस्य लक्षणावृत्तित्वं प्रसच्येत, तत्फलं च कल्प्येत्‌। श्रूयत एव 
फलम्‌ ' आपयिता ह वे कामानां भवति' ( छा० १८९,७ ) इत्यादीति चेत्‌। न, 
तस्यान्यफलत्वात्‌। आप्त्यादिदृष्टिफलं हि तन्नो द्रीथाध्यासफलम्‌। अपवादेऽपि 

समानः फलाभावः । मिथ्याञ्चाननिवृत्तिः फलमिति चेत्‌, । न; पुरुषार्थोपयोगानवगमात्‌। 
नच कदाचिदप्योँकारादोंकारवुद्धिर्निवर्तते, उद्रीथाद्रोद्रीथबुद्दिः । न चेदं वाक्यं वस्तुत- 
त्त्वप्रतिपादनपरम्‌; उपासनाविधिपरत्वात्‌। नाप्येकत्वपक्षः संगच्छते, निष्प्रयोजनं हि 
तदा शब्दद्वयोच्यारणं स्यात्‌; एकेनैव विवक्षितार्थसमर्पणात्‌। नच हौत्रविषय वाऽऽ- 
` ध्वर्यवविषये वाऽक्षर ओंकारशब्दवाच्य उदरीथशब्दप्रसिदधिरस्ति। नापि सकलायां 
साप्नो द्वितीयायां भक्तावुद्रीथशब्दवाच्यायामोंकारशब्दप्रसिद्धि्येनानतिरिक्तार्थता 
स्यात्‌। परिशेषाद्विशेषणपक्षः परिगृह्यते । व्याप्तेः सर्ववेदसाधारण्यात्‌। सर्वव्याप्यक्षरमिह 
मा प्रसद्धीत्यत उतरीथशब्देनाक्षरं विशेष्यते। कथं नाम ? उदरीथावयवभूत ओंकारो 
गृह्येतेति; नन्वस्मिन्नपि पक्षे समाना लक्षणा; उदरीधञब्दस्यावयवलक्षणार्थत्वात्‌। 
सत्यमेवमेतत्‌, लक्षणायामपि तु संनिकर्षविप्रकर्षो भवत एव । अध्यासपक्षे द्यर्था- 
न्तरवबुद्धिर्थान्तरे निक्षिप्यत इति विप्रकृष्ट लक्षणा, विशेषणपक्षे त्ववयविवचनेन 
शब्देनावयवः समर्प्यत इति संनिकृष्टा, समुदायेषु हि प्रवृत्ताः. शब्दा अवयवेष्वपि 
प्रवर्तमाना दृष्टाः पटग्रामादिषु। अतश्च व्यापेर्हेतोरोमित्येतदक्षरमित्येतस्योदरीथमित्ये- 
, तद्विशेषणमिति समञ्जसमेतत्‌, निरवद्यमित्यर्थः॥ ९॥ 


(१०५. सवभिदाधिकरणम्‌ ॥५॥ (सू० १०.) 
(२६९) सर्वाभेदादन्यत्रेमे ॥ १०॥ 


वाजिनां छन्दोगानां च प्राणसंवादे श्रष्ठयगुणान्वितस्य प्राणस्योपास्यत्वमुक्तम्‌। 
 वागादयोऽपि हि तत्र. वसिष्ठत्वादिगुणान्विता उक्ताः ते च गुणाः प्राणे पुनः प्रत्य- 
पिताः-- "यद्वा अहं वसिष्ठाऽस्मि त्वं तद्रसिष्ठोऽसि' ( बु ० ६८९.८९४ ) इत्यादिना । 
अन्येषामपि तु शाखिनां कौषीतकिप्रभृतीनां प्राणसंवादेषु "अथातो निःश्रेयसा- 
दानम्‌", एता ह वै देवता अहंश्रेयसे विवदमानाः" ८ कौ० २८९४ ) इत्येवंजातीयकेषु 
प्राणस्य श्रष्ठथमुक्तम्‌, न त्विमे वसिष्ठत्वादयोऽपि गुणा उक्ताः। तत्र संशयः- 
किमिमे वसिष्ठत्वादयो गुणाः क्तचिदुक्ता अन्यत्राप्यस्येरन्नत नास्येर्निति। तत्र प्राप्तं 
तावन्नास्येरन्निति। कुतः ? एवंशब्दसंयोगात्‌। "अथो य एवं विद्राग्प्राणे निःश्रेयसं 
विदित्वा' ( कौ० २८१४) इति तत्र तत्रैवंशब्देन वेद्यं वस्तु निवेद्यते। एवंशब्दश्च 
संनिहितावलम्बनो न शाखान्तरपरिपठितमेवंजातीयकं गुणजातं शक्रोति निवेदयितुम्‌। 
तस्मात्स्वप्रकरणस्थेरेव गुणर्निराकाङ्क्षत्वमिति। 


३१२ शाङ्करभाष्योपेतम्‌ [अ.२३पा.३ अधि. ६सू. ११ 


एवं प्राप्ते प्रत्याह--अस्येरन्निमे गुणाः क्रचिदुक्ता वसिष्ठत्वादयोऽन्यत्रापि। कुतः ? 
सर्वाभेदात्‌। सर्वत्रैव हि तदेवैकं प्राणविज्ञानमभिन्नं प्रत्यभिज्ञायते; प्राणसरंवादादि- 
सारूप्यात्‌। अभेदे च विज्ञानस्य कथमिमे गुणाः क्रचिदुक्ता अन्यत्र नास्येरन्‌ ? 
नन्वेवंशब्दस्तत्र तत्र भेदेनैवंजातीयकं गुणजातं वेद्यत्वाय समर्पयतीत्युक्तम्‌। अत्रो- 
च्यते-- यद्यपि कौषीतकिनब्राह्मणगतेनैवंशब्देन वाजसनेयिब्राह्मणगतं गुणजातमसं- 
शब्दितमसंनिहितत्वात्तथापि तस्मिन्नेव विज्ञाने वाजसनेयिब्राह्मणगतेनैवंशब्देन तत्सं- 
शब्दितमिति न परशाखागतमप्यभिन्नविक्ञानावरुद्धं गुणजातं स्वशाखागताद्विशिष्यते। 
न चेवं सति श्रुतिहानिरश्रुतकल्पना वा भवति। एकस्यामपि हि शाखायां श्रुता 
गुणाः श्रुता एव सर्वत्र भवन्ति; गुणवतो भेदाभावात्‌। नहि देवदत्तः शौर्यादिगुणत्वेन 
स्वदेशे प्रसिद्धो देशान्तरं गतस्तदेश्यैरविभावितशौर्यादिगुणोऽप्यतदुणो भवति। यथा 
च तत्र परिचयविशेषादेशान्तरेऽपि देवदत्तगुणा विभाव्यन्ते। एवमभियोगविशेषाच्छा- 
खान्तरेऽप्युपास्या गुणाः शाखान्तेऽप्यस्येरन्‌। तस्मादेकप्रधानसंबद्धा धर्मा एकत्रा- 
प्युच्यमानाः सर्वत्रेवोपसंहर्तव्या इति॥ १०॥ | 


(१०६) आनन्दाद्यधिकरणम्‌ ॥ 6 ॥ (सू० ११-१३. 
(३७०) आनन्दादयः प्रधानस्य ।॥९९॥ 


ब्रहमस्वरूपप्रतिपादनपरासु श्रुतिष्वानन्दरूपत्वं विज्ञानघनत्वं सर्वगतत्वं सर्वा- 
त्मत्वमित्येवंजातीयका ब्रह्मणो धर्माः क्रचित्केचिच्छूयन्ते। तेषु संशयः--किमा- 
नन्दादयो ब्रह्मधर्मा यत्र यावन्तः श्रूयन्ते, तावन्त एव तत्र प्रतिपत्तव्याः, किं वा 
सवं सर्वत्रेति। तत्र यथाश्रुतिविभागं धर्मपतिपत्तौ प्राप्तायामिदमुच्यते- आनन्दादयः 
प्रधानस्य ब्रह्मणो धर्माः सर्वे सर्वत्र प्रतिपत्तव्याः। कस्मात्‌ ? सर्वाभिदादेव। सर्वत्र 
हि तदेवैकं प्रधानं विशेष्यं ब्रह्म न भिद्यते। तस्मात्सार्वत्रिकत्वं ब्रह्मधर्माणां, तेनैव 
पूर्वाधिकरणोदितेन देवदत्तशौर्यादिनिदशनेन ॥। ९१९॥ 

नन्वेवं सति प्रियशिरस्त्वादयोऽपि धर्माः सवे सर्वत्र संकीर्येरन्‌। तथा हि- 
तैत्तिरीयक आनन्दमयमात्मानं प्रक्रम्याम्रायते--' तस्य प्रियमेव शिरः। मोदो दक्षिण 
पक्षः। प्रमोद उत्तरः पक्षः। आनन्द आत्मा। ब्रह्म पुच्छं प्रतिष्ठा ( तै० २८५) 
इति। अत उत्तरं पठति- 

(३७९) प्रियशिरस्त्वाद्यप्रा्िरुपचयापचयौ हि भदे ॥९२॥ 


प्रियशिरस्त्वादीनां धर्माणां तैत्तिरीयक आभ्नातानां नास्त्यन्यत्रः प्रापिः। यत्कारणं - 
प्रियं मोदः प्रमोद आनन्द इत्येते परस्परापेक्षया भोक्त्रन्तरापेक्षया चोपचिताप- 
चितरूपा उपलभ्यन्ते। उपचयापचयौ च सति भेदे संभवतः, निर्भेदं तु ब्रह्म ` एक- 
मेवाद्वितीयम्‌' ८ छा० ६८२८९ ) इत्यादिश्रुतिभ्यः। न चेते प्रियशिरस्त्वादयो ब्रह्म- 
धर्माः, कोशधर्मास्त्वित इत्युपदिष्टमस्माभिः ' आनन्दमयोऽभ्यासात्‌' ( ब्र ° सू० ९८१८ 
१२) इत्यत्र। अपि च परस्मिन्ब्रह्मणि चित्तावतारोपायमात्रत्वेनेते परिकल्प्यन्ते, न 
द्रष्टव्यत्वेन। एवमपि सुतरामन्यत्राप्राप्तिः प्रियशिरस्त्वादीनाम्‌। ब्रह्मध्मस्त्वितान्कृत्वा 
न्यायमात्रमिदमाचार्येण प्रदर्शितं प्रियशिरस्त्वादयप्रािरिति। स च न्यायोऽन्येषु निश्चितेषु 
ब्रह्मधर्मेषूपासनायोपदिश्यमानेषु नेतव्यः संयद्वामादिषु सत्यकामादिषु च। तेषु हि 
सत्यप्युपास्यस्य ब्रह्मण एकत्वे, प्रक्रमभेदादुपासनाभेदे सति, नान्योऽन्यधर्माणाम- 
न्योऽन्यत्र प्रािः। यथा च द्वे नायविकं नुपतिमुपासाते छत्रेणान्या, चामरेणान्या। 
तत्रोपास्यैकत्वेऽप्युपासनाभेदो धर्मव्यवस्था च भवति, एवमिहापीति। उपचितापचि- 
तगुणत्वं हि सति भेदव्यवहारे सगुणे ब्रह्मण्युपपद्यते, न निर्गुणे परस्मिन्ब्रह्मणि । 
अतो न सत्यकामत्वादीनां धर्माणां क्रचिच्छरुतानां सर्वत्र प्राप्तिरित्यर्थः॥ ९२॥ 

(३७२) इतरे त्वर्थसामान्यात्‌ ॥९३॥ 
इतरे त्वानन्दादयो धर्मां ब्रह्मस्वरूपप्रतिपादनायैवोच्यमाना अर्थसामान्यात्म- 


तिपाद्यस्य ब्रह्मणो धर्मिण एकत्वात्स्वे सर्वत्र प्रतीयेरत्निति वैषम्यम्‌, प्रतिपत्तिमात्र- 
प्रयोजना हि त इति।॥ १३॥ 


(१०७) अ्ध्यानृधिकरणम्‌ ॥७॥ (सू १४८१५.) 
(३७३) आध्यानाय प्रयोजनाभावात्‌ ॥ ९४॥ 


काठके हि पठ्यते--इन्द्ियेभ्यः परा ह्यर्था अर्थेभ्यश्च परं मनः। मनसस्तु 
परा बुद्धिः" (क ० ३८९० ) इत्यारभ्य "पुरुषान्न परं किंचित्सा काष्टा सा परा 
गतिः' ( क० ३१९ ) इति। तत्र संशयः-- किमिमे सर्वे एवार्थादयस्ततस्ततः परत्वेन 
प्रतिपाद्यन्त, उत पुरुष एवैभ्यः सर्वेभ्यः परः प्रतिपाद्यत इति। तत्न तावत्सर्वेषामेवषां 
परत्वेन प्रतिपादनमिति भवति मतिः। तथा हि भ्रूयते--' इदमस्मात्परमिदमस्मात्परम्‌ ' 
इति। ननु बहुष्वर्थेषु परत्वेन प्रतिपिपादयिषित्तेषु वाक्यभेदः स्यात्‌, नैष दोषः; 

वाक्यबहुत्वोपपत्तेः। बहून्येव ह्येतानि वाक्यानि प्रभवन्ति बहूनर्थान्परत्वोपेतान्प्रति- 
पादयितुम्‌। तस्मात्परत्येकमेषां परत्वप्रतिपादनमिति। 

एवं प्राप्ते ब्रूमः-- पुरुष एव दयेभ्यः सर्वेभ्यः परः प्रतिपाद्यत इति युक्तम्‌, 
न प्रत्येकमेषां परत्वप्रतिपादनम्‌। कस्मात्‌ ? प्रयोजनाभावात्‌। न हीतरेषु परत्वेन 
प्रतिपन्नेषु किंचित्प्रयोजनं दश्यते, श्रूयते वा। पुरुषे त्विन््रियादिभ्यः परस्मिन्सर्वानर्थ- 
व्रातातीते प्रतिपन्ने दृश्यते प्रयोजनं मोक्षसिच्िः। तथा च श्रुतिः--' निचाय्य 
तन्ृत्युमुखात्प्रमुच्यते' ( क० ३८९५ ) इति। अपि च परप्रतिषेधेन काष्ठाशब्देन च 
पुरुषविषयमादरं दर्शयन्पुरुषप्रतिपत्त्यर्थेव पूर्वापरप्रवाहोक्तिरिति दर्शयति-आध्या- 
नायेति। आध्यानपूर्वकाय सम्यण्दर्शनायेत्यर्थः। सम्यग्दर्शनार्थमेव हीहाध्यानमुप- 
दिश्यते, न त्वाध्यानमेव स्वप्रधानम्‌॥ १४॥ 


(३७४) आत्मशब्दाच्च ॥१५॥ 


इतश्च पुरुषप्रतिपत्त्य्थेवेयमिन्ियादिप्रवाहोक्तिः। यत्कारणम्‌ ` एष सर्वेषु भूतेषु 
गूढोत्मा न प्रकाशटते। दृश्यते त्वग्र्यया बुद्धया सूक्ष्मया सूक्ष्मदर्शिभिः ( कठ० ३८ 
९१२) इति प्रकृतं पुरुषमात्मेत्याह। अतश्चानात्मत्वमितरेषां विवक्षितमिति गम्यते। 
तस्यैव च दुर्विज्ञानतां संस्कृतमतिगम्यतां च दर्शयति। तद्विज्ञानायैव ' यच्छेद्वाङ्मनसी 
प्राज्ञः ' ( कठ० ३८९३ ) इत्याध्यानं विदधाति । तद्व्याख्यातम्‌ ' आनुमानिकमप्येकेषाम्‌' 
( ब्र सू० ९४८९ ) इत्यत्र। एवमनेकप्रकारं आशयातिशयः श्रुतेः पुरुषे लक्षयते, 
नेतरेषु! अपि च "सोऽध्वनः पारमाप्नोति तद्विष्णोः परमं पदम्‌' ( क० ३८९ ) इत्युक्ते, 
किं तदध्वनः पारं, विष्णोः परमं पदमित्यस्यामाकाङ्क्षायामिद्धियाद्यनुक्रमणा- 
त्परमपदप्रतिपत्त्यर्थं एवायमायास इत्यवसीयते ॥ ९५॥ | 

(१०८. अत्म गृत्यादिकरणम्‌ ॥ ८ ॥ (सू° १६-१७.) 
(३७५) आत्मगृहीतिरितरवदुत्तरात्‌॥ ९६ ॥ 

एेतरेयके श्रूयते--' आत्मा वा इदमेक एवाग्र आसीन्नान्यत्कि चन मिषत्स 
ईक्षत लोकाच्च सृजा ' इति (एे० १८१) ' स इरममोँह्योकानसृजताम्भो मरीचीर्मरमापः' 
(ए ९८२ ) इत्यादि। तत्र संशयः- किं पर एवात्मेहात्मशब्देनाभिलप्यत, उतान्यः 
कश्चिदिति। किं तावत्प्राप्तम्‌ 2 न परमात्मेहात्मशब्दाभिलप्यो भवितुमर्हतीति, 

कस्मात्‌ ? वाक्यान्वयदशंनात्‌। ननु वाक्यान्वयः सुतरां परमात्मविषयो दृश्यते; 
प्रागुत्पत्तेरात्मैकत्वावधारणात्‌, ईक्षणपूर्वकस्रष्टृत्ववचनाच्च। नेत्युच्यते; लोकसृष्टि- 
वचनात्‌। परमात्मनि हि स्रि परिगृह्यमाणे महाभूतसृष्टिरादौ वक्तव्या, लोक- 
सृष्टिस्त्विहादावुच्यते। लोकाश्च महाभूतसंनिवेशविष्टोषाः। तथा चाम्भःप्रभृतीलो- 
कत्वेनैव निर्ब्रवीति-'अदोऽम्भः परेण दिवम्‌" (एे° १८२) इत्यादिना। लोक- 
सृष्टिश्च परमेश्वराधिष्ठितेनापरेण केनचिदीश्वरेण क्रियत इति श्रुतिस्मृत्योरुपलभ्यते। 
तथा दहि श्ुतिर्भवति-' आत्मैवेदमग्र आसीत्पुरुषविधः ' ( बृ ° १८४८९ ) इत्याद्या । 
स्मृतिरपि "स वै शरीरी प्रथमः स वै पुरुष उच्यते। आदिकर्ता स भूतानां ब्रह्माग्रे 
समवर्तत इति। एेतरेयिणोऽपि “अथातो रेतसः सृष्टिः प्रजापते रेतो देवाः ' इत्यत्र 
पूर्वस्मिन्प्रकरणे प्रजापतिकर्तृकां विचित्रां सृष्टिमामनन्ति आत्मशब्दोऽपि तस्मि>- 
प्रयुज्यमानो दृश्यते --' आत्मैवेदमग्र आसीत्पुरुषविधः ' ( बृ ° ९८४८९ ) इत्यत्र । 
एकत्वावधारणमपि प्रागुत्पत्तेः स्वविकारापेक्षमुपपद्यते। ईक्षणमपि तस्य चेतनत्वा- 
भ्युपगमादुपपन्नम्‌। अपि च ' ताभ्यो गामानयत्ताभ्योऽश्चमानयत्ताभ्यः पुरुषमानय- 
त्ताश्च अब्रुवन्‌ ' इत्येवंजातीयको भूयान्व्यापारविटेषो लौकिकेषु विशेषवत्स्वात्मसु 
प्रसिद्ध इहानुगम्यते। तस्माद्विशेषवानेव कश्चिदिहात्मा स्यादिति, 

एवं प्राप्ते ब्रूमः- पर एवात्मेहात्मशब्देन गृह्यत, इतरवत्‌। यथेतरेषु सृष्ठि- 
श्रवणेषु ' तस्माद्वा एतस्मादात्मन आकाशः संभूतः ' ( ते २८९८९ ) इत्येवमादिषु 
परस्यात्मन ग्रहणम्‌। यथा चेतरस्मिह्छोकिकात्मशब्दप्रयोगे प्रत्यगात्मैव मुख्य आत्म- 
शब्देन गृह्यते, तथेहापि भवितुमर्हति। यत्र तु “आत्मैवेदमग्र आसीत्‌' ( बृ० १८ 
४८९ ) इत्येवमादौ “पुरुषविधः ( बृ० १८४८९ ) इत्येवमादि विशेषणान्तरं श्रूयते, 
भवेत्तत्र विशेषवत्‌ आत्मनो ग्रहणम्‌। अत्र पुनः परमात्मग्रहणानुगुणमेव विशेषण- 
मप्युत्तरमुपलभ्यते--' स ईक्षत लोकान्न सृजा इति' (ए १८९) ' स इमाल्लोकान- 
सृजत ' ( ए० १८२ ) इत्येवमादि। तस्मात्तस्यैव ग्रहणमिति न्याय्यम्‌॥ १६॥ 

(३७६) अन्वयादिति चेत्स्यादवधारणात्‌ ॥ १७॥ 


वाक्यान्वयदर्शनान्न परमात्मग्रहणमिति पुनर्यदुक्तं तत्परिहरतंव्यमिति। अत्रो- 
च्यते--स्यादवधारणादिति। भवेदुपपत्नं परमात्मनो ग्रहणम्‌। कस्मात्‌ ? अवधारणात्‌ 
परमात्ग्रहणे हि प्रागुत्यत्तेरात्मैकत्वावधारणमाञ्जसमवकल्पते। अन्यथा ह्यनाञ्चसं 
तत्परिकल्पेत। लोकसृष्टिविचनं तु श्रुत्यन्तरप्रसिद्धमहाभूतसृष््यनन्तरमिति योज- 

चिष्यामि। यथा ' तत्तेजोऽसृजत ' ( छा० ६८२८३ ) इत्येच्छत्यन्तरप्रसिद्धवियद्वायु- 
सृष्ट्यनन्तरमित्ययुयुजमे वमिहापि। श्रुत्यन्तरप्रसिद्धो हि समानविषयो विशेषः 
शरुत्यन्तरेषुपसंहर्तव्यो भवति। योऽप्ययं व्यापारविशेषानुगमस्ताभ्यो गामानयदि- 
त्येवमादिः सोऽपि विवध्षितार्थावधारणानुगुण्येनैव ग्रहीतव्यः। न ह्ययं सकलः कथा- 
प्रबन्धो विवक्षित इति शक्यते वक्तुम्‌: तत्प्रतिपत्तौ पुरुषार्थाभावात्‌। ब्रह्मात्मत्वं 
त्विह ॒विवक्षितम्‌। तथा हि अम्भःप्रभूतीनां लोकानां लोकपालानां चाग्न्यादीनां 
सृष्ठिं शिष्टा करणानि करणायतनं च शरीरमुपदिश्य स वर स्रष्टा "कथं न्विदं 
मदृते स्यात्‌" (ए० ३८९९) इति वीक्ष्येदं शारीरं प्रविवणति दर्शणयति-' सं 
एतमेव सीमानं विदार्यैतया द्वारा प्रापद्यत' (एे० ३८९२) इति। पुनश्च ‹ यदि 
वाचाभिव्याहतं, यदि प्राणेनाभिप्राणितम्‌' ( एे० ३८११ ) इत्येवमादिना करणव्यापार- 
विवेचनपूर्वकम्‌ "अथ कोऽहम्‌" ( एे० ३८१९) इति वीक्ष्य ' स एतमेव पुरुषं ब्रह्म 
ततमपश्यत्‌' ८ ए० ३८९३ ) इति ब्रह्मात्मत्वदर्शनमवधारयति। तथोपरिष्टात्‌ ' एष ब्रह्मैष 
इन्द्रः ' ( ए० ५८२ ) इत्यादिना समस्तभेदजातं सह महाभूतैरनुक्रम्य ' सर्वं तत्प्रज्ञानेत्रं 
प्रज्ञाने प्रतिष्ठितं प्रज्ञानेत्रो लोकः प्रज्ञा प्रतिष्ठा प्रज्ञानं ब्रहम" (एे० ५८३ ) इति 
ब्रह्मात्मत्वदर्शनमेवावधारयति। तस्मादिहात्मगृहीतिरित्यनपवादम्‌। 


अपरा योजना--आत्मगुहीतिरितरवदुत्तरात्‌॥ वाजसनेयके कतम आत्मेति 
योऽयं विज्ञानमयः प्राणेषु हद्यन्तर्ज्योतिः पुरुषः ' ( बृ° ४८३७) इत्यात्मशब्देनोप- 
क्रम्य तस्यैव सर्वसङ्विनिर्मुक्तत्वप्रतिपादनेन ब्रह्मात्मतामवधारयति। तथा दह्यप- 
संहरति-' स वा एष महानज आत्माऽजरोऽमरोऽमृतोऽभयो ब्रह्म ' ( बृ० ४४८२५ ) 
इति। छान्दोग्ये तु ' सदेव सोम्येदमग्र आसीदेकमेवाद्वितीयम्‌' ( छा० ६८२८१ ) 
इत्यन्तरेणैवात्मशब्दमुपक्रम्योदर्के ! स॒ आत्मा तत्त्वमसि' ( छा० ६८८८७ ) इति 
तादात्म्यमुपदिशति। तत्र संशयः-- तुल्यार्थत्वं किमनयोराप्नानयोः स्यादतुल्यार्थ॑त्वं 
वेति। अतुल्यार्थत्वमिति तावत्प्राप्ततुल्यत्वादाप्नानयोः। न ह्याप्रानवेषम्ये सत्यर्थसाम्यं 
युक्तं प्रतिपत्तुम्‌; आग्रानतन्त्रत्वादर्थपरिग्रहस्य। वाजसनेयके चात्मशब्दोपक्रमादा- 
त्मतत्त्वोपदे इति गम्यते। छान्दोग्ये तुपक्रमविपर्ययादुपदेशविपर्ययः। ननु छन्दो- 
गानामप्यस्त्युदक तादात्म्योपदेश इत्युक्तम्‌। सत्यमुक्तम्‌; उपक्रमतन्त्रत्वादुपसंहारस्य, 
तादात्म्यसंपत्तिः सेति मन्यते। 


कार्याख्यानाधिकरणम्‌ ] ब्रह्यसूत्रम्‌-तृतीयाध्याये तृतीयः पादः ३१९७ 


तथा प्राप्तेऽभिधीयते-आत्मगृहीतिः ' सदेव सोम्येदमग्र आसीत्‌' ( छा० ६८ 
२८९ ) इत्यत्र छन्दोगानामपि भवितुमर्हति, इतरवत्‌। यथा ` कतम आत्मा ' ( बृ° ४८ 
३८७ ) इत्यत्र वाजसनेयिनामात्मगृहीतिस्तथेव । कस्मात्‌ ? उत्तरात्तादात्म्योपदेशात्‌। 
अन्वयादिति चेत्स्यादवधारणात्‌। यदुक्तम्‌--उपक्रमान्वयादुपक्रमे चात्मशशब्दश्रवणा- 
भावात्नात्मगृहीतिरिति तस्य कः परिहार इति चेत्‌,- सोऽभिधीयते स्यादवधारणा- 
दिति। भवेदुपपन्रेहात्मगृहीतिः। अवधारणात्‌। तथा हि--' येनाश्रुतं श्रुतं भवत्यमतं 
मतमविज्ञातं विज्ञातम्‌" ( छा० ६८९८२ ) इत्येकविज्ञानेन सर्वविक्ञानमवधार्य तत्संपि- 
पादयिषया 'सदेव' इत्याह । तच्यात्मगृहीतौ सत्यां संपद्यते। अन्यथा हि योऽयं मुख्य 
आत्मा स न विज्ञात इति नैव सर्वविज्ञानं संपद्येत। तथा प्रागुत्पत्तेरेकत्वावधारणं 
जीवस्य चात्मशब्देन परामर्शः स्वापावस्थायां च तत्स्वभावसंपत्तिकथनं परिचोद- ` 
नापूर्वकं च पुनः पुनः ' तत्त्वमसि! (छा० ६८८८७) इत्यवधारणम्‌-इति च 
सर्वमेतत्तादात्म्यप्रतिपादनायामेवावकल्पते, न तादात्म्यसंपादनायाम्‌। न चात्रोपक्र- 
मतन््रत्वोपन्यासो न्याय्यः। न ह्यपक्रम आत्मत्वसंकोर्तनमनात्मत्वसंकीर्तनं वाऽस्ति। 
सामान्योपक्रमश्च न वाक्यशेषगतेन विशेषेण विरुध्यते; विशेषाकाङ्कित्वात्सा- 
मान्यस्य । सच्छब्दाथोंऽपि च पर्यालोच्यमानो न मुख्यादात्मनोऽन्यः संभवति, अतोऽ- 
न्यस्य वस्तुजातस्यारम्भणजब्दादिभ्योऽनृतत्वोपपत्तेः। आग्रानवैषम्यमपि नावश्यमर्थ- 
वैषम्यमावहति; आहर पात्रं पात्रमाहरेत्येवमादिष्वर्थसाम्येऽपि तदर्शनात्‌। तस्मादेवं- 
जातीयकेषु वाक्येषु प्रतिपादनप्रकारभेदेऽपि प्रतिपाद्यार्थाभेद इति सिद्धम्‌॥ ९७॥ 

विश्रामः॥२४॥ 


नैः नै नै > 
(१०९) कार्यख्यणनादिकरणग्‌ ॥ ९ ॥ (सू० १८) 


(३७७) कार्यांख्यानादपूर्वम्‌ ॥ ९८ ॥ 


छन्दोगा वाजसनेयिनश्च प्राणसंवादे श्वादिमर्यादं प्राणस्यान्नमाग्नाय तस्येवापो 
वास आमनन्ति। अनन्तरं च छन्दोगा आमनन्ति-' तस्माद्वा एतदशिष्यन्तः पुरस्ता- 
च्योपरिष्टाच्याद्धिः परिदधति ' ( छा० ५८२८२ ) इति। वाजसनेयिनस्त्वामनन्ति- 
' तद्विद्रांसः श्रोत्रिया अशिष्यन्त आचामन्त्यशित्वाऽऽचामन्त्येतमेव तदनमनग्रं कुर्वन्तो 


३१८ शाङ्करभाष्योपेतम्‌ [अ.२पा. ३ अधि. ९. १८ 


मन्यन्ते ' ( बृ ६९८९४ ) ‹ तस्मादेवंविदशिष्यन्नाचामेदशित्वा चाचामेदेतमेव तदन- 
मनग्रं कुरुते" इति। तत्र त्वाचमनमनग्रताचिन्तनं च प्राणस्य प्रतीयते, तत्कि- 
मुभयमपि विधीयत, उताचमनमेवोतानग्रताचिन्तनमेवेति विचार्यते। किं तावत्प्राप्तम्‌ ? 
उभयमपि विधीयत इति। कुतः 2 उभयस्याप्यवगम्यमानत्वात्‌। उभयमपि चेतद- 
पूर्वत्वाद्विध्यर्हम्‌। अथवाऽऽचमनमेव विधीयते, विस्पष्टा हि तस्मिन्विधिविभक्तिस्त- 
स्मादेवंविदशिष्यन्नाचामेदशित्वा चाचामेदिति। तस्यैव स्तुत्यर्थमनग्रतासंकीर्तनमिति। 


एवं प्राप्ते ब्रूमः-नाचमनस्य विधेयत्वमुपपद्यते; कार्याख्यानात्‌। प्राप्तमेव हीदं 
 कार्यत्वेनाचमनं प्रायत्यार्थं स्मृतिप्रसिद्धमन्वाख्यायते। नन्वियं श्रुतिस्तस्याः स्मूतेर्मलं 
स्यात्‌, नेत्युच्यते; विषयनानात्वात्‌। सामान्यविषया हि स्मृतिः पुरूषमात्रसंबद्धं 
प्रायत्यार्थमाचमनं प्रापयति। श्रुतिस्तु प्राणविद्याप्रकरणपठिता तद्विषयमेवाचमनं 
विदधती विदध्यात्‌। नच भिन्नविषययोः श्रुतिस्मृत्योमलमूलिभावोऽवकल्पते। न 
चेयं श्रुतिः प्राणविद्यासंयोग्यपूर्वमाचमनं विधास्यतीति शक्यमाश्रयितुम्‌। पूर्वस्यैव 
पुरुषमात्रसंयोगिन आचमनस्येह प्रत्यभिज्ञायमानत्वात्‌। अत एव च नोभयविधानम्‌। 
उभयविधाने च वाक्यं भिद्योत। तस्मात्प्राप्तमेवाशिशिषतामशितवतां चोभयत 
आचमनमनुद्य एतमेव तदनमनग्रं कुर्वन्तो मन्यन्ते ' ( बृ ° ६८९८९१४ ) इति प्राणस्यान- 
ग्रताकरणसंकल्पोऽनेन वाक्येनाचमनीयास्वप्सु प्राणविद्यासंबन्धित्वेनापूर्वं उपदिश्यते, 
न चायमनग्रतावाद आचमनस्तुत्यर्थं इति न्याय्यम्‌; आचमनस्याविधेयत्वात्‌, स्वयं 
चानग्रतासंकल्पस्य विधेयत्वप्रतीतेः। न चेवं सत्येकस्याचमनस्योभयार्थताभ्युपगता 
भवति-- प्रायत्यार्थता परिधानार्थता चेति; क्रियान्तरत्वाभ्युपगमात्‌। क्रियान्तरमेव 
ह्याचमनं नाम प्रायत्यार्थं पुरुषस्याभ्युपगम्यते, तदीयासु त्वप्सु वासःसंकल्पनं नाम 
क्रियान्तरमेव परिधानार्थं प्राणस्याभ्युपगम्यत इत्यनवद्यम्‌। अपि च "यदिदं किचाश्चभ्य 
आकृमिभ्य आकीटपतंगेभ्यस्तत्तेऽन्नम्‌' ( वबु ° ६८९८९१४ ) इत्यत्र तावन्न सवत्नाभ्य- 
वहारश्चोद्यत इति शक्यं वक्तुम्‌; अशब्दत्वादशक्यत्वाच्च । सर्व तु प्राणस्यान्नमिती- 
यमन्नदृष्टिश्चोद्यते, तत्साहचर्याच्यापो वास इत्यत्रापि नापामाचमनं चोद्यते, प्रसिद्धा- 
स्वेव त्वाचमनीयास्वप्सु परिधानदृष्टिश्चोद्यत इति युक्तम्‌। न हयर्धवेशसं संभवति। 
अपि चाचामन्तीति वर्तमानापदेशित्वातन्नायं शब्दो विधिक्षमः। ननु मन्यन्त इत्यपि 
समानं वर्तमानापदेशित्वम्‌। सत्यमेव तत्‌; अवश्यविधेये त्वन्यतरस्मिन्वासः कायख्याना- 
दपां वासः संकल्पनमेवापूर्वं विधीयते, नाचमनं, पूर्ववद्ि तत्इृत्युपपादितम्‌। 


समानाधिकरणम्‌] ब्रह्मसूत्रम्‌-तृतीयाध्याये तृतीयः पादः ३१९ 


यदयप्युक्तम्‌-विस्पष्ठा चाचमने विधिविभक्तिरिति, तदपि पूर्ववत्त्वेनैवाचमनस्य 
प्रत्युक्तम्‌। अत एवाचमनस्याविधित्सितत्वादेतमेव तदनमनयं कुर्वन्तो मन्यन्त इत्य- 
त्रैव काण्वाः पर्यवस्यन्ति, नामनन्ति ' तस्मादेवंवित्‌' इत्यादि। तस्मान्माध्यंदिना- 
नामपि पाठ आचमनानुवादेनैवंवित्त्वमेव प्रकृतप्राणवासोवित््वं विधीयत इति प्रति- 
पत्तव्यम्‌। योऽप्ययमभ्युपगमः क्रचिदाचमनं विधीयताम्‌, क्रचिद्रासोविज्ञानमितिसरोऽपि 
न साधुः; आपो वास इत्यादिकाया वाक्यप्रवृत्तेः सर्वत्रेकरूप्यात्‌, तस्माद्वासो- 
विज्ञानमेवेह विधीयते, नाचमनमिति न्याय्यम्‌ ॥ ९८॥ 

(११०, समानाधिकरणम्‌ ॥ १०॥ (सू० १९) 
( ३७८ ) समान एवं चाभेदात्‌ ॥१९॥ 

वाजसनेविशाखायामग्निरहस्ये शाण्डिल्यनामाङ्किता विद्या विज्ञाता। तत्र च 
गुणाः भ्रूयन्ते-' स आत्मानमुपासीत मनोमयं प्राणशरीरं भारूपम्‌' इत्येवमादयः। 
तस्यामेव शाखायां बृहदारण्यके पुनः पठ्यते-' मनोमयोऽयं पुरुषो भाः सत्यस्त- 
स्मिन्नन्तर्हैदये यथा व्रीहिर्वा यवो वा स एष सर्वस्येशानः सर्वस्याधिपतिः सर्वमिदं 
प्रशास्ति यदिदं किंच' ( वृ० ५८६८९ ) इति। तत्र संशयः--किमियमेका विद्याऽ- 
यिरहस्यबृहदारण्यकयोर्गुणोपसंहारश्च, उत द्वे इमे विद्ये गुणानुपसंहारश्चेति। किं तावत ` 
प्राप्तम्‌ 2 विद्याभेदो गुणव्यवस्था चेति। कुतः ? पौनरुक्त्यप्रसङ्ात्‌। भिन्नासु हि 
शाखास्वध्येतुवेदितृभेदात्यौनरूक्त्यपरिहारमालोच्य विद्येकत्वमध्यवसायैकत्रातिरिक्ता 
गुणा इतरत्रोपसंहियन्ते प्राणसंवादादिष्वित्युक्तम्‌। एकस्यां पुनः शाखायामध्येतुवेदितृ- 
भेदाभावादश्शक्यपरिहारे पौनरुक्त्ये न विप्रकृष्ठदेशस्थेका विद्या भवितुमर्हति। न 
चात्रेकमाघ्रानं विद्याविधानार्थमपरं गुणविधानार्थमिति विभागः संभवति; तदा ह्यति- 
रिक्ता एव गुणा इतरत्रेतरत्र चाघ्नायेरन्‌ असमानाः। समाना अपि तूभयत्राम्नायन्ते 
मनोमयत्वादयः। तस्मान्नान्योन्यं गुणोपसंहार इति। 

एवं प्राते ब्रूमहे-- यथा भित्रासु शाखासु विद्यैकत्वं गुणोपसंहारश्च भवत्येव- 
मेकस्यामपि शाखायां भवितुमर्हति; उपास्याभेदात्‌। तदेव हि ब्रह्म मनोमय- 
त्वादिगुणकमुभयत्राप्युपास्यमभिन्नं प्रत्यभिजानीमहे। उपास्यं च रूपं विद्यायाः । नच 
विद्यमाने रूपाभेदे विद्याभेदमध्यवसातुं शक्मः। नापि विद्याऽभेदे गुणव्यव- 
स्थानम्‌। ननु पौनरुक्त्यप्रसङ्काद्विद्याभेदोऽध्यवसितः, नेत्युच्यते; अर्थविभागोपपन्तेः। 

एकं ह्याप्नानं विद्याविधानार्थमपरं गुणविधानार्थमिति न किंचिन्नोपपद्यते। नन्वेवं 
सति यदपठितमग्निरहस्ये, तदेव बृहदारण्यके पठितव्यम्‌--'स एष सर्वस्येशानः! 
इत्यादि। यत्तु पठितमेव मनोमय इत्यादि, तन्न पठितव्यम्‌। नैष दोषः; तद्वलेनैव 
प्रदेशान्तरपठितविद्याप्रत्यभिज्ञानात्‌। समानगुणास्रानेन हि विप्रकृष्ठदेशां शाण्डि- 
ल्यविद्यां प्रत्यभिज्ञाप्य तस्यामीशानत्वाद्युपदिश्यते। अन्यथा हि कथं तस्यामयं 
गुणविधिरभिधीयते 2 अपि चाप्राप्तांशोपदेशोनार्थवति वाक्ये संजाते प्राप्तांशपरामर्शस्य 
नित्यानुवादतयाऽप्युपपद्यमानत्वान्न तद्रलेन प्रत्यभिज्ञोपोहितुं शक्यते। तस्माद्र 
समानायामपि शाखायां विद्यैकत्वं गुणोपसंहारश्चेत्युपपन्नम्‌॥ ९९॥ 
(१११) संबन्धा्धिकरणम्‌ ॥ ११॥ (सू० २०-२१) 
(३७९) संबन्धादेवमन्यत्रापि ॥२०॥ 

बृहदारण्यके ' सत्यं ब्रह्म' ८( लृ° ५८५८९ ) इत्युपक्रम्य ' तद्यत्तत्सत्यमसौ स 
आदित्यो य॒ एष एतस्मिन्मण्डले पुरुषो यश्चायं दक्षिणेऽक्षन्पुरुषः' ८ बु० ५५८ 
२) इति तस्यैव सत्यस्य ब्रह्मणोऽधिदैवतमध्यात्मं चायतनविशेषमुपदिश्य व्याहति- 
शरीरत्वं च संपाद्य द्वे उपनिषदावुपदिश्येते। तस्योपनिषदहरित्यधिदैवतम्‌। तस्यो- 
पनिषदहमित्यध्यात्मम्‌। तत्र संशयः--किमविभागेनेवोभे अप्युपनिषदावुभयत्रानु- 
संधातव्ये, उत॒ विभागेनैकाऽधिदैवमेकाऽध्यात्ममिति। 

तत्र सूत्रेणैवोपक्रमते-- 

यथा शाण्डिल्यविद्यायां विभागेनाप्यधीतायां गुणोपसंहार उक्त, एवमन्यत्राप्येवं- 
जातीयके विषये भवितुमर्हति; एकविद्याभिसंबन्धात्‌। एका हीयं सत्यविद्याऽधि- 
दैवमध्यात्मं चाधीता; उपक्रमाभेदाद्व्यतिषक्तपाठाच्च। कथं तस्यामुदितो धर्मस्त- 
स्यामेव न स्यात्‌ ? यो ह्याचार्ये कश्चिदनुगमनादिराचारश्चोदितः, स ग्रामगतेऽरण्यगते 
च तुल्यवदेव भवति। तस्मादुभयोरप्युपनिषदोरुभयत्र प्राप्तिरिति॥ २०॥ 

एवं प्राप्ते प्रतिविधत्ते- 


(३८०) न वा विटोषात्‌ ॥२९१॥ 


नैवोभयोरुभयत्र प्राप्निः। कस्मात्‌ ? विशेषात्‌। उपासनस्थानविशेषोपनिबन्धा- ` 


दित्यर्थः। कथं स्थानविशेषोपनिबन्ध इति ? उच्यते--'य एष एतस्मिन्मण्डले पुरूषः' 


| 
| 

( बृ ० ५८५८३ ) इति ह्याधिदैविकं पुरुषं प्रकृत्य तस्योपनिषदहरिति श्रावयति । 
"योऽयं दक्षिणेऽश्चन्पुरूषः ' ( बु० ५८५४ ) इति ह्याध्यात्मिकं पुरुषं प्रकृत्य तस्यो- 
पनिषदहमिति। तस्येति चैतत्संनिहितावलम्बनं सर्वनाम, तस्मादायतनविशेषव्यपाश्रये- 
णैवैते उपनिषदावुपदिश्येते। कुत उभयोरुभयत्र प्राप्तिः । 

नन्वेकं एवायमधिदेवतमध्यात्मं च पुरुषः; एकस्यैव सत्यस्य बरह्मा आयत 
नद्रयप्रतिपादनात्‌। सत्यमेवमेतत्‌; एकस्यापि त्ववस्थाविशेपोपादानेनैवोपनिद्विशेषोप- 
देशात्तदवस्थस्यैव सा भवितुमर्ह॑ति। अस्ति चायं दृष्टान्त-- सत्यप्याचार्यस्वरूपानपाये, 
यदाचार्यस्यासरीनस्यानुवर्तनमुक्तं न तत्तिष्ठतो भवति। यच्च तिष्ठत उक्तं, न तदासीन- 
स्येति। ग्रामारण्ययोस्त्वाचार्यस्वरूपानपायात्तत्स्वरूपानुबद्धस्य च धर्मस्य ग्रामारण्य- 
कृतविशेषाभावादुभयत्र तुल्यवद्धाव इत्यदृष्टान्तः सः। तस्मादव्यवस्थाऽनयोरु- 
`पनिषदोः ॥ २९॥ 

(३८९) दर्शयति च ॥२२॥ 

अपि चैवंजातीयकानां धर्माणां व्यवस्थेति लिङ्दर्शनं भवति-' तस्यैतस्य तदेव 
रूपं यदमुष्य रूपं यावमुष्य गेष्णौ तौ गेष्णौ यन्नाम तन्नाम" ( छा० ९८७८५ ) 
इति कथमस्य लिङ्कत्वमिति ? तद्च्यते--अक्ष्यादित्यस्थानभेदभिन्नान्धर्मानन्योन्यस्मिन्न- 
नुपसंहार्यान्पश्यत्निहातिदेशोनादित्यपुरुषगतानरूपादीनक्षिपुरुष उपसंहरति--' तस्यैत- 
स्य॒ तदेव रूपम्‌' ( छा० ९८७८५ ) इत्यादिना। तस्माद्‌व्यवस्थिते एवेते उप- 
निषदाविति निर्णयः ॥२२॥ | 

(११२) संशूत्यधथिकरणम्‌ ॥ १२॥ (सु० २३. 
(३८२) संभृतिद्युव्याप्त्यपि चातः ॥२३॥ 


 "ब्रहाज्येष्ठा वीर्यां संभृतानि ब्रह्माग्रे ज्येष्ठं दिवमाततान" इत्येवं राणायनीयानां 
खिलेषु वीर्यसंभृतिद्युनिवेशप्रभृतयो ब्रह्मणो विभूतयः पठ्यन्ते । तेषामेव चोपनिषदि 
शाण्डिल्यविद्याप्रभृतयो ब्रह्मविद्या: पठ्यन्ते। तासु ब्रह्मविद्यासु ता ब्रह्मविभूतय उप- 
संहियेरन्न वेति विचारणायां ब्रह्मसंबन्धादुपसंहारप्राप्तावेवं पठति। 
संभृतिद्युव्याप्तिप्रभृतयो विभूतयः शाण्डिल्यविद्याप्रभृतिषु नोपसंहर्तव्याः; अत एव 
चायतनविशेषयोगात्‌। तथा दहि शाण्डिल्यविद्यायां हदयायतनत्वं ब्रह्मण उक्तम्‌- 
"एष म आत्माऽन्तर्हदये ' ( छा० ३८९१४८३ ) इति। तद्देव दहरविद्यायामपि "दहरं 

पुण्डरीकं वेश्म दहरोऽस्मिन्नन्तराकाशः' ८ छा० ८८९८९ ) इति। उपकोसलविद्यायां 
त्वक्ष्यायतनत्वम्‌ "य एषोऽक्षिणि पुरुषो दृष्यते" ( छा० ४८९५९ ) इति। एवं तत्र 
तत्र तत्तदाध्यात्मिकमायतनमेतासु विद्यासु प्रतीयते। आधिदेविक्यस्त्वेता विभूतयः 
संभृतिद्युव्याप्तिप्रभृतयः, तासां कुत एतासु प्रापिः ? 


नन्वेतास्वप्याधिदैविक्यो विभूतयः श्रूयन्ते--“ज्यायान्दिवो ज्यायानेभ्यो लोकेभ्यः ' 
( छा० ३८९१४२३ ) “एष उ एव भामनीरेष हि सर्वेषु लोकेषु भाति' ( छा० ४८ 
९१५४ ) “यावान्वा अयमाकाशस्तावानेषोऽन्तर्हदय आकाश उभे अस्मिन्द्यावा- 
पृथिवी अन्तरेव समाहिते" ( छा० ८८१८२ ) इत्येवमाद्याः । सन्ति चान्या आयतन- 
विशेषहीना अपीह ब्रह्मविद्या: षोडशकलाद्याः। सत्यम्‌, एवमेतत्‌; तथाप्यत्र विद्यते 
विशेषः संभृत्याद्यनुपसंहारहेतुः। समानगुणाम्नानेन हि प्रत्युपस्थापितासु विप्रकृष्ट- 
देशास्वपि विद्यासु विप्रकृष्ठदेशा गुणा उपसंहियेरन्निति युक्तम्‌, संभृत्यादयस्तु 
शाण्डिल्यादिवाक्यगोचराश्च मनोमयत्वादयो गुणाः परस्परव्यावृत्तस्वरूपत्वान्न प्रदेशा- 
न्तरवर्तिविद्याप्रत्युपस्थापनक्षमाः । नच ब्रह्मसंबन्धमात्रेण प्रदेशान्तरवर्तिविद्याप्रत्युपस्था- 
पनमित्युच्यते; विद्याभेदेऽपि तदुपपत्तेः। एकमपि हि ब्रह्म विभूतिभेदैरनेकथोपास्यत 
इति स्थितिः; परोवरीयस्त्वादिवद्धेदर्शनात्‌। तस्माद्री्सं भृत्यादीनां शाण्डिल्य- 
विद्यादिष्वनुपसंहार इति ॥ २२३॥ 


(११३. युरुष्विद्धिकरणम्‌ ॥ १२ ॥ (सू २४.) 
(३८२) पुरुषविद्यायामिव चेतरेषामनास्रानात्‌॥२४॥ 


अस्ति ताण्डिनां पेद्धिनां च रहस्यब्राह्मणे पुरुषविद्या। तत्र पुरुषो यज्ञः 
कल्पितः। तदीयमायुस्त्रेधा विभज्य सवनत्रयं कल्पितम्‌। अशिशिषादीनि च दीक्षा- 
दिभावेन कल्पितानि। अन्ये च धर्मस्तत्र समधिगता आशीर्म्रप्रयोगादयः। तैत्ति- 
रीयका अपि कंचित्पुरुषयज्ञं कल्पयन्ति--' तस्यैवं विदुषो यज्ञस्यात्मा यजमानः श्रद्धा 
पल्ली ' ( नार० उ० ८० ) इत्येतेनानुवाकेन । तत्र संशयः-- किं य इतर्रोक्ता पुरुषयज्ञस्य 
धर्मास्ते तेत्तिरीयकेषूपसंहर्तव्याः, किं वा नोपसंहर्तव्या इति ? पुरुषयज्ञत्वाविशोषा- 
दुपसंहारप्राप्तावाचक्ष्महे -नोपसंहर्तव्या इति। कस्मात्‌ ? तद्ूपप्रत्यभिनज्नानाभावात्‌। 
तदाहाचायंः- पुरुषविद्यायामिवेति। 


यथेकेषां शाखिनां ताण्डिनां पैङ्धिनां च .पुरूषविद्यायामाप्रानं नैवमितरेषां तैत्तिरी- 


ता 


~ 

याणामाम्नानमस्ति। तेषां हीतरविलक्षणमेव यज्ञसंपादनं दृश्यते; पल्नीयजमानवेदिवेद- 
बर्दिर्युपाज्यपश्त्विगाद्यनुक्रमणात्‌। यदपि सवनसंपादनं तदपीतरविलक्षणमेव-' यत्रा 
तर्मध्यंदिन्सायं च तानि" (ना० उ० ८०) इति। यदपि किंचिन्मरणावभृथत्वादि- 
साम्यं, तदप्यल्पीयस्त्वाद्धूयसा वैलक्षण्येनाभिभूयमानं न प्रत्यभिज्ञापनक्षमम्‌। नच 
तैत्तिरीयके पुरुषस्य यज्ञत्वं श्रूयते; विदुषो यज्ञस्येति हि नचेते समानाधिकरणे 
घष्ठयौ विद्वानेव यो यज्ञस्तस्येति। नहि पुरुषस्य मुख्यं य्ञत्वमस्ति। व्यधिकरणे 
त्वेते षष्ठयौ विदुषो यो य्ञस्तस्येति। भवति हि पुरुषस्य मुख्यो यज्ञसंबन्धः। सत्यां 
च गतौ मुख्य एवार्थं आश्रयितव्यो न भाक्तः। आत्मा यजमान इति च यजमानत्वं 
पुरुषस्य निर्लुबन्वैयधिकरण्येनैवास्य यज्ञसंबन्धं दर्शयति। अपि च तस्यैवंविदुष इति 
सिद्धवबदनुवादश्रुतौ सत्यां पुरुषस्य यज्ञभावमात्मादीनां च यजमानादिभावं प्रतिपित्स- 
मानस्य वाक्यभेदः स्यात्‌। अपि च ससंन्यासामात्विद्यां पुरस्तादुपदिश्यानन्तरं तस्ये- 
वंविदुष इत्याद्यनुक्रमणं पश्यन्तः पूर्वशेष एवैष आम्नायो न स्वतन्त्र इति प्रतीमः। 
तथा चैकमेव फलमुभयोरप्यनुवाकयोरुपलभामहे-- ब्रह्मणो महिमानमाप्नोति ' (ना० 
उ० ८०) इति। इतरेषां त्वनन्यशेषः पुरूषविद्याप्नायः, आयुरभिवृदधिफलो ह्यसो; 
"स ह षोडशं वर्षशतं जीवति य एवं वेद ' ( छा० ३८१६७ ) इति समभिव्याहारात्‌। 
तस्माच्छाखान्तराधीतानां पुरुषविद्याधर्माणामाशीर्मन्रादीनामप्रापिस्तैत्तिरीयके ॥ २४॥ 
(११४) वेधाद्यधिकरणम्‌ ॥ १४॥ (सू २५.) 
( ३८४) वेधाद्यर्थभेदात्‌ ॥२५॥ 

अस्त्याथर्वणिकानामुपनिषदारम्भे मन््रस्मास्नायः--' सर्वं प्रविध्य हृदयं प्रविध्य 
धमनीः प्रवृज्य शिरोऽभिप्रवृज्य त्रिधा विपृक्तः ' इत्यादिः । ताण्डिनाम्‌--'देव सवितः 
प्रसुव यज्ञम्‌" इत्यादिः। शाक्यायनिनाम्‌--' श्वेताश्वो हरितनीलोऽसि' इत्यादिः) कठानां 
तैत्तिरीयाणां च--'शं नो मित्रः शं वरुणः ( तै० १८९८९ ) इत्यादिः । वाजसनेयिनां 
तूपनिषदारम्भे प्रवरग्यत्राहमणं पठ्यते--' देवा ह वे सत्रं निषेदुः ' इत्यादि। कोषीतकि- 
नामप्यग्रिष्टोमवब्राह्मणम्‌--' ब्रह्म वा अग्िष्टोमो ब्रहैव तदरहर्ब्रह्मणैव ते ब्रह्मोपयन्ति 
तेऽमृतत्वमाप्रुवन्ति य एतदहरुपयन्ति' इति। किमिमे सवे प्रविध्यादयो मन्त्राः प्रवर्ग्या - 
दीनि च कर्माणि विद्यासूपसंहियेरन्किं वा नोपसंहियेरन्निति मीमांसामहे। _ ` 


किं तावन्नः प्रतिभाति ? उपसंहार एवैषां विद्यास्विति! कुतः ? विद्याप्रधानानामु- 

पनिषद्ग्रन्थानां समीपे पाठात्‌। नन्वेषां विद्यार्थतया विधानं नोपलभामहे, बाढम्‌, - 
अनुपलभमाना अपि त्वनुमास्यामहे; संनिधिसामर्थ्यात्‌। नहि संनिधेरर्थवत््वे संभवत्य- 
कस्मादसावनाश्रयितुं युक्तः। ननु नैषां मन्राणां विद्याविषयं किंचित्सामर्थ्य पश्यामः। 
कथं च प्रवरग्यादीनि क्मांण्यन्यार्थत्वेनैव विनियुक्तानि सन्ति विद्यार्थत्वेनापि प्रतिप- 
द्येमहीति ? नैष दोषः। सामर्थ्यं तावन्मन्राणां विद्याविषयमपि किंचिच्छक्यं कल्प- 
यितुम्‌; हदयादिसंकीर्तनात्‌। हृदयादीनि हि प्रायेणोपासनेष्वायतनादिभावेनोपदिष्टानि, 
तदट्वारेण च हदयं प्रविध्येत्येवंजातीयकानां मन्त्राणामुपपन्नमुपासनाङ्खत्वम्‌ । दृष्टश्चोपा-. 
सनेष्वपि मन््रविनियोगः--' भूः प्रपद्येऽमुनामुनामुना ' ( छा० ३८९५३ ) इत्येवमादिः । 
तथा प्रवरग्यांदीनां कर्मणामन्यत्रापि विनियुक्तानां सतामविरुद्धो विद्यासु विनियोगो 
वाजपेय इव बृहस्पतिसवस्येति। 


एवं प्रापे ब्रूमः--नैषामुपसंहारो विद्यास्विति। कस्मात्‌ 2 वेधाद्यर्थभेदात्‌। हदयं 
प्रविध्येत्येवंजातीयकानां हि मन्राणां येऽर्था हदयवेधादयो भिन्ना अनभिसंबद्धास्त 
उपनिषदुदिताभिर्विंद्याभिः। न तेषां ताभिः संगन्तुं सामर्थ्यमस्ति। ननु हदयस्योपास- 
नैष्वप्युपयोगात्तदद्ारक उपासनासंबन्थ उपन्यस्तः, नेत्युच्यते; हदयमात्रसंकीर्तनस्य 
हयोवमुपयोगः कर्थंचिदुत्म्रक्षयेत। नच हदयमात्रमत्र मन््रार्थः। हृदयं प्रविध्य धमनीः 
प्रवृज्येत्येवंजातीयको हि न सकलो मन्त्रा विद्याभिरभिसंबध्यते। आभिचारिक- 
विषयो ह्येषोऽर्थः। तस्मादाभिचारिकेण कर्मणा सर्वं प्रविध्येत्येतस्य मन्नस्याभिसंबन्धः । 
तथा 'देव सवितः प्रसुव यज्ञम्‌ ' इत्यस्य यज्ञप्रसवलिङ्त्वादयन्नेन कर्मणाभिसंबन्धः, 
तद्विशेषसंबन्धस्तु प्रमाणान्तरादनुसर्तव्यः । एवमन्येषामपि मन्राणां केषांचिष्लिङ्ेन, केषां - 
चिद्वचनेन, केषांचित््रमाणान्तरेणेत्येवमर्थान्तरेषु विनियुक्तानां रहस्यपठितानामपि सतां 
न संनिधिमात्रेण विद्याशेषत्वोपपत्तिः । दुर्बलो हि संनिधिः श्रुत्यादिभ्य इत्युक्तं प्रथमे 
त्रे श्रुतिलिङ्कवाक्यप्रकरणस्थानसमाख्यानां समवाये पारदौर्बल्यमर्थविप्रकर्षात्‌! 
( जे° सू० ३८३८१९३ ) इत्यत्र। तथा कर्मणामपि प्रवग्यादीनामन्यत्र विनियुक्तानां 
न विद्याशेषत्वोपपत्तिः। न हयेषां विद्यादिभिः सहैकार्थ्यं किंचिदस्ति। वाजपेये तु 
वृहस्पतिसवस्य स्पष्टं विनियोगान्तरम्‌--' वाजपेयेनेष्टा बृहस्पतिसवेन यजेत' इति। 
अपि चैकोऽयं प्रवर्ग्यः सकृदुत्यन्नो बलीयसा प्रमाणेनान्यत्र विनियुक्तो न दुर्बलेन 


प्रमाणेनान्यत्रापि विनियोगमर्हति। अगृह्यमाणविशेषत्वे हि प्रमाणयोरेतदेवं स्यान्नतु ` 


बलवदबलवतोः प्रमाणयोरगृह्यमाणविशेषता . संभवति; बलवदबलवत््वविशेषादेव। 

तस्पादेवंजातीयकानां मन्राणां कर्मणां वा न संनिधिपाठमात्रेण विद्याशेषत्वमा- 
शङ्भितव्यम्‌। अरण्यानुवचनादिधर्मसामान्यात्तु संनिधिपाठ इति संतोष्टव्यम्‌॥ २५॥ 


(११५. हान्यधिकरणम्‌ ॥१५॥ (सू० २६. 


( ३८५ ) हानो तूपायनश्ब्दशेषत्वात्कुशाच्छन्दस्तुत्य- 
पगानवत्तदुक्तम्‌॥२६॥ 


अस्ति ताण्डिनां श्रुतिः-' अश्च इव रोमाणि विधूय पापं चन्द्र इव राहोर्मुखा- 
त््मुच्य धूत्वा शरीरमकृतं कृतात्मा ब्रह्मलोकमभिरसंभवामि' ( छा० ८.८१३.८९ ) इति। 
तथाऽऽथर्वणिकानाम्‌ ' तथा विद्वान्नामरूपाद्विमुक्तः परात्परं पुरुषमुपेति दिव्यम्‌! ( मु 
३८२८८ ) इति। तथा शाट्यायनिनः पठन्ति-' तस्य पुत्रा दायमुपयन्ति सुहृदः साधु- 
कृत्यां द्विषन्तः पापकृत्याम्‌" इति। तथेव कौषीतकिनः ' तत्सुकृतदुष्कृते विधूनुते 
तस्य प्रिया ज्ञातयः सुकृतमुपयन्त्यप्रिया दुष्कृतम्‌" ( कौ० १८४ ) इति। तदिह क्रचि- 
त्सुकृतदुष्कृतयोहनिं श्रूयते, क्रचित्तयोरेव विभागेन प्रियैरप्रियैश्चोपायनम्‌; क्रचित्तुभ- 
यमपि हानमुपायनं च। तद्यत्रोभयं श्रूयते, तत्र तावन्न किंचिद्रक्तव्यमस्ति। यत्राप्युपाय- 
नमेव श्रूयते, न हानं, तत्राप्यथदिव हानं संनिपतति। अन्येरात्मीययोः सुकृतदुष्कृतयो- 
रुपेयमानयोरावश्यकत्वात्तद्धानस्य । यत्र तु हानमेव श्रूयते नोपायनं, तत्रोपायनं संनिप- 
तेद्रा न वेति विचिकित्सायामश्रवणादसंनिपातः। विद्यान्तरगोचरत्वाच्च शाखान्तरीयस्य 
श्रवणस्य । अपि चात्मकर्तृकं सुकृतदुष्कृतयो्हानिम्‌, परकततृकं तुपायनम्‌, तयोरसत्याव- 
श्यकभावे कथं हानेनोपायनमाक्षिप्येत 2 तस्मादसंनिपातो हानावुपायनस्येति। 

अस्यां प्राप्तौ पठति-- हानौ त्विति! हानौ त्वेतस्यां केवलायामपि श्रूयमाणा- 
यामुपायनं संनिपतितुमर्ह॑ति। तच्छेषत्वात्‌। हानशब्दशेषो ह्यपायनशब्दः समधिगतः 
कोषीतकिरहस्ये । तस्मादन्यत्र के बलहानशब्दश्रवणेऽप्युपायनानुवृत्तिः । यदुक्तमश्रवणा- 
द्विद्यान्तरगोचरत्वादनावश्यकत्वाच्यासंनिपात इति, तदुच्यते। भवेदेषा व्यवस्थोक्तिर्यद्य- 
नुष्टेयं किंचिदन्यत्र श्रुतमन्यत्र निनीष्येत। नत्विह हानमुपायनं वानुष्ठेयत्वेन संकौर्त्यते। 
विद्यास्तुत्यर्थ त्वनयोः संकौर्तनम्‌। इत्थं महाभागा विद्या, यत्सामर्थ्यादस्य विदुषः 
सुकृतदुष्कृते संसारकारणभूते विधूयते, ते चास्य सुहदद्विषत्सु निविशेते इति। स्तुत्यर्थ 
चास्मिन्संकौर्तने हानानन्तरभावित्वेनोपायनस्य क्रचिच्छुतत्वादन्यत्रापि हानश्रुतावुपा- 

यनानुव्तिं मन्यते स्तुतिप्रकर्षलाभाय। प्रसिद्धा चार्थवादान्तरापेक्षार्थवादान्तरप्रवृत्तिः 
एकविंशो वा इतोऽसावादित्यः' ( छा० २८१०५ ) इत्येवमादिषु। कथं हीहैक- 
विंशतादित्यस्याभिधीयेतानपेक्ष्यमाणेऽर्थवादान्तरे "द्वादश मासाः पञ्चर्तवस््रय इमे 
लोका असावादित्य एकविंशः” इत्येतस्मिन्‌। तथा त्रिष्टुभौ भवतः सेन्धियत्वाय' 
इत्येवमादिवादेषु "इन्दियं वै ब्रि्टुप्‌' इत्येवमाद्र्थवादान्तरापेक्षा दृश्यते। विद्यास्तुत्य्थ- 
त्वाच्ास्योपायनवादस्य कथमन्यदीये सुकृतदुष्कृते अन्यैरुपेयेते इति नातीवाभि- 
निवेष्टव्यम्‌। उपायनशब्दशेषत्वादिति हेतौ तु शब्दं समुच्यारयन्स्तुत्यर्थमेव हानावुपा- 
यनानुवृत्तिं सूचयति। गुणोपसंहारविवक्षायां ह्यपायनार्थस्यैव हानानुवृत्तिं ब्रूयात्‌। 
तस्मादुणोपसंहारविचारप्रसङ्घेन स्तुत्युपसंहारप्रदर्शनार्थमिदं सूत्रम्‌। कुशाछन्दस्तुत्युपगा- 
नवदित्युपमोपादानम्‌। तद्यथा भाह्ठविनाम्‌--' कुशा वानस्पत्याः स्थ ता मा पात 
इत्येतस्मि्निगमे कुशानामविशेषेण वनस्पतियोनित्वेन श्रवणे शाटथायनिनामौदुम्बराः 
कुशा इति विशटोषवचनादोदुम्बर्यः कुशा आश्रीयन्ते। यथाच क्रचिदेवासुरच्छन्दसाम- 
विशेषेण पौर्वापर्यप्रसङ्धे 'देवच्छन्दांसि पूर्वाणि" इति पैङ्ख्याप्नानात््रतीयन्ते। यथाच 
षोडशिस्तोत्रे केषांचित्कालाविशोषप्राप्तौ ' समयाध्युषिते सूर्ये ' इत्यार्चश्रुतेः कालविशेष- 
प्रतिपत्तिः। यथेव चाविशेषेणोपगानं केचित्समामनन्ति विशेषेण भाह्विनः। यथेतेषु 
कुशादिशु श्रुत्यन्तरगतविशेषान्वय, एवं हानावप्युपायनान्वय इत्यर्थ; । श्रुत्यन्तरकृतं 
हि विशेषं श्रुत्यन्तरेऽनभ्युपगच्छतः सर्वत्रैव विकल्पः स्यात्‌। स॒ चान्याच्यः सत्यां 
गतौ। तदुक्तं द्रादशलक्षण्याम्‌-' अपि तु वाक्यशेषत्वादितरपर्युदासः स्यातिषेधे 
विकल्पः स्यात्‌" ( जै० १०८८८९५ ) इति। | 


अथवेतास्वेव विधूननश्नुतिष्वेतेन सूत्रेणैतच्िन्तयितव्यम्‌। किमनेन विधूननवचनेन 
सुकृ तदुष्कृतयोहनिमभिधीयते, किवाऽर्थान्तरमिति। तत्र चेवं प्रापयितव्यम्‌। न हानं 
विधूननमभिधीयते “ धूञ्‌ कम्पने" इति स्मरणात्‌। "दोधूयन्तेध्वजाग्राणी 'ति च वायुना 
चाल्यमानेषु ध्वजाग्रेषु प्रयोगदर्शनात्‌। तस्माच्यालनं विधूननमभिधीयते। चालनं तु 
सुकृतदुष्कृतयोः कंचित्कालं फलप्रतिबन्धनादित्येवं प्रापय्य प्रतिवक्तव्यम्‌ 


हानावेवैष विधूननशब्दो वर्तितुमर्हति उपायनशब्दशेषत्वात्‌। नहि परपरिग्रहभूतयोः 
सुकृतदुष्कृतयोरप्रहीणयोः परैरूपायनं संभवति। यद्यपीदं परकीययोः सुकृतदुष्कृतयोः 

परैरूपायनं नाञ्चसं संभाव्यते, तथापि तत्संकीर्तनात्तावत्तदानुगुण्येन हानमेव विभूननं 
नामेति निर्णेतुं शक्यते। क्रचिदपि चेदं विधूननसंनिधावुपायनं श्रूयमाणं कुशाछन्द- 
स्तत्युपगानवद्विधूननश्रुत्या सर्वत्रपिक्षमाणं सार्वत्रिकं निर्णयकारणं संपद्यते । नच चालनं 
ध्वजाग्रवत्सुकृतदुष्कृतयोरमुख्यं संभवति। अद्रव्यत्वात्‌। अश्वश्च रोमाणि विधून्वानस्त्य- 
जन्रजः सहैव तेन रोमाण्यपि जीर्णानि शातयति “अश्च इव रोमाणि विधूय पापम्‌ 
( छा० ८८९३८१९ ) इति च ब्राह्मणम्‌। अनेकार्थत्वाभ्युपगमाच्य धातूनां न स्मरण- 
विरोधः। तदुक्तमिति व्याख्यातम्‌ ॥२६॥। | 


(११६) साम्परायाधिकरणम्‌ ॥ १६ ॥ (सू० २७-२८. 
(३८६ ) साम्पराये तर्तव्याभावात्तथा ह्यन्ये ॥ २७॥ 


देवयानेन पथा पर्य्कस्थं ब्रह्माभिप्रतिस्थितस्य व्यध्वनि सुकृतदुष्कृतयो्वियोगं 
कौषीतकिनः पर्यङ्कविद्यायामामनन्ति "स॒ एतं देवयानं पन्थानमासाद्याग्रिलोकमा- 
गच्छति' ( कौ० १/३ ) इत्युपक्रम्य "स आगच्छति विरजां नदीं तां मनसैवात्येति 
तत्सुकृतदुष्कृते विधूनुते" ( कौ० १८४) इति) तत्कि यथाश्रुतं व्यध्वन्येव वियोग- 
वचनं प्रतिपत्तव्यमाहोस्विदादाबेव देहादपसर्पण इति विचारणायां श्रुतिप्रामाण्याद्यथा- 
्रुतिप्रतिपत्तिप्रसक्तौ पठति-- सांपराय इति। सांपराये गमन एव देहादपसर्पण इदं 
विद्यासामर्थ्यात्सुकृतदुष्कृतहानं भवतीति प्रतिजानीते । हेतुं चाचष्टे तर्तव्याभावादिति। 
नहि विदुषः संपरेतस्य विद्यया ब्रह्म संप्रेप्सतोऽन्तराले सुकृतदुष्कृताभ्यां किंचितपराप्त- 
व्यमस्ति यदर्थं कतिचित्क्षणानक्षीणे ते कल्पेयाताम्‌। विद्याविरुद्धफलत्वात्तु विद्या- 
सामर्थ्येन तयोः क्षयः, स च यदैव विद्या फलाभिमुखी तदैव भवितुमर्हति । तस्मात्परागेव 
सन्नयं सुकृतदुष्कृतक्षयः पश्वात्यक्यते। तथा हान्येऽपि शाखिनस्ताण्डिनः शाट्यायनिनश्च 
प्रागवस्थायामेव सुकृतदुष्कृतहानमामनन्ति ' अश्च इव रोमाणि विधूय पापम्‌" ( छा० ८८ 
९३.८९ ) इति, ' तस्य पुत्रा दायमुपयन्ति सुहृदः साधु कृत्यां द्विषन्तः पापकृत्याम्‌, 
इति च।॥ २७॥ | 

( ३८७ ) छन्दत उभयाविरोधात्‌ ॥२८॥ 


यदि च देहादपसृप्तस्य देवयानेन पथा प्रस्थितस्यार्धपथे सुकृतदुष्कृतक्षयोभ्युप- 
गम्येत, ततः पतिते देहे यमनियमविद्याभ्यासात्मकस्य सुकृतदुष्कृतक्षयहेतोः पुरुषप्रय- 
ल्नस्येच्छातोऽनुष्ठानानुपपत्तेरनुपपत्तिरेव तद्धेतुकस्य सृकृतदुष्कृतक्षयस्य स्यात्‌। तस्मा 

पूर्वमेव साधकावस्थायां छन्दतोऽनुषठानं तस्य स्यात्‌। तत्पूर्वकं च सुकृतदुष्कृतहानमिति 
द्रष्टव्यम्‌। एवं निमित्तनैमित्तिकयोरुपपत्तिस्ताण्डिशाटयायनिश्रुत्यो श्च संगतिरिति ॥२८॥ 


(११७; गरतेरर्थवच्व्धिकरणम्‌ ॥१७॥ (सू० २९-३०.) 
(३८८ ) गतेरर्थवत््वमुभयथाऽन्यथा हि विरोधः ॥२९॥ 
क्रचित्पुण्यपायहानसंनिधौ देवयानः पन्थाः श्रूयते, क्रचिन्न। तत्र संशयः-- 
किं हानावविशोषेणैव देवयानः पन्थाः संनिपतेदुत विभागेन क्रचित्संनिपतेत्‌ क्रचितरेति। 


यथा तावद्धानावविशेषेणैवोपायनानुवृत्तिरुक्तैवं देवयानानुवृत्तिरपि भवितुमर्हतीत्यस्यां 
प्राप्ावाचक्ष्यहे । 


गतेदेवयानस्य पथोऽर्थवत्त्वमुभयथा विभागेन भवितुमर्हति । क्रचिदर्थवती गतिः 
क्चिन्ेति, नाविशेषेण। अन्यथा हयविेषेणैवैतस्यां गतावङ्ीक्रियमाणायां विरोधः 
स्यात्‌। "पुण्यपापे विधूय निरञ्जनः परमं साम्यमुपैति' ८ मु° ३८९२३ ) इत्यस्यां 
श्रुतौ देशान्तरप्रापणी गतिर्विरुध्येत। कथं हि निरञ्जनोऽगन्ता देशान्तरं गच्छेत्‌। 
गन्तव्यं च परमं साम्यं न देशान्तरप्राप्त्यायत्तमित्यानर्थक्यमेवात्र गतेर्मन्यामहे ॥२९॥ 


( ३८९ ) उपपन्नस्तछ्छक्षणाथां पलब्धेलोंकवत्‌॥।३०॥ 


उपपन्नश्चायमुभयथाभावः क्रचिदर्थवती गतिः, क्रचित्नेति। तछछक्षणार्थोपलब्धेः। 
गतिकारणभूतो ह्यर्थः पर्यङ्कविद्यादिषु सगुणेषूपासनेषूपलभ्यते। यत्र हि पर्यङ्कारोहणं, 
पर्यङ्कस्थेन ब्रह्मणा संवदनं, विशिष्टगन्धादिप्रापिश्चत्येवमादि बहुदेशान्तरप्रापत्यायन्त 
फलं भ्रूयते, तत्रार्थवती गतिः। नहि सम्यग्दर्शने तच्छक्षणाथोँपलब्धिरस्ति। नह्यात्मै- 
कत्वद्शिनामाप्तकामानामिहैव दग्धाशेषक्लेशबीजानामारब्थभोगकर्माशयक्षपणव्यति- 
रेकेणापेश्षितव्ं किंचिदस्ति, तत्रानर्थिका गतिः। लोकवच्चैष विभागो द्रष्टव्यो, यथा 
लोके ग्रामप्राप्तौ देशान्तरप्रापणः पन्था अपेक्ष्यते, नारोग्यप्राप्तावेवमिहापीति। भूयश्चेनं 
विभागं चतुर्थाध्याये निपुणतरमुपपादयिष्यामः॥३०॥ 

(११८) अनियमाधिकरणम्‌ ॥१८॥ (सू० २९१.) 
(३९० ) अनियमः सर्वासामविरोधः शब्दानुमानाभ्याम्‌।॥।३१॥ 


सगुणासु विद्यासु गतिरर्थवती, न निर्गुणायां परमात्मविद्यायामित्यक्तम्‌। सगुणा- 
स्वपि विद्यासु कासुचिद्रतिः भ्रूयते यथा पर्यङ्कविद्यायामुपकोसलविद्यायां पञ्चानि- 

विद्यायां दहरविद्यायामिति। नान्यासु यथा मधुविद्यायां शाण्डिल्यविद्यायां षोडशकल- 
विद्यायां वैश्चानरविद्यायामिति। तत्र संशयः- किं यास्वेवैषा गतिः श्रूयते, तास्वेव 
नियम्येतोतानियमेन सर्वाभिरेवंजातीयकाभिर्विद्याभिरभिसंबध्येतेति। किं तावत्प्राप्तं; 
नियम इति। यत्रैव श्रूयते तत्रेव भवितुमर्हति । प्रकरणस्य नियामकत्वात्‌ यद्यन्यत्र 
श्रूयमाणाऽपि गतिर्विद्यान्तरं गच्छेच्छुत्यादीनां प्रामाण्यं हीयेत, सर्वस्य सर्वार्थत्वप्रसङ्गात्‌। 
अपिचाचिरादिकेकेव गतिरुपकोसलविद्यायां पञ्चायिविद्यायां च तुल्यवत्पठ्यते, तत्स- 
वार्थत्वेऽनर्थकं पुनर्वचनं स्यात्‌। तस्मानियम इति। 


एवं प्राप्ते पठत्ति-अनियम इति। सर्वासामेवाभ्युदयप्राप्निफलानां सगुणानां 
विद्यानामविशेषेणैषा देवयानाख्या गतिर्थवितुमर्हति । नन्वनियमाभ्युपगमे प्रकरणविरोध 
उक्तः। नैषोऽस्ति विरोधः शब्दानुमानाभ्यां श्रुतिस्मृतिभ्यामित्यर्थः। तथाहि श्रुतिः- 
"तद्य इत्थं विदुः ' ( छा० ५८९०८१९ ) इति पञ्चागरिविद्यावतां देवयानं पन्थानमवतारयन्ती 
“ये चेमेऽरण्ये श्रद्धा तप इत्युपासते ' ( का० ५८१९०८९ ) इति विद्यान्तरशीलिनामपि 
पञ्चाग्रिविद्याविद्धिः समानमार्गतां गमयति। कथं पुनरवगम्यते विद्यान्तरशीलिनामियं 
गतिरिति। ननु श्रद्धातपःपरायणानामेव स्यात्तन्मात्रश्रवणात्‌। नैष दोषः। नहि केव- 
लाभ्यां श्रद्धातपोभ्यामन्तरेण विद्याबलमेषा गतिर्लभ्यते, ' विद्यया तदारोहन्ति यत्र 
कामाः परागताः। न तत्र दक्षिणा यन्ति नाविद्वांसस्तपस्विनः' इति श्रुत्यन्तरात्‌। 
तस्मादिह श्रद्धातपोभ्यां विद्यान्तरोपलक्षणम्‌। 

वाजसनेयिनस्तु पञ्चाग्रिविद्याधिकारेऽधीयते--' य एवमेतद्विदुर्ये चामी अरण्ये 
श्रद्धां सत्यमुपासते ( बु० ६८२८१९५ ) इति। तत्र श्रद्धालवो ये सत्यं ब्रह्मोपासत 
इति व्याख्येयम्‌। सत्यशब्दस्य ब्रह्मण्यसकृत्प्युक्तत्वात्‌। पञ्चाग्रिविद्याविदां चेत्थंवित्त- 
यैवोपात्तत्वाद्विद्यान्तरपरायणानामेवैतदुपादानं न्याय्यम्‌। 'अथ य एतौ पन्थानौ न 
विदुस्ते कीटाः पतङ्का यदिदं दन्दशूकम्‌ ' ( बु० ६८२८१९६ ) इति च मार्गह्यभ्रष्टानां 
कष्टामधोगतिं गमयन्ती श्रुतिर्देवयानपितृयाणयोरेवेनानन्तर्भावयति। तत्रापि विद्या- 
विशेषादेषां देवयानप्रतिपत्तिः। स्मृतिरपि--' शुक्रुकृष्णे गती देते जगतः शाश्वते 
मते। एकया यात्यनावृत्तिमन्ययावर्तते पुनः ' ( गी० ८८२६ ) इति। यत्पुनर्देवयानस्य 
पथो द्विराम्नानमुपकोसलविद्यायां पञ्चागिविद्यायां च, तदुभयत्राप्यनुचिन्तनार्थम्‌। तस्मा- 
दनियमः॥३१॥ ` 

विश्रामः ॥२५॥ 


नैः च क > 

(११९) यावदर्धिकराथिकरणम्‌ ॥१९॥ (सू० २२.) 
(३९९) यावदधिकारमवस्थितिराधिकारिकाणाम्‌।॥३२॥ 


विदुषो वर्तमानदेहपातानन्तरं देहान्तरमुत्पद्यते न वेति चिन्त्यते। ननु विद्यायाः 
साधनभूतायाः संपत्तौ कैवल्यनिर्वृत्तिः स्यान्न वेति। नेयं चिन्तोपपद्यते। नहि पाकसा- 
धनसंपत्तावोदनो भवेन्न वेति चिन्ता संभवति। नापि भुञ्जानस्तृप्येन्न वेति चिन्त्यते। 
उपपन्ना त्वियं चिन्ता ब्रह्मविदामपि केषांचिदितिहासपुराणयोर्देहान्तरोत्पत्तिदर्शनात्‌। 
तथाह्यपान्तरतमा नाम वेदाचार्यः पुराणषिर्विष्णुनियोगात्कलिद्वापरयोः संधौ कृष्णद्वैपायनः 
संबभूवेति स्मरन्ति। वसिष्ठश्च ब्रह्मणो मानसः पुत्रः सत्निमिशापादपगतपूर्वदेहः पुनर्ब्रह्या- 
देशान्मित्रावरुणाभ्यां संबभूवेति। भृग्वादीनामपि ब्रह्मण एव मानसपुत्राणां वारुणे 
यज्ञे पुनरुत्पत्तिः श्रूयते। सनलत्कुमारोऽपि ब्रह्मण एव मानसः पुत्रः स्वयं रुद्राय 
वरप्रदानात्स्कन्दत्वेन प्रादुर्बभूव । एवमेव दक्षनारदप्रभृतीनां भूयसी देहान्तरोत्पत्तिः 
कथ्यते तेन तेन निमित्तेन स्मृतौ । श्रुतावपि मन्त्रार्थवादयोः प्रायेणोपलभ्यते। ते 


च केचित्पतिते पूर्वदेहे देहान्तरमाददते, केचित्तु स्थित एव तस्मिन्योगेश्र्यवशादनेक- ` 


देहादानन्यायेन। सर्वे चेते समधिगतसकलवेदार्थाः स्मर्यन्ते। तदेतेषां देहान्तरोत्पत्ति- 
दर्शनाप्प्राप्तं ब्रह्मविद्यायाः पाक्षिकं ॒पोक्षहेतुत्वमहेतुत्वं वेति। 


अत उत्तरमुच्यते। न। तेषामपान्तरतमभृतीनां वेदप्रवर्तनादिषु लोकस्थितिहेतुष्व- 
धिकारेषु नियुक्तानामधिकारतन््रत्वात्‌स्थितेः। यथासो भगवान्सविता सहस्रयुगपर्यन्तं 
जगतोऽधिकारं चरित्वा तदवसान उदयास्तमयवर्जितं कैवल्यमनुभवति 'अथ तत 
ऊर्ध्वं उदेत्य नैवोदेता नास्तमेतैकल एव मध्ये स्थाता' (छा० ३८९९९) इति 
श्रुतेः। यथाच वर्तमाना ब्रह्मविद प्रारब्धभोगक्षये केवल्यमनुभवन्ति। ' तस्य तावदेव 
चिरं यावन्न विमोक्ष्येऽथ संपत्स्ये ' ( छा० ६८९४२ ) इति श्रुतेः। एवमपान्तरतमः- 
प्रभृतयोऽपीश्चराः परमेश्वरेण तेषु तेष्वधिकारेषु नियुक्ताः सन्तः सत्यपि सम्यग्दर्शने 
कैेवल्यहेतावक्षीणकर्मांणो यावदधिकारमवतिष्ठन्ते, तदवसाने चापवृज्यन्त इत्य- 
विरुद्धम्‌। सकृत्प्वृत्तमेव हि तेऽधिकारं फलदानाय कर्माशयमतिवाहयन्तः स्वात- 
न््येणैव गृहादिव गृहान्तरमन्यमन्यं देहं संचरन्तः स्वाधिकारनिर्वर्तनायापरिमुषितस्मृतय 
एव देहेन्ियप्रकृतिवशित्वा्निर्माय देहान्युगपत्क्रमेण वाधितिष्ठन्ति। नचेते जातिस्मरा 
इत्युच्यन्ते ' त एवैते इति स्मृतिप्रसिद्धः। यथाहि सुलभा नाम ब्रह्मवादिनी जनकेन 
विवदितुकामाव्युदस्य स्वयं देहं जानकं देहमाविश्य व्युद्य तेन पश्चात्स्वमेव देहमा- 

विवेशोति स्मर्यते। यदि ह्यपयुक्ते सकृत्प्वृत्ते कर्मणि कर्मान्तरं देहान्तरारम्भकारण- 
माविर्भवेत्ततोऽन्यदप्यदग्धबीजं कर्मान्तरं तद्वदेव प्रसज्येतेति ब्रह्मविद्यायाः पाक्षिकं 
मोक्षहेतुत्वमहेतुत्वं वा शङ्कयेत, नत्वियमाशङ्का युक्ता, ज्ञानात्कर्मबीजदाहस्य श्रुति- 
स्मृतिप्रसिद्धत्वात्‌। तथाहि श्रुतिः-' भिद्यते हृदयग्रन्थिषश्छिद्यन्ते सर्वसंशयाः । 
क्षीयन्ते चास्य कर्माणि तस्मिन्दृष्टे परावरे ' ( मुण्ड० २८२८८ ) इति। ` स्मृतिलम्भे 
सर्वग्रन्थीनां विप्रमोक्षः' ( छा० ७८२६२) इति चैवमाद्या । स्मृतिरपि--"यथेधांसि 
समिद्धोऽगिर्भस्मसात्कुरुतेऽर्जुन। ज्ञानागिः सर्वकर्माणि भस्मसात्कुरुते तथा" ( गी° 
४८२३७) ' ीजान्यगन्युपदग्धानि न रोहन्ति यथा पुनः। ज्ञानदग्धेस्तथा क्र शेर्नात्मा 
संपद्यते पुनः' इति चेवमाद्या। नचाविद्यादिक्रशदाहे सति क्रशबीजस्य कर्माशय- 
स्यैकदेशदाह एकदेशप्ररोहश्चत्युपपद्यते। नह्यगरिदग्धस्य शालिबीजस्यैकदेशप्ररोहो 
दूश्यते । प्रवृत्तफलस्य तु कर्माशयस्य मुक्तेषोरिव वेगक्षयाच्निवृत्तिः। ' तस्य तावदेव 
चिरम्‌" ( छा० ६८९१४८२ ) इति शरीरपातावधिक्षेपकरणात्‌। तस्मादुपपन्ना यावद- 
धिकारमाधिकारिकाणामवस्थितिः। नच ज्ञानफलस्यानैकान्तिकता। तथाच श्रुतिरवि- 
शेषेणैव सर्वेषां ज्ञानान्मोक्ष दर्शयति ' तद्यो यो देवानां प्रत्यबुध्यत, स एव तदभव- 
तथर्षीणां तथा मनुष्याणाम्‌" ( बृ ९१८४८९० ) इति। ज्ञानान्तरेषु चेैश्च्यदिफले- 
ष्वासक्ताः स्युर्महर्षयः। ते पश्चादेशर्यक्षयदर्शनेन निर्विण्णाः परमात्मज्ञाने परिनिष्ठाः 
कैवल्यं प्रापुरित्युपपद्यते। ' ब्रह्मणा सह ते सर्व संप्राप्ते प्रतिसंचरे। परस्यान्ते कृता- 
त्पानः प्रविशन्ति परं पदम्‌! इति स्मरणात्‌ प्रत्यक्षफलत्वाच्य ज्ञानस्य फलविरहा- 
शङ्कानुपपत्तिः। कर्मफले हि स्वर्गादावनुभवानारूढे स्यादपि कदाचिदाशङ्का भवेद्वा 
न वेति। अनुभवारूढं तु ज्ञानफलम्‌ ' यत्साक्षादपरोक्षाद्रह्य' ८ व° २८४८९ ) इति ` 
श्रुतेः. ' तत्त्वमसि" ( ६८८७ ) इति च सिद्धवदुपदेशात्‌। नहि ' तत्त्वमसि ' इत्यस्य 
वाक्यस्यार्थस्तत्त्वं मृतो भविष्यसीत्येवं परिणेतुं शक्यः । ' तद्धैतत्पश्यन्नृषिर्वामदेवः प्रति- 
पदेऽहं मनुरभवं सूर्यश्च' ८ बृ० १४८१०) इति च सम्यग्दर्शनकालमेव तत्फलं 
सर्वात्मत्वं दर्शंयति। तस्मादैकान्तिकी विदुषः कैवल्यसि्िः ॥३२॥ 
(१२०) अक्षरध्यधिकरणम्‌ ॥२०॥  (सू० २२. 
(३९२ ) अक्षरधियां त्ववरोधः 
सामान्यतद्धावाभ्यामोपसदवत्तदुक्तम्‌ ॥३३॥ 


वाजसनेयके भ्रूयते--' एतद तदक्षरं गामि ब्राह्मणा अभिवदन्त्यस्थूलमनण्व- 

हृस्वमदीर्घमलोहितमस्रेहम्‌' ( बु० ३८८८ ) इत्यादि। तथाथर्वणे श्रूयते--"अथ परा 
यया तदक्षरमधिगम्यते यत्तदद्ेश्यमग्राह्यमगोत्रमवर्णम्‌' ८ मु° १८१५ ) इत्यादि । 
तथेवान्यत्रापि विशेषनिराकरणद्ररिणाक्चरं परं ब्रह्म श्राव्यते। तत्र च क्रचित्केचि- 
दतिरिक्ता विशेषाः प्रतिषिध्यन्ते। तासां विशेषप्रतिषेधवुद्धीनां किं सर्वासां सर्वत्र 
प्राप्िरुतं व्यवस्थेति संशये श्रुतिविभागादव्यवस्थाप्राप्तावुच्यते--अक्षरविषयास्तु 
विशेषप्रतिषेधबुद्धयः सर्वाः सर्वत्रावरोद्धव्याः सामान्यतद्धावाभ्याम्‌-- समानो हि सर्वत्र 
विशेषनिराकरणरूपो ब्रह्यप्रतिपादनप्रकारः। तदेव च सर्वत्र प्रतिपाद्यं ब्रह्माभिनं 
प्रत्यभिनज्ञायते। तत्र किमित्यन्यत्र कृता बुद्धयोऽन्यत्र न स्युः। तथाच "आनन्दादयः 
प्रधानस्य ' ( ब्र० सू० ३८२८१९९१ ) इत्यत्र व्याख्यातम्‌। तत्र विधिरूपाणि विशेषणानि 
चिन्तितानीह प्रतिषेधरूपाणीति विशेषः, प्रपञ्चार्थश्चायं चिन्ताभेदः। ओपसदवदिति 
निदर्शनम्‌। यथा जामदगन्येऽहीने पुरोडाशिनीषूपसत्सु चोदितासु पुरोडाशप्रदानम- 
न््राणाम्‌ ' अग्रर्वहोत्रं वेरध्वरम्‌' इत्येवमादीनामुद्रातृवेदोत्पन्नानामप्यध्वर्युभिरभिसंबन्धो 
भवति। अध्वर्युकर्तृकत्वात्पुरोडाशप्रदानस्य प्रधानतन््रत्वाच्याद्धानाम्‌। एवमिहाप्यक्षर- 
तन्त्रत्वात्तद्विशेषणानां यत्र क्रचिदप्युत्यत्नानामक्षरेण सर्व॑त्राभिसंबन्ध इत्यर्थः । तदुक्तं 
प्रथमे काण्डे--'गुणमुख्यव्यतिक्रमे तदर्थत्वान्मुख्येन वेदसंयोगः' ( जे० सू° ३८३८ 
८ ) इत्यत्र ॥३३॥ 


(१२१) इयदधिकरणम्‌ ॥२१॥ (सू० ३४) 


(३९३ ) इयदामननात्‌ ॥ २४ ॥ 

"द्वा सुपर्णा सयुजा सखाया समानं वृक्षं परिषस्वजाते। तयोरन्यः पिप्पलं 
स्वाद्रत््यनश्नत्नन्यो अभिचाकशीति' ८ मु० २८९८९ ) इत्यध्यात्माधिकारे मन््रमाथ- 
्वणिकाः शताश्चतराश्च पठन्ति। तथा कठाः ऋतं पिबन्तौ सुकृतस्य लोके गुहां 
प्रविष्टौ परमे परार्धं । छायातपौ ब्रह्मविदो वदन्ति पञ्चाग्रयो ये च त्रिणाचिकेताः! 
( क० ३८९ ) इति! किमत्र विद्यैकत्वमुत विद्यानानात्वमिति संशयः। किं ताव- 
त्प्राप्त, विद्यानानात्वमिति। कुतः ? विशेषदर्शनात्‌। द्रा सुपर्णेत्यत्र ह्येकस्य भोक्तृत्वं 
दूश्यते, एकस्य चाभोक्तृत्वं । ऋतं पिबन्तावित्यत्रोभयोरपि भोक्तृत्वमेव दृश्यते, तद्ेद्य- 
रूपं भिद्यमानं विद्यां भिन्द्यादित्येवं प्राप्ते ब्रवीति विद्यैकत्वमिति। 


कुतः? यत उभयोरप्यनयोर्मनत्रयोरियत्तापरिच्छिन्नं द्वित्वोपेतं वेद्यरूपमभित्नमाम- 

नन्ति। ननु दर्शितो रूपभेदः। नेत्युच्यते, उभावप्येतौ मन्त्रौ जीवद्वितीयमीश्चरं प्रति- 
पादयतो नार्थान्तरम्‌। !द्वा सुपर्णा ' इत्यत्र तावत्‌ ' अनश्चन्नन्यो अभिचाकशीति ' 
इत्यशनायाद्यतीतः परमात्मा प्रतिपाद्यते। वाक्यशेषेऽपि च स एव प्रतिपाद्यमानो 
दृश्यते। ` जुष्टं यदा पश्य॑त्यन्यमीरटमस्य महिमानम्‌" ( शे ४८७) टति। * ऋतं 
पिबन्तौ ' इत्यत्र तु जीवे पिबत्यनायाद्यतीतः परमात्मापि साहचर्याच्छत्रिन्यायेन 
पिबतीत्युपचर्यते। परमात्मप्रकरणं ह्येतत्‌ ' अन्यत्र धर्मादन्यत्राधर्मात्‌' ( क० २८९४ ) 
 इत्युपक्रमात्‌। तद्विषय एव चात्रापि वाक्यशेषो भवति "यः सेतुरीजानानामक्षरं ब्रह्म 
यत्परम्‌" ( क० ३८२ ) इति ' गुहां प्रविष्टावात्मानौ हि" ( ब्र° सू० १८२८९१९ ) इत्यत्र 
चेतत्प्रपञ्चितम्‌। यस्मान्नास्ति वेद्यभेदस्तस्माच्च विद्येकत्वम्‌। अपिच त्रिष्वप्येतेषु वेदा- 
न्तेषु पोर्वापर्यालोचने परमात्मविद्यैवावगम्यते। तादात्म्यविवक्षयेैव जीवोपादानं, नार्था- 
न्तरविवक्षया। नच परमात्मविद्यायां भेदाभेदविचारावतारोऽस्तीत्युक्तम्‌। तस्मात्प्रपञ्चार्थं 
एवैष योगः। तस्माच्याधिकथर्मोपसंहार इति ॥३४॥ 


(१२२) अन्तराधिकरणम्‌ ॥ २२॥ (सू ३२५-२६.) 
(३९४) अन्तरा भूतग्रामवत्स्वात्मनः ॥३५॥ 


"यत्साक्षादपरोक्षाद्रह्य य आत्मा सर्वान्तरः ' ( बु ° ३८४.८९-३८५८९ ) इत्येवं 
द्विरुषस्तिकहोलप्रश्रयोर्नैरन्तर्येण वाजसनेयिनः समामनन्ति। तत्र संशयः- विद्यैकत्वं 
वा स्याद्विद्यानानात्वं वेति! किं तावत्प्राप्तम्‌ 2 विद्यानानात्वमिति तावत्प्राप्तम्‌। 
अभ्याससामर्थ्यात्‌। अन्यथा हयन्यूनानतिरिक्तार्थ द्विराप्नानमनर्थकमेव स्यात्‌। तस्मा- 
द्यथाभ्यासात्कर्मभेद, एवमभ्यासाद्विद्याभेद इति। 


एवं प्रापे प्रत्याह--अन्तराग्नानाविशेषात्स्वात्मनो विद्येकत्वमिति। सर्वान्तरो हि 
स्वात्मोभयत्राप्यविशिष्टः पृच्छ्यते च प्रत्युच्यते च। नहि द्रावात्मानावेकस्मिन्देहे सर्वा- 
न्तरौ संभवतः। तदा द्येकस्याञ्जसं सर्वान्तरत्वमवकल्प्येत। एकस्य तु भूतग्रामवत्नैव 
सर्वान्तरत्वं स्यात्‌। यथाच पञ्चभूतसमूष्े देहे पृथिव्या आपोऽन्तरा अद्धयस्तेजोऽन्तरमिति 
सत्यप्यापेक्षिकेऽन्तरत्वे नैव मुख्यं सर्वान्तरत्वं भवति, तथेहापीत्यर्थः। अथवा भूतग्रामव- 
दिति श्रुत्यन्तरं निदर्शयति। यथा--' एको देवः सर्वभूतेषु गृढः सर्वव्यापी सर्वभूता- 
न्तरात्मा' ( श्रे° ६८९१ ) इत्यस्मिन्मन्त्रे समस्तेषु भूतग्रामेष्वेक एव सर्वान्तर आत्माऽऽ- 
ग्रायते। एवमनयोरपि ब्राह्मणयोरित्यर्थः। तस्माद्वेयैक्याद्विद्येकत्वमिति ॥३५॥ 

(३९५ ) अन्यथा भेदानुपपत्तिरिति चेन्नोपदेशान्तरवत्‌॥॥३६॥ 


अथ यदुक्तमनभ्युपगम्यमाने विद्याभेद आघ्नानभेदानुपपत्तिरिति तत्परिहर्तव्यम्‌ 
अत्रोच्यते- नायं दोषः। उपदेश्ान्तरवदुपपत्तेः। यथा ताण्डिनामुपनिषदि षष्ठे प्रपाठके 
-'स आत्मा तत्त्वमसि श्वेतकेतो ' ( छा० ६८८८७ ) इति नवकृत्वोऽप्युपदेशे न 
विद्याभेदो भवत्येवमिहापि भविष्यति! कथं च नवकृत्वोऽप्युपदेशे विद्याभेदो न 
भवति 2 उपक्रमोपसंहाराभ्यामेकार्थतावगमात्‌। ' भूय एव मा भगवान्विज्ञापयतु, 
( छा० ६८५२४ ) इति चैकस्येवार्थस्य पुनः पुनः प्रतिपिपादयिषितव्यत्वेनोपक्षेपात्‌। 
आशङ्कान्तरनिराकरणेन चासकृदुपदेशोपपत्तेः। एवमिहापि प्रश्ररूपाभेदात्‌ †अतोऽ- 
न्यदार्तम्‌' ( ब० ३८४८२-३५८१ ) इति च परिसमाप्त्यविशेषादुपक्रमोपसंहारौ ताव- 
देकार्थविषयौ दृश्येते! ' यदेव साक्षादपरोक्षाद्रह्य' ( बृ० ३८५८९ ) इति द्वितीये प्रश्र 
एवकारं प्रयुञ्चानः पूर्वप्रश्रगतमेवार्थमुत्तरत्रानुकृष्यमाणं दर्शयति । पूर्वस्मिश्च ब्राह्मणे 
कार्यकरणव्यतिरिक्तस्यात्मनः सद्भावः कथ्यते। उत्तर्स्मस्तु तस्यैवाशनायादिसंसार- 
धर्मातीतत्वं कथ्यते! इत्येकार्थतोपपत्तिः। तस्मादेका विद्येति ।॥३६॥ 


(८१२३) व्यविह्राधिकरणम्‌ ॥२२॥ (सू० २७ 
(३९६ ) व्यतिहारो विशिषन्ति हीतरवत्‌ ॥२३७॥ 


यथा-' तद्योऽदं सोऽसौ योऽसौ सोऽहम्‌" इत्यादित्यपुरुषं प्रकृत्येतरेयिणः समाम- 
नन्ति, तथा जाबलाः । त्वं वा अहमस्मि भगवो देवतेऽहं वै त्वमसि' इति। तप्र 
संशयः-- किमिह व्यतिहरिणोभयरूपा मतिः कर्तव्योतैकरूपेवेति) एकरूपेवेति ताव- 
दाह नह्यत्रात्मन ईश्वरेणैकत्वं मुक्त्वान्यत्किचिच्चिन्तयितव्यमस्ति। यदि चैवं चिन्त- 
यितव्यो विशेषः परिकल्प्येत, संसारिणश्चेशवरात्मत्वमीश्चरस्य संसार्यात्मत्वमिति। तत्र 
संसारिणस्तावदीश्वरात्मत्व उत्कर्षो भवेदीश्वरस्य तु संसार्यात्मत्वे निक्षः कृतः स्यात्‌। 
तस्मादैकरूप्यमेव मतेः। व्यतिहाराप्रायस्त्वेकत्वदृढीकारार्थं इति। 


एवं प्राप्ते प्रत्याह-- व्यतिहारोऽयमाध्यानायाम्रायते इतरवत्‌। यथेतरे गुणाः सर्वात्म- 
त्वप्रभृतय आध्यानायाम्रायन्ते, तद्वत्‌। तथाहि विश्लिषन्ति समाप्रातार उभयोच्यारणेन 


'त्वमहमस्म्यहं च त्वमसि" इति। तच्योभयरूपायां मतौ कर्तव्यायामर्थवद्धवति। ` 

अन्यथा हीदं विशेषेणोभयाप्नानमनर्थकं स्यात्‌। एकेनैव कृतत्वात्‌। ननूभयाप्नानस्यार्थ- 
विशेषे परिकल्प्यमाने देवतायाः संसार्यात्मत्वापततेर्निकर्षः प्रसज्येतेत्युक्तम्‌। नेष दोषः। 
एेकात्म्यस्यैवानेन प्रकारेणानुचिन्त्यमानत्वात्‌। नन्वेवं सति स एवैकत्वदृढीकार 
आपद्येत । न वयमेकत्वदृढीकारं वारयामः, किं तर्हिं व्यतिहारेणेह द्विरूपा मतिः 
कर्तव्या, वचनप्रामाण्यान्नैकरूपेतूयेतावदुपपादयामः। फलतस्त्वेकत्वमपि दृढीभवति। 
यथाध्यानार्थेऽपि सत्यकामादिगुणोपदेशे तदुण ईश्वरः प्रसिद्ध्यति, तद्रत्‌। तस्मादयमा- 
ध्यातव्यो व्यतिहारः समाने च विषय उपसंहर्तव्यो भवतीति ॥ २७॥ 
(१२४) सव्याद्यधिकरणम्‌ ॥२४॥ (सू २८. 
(३९७) सैव हि सत्यादयः ॥३८॥ 

'स यो हैतं महद्यक्षं प्रथमजं वेद॒ सत्यं ब्रह्म" ( बु० ५४.८९ ) इत्यादिना 
वाजसनेयके सत्यविद्यां सनामाक्षरोपासनां विधायानन्तरमाप्रायते--' तद्यत्तत्सत्यमसौ 
स आदित्यो य एष एतस्मिन्मण्डले पुरुषो, यश्चायं दक्षिणेऽक्षन्पुरुषः' ( बृ० ५८ 
५२ ) इत्यादि। तत्र संशयः-- किं द्वे एते सत्यविद्ये, किंवेकैवेति। द्वे इति ताव- 
तपराप्तम्‌। भेदेन हि फलसंयोगो भवति 'जयती्माल्लिकान्‌' ( बृ० ५४८९ ) इति 
पुरस्तात्‌। “हन्ति पाप्मानं जहाति च' ( बृ° ५८५८३,४ ) इत्युपरिष्टात्‌। प्रकृताकर्षणं 
तूपास्यैकत्वादिति। 

एवं प्राप्ते ब्रूमः-एकैवेयं सत्यविद्येति। कुतः ? ' तद्यत्तत्सत्यम्‌" ( बृ० ५५८ 
२) इति प्रकृताकर्षणात्‌। ननु विद्याभेदेऽपि प्रकृताकर्षणमुपास्यैकत्वादुपपद्यत इत्यु- 
क्तम्‌। नेतदेवम्‌। यत्र तु विस्पष्टात्कारणान्तराद्विद्याभेदः प्रतीयते, तत्रेतदेवं स्यात्‌। 
अत्र तूभयथा संभवे तद्यत्तत्सत्यमिति प्रकृताकर्षणाप्पूर्वविद्यासंबद्धमेव सत्यमुत्तरत्रा- 
कृष्यत इत्येकविद्यात्वनिश्चयः। यत्पुनरुक्तं फलान्तरश्रवणाद्विद्यान्तरमिति । अत्रोच्यते-- 
तस्योपनिषदहरहमिति चाद्कान्तरोपदेशस्य स्तावकमिदं _फलान्तरश्रवणमित्यदोषः। 
अपिचार्थवादादेव फले कल्पयितव्ये सति विद्यैकत्वे चावयवेषु श्रूयमाणानि बहून्यपि 
फलान्यवयविन्यामेव विद्यायामुपसंहर्तव्यानि भवन्ति। तस्मात्यैवेयमेका सत्यविद्या तेन 
तेन विशेषेणोपेताभ्नातेत्यतः सर्व एव सत्यादयो गुणा एकस्मिन्नेव प्रयोग उपसंहर्तव्याः । 


केचित्पुनरस्मिन्सूत्र इदं च वाजसनेयकमक्ष्यादित्यपुरुषविषयं वाक्यम्‌, छान्दोग्ये 

च--'अथ य एषोऽन्तरादित्ये हिरण्मयः पुरुषो दृश्यते' ( छा० १८६८६ ) "अथ ` 


य एषोऽक्षिणि पुरुषो दृश्यते ' ( छा० ४८९५८१९ ) इत्युदाहत्य सेवेयमक्ष्ादित्यपुरुष- 
विषया विद्योभयत्रैकैवेति कृत्वा सत्यादीनुणान्वाजसनेयिभ्यश्छन्दोगानामुपसंहार्या - 
न्मन्यन्ते। तन्न साधु लक्ष्यते। छान्दोग्ये हि ज्योतिष्टोमकर्मसंबन्धिनीयमुदरीधव्यापाश्रया 


विद्या विज्ञायते! तत्र ह्यादिमध्यावसानेषु हि कर्मसंबन्धिचिह्लानि भवन्ति "इयमे- ` 


वर्गगरिः साम" ( छा० १८६८९ ) इत्युपक्रमे, ' तस्यऋक्‌ च साम च गेष्णौ तस्मा- 
दुदरीथः' ( छा० १८६८८ ) इति मध्ये, "य॒ एवं विद्वान्साम गायति" ( छा० ९८ 
७८९ ) इत्युपसंहारे। नैवं वाजसनेयके किचित्कर्मसंबन्धि चिह्मस्ति। तत्र प्रक्रम- 
भेदाद्विद्याभेदे सति गुणव्यवस्थेव युक्तेति ॥३८॥ 


(१२५) कामादधिकाराधिकरणम्‌ ॥२५॥ (सू० २९) 
(३९८ ) कामादीतरत्र तत्र चायतनादिभ्यः ॥ ३९॥ 


अथ यदिदमस्मिन्ब्रह्मपुरे दहरं पुण्डरीकं वेष्म दहरोऽस्मिन्नन्तराकाशः' ( छा० 
८८९१९ ) इति प्रस्तुत्य छन्दोगा अधीयते --' एष आत्माऽपहतपाप्मा विजरो विमृत्यु- 
विशोको विजिघत्सोऽपिपासः सत्यकामः सत्यसंकल्पः ' ( छा० ८८९८४ ) इत्यादि। 
तथा वाजसनेयिनः--' स वा एष महानज आत्मा योऽयं विज्ञानमयः प्राणेषु य 
एषोऽन्तर्हदय आकाशस्तस्मिञ्छेते सर्वस्य वशी ' ( बृ० ४४८२२ ) इत्यादि। तत्र 
विद्येकत्वं परस्परगुणयोगश्च, किं वा नेति संशये विद्यैकत्वमिति। 


` तत्रेदमुच्यते- कामादीति। सत्यकामादीत्यर्थः। यथा देवदत्तो दत्तः सत्यभामा 
भामेति। यदेतच्छान्दोग्य हदयाकाशस्य सत्यकामत्वादिगुणजातमुपलभ्यते, तदितरत्र 
वाजसनेयके 'स वा एष महानज आत्मा" इत्यत्र संबध्यते। यच्य वाजसनेयके 
वशित्वाद्युपलभ्यते, तदपीतरत्र छान्दोग्ये “एष आत्माऽपहतपाप्मा ' ( छा० ८८१८५ ) 
इत्यत्र संबध्यते । कुतः- आयतनादिसामान्यात्‌। समानं ह्यभयत्रापि हदयमायतनं समानश्च 


वेद्य ईश्वरः समानं च तस्य सेतुत्वं लोकासंभेदप्रयोजनमित्येवमादि बहु सामान्यं ` 


दृश्यते। ननु विशेषोऽपि दृश्यते, छान्दोग्ये हदयाकाशस्य गुणयोगो, वाजसनेयके 
त्वाकाशाश्रयस्य ब्रह्मण इति। न। ' दहर उत्तरेभ्यः ' ( ब्र सू० ९८३८९१४) इत्यत्र 
छान्दोग्येऽप्याकाशशब्दं ब्रहेति प्रतिष्ठापितत्वात्‌। अयं त्वत्र विद्यते विशेषः। सगुणा 

हि ब्रह्मविद्या छान्दोग्य उपदिश्यते ' अथ य इहात्मानमनुविद्य व्रजन्त्येतां श्च सत्यान्कामान्‌' 
( छा० ८८१६ ) इत्यात्मवत्कामानामपि वेद्यत्वश्रवणात्‌। वाजसनेयके तु निर्गुणमेव 
परं ब्रह्मोपदिश्यमानं दृश्यते * अत ऊर्ध्वं विमोक्षाय ब्रूहि" ( बृ° ४८३८१९४ ), ' असङ्खो 
ह्ययं पुरुषः ' ( बृ° ४३८९५ ) इत्यादिप्रश्रप्रतिवचनसमन्वयात्‌। वशित्वादि तु तत्स्तु- 
त्यर्थमेव गुणजातं वाजसनेयके संकीर्त्यते। तथाचोपरिष्टात्‌ ' स एष नेति नेत्यात्मा 
( बृ ° ३८९२६ ) इत्यादिना निर्गुणमेव ब्रह्मोपसंहरति। गुणवतस्तु ब्रह्मण एकत्वाद्धि- 
भूतिप्रदर्शनायायं गुणोपसंहारः सूत्रितो, नोपासनायेति द्रष्टव्यम्‌॥३९॥ 
(१२६) आदराधिकरणम्‌ ॥२६॥ (सू० ४०-४१) 
(३९९ ) आदरादलोपः ॥४०॥ 

छान्दोग्ये वैश्चानरविद्यां प्रकृत्य श्रूयते--" तद्यद्भक्तं प्रथममागच्छेत्तद्धोमीयं स 
यां प्रथमामाहुतिं जुहुयात्तां जुहूयात्प्राणाय स्वाहा ' ( छा० ५.८९९.८१९ ) इत्यादि। तत्र 
पञ्च प्राणाहुतयो विहिताः। तासु च परस्तादग्रिहोत्रशब्दः प्रयुक्तः ' य एतदेवं विद्रानग्निहोत्र 
जुहोति" ( छा० ५८२४२ ) इति, "यथेह क्षुधिता बाला मातरं पर्युपासते एवं 
सर्वाणि भूतान्यग्रिहोत्रमुपासते' ( छा० ५८२४५ ) इति च। तत्रेदं विचार्यते- कि 
भोजनलोपे लोपः प्राणागिहोत्रस्योतालोप इति! तद्यद्धक्तमिति भक्तागमनसंयोगश्रवणा- 
द्धक्तागमनस्य च भोजनार्थत्वाद्धोजनलोपे लोपः प्राणाग्निहोत्रस्येति। एवं प्राप्ते न 
लुप्येतेति तावदाह । कस्मात्‌ ? आदरात्‌। तथाहि वैश्वानरविद्यायामेव जाबालानां श्रुतिः 
--'पूर्वोऽतिधिभ्योऽश्रीयात्‌।. यथा ह वै स्वयमहत्वाऽग्रिहोत्रं परस्य जुहुयादेवं तत्‌ 
इत्यतिथिभोजनस्य प्राथम्यं निन्दित्वा स्वामिभोजनं प्रथमं प्रापयन्ती प्राणाग्िहोत्र आदरं 
करोति। या हि न प्राथम्यलोपं सहते, नतरां सा प्राथम्यवतोऽग्निहोत्रस्य लोपं सहेतेति 
मन्यते। ननु भोजनार्थभक्तागमनसंयोगाद्धोजनलोपे लोपः प्रापितः। न। तस्य द्रव्य- 
विशेषविधानार्थत्वात्‌। प्राकृते हयग्रिहोत्रे पयःप्रभृतीनां द्रव्याणां नियतत्वादिहाप्यग्रि- 
होत्रशब्दात्कौण्डपायिनामयनवत्तद्धर्मप्रापौ सत्यां भक्तद्रव्यैकतागुणविशेषविधा- 
नार्थमिदं वाक्यं तद्यद्धक्तमिति। अतो गुणलोपे न मुख्यस्येत्येवं प्राप्तम्‌। भोजनलोपेऽ- 
प्यद्धर्वाऽन्येन वा द्रव्येणाविरुद्धेन प्रतिनिधानन्यायेन प्राणाग्रिहोत्रस्यानुष्ठानमिति ॥४०॥ 


अत उत्तरं पठति- 

(४००) उपस्थितेऽतस्तद्रचनात्‌ ॥४९॥ 


उपस्थिते भोजनेऽतस्तस्मादेव भोजनद्रव्यात्मथमोपनिपतितात्प्राणागिहोत्रं निर्वत॑- 
यितव्यम्‌। कस्मात्‌ ? तद्रचनात्‌। तथाहि--' तद्यद्धक्तं प्रथममागच्छेत्तद्धोमीयम्‌' ( छा० 
५९९८९ ) इति। सिद्धवद्धक्तोपनिपातपरामर्थेन परार्थद्रव्यसाध्यतां प्राणाहुतीनां विद- 
 धाति। ता अप्रयोजकलक्षणापन्नाः सत्यः कथं भोजनलोपे द्रव्यान्तरं प्रतिनिधापयेयुः। 
नचात्र प्राकृताग्रिहोत्रधर्मप्राप्तिरस्ति। कुण्डपायिनामयने हि मासमग्निहोत्रं जुहोतीति 
विध्युदेशगतोऽग्रिहोत्रशब्दस्तद्वद्धावं विधापयेदिति युक्ता तद्धर्मप्राप्तिः। इह पुनर- 
्थवादगतोऽग्रिहोत्रशब्दो न तद्वद्धावं विधापयितुमर्हति। तद्धर्मप्राप्तौ चाभ्युपगम्यमा- 
नायासगन्युद्धरणादयोऽपि प्राप्येरन्‌। नचास्ति संभवः। अग्न्ुद्धरणं तावद्धोमाधिकरण- 
भावाय । नचायमगरौ होमो, भोजनार्थताव्याघातप्रसङ्खात्‌। भोजनोपनीतद्रव्यसंबन्धाच्यास्य 
एवैष होमः। तथाच जाबालश्रुतिः पूर्वोऽतिथिभ्योऽश्रीयादित्यास्याधारामेवेमां होम- 
निर्वृत्तिं दर्शयति। अतएव चेहापि सांपादिकान्येवागिहोत्राङ्खानि दर्शयति--"उर एव 
वेदिर्लोमानि बर्हिर्हदयं गार्हपत्यो मनोऽन्वाहार्यपचन आस्यमाहवनीयः ' ( छा० ५८ 
१८२ ) इति। वेदिश्रुतिश्चात्र स्थण्डिलमात्रोपलक्षणारथां द्रष्टव्या । मुख्याग्निहोत्रे वेद्य- 
भावात्‌। तदङ्कानां चेह संपिपादयिषितत्वात्‌। भोजनेनैव च कृतकालेन संयोगात्नाग्नि- 
होत्रकालावरोधसरंभवः। एवमन्येऽप्युपस्थानादयो धर्माः केचित्कथंचिद्विरुध्यन्ते । तस्मा- 
द्धोजनपक्ष एवैते मन््रद्रव्यदेवतासंयोगात्पञ्च होमा निर्वर्तयितव्याः । यत््वादरदर्शनवचनं 
तद्धोजनपक्षे प्राथम्यविधानार्थम्‌। नह्यस्ति वचनस्यातिभारः। न त्वनेनास्य नित्यता 
शक्यते दर्शंयितुम्‌। तस्माद्धोजनलोपे लोप एव प्राणाग्रिहोत्रस्येति॥४९॥ 


(१२७, त्किध्रण्धिकरणम्‌ ॥२७॥ (सू ४२.) 
(४०९) तत्निर्धारणानियमस्तदद्ष्टेः पृथग््यप्रतिबन्धः फलम्‌॥४२॥ 


सन्ति कर्माङ्कव्यपाश्रयाणि विज्ञानानि--'ओमित्येतदक्षरमुदगीथमुपासीत' ( छा० 
९८९८९ ) इत्येवमादीनि। किं तानि नित्यान्येव स्युः कर्मसु पर्णमयीत्वादिवदुतानि- 
त्यानि गोदोहनादिवदिति विचारयामः। किं तावत्प्राप्तं -नित्यानीति। कुतः 2 प्रयोग- 
वचनपरिग्रहात्‌। अनारभ्याधीतान्यपि ह्येतान्युद्रीथादिद्वारेण क्रतुसंबन्धात्क्रतुप्रयोगवचने- 

नैवाङ्गान्तरवत्संस्पृश्यन्ते । यत्त्वेषां स्ववाक्येषु फलश्रवणम्‌ ' आपयिता ह वै कामानां ` 
भवति' ८ छा० ९८९७ ) इत्यादि तद्र्तमानापदेशरूपत्वादर्थवादमात्रमेवापापश्लोक- 
श्रवणादिवन्न फलप्रधानम्‌। तस्माद्यथा “यस्य पर्णमयी जुहूर्भवति न स पापं लोकं 
शृणोति ' इत्येवमादीनामप्रकरणपठितानामपि जुह्ादिद्वारेण क्रतुप्रवेशात्प्रकरणपठित- 
वनित्यतैवमुद्रीथाद्युपासनानामपीति। 


एवं प्रते ब्ूमः-- तत्रिर्धारणानियम इति । यान्येतान्युदरीधादिकर्मगुणयाथात्म्यनिरधां - 
रणानि रसतम आपिः समृद्धिर्मुख्यप्राण आदित्य इत्येवमादीनि, नैतानि नित्यवत्कर्मसु 
नियम्येरन्‌। कुतः ? तददुषटः । तथाह्यनियतत्वमेवंजातीयकानां दर्शंयति श्रुतिः -' तेनोभौ 
कुरूतो यश्चैतदेवं वेद यश्च न वेद" ( छा० १८९१८९० ) इत्यविदुषोऽपि क्रियाभ्य- 
नुज्ञानात्‌। प्रस्तावादिदेवताविन्नानविहीनानामपि प्रस्तोत्रादीनां याजनाध्यवसानदर्शनात्‌ 
"प्रस्तोतर्या देवता प्रस्तावमन्वायत्ता तां चेदविद्वास्रस्तोष्यसि' ( छा० १८९१०८९), ' तां 
चेदविद्रानुदरास्यसि' ( छा० १८९०८९० ) " तां चेदविद्रा्रतिहरिष्यसि ' ( छा० १८१०८ 
११) इति च। अपि चैवंजातीयकस्य कर्मव्यपाश्रयस्य विज्ञानस्य पृथगेव कर्मणः 
फलमुपलभ्यते कर्मफलसिन्दयप्रतिबन्धस्तत्समृद्धिरतिशयविशेषः कश्चित्‌ ' तेनोभौ 
कुरुतो यश्चैतदेवं वेद यश्च न वेद। नाना तु विद्या चाविद्या च यदेवं विद्यया 
करोति श्रद्धयोपनिषदा तदेव वीर्यवत्तरं भवति' ( छा० १८१८१९० ) इति तत्र नाना 
त्विति विद्रदविद्रत्प्रयोगयोः पृथक्छरणाद्रीर्यवत्तरमिति च तरप्प्रत्ययप्रयोगाद्विद्याविहीनमपि 
कर्म वीर्यवदिति गम्यते। तच्यानित्यत्वे विद्याया उपपद्यते। नित्यत्वे तु कथं तद्विहीनं 
कर्म वीर्यवदित्यनुन्ञायेत। सरवांद्धोपसंहारे हि वीर्यवत्कर्मेति स्थितिः। तथा लोकसा- 
मादिषु प्रतिनियतानि प्रत्युपासनं फलानि शिष्यन्ते "कल्पन्ते हास्मै लोका उर्ध्वाश्चा- 
वृत्ताश्च' ( छा० २८२८२ ) इत्येवमादीनि। नचेदं फलश्रवणमर्थवादमात्रं युक्तं प्रति- 
पत्तुम्‌, तथाहि गुणवाद आपदयेत। फलोपदेशे तु मुख्यवादोपपत्तिः। प्रयाजादिषु 
त्विततिकर्तव्यताकाङ्क्षस्य क्रतोः प्रकृतत्वात्तादर्थ्ये सति युक्तं फलश्रुतेर्थवादत्वम्‌। 
तथानारभ्याधीतेष्वपि पर्णमयीत्वादिषु। नहि पर्णमयीत्वादीनामक्रियात्मकानामाश्रय- 
मन्तरेण फलसंबन्धोऽवकल्पते। गोदोहनादीनां हि प्रकृताप््रणयनाद्दीश्रयलाभादुपपन्नः 
फलविधिः तथा वैल्वादीनामपि प्रकृतयुपाद्याश्रयलाभादुपपन्नः फलविधिः। नतु 


३४० शाङ्करभाष्योपेतम्‌ [अ. ३ पा. ३ अधि. २८ सू. ४३ 


पर्णमयीत्वादिष्वेवंविधः कश्चिदाभ्रयः प्रकृतोऽस्ति। वाक्येनैव तु जुहादयाश्रयतां विव- 
क्षित्वा फलेऽपि विधिं विवक्षतो वाक्यभेदः स्यात्‌। उपासनानां तु क्रियात्मक- 
त्वाद्विशिष्टविधानोपपत्तेरुदरीथाद्याश्रयाणां फले विधानं न विरुध्यते। तस्माद्यथा 
क्रत्वाश्रयाण्यपि गोदोहनादीनि फलसंयोगादनित्यान्येवमुद्रीथाद्युपासनान्यपीति द्रष्ट- 
व्यम्‌। अतएव च कल्पसूत्रकारा नैवंजातीयकान्युपासनानि क्रतुषु कल्पयां - 
चक्रुः ॥४२॥ छ 


(१२८) प्रदानाधिकरणम्‌ ॥२८॥ (सू ४३.) 


( ४०२ ) प्रदानवदेव तदुक्तम्‌ ॥४३॥ 


वाजसनेयके -' वदिष्याम्येवाहमिति वाग्द्े ' ८ ० १८५८२१९ ) इत्यत्राध्यात्मं 
वागादीनां प्राणः श्रष्ठोऽवधारितो, अधिदैवतमगन्यादीनां वायुः तथा छान्दोग्ये ` वायु- 
वाव संवर्गः ' ( छा० ४८३८९ ) इत्यत्राधिदैवतमग्न्यादीनां वायुः संव्मोँऽवधारितः "प्राणो 
वाव संवर्गः" ( छा० ४८३८२ ) इत्यत्राध्यात्मं वागादीनां प्राणः। तत्र संशयः- 
किं पृथगेवेमौ वायुप्राणातुपगन्तव्यौ स्यातामपृथग्वेति। अपृथगेवेति तावत्प्राप्तं तत्त्वा- 
भेदात्‌। नह्यभिन्ने तत्त्वे पृथगनुचिन्तनं न्याय्यम्‌। दर्शयति च श्रुतिरध्योत्ममधिदैवतं 
च तत्त्वाभेदम्‌--"अग्रिरवाग्भूत्वा मुखं प्राविशत्‌" ( एे० २४) इत्यारभ्य । तथ ,“त 
एते सवं एव समाः सर्वेऽनन्ताः ' ( लु ° ९८५९३ ) इत्याध्यात्मिकानां प्राणानामा- 
धिदैविकीं विभूतिमात्मभूतां दर्शयति। तथान्यत्रापि तत्र तत्राध्यात्ममधिदेवतं च 
बहुधा तत्त्वाभेददर्शनं भवति। क्रचिच्च "यः प्राणः स वायुः" इति स्पष्टमेव वायुं 
प्राणं चैकं करोति। तथोदाहतेऽपि वाजसनेयिब्राह्मणे ' यतश्चोदेति सूर्यः ' ( बृ० ९८ 
५८२३ ) इत्यस्मिन्ुपसंहारश्लोके "प्राणाद्वा एष ` उदेति प्राणेऽस्तमेति" ( लृ° १८५८ 
२३) इति प्राणेनैवोपसंहरन्नेकत्वं दर्शयति। ' तस्मादेकमेव व्रतं चरेतप्राण्याच्ैवापा- 
न्याच्च ' ( लु० ९१८५८२३ ) इति च प्राणव्रतेनैकेनोपसंहरत्रेतदेव द्रढयति। तथा छान्दो- 
ग्येऽपि परस्तात्‌ ' महात्मनश्चतुरो देव एकः कः स जगार भुवनस्य गोपाः ' ( छा० 
४८३८६ ) इत्येकमेव संवर्गं गमयति, न ब्रवीत्येक एकेषां चतुर्णा संवर्गोऽपरोऽप- 
रेषामिति। तस्मादपुथक्त्वमुपगमनस्येति। 


एवं प्राप्त ब्रूमः--पृथगेव वायुप्राणावुपगन्तव्याविति। कस्मात्‌। पृथगुपदेशात्‌। 


प्रदानाधिकरणम्‌] ब्रह्मसूत्रम्‌-तृतीयाध्याये तृतीयः पादः ३४१ 


आध्यानार्थो ह्ययमध्यात्माधिदेवविभागोपदेशः सोऽसत्याध्यानपृथक्त्वेऽनर्थक एव 
स्यात्‌। ननूक्तं न पृथगनुचिन्तन, तत्त्वाभेदादिति। नैष दोषः। तत्त्वाभेदेऽप्यवस्थाभेदा- 
दुपदेशभेदवशोनानुचिन्तनभेदोपपत्तेः । श्लोकोपन्यासस्य च तत्त्वाभेदाभिप्रायेणाप्युप- 
पद्यमानस्य पूर्वोदितध्येयभेदनिराकरणसामर्थ्याभावात्‌। ' स यथेषां प्राणानां मध्यमः 
प्राण एवमेतासां देवतानां वायुः ' ( बृ° १८५२२ ) इति चोपमानोपमेयकरणात्‌। 


एतेन ब्रतोपदेशो व्याख्यातः । ' एकमेव व्रतम्‌ ' ( बु० १५८२३ ) इति चैवकारो 
वागादिव्रतनिवर्तनेन प्राणवब्रतप्रतिपत्त्यर्थः। भग्रव्रतानि हि वागादीन्युक्तानि ' तानि मृत्युः 
श्रमो भूत्वोपयेमे ' ( बृ १८५८२१९ ) इति श्रुतेः। न वायुतव्रतनिवृत्त्यर्थः अथातो 
व्रतमीमांसा" ( बृ° १८५२९ ) इति प्रस्तुत्य तुल्यवद्वायुप्राणयोरभग्रव्रतत्वस्य निर्धां- 
रितत्वात्‌। "एकमेव व्रतं ` चेत्‌ ' ( बृ° १५८२३ ) इति चोक्त्वा ' तेनो एतस्यै देवताये 
सायुज्यं सलोकतां जयति" ८ बृ० १८५२२ ) इति वायुप्रापतिं फलं ज्ुवन्वायुत्रतम- 
निवर्तितं दर्शयति। देवतेत्यत्र वायुः स्यादपरिच्छिन्नात्मकत्वस्य प्रेप्सितत्वात्‌। पुर- 
स्तात््मयोगाच्य ' सैषाऽनस्तमिता देवता यद्वायुः ' ( बृ० १५८२२ ) इति। तथा ! तौ 
वा एतौ द्वौ संवर्गो वायुरेव देवेषु प्राणः प्राणेषु" ( छा० ४८/३४) इति भेदेन 
व्यपदिशति ' ते वा एते पञ्छान्ये पञ्चान्ये दश ॒सन्तस्तत्‌कृतम्‌' ( छा० ४८२८८ ) 
इति च भेदेनैवोपसंहरति। तस्मात्पृथगेवोपगमनम्‌। प्रदानवत्‌। यथेन्द्राय राज्ञे पुरो- 
डाशमेकादशकपालमिन्द्रायाधिराजायेन्द्राय स्वराज इत्यस्यां त्रिपुरोडाशिन्यामिष्ठौ सव 
घामभिगमयत्रवद्यत्यच्छं वर्‌ कारमिति। अतो वचनादिन्द्राभेदाच्च सहप्रदानाशङ्कायां 
राजादिगुणभेदाद्याज्यानुवाक्याव्यन्या विधानाच्च यथान्यासमेव देवतापृथक्त्वात्प्रदान- 
पृथक्त्वं भवति। एवं तक्त्वाभेदेऽप्याध्येयांशपुथक्त्वादाध्यानपृथक्त्वमित्यर्थः। तदुक्तं 
संकर्ष “नाना वा देवता पृथग्न्ञानात्‌' इति। तत्र तु द्रव्यदेवताभेदाद्यागभेदो विद्यते, 
नैवमिह विद्याभेदोऽस्ति। उपक्रमोपसंहाराभ्यामध्यात्माधिदैवोपदेशेष्वेकविद्याविधा- 
नप्रतीतेः। विद्यैक्येऽपि त्वध्यात्माधिदैवभेदात्प्रवृत्तिभेदो भवति अग्रिहोत्र इव सायं- 
प्रा्तःकालभेदात्‌। इत्येतावदभिप्रेत्य प्रदानवदित्युक्तम्‌॥ ४२॥ | 

विभश्रामः॥२६॥ 


नैः कै चै. कै 

(१८९. लिङ्ग भूयस्त्वादिकरणम्‌ ॥ २९ ॥ (सू ४४-५२.) 
(४०३) लिङ्भूयस्त्वात्तद्धि बलीयस्तदपि ॥४४॥ 


वबाजसनेयिनोऽग्निरहस्ये-' नैव वा इदमग्रे सदासीत्‌! इत्येतस्मिन्त्राह्मणे मनोऽ- 
धिकृत्याधीयते ' तत्बटूत्रिंशत्सहस््राण्यपश्यदात्मनोऽग्रीनर्कान्मनोमयान्मनश्चितः ' इत्यादि । 
तथेव "वाक्चितः प्राणचितश्चकषु्चितः श्रोत्रचितः कर्मचितोऽग्रिचितः' इति पृथगग्री- 
नामनन्ति सांपादिकान्‌। तेषु संशयः-- किमेते मनश्चिदादयः क्रियानुप्रवेशिनस्तच्छे- 
षभूता, उत स्वतन्त्राः केवलविद्यात्मका इति, 


तत्र प्रकरणाक्करियानुप्रवेश प्रापे स्वातन््यं तावतप्रतिजानीते लिङ्खभूयस्त्वादिति। 
भूयांसि हि लिङ्कान्यस्मन््राह्मणे केवलविद्यात्मकत्वमेषामुपोद्रलयन्ति दृश्यन्ते " तद्य- 
त्किचेमानि भूतानि मनसा संकल्पयन्ति तेषामेव सा कृतिः' इति, ' तान्हैतानेवं- 
विदे सव॑दा सर्वाणि भूतानि चिन्वन्त्यपि स्वपते" इति चैवंजातीयकानि। तद्धि 
लिद्धं प्रकरणाद्वलीयः। तदप्युक्तं पू्व॑स्मिन्काण्डे --' श्रुतिलिङ्वाक्यप्रकरण- 
स्थानसमाख्यानां समवाये पारदौर्बल्यमर्थविप्रकर्षात्‌' ( जै० सू० ३८३९२ ) 
इति ॥ ४४॥ 


(४०४) पूर्वविकल्पः प्रकरणात्स्यात्क्रिया मानसवत्‌ ॥४५॥ 


नैतद्युक्तं स्वतन्त्रा एतेऽग्रयोऽनन्यशेषभूता इति। पूर्वस्य क्रियामयस्यागनः प्रकरणा 
तद्विषय एवायं विकल्पविशेषोपदेशः स्यान्न स्वतच्रः। ननु प्रकरणा बलीयः। 
सत्यमेवमेतत्‌। लिङ्कमपि त्वेवंजातीयकं न प्रकरणाद्रलीयो भवति। अन्यार्थदर्शनं 
ह्येतत्‌। सांपादिकाग्निप्रशं सारूपत्वात्‌। अन्यार्थदर्शनं चासत्यामन्यस्यां` प्राप्तौ गुण- 
वादेनाप्युपपद्यमानं न प्रकरणं बाधितुमुत्सहते। तस्मात्सांपादिका अप्येतेऽग्रयः 
प्रकरणात्क्रियानुप्रवेशिन एव स्युः। मानसवत्‌। यथा दशरात्रस्य दशमेऽहन्यवि- 
वाक्ये पृथिव्या पात्रेण समुद्रस्य सोमस्य प्रजापतये देवतायै गृह्यमाणस्य ग्रहणा- 
सादनहवनाहरणोपह्वानभक्षणानि मानसान्येवाग्नायन्ते। स॒ च मानसोऽपि ग्रहकल्पः 
क्रियाप्रकरणात्क्रियाशेष एव भवत्येवमयमप्यश्निकल्प इत्यर्थः ।॥४५॥ 


(४०५) अतिदेशाच्य ॥४६॥ 


अतिदेशश्चैषामग्रीनां क्रियानुप्रवेशमुपोद्रलयति--' षट्‌त्रिशत्सहस्राण्यग्रयोऽकस्ति- 
षामेकैक एव तावान्यावानसौ पूर्वः ' इति। सति हि सामान्येऽतिदेशः प्रवर्तते। ततश्च 








` लिङ्कभूयस्त्वाधिकरणम्‌] ब्रह्मसूत्रम्‌-तृतीयाध्याये तृतीयः पादः ३४३ 


पूर्वेणेष्टकाचितेन क्रियानुप्रवेशिनाऽगरिना सांपादिकानग्रीनतिदिशन्क्रियानुप्रवेशमेवेषां 
द्योतयति ॥ ४६॥ 

(४०६) विद्येव तु निर्धारणात्‌ ॥४७॥ 
| तुशब्दः पक्षं व्यावर्तयति। विद्यात्मका एवैते स्वतन्त्रा मनश्चिदादयोऽग्रयः स्युर्न 
क्रियाशेषभूताः। तथाहि निर्धारयति-' ते हैते विद्याचित एव ' इति। ' विद्यया हैवेत 
एवंविदश्िता भवन्ति" इति च।।४७॥ 


(४०७) दर्शनाच्च ॥४८॥ 


दृश्यते चेषां स्वातन्त्ये लिङ्कम्‌। तत्पुरस्तादशितम्‌ 'लिङ्घभूयस्त्वात्‌' ( ब्र 
सू० ३८३४४ ) इत्यत्र ॥४८॥ 


ननु लिङ्मप्यसत्यामन्यस्यां प्राप्तावसाधकं कस्यचिदर्थस्येत्यपास्य तत्रकरण- 
सामर्थ्याक्करियाशञेषत्वमध्यवसितमित्यत उत्तरं पठति-- ` 


(४०८) श्ुत्यादिबलीयस्त्वाच्य न बाधः ॥४९॥ 


नैवं प्रकरणसामर्थ्या्क्रियाशेषत्वमध्यवसाय स्वातच््यपक्षो बाधितव्यः। श्रुत्या- 
देर्बलीयस्त्वात्‌। बलीयांसि हि प्रकरणाच्छुतिलिङ्वाक्यानीति स्थितं भ्रुतिलिङ्कसूत्र। 
तानि चेह स्वातच्यपक्चं साधयन्ति दृश्यन्ते। कथम्‌ ? श्रुतिस्तावत्‌ ' ते हैते विद्याचित 
एव ' इति। तथा लिङम्‌ ' सर्वदा सर्वाणि भूतानि चिन्वन्त्यपि स्वपते इति। तथा 
वाक्यमपि "विद्यया हैवैत एवंविदश्चिता भवन्ति" इति। ' विद्याचित एव ' इति हि 
सावधारणेयं श्रुतिः क्रियानुप्रवेशोऽमीषामभ्युपगम्यमाने पीडिता स्यात्‌। नन्वबाह्यसाधन- 
त्वाभिप्रायमिदमवधारणं भविष्यति । नेत्युच्यते। तदभिप्रायतायां हि विद्याचित इतीयता 
विद्यास्वरूपसंकीर्तनेनैव कृतत्वादनर्थकमवधारणं भवेत्‌। स्वरूपमेव ह्येषामबाह्य- 
साधनमिति। अबाह्यसाधनत्वेऽपि तु मानसग्रहवत्क्रियानुप्रवेशशद्धायां ` तत्निवृत्ति- 
फलमवधारणमर्थवद्धविष्यति। तथा ' स्वपते जाग्रते चेवंविदे सर्वदा सर्वाणि 
भूतान्येतानग्रीश्चिन्वन्ति' इति सातत्यदर्शनमेषां स्वातन््येऽवकल्पते। यथा सांपादिके 
वाक्प्राणमयेऽग्रिहोत्रे "प्राणं तदा वाचि जुहोति-- वाचं तदा प्राणे जुहोति" ( कौ० २८ 
.५ ) इति चोक्त्वोच्यते--' एते अनन्ते अमृते आहुती जाग्रच्च स्वपंश्च सततं जुहोति' 
( कौ० २८५ ) इति, तद्रत्‌। क्रियानुप्रवेशे तु क्रियाप्रयोगस्याल्पकालत्वेन न सात- 

त्येनैषां प्रयोगः कल्पेत। नचेदमर्थवादमात्रमिति न्याय्यम्‌! यत्र हि विस्पष्टो 
विधायको लिङ्कादिरुपलभ्यते, युक्तं तत्र संकीर्तनमात्रस्यार्थवादत्वम्‌। इह तु विस्पष्ट- 
विध्यन्तरानुपलब्धेः संकीर्तनादेवेषां विज्ञानविधानं कल्पनीयम्‌। तच्च यथासंकीर्तन- 
मेव कल्पयितुं शक्यत इति सातत्यदर्शनात्तथाभूतमेव कल्प्यते। ततश्च सामथ्यदिषां 
स्वातन्त्यसिद्िः। एतेन ' तद्यत्किचेमानि भूतानि मनसा संकल्पयन्ति, तेषामेव सा 
कृतिः ' इत्यादि व्याख्यातम्‌। तथा वाक्यमपि "एवंविदे इति पुरुषविशोषसंबन्धमेवषा- 
माचक्षाणं न क्रतुसंबन्धं मृष्यते। तस्मात्स्वातच्यपक्ष एव ज्यायानिति ॥४९॥ 
(४०९) अनुबन्धादिभ्यः प्रज्ञान्तरपृथक्त्ववददृष्टश्च तदुक्तम्‌ ॥५०॥ 

इतश्च प्रकरणमुपमृद्य स्वातन्त्यं मनश्चिदादीनां प्रतिपत्तव्यम्‌। यत्क्रियावयवान्मन- 
आदिव्यापारेष्वनुबश्चाति--' ते मनसेवाधीयन्त मनसाचीयन्त मनसैव ग्रहा अगृह्यन्त 
मनसाऽस्तुवन्मनसाऽशंसन्यत्किच यज्ञे कर्म॑क्रियते यत्किच यज्ञीयं कर्म मनसैव 
तेषु तन्मनोमयेषु मनश्चित्सु मनोमयमेव क्रियते ' इत्यादिना। संपत्फलो ह्ययमनुबन्धः । 
नच प्रत्यक्षाः क्रियावयवाः सन्तः संपदा लिप्सितव्याः। नचात्रोदरीधाद्युपासनवत्क्रि- 
याङ्कसंबन्धात्तदनुप्रवेशित्वमाशड्भितव्यं, श्रुतिवेैरूप्यात्‌। नह्यत्र क्रियां किंचिदादाय 
तस्मिन्नदो नामाध्यवसितव्यमिति। वदति षटुत्रिंशत्सहस्राणि तु मनोवृत्तिभेदानादाय 
तेष्वभ्रित्वं ग्रहादींश्च कल्पयति पुरुषयज्ञादिवत्‌। संख्या चेयं पुरुषायुषस्याहःसु दृष्टा 
सती तत्संबन्धिनीषु मनोवृत्तिष्वारोप्यत इति द्रष्टव्यम्‌। एवमनुबन्धात्स्वातच््यं मनश्चिदा- 
दीनाम्‌। आदिशब्दादतिदेशाद्यपि यथासंभवं योजयितव्यम्‌। तथाहि--' तेषामेकेक 
एव तावान्यावानसौ पूर्वः' इति क्रियामयस्यायर्माहात्म्यं स्ानमयानामेकैकस्याति- 
तिदिशन्क्रियायामनादरं दर्शंयति। नच सत्येव क्रियासंबन्धे विकल्पः पूर्वेणोत्तरेषा- 
मिति शक्यं वक्तुम्‌। नहि येन व्यापारेणाहवनीयधारणादिना पूर्वः क्रियायामुप- 
करोति, तेनोत्तर उपकर्तुं शक्ुवन्ति। 


यत्तु पूर्वपक्षेऽप्यतिदेश उपोद्रलक इत्युक्तं, -- सति हि सामान्येऽतिदेशः प्रवर्तत 
इति तदस्मत्पक्षेऽग्रित्वसामान्येनातिदेशसंभवात्प्र्युक्तम्‌। अस्ति हि सांपादिकानामप्य- 
स्रीनामित्वमिति । श्रुत्यादीनि च कारणानि दर्शितानि। एवमनुबन्धादिभ्यः कारणेभ्यः 
स्वात्यं मनश्िदादीनाम्‌। प्रज्ञान्तरपुथक्त्ववत्‌। यथा प्रज्ञान्तराणि शाण्डिल्यविद्या 
प्रभृतीनि स्वेन स्वेनानुबध्यमानानि पृथगेव कर्मभ्यः प्रज्ञान्तरेभ्यश्च स्वतन्त्राणि भवन्त्ये- 
वमिति। दृष्टश्चावेष्टे राजसूयप्रकरणपठितायाः प्रकरणादुत्कर्षो वर्णत्रयानुबन्धाद्राजय- 








भ 

ज्ञत्वाच्च राजसूयस्य । तदुक्तं प्रथमे काण्डे-- क्रत्वर्थायामिति चेन्न वरण्त्रयसंयोगात्‌' 
(जे० सू० ९१.८४७) इति॥५०॥ 


(४१९०) न सामान्यादप्युपलब्धर्मत्युवन्न हि लोकापत्तिः ॥५९॥ 


यदुक्तं मानसवदिति तस्परत्युच्यते। न मानसग्रहसामान्यादपि मनश्चिदादीनां क्रिया- 
शेषत्वं कल्प्यम्‌। पूर्वोक्तेभ्यः श्रुत्यादिहेतुभ्यः केवलपुरुषार्थत्वोपलब्धेः। नहि कि- 
चित्कस्यचित्केनचित्सामान्यं न संभवति। नच तावता यथास्वं वैषम्यं निवर्तते। 
मृत्युवत्‌। यथा स वा एष एव मृत्युर्य एष एतस्मिन्मण्डले पुरुषः ' इति ' अथिर्वै 
मृत्युः' ( बृ० ३८२९० ) इति चागन्यादित्यपुरुषयोः समानेऽपि मृत्युशब्दप्रयोगे 
नात्यन्तसराम्यापत्तिः। यथा च "असौ वाव लोको गौतमागरिस्तस्यादित्य एव समित्‌ 
( छा० ५.४.८९ ) इत्यत्र न समिदादिसामान्याह्लोकस्याग्रिभावापत्तिस्तद्रत्‌॥५१॥ 

(४९९) परेण च शब्दस्य ताद्विध्यं भूयस्त्वातत्वनुबन्धः ॥५२॥ 

परस्तादपि "अयं वाव लोक एषोऽग्रिश्चितः' इत्यस्मि्ननन्तरे ब्राह्मणे. ताद्विध्यं 
केवलविद्याविधित्वं शब्दस्य प्रयोजनं लक्ष्यते, न शुद्धकर्माङ्गविधित्वम्‌। तत्र हि- 
“विद्यया तदारोहन्ति यत्र कामाः परागताः। न तत्र दक्षिणा यन्ति नाविद्वांसस्तप- 
स्विनः' इत्यनेन श्लोकेन केवलं कर्म॑निन्दन्विद्यां च प्रशंसन्निदं गमयति। तथा 
पुरस्तादपि ' यदेतन्मण्डलं तपति ' इत्यस्मिन्ब्राह्मणे विद्याप्रधानत्वमेव लक्ष्यते ' सोऽमृतो 
भवति मृत्युरस्यात्मा भवति ' इति विद्याफलेनेवोपसंहारान्न कर्मप्रधानता, तत्सामान्या- 
दिहापि तथात्वम्‌। भूयांसस्त्वगन्यवयवाः संपादयितव्या विद्यायामित्येतस्मात्कारणा- 
दग्रिनानुबध्यते विद्या, न कर्माङ्खत्वात्‌। तस्मान्मनश्चिदादीनां केवलविद्यातकत्व- 
सिद्धिः॥५२॥ ` । 

(१३०) टेक्त्म्याधथिकरणम्‌ ॥ ३० ॥ (सू० ५२-५४) 
(४१२) एक आत्मनः शरीरे भावात्‌ ॥५३॥ 

इह देहव्यतिरिक्तस्यात्मनः सद्भावः समर्थ्यते बन्धमोक्षाधिकारसिद्धये। नह्यसति 
देहव्यतिरिक्तात्मनि परलोकफलाश्चोदना उपपदयेरन्कस्य का ब्रह्मात्मत्वमुपदिश्येत। ननु 
शास्त्रप्रमुख एव प्रथमे पादे शास्त्रफलोपभोगयोग्यस्य देहव्यतिरिक्तस्यात्मनोऽस्ति- 
त्वमुक्तम्‌। सत्यमुक्तं भाष्यकृता, नतु तत्रात्मास्तित्वे सूत्रमस्ति। इह तु स्वयमेव 


३४६ शाङ्करभाष्योपेतम्‌ [अ. ३ पा. ३ अधि. ३० सू. ५४ 


सूत्रकृता तदस्तित्वमाक्षेपपुरःसरं प्रतिष्ठापितम्‌। इत एव चाकृष्याचार्येण शवबर- 
स्वामिना प्रमाणलक्षणे वर्णितम्‌। अतएव च भगवतोपवर्षण प्रथमे तन्त्र आत्मा- 
स्तित्वाभिधानप्रसक्तौ शारीरके वक्ष्याम इत्युद्धारः कृतः। इह चेदं चोदनालक्षणे- 
घुपासनेषु विचार्यमाणेष्वात्मास्तित्वं विचार्यते कृत्स्रशास्त्रशेषत्वप्रदशंनाय । 


अपिच पूर्वस्मिन्नधिकरणे प्रकरणोत्क्षांभ्युपगमेन मनश्िदादीनां पुरुषार्थत्वं 
वर्णितं, कोऽसौ पुरुषो यदर्था एते मनश्चिदादय इत्यस्यां प्रसक्ताविदं देहव्यतिरिक्त- 
स्यात्मनोऽस्तित्वमुच्यते। तदस्तित्वाक्षेपार्थ चेदमाद्यं सूत्रम्‌। आक्षेपपूर्विका हि परिहा- 
रोक्तिर्विवक्षितेऽ्थ स्थूणानिखननन्यायेन दृढां बुद्धिमुत्पादयति । अत्रैके देहमात्रात्मद- 
शिनो लोकायतिका देहव्यतिरिक्तस्यात्मनोऽभावं मन्यमानाः समस्तव्यस्तेषु बाहयषु 
पृथिव्यादिष्वदृष्टमपि चेतन्यं शरीराकारपरिणतेषु भूतेषु स्यादिति संभावयन्तः, तेभ्य- 
 श्चेतन्यं मदशक्तिवद्विज्ञानं चैतन्यविषशिष्टः कायः पुरुष इति चाहुः । न स्वर्गगमनायाप- 
वर्गगमनाय वा समर्थं देहव्यतिरिक्त आत्मास्ति, यत्कृतं चेतन्यं देहे स्यात्‌। देह 
एव तु चेतनश्चात्मा चेति प्रतिजानते । हेतुं चाचक्षते शरीरे भावादिति। यद्दि यस्मि- 
न्सति भवत्यसति च न भवति तत्तद्धर्मत्वेनाध्यवसीयते, यथाऽग्रिध्मावोष्ण्यप्रकाशौ । 
प्राणचेष्टाचैतन्यस्मृत्यादयश्चात्मधर्मत्वेनाभिमता आत्मवादिनां, तेऽप्यन्तरेव देह उपल- 
भ्यमाना बहिश्चानुपलभ्यमाना असिद्धे देहव्यतिरिक्त धर्मिणि देहधर्मां एव भवितु- 
मर्हन्ति। तस्मादव्यतिरेको देहादात्मनं इति ॥५३॥ 

एवं प्राप्ते बूमः- 

(४९३) व्यतिरेकस्तद्धावाभावित्वान्न तूपलब्धिवत्‌ ॥५४॥ 

नत्वेतदस्ति यदुक्तमव्यतिरेको देहादात्मन इति। व्यतिरेक एवास्य देहाद्धवितु- 
मर्हति, तद्धावाभावित्वात्‌। यदि देहभावे भावादेहधर्मत्वमात्मधर्माणां मन्येत, 
ततो देहभावेऽप्यभावादतद्धर्मत्वमेवेषां किं न मन्येत। देहधर्मवेलक्षण्यात्‌। ये 
हि देहधर्मां रूपादयस्ते यावदहं भवन्ति! प्राणचेष्टादयस्तु सत्यपि देहे मृतावस्थयां 
न भवन्ति। देहधर्माश्च रूपादयः परैरप्युपलभ्यन्ते नत्वात्मधर्माशचैतन्यस्मृत्यादयः। अपिच 
सति हि तावदेहे जीवदवस्थायामेषां भावः शक्यते निश्चेतुं नत्वसत्यभावः। पतितेऽपि 
कदाचिदस्मिन्देहे देहान्तरसंचरेणात्मध्मां अनुवर्तेरन्‌। संशयमात्रेणापि परपक्षः प्रति- 
षिध्यते। किमात्मकं च पुनरिदं चैतन्यं . मन्यते, यस्य भूतेभ्य उत्त्तिमिच्छतीति 


न 

परः पर्यनुयोक्तव्यः। नहि भूतचतुष्टयव्यतिरेकेण लोकायतिकाः किंचित्तत्त्वं प्रतियन्ति! 
यदनुभवनं भूतभोतिकानां तच्यैतन्यमिति चेत्‌। तत्तर्हि विषयत्वात्तेषां न तद्धर्मत्व- 
मश्रुवीत, स्वात्मनि क्रियाविरोधात्‌। नह्यग्निरुष्णः सन्स्वात्मानं दहति। नहि नटः 
शिक्षितः सन्स्वस्कन्धमधिरोक्ष्यति। नहि भूतभौतिकधर्मेण सता चेतन्येन भूतभोति- 
कानि विषयीक्रियेरन्‌। नहि रूपादिभिः स्वरूपं पररूपं वा विषयीक्रियते । विघयी- 
क्रियन्ते तु बाह्याध्यात्मिकानि भूतभोतिकानि चेतन्येन। अतश्च यथेवास्या भूत- 
भोतिकविषयाया उपलब्धेर्भावोऽभ्युपगम्यत, एवं व्यतिरेकोऽप्यस्यास्तेभ्योऽभ्युप- 
गन्तव्यः। उपलब्धिस्वरूप एव च न आत्मेत्यात्मनो देहव्यतिरिक्तत्वम्‌। नित्यत्वं 
चोपलब्धेरैकरूप्यात्‌। अहमिदमद्राक्षमिति चावस्थान्तरयोगेऽप्युपलब्धत्वेन प्रत्य- 
भिज्ञानात्‌। स्मृत्याद्युपपत्तेश्च। 

 यत्तक्तं शरीरे भावाच्छरीरधर्मं उपलब्धिरिति तद्रर्णितेन प्रकारेण प्रत्युक्तम्‌। 
अपिच सत्सु प्रदीपादिषुपकरणेषूपलब्धिर्भवत्यसत्सु न भवति। नचैतावता प्रदीपा-, 
दिधर्म एवोपलब्धिर्भवति। एवं च सति देहभावे उपलब्धिर्भवत्यसति च न भवतीति 
न देहधममों भवितुमर्हति उपकरणत्वमात्रेणापि प्रदीपादिवदेहोपयोगोपपत्तेः। नचा- 
त्यन्तं देहस्योपलब्धावुपयोगोऽपि दृश्यते, निश्चषटेऽप्यस्मिन्देहे स्वप्रे नानाविधोप- 
लब्धिदर्शनात्‌। तस्मादनवद्यं देहव्यतिरिक्तस्यात्मनोऽस्तित्वम्‌॥५४॥ 

| (१३१. अङ्गावबद्धाधथिकरणम्‌ ॥ ३१॥ (सू० ५५-५8 ) 
(४९४) अङ्गावबद्धास्तु न शाखासु हि प्रतिवेदम्‌ ॥५५॥ 
 : समाप्ता प्रासद्धिकी कथा, संप्रति तु प्रकृतामेवानुवर्तामहे--' ओमित्येतदक्षर 
मुद्रीथमुपासीत' ( छा० ९८१८९ ) ' लोकेषु पञ्चविधं सामोपासीत ' ( छा० २८२८९ ), 
'उक्थमुक्थमिति वै प्रजा वदन्ति तदिदमेवोक्थम्‌', “इयमेव पृथिवी ' "अयं वाव 
लोक एषोऽग्निश्चितः' इत्येवमाद्या य उद्रीथादिकर्माङ्खावबद्धाः प्रत्ययाः प्रतिवेदं 
शाखाभेदेषु विहितास्ते तत्तच्छाखागतेष्वेवोद्रीथादिषु भवेयुरथवा सर्वशाखागतेष्विति 
विशयः। प्रतिशाखं च स्वरादिभेदादुद्रीधादिभेदानुपादायायमुपन्यासः। किं ताव- 
त्प्राप्तम्‌ ? स्वशाखागतेष्वेवोदरीथादिषु विधीयेरन्निति। कुतः ?- संनिधानात्‌। 'उदीथ- 
मुपासीत' ( छा० १८९८९ ) इति हि सामान्यविहितानां विशेषाकाङ्क्षायां संनि- 
कृष्टेनैव स्वशाखागतेन विशेषेणाकाङ्क्षादिनिवृत्तेः। तदतिलङ्खनेन शाखान्तर- 
विहितविशेषोपादाने कारणं नास्ति। तस्मात्प्रतिशाखं व्यवस्थेति । 


३४८ शाङ्करभाष्योपेतम्‌ [अ. ३ पा. ३ अधि. ३२ सू. ५६-५७ 


एवं प्रापे ब्रवीत्यङ्ावबद्धास्त्विति। तुशब्दः परपक्षं व्यावर्तयति । नैते प्रतिवेदं 
स्वशाखास्वैव व्यवतिष्ठेरन्‌। अपि तु सर्वशाखास्वनुवर्तेरन्‌। कुतः ?--उदरीथादिश्रुत्य- 
विशेषात्‌। स्वशाखाव्यवस्थायां हयदरीथमुपासीतेति सामान्यश्रुतिरविशेषप्रवृत्ता सती 
संनिधानवशेन विशेषे व्यवस्थाप्यमाना पीडिता स्यात्‌। नचेतन्याय्यम्‌। संनिधानात्तु 
भरुति्बलीयसी। नच सामान्याश्रयः प्रत्ययो नोपपद्यते। तस्मात्स्वरादिभेदे सत्य- 
प्युदरीथत्वाद्यविशेषात्सर्वशाखागतेष्वेवोद्रीथादिष्वेवंजातीयकाः प्रत्ययाः स्युः ॥५५॥ 


(४९१५) मन्रादिवद्राऽविरोधः ॥५६॥ 


अथवा नैवात्र विरोधः शङ्भितव्यः। कथमन्यशाखागतेषुद्रीथादिष्वन्यशाखा- 
विहिताः प्रत्यया भवेयुरिति। मन््रादिवदविरोधोपपत्तेः। तथाहि मन्त्राणां कर्मणां 
गुणानां च शाखान्तरोत्यन्नानामपि शाखान्तर उपसंग्रहो दुश्यते। येषामपि हि शाखिनां 
कुटरूरसीत्यश्मादानमन््रो नाप्रातस्तेषामप्यसौ विनियोगो दृश्यते कुक्टोऽसीत्यश्मान- 


मादत्ते कुटरूरसीति वेति। येषामपि समिदादयः प्रयाजा नाग्नातास्तेषामपि तेषु गुण- ` 


 विधिराघ्रायते--' ऋतवो वै प्रयाजाः समानमत्र होतव्याः ' इति। तथा येषामपि ' अजोऽ- 
गीघोमीयः' इति जातिविशेषोपदेशो नास्ति, तेषामपि तद्विषेशविषयो मन्त्रणं उपल 
भ्यते--*छागस्य वपाया मेदसोऽनुब्रूहि" इति। तथा वेदान्तरोत्पन्नानामपि "अग्नेवेहतर 
वेरध्वरम्‌' इत्येवमादिमन््राणां वेदान्ते परिग्रहो दृष्टः। तथा बह्वृचपठितस्य सूक्तस्य 
"यो जात एव प्रथमो मनस्वान्‌ ( ऋ० सं० २८६७ ) इत्यस्य "अध्वर्यवे सजनीयं 
शस्यम्‌" इत्यत्र परिग्रहो दृष्टः। तस्माद्यथाश्रयाणां कर्माङ्खानां सर्वत्रानुवृत्तिरेवमा- 
भितानामपि प्रत्ययानामित्यविरोधः॥ ५६॥ 


(१३२. भूमन्यायस्त्वाधिकरणम्‌ ॥२२॥ (सु० ५७. 
(४९६) भूम्नः ऋतुवज्ज्यायस्त्वं तथाहि दर्शयति ॥ ५७॥ 


"प्राचीनशाल ओपमन्यवः' ( छा० ५८१९१८९ ) इत्यस्यामाख्यायिकायां व्यस्तस्य 
समस्तस्य च वैश्वानरस्योपासनं श्रूयते। व्यस्तोपासनं तावत्‌ ' ओपमन्यव. कं त्वमा- 
त्मानमुपास्स इति दिवमेव भगवो राजत्निति होवाचैष वै सुतेजा आत्मा वैश्वानरो 
यं त्वमात्मानमुपास्से' ( छा०५८९२८१९) इत्यादि। तथा समस्तोपासनमपि ' तस्य 
ह वा एतस्यात्मनो वैश्वानरस्य मूर्धैव सुतेजाश्चक्षुर्विश्वरूपः प्राणः पृथग्वर्त्मात्मा संदेहो 

बहुलो बस्तिरेव रयिः पृथिव्येव पादौ ' ( छा० ५८९१८८२ ) इत्यादि । तत्र संशयः- 
किमिहोभयथाप्युपासनं स्यादव्यस्तस्य समस्तस्य चोत समस्तस्येवेति ? किं ताव- 
त्प्रा्तम्‌। प्रत्यवयवं सुतेजःप्रभृतिषूपास्स इति क्रियापदश्रवणात्‌ ' तस्मात्तव सुतं प्रसुत- 
मासुतं कुले दृश्यते" ( छा० ५८९२९) इत्यादिफलभेदश्रवणाच्च व्यस्तान्यप्यु- 
पासनानि स्युरिति प्राप्तम्‌। | 


 ततोऽभिधीयते- भृ्नः पदार्थोपचयात्मकस्य समस्तस्य वैश्चानरोपासनस्य ज्याय- 
स्त्वं प्राधान्यमस्मिन्वाक्ये विवक्षितं भवितुमर्हति, न प्रत्येकमवयवोपासनानामपि। 
क्रतुवत्‌। यथा क्रतुषु दर्पूर्णमासप्रभृतिषु सामस्त्येन साङ्धप्रधानप्रयोग एवैको 
विवक्ष्यते, न व्यस्तानामपि प्रयोगः प्रयाजादीनाम्‌। नाप्येकदेशाङ्कयुक्तस्य प्रधानस्य, 
तद्रत्‌। कुत एतद्धूमैव ज्यायानिति। तथाहि श्रुतिरभप्नो ज्यायस्त्वं दर्शयति एकवाक्य- 
तावगमात्‌। एकं हीदं वाक्यं वेश्चानरविद्याविषयं पौर्वापर्यालोचनात्प्रतीयते। तथाहि-- .. 
प्राचीनशालप्रभृतय उद्ालकावसानाः षड्ऋषयो वैश्वानरविद्यायां परिनिष्ठामप्रतिपद्य- 
माना अश्वपति कैकेयं राजानमभ्याजग्मुरित्युपक्रम्यैकेकस्यर्षेरुपास्यं द्युप्रभृतीनामे- 
ककं श्रावयित्वा "मूर्धा त्वेष आत्मन इति दहोवाच' ( छा० ५८९२२ ) इत्यादिना 
मूर्धादिभावं तेषां विदधाति। ' मूर्धा ते व्यपतिष्यद्यन्मां नागमिष्यः ' ( छा० ५८१२८ 
२) इत्यादिना च व्यस्तोपासनमपवदति। पुनश्च व्यस्तोपासनं व्यावर्त्य समस्तो- 
पासनमेवानुवत्य' स सर्वेषु लोकेषु सर्वेषु भूतेषु सर्वेष्वात्मस्वन्नमत्ति' ( छा० 
५.८१८.८९१ ) इति भूमाश्रयमेव फलं दर्शयति। यत्तु प्रत्येकं सुतेजःप्रभृतिषु फलभेद- 
श्रवणं तदेवं सत्यङ्फलानि प्रधान एवाभ्युपगतानीति द्रष्टव्यम्‌! तथोपास्स इत्यपि 
प्रत्यवयवमाख्यातश्रवणं पराभिप्रायानुवादार्थं न व्यस्तोपासनविधानार्थम्‌। तस्मात्स- 
मस्तोपासनपक्ष एव श्रेयानिति। 


केचित्त्वत्र समस्तोपासनपक्षं ज्यायांसं प्रतिष्ठाप्य ज्यायस्त्ववचनादेव किल 
व्यस्तोपासनपक्षमपि सूत्रकारोऽनुमन्यत इति कथयन्ति। तदयुक्तम्‌। एकवाक्यतावगतौ 
सत्यां वाक्यभेदकल्पनस्यान्याय्यत्वात्‌। मूर्धा ते व्यपतिष्यत्‌ ( छा० ५८९२८२ ) इति 
चैवमादिनिन्दावचनविरोधात्‌। स्पष्टे चोपसंहारस्थे समस्तोपासनावगमे तदभावस्य 
पूर्वपक्षे वक्तुमशक्यत्वात्‌। सौत्रस्य च ज्यायस्त्ववचनस्य प्रमाणवत््वाभिप्रायेणा- 
प्युपपद्यमानत्वात्‌॥ ५७॥ 


=. : | शाङ्करभाष्योपेतम्‌ [अ. ३ पा. ३ अधि. ३३ सू. ५८ 


(१३२) शब्दभेदा्थिकरणम्‌ ॥ ३९ ॥ (सु ५८.) 

(४९७) नाना शब्दादिभेदात्‌ ॥५८॥ 
पूर्वस्मिन्रधिकरणे सत्यामपि सुतेजःप्रभृतीनां फलभेदश्रुतौ समस्तोपासनं ज्याय 
इत्यक्तम्‌। अतः प्राप्ता बुद्धिरन्यान्यपि भिन्नश्रुतीन्युपासनानि समस्योपाशिष्यन्त इति। 
अपिच नैव वेद्याभेदे विद्याभेद विज्ञातुं शक्यते। वेद्यं हि रूपं विद्याया द्रव्यदैव- 
तमिव यागस्य। वेदयश्चैक एवेश्वरः श्रुतिनानात्वेऽप्यवगम्यते मनोमयः प्राणशरीरः 
( छा० ३८९४२) "कं ब्रह्म खं ब्रह्म' ( छा० ४८१०५ ) ' सत्यकामः सत्य- 
संकल्पः ' ( छा० ८८९५ ) इत्येवमादिषु। तथा\ 'एक एव प्राणः ' प्राणो वाव 
संवर्गः ' ( छा० ४८३३२ ) "प्राणो वाव ज्येष्ठश्च श्रेष्ठश्च ' ( छा० ५८९९) "प्राणो 
ह पिता प्राणो माता' ( छा० ७८९१५८९ ) इत्येवमादिषु । वेद्यैकत्वाच्च विद्यैकत्वम्‌ 
श्रुतम्‌। भ्रुतिनानात्वमप्यस्मिन्पक्षे गुणान्तरपरत्वान्नानर्थकम्‌। तस्मात्स्वपरशाखा- 

 विहितमेकवेद्यव्यपाश्रयं गुणजातमुपसंहर्तव्यं विद्याका्स्यायेति। 


एवं प्राप्त प्रतिपाद्यते -- नानेति । वेद्याभेदेऽप्येवंजातीयका विद्या भिन्ना भवितुमर्हति । 
कुतः ? -शब्दादिभेदात्‌। भवति हि शब्दभेदः ' वेद ' "उपासीत ' "स क्रतुं कुर्वीत! 
( छा० ३८९१४८९ ) इत्येवमादिः । शब्दभेदश्च कर्मभेदहेतुः समधिगतः पुरस्ताच्छब्दान्तरे 
कर्मभेदः कृ तानुबन्धत्वादिति। आदिग्रहणादुणादयोऽपि यथासंभवं भेदहेतवो योजयि- 
तव्याः। ननु बेदेत्यादिषु शब्दभेद एवावगम्यते न यजतीत्यादिबदर्थभेदः, सर्वेषामेवेषां 
मनोवृत्त्यर्थत्वाभेदात्‌ अर्थान्तरासंभवाच्य। तत्कथं शब्दभेदाद्विद्याभेद इति। नैष दोषः। 
मनोवृत्त्यर्थत्वाभेदेऽप्यनुबन्धभेदादवद्यभेदे सति विद्याभेदोपपत्तेः। एकस्यापीश्चरस्योपा- 
स्यस्य प्रतिप्रकरणं व्यावृत्ता गुणाः शिष्यन्ते। तथैकस्यापि प्राणस्य तत्र तत्रोपास्य- 
स्याभेदेऽप्यन्यादृग्गुणोऽन्यत्रोपासितव्योऽन्यादृग्गुणश्चान्यत्रेत्येवमनुबन्धभेदाद्वेद्यभेदे सति 
विद्याभेदो विज्ञायते। नचात्रैको विद्याविधिरितरे गुणविधय इति शक्यं वक्तुम्‌। 
विनिगमनायां हेत्वभावात्‌। अनेकत्वाच्च प्रतिप्रकरणं गुणानां प्राप्तविद्यानुवादेन 
विधानानुपपत्तेः। नचास्मिन्पक्षे समानाः सन्तः सत्यकामादयो गुणा असकृच्छावयित- 
व्याः। प्रतिप्रकरणं चेदंकामेनेदमुपासितव्यमिदं कामेन चेदमिति नैराकाङ्शष्यावग- 
मातन्नैकवाक्यतापत्तिः। नचात्र वैश्वानरविद्यायामिव समस्तचोदनापरास्ति, यद्रलेन 
प्रतिप्रकरणवर्तीन्यवयवोपासनानि भूत्वैकवाक्यतामियुः । वेद्येकत्वनिमित्ते च विद्यैकत्वे 
सर्वत्र निरङ्कुश प्रतिज्ञायमाने समस्तगुणोपसंहारोऽशक्यः प्रतिज्ञायेत । तस्मात्सुष्च्यते 

नाना शब्दादिभेदादिति। स्थिते चैतस्मिन्रधिकरणे सर्ववेदान्तप्रत्ययमित्यादि द्रष्ट 
व्यम्‌॥५८॥ 
(१३४) विकल्पाधिकरणम्‌ ॥ ३४॥ (सू ५९ 
(४१८) विकल्पोऽविशिष्टफलत्वात्‌ ॥५९॥ 

स्थिते विद्याभेदे विचार्यते -- किमासामिच्छया समुच्चयो, विकल्पो वा स्यात्‌, 
अथवा विकल्प एव नियमेनेति। तत्र स्थितत्वात्तावद्विद्याभेदस्य न समुच्ययनियमे 
किचित्कारणमस्ति। ननु भिन्नानामप्यग्रिहोत्रदर्शपूर्णमासादीनां समुच्चयनियमो दुश्यते। 
नैष दोषः । नित्यताश्रुतिर्हि तत्र कारणं, नैवं विद्यानां काचिन्नित्यताश्रुतिरस्ति। तस्मान्न 
समुच्ययनियमः। नापि विकल्पनियमः। विद्यान्तराधिकृतस्य विद्यान्तराप्रतिषेधात्‌। 
पारिशेष्याद्याथाकाम्यमापद्यते। नन्वविशिष्टफलत्वादासां विकल्पो न्याय्यः। तथाहि ` 
--' मनोमयः प्राणशरीरः ( छा० ३८१४२ ) ' कं ब्रह खं ब्रह्म" ( छा० ४८९०८ 
५) "सत्यकामः सत्यसंकल्पः ' ( छा० ८८१५ ) इत्येवमाद्यास्तुल्यवदीश्वरप्रा्िफला ` 
लक्ष्यन्ते। नैष दोषः। समानफलेष्वपि स्वर्गादिसाधनेधु कर्मसु याथाकाम्यदरशंनात्‌।. 
 तस्माद्याथाकाम्यप्राप्तावुच्यते विकल्प एवासां भवितुमर्हति, न समुच्ययः। कस्मात्‌ ? 
 अविशिष्टफलत्वात्‌। अविशिष्टं ह्यासां फलमुपास्यविषयसाक्षात्करणम्‌। एकेन 
चोपासनेन साक्षात्कृतं उपास्ये विषय ईश्चरादौ द्वितीयमन्थ॑कम्‌। अपि चासंभवः। 
` साक्षात्करणस्य समुच्चयपक्षे चित्तविक्षेपहेतुत्वात्‌। साक्षात्करणसाध्यं च विद्याफलं ` 
दर्शयन्ति श्रुतयः-' यस्य स्यादद्धा न विचिकित्सास्ति' ( छा० ३८१९४८४ ) इति, 
"देवो भूत्वा देवानप्येति" ८ बृ० ४८९८२ ) इति चैवमाद्याः । स्मृतयश्च-' सदा तद्धा- 
 वभावितः' ८ गी० ८८६ ) इत्येवमाद्याः। तस्मादविशिष्टफलानां विद्यानासन्यतमा- 
मादाय तत्परः स्याद्यावदुपास्यविषयसाक्षात्करणेन तत्फलं प्राप्तमिति ॥५९॥ 


(१२५) काम्या्थिकरणम्‌ ॥ २५॥ (सू० ६०, 
(४१९) काम्यास्तु यथाकामं समुच्यीयेरन्न वा पूर्वहेत्वभावात्‌॥६०॥ 


अविशिष्टफलत्वादित्यस्य प्रत्युदाहरणम्‌। यासु पुनः काम्यासु विद्यासु 'स य 
एतमेवं वायुं दिशां वत्सं वेद न पुत्ररोदं रोदिति" (छा० ३८९५२) 'स यो 
नाम ब्रहोत्युपास्ते यावन्नाम्नो गतं तत्रास्य यथाकामचारो भवति' ( छा० ७८१५ ) 


३५२ शाङ्कुरभाष्योपेतम्‌ [अ. ३ पा. २ अधि. ३६ सू. ६१-द४ 


इति चैवमाद्यासु क्रियावददष्टेनात्मनात्मीयं तत्तत्‌ फलं साधयन्तीषु साक्षात्करणापेक्षा 
नास्ति। ता यथाकामं समुच्चीयेरन वा समुच्यीयेरन्पूर्वहेत्वभावात्‌। पूर्वस्याविशिष्ट- 
फलत्वादित्यस्य विकल्पहेतोरभावात्‌॥ ६०॥ 


(१३६ यथाश्रयशवाधिकरणम्‌ ॥ ३६ ॥ (सु 5 १-585 ) 
(४२०) अङ्केषु यथाश्रयभावः ॥६१॥ 
कमङ्किषूद्रीथादिषु च आश्रिताः प्रत्यया वेदत्रयविषहिताः, किं ते समुच्चीये- 


रन्किवा यथाकामं स्युरिति संशये यथाश्रयभाव इत्याह) यथेवेषामाश्रयाः स्तौ- 
त्रादयः संभूय भवन्त्येवं प्रत्यया अपि। आश्रयतन्त्रत्वात््रत्ययानाम्‌॥६१९॥ 


(४२९) शिष्टश्च ॥६२॥ 


यथा वाश्याः स्तोत्रादयस्त्रिषु वेदेषु शिष्यन्त एवमाभिता अपि प्रत्ययाः। 
` नोपदेशकृतोऽपि कश्चिद्विरोषोऽङ्खानां तदाश्रयाणां च प्रत्ययानामित्यर्थ; ॥६२॥ 


(४२२) समाहारात्‌ ॥६३॥ 


"होतृषदनाद्धैवापि दुरुद्रीथमनुसमाहरति' ८ छा० ९८५५ ) इति च प्रणवोदरी- 
धेकत्वविज्ञानमाहात्म्यादुद्राता स्वकर्मण्युत्पन्नं क्षतं हौत्रात्कर्मणः प्रतिसमादधातीति 
ब्ुवन्वेदान्तरोदितस्य प्रत्ययस्य वेदान्तरोदित्तपदार्थसंबन्धसामान्यात्सर्ववेदोदितप्रत्ययो - 
पसंहारं सूचयतीति लिङ्दर्शनम्‌॥६३॥ 


(४२३) गुणसाधारण्यश्रुतेश्च ॥६४॥ 


विद्यागुणं च विद्याश्रयं सन्तमोंकारं वेदत्रयसाधारणं श्रावयति--' तेनेयं त्रयी- 
विद्या वर्तत ओमित्याश्रावयत्योमिति शंसत्योमित्युद्रायति' ( छा० १८९८९ ) इति 
च। ततश्चाश्रयसाधारण्यादाश्रितसाधारण्यमिति लिङ्दर्शनमेव। अथवा गुणसा- 
धारण्यश्रुतेश्चेति। यदीमे कर्मगुणा उदरीथादयः सर्वे सर्वप्रयोगसाधारणाः न स्युर्न 
स्यात्ततस्तदाश्रयाणां प्रत्ययानां सहभावः। ते तूदरीथादयः सर्वाङ्खग्राहिणा प्रयोग- 
वचनेन सर्वे सर्वप्रयोगसाधारणाः श्राव्यन्ते। ततश्चाश्रयसहभावात्प्रत्ययसहभाव 
इति ॥६४॥ 

(४२४) नं वा तत्सहभावाश्रुतेः ॥६५॥ 


न वेति पक्षव्यावर्तनम्‌। नं यथाश्रयभाव आश्रितानामुपासनानां भवितुमर्हति, 
कुतः ? -तत्सहभावाश्रुतेः। यथा हि त्रिवेदीविहितानामङ्कानां स्तोत्रादीनां सहभावः 
श्रूयते--' ग्रहं वा गृहीत्वा चमसं वोन्नीय स्तोत्रमुपाकरोति स्तोत्रमनुशंसति प्रस्तोतः 
साम गाय होतरेतद्यज ' इत्यादिना । नैवमुपासनानां सहभावश्रुतिरस्ति। ननु प्रयोगवचन 
एष एषां सहभावं प्रापयेत्‌। नेति बरूमः- पुरुषार्थत्वादुपासनानाम्‌। प्रयोगवचनो हि 
क्रत्वर्थानामुद्रीथादीनां सहभावं प्रापयेत्‌। उदीथाद्युपासनानि तु क्रत्वङ्श्रयाण्यपि 
गोदोहनादिवत्पुरुषार्थानीत्यवोचाम ' पृथग्ध्यप्रतिबन्धः फलम्‌' ( ब्र ° सू० ३८३४२ ) 
इत्यत्र । अयमेव चोपदेशाश्रयो विशेषोऽङ्ानां तदालम्बनानां चोपासनानां, यदेकेषां 
क्रत्वर्थत्वमेकेषां पुरुषार्थत्वमिति परं च लिङ्द्यमकारणमुपासनसहभावस्य श्रुति- 
न्यायाभावात्‌। नच प्रतिप्रयोगमाश्रयकात्स्यो पसंहारादाभ्ितानामपि तथात्वं विज्ञातुं 
शक्यम्‌) अतत्प्रयुक्तत्वादुपासनानाम्‌। आश्रयतन्त्राण्यपि ह्यपासनानि काममाश्रयाभावे 
मा भूवन्न त्वाश्रयसहभावेन सहभावनियममर्हन्ति, तत्सहभावाश्रुतेरेव । तस्माद्यथा- 
काममेवोपासनान्यनुष्ठी येरन्‌ ६५॥ 


(४२५) दर्शनाच्च ॥६६॥ 


दर्शयति च श्रुतिरसहभावं प्रत्ययानाम्‌--' एवंविद्ध वै ब्रह्मा यज्ञं यजमानं 
` सर्वाश्चतििजोऽभिरक्षति' ( छा० ४८९७८९० ) इति। सर्वप्रत्ययोपसंहारे हि सर्वे 
सर्वविदः इति न विज्ञानवता ब्रह्मणा परिपाल्यत्वमितरेषां संकीर्त्येत। तस्माद्यथा- 
काममुपासनानां समुच्चयो विकल्पो वेति ॥६६॥ 


इति भ्रीगोविन्दभगवत्पूज्यपादशिष्यश्रीमच्छङ्करभगवत्पूज्यपादकृतौ 
 श्रीमच्छारीरकमीमांसाभाष्ये तृतीयाध्यायस्य तृतीयः पादः॥३॥. 


विश्रामः ॥२७॥ 
नैः: म. ऋ ॐ 


३५४ 


ॐ 
॥ अथ तुतीयोऽध्याये चतुर्थः पादः ॥ 
( अत्र निर्गुणविद्याया अन्तरङ्बहिरङ्साधनविचारः ) 
(१३७. गुरुष्धधिकरणम्‌ ॥ १॥ (सू० १-१७.) 
(४२६ ) पुरुषार्थोऽतःशब्दादिति बादरायणः ॥९॥ 


अथेदानीमोपनिषदमात्मज्ञानं किमधिकारिद्ररिण कर्मण्येवानुप्रविशत्याहोस्वि- 
त्स्वतन्त्रमेव पुरुषार्थसाधनं भवतीति मीमांसमानः सिद्धान्तेनैव ताबदुपक्रमते "पुरु- 
पार्थोऽत" इति। अस्मादवेदानविहितादातमज्ञानातस्वतनत्रात्पुरुवा्थः सिब्दधथतीति बाद- 
रायण आचार्यो मन्यते। कुत एतदवगम्यते; शाब्दादित्याह । तथाहि-' तरति शोक- 
मात्मवित्‌' ( छा० ७८९२), 'स यो ह॒वै तत्परमं म यो ह वे तत्परमं ब्रह्म वेद ब्रह्मैव भवति' 
( मु० ३८२८९ ), ' ब्रह्मविदाप्नोति परम्‌" ८ तै० २८९८९), "आचार्यवान्पुरुषो वैद, 
तस्य तावदेव चिरं यावन्न विमोक्ष्येऽथ संपत्स्ये" ( छा० ६८९४२ ) इति, ' आत्माऽ- 
पहतपाप्मा' ( छा० ८७८१९ ) इत्युपक्रम्य ' सर्वाश्च लोकानाप्नोति सर्वाश्च कामा- 
न्यस्तमात्मानमनुविद्य विजानाति' ( छा० ८७८९ ) इति, "आत्मा वा अरे द्रष्टव्यः ' 
` ( अ० ४८५८६ ) इत्युपक्रम्य “एतावदरे खल्वमृतत्वम्‌' ( बृ ° ४५.८९५ ) इत्येवं- 
जातीयका श्रुतिः केवलाया विद्यायाः पुरुषार्थहेतुत्वं श्रावयति ॥९॥ 


अथात्र परः प्रत्यवतिष्ठते -- 
(४२७) शेषत्वात्पुरुषार्थवादो यथाऽन्येष्विति जैमिनिः ॥२॥ 


कर्तृत्वेनात्मनः कर्मशेषत्वात्तद्वि्ञानमपि व्रीहिप्रोक्चणादिवद्विषयद्रारेण कर्म 
संबन्ध्येवेत्यतस्तस्मिन्नवगतप्रयोजन आत्मज्ञाने वा फलश्रुतिः, सार्थवाद इति जेमि- 
निराचार्यो मन्यते। यथान्येषु द्रव्यसंस्कारकर्मसु "यस्य पर्णमयी जुहूर्भवति न स 
पापः श्लोकः शृणोति। यदङ्के चक्षुष भ्रातृव्यस्य वृद्ध । यत्प्रयाजानुयाजा इज्यन्ते 
वम वा एतद्यज्ञस्य क्रियते, वर्म यजमानस्य भ्रातृव्याभिभूत्यै ' इत्येवंजातीयका फल- 
शरुतिरर्थवादः। तद्त्‌। कथं पुनरस्यानारभ्याधीतस्यात्मन्नानस्य प्रकरणादीनामन्य- 
तमेनापि हेतुना विना क्रतुप्रेश आशङ्कते । करद्रिण वाक्यात्तद्विज्ञानस्य क्रतुसंबन्ध 

इति चेत्‌। न।. वाक्याद्धिनियो गानुपपत्तेः। अव्यभिचारिणा हि केनचिदट्वरेणा- 
नारभ्याधीतानामपि वाक्यनिमित्तः क्रतुसंबन्धोऽवकल्यते। कर्तां तु व्यभिचारि द्वारं, ` 
लौकिकवेदिककर्मसाधारण्यात्‌। तस्मान्न तदट्वारिणात्मज्ञानस्य क्रतुसंबन्धसिद्धिरिति। 
न। व्यतिरेकविज्ञानस्य वैदिकेभ्यः कर्मभ्योऽन्यत्रानुपयोगात्‌।. नहि देहव्यतिरिक्ता- 
 त्मविज्ञानं लौकिकेषु कर्मसूपयुज्यते। सर्वथा दृषटर्थप्रवत्त्युपपत्तेः। वैदिकेषु तु देह- ` 
 पातोत्तरकालफलेषु देहव्यतिरिक्तात्मविज्ञानमन्तरेण प्रवृत्तिना पपद्यत इत्युपयुज्यते 
व्यतिरेकविज्ञानम्‌। नन्वपहतपाप्मत्वादिविशेषणादसंसार्यात्मविषयमोपनिषदं दर्शनं न 
प्रवत्त्यङ्ख॑स्यात्‌। न। प्रियादिसंसूचितस्य संसारिण एवात्मनो द्रषटव्यत्वेनोपदेशात्‌। 
अपहतपाप्मत्वादि विशेषणं तु स्तुत्यर्थ भविष्यति। ननु तत्र तत्र प्रसाधितमेतदधि- 
कमसंसारि ब्रह्म जगत्कारणं, तदेव च संसारिण आत्मनः पारमार्थिकं स्वरूपमुपनिष- 
त्सूपदिश्यत इति। सत्यं प्रसाधितं, तस्येव तु स्थूणानिखननवत्फलद्ररिणाक्षेपसमाथाने 
क्रियेते दाढर्थाय॥२॥ ` | 
(४२८) आचारदर्शनात्‌ ॥३॥ 

जनको ह वैदेहो बहद्षिणेन यज्ञनजे' ८ वृ० ३८९८९), "यक्ष्यमाणो वै भग- 
वन्तोऽहमस्मि' ( छा० ५८९९५ ) इत्येवमादीनि ब्रह्मविदामप्यन्यपरेषु वाक्येषु 
कर्मसंबन्धदर्शनानि -भवन्ति।, तथोदालकादीनामपि पुत्रानुशासनाविदर्शनादाईसथ्य 
संबन्थोऽवगम्यते। केवलाच्येज्जानात्पुरुषार्थसिद्धिः स्यात्किमर्थमनेकायाससमन्वितानि 
कर्माणि ते कुर्युः "अके चेन्मधु विन्देत किमर्थ _ पर्वतं व्रजेत्‌ इति न्यायात्‌॥ ३॥ 


| (४२९) तच्छतः ॥४॥ 
यदेव विद्यया करोति श्रद्धयोपनिषदा तदेव वीर्यवत्तरं भवति! <-छा० ९८ 
१८९१०) इति च कर्मशेषत्वश्रवणाद्विद्यायाः, न_ केवलायाः पुरुषार्थहेतुत्वम्‌।॥।४॥ 
| (४३०) समन्वारम्भणात्‌ ॥५॥ 
तं विद्याकर्मणी समन्वारभेते" ( बु° ४८४८२ ) इति च विद्याकर्मणोः 
फलारम्भे सहकारित्वदर्शनान्न स्वात्यं विद्यायाः ॥५॥ 
(४३९) तद्वतो विधानात्‌ ॥६॥ 


'आचा्यकुलादवेदमधीत्य यथाविधानं गुरोः कर्मातिशेषेणाभिसमावृत्य कुटुम्बे _ 

शुचौ देशे स्वाध्यायमधीयानः' ( छा० ८८९५९ ) इति चेवंजातीयका श्रुतिः 





समस्तवेदार्थविज्ञानवतः कर्माधिकार दर्शयति। तस्मादपि न विज्ञानस्य स्वातन्व्येण 


फलहेतुत्वम्‌। नन्वत्राधीत्येत्यध्ययनमात्रं वेदस्य श्रूयते, नार्थविज्ञानम्‌। नार्थविज्ञानम्‌ । नेष दोषः। 
दष्टार्थत्वाद्वेदाध्ययनमर्थावनोधपर्यन्तमिति स्थितम्‌ ॥६॥ 


(४३२) नियमाच्च ॥७॥ 
कुर्वन्नेवेह कर्माणि जिजीविषेच्छतं समाः। एवं त्वयि नान्यथेतोऽस्ति न कर्मं 
लिप्यते नरे' (ई० २) इति। तथा 'एतद्वे जरामर्यं सत्रं यदथिहोत्रं जरया वा 
ह्येवास्मान्मुच्यते मृत्युना वा' इत्येवंजातीयकानियमादपि कर्मुशेषत्वमेव विद्याया 
इति ।॥७॥ 
एवं प्रापे प्रतिविधत्ते- 
(४३३) अधिकोपदेशात्तु बादरायणस्यैवं तददर्शनात्‌ ॥८॥ 


तुशब्दात्पक्षो विपरिवर्तते। यदुक्तम्‌--' शोषत्वात्पुरुषार्थवादः ' ( ब्ञ ° सू° ३८४८ 
२) इति, तन्नोपपद्यते। कस्मात्‌ ? अधिकोपदेशात्‌। यदि संसार्यैवात्मा शारीरः करतां 


भोक्ता च शरीरमात्रव्यतिरेकण वेदान्तेषुपदिष्टः स्यात्ततो वर्णितेन प्रकारेण फल- 
 श्रुतर्थवादत्वं स्यात्‌। विलाप रीश्चरः क सारिधर्म- 


रहितौऽपहतपाप्पत्वादिविशेषणः परमात्मा वेदान्तेषु । नच तुद्विजानं 
कर्मणां प्रवर्तकं भवति, प्रत्युत कर्माण्युच्छिनत्तीति वक्ष्यति 'उपमर्द्‌ च्‌" ( ब्र 
सू० ३४८१६ ) इत्यत्र! तस्मात्‌ ` पुरुषार्थाऽतः शब्दात्‌ ( ब्र ° सू० ३८४८९ ) 
इति यन्मतं भगवतो बादरायणस्य, तत्तथैव तिष्ठति, न शेषत्वप्रभृतिभिर्हैत्वाभासेश्चाल- 
यितुं शक्यते। तथाहि तमुधिकं शारीरादीश्वरमात्मानं दर्शयन्ति श्रुतयः-'यः सर्वज्ञ 
सर्ववित्‌ ( मु° १८१९ ) "भीषाऽस्माद्वातः पवते भीषोदेति सूर्यः" ( त° २८८८ 
९) ` मरहद्धयं वच्रमुद्यतम्‌' ( कठ० ६८२) “एतस्य वा_ अक्षरस्य प्रशासने गार्गि 
( बृ० ३८८८९ ) ' तदेक्षत बहुस्यां प्रजायेयेति तत्तेजोऽसृजत ' ( छा० ६८२३ ) इत्येव- 
माद्याः। | 

यत्तु प्रियादिसंसूचितस्य संसारिण एवात्मनो वेद्यतयाऽनुकर्षणम्‌ “आत्मनस्तु 
कामाय सर्वं प्रियं भवति। आत्मा वा अरे द्रष्टव्यः' ( बृ° २८४५ ) "यः प्राणेन 
प्राणिति स त आत्मा सर्वान्तरः ' ८ बृ° ३८४८९ ) य एषोऽक्षिणि पुरुषो दृश्यते" 

( छा० ८७४ ) इत्युपक्रम्य एतं त्वेव ते भूयोऽनुव्याख्यास्यामि' ( छा० ८८९८ 
३) इति चैवमादि, तदपि "अस्य॒ महतो भूतस्य निःश्वसितमेतद्यदृग्बेदो यजुरवेदः 
( वृ° २४८९० )* ' योऽशनायापिपासे शोकं मोहं जरा मृतमुमत्येति' ( बृ° ३८५८ 
१) "परं ज्योतिरुपसंपद्य स्वेन रूपेणाभिनिष्पद्यते स उत्तमः पुरुषः ' ( छा० ८८ 
९१२२ ) इत्येवमादिभिवां क्यषः सत्यामेवाधिकोपदिदिक्षायामत्यन्ताभेदाभिप्राय 
मित्यविरोधः पारमेश्वरमेव हि शारीरस्य पारमार्थिकं स्वरूपम्‌। उपाधिकृतं तु शारीर- 
त्वम्‌ ' तत्वमसि" ( छा० ६८८७ ) ' नान्यदतोऽस्ति द्रष्ट्‌ ( बृ० ३८८९९ ) इत्यादि- 
शरुतिभ्यः। सर्वं चेतद्विस्तरेणास्माभिः पुरस्तात्त्र तत्र वर्णितम्‌॥८॥ 


(४३४) तुल्यं तु दर्शनम्‌ ॥९॥ 


यत्तक्तमाचारदर्शनात्कर्मशेषो विद्योति। अत्र ब्रूम - तुल्यमाचारदर्शनमक्मशेष- 
त्वेऽपि विद्यायाः । तथाहि भ्रुतिर्भवति-' एतद्ध स्म वै तद्विद्वांस आहुऋषयः कावषेया 


किमथां वयमध्येष्यामहे किमथां वयं यक्ष्यामहे। एतद्ध स्म वै तत्पूर्वे विद्रांसोऽ- 
गरिहोत्रं न जुहवां चक्रिरे , एतं वै तमात्मानं विदित्वा ब्राह्मणाः पुत्रेषणायाश्च वित्तैष- 


णायाश्च लोकैषणायाश्च व्युत्थायाथ भिक्षाचर्य चरन्ति ( व° ३८५८१ ) इत्येवंजा- 
तीयका। याज्ञवल्क्यादीनामपि बह्यविदामकर्मनिष्ठत्वं दृश्यते-'एतावदरे खल्वमृत- 
त्वमिति होक्त्वा याज्ञवल्क्यो विजहार ' ( बृ० ४८५८१९५ ) इत्यादिश्रुतिभ्यः। अपिच 


यक्ष्यमाणो वै भगवन्तोऽहमस्मि' ( छा० ५८११९८५) इत्येतष्छिङ्दर्शनं वैश्वानर- 


विद्याविषयम्‌। संभवति च सोपाधिकायां ब्रह्मविद्यायां कर्मसाहित्यदर्शनम्‌। नत्वत्रापि 
` कर्माङ्गत्वमस्ति। प्रकरणाद्यभावात्‌॥९॥ 


यत्पुनरुक्तम्‌- तच्छतेः ` (ब्र० सू० ३ ४४ ) इति, अत्र ल्ूमः- 
(४३५) असार्वत्रिकी ॥ १०॥ 
यदेव विद्यया करोति" ( छा० ९८१८९१० ) इत्येषा श्रुतिर्न सर्वविद्याविषया 
प्रकृतविद्याभिसंबन्धात्‌। प्रकृता चोदरीथविद्या ' ओमित्येतदक्षरमुद्रीथमुपासीत' ( छा० 
९८९८९ ) इत्यत्र ॥९०॥ 
(४३६) विभागः शतवत्‌ ॥१९॥ 
यद्यप्युक्तम्‌--' तं विद्याकर्मणी समन्वारभेते" ( व° ४४८२ ) इत्येतत्समन्वा- 

रम्भवचनमस्वातच््ये विद्याया लिङ्कमिति। तत्प्रत्युच्यते। विभागोऽत्र द्रष्टव्यो विद्यान्यं 
पुरुषं समन्वारभते कर्मान्यमिति। शतवत्‌। यथाशतमाभ्यां दीयतामित्युक्ते विभज्य 
दीयते पञ्चाशदेकस्मै पञ्चाशदपरस्मै, तद्रत्‌। नचेदं समन्वारम्भवचनं मुम॒क्षुविषयम्‌ 
"इति नु कामयमानः! ८ बृ० ४४८६ ) इति सरंसारिविषयत्वोपसंहारात्‌। †अथाका- 
मयमानः' ( बृ° ४८४६.) इति च मुमुक्षोः पृथगुपक्रमात्‌। तत्र संसारिविषये 
विद्या विहिता प्रतिषिद्धा च परिगृह्यते, विशेषाभावात्‌। कर्मापि विहितं प्रति- 
षिद्धं च यथाप्राप्तानुवादित्वात्‌। एवं सत्यविभागेनापीदं समन्वारम्भवचनमव- 
कल्पते ॥ ९१॥ | 
यच्चैतत्‌ तदतो "विधानात्‌" ( ब्र०° सू० २८४६ ) इत्यत उत्तरं पठति- 
(४२७) अध्ययनमात्रवतः ॥ ९२॥ 


'आचार्यकुलाद्वेदमधीत्य ' ( छा० ८८९५९ ). इत्यत्राध्ययनमात्रस्य श्रवणाद- 
ध्ययनमात्रवत एव कर्मविधिरित्यध्यवस्यामः। नन्वेवं सत्यविद्यत्वादनधिकार 
कर्मसु प्रसज्येत । नेष दोषः। न वयमध्ययनप्रभवं कर्मावबोधनमधिकारकारणं वार- 


याम किं तद्यौ पनिषदमात्मज्ञानं स्वातच्येणैव प्रयोजनवत््रतीयमानं,न कर्माधिकाः तद्योपनिषदमात्मज्ञानं स्वातच्च्येणैव प्रयोजनवत्प्रतीयमानं, न कर्माधिकार- 


कारणतां प्रतिपद्यत, इत्येतावन्प्रतिपादयामः। यथा च न क्रत्वन्तरज्ञानं क्रत्वन्तरा- 
धिकरिणापेश्यत, एवेनि द्रव्यमिति ॥ १२॥ 


यदप्युक्तं 'नियमाच्य ' । व्र° सू० ३८४८७) इत्यत्राभिधीयते- 
(४३८) नाविशेषात्‌ ॥९३॥ 
कुर्वत्नेवेह कर्माणि जिजीविषेत्‌" (ई० २ ) इत्येवमादिषु नियमश्रवणेषु न विदुष चिदुष 


इति विषोषोऽस्ति। अविशेषेण नियमविधानात्‌॥ ९३॥ 


(४ 


(४३९) स्तुतयेऽनुमतिर्वा ॥९४॥ 

"कुर्वनेवेह कर्माणि' (ई० २) इत्यत्रापरो विशेष आख्यायते, यद्यप्यत्र 
प्रकरणसामथ्यद्विद्रानेव कुर्वत्निति संबध्यते, तथापि विद्यास्तुतये कर्मानुज्ञानमेत- 
दद्ष्व्यम्‌। ' न कर्म॑लिप्यते नरे" (इईं० २) इति हि वक्षयति। एतदुक्तं. भवति। 
चावज्नीवं कर्म कुर्वत्यपि विदुषि पुरुषे न_कर्म लेपाय भवति, विद्यासामर्थ्यादिति। 
तदेवं विद्या स्तूयते ॥ ९४॥ । 

(४४०) कामकारेण चैके ॥९५॥ 


अपि चैके विद्वांसः प्रत्यक्षीकृतविद्याफलाः  सन्तस्तदवष्टम्भात्फलान्तरसाथनेषु 
प्रजादिषु प्रयोजनाभावं परामृशन्ति। कामकारेणेति श्रुतिर्भवति वाजसनेयिनाम्‌। 
एतद्ध स्म वे तत्पूवं विद्वांसः प्रजां न कामयन्ते किं प्रजया करिष्यामो 
येषां नोऽयमात्माऽयं लोकः' ( बृ ० ४४८२२ ) इति। अनुभवारूढमेव च विद्याफलं “~ 


ध क्रियाफलवत्कालान्तरभावीत्यसकदवोचाम। अतोऽपि न विद्यायाः कर्मशेषत्वं, 
नापि तद्विषयायाः फलश्रुतेरयथार्थत्वं शक्यमाश्रयितुम्‌ ॥ ९५॥ 
(४४९) उपमर्द्‌ च॥१६॥ 
अपि च _कर्माधिकारहेतोः क्रियाकारकफललक्षणस्य समस्तस्य प्रपञ्चस्या- 
 विद्याकृतस्य विद्यासाम्यत्स्विरूपोपमर्दमामनन्ति--" यत्र वा_अस्य सर्वमात्मैवा- 
भूत्तत्केन कं पश्येत्तत्केन कं जिर कं पश्येत्तत्केन कं जिघ्रेत्‌ ( ० २४८१४ ) इत्यादिना। वेदान्तोदिता- 


सका त काका त॒ कर्माधिकारसिदधिं प्रत्याशासानस्य कर्माधिकारोच्छितनतिरेव 
प्रसज्येत। तस्मादपि स्वातन््यं ; ॥ ९६॥ 


(४४२) ऊर्ध्वरेतःसु च शब्दे हि॥९७॥ 

ऊर्ध्वरेतःसु चाश्रमेषु विद्या श्रूयते। नच तत्र कर्माङ्त्वं विद्याया उपपद्यते । 
कर्मांभावात्‌। नहयगरिहोत्रादीनि वैदिकानि कर्माणि तेषां सन्ति। स्यादेतत्‌। ऊर्ध्वरेतस 
आश्रमा न श्रूयन्ते वेद इति, तदपि नास्ति। तेऽपि हि वैदिकेषु शब्देष्ववगम्यन्ते 
ज्रयो धर्मस्कन्धाः ' ( छा० २८२३१) "ये चेमेऽरण्ये श्रद्धा तप इत्युपासते ' ( छा 
५८९१०८१), ' तपःश्रद्धे ये हयपवसन्त्यरण्ये' ८ मु° १८२८९९१ ), "एतमेव प्रव्राजिनो 
लोकमिच्छन्तः प्रव्रजन्ति" ( वृ° ४४८२२ ), ' ब्रह्मचयदिव प्रव्रजेत्‌" ८ जा० ४ ) इत्ये- 
वमादिषु। प्रतिपत्नाप्रतिपन्नगार्हस्थ्यानामपाकृतानपाकृतर्णत्रयाणां चोध्वरेतस्त्वं श्रुति- 
स्मृतिप्रसिद्धम्‌। तस्मादपि स्वातन््यं विद्यायाः ॥१७॥ 

(१३८ एरागर्याविकरणम्‌ ॥ २॥ (सू० १८-२०. 
(४४३) . परामर्शं जेमिनिरचोदना चापवदति हि ॥९८॥ 


"त्रयो धर्मस्कन्धाः ' ( छा० २८२३८१९) इत्यादयो ये शब्दा ऊर्ध्वरेतसामा- 
 भ्रमाणां सद्धावायोदाहताः, न ते तत्प्रतिपादनाय प्रभवन्ति। यतः परामर्शमेषु 











३६० शाङ्करभाष्योपेतम्‌ [अ. ३ पा. ४ अधि.२ सू; १९ 


शब्देष्वाश्रमान्तराणां जेमिनिराचार्यो मन्यते, न विधिम्‌। कुतः ? - नहात्र लिङ्ादी- 
 नामन्यतमश्चोदनाशब्दोऽस्ति। अर्थान्तरपरत्वं चैतेषां प्रत्येकमुपलभ्यते। त्रयो धर्म- 
स्कन्धा इत्यत्र तावदयज्ञोऽध्ययनं दानमिति प्रथमरुतप_एव द्वितीयो. ब्रह्मचार्याचार्य 
कुलवासी तुतीयोऽत्यन्तमात्मानमाचार्यकुलेऽवसादयन्सर्व एते पुण्यलोका भवन्तीति 
, सरामर्णपूर्वकमाश्रमाणामनात्यन्तिकिफलत्वं _ संकीर्त्यात्यन्तिकफलतया ब्रह्मसंस्थता - 


~> 


स्तूयते ब्रह्मसंस्थोऽमृतत्वमेति' ( छा० २८२२३८९) इति! ननु परामर्शेऽप्याश्रमा 
गम्यन्त एव । सत्यं गम्यन्ते । समृत्याचाराभ्यां तु तेषां ्रसिष्न परत्यक्षशरुतेः। अतश्च 
प्रतयकषश्रतिविरोधे_सत्यनादरणीयास्ते भविष्यन्ति । तिविरो नादरणीयास्ते भविष्यन्ति। अनधिकृतविषया वा। ननु गार्ह- 
स्थ्यमपि सहैवोध्वरेतोधिः परामृष्टं यज्ञोऽध्ययनं दानमिति प्रथम इति। सत्यमेवं, तथापि 
तु गृहस्थं प्रत्येवाग्रिहोत्रादीनां कर्मणां विधानाच्छतिप्रसिद्धमेव हि तदस्तित्वम्‌। तस्मा- 


त्स्तुत्यर्थ -एवायं परामर्शो न_चोदनार्थः। अपि चापवदति हि प्रत्यक्षा श्रुतिराश्रम हिः प्रत्य श्रमा- ५ 


न्तरम्‌ “ वीरहा वा एष देवानां योऽगनिमुद्रासयते "र ' आचार्याय प्रियं धनमाहत्य प्रजातन्तुं 
मा व्यवच्छेत्सीः" ( ते० ९८९९९), ' नापुत्रस्य लोकोऽस्तीति तत्सर्वे पशवो विदुः ' 
इत्येवमाद्या। तथा “ये चेमेऽरण्ये श्रद्धा तप इत्युपासते ' ( छा० ५८९०८१९ ) ' तपःश्रद्धे 
ये हयपवसन्त्यरण्ये' ( मु०. १८२८१९१) इति च देवयानोपदेशो नाश्चमान्तरोपदेशः। 
संदिग्धं चाश्रमान्तराभिधानम्‌ ' तप एव द्वितीयः ' ( छा० २८२३९ ) इत्येवमादिषु । 
तथा "एतमेव प्रव्राजिनो लोकमिच्छन्तः प्रव्रजन्ति' ( बृ० ४४८२२ ). इति लोकसं 
स्तवोऽयं न पािव्राज्यविधिः। ननु ब्रह्मचयदिव प्रव्रजेदिति विस्पष्टमिदं प्रत्यक्षं पारि- 
व्राज्यविधानं जाबालानाम्‌। सत्यमेवमेतत्‌। अनपेक्ष्य त्वेतां श्रुतिमयं विचार इति 
द्रष्टव्यम्‌ ॥ ९८॥ | | 
(४४४) अनुष्ठेयं बादरायणः साम्यश्रुतेः ॥९९॥ 


| अनुष्टेयमाश्रमान्तरं बादरायण आचार्यो मन्यते । वेदे श्रवणात्‌। अग्निहोत्रादीनां 
चावश्यानुष्टेयत्वात्तद्विरोधादनधिकृ तानुष्ेयमाश्रमान्तरमिति हीमां मतिं निराकरोति 


गार्हस्थ्यवदेवाश्रमान्तरमप्यनिच्छता प्रतिपत्तव्यमिति मन्यमानः। कुतः ? -- साम्यश्रुतेः । 
समाना हि गार्हस्थ्येनाश्रमान्तरस्य परामर्शश्रुतिर्वृश्यते "त्रयो धर्मस्कन्धाः ' ( छा० २८ 


२३८९) इत्याद्या। यथेह श्रत्यन्तरविहितमैव गा्सथ्वं परामृषटमैवमाश्ः यथेह श्रुत्यन्तरविहितमेव गार्हस्थ्यं परामृष्टमेवमाश्रमान्तरमपीति 


प्रतिपत्तव्यम्‌। यथा_च_शाच््रान्तरप्रा्तयोरेव निवीतप्राचीनावीतयोःपरामशं उपवीत्‌- 
विधिपरे वाक्ये । तस्मात्तुल्यमनुष्ठेयत्वं गार्हस्थ्येनाश्रमान्तरस्य । तथा "एतमेव प्रव्राजिनो 


परामर्शाधिकरणम्‌] ब्रह्मसूत्रम्‌-तृतीयाध्याये चतुर्थः पादः ३६१ 


लोकमिच्छन्तः प्रव्रजन्ति" ( बृ° ४८४८२९१.) इत्यस्य वेदानुवचनादिभिः सम- 
 भिव्याहारः। "ये चेमेऽरण्ये श्रद्धा तप इत्युपासते ' ( छा० ५८९०८१९ ) इत्यस्य च 
पञ्चाग्निविद्यया । 

यत्तूक्तम्‌ ' तप॒ एव द्वितीयः' ( छा० २८२३२८९) इत्यादिष्वाश्रमान्तराभिधानं 
संदिग्धमिति। नैष दोषः। निश्चयकारणसनद्धावात्‌। ! त्रयो धर्मस्कन्धाः' ( छा० 
२८२३८१९) इति हि धर्मस्कन्धत्रित्वं प्रतिज्ञातम्‌। नच यज्ञादयो भूयांसो धर्मा 
उत्त्तिधिन्नाः सन्तोऽन्यत्राश्रमसंबन्धात्तरित्वेऽन्तर्भावयितुं शक्यन्ते। तत्र यज्ञादिलिङ्खो 
गृहाश्रम एको धर्मस्कन्धो निर्दिष्टो,. ब्रह्मचारीति च स्पष्ट आश्रमनिदशस्त्रप इत्यपि 
कोऽन्यस्तपःप्रधानादाश्रमाद्धर्मस्कन्धोऽभ्युपगम्येत। "ये चेमेऽरण्ये" ( छा० ५८९१०८९ ) 
इति चारण्यलिङ्ाच्छृष्धातपोभ्यामाश्रमगृहीतिः । . तस्मात्परामरशऽप्यनुष्टियमाश्रमान्तरम्‌॥ ९९॥ 


ने द्रनखस्भवा ( ४४५) विधिर्वा धारणवत्‌ ॥२०॥ 


विधिर्वाऽयमाश्रमान्तरस्य न परामर्शमात्रम्‌। ननु विधित्वाभ्युपगम एकवाक्य- 
ताप्रतीतिरुपरूध्येत, प्रतीयते चात्रैकवाक्यता पुण्यलोकफलास्त्रयो धर्मस्कन्धा ब्रह्म 
संस्थतात्वमृतत््वफलेति। सत्यमेतत्‌। सतीमपित्वेकवाक्यताप्रतीतिं परित्यज्य विधिरेवा- 
भ्युपगन्तव्योऽपूर्वत्वात्‌। विध्यन्तरस्यादर्शनात्‌। विस्पष्टाच्याश्रमान्तरप्रत्ययाद्ुणवादक- 
ल्पनयैकवाक्यत्वयोजनानुपपत्तेः। धारणवत्‌। यथा "अधस्तात्समिधं धारयघ्ननुद्रवेदुपरि 
हि देवेभ्यो धारयति" इत्यत्र स्रत्यामप्यधोधारणेनैकवाक्यताप्रतीतौ विधीयत 


-एवोपरिधारणमपूर्वत्वात्‌। तधा चोक्तं शेषलक्षणे-' विधिस्तु धारणेऽपूर्वत्वात्‌' इति। 
तद्वदिहाप्याश्रमपरामर्शंश्रुतिर्विधिरेवेति कल्प्यते। यदापि परामर्शं एवायमाश्रमान्तराणां 


तदापि ब्रह्मसंस्थता तावत्संस्तवसामर्थ्यादवश्यं विधेयाऽभ्युपगन्तव्या। सा च कि 
चतुर््वाश्रमेषु यस्य कस्यचिदाहोस्वित्परिव्राजकस्यैवेति विवेक्तव्यम्‌। यदि च 
ब्रह्मचार्यन्तेष्वाश्रमेषु परामृश्यमानेषु परिव्राजकोऽपि परामृष्टस्ततश्चतु्णामप्याश्रमाणां 
परामृष्ठत्वाविशोषादनाश्रमित्वानुपपत्तेश्च यः कश्िच्चतुर्ष्वाश्रमेषु ब्रह्मसंस्थो भविष्यति। 
अथ न परामृष्टस्ततः परिशिष्यमाणः परित्राडेव ब्रह्मसंस्थ इति सेत्स्यत्ि। तत्र तपः- 
शब्देन वैखानसग्राहिणा परामृष्टः परित्राडपीति केचित्‌। तदयुक्तम्‌। नहि सत्यां 
गतौ वानप्रस्थविशेषणेन परिव्राजको ग्रहणमर्हति। यथात्र ब्रह्मचारिगृहमेधिनाव- 


साधरणेनैव स्वेन स्वेन विशेषणेन विोषितावेवं धिक्षुवैखानसावपीति युक्तम 


तपश्चासाधारणो धमां वानप्रस्थानां, कायक्रुशाप्रधानत्वात्‌, तपःशब्दस्य तत्र रूढेः। 
निन --------------------~----------------~~------------ --------- 

















३६२ शाङ्करभाष्योपेतम्‌ (अ. ३ पा. ४ अधि. रसू. २० 


भिक्षोस्तु धर्म इच्धियसंयमादिलक्षणो, नैव तपःशब्देनाभिलप्यते। चतुष्ेन च प्रसिद्धा 
आश्रमाच्त्रित्वेन परामृश्यनत_इत्यन्याय्यम्‌। अपिच भेदव्यपदेशोऽत्र भवति ' तत्र एते 


पुण्यलोकभाज एकोऽमृतत्वभाक्‌ ' इति। पृथक्त्वे चैष. भेदव्यपदेशोऽवकल्पते। 
नह्येवं भवति देवदत्तयज्ञदत्तौ मन्दप्रज्ञावन्यतरस्त्वनयौ मंहप्रजञ इति। भवति त्वेवं 
देवदत्तयज्नदत्तौ मन्दप्रज्ञो विष्णुमित्रस्तु महाप्रज्ञ इति। तस्मातपूर्वे त्रय_आश्रमिण 
. पुण्यलोकभाजः, परिशिष्यमाणः परिव्राडेवामृतत्वभाक्‌ । 


कथं पुनर्बहयसंस्थशब्दो योगात्प्रवर्तमानः सर्वत्र संभवन्परिव्राजक एवाव- 
तिष्ठेत। रूढ्यभ्युपगमे चाश्रममात्रादमृतत्वप्रापेर्ञानानर्थक्यप्रसद्ध _इति। अत्रोच्यते-- 


ब्रह्मसंस्थ इति हि ब्रह्मणि परिसमापतिरनन्यव्यापारतारूपं तत्निष्ठत्वमभिधीर तचिष्ठत्वमभिधीयते। 





तच्च त्रयाणामाश्चमाणां न संभवति। स्वाश्रमविहितकर्माननुष्ठाने प्रत्यवायश्रवणात्‌। 


प्ररिव्राजकस्य तु सर्वकरमसंन्यासात््रत्यवायो न संभवत सर्वकरम॑संन्यासात्प्रत्यवायो न संभवत्यननुष्ठाननिमित्तः। शमदमादिस्तु 





तदीयो धर्मा ब्रह्मसंस्थताया उपोद्लको, न विरोधी । ब्रह्मनिष्ठत्वमेव हि तस्य शमद- ` 


माद्युपवुंहितं स्वाश्रमविहितं कार्म, यज्ञादीनि चेतरेषां तद्व्यतिक्रमे च तस्य प्रत्य- 


चयः तीच प्यास उति ब्रह तथाच न्यास ब्रह्मा, ब्रह्मा हि परः परो हि ब्रह्मा, 'तानि वा 


< 


संन्यासयोगाद्यतयः शुद्धसत्त्वाः" ८ मु ° ३८२८६ नारा० ९१२३ कै० ३) इत्याद्या 
-श्रुतयः। स्मृतयश्च --' तद्ुद्धयस्तदात्मानस्तचरष्ठास्तत्परायणाः ' ( गी० ५८१७) इत्याद्या 
 ब्रह्मसंस्थस्य कर्माभावं दर्शयन्ति > । तस्मात्परिव्राजकस्याश्रममात्रादमृतत्वप्रापेर्ञाना- 


नर्थक्यप्रसङ् इत्येषोऽपि दोषो नावतरति। तदेवं परामश ऽपीतरेषामाश्रमाणां पारिव्राज्यं 
ताबद्रह्यसंस्थतालक्षणं  लभ्येतैव। अनपेक्ष्यैव जाबालश्रुतिमाश्रमान्तरविधायिनीमय- 


त विचारः प्रवर्तितः विद्यत एव त्वाश्रमान्तरविधिश्रूतिः प्रत्यक्चा। ' ब्रह्मचर्य 
परिसमाप्य गृही भवेद, गी भवा सना चमौ भता पक यदि वभा 


ब्रह्मचयदिव प्रत्रजेद्गृहाद्रा वनाद्वा" ( जाबा० ४ ) इति। न चेयं श्रुतिरनधिकृतविषया 
शक्या वक्तुम्‌, अविशेषश्रवणात्‌। पृथग्विधानाच्यानधिकृतानाम्‌ "अथ पुनरेव त्रती- 
वाऽव्रती वा स्नातको वाऽस्रातको वोत्सन्नाभरिरनश्िको वा" ( जाबा० ४ ) इत्यादिना \ 
ब्रह्मदानपरिपाकाङ्कत्वाच्य पारिव्राज्यस्य नानधिकृतविषयत्वम्‌। तच्य दर्शयति- अथ 
परिन्नाइविवर्णवास्र मुण्डोऽपरिग्रहः शुचिरद्रोही भेक्षाणो ब्रह्मभूयाय भवति' ( जाबा० 
५) इति। तस्मात्सिद्धा ऊध्वरेतसामाश्रमाः। सिद्धं चोरध्वरेतःसु विधानाद्विद्यायाः 
स्वातन््यमिति॥२०॥ | 





एतान्यवराणि तपांसि न्यास एवात्यरेचयत्‌ ( नारा० ७८ १, ' वेदान्तव्िक्ञानसुनिश्ितार्थाः तपांसि न्यासं ' ( नारा० ७८ ), 'वेदान्तविज्ञानसुनिश्चितार्थाः 


स्तुतिमात्राधिकरणम्‌, पारिपूवाधिकरणम्‌] ब्रह्मसूत्रम्‌-तृतीयाध्याये चतुर्थः पादः ३६३ 


(१३९) स्तु्तिमातऋधिकरणम्‌ ॥३॥ (सू० २१-२२.) ॥ 
(४४६) स्तुतिमात्रमुपादानादिति चेन्नापू्वत्वात्‌ ॥२९॥ विधनणो - 


स एष रसानां रसतमः परमः परार्ध्योऽष्टमो यदुद्रीथः' ( छा० १८९८३ ) "इय- 
मेवर्गग्निः साम" ( छा० ९८६८९ ) "अयं वाव लोक एषोऽग्निश्चितः। तदिदमेवोक्थ- 
मियमेव पृथिवी" इत्येवंजातीयकाः श्रुतयः किमुदरीथादेः स्तुत्यथां आहोस्विदुपासना- 
विध्यर्थां इत्यस्मिन्संशये स्तुत्यथां इति युक्तम्‌। उदरीथादीनि कर्माङ्कान्युपादाय श्रव- 
णात्‌। यथा--'इयमेव जुहूरादित्यः कूर्मः स्वर्गो लोक आहवनीयः! इत्याद्या 
जुह्वादिस्तुत्यर्थास्तद्वदिति चेत्‌। नेत्याह । नहि स्तुतिमात्रमासां श्रुतीनां प्रयोजनं युक्त- 
मपूर्वत्वात्‌। विध्यर्थतायां हयपूर्वोऽर्थो विहितो भवति, स्तुत्यर्थतायां त्वानर्थक्यमेव 
स्यात्‌। विधायकस्य हि शब्दस्य वाक्यशेषभावं प्रतिपद्यमाना स्तुतिरुपयुज्यत 
इत्युक्तम्‌ ` विधिना त्वेकवाक्यत्वात्सतुत्यर्थेन विधीनां स्युः ' इत्यत्र) प्रदेशान्तरवि- 
हितानां तूद्रीथादीनामियं प्रदेशान्तरपठिता स्तुतिर्बाक्यशोषभावमप्रतिपद्यमानानर्थिकेव, 
स्यात्‌। इयमेव जुहूरित्यादि तु विधिसंनिधावेवाम्नातमिति वेषम्यम्‌। .तस्माद्विध्यर्थां 
एवंजातीयकाः श्रुतयः ॥२९॥ | 

(४४७) भावशब्दाच्च ॥२२॥ 

“उदीथमुपासीत' ( छा० १८१८९) , ' सामोपासीत ' ( छा० २८२८९), ' अह- 
मुक्थमस्मीति विद्यात्‌ ' इत्यादयश्च विस्पष्टा विधिशब्दाः श्रूयन्ते, ते च स्तुतिमात्नप्रयो- 
जनतायां व्याहन्येरन्‌। तथाच न्यायविदां स्मरणम्‌-' कुर्याक्करियेत कर्तव्यं भवेत्स्या- 
दिति प्छमम्‌। एतत्सयात्सरववेदेषु नियतं विधिलक्षणम्‌ इति लिडगद्य्थौ विधिरिति 
मन्यमानास्त एवं स्मरन्ति! प्रतिप्रकरणं च फलानि श्राव्यन्ते --'आपयिता ह वै 
कामानां भवति' ( छा० ९८९८७) “एष दयेव कामगानस्येष्टे' ( छा० ९८७८९ ) 
"कल्पन्ते हास्मै लोका रर्ध्वाश्चावृत्ताश्च' (छा० २८२८३ ) इत्यादीनि। तस्माद- 


प्युपासनविधाना्थां उदरीथादिश्रुतयः॥ २२ 


` (१४०) पारिपुवाथिकरणम््‌ ॥४॥ (सू० २२-२४.) 
(४४८) पारिप्लवार्थां इति चेन्न विशेषितत्वात्‌ ॥२३॥ 


 'अथ ह याज्ञवल्क्यस्य दवे भार्ये बभूवतुर्मैत्रेयी च कात्यायनी च' ( बु० ४८ 

५८९), "प्रतर्दनो ह वै दैवोदासिरिनद्धस्य प्रियं धामोपजगाम" ( कोषी० ३८१ ), 


"जानश्रुतिर्ह पौत्रायणः श्रद्धादेयो बहदायी बहुपाक्य आस ' ( छा० ४८९८९ ) इत्ये- 
वमादिषु वेदान्तपठितेष्वाख्यानेषु संशयः- किमिमानि पारिपुवप्रयोगार्थान्याहो - 


स्वित्संनिहितविद्याप्रतिपत्त्र्थानीति। पारिपूवरा्थां इमा आख्यानश्रुतयः। आख्यान- 
सामान्यात्‌। आख्यानप्रयोगस्य च पारिपुवे चोदितत्वात्‌। ततश्च विद्याप्रधानत्वं वेदा- 
न्तानां न स्यात्‌, मन्रवत्प्रयोगशेषत्वादिति चेत्‌। तन्न। कस्मात्‌ ? विशेषितत्वात्‌ । 


"पारिपरू्रमाचक्षीत' इति हि प्रकृत्य ' मनुर्वैवस्वतो राजा" इत्येवमादीनि कानिचिदे- 
वाख्यानानि तत्र विशोष्यन्ते। आख्यानसामान्याच्चेत्सर्वगृहीतिः स्यादनर्थकमेवेदं 


(४४९) तथा ४९) तथा चैकवाक्यतौपबन्थात्‌ ॥२४॥। 


असति च पारिपूव्रार्थत्व आख्यानानां संनिहितविद्याप्रतिपादनोपयोगितेव न्याय्या। 
-एकवाक्यतोपवन्धात्‌। तथाहि तत्र तत्र संनिहिताभिर्विद्याभिरेक वाक्यता_ दृश्यते 


प्रोचनोपयोगातप्रतिपत्तिसौकर्योपयोगाच्य । भेत्रयीब्राह्मणे तावत्‌-' आत्मा' वा अरे 


द्रष्टव्यः ( ब° ४८५६ ) इत्याद्या विद्येकवाक्यता दृश्यते । प्रातर्दनेऽपि ' प्राणोऽस्मि 
प्रज्ञात्मा" इत्याद्यया। जानश्रुतिरित्यत्रापि " वायुर्वाव संवर्ग; ' ( छा० ४८३८९ ) इ- 
त्याद्यया। यथा ' स आत्मनो वपामुदखिदत्‌! इत्येवमादीनां कर्मश्रुतिगतानामा- 
ख्यानानां संनिहितविधिस्तुत्वर्थता, तद्रत्‌। तस्मान्न पारिपूवार्थत्वम्‌॥ २४॥ 


(१४१ अक्ीन्धकाद्यधिकरणम्‌ ॥५॥ (सू २५. 
(४५०) अत एवं चाग्रीन्धनाट्यनपेक्चा ॥ २५॥ 
'पुरुषार्थोऽतः शब्दात्‌" ( ब्र ° सरू ३८४८९ ) इत्येतद्व्यवहितमपि संभवादत 


इति परामृश्यते। अतएव च विद्यायाः पुरूषार्थहेतुत्वादग्ीन्धनादीन्याश्रमकर्माणि 
विद्यया स्वार्थसिद्धौ नापेक्ितव्यानीत्याद्यस्यैवाधिकरणस्य फलमुपसंहरत्यधिक- 


विवक्षया ॥ २५॥ 
(१४२) स्वविक्षाधिकरणनर्‌ ॥६॥ (सू० २६-२७) 
(४५९) सवपिक्षा च यज्ञादिश्रुतेरश्चवत्‌॥२६॥ नोगग् 
इदमिदानीं चिन्त्यते -- किं विद्याया अत्यन्तमेवानपेक्षाश्रमकर्मणामुतास्ति 
काचिदपक्षेति। तत्रात एवाग्ीन्धनादीन्याश्रमकर्माणि विद्यया स्वार्थसिद्धौ नापेक्षन्त 

एवमत्यन्तमेवानपेक्षायां प्रास्ायामिदमुच्यते सवधेक्षा चेति। अपेक्षते च विद्या 
सर्वाण्याश्रमकर्माणि नात्यन्तमनपेक्षेव। 
नन विरुद्धमिदं वचनमपेक्षते चाश्रमकर्माणि विद्या नापेक्षते चेति। नेति ब्रूमः। 
उत्यना हि विद्या फलसिद्धि प्रति न क्रिंचिदन्यदपेश्चत, उत्पत्ति प्रति त्वपेश्चते। 
कुतः ?--यज्ञादिश्रुतेः। तथाहि श्रुतिः-' तमेतं वेदानुवचनेन ब्राह्मणा विविदिषन्ति 
यज्ञेन दानेन तपसाऽनाशकेन्‌' ( बृ ° ४८४८२२९ ) इति यज्ञादीनां विद्यासाधनभावं 
दर्शयति । विविदिषासंयोगाच्यैषामुत्पत्तिसाधनभावोऽवसीयते। ' अथ यद्यज्ञ इत्याचक्षते 
ब्रह्मचर्यमेव तत्‌, ( छा० ८८५८१ ) इत्यत्र च विद्यासाधनभूतस्य ब्रह्मचर्यस्य यज्ञा- 
दिभिः संस्तवाद्यज्ञादीनामपि हि साधनभावः ` सच्यते। ' सवे वेदा यत्पदमामनन्ति 
तपांसि सर्वाणि च यद्दन्ति। यदिच्छन्तो ब्रह्मचर्य चरन्ति तत्ते पदं संग्रहेण ब्रवीमि" 
( कठ० २८९५ ) इत्येवमाद्या च श्रुतिराश्रमकर्मणां विद्यासाधनभावं सूचयति। 
 स्मृतिरपि-' क्रषायपक्तिः कर्माणि ज्ञानं तु परमा गतिः। कषाये कर्मभिः पक्वे 
ततो ज्ञानं प्रवर्तते! इत्येवमाद्या। अश्ववदिति योग्यतानिदर्शनम्‌। यथाच योग्यतावष्टोनाश्चो 
न_लाङ्लाकर्षणे युज्यते, रथचर्यायां तु युज्यते! एवमाश्रमकर्माणि विद्यया फल- 
सिं नेषन, उतयत्तौ चाेध्वनत इति ्६॥ == 
(४५२ ) शमदमाद्युपेतः स्यात्तथापि तु तद्विधेस्तदङ्तया 
तेषामवश्यानुष्टेयत्वात्‌ ॥२७॥ 
यदि कश्चिन्मन्येत यज्ञादीनां विद्यासाधनभावो न न्याय्यो, विध्यभावात्‌। ' यज्ञेन 
विविदिषन्ति इत्येवंजातीयका हि श्रुतिरनुवादस्वरूपा विद्याभिष्टवपरा, न यज्ञादि- 
विधिपरा। इत्थं महाभागा विद्या यद्यज्ञादिभिरेतामवापतुमिच्छन्तीति। तथापि तु शमद- 
माद्युपेतः स्याद्विद्याथीं  तस्मादे ्वविच्छान्तो दान्त उपरतस्तितिक्षुः समाहितो भूत्वात्सन्ये- 
वात्मानं पश्यति" ( बृ° ४४८२३ ) इति विद्यासाधनत्वेन शमदमादीनां विधाना- 
द्विहितानां चावश्यानुषटेयत्वात्‌। 
नन्वत्रापि शमाद्युपेतो भूत्वा पश्यतीति वर्तमानापदेश उपलभ्यते, न _विधिः। 
नेति ब्रूमः। तस्मादिति प्रकृतप्रशंसापरिग्रहाद्िधित्वप्रतीतेः। पश्येदिति च माध्यं - 
दिना विस्पष्टमेव विधिमधीयते। तस्माद्ज्ञाद्यनपेश्षायामपि, शमादीन्यपेक्चितव्यानि। 
यज्ञादीन्यपि त्वपेश्चितव्यानीति यज्ञादिश्रुतेरेव। ननूक्तं ' यज्ञादिभिर्विविदिषन्ती ' त्यत्र न 

विधिरुपलभ्यत इति। सत्यमुक्तं, तथापि त्वपू्व॑त्वात्संयोगस्य विधिः परिकल्प्यते। 


नह्ययं यज्ञादीनां विविदिषासंयोगः पूर्वं प्राप्तो येनानुदयेत ' तस्मात्यूषा प्रपिष्ठभागोऽ- 
दन्तको हि" इत्येवमादिषु चाश्रुतविधिकेष्वपि वाक्येष्वपूर्वत्वाद्विधि परिकल्प्य पौष्णं 
पेषणं विकृतौ प्रतीयेतेत्यादिविचारः प्रथमे तन्त्रे प्रवर्वितः। तथाचोक्तम्‌ 'विधिर्वा 
धारणवत्‌" ( ल्न° सू० ३४८२०) इति। स्मृतिष्वपि भगवद्री ताद्यास्वनभिसंधाय 
फलमनुषठितानि यज्ञादीनि ममुक्ो्ञानसाधनानि भवन्तीति प्रपञ्चितम्‌ । तस्मादयज्ञादीनि 
शमदमादीनि च यथाश्रमं सर्वाण्येवाश्रमकर्माणि विद्योत्पत्तावपेक्षितव्यानि। तत्राप्य विद्योत्यत्तावपेषितव्यामि। तत्राप्य । तत्राप्ये- 
वंविदिति विद्यासंयोगात्प्त्यासन्नानि विद्यासाधनानि शमादीनि, विविदिषासंयोगात्त 
बाह्यतराणि यज्ञादीनीति विवेक्तव्यम्‌॥ २७॥ 








(१४२) सवन्ननुमव्यथिकरणम्‌ ॥७॥ (सू० २८-२१.) 
(४५३) सर्वान्नानुमतिश्च प्राणात्यये तदर्शनात्‌॥२८॥ 


प्राणसंवादे श्रूयते छन्दोगानाम्‌--' न ह॒ वा एवंविदि किंचनानन्नं भवतिः 
( छा० ५८२८९ ) इति। तथा वाजसनेयिनाम्‌-' न ह वा _अस्यानप्नं जग्धं भवति 
नानन्नं प्रतिगृहीतम्‌" ( बृ० ६८९९४) इति। सर्वमेवास्यादनीयमेव भवतीत्यर्थः| 
किमिदं सर्वात्नानुज्ञानं शमादिवद्िद्याङ्ं विधीयत, उत स्तुत्यर्थ इति संशये विधिरिति 
तावत्पराप्तम्‌। तथाहि प्रवृत्तिविरोषकर उपदेशो भवत्यतः प्राणविद्यासंनिधानात्त- 
दङ्कत्वेनेयं नियमनिवृत्तिरुपदिश्यते। .नन्वेवं सति भक्ष्याभक्ष्यविभागशास्त्रव्याघातः 


.स्यात्‌। नैष दोषः। सामान्यविशोषभावाद्वाधोपपत्तेः। यथाप्राणिहिंसाप्रतिषेधस्य पश- 
संज्ञपनविधिना बाधः। यथाच न कांचन परिहरेत्तद्व्रतम्‌' ( छा० २८९३२ ) इत्य 


नेन वामदेव्यविद्याविषयेण सर्व॑स््यपरिहारवचनेन तत्सामान्यविषयं गम्यागम्य 
विभागा बाध्यते। एवृमनेनापि प्राणविद्याविषयेण सवात्रभक्षणवचनेन भक्षया- 


भक्ष्यविभागशाच्तरं बाध्येतेति। 


एवं प्रापे ब्रूमः- नेदं सर्वात्नानुज्ञानं विधीयत _इति। नहात्र विधायकः शब्द 
उपलभ्यते, न ह वा एवंविदि किंचनानन्नं भवति (छा० ४८२८९) इति 
वतंमानापदेशात्‌। नचासत्यामपि विधिप्रतीतौ प्रवृत्तिविशेषकरत्वलोभेनैव विधि- 
रभ्युपगन्तुं शक्यते। अपिच .धादिमर्यादं प्राणस्यान्नमित्युक्त्वेदमुच्यते ' नैवंविद 

किचिदनन्नं भवति' इति। नच श्वादिमर्यादमन्नं मानुषेण देहेनोपभोक्तु शक्यते । 
सि तस्मात्प्राणात्नविज्ञानप्रशं 

ऽयमर्थवादो न सर्वान्नानुन्ञानविधिः। तदर्शयति 'सर्वान्नानुमतिश्च प्राणात्यये" 
इति। एतदुक्तं भवति- प्राणात्यय एवं हि परस्यामापदि सर्वमन्नमदनीयत्वेनाभ्यनु- 
ज्ञायते, तदर्शनात्‌। तथाहि -श्रुतिश्चाक्रायणस्यर्षः . कष्टायामवस्थायामभक्ष्यभक्षणे 
प्रवृत्ति दशंयति--' मटचीहतेषु कुरुषु" ( छा० १/१०८९ ) इत्यस्मिन्तराह्मणे । चाक्रायणः 
किलिरापद्रतं इभ्येन सामिखादितान्कुल्माषांश्चखाद। अनुपानं तु तदीयमुच्छिष्ठ- 
दोषाद््रत्याचचक्षे। कारणं चात्रोवाच “न वा अजीविष्यमिमानखादन्‌' ( छा० ९८ 
१०८४ ) इति, ' कामो म॒ उदपानम्‌' ( छा० १८९०४) इति च। पुनश्चोत्तेद्युस्तानेव 
स्वपरोच्छिष्टानपर्युधितान्कुल्माषान्भक्षयां बभूवेति। तदेतदुच्छिष्टोच्छिषटप्युषितभक्षणां 
दर्शंयन्त्याः श्रुतेराशयातिशटयो लक्ष्यते, प्राणात्ययप्रसङे प्राणसंधारणायाभक्ष्यमपि 


भक्षयितव्यमिति। .स्वस्थावस्थायां तु तत्न कर्तव्यं विद्यावतापीत्यनुपानप्रत्या- 
ख्यानाद्रम्यते । तस्मादर्थवादो ' न ह वा एवंविदि ' ( छा० ५८२८९ ) इत्येवमादिः ॥ २८॥ 


(४५४) अबाधाच्च ॥२९॥ 
एवंच ` सत्याहारणशुद्धौ सत््वशुद्धिरित्येवमादि ` भक्ष्याभक्ष्यविभागशासत्रमबाधितं 
भविष्यति ॥२९॥ 
(४५५) अपिच स्मर्यते ॥३०॥ 


अपि चापदि सर्वान्नभक्षणमपि स्मर्यते विदुषोऽविदुषश्चाविशेषेण - “ जीवि- 
तात्ययमापन्नो योऽन्नमत्ति यतस्ततः। लिप्यते न स पापेन पदपत्रमिवाम्भसा' इति। 


तथा “मद्यं नित्यं ब्राह्मणः, ' सुरापस्य ब्राह्मणस्योष्णामासिचेयुः „ ` सुरापाः कृमयो 
_ भवन्त्यभक्ष्यभक्षणात्‌' इति च स्मर्यते वर्जनमन्नस्य ।॥२०॥ 
(४५६) शब्दश्चातोऽकामकरि ॥३९॥ 
शब्दश्चानन्नस्य प्रतिषेधकः कामकारनिवृत्तिप्रयोजनः काठक्छानां संहितायां 
भरूयते- तस्माद्राह्मणः सुरां न पिबेत्‌" इति। सोऽपि 'न ह वा एवंविदि" ( छा० ५८ 
२८१ ) इत्यस्यार्थवादत्वादुपपन्नतरो भवति। तस्मादेवंजातीयका अर्थवादा न विधय 
इति ॥२९॥ | 





विश्रामः ॥ २८ ॥ 
न # ऋ क 

(१४४) आाश्रमक्माधिकरणम्‌ ॥८॥ (सू० ३२-२६. 
(४५७) विहितत्वाच्यश्रमकमांपि॥३२॥ 

"सवपिशक्षा च--' (ब्र° सू० ३८४२६ ) इत्यत्राश्रमकर्मणां विद्यासाथनत्व- 
मवधारितम्‌। इदानीं तु किममुमुक्षोरप्याश्रममात्रनिष्ठस्य विद्यामकामयमानस्य तान्य- 
नुष्ठेयान्युताहो नेति चिन्त्यते। तत्र ' तमेतं वेदानुवचनेन ब्राह्मणा विविदिषन्ति ( बृ 
४४८२२ ) इत्यादिनाऽश्रमकर्मणां विद्यासाधनत्वेन विहितत्वाद्विद्यामनिच्छतः फलान्तरं 
कामयमानस्य नित्यान्यननुष्टेयानि। अथ तस्याप्यनुष्टेयानि न तर्यंषां विद्यासाधनत्वं, 
नित्यानित्यसंयोगविरोधादिति। अस्यां प्राप्तौ पठति--आश्रममात्रनिष्ठस्याप्यमुमक्षो 
कर्तव्यान्येव नित्यानि कर्माणि “यावघ्नीवमगहोत्रं जुहोति" इत्यादिना विहितत्वात्‌। 


नहि वचनस्यातिभारो नाम कश्चिदस्ति॥३२॥ 
अथ यदुक्तं नैवं सति विद्यासाधनत्वमेषां स्यादित्यत उत्तरं पठति- 
(४५८) सहकारित्वेन च ॥३२३॥ 
विद्यासहकारीणि चैतानि स्युर्विहितत्वादेव ' तमेतं वेदानुवचनेन ब्राह्मणा विवि- 
दिषन्ति' ( बु० ४८४२२ ) इत्यादिना । तदुक्तम्‌-' सवपिक्षा च यज्ञादिश्रुतेरश्चवत्‌' 
( ब्र० सू० ३४८२६ ) इति। नचेदं विद्यासहकारित्ववचनमाश्रमकर्मणां प्रया- 
जादिवद्विद्याफलविषयं मन्तव्यम्‌। अविधिलक्षणत्वाद्विद्यायाः। असाध्यत्वाच्च विद्या- 


फलस्य। विधिलक्षणं हि साधनं दर्शपूर्णमासादि स्वर्गफलसिषाधयिषया सहकारि 
साधनान्तरमपेक्षते, नैवं विद्या। तथाचोक्तम्‌ ' अतएव चागरीन्धनाद्यनपेक्षा ' ( ब्र° सू° 


नित्यानित्यसंयोगविरोध आशङ्क्यः; कर्माभिदेऽपि संयोगभेदात्‌। नित्यो ह्येकः संयोगो 


यावजनीवादिवाक्यकल्पितो न_तस्य विद्याफलत्वम्‌। अनित्यस्त्वपरः संयोगः ' तमेतं 


वेदानुवचनेन ८ वृ° ४८४२२ ). इत्यादिवाक्यकल्पितस्तस्य विद्याफलत्वम्‌। .यथै- 
कस्यापि सवादिरत्वस्य नित्येन संयोगेन क्रत्वर्थत्वमनित्येन संयोगेन पुरुषार्थत्वं 


तद्वत्‌॥ ३३॥ 
(४५९) सर्वथापि त॒ एवोभयलिङ्कात्‌ ॥३४॥ 
सर्वथाप्याभ्रमकर्मत्वपश्चे विद्यासहकारित्वपक्चे च त एवाग्नत्रादयो धर्मां 

अनुष्ठेयाः। त एवेत्यवधारयन्नाचार्यः किं निवर्तयति ? कर्मभेदशङ्कामिति ब्रूमः। यथा 
कुण्डपायिनामयने 'मासमग्रिहोत्रं जुह्वति" इत्यत्र नित्यादग्निहोत्रात्कर्मान्तरमुपदिश्यते, 

नैवमिह कर्म॑भेदोऽस्तीत्यर्थः। कुतः ? उभयलिङ्कात्‌, शरुतिलिङ्गात्स्मृतिलिङ्गाच्य । श्रुति- 

लिङ्क तावत्‌-- तमेतं वेदानुवचनेन ब्राह्मणा विविदिषन्ति" ( ब्र ० ४८४२२ ) इति| 
सिग्धवदुत्पन्नरूपाण्येव यज्ञादीनि विविदिषायां विनियुङ्क्ते, नतु जुहतीत्यादिवद- 
पूर्वमेषां रूपमुत्पादयतीति) स्मृतिलिङ्मपि--'अना्ितः कर्मफलं कार्य कर्मं 
_ करोति यः' ( गी० ६८९ ) इति विज्ञातकर्तव्यताकमेव कर्म विद्योत्पत््यर्थं दर्शयति 


यस्यैतेऽ्ाचत्वारिंशत्संस्कारा इत्याद्या च संस्कारत्वप्रभिद्िवेदिकेषु कर्मसु तत्संस्कृत- 
स्य विद्योत्पत्तिमभिप्रेत्य स्मृतौ भवति। तस्मात्साध्विदमभेदावधारणम्‌॥ ३४॥ 


(४६०) अनभिभवं च दर्शयति ॥३५॥ 


सहकारित्वस्यैवेतदुपोद्रलकं लिङ्कदर्शनमनभिभवं च दर्शयति श्रुतिर्ब्रह्यचर्या- 


दिसाधनसंपन्नस्य रागादिभिः क्लेशैः "एष ह्यात्मा न नश्यति यं ब्रह्मचर्येणानुविन्दते! 
( छा० ८८५८३ ) इत्यादिना । तस्माद्यन्ादीन्याश्रमकर्माणि च भवन्ति, विद्यासहका- 
रीणि चेति निश्चितम्‌॥ ३५॥ 


(१४५. दिशरुर्धकरणम्‌ ॥९॥ (सू २६-२९.) 


(४६९) अन्तरा चापि तु, तद्दष्टेः ॥३६॥ 
 विधुरादीनां द्रव्यादिसंपद्रहितानां चान्यतमाश्रमप्रतिपत्तिहीनानामन्तरालवर्तिनां 


किं विद्यायामधिकारोऽस्ति, किं वा नास्तीति संशये, नास्तीति तावत्प्राप्तम्‌; आश्चम- 


कर्मणां विद्याहेतुत्वावधारणादाश्रमकर्मांसंभवाच्यैतेषामिति। एवं प्राप्न इदमाह-- 
अन्तरा चापि त्वनाश्रमित्वेन वर्तमानोऽपि विद्यायामधिक्रियते। कुतः 2 तद्दष्टेः । 


रेक्वव्राचक्रवीप्रभृतीनामे्व॑भूतानामपि ब्रह्मवित्वश्रत्युपलब्धेः पृतीनामेवं तानामपि ब्रह्मवित्वश्रुत्यपलब्धेः॥ ३६॥ 
(४६२) अपि च स्मर्यते॥३७॥ 


| संवर्तप्रभूतीनां च नग्रचर्यादियोगादनपेक्षिताश्रमकर्मणामपि . महायोगित्वं स्मर्यत 
इतिहासे ॥ ३७॥ 
ननु लिङद्धमिदं श्रुतिस्मृतिदर्शनमुपन्यस्तं, का नु खलु प्राप्तिरिति साऽभिधीयते- 

(४६३) विशोषानुग्रहश्च ॥३८ ॥ 


तेषामपि च विभरुरादीनाम्रविरुैः पुरुषमात्रसंबम्धिभिज॑पपवासृदेवताराधनादिभि- 
्धम॑विशेषेरनुग्रहौ विद्यायाः संभवति। तथा च स्मृतिः--" जप्येनैव तु संसिध्यद्राह्मणो 
नात्र संशयः। कुर्यादन्यन्न वा ॒ कुर्यान्मैत्रो ब्राह्मण उच्यते इत्यसंभवदुाश्रमकरम- 
णोऽपि जप्येऽधिकारं दर्शयति। जन्मान्तरानुष्टितैरपि चाश्रमकमभिः संभवत्येव विद्याया 
अनुग्रहः। तथा च स्पृतिः--' अनेकजन्मसंसिद्धस्ततो याति परां गतिम्‌' ८ गी० ६८ 
४५.) इति जन्मान्तरसंचितानपि संस्कोरविशोषाननुग्रहीतन्विद्यायां दर्शयति। वृष्टाथां 
च विद्या प्रतिषेधाभावमात्रेणाप् विद्या प्रतिषेधाभावमात्रेणाप्यर्थिनमृधिकरोति अवणादिषु। तस्माद्िधुरादीनामप्य- 
धिकारो न विरुध्यते ॥ ३८॥ | । 

(४६४) अतस्त्वितरज्यायो लिङ्गाच्च ॥३९॥ 
अतस्तवून्तरालवर्तित्ाद्ितरदाश्रमवर्तित्वं ज्यायो विद्यासाधनम्‌; श्रुतिस्मृतिसंदष्ट- 
त्वात्‌, श्रुतिलिङ्गाच्च ' तेनेति ब्रह्मवित्युण्यकृत्तैजसश्च ' ( बृ० ४४८९ ) इति, "अनाश्रमी 
-न तिष्ठेत दिनमेकमपि _ द्विजः। संवत्सरमनाश्रमी स्थित्वा कृच्छमेकं चरेत्‌" इति 
च स्मृतिलिङ्कात्‌॥३९॥ 
(१४६) तद्भूताधिकरणम्‌ ॥ १० ॥ (सू० ४०.) 

(४९५) तद्भूतस्य तु नातद्भावो जैमिनेरपि नियमात्तद्रूपाभावेभ्यः ॥४०॥ 

सनत्ूध्वरेतस आश्रमा इति स्थापितम्‌। तांस्तु प्राप्तस्य कथंचित्ततः प्रच्युतिरस्ति 
नास्ति वैति संशयः। पूर्वकर्मस्वनुष्ठानचिकीरषया वा रागादिवशेन वा प्रच्युतोऽपि 
स्याद्विशेषाभावादिति। | | 


एवं प्राप उच्यते- तद्भूतस्य तु प्रतिपन्नोध्वरेतोभावस्य न कथंचिदप्यतद्धावो 
न ततः प्रच्युतिः स्यात्‌। कुतः ? नियमात्तदरूपाभावेभ्यः। तथा हि--' अत्यन्तमा- 
त्मानमाचार्यकुलेऽवसादयन्‌' ( छा० २ ८२३८९ ) इति ' अरण्यमियादिति पदं ततो 
न_पुनरेयादित्युपनिषत्‌ इति, "आचार्येणाभ्यनुज्ञातश्चतुणमिकमाश्रमम्‌। आविमोक्षा- 
च्छरीरस्य सोऽनुतिष्टेद्यथाविधि' इति चैवंजातीयको नियमः प्रच्युत्यभावं दर्शयति । 


यथा च "ब्रह्मचर्यं समाप्य गृही भवेत्‌" (जा० ४) 'ब्रह्मचयदिव प्रव्रजेत्‌" ( जा० 

४) इति चवमादीन्यारोहरूपाणि वचांस्युपलभ्यन्ते, नैवं प्रत्यवरोहरूपाणि। न चेव 
माचाराः शिष्टा विद्यन्ते। यत्तुपूर्वकर्मस्वनुष्ठानचिकीर्षया प्रत्यवरोहणमिति, तदसत्‌; 


श्रेयान्स्वधर्मो विगुणः परधर्मात्स्वनुष्ठितात्‌ ( गी० ३८२५ ) इति स्मरणात्‌, न्यायाच्च । 
यो हि यं प्रति विधीयते, स तस्य धर्मो, नतु यो येन स्वनुष्ठातुं शक्यते, चोदनालक्षण- 
त्वाद्धर्मस्य। नच रागादिवशाप््रच्युतिः; नियमशास्त्रस्य बली यस्त्वात्‌। जेमिनेरपीत्यपि- 
शब्देन जैमिनिबादरायणयोरत्र संप्रतिपत्तिं शास्ति प्रतिपत्तिदाढर्याय ॥ ४०॥ 


(१४७) अ्धिकारार्थिकरणम्‌ ॥११॥ (सू० ४१-४२. 
(४६६) न चाधिकारिकमपि पतनानुमानार्तदयोगात्‌ ॥४१॥ 


यदि नैष्ठिको ब्रह्मचारी प्रमादादवकीयेत, किं तस्य ' ब्रह्मचार्यवकीणीं नेऋतं 
गर्दभमालभेत' इत्येतत्प्रायश्चित्तं स्यादुत नेति ? नेत्युच्यते; यदप्यधिकारलक्षणे 
निर्णीतं प्रायश्चित्तम्‌ "अवकीर्णिपशुश्च तद्वदाधानस्याप्राप्तकालत्वात्‌' ( जे० सू° 
६८८२९ ) इति, तदपि न नैष्ठिकस्य भवितुमर्ह॑ति। किं कारणम्‌ ? “आरूढो 





नैष्ठिकं धर्म॒यस्तु प्रच्यवते पुनः। प्रायश्चित्तं न पश्यामि येन_शुध्येत्स आत्महा! 
इत्यप्रतिसमाधेयपतनस्मरणाच्छित्रशिरस इव प्रतिक्रियानुपपत्तेः, उपकुर्वांणस्य तु 


तादुक्पतनस्मरणाभावादुपपद्यते तत््रायश्चित्तम्‌॥ ४९॥ 
(४६७) उपपूर्वमपि त्वेके भावमशनवत्तदुक्तम्‌ ॥४२॥ 

अपि त्वेक आचार्या उपपातकमेवेतदिति मन्यन्ते; यनैष्ठिकस्य गुरूदारादि- 
भ्योऽन्यत्र ब्रह्मचर्य विशीर्यत, न तन्महापातकं भवति; गुरुतल्पादिषु महापातकेष्व- 
-परिगणनात्‌। तस्मादुपकुर्वाणवत्ैष्ठिकस्यापि प्रायश्चित्तस्य भावमिच्छन्ति, ब्रह्मचारि- 
त्वाविशेषादवकीर्णित्वाविशेषाच्च। अष्टानवत्‌। यथा ब्रह्मचारिणो मधुमांसाशने 
वरतलोपः पुनःसंस्कारश्चैवमिति। ये हि प्रायश्चि्तस्याभावमिच्छन्ति तेषां न मूल- 
मुपलभ्यते, ये तु भावमिच्छन्ति, तेषां ब्रह्मचार्यवकीर्णीत्येतदविशेषश्रवणं मूलम्‌। 
तस्माद्धावो युक्ततरः। तदुक्तं प्रमाणलक्षणे--' समा विप्रतिपत्तिः स्यात्‌" (जै० 
सू० ९८३८८ ) ! शास्त्रस्था वा तन्निमित्तत्वात्‌" ८ जे ० सू० ९८३८९ ) इति। 
प्रायश्चित्ताभावस्मरणं त्वेवं सति यतगोरवोत्पादनार्थमिति व्याख्यातव्यम्‌। एवं भिक्षु- 
` वैखानसयोरपि ' वानप्रस्थो दीक्षाभेदे कृच्छं द्वादशरात्रं चरित्वा महाकक्षं वर्धयेत्‌, 

भिक्षुर्वानप्रस्थवत्सोमवल्लिवर्ज स्वशास््रसंस्कारश्च' इत्येवमादि प्रायश्चित्तस्मरण- 
मनुस्मर्तव्यम्‌॥ ४२॥ 


(१४८) बर्हिरधिकरणम्‌ ॥ १२॥ (सु ४३.) 
(४६८) बहिस्तूभयथापि स्मृतेराचाराच्च ॥४३॥ ` 
यद्ु्वरेतसां स्वाश्रमेभ्यः प्रच्यवनं महापातकं, यदि बोपपातकमुभयथापि 
-शिष्टस्ते बहिष्कर्तव्याः। "आरूढो नैष्ठिकं धर्म यस्तु प्रच्यवते पुनः। प्रायश्चित्तं न 
पश्यामि येन शुध्येत्स आत्महा ' इति, "आरूढपतितं विप्रं मण्डलाच्य विनिःसृतम्‌। 


उद््धं कृमिदष्टं च स्पृष्टा चान्द्रायणं चरेत्‌" इति चैवमादिनिन्दातिशयस्मृतिभ्य 
शिष्टाचाराच्च। नहि यज्ञाध्ययनविवाहादीनि तैः सहाचरमन्ति शिष्टाः ॥४२॥ 


(१४९. स्वाम्यधिकरणम्‌ ॥ १२ ॥ (सू० ४४४६ ) 
(४६९) स्वामिनः फलश्रुतेरित्यात्रेयः ॥४४॥ 


अङ्केषुपासनेषु संशयः- किं तानि यजमानकर्माण्याहोस्विदृत्विक्कर्माणीति। किं 
तावत्प्राप्तम्‌ ? यजमानकर्माणीति। कुतः ? फलश्रुतेः, फलं हि श्रूयते-' वर्षति हास्मै 
वर्षयति ह य एतदेवं विद्वान्वृष्टौ पञ्चविधं सामोपास्ते' ८ छा० २८३८२ ) इत्यादि। 
तच्च स्वामिगामि न्याय्यम्‌; तस्य साद्धे प्रयोगेऽधिकृतत्वात्‌, अधिकृताधिकार- 
त्वाच्यैवंजातीयकस्य। फलं च कर्तरयुपासनानां श्रूयते- वर्षत्यस्मै य॒ उपास्ते ' 
इत्यादि । नन्वृत्विजोऽपि फलं दृष्टम्‌-' आत्मने वा यजमानाय वा यं कामं कामयते 
तमागायति" ( व° ९१८३८२८ ) इति। न; तस्य वाचनिकत्वात्‌ । तस्मात्स्वामिन एव 
फलवत्पुपासनेषु कर्तृत्वमित्यात्रेय आचाय मन्यते ॥ ४४॥ 

(४७०) आत्विज्यमित्यौडुलोमिस्तस्मै हि परिक्रीयते ॥४५॥ 

नैतदस्ति-स्वामिकर्माण्युपासनानीति, ऋत्वि्छर्माण्येतानि स्युरित्योडुलोमिराचा्यो 
 मन्यते। किं कारणम्‌ ? तस्मै हि साङ्गाय कर्मणे यजमानेनर्त्विक्परिक्रीयते; तत्प्रयो- 
गान्तःपातीनि चोदरीथाद्युपासनान्यधिकृताधिकारत्वात्‌। तस्मादरोदोहनादिनियमवदेवत्वि- 
ग्भिनिर्वत्येरन्‌। तथा च ^तं ह बको दाल्भ्यो विदांचकार स ह नैमिषीयाणा- 





न क 

मद्राता बभूव' ( छा० ९१८२८९२ ) इत्युदातृकर्तैकतां विज्ञानस्य दर्शयति । यत्तूक्तं 
कर्बराश्रयं फलं श्रयत इति,-नैष दोषः; परार्थत्वादृत्विजो ऽन्यत्र वचनात्फल- 


संबन्धानुपपत्तेः ॥ ४५॥ 
(४७९) श्रुतेश्च ॥४६॥ 
"यां वै कांचन यज्ञ ऋत्विजि आशिषमाशासत इति यजमानायैव तामा- 
शासत इति होवाच" इति, ' तस्मादु हैवंविदुदराता बरूयात्कं ते काममागायानि' ( छा० 


१८७८-९ ) इति। तच्र््विच्छर्तृंकस्य विज्ञानस्य यजमानगामि फलं दशयति विज्ञानस्य यजमानगामि फलं दर्शयति। तस्मा- 
दङ्खोपासनानामृत्वि्छर्मत्वसिद्धिः ॥ ४६ ॥ 


(१५०) सहकार्यन्तरविंध्यधिकरणम्‌ ॥ १४॥ (सू० ४७-२९. 
(४७२) सहकार्यन्तरविधिः, पक्षेण तृतीयं, तदतो विध्यादिवत्‌॥४७॥ 
। तस्माद्राह्मणः पाण्डित्यं निर्विद्य बाल्येन तिषटासेद्राल्यं च पाण्डित्यं च निविद्याथ पाण्डित्यं निर्विद्य बाल्येन ` च पाण्डित्यं च निर्विद्याथ 


मुनिरमौनं च मौनं च निर्विद्याथ ब्राह्मणः" ( बृ° ३८५८९ ) इति बृहदारण्यके 
भ्रूयते। तत्र संशयः --मौनं विधीयते न वेति। न विधीयत इति तावत्प्राप्तम्‌; बाल्येन 
तिष्ठासेदित्यत्रैव विधेरवसितत्वात्‌। न ह्यथ मुनिरित्यत्र विधायिका विभक्तिरुपलभ्यते; 
तस्मादयमनुवादो युक्तः। कुतः प्राप्तिरिति चेत्‌। मुनिपण्डितशब्दयो्ञानार्थत्वा- 
त्पाण्डित्यं निर्विदयत्येवं प्राप्तं मोनम्‌। अपि चामौनं च मौनं च निर्विद्याथ ब्राह्मण 
इत्यत्र तावन्न ब्राह्मणत्वं विधीयते, प्रागेव प्राप्तत्वात्‌। तस्मादथ ब्राह्मण इति प्रशंसावाद- 


स्तथेवाथ मुनिरित्यपि भवितुमर्हति, समाननिर्देशत्वादिति। _ 

एवं प्राते ब्रूमः--सहकार्यन्तरविधिरिति। विद्यासहकारिणो मौनस्य बाल्य- 
पाण्डित्यवद्विधिरेवाश्रयितव्योऽपूर्वत्वात्‌। ननु पाण्डित्यशब्देनैव मोनस्यावगतत्वमुक्तम्‌। 
नैष दोषः। मुनिशब्दस्य ज्ञानातिशयार्थत्वात्‌। मननान्मुनिरिति_ च व्युत्पत्तिसंभवात्‌। 
मुनीनामप्यहं व्यासः ' ( गी० ९०८३७) इति च प्रयोगदर्शनात्‌। ननु मुनिशब्द उत्त- 

मिदं मौनं ज्ञानातिशयरूपं विधीयते। यत्तु बाल्य एव विधेः पर्यवसानमिति; तथाप्य- 


 पू्वत्वान्मुनित्वस्य विधेयत्वमाश्रीयते मुनिः स्यादिति। निरवेदनीयत्वनिर्देश्णदपि मौनस्य 


बाल्यपाण्डित्यवद्विधेयत्वाश्रयणम्‌॥ तद्वतो विद्यावतः संन्यासिनः। कथं च विद्यावत 
संन्यासिन इत्यवगम्यते। तदधिकारात्‌ आत्मानं विदित्वा पुत्राद्येषणाभ्यो व्युत्थायाथ ग त्थायाथ 
भिक्षाचर्य चरन्ति" इति। ननु स्ति विद्यावत्वे प्राप्रोत्येव वत्रा्तिशयः, किं मौनविधि- 


नैत्यत आह- पक्षेणेति। एतदुक्तं भवति-यस्मिन्यक्षे भेददर्शनप्राबल्यान्न प्राप्रोति, 
तस्पित्नेष विधिरिति। विध्यादिवत्‌। यथा-'दर्शपूर्णमासाभ्यां स्वर्गकामो यजेत 


इत्ये्वंजातीयके विध्यादौ सहकारित्विनागन्यन्वाधानादिकमङ्गजातं विधीयते । .एवम- 
` विधिप्रधानेऽप्यस्मिच्विद्यावाक्ये मोनविधिरित्यर्थः ॥ ४७॥ 


एवं बाल्यादिविशिष्टे कैवल्याश्रमे श्रुतिमति विद्यमाने कस्मच्छान्दोग्ये गृहिणो- 
पसंहारः "अभिसमावृत्य कुट॒म्बे' ( छा० ८८९५.८९ ) इत्यत्र। तेन ह्यपसंहरंस्तद्वि- 
षयमादरं दशंयतीति। अत उत्तरं पठति- 


(४७३) कृत््रभावात्तु गृहिणोपसंहारः ॥४८॥ 


तुशब्दो विशेषणारथः। कृत्स्रभावोऽस्य विशेष्यते। बहुलायासानि दहि बहू- 
न्याश्रमकमांणि यज्ञादीनि तं प्रति कर्तव्यतयोप्दिषटा्पराश्रमान्तरकर्माणि च यथासंभ- 
वमहिंसेद्धियसंयमादीनि तस्य विद्यन्ते । त्स्मादगृहमेधिनोपसंहारो न विरुध्यते ॥ ४८॥ 


(४७४) मौनवदितरेषामप्युपदेशात्‌॥४९॥ 
यथा मौनं गार्हस्थ्यं चैतावाश्रमौ श्रुत्तिमन्तावेवमितरावपि_वानप्रस्थगुरुकुल- 








वासौ। दर्शिता हि पुरस्ताच्छुतिः-' तप एवं द्वितीयो. ब्रह्मचार्याचार्यकुलवासी ` 


तृतीयः ( छा० २८२३९ ) इत्याद्या । तस्माच्चतु्णाम्प्याश्रमाणामुपदेशाविशेषात्तुल्य- 
वद्विकल्पसमुच्ययाभ्यां प्रतिपत्तिः। इतरेषामिति दयोराश्रमयौर्बहुवचनं वृत्तिभेदा- 
पेक्षयाऽनुष्टात्रभेदापेक्षया वेति द्रष्टव्यम्‌॥४९॥ 


(१५१ अगार्दिष्कारा्चिकरणम्‌ ॥ १५॥ (सू ५०.) 
(४७५) अनाविष्कुर्वं्नन्वयात्‌ ॥५०॥ | 
 तस्माद्राह्मणः पाण्डित्यं निर्विद्य बाल्येन तिष्ठासेत्‌' ( वृ० ३८५८९ ) इति बाल्य- 





वि 


एेहिकाधिकरणम्‌] ब्रह्मसूत्रम्‌-तृतीयाध्याये चतुर्थः पादः ३७५ 


मनुष्यतया श्रूयते । तत्र बालस्य भावः क्म वा बाल्यमिति तद्धिते सति. बालभावस्य 
वयोविशेषस्येच्छया संपादयितुमक्यत्वाद्यथोपपादं मूत्रपुरीषत्वादिबालचरितमन्तर्गता 
वा भावविशदिरप्ररूढेद्धियत्वं दम्भदर्पादिरहितत्वं वा बाल्यं स्यादिति संशयः। किं 
तावत्प्राप्तं कामचारवादभक्षणता यथोपपादमूत्रपुरीषत्वं च प्रसिद्धतरं लोके बाल्य- 
मिति तदग्रहणं युक्तम्‌। ननु पतितत्वादिदोषप्रापतर्न युक्तं कामचारताद्याभ्रयणम्‌। न। 
विद्यावतः संन्यासिनो वचनसामर्थ्यादोषनिवृत्तेः पशुहिंसादिष्विवेति। 


एवं प्रापरेऽभिधीयते।.न। वचनस्य गत्यन्तरसं॑भवात्‌। अविरुद्धे ह्यन्यस्मिन्बाल्य- 
 शब्दाभिलप्ये लभ्यमाने न विध्यन्तरव्याघातकल्पना युक्ता। प्रधानोपकाराय चाद्खं 
विधीयते। ज्ञानाभ्यासश्च प्रथानमिह. यतीनामनुष्टेयम्‌। नच सक्लायां बालचर्या- 
यामङ्कीक्रियमाणायां ज्ञानाभ्यासः संभाव्यते। तस्मादान्तरो भावविशेषो बालस्या- 
 प्ररूढेन्ियत्वादिरिह बाल्यमाश्रीयते। तदाह--अनाविष्कुर्वत्निति । ज्ञानाध्ययनधार्भिक- 
त्वादिभिरात्मानमविख्यापयन्दम्भदर्पादिरदहितो भवेत्‌। यथा बालोऽप्ररूढेद्धियतया 
न परेषामात्मानमाविष्कर्तुमीहते, तद्रत्‌। एवं ह्यस्य वाक्यस्य प्रधानोपकार्यर्थानुगम 
उपपद्यते! तथाचोक्तं स्मृतिकारः-'यं न सन्तं न_चासन्तं नाश्रुतं न बहुश्रुतम्‌ । 


न दुर्वृत्तं वेद कश्चित्स ब्राह्मणः॥ गृढधर्मा्ितो विद्वानज्ञातचरितं चरेत्‌) 


अन्धवजडवच्चापि मूकवच्य महीं चरेत्‌! ॥ अव्यक्तलिद्धोऽव्यक्ताचारः' इति चैवः चेव- 
मादि॥५०॥ 











(१५२) टठेडिकाशथिकरणम्‌ ॥ १६ ॥ (सू ५१.) 
(४७६) एेहिकमप्यप्रस्तुतप्रतिबन्धे तदर्शनात्‌ ॥५९॥ 


'सवपिश्षा च यज्ञादिश्रुतेरश्चवत्‌" ( ब्र° सू० २४८२६ ) इत्यत आरभ्योच्यावचं 
विद्यासाधनमवधारितं, तत्फलं विद्या सिद्ध्यन्ती किमिहैव जन्मनि सिग्धघत्युत 
कदाचिदमुत्रापीति चिन्त्यते। किं तावत्प्राप्तम्‌ इहैवेति) किं कारणम्‌। श्रवणा- 
दिपूर्विका हि विद्या। नच कश्चिदमुत्र मे विद्या जायतामित्यभिसंधाय श्रवणादिषु 
प्रवर्तते। समान एव तु जन्मनि विद्याजन्माभिसंधायेतेषु प्रवतंमानो दृश्यते। 
यन्नादीन्यपि श्रवणादिद्वारेणैव विद्यां जनयन्ति, प्रमाणजन्यत्वाद्विद्यायाः। तस्मादे- 
हिकमेव विद्याजन्मेति। 


एवं प्राप्ते वदामः-एहिकं विद्याजन्म_भवत्यसति_अप्रस्तुतप्रतिबन्ध इति 


३७६ शाङ्करभाष्योपेतम्‌ [अ. २३ पा. ४ अधि. १७ सू. ५२ 


एतदुक्तं भवति-- यदा प्रक्रान्तस्य विद्यासाधनस्य .कश्चित््रतिबन्धो न क्रियत उप- 
 स्थितविणकेन कर्मान्तरेण, तदेहैव विद्योत्पद्यते, यदा तु खलु तत्प्रतिबन्धः क्रियते 
तदाऽमूत्रेति। उपस्थितविपाकत्वं च कर्मणो देशकालनिमित्तोपनिपाताद्धवति। यानि 
चैकस्य कर्मणो विपाचकानि देशकालनिमित्तानि, तान्येवान्यस्यापीति न नियन्तु 
शक्यते। यतो विरुद्धफलान्यपि कर्माणि भवन्ति। शास्त्रमप्यस्य कर्मण इदं फलं 
भवतीत्येतावति पर्यवसितं न देशकालनिमित्तविशेषमपि संकीर्तयति। साधनवी्य- 
विशेषा्वतीन्धिया कस्यचिच्छक्तिराविर्भवति तत्प्रतिवद्धा परस्य तिष्ठति। नचाविशेषेण 
विद्यायामभिसंधिर्नोत्पद्यत इहामुत्र वा मे विद्या ल -शत्वात्‌। 
श्रवणादिद्वारेणापि विद्योत्पद्यमाना ग्रतिबन्धक्षयापेक्षयेवोत्पद्यते। तथाच धत्व- 
मात्मनो दर्शयति--' श्रवणायापि बहुभिर्यो न लभ्यः शृण्वन्तोऽपि बहवो यं न 
विद्युः। आश्चर्योऽस्य वक्ता कुशलोऽस्य लब्धाश्च ज्ञाता कुशलानुशिष्टः ' (क० २८ 
७) इति। गर्भस्थ एव च _ वामदेवः प्रतिपेदे ब्रह्मभावमिति वदन्ती _जन्मान्तर- 
संचितात्साधनाजन्मान्ते विद्योत्यत्तिं दर्शयति। नहि गर्भस्थस्यैवैहिकं किचित्साधनं 
संभाव्यते, स्मृतावपि-'अप्राप्य योगसंसिद्धिं कां गतिं कृष्ण गच्छति" ( गी० ६८ 
३७) इत्यर्जुनेन पृष्टो भगवान्वासुदेवः "नहि कल्याणकृत्कश्चिदर्गतिं तात गच्छति 
( गी० ६८४० ) इत्युक्त्वा पुनस्तस्य पुण्यलोकप्रापतिं साधुकुले संभूतिं चाभिधाया- 
नन्तरम्‌ ' तत्न तं बुद्धिसंयोगं लभते पौर्वदेहिकम्‌, ( गी० ६८४३ ) इत्यादिना 'अनेक- 
जन्मसंसिद्धस्ततो याति परां गतिम्‌" ( गी० ६८४५ ) इत्यन्तेनैतदेव दर्शयति। तस्मा- 
यापेक्षयेति ॥५१॥ 


(१५३, गुक्िफलयधिकरणम्‌ ॥ १७॥ (सु ५२.) 

(४७७). एवं मुक्तिफलानियमस्तदवस्थावधृतेस्तदवस्थावधतेः ॥५२॥ 

यथा मुमुक्षोर्विद्यासाधनावलम्बिनः साधनवीर्यविशेषाद्विद्यालक्षणे फल एेहि- 
` कामुष्मिकफलत्वकृतो विशेषप्रतिनियमो दृष्टः। एवं मुक्तिलक्षणेऽप्युत्कर्बापकर्षकृत 
कश्चिद्विशेषप्रतिनियमः स्यादित्याशङ्क्याह-- एवं मुक्तिफलानियम इति। न खलु 
मुक्तिफले कश्चिदेवंभूतो विषटेषप्रतिनियम आशङ्कितव्यः! कुतः ?- तदवस्थावधृतेः। 
मुक्त्यवस्था हि सर्वैवेदान्तेष्वेकरूपैवावधार्यते। ब्रहैव हि मुक्त्यवस्था, नच ब्रह्मणो - 
ऽनेकाकारयोगोऽस्ति। एकलिङ्कत्वावधारणात्‌ * अस्थूलमनणु" ( ब° २८८८८ ), 
एष नेति नेत्यात्मा ( बृ° ३८९२६ ), ' यत्र नान्यत्पश्यति" ( छा० ७८२४८८९ ), 

'व्हौवेदममृतं पुरस्तात्‌, ८ मु० २८२८९१९), "इदं सर्व यदयमात्मा" ८ बृ० २८४८ 
६), `स वा एष महानज आत्माऽजरोऽमृतोऽमरोऽभयो ब्रह्म" ( वृ० ४४८२५ ), 
"यत्र त्वस्य सर्वमात्मेवाभूत्त्केन कं पश्येत्‌" ( बृ० ४८५१५ ) इत्यादिश्रुतिभ्यः। 


अपिच विद्या साधनं स्ववीर्यविशेषात्स्वफल एव विद्यायां कंचिदतिशय- 
मासञ्छयेन्न विद्याफले मुक्तौ । तद्धयसाध्यं नित्यसिद्धस्वभावमेव विद्ययाधिगम्यत 
इत्यसकृदवादिष्प। नच तस्यामप्युत्कर्षनिकर्षात्मकोऽतिशय उपपद्यते, निकृष्टाया 
विद्यात्वाभावादुत्कृष्टैव हि _विद्या भवति! तस्मात्तस्यां चिराचिरोत्यत्निरूपोऽतिशयो 
भवन्भवेत्‌। नतु मुक्तौ कश्चिदतिशयसंभवोऽस्ति। विद्याभेदाभावादपि तत्फल- 
भेदनियमाभावः कर्मफलवत्‌। नहि मुक्तिसाधनभूताया विद्यायाः कर्मणामिव 
भेदोऽस्तीति। सगुणासु तु विद्यासरु--' मनोमयः प्राणशरीरः! ( छा० ३८१४२ ) इत्या- 
द्यासु गुणावापोद्वापवशाद्धेदोपपत्तौ सत्यामुपपद्यते यथास्वं फलभेदनियमः कर्म- 
फलवत्‌। तथाच लिङ्गदर्शनम्‌ तं यथा_यथोपासते तदेव भवति" इति। नैवं 
निर्गुणायां विद्यायां, गुणाभावात्‌। यथाच स्मृतिः-' नहि _ गतिरधिकास्ति कस्य- 
.चित्सति हि_ गुणे प्रवदन्त्यतुल्यताम्‌' इति। तदवस्थावधृतेस्तदवस्थावथुतेरिति 
पदाभ्यासोऽध्यायपरिसमापिं द्योतयति ॥५२॥ 





इति श्रीमत्परमहसपरिव्राजकाचार्यश्रीमच्छकरभगवत्पादकृतौ शारीरक- 
मीमांसाभाष्ये तृतीयाध्यायस्य चतुर्थः पादः॥४॥ 


॥ इति श्रीमद्रह्यसूत्रशांकरभाष्येसाधनाख्यः तृतीयोऽध्यायः ॥ 


तृतीयाध्यायस्य पादशोऽधिकरणसू्राणां खङ्नप्रहः 


पादः अधिकरणानि सूत्राणि 
प्रथमः ६ २७ 

तृतीयः ३६ ६६ 

॥ अथ फलनामचतुर्थां ऽध्यायः ॥ 
प्रथमः वादः 
(अयं चाथ्यायः सगुणनिर्गुणविद्ययोः फलविशेषनिर्णयार्थः ) 
(१५७. अआदृच्य्धिकरणम्‌ ॥ १॥ (सू १-२.) 
(४७८ ) आवृत्तिरसकृदुपदेशात्‌॥९॥ ` 
तृतीयेऽध्याये परापरासु विद्यासु साधनाश्रयो विचारः प्रायेणात्यगात्‌। अथेह 


चतुर्थेऽध्याये फलाश्रय आगमिष्यति । प्रसङ्खागतं चान्यदपि किंचिच्चिन्तयिप्ते । प्रथमं 
तावत्कतिभिश्िदधिकरणैः साधनाश्रयविचारशेषमेवानुसरामः। 


आत्मा वा अरे द्रष्टव्यः श्रोतव्यो मन्तव्यो निदिध्यासितव्यः" ( बृ० ४८५८ 
६ ), ' तमेव धीरो विज्ञाय प्रज्ञां कुर्वीत ' ( बृ° ४८४८२९१ ), ' सोऽन्येष्टव्यः स॒ विजिन्ञा- 
सितव्यः ' ( छा० ८७.८९ ), इति चैवमादिश्रवणेषु संशयः-- किं सकृत्प्रत्ययः कर्तव्य 
आहोस्विदावृत्त्येति। किं तावत्प्राप्तं सकृत्प्रत्ययः स्यात््मयाजादिवत्‌। तावता शास्त्रस्य 
कृतार्थत्वात्‌। अश्रूयमाणायां द्यावृत्तौ क्रियमाणायामशास्त्रार्थः कृतो भवेत्‌। नन्वस- 
कृदुपदेशा उदाहताः “' श्रोतव्यो मन्तव्यो निदिध्यासितव्य '' इत्येवमादयः। एवमपि 
यावच्छब्दमावर्तयेत्सकुच्छरवणं सकृन्मननं सकृच्निदिध्यासनं चेति नातिरिक्तम्‌। सकृदु- 
पदेशेषु तु वेदोपासीतेत्येवमादिष्वनावृत्तिरिति। 


एवं प्रापे ब्रूमः -- प्रत्ययावृकत्तिः कर्तव्या । कुतः ? असकृदुपदेशात्‌ ' श्रोतव्यो मन्तव्यो 
निदिध्यासितव्यः ' इत्येवंजातीयको ह्यसकृदुपदेशः -प्रत्ययावृत्तिं सूचयति । ननूक्तं याव- 
च्छब्दमेवावर्तयेन्नाधिकमिति। न। दर्शनपर्यवसितत्वादेषाम्‌। दर्शनपर्यवसानानि हि 
श्रवणादीन्यावर्त्यमानानि दृष्टार्थानि भवन्ति! यथाऽवघातादीनि तण्डुलादिनिष्त्तिपर्य- 
वसानानि, तद्वत्‌ । | 

अपि चोपासनं निदिध्यासनं चेत्यन्तणीतावृत्तिगुणैव क्रियाभिधीयते। तथाहि- 
लोके गुरुूमुपास्ते राजानमुपास्त इति च यस्तात्पर्येण गुर्वादीननुवर्तते, स एवमुच्यते । 


आवृत्यधिकरणम्‌] ब्रह्मसूत्रम्‌-चतुर्थाध्याये प्रथमः पादः २७९ 


तथा ध्यायति प्रोषितनाथा पतिमिति या निरन्तरस्मरणा पतिं प्रति सोत्कण्ठा, सैवम- 
भिधीयते। विद्युपास्त्योश्च वेदान्तेष्वव्यतिरेकेण प्रयोगो दृश्यते। क्रचिद्विदिनोपक्र- 
म्योपासिनोपसंहरति, यथा--' यस्तद्वेद यत्स वेद स मयेतदुक्तः' ( छा० ४८९४ ) 
इत्यत्र “अनु म॒ एतां भगवो देवतां शाधि यां देवतामुपास्से' ( छा० ५.८२.२) 
इति । क्रचिच्योपासिनोपक्रम्य विदिनोपसंहरति यथा--' मनो ब्रह्येत्युपासीत' ( छा० ३८ 
१८८९ ) इत्यत्र ' भाति च तपति च कीर्त्या यशसा ब्रह्मवर्चसेन य एवं वेद ' 
( छा० ३८९८३ ) इति। तस्मात्सकृदुपदेशेष्वप्यावृत्तिसिद्धिः। असकृदुपदेशस्त्वावृत्तेः 
सूचकः ॥ ९॥ 
( ४७९ ) लिङ्गाच्च ॥२॥ 
लिङ्मपि प्रत्ययावृक्तिं प्रत्याययति। तथा ह्यदरीथविज्ञानं प्रस्तुत्य * आदित्य उदरीथ 

( छा० १८५८९ ) इत्येतदेकयपुत्रतादोषेणापोद्य 'रश्मीस्त्वं पर्यावर्तयात्‌' ( छा० ९८५८ 
२ ) इति रष्मिबहुत्वविज्ञानं बहुपुत्रताये विदधत्सिद्धवत्प्रत्ययावृत्तिं दर्शयति। तस्मात्त- 
त्सामान्यात्सर्वप्रत्ययेष्वावृत्तिसिद्धिः। 


अत्राह--भवतु नाम साध्यफलेषु प्रत्ययेष्वावृत्तिः। तेष्वावृत्तिसाध्यस्यातिशयस्य 
संभवात्‌। यस्तु परब्रह्मविषयः प्रत्ययो नित्यशुद्धबुद्धमुक्तस्वभावमेवात्मभूतं परं ब्रह्म 
समर्पयति, तत्र किमर्थावृत्तिरिति। सकृच्छतौ च ब्रहमात्मत्वप्रतीत्यनुपपत्तेरावृत्त्यभ्युपगम 
इति चेत्‌। न। आवृत्तावपि तदनुपपत्तेः । यदि हि ' तत्वमसि" ( छा० ६८८७ ) 
इत्येवंजातीयकं वाक्यं सकृच्छूयमाणं ब्रह्मात्मत्वप्रतीतिं नोत्पादयेत्ततस्तदेवावत्यं - 
मानमुत्पादयिष्यतीति का प्रत्याशा स्यात्‌। अथोच्येत न केवलं वाक्यं कंचिदर्थं 
साक्षात्कर्तुं शक्रोत्यतो युक्त्यपेक्ष वाक्यमनुभावयिष्यति ब्रह्मात्मत्वमिति। तथा- 
प्यावृत्त्यानर्थक्यमेव। साऽपि हि युक्तिः सकृत्प्रवृत्तैव स्वमर्थमनुभावयिष्यति। अथापि 
स्याद्युक्त्या वाक्येन च सामान्यविषयमेव विज्ञानं क्रियते, न विशटोषविषयम्‌। यथास्ति 
मे हदये शूलमित्यतो वाक्यादरात्रकम्पादिलिङ्काच्च शूलसद्धावसामान्यमेव परः प्रति- 
पद्यते, न विशेषमनुभवति यथा स एव शूली। विशेषानुभवश्चाविद्याया निवर्तकस्तत- 
स्तदर्थावृत्तिरिति चेत्‌। न। असकृदपि तावन्मात्रे क्रियमाणे विशेषविज्ञानोत्पत््यसं- 
भवात्‌। नहि सकृत्प्रयुक्ताभ्यां शास्त्रयुक्तिभ्यामनवगतो विशेषः शतकृत्वोऽपि प्रयुज्य- 


३८० शाङ्करभाष्योपेतम्‌ [अ.४्पा. १अधि. १सू.२ 


मानाभ्यामवगन्तुं शक्यते। तस्माद्यदि शास्त्रयुक्तिभ्यां विशेषः प्रतिपाद्यते, यदि वा 
सामान्यमेवोभयथापि सकृत्प्वृत्ते एव ते स्वकार्य कुरुत इत्यावृत्त्यनुपयोगः। नच 
सकृत्प्युक्ते शास्त्रयुक्ती कस्यचिदप्यनुभवं नोत्पादयत इति शक्यते नियन्तुं, विचित्र- 
प्र्ञत्वात््रतिपत्तृणाम्‌। अपि चानेकांशोपेते लोकिके पदार्थे सामान्यविटोषवत्येके- 
नावधानेनैकमंशमवधारयत्यपरेणापरमिति स्यादप्यभ्यासोपयोगो, यथा दीर्घप्रपाठक- 
ग्रहणादिषु । नतु निर्विशेषे ब्रह्मणि सामान्यविशेषरहिते चेतन्यमात्रात्मके प्रमोत्पत्ताव- 
भ्यासापेक्षा युक्तेति। 


अत्रोच्यते-- भवेदावृत्त्यानर्थक्यं तं प्रति, यस्तक्त्वमसीति सकृदुक्तमेव ब्रह्ात्मत्वम- 
नुभवितुं शक्कुयात्‌। यस्तु न शक्रोति, तं प्रत्युपयुज्यत एवावृत्तिः। तथाहि छान्दोग्ये 
“ तत्त्वमसि श्वेतकेतो ' ( छा० ६८८७) इत्युपदिश्य “भूय एव मा भगवान्विज्ञापयतु! 
( छा० ६८८७ ) इति पुनः पुनः परिचोद्यमानस्तत्तदाशङ्काकारणं निराकृत्य तक्त्वमसी- 
त्येवासकृदुपदिशति। तथाच ! श्रोत्तव्यो मन्तव्यो निदिध्यासितव्यः ' ( बृ० ४८५६ ) 
इत्यादि दर्शितम्‌। ननूक्तं सकृच्छरुतं चेत्तत्वमसिवाकयं स्वमर्थमनुभावयितुं न शक्रोति, 
तत आवर्त्यमानमपि नैव शक्ष्यतीति। नैष दोषः। नहि दृष्टेऽनुपपन्नं नाम। दृश्यन्ते 
हि सकृच्छरुताद्वाक्यान्मन्दप्रतीतं वाक्यार्थमावर्तयन्तस्तत्तदाभासव्युदासेन सम्यक्प्रतिपद्य- 
मानाः। अपिच तत्त्वमसीत्येतद्वाक्यं त्वंपदार्थस्य तत्पदार्थभावमाच्ष्टे। तत्पदेन च 
प्रकृतं सद्रहयक्षितृ जगतो जन्मादिकारणमभिधीयते सत्यं ज्ञानमनन्तं ब्रह्म ८ तै० २८ 
९८९ ), "विज्ञानमानन्दं ब्रह्म' ( बृ ° ३८९२८ ), "अदृष्टं द्रष्टु" ( बृ० ३८८८९१९ ), 
"अविज्ञातं विज्ञातृ ' ( बृ° ३८८८९१९ ), 'अजमजरममरम्‌ ' ' अस्थूलमनण्वहुस्वमदीर्घम्‌' 
( बु० ३८८८ ) इत्यादिशाच्त्रप्रसि्धम्‌। तत्राजादिशब्देर्जन्पादयो भावविकारा निव- 
्तिताः। अस्थूलादिशब्दैश्च स्थौल्यादयो द्रव्यधर्माः। विज्ञानादिशब्दैश्च चैतन्यप्रकाशा- 
त्मकत्वमुक्तम्‌। एष व्यावृत्तसर्वसंसारधर्मकोऽनुभवात्मको ब्रह्मसंज्ञकस्तत्पदार्थो वेदा- 
न्ताभियुक्तानां प्रसिद्धः। तथा त्वंपदार्थोऽपि प्रत्यगात्मा श्रोता देहादारभ्य प्रत्यगात्मतया 
संभाव्यमानश्चैतन्यपर्यन्तत्वेनावधारितः। तत्र येषामेतौ पदार्थावन्नानसंशयविपर्यय- 
प्रतिबद्धो, तेषां तत्त्वमसीत्येतद्वाक्यं स्वार्थे प्रमां नोत्पादयितुं शक्रोति, पदार्थज्ञानपूर्वक- 
त्वाद्राक्यार्थज्ञानस्येत्यतस्तास्रत्येष्टव्यः पदार्थविवेकप्रयोजनः शास्त्रयुक्त्यभ्यासः। 


आवृत्त्यधिकरणम्‌] ब्रह्मसूत्रम्‌- चतुर्थाध्याये प्रथमः पादः इ 


यद्यपि च प्रतिपत्तव्य आत्मा निरंशस्तथाप्यध्यारोपितं तस्मिन्बहशत्वं देहेन्द्रिय- 
मनोलुद्धिविषयवेदनादिलक्षणं, तत्रैकेनावधानेनैकमंशमपोहत्यापरेणापरमिति युज्यते तत्र 
क्रमवती प्रतिपत्तिः तत्तु पूर्वरूपमेवात्मप्रतिपत्तेः। येषां पुनर्निपुणमतीनां नान्ञानसंशय- 
विपर्ययलक्षणः पदार्थविषयः प्रतिबन्धोऽस्ति, ते शक्कुवन्ति सकृदुक्तमेव तत्त्वमसिवा- 
क्यार्थमनुभवितुमिति तान्परत्यावृत्त्ानर्थक्यमिष्टमेव । सकृदुत्पन्नैव हयात्मप्रतिपत्तिरविद्यां 
निवर्तयतीति नात्र कश्चिदपि क्रमोऽभ्युपगम्यते। सत्यमेवं युज्येत, यदि कस्यचिदेवं 
प्रतिपत्तिभवित्‌। बलवती ह्यात्मनो दुःखित्वादिप्रतिपत्तिः। अतो न दुःखित्वाद्यभावं 
कश्चित्प्रतिपद्यत इति चेत्‌। न। देहाद्यभिमानवददुःखित्वाद्यभिमानस्य मिथ्याभिमा- 
नत्वोपपत्तेः। प्रत्यक्षं हि देहे छिद्यमाने दह्यमाने वाऽहं छ्िद्य दह्य इति च मिथ्या- 
भिमानो दृष्टः। तथा बाह्यतेष्वपि पुत्रमित्रादिषु संतप्यमानेष्वहमेव संतप्य इत्यध्यारोपो 
दृष्टः। तथा दुःखित्वाद्यभिमानोऽपि स्यात्‌। देहादिवदेव चैतन्याद्रहिरुपलभ्यमान- 
त्वाहुःखित्वादीनां सुषुप्तादिषु चाननुवृत्तेः। चैतन्यस्य तु सुषुप्तेऽप्यनुवृत्तिमामनन्ति "यद्वै 
तन्न पश्यति पश्यन्वै तन्न पश्यति ' ( बृ° ४८३८२२३ ) इत्यादिना । तस्मात्सर्वदुःखवि- 
निर्मुक्तेकचेतन्यात्मकोऽहमित्येष आत्मानुभवः। नचेवमात्मानमनुभवतः किंचिदन्यत्कृ- 
त्यमवशिष्यते। तथाच श्रुतिः--' किं प्रजया करिष्यामो येषां नोऽयमात्मायं लोकः! 
( बृ० ४४८२२ ) इत्यात्मविदः कर्तव्याभावं दर्शयति । स्मृतिरपि--' यस्त्वात्मरतिरेव 
स्यादात्मतुप्तश्च मानवः। आत्मन्येव च संतुष्टस्तस्य कार्यं न विद्यते" ( गी० ३८ 
९७) इति। यस्य तु नैषोऽनुभवो द्रागिव जायते, तं प्रत्यनुभवार्थं एवावृत््यभ्युपगमः। 
तत्रापि न तत्त्वमसिवाक्यार्थात्प्रच्याव्यावृत्तौ प्रवर्तयेत्‌। नहि वरघाताय कन्या- 
मुद्राहयन्ति। नियुक्तस्य चास्मिन्रधिकृतोऽहं कतां मयेदं कर्तव्यमित्यवश्यं ब्रहम- 
प्रत्ययाद्विपरीतप्रत्यय उत्पद्यते। यस्तु स्वयमेव मन्दमतिरप्रतिभानात्तं वाक्यार्थं 
जिहासेत्तस्यैतस्मिन्नेवं वाक्यार्थ स्थिरीकार आवृत्त्यादिवाचोयुक्त्याभ्युपेयते। तस्मा- 
त्परब्रहमाविषयेऽपि प्रत्यये तदुपायोपदेशेष्वावृत्तिसिद्िः ॥२॥ 


विश्रामः॥२९॥ 


नैः न नै > 

(१५५) आत्मत्वोणसनर्धिकरणम्‌ ॥२॥ (सू० २.) 
(४८० ) आत्मेति तूपगच्छन्ति ग्राहयन्ति च ॥३॥ 


यः शास्त्रोक्तविशेषणः परमात्मा, स किमहमिति ग्रहीतव्यः, किंवा मदन्य 
इत्येतद्विचारयति। कथं पुनरात्मशब्दे प्रत्यगात्मविषये श्रूयमाणे संशय इति। उच्यते-- 
अयमात्मशब्दो मुख्यः शक्यतेऽभ्युपगन्तुं सति जीवेश्वरयोरभेदसंभवे, इतरथा तु गौणो- 
ऽयमभ्युपगन्तव्य इति मन्यते । किं तावत्प्राप्तं नाहमिति ग्राह्यः । नह्यपहतपाप्मत्वादिगुणो 
विपरीतगुणत्वेन शक्यते ग्रहीतुं, विपरीतगुणो वाऽपहतपाप्मत्वादिगुणत्वेन। अपहतपा- 
प्मादिगुणश्च परमेश्वरस्तद्विपरीतगुणस्तु शारीरः । ईश्वरस्य च संसार्यात्मत्व ईश्चराभाव- 
प्रसङ्कः। ततः शास्त्रानर्थक्यम्‌। संसारिणोऽपीश्वरात्मत्वेऽधिकार्यभावाच्छास््रानर्थ- 
क्यमेव, प्रत्यक्षादिविरोधश्च। अन्यत्वेऽपि तादात््यदर्शनं शास्त्रात्कर्तव्यं प्रतिमादिष्विव 
विष्ण्वादिदर्शनमिति चेत्‌ काममेवं भवतु। नतु संसारिणो मुख्य आत्मेश्वर इत्येतन्न 
प्रापयितव्यमिति 


एवं प्राप्ते ब्रूमः-- आत्मेत्येव परमेश्वरः प्रतिपत्तव्यः। तथाहि परमेश्वरप्रक्रियायां 
जाबाला आत्मत्वेनैवेतमुपगच्छन्ति--' त्वं वा अहमस्मि भगवो देवतेऽहं वै त्वमसि 
भगवो देवते ' इति। तथान्येऽपि अहं ब्रह्मास्मि ' इत्येवमादय आत्मत्वोपगमाः द्रष्टव्याः । 
ग्राहयन्ति चात्मत्वेनवेश्वरं वेदान्तवाक्यानि "एष त आत्मा सर्वान्तरः ' ( बृ० ३८४८ 
९), "एष त आत्माऽन्तर्याम्यमृतः' ( बृ° ३८७८२ ), ' तत्सत्यं स आत्मा तक््वमसि' 
( छा० ६८८८७ ). इत्येवमादीनि। यदुक्तं प्रतीकदर्शनमिदं विष्णुप्रतिमान्यायेन भवि- 
ष्यतीति, तदयुक्तं; गौोणत्वप्रसङ्कात्‌। वाक्यवेरूप्याच्च। यत्र हि प्रतीकदृष्ठिरभिप्रेयते, 
सकृदेव तत्र वचनं भवति--यथा--' मनो ब्रह्म ' ( छा० ३८९८८९१ ) ' आदित्यो ब्रह्म" 
( छा० ३८९९८९१ ) इत्यादि । इह पुनस्त्वमहमस्म्यहं च त्वमसीत्याह, अतः प्रतीकश्रुति- 
वैरूप्यादभेदप्रतिपत्तिः। भेददृष्टयपवादाच्च। तथाहि--अथ योऽन्यां देवतामुपास्तेऽ- 
न्योऽसावन्योऽहमस्मीति न स वेद' ( बृ° ९१८४८९०), ' मृत्योः स मृत्युमाप्नोति य 
इह नानेव पश्यति ' ( बु° ४४८९९ कठ० ४८९०), ' सर्व तं परादाद्योऽन्यत्रात्मनः 
सर्वं बेद' ( बु० ४८५८७ ) इत्येवमाद्या भूयसी श्रुतिर्भददर्शनमपवदति। यत्तक्तं न 

विरुद्धगुणयोरन्योऽन्यात्मत्वसंभव इति! नायं दोषः । विरुच्धगुणताया मिथ्यात्वोपपनत्तेः 
यत्पुनरुक्तमीश्वराभावप्रसङ्‌ इति। तदसत्‌। शस्त्रप्रामाण्यादनभ्युपगमाच्य। न हीश्चरस्य 
संसार्यात्मत्वं प्रतिपाद्यत इत्यभ्युपगच्छामः, किं तर्हि संसारिणः संसारित्वापोहेनेश्वरात्मत्वं 
प्रतिपिपादयिषितमिति। एवं च सत्यद्वैतेश्चरस्यापहतपाप्मत्वादिगुणता, विपरीतगुणता 
त्वितरस्य मिथ्येति व्यवतिष्ठते, यदप्युक्तमधिकार्यभावःप्रत्यक्षादिविरोधश्चेति। तद- 
प्यसत्‌। प्राक्प्रबोधात्संसारित्वाभ्युपगमात्‌। तद्विषयत्वाच्य प्रत्यक्षादिव्यवहारस्य। ' यत्र 
त्वस्य सर्वमात्मैवाभूत्तत्केन कं पश्येत्‌" ८ बृ० २४८९४) इत्यादिना हि प्रबोधे 
प्रतयक्षाद्यभावं दर्शयति । प्रत्यक्षाद्यभावे श्रुतेरप्यभावप्रसङ्ं इति चेत्‌। न। इष्टत्वात्‌। 
“अत्र पिताऽपिता भवति' ( बृ० ४८३२२ ) इत्युपक्रम्य ' वेदा अवेदाः ' ( ब० ४८ 
३८२२ ) इति वचनादिष्यत एवास्माभिः प्रबोधे। कस्य पुनरयमप्रबोध इति चेत्‌। 
यस्त्वं पृच्छसि तस्य त इति वदामः । मन्वहमीश्वर एवोक्तः श्रुत्या, यद्येवं प्रतिबुद्धोऽसि 
नास्ति कस्यचिदप्रबोधः। योऽपि दोषश्चोद्यते कैश्चिदविद्यया किलात्मनः सद्वितीयत्वा- 
दटैतानुपपत्तिरिति सोऽप्येतेन प्रत्युक्तः। तस्मादात्मेत्येवेश्वरे मनो दधीत ॥३॥ 


(१५६) ग्रतीक्यधिकरणम्‌ ॥३॥ (सू० ४) 
(४८९) न प्रतीके नहि सः ॥४॥ 


"मनो ब्रहयत्युपासीतेत्यध्यात्ममथाधिदेवतमाकाशो ब्रहेति ( छा० ३८९८.८९ ), 
तथा ' आदित्यो ब्रह्मेत्यादेशः ( छा० ३८१९८१९ ), ' स यो नाम ब्रह्यत्युपास्ते ( छा० ७.८ 
९.८५ ) इत्येवमादिषु प्रतीकोपासनेषु संशयः-- किं तेष्वप्यात्मग्रहः कर्तव्यो न वेति। 
किं तावत्प्राप्तम्‌। तेष्वप्यात्मग्रह एव युक्तः। कस्मात्‌। ब्रह्मणः श्रुतिष्वात्मत्वेन 
प्रसिद्धत्वात्प्रतीकानामपि ब्रह्मविकारत्वाद्रह्यत्वे खत्यात्मत्वोपपत्तेरिति। 


एवं प्राप्ते बरूमः- न प्रतीकेष्वात्ममतिं बध्चीयात्‌। नहि स उपासकः प्रतीकानि 
व्यस्तान्यात्मत्वेनाकलयेत्‌। यत्पुनर्ब्रह्ाविकारत्वात्प्रतीकानां ब्रह्मत्वं ततश्चात्त्वमिति। 
तदसत्‌। प्रतीकाभावप्रसङ्कात्‌। विकारस्वरूपोपमर्देन हि नामादिजातस्य ब्रह्मत्वमेवा- 
श्रितं भवति। स्वरूपोपमदँ च नामादीनां कुतः प्रतीकत्वमात्सग्रहो वा) नच ब्रह्मण 
आत्मत्वाद्रहादृष्ठयुपदेशेष्वात्मदृष्टिः कल्प्या। कर्तृत्वाद्निराकरणात्‌। कर्तृत्वादिसर्वसं- 
सारधर्मनिराकरणे हि ब्रह्मण आत्मत्वोपदेश्ः। तदनिराकरणेन चोपासनविधानम्‌। 

अतश्चोपासकस्य प्रतीकैः समत्वादात्मग्रहो नोपपद्यते । नहि रुचकस्वस्तिकयोरितरेतरा- 
त्मत्वमस्ति। सुवर्णात्मत्वेनेव तु ब्रहमात्मत्वेनैकत्वे प्रतीकाभावप्रसङ्मवोचाम। अतो 
न प्रतीकेष्वात्मदृष्टिः क्रियते ॥४॥ 
(१५७. बह्मदृष्टयधिकरणम्‌ ॥४॥ (सु० ५. 
(४८२ ) ब्रह्मदृष्टिसत्कर्षात्‌ ॥५॥ 

तेष्वेवोदाहरणेष्वन्यः संशणयः--किमादित्यादिदृष्टयो ब्रह्मण्यध्यसितव्याः, किंवा 
ब्रह्यदृष्ठिरादित्यादिष्विति। कुतः संशयः ? सामानाधिकरण्ये कारणानवधारणात्‌। अत्र 
हि ब्रह्मशब्दस्यादित्यादिशब्देः सामानाधिकरण्यमुपलभ्यते। आदित्यो ब्रह्म, प्राणो ब्रहम, 
विद्युद्रह्योत्यादिसमानविभिक्तिनिदंशात्‌। न चात्राञ्जसं सामानाधिकरण्यमवकल्पते। 
अर्थान्तरवचनत्वाद्रह्यादित्यादिशब्दानाम्‌। नहि भवति गौरश्च इति सामानाधिकरण्यम्‌ 
ननु प्रकृतिविकारभावाद्रह्यादित्यादीनां मुच्छरावादिवत्सामानाधिकरण्यं स्यात्‌। नेत्यु- 
च्यते। विकारप्रविलयो ह्येवं प्रकृतिसामाधिकरण्यात्स्यात्‌। ततश्च प्रतीकाभावप्रसङ्कम- 
वोचाम । परमात्मवाक्यं चेदं तदानीं स्यात्ततश्चोपासनाधिकारो बाध्येत । परिमितविका- 
रोपादानं च व्यर्थम्‌) तस्माद्राह्मणोऽगनिर्वश्वानर इत्यादिवदन्यत्रान्यदृषयध्यासे सति क्त 
किदृष्ठिरध्यस्यतामिति संशयः। तत्रानियमो, नियमकारिणः शास्त्रस्याभावादित्येवं 
प्राप्तम्‌। अथवादित्यादिदृष्टय एव ब्रह्मणि कर्तव्या इत्येवं प्राप्तम्‌। एवं ह्यदित्यादिदृष्टि- 
भिर्ब्ह्योपासितं भवति, ब्रह्मोपासनं च फलवदिति शास्त्रमर्यादा । तस्मान्न ब्रह्मदृष्ठि- 
रादित्यादिष्विति। 


एवं प्रापे ब्रूमः- ब्रह्यदृष्टिरिवादित्यादिषु स्यादिति। कस्मात्‌ ? उत्कर्षात्‌। एवमु- 
त्कर्षेणादित्यादयो दृष्टा भवन्ति। उत्कृष्टदृष्स्तेष्वध्यासात्‌। तथाच लोकिको न्यायोऽ- 
नुगतो भवति। उत्कृष्टष्ठर्हि निकृष्टेऽध्यसितव्येति लौकिको न्यायः। यथा राजटृष्टिः 
्षत्तरि, स चानुसर्तव्यः। विपर्यये प्रत्यवायप्रसङ्खात्‌। नहि क्ष्तूदृष्टिपरिगृहीतो राजा 
निकर्षं नीयमानः श्रेयसे स्यात्‌। ननु शा्त्रप्रामाण्यादनाशङ्कनीयोऽत्र प्रत्यवायप्रसङ्खो, 
नच लोकिकेन न्यायेन शास्त्रीया दृष्टिर्नियन्तुं युक्तेति। अत्रोच्यते- निर्धारिते शाच््रार्थं 
एतदेवं स्यात्‌। संदिग्धे तु तरसिमिस्ततनिर्णयं प्रतिः लौकिकोऽपि न्याय आभ्रीयमाणो 
न विरुध्यते। तेन चोत्कृष्टदृष्टयध्यासे शास्त्रार्थेऽवधार्यमाणे निकृष्टदृष्टिमध्यस्यन्प्रत्यवे- 

यादिति श्लिष्यते। प्राथम्याच्यादित्यादिशब्दानां मुख्यार्थत्वमविरोधादग्रहीतव्यम्‌। तैः 
स्वार्थवृत्तिभिरवरुद्दधायां बुद्धौ पश्चादवतरतो ब्रह्मशब्दस्य मुख्यया वृत्त्या सामानाधि- 
करण्यासंभवाद्रह्यदष्टिविधानार्थतैवावतिष्ठते। इतिपरत्वादपि ब्रह्मशब्दस्यैष एवाथो 
न्याय्यः। तथाहि "ब्रहयेत्यादेशः , ' ब्रहोत्युपासीत , ' ब्रहमत्युपास्ते' इति च सर्वत्रेति 
परं ब्रह्मशब्दमुच्यारयति शुद्धांस्त्वादित्यादिशब्दान्‌। ततश्च यथा शक्तिकां रजतमिति 
प्रत्येतीत्यत्र शुक्तिवचन एव शुक्तिकाशब्दो, रजतशब्दस्तु रजतप्रतीतिलक्षणार्थः। 
प्रत्येत्येव हि केवलं रजतमिति नतु तत्र रजतमस्ति। एवमत्राप्यादित्यादीन्ब्रह्येति 
प्रतीयादिति गम्यते। वाक्यशेषोऽपि च द्वितीयानिर्देशेनादित्यादीनेवोपास्तिक्रियया 
व्याप्यमानान्दर्शयति--' स य एतमेवं विद्वानादित्यं ब्रहयत्युपास्ते ' ( छा० ३८९९४), 
"यो वाचं ब्रहोत्युपास्ते' ( छा० ७८२८२), "यः संकल्पं ब्रहयत्युपास्ते ' ( छा० ७८ 
४८३) इति च। 


यत्तूक्तं ब्रह्मोपासनमेवात्रादरणीयं फलत्वायेति। तदयुक्तम्‌। उक्तेन न्यायेनादित्या- 


दीनामेवोपास्यत्वावगमात्‌। फलं त्वतिथ्याद्युपासन इव आदित्याद्युपासनेऽपि ब्रह्मैव ` 


दास्यति, सर्वाध्यक्षत्वात्‌। वर्णितं चैतत्‌ ' फलमत उपपत्तेः ' ८ ब्र ° सू° ३८२२८ ) 
इत्यत्र । ईदृशं चात्र ब्रह्मण उपास्यत्वं, यत्प्रतीकेषु तद्दृष्ठयध्यारोपणं प्रतिमादिष्विव 
विष्ण्वादीनाम्‌॥५॥ 

(१५८) आदित्यादिंमत्यधिकरणम्‌ ॥५॥ (सू & 

( ४८३ ) आदित्यादिमतयश्चाद्ध उपपत्तेः ॥६॥ 


"य एवासौ तपति तमुदीथधमुपासीत ' ( छा० ९८३८९ ), "लोकेषु पञ्चविधं सामो- 
पासीत' ( छा० २८२८१ ), ' वाचि सप्तविधं सामोपासीत ' ( छा० २८८८९ ), 'इयमेव- 
गगरिः साम' ( छा० १८६८९ ) इत्येवमादिष्वङ्गाववद्धेषूपासनेषु संशयः किमादित्या- 
दिषृहरीथादिदृष्टयो विधीयन्ते, किं वोदरीथादिष्वेवादित्यादिदृष्टय इति। तत्रानियमो, 
नियमकारणाभावादिति प्राप्तम्‌। नह्यत्र ब्रह्मण इव कस्यचिदुत्कर्षविशेषोऽवधार्यते। 
ब्रह्मा हि समस्तजगत्कारणत्वादपहतपाप्मत्वादिगुणयोगाच्चादित्यादिभ्य उत्कृष्टमिति 
श्क्यमवधारयितुं, न त्वादित्योदरीधादीनां विकारत्वाविशटोषात्किचिदुत्कर्षविशोषावधारणे 
कारणमस्ति। अथवा नियमेनोद्रीथादिमतय आदित्यादिष्वध्यस्येरन्‌। कस्मात्‌ 2 कर्मा- 


0 | 

त्मकत्वादुदगीथादीनां कर्मणश्च फलप्रापिप्रसिद्धेः। उदरीधादिमतिभिरूपास्यमाना आदि- 
त्यादयः कर्मात्मकाः सन्तः फलहेतवो भविष्यन्ति तथाच "इयमेवर्गग्निः साम' ( छा० 
९८६८९ ) इत्यत्र ' तदेतदेतस्यामृच्यध्यूढं साम ' ( छा० १८६८९ ) इत्युक्छब्देन पृथिवीं 
निर्दिशति, सामशब्देनाभिं, तच्च पृथिव्यगन्यो्क्सामदृष्टिचिकीर्षायामवकल्पते, न 
ऋक्सामयोः पृथिव्यग्रिदृष्टिचिकीर्षायाम्‌। क्षत्तरिं हि राजदृष्टिकरणाद्राजशब्द उप- 
चर्यते, न राजनि क्षत्तृशब्दः। अपि च 'लोकेषु पञ्चविधं सामोपासीत' ( छा० २८ 
२८९ ) इत्यधिकरणनिर्दैशा्छोकेषु सामाध्यसितव्यमिति प्रतीयते। * एतदरायत्रं प्राणेषु 
प्रोतम्‌" ( छा० २८९१८१९ ) इति चैतदेवं दर्शयति । प्रथमनिर्दिष्टेषु चादित्यादिषु चरम- 
निर्दिष्टं ब्रह्माध्यस्तम्‌ ' आदित्यो ब्रह्मत्यादेशः' ( छा० ३८१९९८९ ) इत्यादिषु । 
प्रथमनिर्दिष्टाश्च पृथिव्यादयश्चरमनिर्दिष्टा हिंकारादयः `पृथिवी हिंकारः' (छा० २८ 
२८९ ) इत्यादिश्रुतिषु । अतोऽनङ्केष्वादित्यादिष्वङ्मतिनिक्षेप इति, 

एवं प्राप्रे ब्रूमः-आदित्यादिमतय एवाङ्खेषूद्रीथादिषु कषिप्येरन्‌। कुतः ? उपपत्तेः । 
उपपद्यते ह्येवमपूर्वसंनिकर्षादादित्यादिमतिभिः संस्करियमाणेषूदरीथादिषु कर्मसमृदधिः। 


"यदेव विद्यया करोति श्रद्धयोपनिशदा तदेव वीर्यवत्तरं भवति (छा० १८९८ ‡ 


१०) इति च विद्यायाः कर्मसमृद्धिहेतुत्वं दर्शयति। भवतु कर्मसमृद्धिफलेष्वेवं, 
स्वतन््रफलेषु तु कथम्‌ य एतदेवं विद्राछ्ठोकेषु पञ्चविधं सामोपास्ते" ( छा० २८ 
२८३ ) इत्यादिषु । तेष्वप्यधिकृताधिकारात्प्रकृतापूर्वसंनिकर्षेणैव फलकल्पना युक्ता, 
गोदोहनादिनियमवत्‌। फलात्मकत्वाच्यादित्यादीनामुदीथादिभ्यः कर्मात्मकेभ्य उत्कर्षो - 
पपत्तिः। आदित्यादिप्राप्तिलक्षणं हि कर्मफलं शिष्यते श्रुतिषु। अपिच ' ओमित्येत- 
दक्षरमुद्रीथमुपासीत' ( छा० १८९९ ) ' खल्वेतस्यैवाक्षरस्योपव्याख्यानं भवति ' ( छा० 
९१८९८१०) इति चोदीथमेवोपास्यत्वेनोपक्रम्यादित्यादिमतीर्बिदधाति। 


यत्तूक्तमुदरीथादिमतिभिरुपास्यमाना आदित्यादयः कर्मभूयं भूत्वा फलं करिष्य- 
न्तीति। तदयुक्तम्‌। स्वयमेवोपासनस्य कर्मत्वात्फलवत्त्वोपपत्तेः। आदित्यादिभावेनापि 
च दृश्यमानानामुदरीथादीनां क्मांत्मकत्वानपायात्‌। ' तदेतदेतस्यामुच्यध्यूढं साम! 
( छा० ९८६८९ ) इति तु लाक्षणिक एव पृथिव्यग्न्योक्रक्सामशब्दप्रयोगः। लक्षणा 
च यथासंभवं संनिकृष्टेन विप्रकृष्टेन वा स्वार्थसंबन्धेन प्रवर्तते। तत्र यद्यप्युक्सामयोः 
पृथिव्यभिदृष्टिचिकीषां, तथापि प्रसिद्धयोऋक्सामयो्भेदेनानुकीर्तनात्पृथिव्यग्न्योश्च 

सनिधानात्तयोरेवेष ऋव्सामशब्दप्रयोग ऋक्सामसंबन्धादिति निश्चीयते । क्षत्तृशब्दोऽपि 
हि कुतश्चित्कारणाद्राजानमुपसर्पन्न निवारयितुं पार्यते। "इयमेवर्वू ' ( छा० १८६८ 
९) इति च यथाक्षरन्यासमृच एव पृथिवीत्वमवधारयति। पृथिव्या द्यक्त्वेऽवधार्यमाण 
इयमृगेवेत्यक्षरन्यासः स्यात्‌। 

"य एवं विद्वान्साम गायति" ( छा० १८७८७ ) इति चाङ्काश्रयमेव विज्ञानमुप- 
संहरति न पृथिव्याद्याश्रयम्‌। तथा "लोकेषु पञ्छविधं सामोपासीत' ( छा० २८२८ 
९) इति यद्यपि सप्तमीनिर्दिष्टा लोकास्तथापि साम्न्येव तेऽध्यस्येरद्धितीयानिदंशेन 
साम्न उपास्यत्वावगमात्‌। सामनि हि लोकेष्वध्यस्यमानेषु साम॒ लोकात्मनोपासितं 
भवति। अन्यथा पुनर्लोकाः सामात्मनोपासिताः स्युः 1 एतेन ' एतद्रायत्ं प्राणेषु प्रोतम्‌ ' 
( छा० २८९१९८९ ) इत्यादि व्याख्यातम्‌। यत्रापि तुल्यो द्वितीयानिरदशः--' भथ खल्व- 
मुमादित्यं सप्तविधं सामोपासीत ( छा० २८९८९ ) इति, तत्रापि ' समस्तस्य खलु 
साग्र उपासनं साधु" ( छा० २८१८९) /इति तु पञ्चविधस्य' ( छा० २८७२) 
"अथ सप्तविधस्य" (छा० २८८८९ ) इति च साग्र एवो पास्यत्वो पक्र मात्त- 
स्मिन्नेवादित्याद्यध्यासः। एतस्मादेव च साग्र उपास्यत्वावगमात्‌ "पृथिवी हिंकारः! 
( छा० २८२८९ ) इत्यादिनिर्देशविपर्ययेऽपि हिंकारादिष्वेव पृथिव्यादिदृष्टिः। तस्मा- 
दनङ्गाश्रया आदित्यादिमतयोऽङ्कषुदीथादिषु कषिप्येरक्निति सिद्धम्‌॥६॥ 

(१५८) आसीनाधिकरणम्‌ ॥&॥ (सू० ७-१०. 
(४८४ ) आसीनः संभवात्‌ ॥७॥ 
कर्माङ्गसंबद्धेषु तावदुपासनेषु कम॑तन््रत्वान्नासनादिचिन्ता, नापि सम्यग्दर्शने, 


वस्तुतन््रत्वा्धिज्ञानस्य । इतरेषु तूपासनेषु किमनियमेन तिष्ठत्नासीनः शयानो वा प्रवतं - 
तोत नियमेनासीन एवेति चिन्तयति। तत्र मानसत्वादुपासनस्यानियमः शरीरस्थितेरिति। 


एवं प्रापे ब्रवीति- आसीन एवोपासीतेति। कुतः 2 संभवात्‌। उपासनं नाम 
समानप्रत्ययप्रवाहकरणं, नच तद्च्छतो धावतो वा संभवति, गत्यादीनां चित्तविक्चे- 
पकत्वात्‌। तिष्ठतोऽपि देहधारणे व्यापृतं मनो न सूक्षवस्तुनिरीक्षणक्षमं भवति। 
शयानस्याप्यकस्मादेव निद्रयाभिभूयेत। आसीनस्य त्वेवंजातीयको भूयान्दोषः सुपरिहर 
इति संभवति तस्योपासनम्‌॥७॥ 

( ४८५ ) ध्यानाच्च ॥८॥ 
अपिच ध्यायत्यर्थं एष यत्समानप्रत्ययप्रवाहकरणम्‌। ध्यायतिश्च प्रशिथिलाङ्क- 
चेष्टेषु प्रतिष्ठितदृष्टिष्वेकविषयाश्षिप्रचित्तेषूपचर्यमाणो दृश्यते, ध्यायति बको ध्यायति 
प्रोषितबन्धुरिति आसीनश्चानायासो भवति। तस्मादप्यासीनकर्मोपासनम्‌॥ ८॥ 
( ४८६ ) अचलत्वं चापेक्ष्य ॥९॥ 


अपिच ' ध्यायतीव पृथिवी ' ( छा० ७६८१ ) इत्यत्र पृथिव्यादिष्वचलत्वमेवा- 
पेक्ष्य ध्यायतिवादो भवति, तच्च लिङ्कमुपासनस्यासीनकर्मत्वे ॥ ९॥ 


( ४८७) स्मरन्ति च।॥१०॥ 


स्मरन्त्यपि च शिष्टा उपासनाङ्खत्वेनासनम्‌-'शुचो देशे प्रतिष्ठाप्य स्थिरमास- 
नमात्मनः' ( गी० ६८११९ ) इत्यादिना। अतएव पदाकादीनामासनविोषाणामुपदेशो 
योगशास्त्रे ॥ १०॥ 
(१६० एकाय वाधिकरणम्‌ ॥७॥ (सू० ११) 
(४८८ ) यत्रैकाग्रता तत्राविशेषात्‌ ॥ ९१॥ 
दिग्देशकालेषु संशयः-- किमस्ति कश्चिन्नियमो, नास्ति वेति। प्रायेण वेदिकेष्वा- 
रम्भेषु दिगादिनियमदर्शनात्स्यादिहापि कश्चिन्नियम इति यस्य मतिस्तं प्रत्याह दिण्दे- 
शकालेष्वर्थलक्षण एव नियमः। यत्रैवास्य दिशि देशे काले वा मनसः सोकर्येणैका- 
ग्रता भवति, तत्रैवोपासीत, प्राचीदिकूर्वाहप्राचीनप्रवणादिवद्विशेषाश्रवणात्‌। एकाग्र 
ताया इष्टायाः सर्वत्राविशेषात्‌। ननु विशेषमपि केचिदामनन्ति- "समे शुचौ शर्करा- 
वह्धिवालुकाविवर्जिते शब्दजलाश्रयादिभिः। मनोनुकूले नतु चक्षुःपीडने गुहानिवाता- 
श्रयणे प्रयोजयेत्‌ ८ श्चे° २८९०) इति यथेति। उच्यते- सत्यमस्त्येवंजातीयको 
नियमः। सति त्वेतस्मस्तद्रतेषु विशेषेष्वनियम इति सुह्धूत्वाचार्य आचष्टे । 'मनोनुकूले' 
इति चैषा श्रुतिर्यत्रैकाग्रता तत्रैवेत्येतदेव दर्शयति ॥ ११॥ 


(१६१ अए्यायण्धथिकरणम्‌ ॥८॥ (सू० १२) 
(४८९ ) आप्रायणात्तत्रापि हि दृष्टम्‌ ॥१२॥ 


आवृत्तिः सर्वोपासनेष्वादर्तव्येति स्थितमाद्येऽधिकरणे। तत्र यानि तावत्सम्यग्दर्श- 
नार्थान्युपासनानि, तान्यवघातादिवत्कार्यपर्यवसानानीति ज्ञातमेवेषामावृत्तिपरिमाणम्‌। 





तदधिगमाधिकरणम्‌] ब्रह्मसूत्रम्‌- चतुर्थाध्याये प्रथमः पादः ३८९ 


नहि सम्यग्दर्शने कार्ये निष्पन्ने यत्नान्तरं किंचिच्छासितुं शक्यम्‌। अनियोज्यब्रह्मात्मत्व- 
प्रतिपत्तेः शास्त्रस्याविषयत्वात्‌। यानि पुनरभ्युदयफलानि तेष्वेषा चिन्ता, किं कियन्तं 
चित्कालं प्रत्ययमावत्योँपरमेदुत यावजीवमावर्तयेदिति। किं तावत्प्राप्तम्‌ 2 कियन्तं 
चित्कालं प्रत्ययमभ्यस्योत्सुजेदावृत्तिविषशिष्टस्योपासनाशब्दार्थस्य कृतत्वादिति। 


एवं प्रापे ब्रूमः--आप्रायणादेवावर्तयेत्प्रत्ययम्‌। अन्त्यप्रत्ययवशाददृष्टफलप्राप्ेः । 
कर्माण्यपि हि जन्मान्तरोपभोग्यं फलमारभमाणानि तदनुरूपं भावनाविक्ञानं प्रायण- 
काल आक्षिपन्ति, ' सविज्ञानो भवति सविज्ञानमेवान्ववक्रामति, ' ' यच्चित्तस्तेनैष प्राण- 
मायाति, प्राणस्तेजसा युक्तः सहात्मना यथासंकल्पितं लोकं नयति ' इति चैवमा- 
दिश्रुतिभ्यः। तृणजलूकानिदर्शनाच्च । प्रत्ययास्त्वेते स्वरूपानुवृत्तिं मुक्त्वा किमन्यत्प्रा- 
यणकालभावि भावनाविज्ञानमपेक्षेरन्‌। तस्माद्ये प्रतिपत्तव्यफलभावानात्मकाः प्रत्यया- 
स्तेष्वाप्रायणादावृत्तिः। तथाच श्रुतिः-' स यावत्क्रतुरयमस्माहछोकात्परेति ' इति प्रायण- 
कालेऽपि प्रत्ययानुवृत्तिं दर्शयति। स्मृतिरपि-" यं यं वाऽपि स्मरन्भावं त्यजत्यन्ते 
कलेवरम्‌। तं तमेवेति कौन्तेय सदा तद्भावभावितः! ( गी० ८८६ ) इति, " प्रयाणकाले 
मनसाऽचलेन" ८ गी० ८८९०) इति च। ' सोऽन्तवेलायामेतत्रयं प्रतिपद्येत ' इति च 
मरणवेलायामपि कर्तव्यशेषं श्रावयति ॥ ९२॥ 


(१६२) तदर्धिगमाधिकरणम्‌ ॥९॥ (सू १२ 
(४९०) तदधिगम उत्तरपूर्वाघयोरश्लेषविनाशो तद्व्यपदेशात्‌ ॥॥९३॥ 


गतस्तृतीयशेषः। अथेदानीं ब्रह्मविद्याफलं प्रति चिन्ता प्रतायते। ब्रह्माधिगमे 
सति तद्विपरीतफलं दुरितं क्षीयते न क्षीयते वेति संशयः। किं तावत्प्राप्तम्‌ ? फलार्थत्वा- 
त्कर्मणः फलमदत्वा न संभाव्यते क्षयः। फलदायिनी ह्यस्य शक्तिः श्रुत्या समधिगता । 
यदि तदन्तरेणैव फलोपभोगमपवृज्येत, श्रुतिः कदर्थिता स्यात्‌। स्मरन्ति च !नहि 
कर्मं क्षीयते" इति। नन्वेवं सति प्रायश्चित्तोपदेशोऽनर्थकः प्राप्रोति। नैष दोषः। 
प्रायश्चित्तानां नैमित्तिकत्वोपपत्तर्गृहदादेष्ट्यादिवत्‌। अपिच प्रायश्चित्तानां दोषसंयोगेन 
विधानाद्धवेदपि दोषक्षपणार्थता, नत्वेवं ब्रह्मविद्यायां विधानमस्ति। नन्वनभ्युपगम्यमाने 
ब्रह्मविदः कर्मक्षये तत्फलस्यावश्यं भोक्तव्यत्वादनिर्मोक्षः स्यात्‌। नेत्युच्यते । देशकाल- 
निमित्तापेक्षो मोक्षः कर्मफलवद्धविष्यति। तस्मान्न ब्रह्माधिगमे दुरितनिवृत्तिरिति। 


एवं प्राप्ते ब्रूमः-- तदधिगमे ब्रह्माधिगमे सत्युत्तरपूर्वयोरघयोरश्लेषविनाशे भवतः 


३९० शाङ्करभाष्योपेतम्‌ [अ.४पा. १अधि.९यू. १३ 


उत्तरस्याश्लेषः पूर्वस्य विनाशः । कस्मात्‌ ? तद्व्यपदेशात्‌। तथाहि ब्रह्मविद्याप्रक्रियायां 
संभाव्यमानसंबन्धस्यागामिनो दुरितस्यानभिसंबन्धं विदुषो व्यपदिष्टति--' यथा पुष्क- 
रपलाश आपो न श्लिष्यन्त एवमेवंविदि पापं कर्मं न श्लिष्यते ( छा० ४८९४. 
२) इति। तथा विनामपि पूर्वोपचितस्य दुरितस्य व्यपदिशति-' तद्यथेषीका- 
तूलमग्रौ प्रोतं प्रदूयेतैवं हास्य सर्वे पाप्मानः प्रदूयन्ते ' ( छा० ५८२४३ ) इति। 
अयमपरः कर्मक्षयव्यपदेशो भवति-' भिद्यते हदयग्रन्थिश्छदयन्ते सर्वसंशयाः । श्चीयन्ते 
चास्य कर्माणि तस्मिन्दृष्टे परावरे" ८ मु० २८२८८ ) इति। 


यदुक्तमनुपभुक्तफलस्य कर्मणः क्षयकल्पनायां शास्त्रं कदर्थितं स्यादिति। नैष 
दोषः। नहि वयं कर्मणः फलदायिनी शक्तिमवजानीमहे, विद्यत एव सा, सा 
तु विद्यादिना कारणान्तरेण प्रतिबध्यत इति वदामः। शक्तिसद्धावमात्रे च शास्त 
व्याप्रियते, न प्रतिबन्धाप्रतिबन्धयोरपि। नहि कर्म॑ क्षीयत इत्येतदपि स्मरणमौत्सर्गिकं 
न भोगादृते कर्म क्षीयते तदर्थत्वादिति। इष्यत एव तु प्रायश्चित्तादिना तस्य क्षयः, 
“सर्व पाप्मानं तरति", ' तरति ब्रह्महत्यां योऽश्वमेधेन यजते य उ चैनमेव वेद' 
इत्यादिश्चुतिस्मृतिभ्यः। 

यत्तूक्तं नेमित्तिकानि प्रायश्चित्तानि भविष्यन्तीति। तदसत्‌। दोषसंयोगेन चोद्यमा- 
नानामेषां दोषनिर्घातफलसंभवे फलान्तरकल्पनानुपपन्तेः। 


यत्पुनेतदुक्तं न प्रायश्चित्तवदयोषक्षयोदेशेन विद्याविधानमस्तीति। अत्र ब्रूमः सगु- 
णासु तावद्विद्यासु विद्यत एव विधानम्‌। तासु च वाक्यशेष एेश्र्यप्रा्िः पापनिवृत्तिश्च 
विद्यावत उच्यते। तयोश्चाविवक्षाकारणं नास्तीत्यतः पाप्मप्रहाणपूर्वकेश्र्यप्राप्िस्तासां 
फलमिति निश्चीयते । निर्गुणायां तु विद्यायां यद्यपि विधानं नास्ति, तथाप्यकात्रात्मत्वबो- 
धात्कर्मप्रदाहसिद्धिः। अश्रेष इति चागामिषु कर्मसु कर्तृत्वमेव न प्रतिपद्यते ब्रह्मविदिति 
दशंयति। अतिक्रान्तेषु तु यद्यपि मिथ्याज्ञानात्कर्तृतवं प्रतिपेद इव, तथापि विद्यासाम- 
्यान्मिथ्याज्ञाननिवृत्तस्तान्यपि प्रविलीयन्त इत्याह --विनाश इति। पूर्वसिद्धकर्तृत्वभो- 
क्रत्वविपरीतं हि त्रिष्वपि कालेष्वकर्तृत्वाभोक्तृत्वस्वरूपं ब्रह्माहमस्मि, नेतः पूर्वमपि 
कर्तां भोक्ता चाहमासं, नेदानीं, नापि भविष्यत्काल इति ब्रह्मविदवगच्छति। एवमेव 
च मोक्ष उपपद्यते। अन्यथा हयनादिकालप्रवृत्तानां कर्मणां क्षयाभावे मोक्षाभावः 
स्यात्‌। नच देशकालनिमित्तापेक्षो मोक्षः कर्मफलवद्धवितुमर्हति। अनित्यत्वप्रसङ्खात्‌। 
परोक्षत्वानुपपन्तेश्च ज्ञानफलस्य। तस्माद्रह्याधिगमे दुरितक्षय इति स्थितम्‌॥९२॥ 


इतरासंश्लेषा्धिंकिरणम्‌ अनाख्धाधिकरणम्‌] ब्रह्मसूत्रम्‌- चतुर्थाध्याये प्रथमः पादः ३९१ 


(१६३) इतराखंश्ले्थिकरणम्‌ ॥१०॥ (सू० १४. 
(४९९ ) इतरस्याप्येवमसंश्लेषः पाते तु ॥९४॥ 


पूर्वस्मिनधिकरणे बन्धहेतोरघस्य स्वाभाविकस्याश्लेषविनाशौ ज्ञाननिमित्तौ शा- 
स्त्रव्यपदेशात्धिरूपितौ। धर्मस्य पुनः शास्त्रीयत्वाच्छास््रीयेण ज्ञानेनाविरोध इत्याशङ्कय 
तन्निराकरणाय पूर्वाधिकरणन्यायातिदेशः क्रियते। 


इतरस्यापि पुण्यस्य कर्मण एवमघवदसंश्लेषो विनाशश्च ज्ञानवतो भवतः। कुतः ? 
-- तस्यापि स्वफलहेतुत्वेन ज्ञानफलप्रतिबन्धित्वप्रसङ्खात्‌। "उभे उ हैवैष एते तरति' 
( बृ० ४८२४८२२ ) इत्यादिश्रुतिषु च दुष्कृ तवत्सुकृ तस्यापि प्रणाशव्यपदेशात्‌ 
अकार््रात्मत्वबोधनिमित्तस्य च कर्मक्षयस्य सुकृतदुष्कृतयोस्तुल्यत्वात्‌ ' क्षीयन्ते चास्य 
कर्माणि" ८ मु० २८२८ ) इति चाविोषश्नुतेः। यत्रापि केवल एव पाप्मब्दो 
दृश्यते, तत्रापि तेनैव पुण्यमप्याकलितमिति गऋष्टव्यम्‌। ज्ञानफलापेक्षया पुण्यस्य 
निकृष्टफलत्वात्‌। अस्ति च श्रुतौ पुण्येऽपि पाप्मशब्दः 'नैनं सेतुमहोरात्रे तरतः' 
( छा० ८८४८९ ) इत्यत्र सह दुष्कृतेन सुकृतमप्यनुक्रम्य सर्वे पाप्मानोऽतो निवर्तन्त 
इत्यविशोषेणैव प्रकृते पुण्ये पाप्मशब्दप्रयोगात्‌। पाते त्विति तुशब्दोऽवधारणार्थः। 
एवं धर्माधर्मयोर्बन्धहेत्वोर्विद्यासामर्थ्यादश्लेषविनाशसिद्धेरवश्यं भाविनी विदुषः शरीरपाते 
मुक्तिरित्यवधारयति ॥ ९४॥ 


(१६४) अनारव्धयथिकरणम्‌ ॥११॥ (सू० १५. 
(४९२ ) अनारब्धकार्ये एव तु पूर्वं तदवधेः ॥ ९५॥ 


पूर्वयोरधथिकरणयोर्ञाननिमित्तः सुकृतदुष्कृतयोर्विनाशोऽवधारितः, स किमविशे- 
षेणारवब्धकार्ययोरनारब्धकार्ययोश्च भवत्युत विशेषेणानारब्धकार्ययोरेवेति विचार्यते । 
तत्र "उभे उ हैवैष एते तरति" ( बृ० ४८४२२ ) इत्येवमादिश्रुतिष्वविशेषश्रवणाद- 
विशेषेणैव क्षय इति। एवं प्राप्ते प्रत्याह-- अनारब्धकार्ये एव त्विति। अप्रवृत्तफले 
एव पूर्व जन्मान्तरसंचिते अस्मिन्नपि च जन्मनि प्रागज्ञानोत्पत्तेः संचिते सुकृतदुष्कृते 
ज्ञानाधिगमात्क्षीयेते न त्वारब्धकार्ये सामिभुक्तफले, याभ्यामेतद्रहयज्ञानायतनं जन्म 
निर्मितम्‌। कुत एतत्‌ ? "तस्य तावदेव चिरं यावन्न विमोक्ष्येऽथ संपत्स्ये" ( छा० ६८ 
१४२ ) इति शरीरपातावधिकरणात्क्षेमप्रापतेः। इतरथा हि ज्ञानादशेषकर्मक्षये सति 
स्थितिहेत्वभावास्ज्ञानप्राप्त्यनन्तरमेव क्षेममश्रुवीत, तत्र शरीरपातप्रतीक्षां नाचक्षीत । 


३९२ शाङ्करभाष्योपेतम्‌ [अ. ४ पा. १ अधि. १२ स्‌. १६ 


ननु वस्तुबलेनैवायमकर््रात्मावबोधः कर्माणि क्षपयन्कथं कानिचितक्षपयेत्का- 
निचिच्चोपेक्षेत। नहि समानेऽगरिबीजसंपके केषांचिद्रीजशक्तिः क्षीयते, केषांचिन्न 
क्षीयत इति शक्यमद्खीकरतुमिति। उच्यते---न तावदनाश्चित्यारब्धकार्य कर्माशयं 
ज्ञानोत्त्तिरुपपद्यते। आभिते च तस्मिन्कुलालचक्रवत्प्रवृत्तवेगस्यान्तराले प्रतिबन्धा- 
संभवाद्धवति वेगक्षयप्रतिपालनम्‌। अकर्त्रात्मबोधोऽपि हि मिथ्याज्ञानबाधनेन कर्मा- 
णयुच्छिनत्ति। बाधितमपि तु मिथ्याज्ञानं द्विचन्दरज्ञानवत्संस्कारवशात्कंचित्कालमनुवर्तत 
एव। अपिच नैवात्र विवदितव्यं ब्रह्मविदः कंचित्कालं शरीरं धियते न वा धियत 
इति। कथं ह्येकस्य स्वहदयप्रत्ययं ब्रह्मवेदनं देहधारणं चापरेण प्रतिक्षेपं शक्येत। 
श्रुतिस्मृतिषु च स्थितप्रन्नलक्षणनिरदेशेनैतदेव निरुच्यते। तस्मादनारब्धकार्ययोरेव सुकृ- 
तदुष्कृतयोर्विद्यासामर्थ्यात्सिय इति निर्णयः ॥ ९५॥ 


(१६५. अग्िहोत्रद्यधिकरणम्‌ ॥ १२॥ (सू० १६-१७) 
(४९३ ) अग्निहोत्रादि तु तत्काययिव तदर्शनात्‌॥९६॥ 


पुण्यस्याप्यश्लेषविनाशयोरघन्यायोऽतिदिष्टः। सोऽतिदेशः सर्वपुण्यविषय इत्या- 
शङ्क्य प्रतिवक्ति-- अग्निहोत्रादि त्विति। तुशब्द आशङ्कामपनुदति। यत्नित्यं कम॑ वेदि- 
कमग्िहोत्रादि तत्तत्काययिव भवति, ज्ञानस्य यत्कार्यं तदेवास्यापि कार्यमित्यर्थः । 
कुतः ? ' तमेतं वेदानुवचनेन ब्राह्मणा विविदिषन्ति यज्ञेन दानेन" ८ बृ० ४८४२२) 
इत्यादिदर्शनात्‌। ननु ज्ञानकर्मणोर्विलक्षणकार्यत्वात्का्यैकत्वानुपपत्निः। नैष दोषः। 
ज्वरमरणकार्ययोरपि दधिविषयोर्गुडमन्त्रसंयुक्तयोस्तृपिपुष्टिकार्यदर्शनात्‌। तद्रत्क - 
मणोऽपि ज्ञानसंयुक्तस्य मोक्षकार्योपपत्तेः। नन्वनारभ्यो मोक्षः, कथमस्य कर्मकार्यत्व- 
मुच्यते। नैष दोषः । आरादुपकारकत्वात्कर्मणः। ज्ञानस्यैव हि प्रापकं सत्कर्म प्रणाड्या 
मोक्षकारणमित्युपचर्यते। अतएव चातिक्रान्तविषयमेतत्कार्यँ कत्वाभिधानम्‌। नहि ब्रह्म- 
विद आगाम्यग्निहोत्रादि संभवति। अनियोज्यनब्रहमात्मत्वप्रतिपत्तेः शा्त्रस्याविषयत्वात्‌। 
सगुणासु तु विद्यासु कर्तृत्वानतिवृत्तेः संभवत्यागाम्यप्यग्रिहोत्रादि। तस्यापि निरभिसंधिनः 
कार्यन्तिराभावाद्विद्यासंगत्युपपत्तिः ॥९६॥ 


किंविषयं पुनरिदमश्लेषविनाशवचनं, किंविषयं वाऽदो विनियोगवचनमेकेषां 
शाखिनाम्‌ ^ तस्य पुत्रा दायमुपयन्ति सुहृदः साधुकृत्यां द्विषन्तः पापकृत्याम्‌" इति। 
अत उत्तरं पठति- 


| 


विद्याज्ञानसाधनधिकरणम्‌] ब्रह्मसूत्रम्‌- चतुर्थाध्याये प्रथमः पादः ३९३ 


(४९४ ) अतोऽन्यापि हयोकेषामुभयोः ॥ ९७॥ 

अतोऽग्िहोत्रादेर्नित्यात्कर्मणोऽन्यापि ह्यस्ति साधुकृत्या, या फलमधिसंधाय क्रियते 
तस्या एष विनियोग उक्त एकेषां शाखिनाम्‌ ' सुहृदः साधुकृत्यामुपयन्ति' इति, 
तस्या एव चेदमघवदश्लेषविनाशनिरूपणमितरस्याप्येवमणश्लेष इति। तथा एवं जाती- 
यकस्य काम्यस्य कर्मणो विदां प्रत्यनुपकारकत्वे संप्रतिपत्तिरूभयोरपि जैमिनिबाद- 
रायणयोराचार्ययोः ॥ १७॥ 

(१६5) विद्याज्ञानसाधनार्धिकरणम्‌ ॥१३॥ (सू १८) 

| (४९५ ) यदेव विद्ययेति हि ॥१८॥ 

समधिगतमेतदनन्तराधिकरणे नित्यमयिदोत्रादिकं कर्मं मुमुक्षुणा मोक्षप्रयोज- 
नोदेशेन कृतमुपात्तदुरितक्षयहेतुत्वद्रारेण सतत्वशुद्िकारणतां प्रतिपद्यमानं मोक्षप्रयो- 
जनब्रह्माधिगमनिमित्तत्वेन ब्रह्मविद्यया सहैककार्य भवतीति। तत्राग्रिहोत्रादि कर्माङ्- 
व्यपाश्रयविद्यासंयुक्तं केवलं चास्ति। ' य एवं विद्वान्यजति ', "य एवं विद्राञ्चुहोति, 
“य एवं विद्वाज्छंसति ', "य एवं विद्रानायति , ' तस्मादेवंविदमेव ब्रह्माणं कुर्वीत 
नानेवंविदं ' ( छा० ४८९७८१०), "तेनोभौ कुरुतो यश्चैतदेवं वेद यश्च न वेद! 
( छा० ९१८९८९० ) इत्यादिवचनेभ्यो विद्यासंयुक्तमस्ति, केवलमप्यस्ति । तत्रेदं विचार्यते 
--किं विद्यासंयुक्तमेवाग्रिहोत्रादिकं क्मं॒मुमुक्षोर्विद्याहेतुत्वेन तया सहैक कार्यत्वं 
प्रतिपद्यते, न केवलमुत विद्यासंयुक्तं केवलं चाविशेषेणेति। कुतः संशयः ? ' तमेतमा- 
त्मानं यज्ञेन विविदिषन्ति इति यज्ञादीनामविशेषेणात्मवेदनाङ्त्वेन श्रवणात्‌। विद्या- 
संयुक्तस्य चाग्निहोत्रादेर्विशिष्टत्वावगमरात्‌। किं तावत्प्राप्तं? विद्यासंयुक्तमेव कर्माग्रिहो- 
्राद्यात्मविद्याशेषत्वं प्रतिपद्यते, न विद्याहीनम्‌। विद्योपेतस्य विशिष्टत्वावगमाद्विद्यावि- 
हीनात्‌। ' यदहरेव जुहोति तदहः पुनरमुत्युमपजयत्येवं विद्वान्‌" इत्यादिश्रुतिभ्यः। ' बुद्धया 
युक्तो यया पार्थं कर्मबन्धं प्रहास्यसि" ( गी° २३९), "दरेण ह्यवरं कर्म बुद्धियो- 
गाद्धनंजय' (८ गी० २८४९ ) इत्यादिस्मृतिभ्यश्चेति। 

एवं प्रापे प्रतिपद्यते- यदेव विद्ययेति हि। सत्यमेतत्‌। विद्यासंयुक्तं कर्माग्निहोत्रा- 
दिकं विद्याविहीनात्कर्मणोऽग्रिहोत्राद्विशिष्टं विद्वानिव ब्राह्मणो विद्याविहीनाद्राह्यणात्‌। 
तथापि नात्यन्तमनपेक्षं विद्याविहीन कर्माग्निहोत्रादिकम्‌। कस्मात्‌ ? 'तमेतमात्मानं 
यज्ञेन विविदिषन्ति' इत्यविशेषेणाग्िहोत्रादेर्विद्याहेतुत्वेन श्रुतत्वात्‌। ननु विद्यासंयुक्त- 

स्याग्रिहोत्रादेर्बिद्याविहीनाद्विशिष्टत्वावगमाद्विद्याविहीनमग्िहोत्राद्यात्मविद्याहेतुत्वेनान- 
पेक्षमेवेति युक्तम्‌। नेतदेवम्‌। विद्यासहायस्याग्रिहोत्रादेर्विद्यानिमित्तेन सामर्थ्यातिशयेन 
योगादात्मन्ञानं प्रति कश्चित्कारणत्वातिशयो भविष्यति, न तथा विद्याविहीनस्येति 
युक्तं कल्पयितुम्‌। नतु ' यन्नेन विविदिषन्ति इत्यत्राविशेषेणात्मन्ञानाङ्त्वेन भश्रुतस्यायि- 
होत्रादेरनङ्त्वं शक्यमभ्युपगन्तुम्‌। तथाहि श्रुतिः-' यदेव विद्यया करोति श्रद्धयोप 
निषदा तदेव वीर्यवत्तरं भवति" ( छा० ९८९१८९० ) इति विद्यासंयुक्तस्य कर्मणोऽ- 
ग्रिहोत्रादेवीर्यवत्तरत्वाभिधानेन स्वकार्य प्रति कंचिदतिशयं ब्रुवाणा विद्याविहीनस्य 
तस्यैव तत्प्रयोजनं प्रति वीर्यवत्त्वं दर्णशयति। कर्मणश्च वीर्यवक््वं तद्यत्स्वप्रयोजनसाध- 
नप्रसहत्वम्‌। तस्माद्विद्यासंयुक्तं नित्यमग्निहोत्रादि विद्याविहीनं चोभयमपि मुमुक्षुणा 
मोक्षप्रयोजनोदेशेनेह जन्मनि जन्मान्तरे च प्राग्ञानोत्पत्तेः कृतं यत्तद्यथासामर्थ्य ब्रह्माधि- 
गमप्रतिबन्धकारणोपात्तदुरितक्षयहेतुत्वद्वारेण ब्रह्माधिगमकारणत्वं प्रतिपद्यमानं भ्रवण- 
 मननश्रद्धातात्पर्यादयन्तरङ्खकारणापेक्षं ब्रह्मविद्यया सहेककार्य भवतीति स्थितम्‌ ॥ ९८॥ 
(१5७. इहवरक्षपणाधिकरणम्‌ ॥ १४॥ (सू० १९.) 


( ४९६ ) भोगेन त्वितरे क्षपयित्वा संपद्यते ॥९९॥ 


अनारब्धकार्ययोः पुण्यपापयोर्विद्यासाम््यत्क्षिय उक्तः । इतरे त्वारब्धकार्ये पुण्य- 
पापे उपभोगेन क्षपयित्वा ब्रहम संपद्यते ' तस्य तावदेव चिरं यावन्न विमोश्येऽथ 
संपत्स्ये" ( छान्दो ° ६८९१४८२ ) इति "ब्रहौव सन्‌ब्रह्माप्येति' इति चेवमादिश्चुतिभ्यः। 
ननु सत्यपि सम्यग्दर्शने यथा प्राग्देहपाताद्धेददर्शनं द्विचन्द्रदर्शनन्यायेनानुवृत्तमेवं 
पश्चादप्यनुवर्तेत। न, निमित्ताभावात्‌। उपभोगेन तत्र क्षपणं हयनुवृत्तिनिमित्तं, नच 
तादृशटामच्र किंचिदस्ति। नन्वपरः कर्माशयोऽभिनवमुपभोगमारप्स्यते। न। तस्य 
दग्धबीजत्वात्‌। मिथ्याज्ञानावष्टम्भं हि कर्मान्तरं देहपात उपभोगान्तरमारभते, तच्च 
मिथ्याञ्चानं सम्यग्ज्ञानेन दग्धमित्यतः साध्वेतदारब्धकार्यक्षये विदुषः केवल्यमवश्यं 
भवतीति ॥९९॥ 


इति श्रीगोविन्दभगवत्पूज्यपादशिष्यश्रीमच्छंकरभगवत्पादकृतौ 
शारीरकमीमांसाभाष्ये चतुर्थाध्यायस्य प्रथमः पादः ॥९॥ 
विश्रामः॥३०॥ 


नैः नैः नैः नः 





ॐ 
॥ चतुर्थाध्याये द्वितीयः पादः ॥ 
| ( अत्र पादे उत्क्रान्तिगतिनिरूपणम्‌ ) 
(१६८) वागरद्िकरणम्‌ ॥१॥ (सू १-२) 
(४९७) वाङ्मनसि दर्शनाच्छन्दाच्य ॥९॥ 


अथापरासु विद्यासु फलप्राप्तये देवयानं पन्धानमवतारयिष्यन्प्रथमं तावद्यथा- 
शास्त्रमुत्क्रान्तिक्रममन्वाचष्टे। समाना हि विद्रदविदुषोरुत्क्रान्तिरिति वक्ष्यति। अस्ति 
प्रयाणविषया श्रुतिः "अस्य सोम्य पुरुषस्य प्रयतो वाङ्मनसि संपद्यते मनः प्राणे 
प्राणस्तेजसि तेजः परस्यां देवतायाम्‌' ( छा० ६८८६ ) इति। किमिह वाच एव 
वृत्तिमतत्या मनसि संपत्तिरुच्यत, उत वाग्वृत्तेरिति विशयः। तत्र वागेव तावन्मनसि 
संपद्यत इति प्राप्तम्‌, तथाहि श्रुतिरनुगृहीता भवति। इतरथा लक्षणा स्यात्‌। श्रुति- 
लक्षणाविशये च श्रुतिर्न्याय्या, न लक्षणा। तस्माद्रा एवायं मनसि प्रलय इति। 


एवं प्रापे ब्रूमः- वाग्वृत्तिर्मनसि संपद्यत इति। कथं वाग्वृत्तिरिति व्याख्यायते, 
यावता वाङ्मनसीत्येवाचार्यः पठति। सत्यमेतत्‌। पठिष्यति तु परस्तात्‌ ' अविभागो 
वचनात्‌ ( ब्र° सू० ४८२८१९६ ) इति। तस्मादत्र वृत्त्युपशममात्नं विवक्षितमिति 
गम्यते। तत्त्वप्रलयविवक्षायां तु सर्वत्रेवाविभागसाम्यात्कि परत्रैव विशिष्यादविभाग 
इति। तस्मादत्र वृत्त्युपसंहारविवक्षा। वाग्वृत्तिः पूर्वमुपसं्ियते मनोवृत्ताववस्थिता- 
यामित्यर्थः। कस्मात्‌ ? दर्शनात्‌ दृश्यते हि वाण्वृत्तेः पूर्वोपसंहारो मनोवृत्तौ विद्यमा- 
नायाम्‌। नतु वाच एव वृत्तिमत्त्या मनस्युपसंहारः केनचिदपि रषं शक्यते। ननु 
श्रुतिसामर्थ्याद्राच एवायं मनस्यप्ययो युक्त इत्युक्तम्‌। नेत्याह । अतत््रकृतित्वात्‌। यस्य 
हि यत उत्पत्निस्तस्य तत्र प्रलयो न्याय्यो, मृदीव शरावस्य। नच मनसो वागुत्पद्यत 
इति किंचन प्रमाणमस्ति। वृत्त्युद्धवाभिभवौ त्वप्रकृतिसमाश्रयावपि दृश्येते । 
पार्थिवेभ्यो हीन्धनेभ्यस्तेजसस्यागरर्वत्तिरुद्धवत्यप्सु चोपशाम्यति। कथं तर्यस्मिन्पक्षे 
शब्दो वाङ्मनसि संपद्यत इति। अत आह शब्दाच्येति। शब्दोऽप्यस्मिन्पक्षेऽवकल्पते, 
वृत्तिवृत्तिमतोरभेदोपचारादित्यर्थः॥ ९॥ 


३९६ शाङ्करभाष्योपेतम्‌ [अ. ४ पा. २ अधि. २-३ सू. २-४ 


(४९८) अतएव च सर्वाण्यनु ॥२॥ 

' तस्मादुपशान्ततेजाः। पुनर्भवमिनद्ियेर्मनसि संपद्यमानैः ' ( प्रश्र ° ३८९ ) इत्य- 
त्राविशेषेणर सर्वेषामेवेन्दरियाणां मनसि संपत्तिः श्रूयते! तत्राप्यत एव वाच इव 
चक्षुरादीनामपि सवृत्तिके मनस्यवस्थिते वृत्तिलोपदर्शनात्तत्वप्रलयासंभवाच्छब्दोप- 
पत्तेश्च वृक्तिद्रारेणैव सर्वाणीद्धियाणि मनोऽनुवर्तन्ते। सर्वेषां करणानां मनस्यु- 
पसंहाराविशेषे सति वाचः पृथग्ग्रहणं वाङ्मनसि संपद्यत इत्युदाहरणानुरोधेन ॥२॥ 

(१६९. मनोऽ्धिकरणम्‌ ॥२॥ (सू० ३) 
(४९९) तन्मनः प्राण उत्तरात्‌॥३॥ 

समधिगतमेतत्‌ ' वाङ्मनसि संपद्यते" ( छा० ६८८८६ ) इत्यत्र वृत्तिसंपत्ति- 
विवक्षेति। अथ यदुत्तरवाक्यम्‌ ' मनः प्राणे ' ( छा० ६८८६ ) इति किमत्रापि वृत्तिसं- 
पत्तिरेव विवक्ष्यत, उत ॒वृत्तिमत्संपत्तिरिति विचिकित्सायां वृत्तिमत्संपत्तिरेवात्रेति 
प्राप्तम्‌ । श्रुत्यनुग्रहात्तत््रकृतिकत्वोपपत्तेश्च। तथाहि-' अन्नमयं हि सोम्य मन आपोमयः 
प्राणः ' ( छा० ६८५८४ ) इत्यन्नयोनि मन आमनन्त्यव्योनिं च प्राणम्‌। ' आपश्चान्नम- 
सृजन्त इति श्रुतिः। अतश्च यन्मनः प्राणे प्रलीयते, अन्नमेव तदप्सु प्रलीयतेऽन्न 
हि मन आपश्च प्राणः प्रकृतिविकाराभेदादिति। 

एवं प्रप्ते लूुमः- तदप्यागृहीतबाह्येदियवृत्ति मनो वृत्निद्ारेणैव प्राणे प्रलीयते 
इत्युत्तराद्वाक्यादवगन्तव्यम्‌। तथाहि सुषुप्सोमुंमूर्षोश्च प्राणवृत्तौ परिस्पन्दात्मिकायाम- 
वस्थितायां मनोवृत्तीनामुपशमो दृश्यते। नच मनसः स्वरूपाप्ययः प्राणे संभवति। 
अतत्प्रकृतित्वात्‌। ननु दर्शितं मनसः प्राणप्रकृतित्वम्‌। नैतत्सारम्‌। न हीदृशेन प्रणा- 
डिकेन तत्प्रकृतित्वेन मनः प्राणे संपत्तुमर्हति। एवमपि ह्यत्र मनः संपद्येताप्सु 
चान्नमप्स्वेव च प्राणः। नद्येतस्मिन्नपि पक्षे प्राणभावपरिणताभ्योऽद्धयो मनो जायत 
इति किंचन प्रमाणमस्ति। तस्मान्न मनसः प्राणे स्वरूपाप्ययः। वृत्त्यप्ययेऽपि तु 
शब्दोऽवकल्पते वृत्तिवृत्तिमतोरभेदोपचारादिति दर्शितम्‌ २॥ 

(१७० अध्यक्षाधिकरणम्‌ ॥ ३ ॥ (सू ४-8&.) 
(५००) सोऽध्यक्षे तदुपगमादिभ्यः ॥४॥ 

स्थितमेतद्यस्य यतो नोत्यत्तिस्तस्य तस्मिन्वृत्तिप्रलयो, न स्वरूपप्रलय इति। 

इदमिदानीं प्राणस्तेजसीत्यत्र चिन्त्यते- किं यथाश्रुति प्राणस्य तेजस्येव वृत्त्यु- 

पसंहाराः, किंवा देहेन्द्ियपञ्चराध्यक्षे जीव इति। तत्र श्रुतेरनतिशङ्ख्यत्वात्प्राणस्य 
तेजस्येव संपत्तिः स्यादश्रुतकल्पनाया अन्याय्यत्वादिति। 

एवं प्रापे प्रतिपाद्यते-सोऽध्यक्ष इति। स प्रकृतः प्राणोऽध्यक्षेऽविद्याकर्म- 
पूर्वप्रस्ोपाधिके विज्ञानात्मन्यवतिष्ठते। तत््रधाना प्राणवृत्तिर्भवतीत्यर्थः। कुतः 2-- 
तदुपगमादिभ्यः। ˆएवमेवेममात्मानमन्तकाले सवै प्राणा अभिसमायन्ति, यत्रैतद्‌- 
ध्वोच्छासी भवति' इति हि श्रुत्यन्तरमध्यक्षोपगामिनः सर्वा््राणानविशेषेण दर्शयति। 
विशेषेण च ' तमुत्क्रामन्तं प्राणोऽनूत्क्रामति' ८ बृ० ४४८२ ) इति पञ्चवृत्तेः 
प्राणस्याध्यक्षानुगामितां दर्शयति, तदनुवृत्तितां चेतरेषाम्‌ ' प्राणमनूत्क्रामन्तं सर्वे प्राणा 
अनूत्क्रामन्ति" ( बु० ४८४८२ ) इति। ' सविज्ञानो भवति ' इति चाध्यक्षस्यान्तर्विज्ञान- 
वत्त्वप्रदर्शनेन तस्मिन्नपीतकरणग्रामस्य प्राणस्यावस्थानं गमयति। ननु "प्राणस्तेजसि' 
इति श्रूयते, कथं प्राणोऽध्यक्ष इत्यधिकावापः क्रियते। नैष दोषः। अध्यक्षप्रधानत्वा- 
दुत्क्रमणादिव्यवहारस्य, श्रुत्यन्तरगतस्यापि च विेषस्यापेक्षणीयत्वात्‌॥४॥ 

कथं तर्हिं ' प्राणस्तेजसि' इति श्रुतिरित्यत आह- 

(५०१) भूतेषु तच्छृतेः ॥५॥ 

स प्राणसंपृक्तोऽध्यक्षस्तेजःसहचरितेषु भूतेषु देहबीजभूतेषु सुश्येष्ववतिष्ठत 
इत्यवगन्तव्यम्‌। प्राणस्तेजसीति श्ुतेः। ननु चेयं श्रुतिः प्राणस्य तेजसि स्थितिं 
दर्शयति, न प्राणसंपृक्तस्याध्यक्षस्य। नैष दोषः। सोऽध्यक्ष इत्यध्यक्षस्याप्यन्तरालेऽ- 
प्युपसंख्यातत्वात्‌। योऽपि हि स्तु्वान्मथुरां गत्वा मथुरायाः पाटलिपुत्रं व्रजति 
सोऽपि खुध्ात्पाटलिपुत्रं यातीति शक्यते वदितुम्‌। तस्मात्राणस्तेजसीति प्राण- 
संपृक्तस्याध्यक्षस्यैवेतत्तेजःसहचरितेषु भूतेष्ववस्थानम्‌॥ ५॥ 

कथं तेजःसहचरितेषु भूतेष्वित्युच्यते, यावतैकमेव तेजः श्रूयते प्राणस्ते- 
जसीति। अत आह-- | 


(५०२) नैकस्मिन्दर्शयतो दि ॥६॥ 
नैकस्मित्नैव तेजसि शरीरान्तरप्रेप्सावेलायां जीवोऽवतिष्ठते, कार्यस्य शरीरस्या- 


नेकात्मकत्वदर्णनात्‌। दर्शंयतश्चेतमर्थं प्रश्रप्रतिवचने ' आपः पुरुषवचसः ' ( छा० ५८ 
३८२३ ) इति। तदव्याख्यातम्‌ 'त्यात्मकत्वात्तु भूयस्त्वात्‌ ' ( ब्र० सू° ३८९८२ ) इत्यत्र । 


३९८ शाङ्रभाष्योपेतम्‌ [अ.४पा.२अधि.्सू. ७ 


श्रुतिस्मृती चैतमर्थं दर्शयतः। श्रुतिः ` पृथ्वीमय आपोमयो वायुमय आकाशमय- 
स्तेजोमयः' इत्याद्या । स्मृतिरपि "अण्व्यो मात्राऽविनाशिन्यो दशार्धानां तु याः स्मृताः। 
ताभिः सार्धमिदं सर्व संभवत्यनुपूर्वशः ' इत्याद्या। ननु चोपसंहतेषु वागादिषु करणेषु 
शरीरान्तरपरप्सावेलायां ' क्रायं तदा पुरुषो भवति' ( बृ° २८२९२ ) इत्युपक्रम्य 
श्रुत्यन्तरं कर्माश्रयतां निरूपयति--' तौ ह यदूचतुः कर्म हेव तदूचतुरथ ह यत्प्रश- 
शंसतुः क्म हैव तत्प्रशशंसतुः' ( बृ० ३८२९३ ) इति। अत्रोच्यते- तत्र कर्म॑ 
प्रयुक्तस्य ग्रहातिग्रहसंज्ञकस्येन्दरियविषयात्मकस्य बन्धनस्य प्रवृत्तिरिति कर्माश्र- 
यतोक्ता। इह पुनर्भूतोपादानादेहान्तरोत्पत्तिरिति भूताश्रयत्वमुक्तम्‌। प्रशंसाशब्दादपि 
तत्र प्राधान्यमात्रं कर्मणः प्रदर्शितं, नत्वाश्रयान्तरं निवारितम्‌। तस्मादविरोधः ॥६॥ 


(१७१) आसुत्युपक्रमार्थिकरणम्‌ ॥४॥ (सू० ७. 


(५०३) समाना चासृत्युपक्रमादमृतत्वं चानुपोष्य ॥७॥ 

सेयमुत्क्रान्तिः किं विद्वदविदुषोः समाना, किंवा विशटोषवतीति वि्टायानानां 
विरोषवतीति तावत्प्राप्तम्‌। भूताश्रयविषशिष्टा ह्येषा। पुनर्भवाय न भूतान्याश्रीयन्ते। 
नच विदुषः पुनर्भवः संभवति । "अमृतत्वं हि विद्वानश्रुते' इति स्थितिः । तस्मादविदुष 
एवैषोत््रान्तिः। ननु विद्याप्रकरणे समाग्रानाद्विदुष एवैषा भवेत्‌। न। स्वापा- 
दिवद्यथाप्रापतानुकीर्तनात्‌। तथाहि यत्रैतत्पुरुषः स्वपिति नाम" अशिशिषति 
नाम', "पिपासति नाम' ( छा० ६८८८९,२३,५ ) इति च सर्वप्राणिसाधारणा एव 
स्वापादयोऽनुकीर्त्यन्ते विद्याप्रकरणोऽपि प्रतिपिपादयिषितवस्तुप्रतिपादनानुगुण्येन नतु 
विदुषो विशेषवन्तो विधित्स्यन्ते। एवमियमप्युत्क्रान्तिर्महाजनगतेवानुकीर्य॑ते यस्यां 
परस्यां देवतायां पुरुषस्य प्रयतस्तेजः संपद्यते स॒ आत्मा त्तत्वमसीत्येतत्प्रति- 
पादयितुम्‌। प्रतिषिद्धा चेषा विदुषः 'न तस्य प्राणा उत्क्रामन्ति" (बृ० ४४८ 
६ ) इति। तस्मादविदुष एवैषेति। 


एवं प्रापे ब्रूमः-- समाना चेषोतकरान्तिरवाङ्मनसीत्याद्या विद्वदविदुषोरासृत्यु- 
पक्रमाद्धवितुमर्ह॑ति। अविशटोषश्रवणात्‌। अविद्रान्देहबीजभूतानि भूतसृश्माण्याश्रित्य 
कर्मप्रयुक्तो देहग्रहणमनुभवितुं संसरति। विद्वांस्तु ज्ञानप्रकाशितं मोश्चनाडीदार- 
 माश्रयते। तदेतदासृत्युपक्र मादित्युक्तम्‌। नन्वमृतत्वं हि विदुषा प्राप्तव्यं नच तदेशान्त- 
रायत्तं, तत्र कुतो भूताश्रयत्वं सृत्युपक्रमो वेति। अत्रोच्यते--अनुपोष्य चेदम्‌, अदग- 

ध्वाऽत्यन्तमविद्यादीन्क्र शानपरविद्यासामर्थ्यादापेक्षिकममृतत्वं प्रेप्सते, ` संभवति तत्र 
सृत्युपक्रमो भूताश्रयत्वं च। नहि निराभ्रयाणां प्राणानां गतिरुपपद्यते। तस्माद- 
दोषः ॥७॥ 


८१७२) संसारव्ययदेशाधिकरणम्‌ ॥ ५॥ (सू° ८-११. 
(५०४) तदाऽपीतेः संसारव्यपदेशात्‌ ॥८॥ 


' तेजः परस्यां देवतायाम्‌" ८ छा० ६८८६ ) इत्यत्र प्रकरणसामर्थ्यात्तद्य- 
था प्रकृतं तेजः साध्यक्षं सप्राणं सकरणग्रामं भूतान्तरसहितं प्रयतः पुंसः परस्यां 
देवतायां संपद्यत इत्येतदुक्तं भवति। कीदृशी पुनरियं संपत्तिः स्यादिति चिन्त्यते। 
तत्रात्यन्तिक एव तावत्स्वरूपप्रविलय इति प्राप्तम्‌। तद्प्रकृतित्वोपपत्तैः। सर्वस्य हि 
जनिमतो वस्तुजातस्य प्रकृतिः परा देवतेति प्रतिष्ठापितम्‌। तस्मादात्यन्तिकोय- 
मविभागापत्तिरिति। 


एवं प्रापे लरूमः-- तत्तेजआदि भूतसूक्ष्मं श्रोत्रादिकरणाश्रयभूतमाऽपीतेरासंसार- 
मोक्षात्सम्यग्ज्ञाननिमित्तादवतिष्ठते। "योनिमन्ये प्रपद्यन्ते शरीरत्वाय देहिनः। स्थाणु- 
मन्येऽनुसंयन्ति यथाकमं यथाश्रुतम्‌" ( क० ५७ ) इत्यादिसंसारव्यपदेशात्‌। अन्यथा 
हि सर्वः प्रायणसमय एवोपाधिप्रत्यस्तमयादत्यन्तं ब्रह्म संपद्यते। तत्र विधिशास्त्र- 
मनर्थकं स्याद्विद्याशास्त्रं च। मिथ्याज्ञाननिमित्तश्च बन्धो न सम्यग््नानादृते विस््र॑सितु- 
मर्हति तस्मात्तप्रकृतित्वेऽपि सुषुप्तप्रलयवद्वीजभावावशेषेवेषा सत्संपत्तिरिति॥८॥ 


(५०५) सूक्ष्मं प्रमाणतश्च तथोपलब्धेः ॥९॥ 
तच्येतरभूतसहितं तेजो जीवस्यास्माच्छरीरात्प्रवसत आश्रयभूतं स्वरूपतः 
प्रमाणतश्च सूक्ष्मं भवितुमर्हति। तथाहि-नाडीनिष्क्रमणश्चरवणादिभ्योऽस्य सौक््म्य- 
मुपलभ्यते। तत्र तनुत्वात्संचारोपपत्तिः। स्वच्छत्वाच्चाप्रतीधातोपपत्तिः। अतएव च 
देहात्िर्गच्छन्पार्शस्थेर्नोपलभ्यते॥९॥ 


(५०६) नोपमर्देनातः ॥९०॥ 


अतएव सृक्ष्मत्वान्नास्य स्थूलस्य शरीरस्योपमर्देन दाहादिनिमित्तेनेतरत्सूक्षमं 
शरीरमुपमृद्यते॥१९०॥ 

(५०७) अस्यैव चोपपत्तरेष ऊष्मा ॥९९॥ 


अस्यैव च सूक्ष्मस्य शरीरस्येष ऊष्मा, यमेतस्मिञ्छरीरे संस्पर्शेनोष्माणं विजानन्ति । 
तथाहि मृतावस्थायामवस्थितेऽपि देहे विद्यमानेष्वपि च रूपादिषु देहगुणेषु नोष्मो- 
पलभ्यते, जीवदवस्थायामेव तुपलभ्यत इत्यत उपपद्यते प्रसिद्धशरीरव्यतिरिक्तव्य- 
पाश्रय एवैष ऊष्पेति। तथाच श्रुतिः-'उष्ण एव जीविष्यञ्छीतो मरिष्यन्‌" इति ॥९९॥ 

(१७२. यरतिकेधाधिकरणम्‌ ॥& ॥ (सु० १२-१४.) 

(५०८) प्रतिषेधादिति चेन्न शारीरात्‌ ॥९२॥ 
अमृतत्वं चानुपोष्य ' इत्यतो विशेषणादात्यन्तिकेऽमृतत्वे गत्युत्क्रान्त्योरभावोऽ- 
भ्युपगतः। तत्रापि केनचित्‌कारणेनोत््रान्तिमाशङ्खय प्रतिषेधति--' अथाकामयमानो 
योऽकामो निष्काम आप्तकाम आत्मकामो भवति न तस्य प्राणा उत्क्रामन्ति 
ब्रह्मैव सन्ब्रह्माप्येति ' ( बृ° ४८४६ ) इत्यतः परविद्याविषयात्प्रतिषेधान्न परब्रह्मविदो 
देहात्प्राणानामुत्क्रान्तिरस्तीति चेत्‌। नेत्युच्यते। यतः शारीरादात्मन एष उत्क्रान्तिप्रति- 
षेधः प्राणानां, न शरीरात्‌। कथमवगम्यते ' न तस्मात्प्राणा उत्क्रामन्ति ' इति शाखान्ते 
पञ्चमीप्रयोगात्‌। संबन्धसामान्यतिषया हि षष्ठी शाखान्तरगतया पञ्चम्या संबन्धविशेषे 
व्यवस्थाप्यते। तस्मादिति च प्राधान्यादभ्युदयनिःश्रेयसाधिकृतो देही संबध्यते, न 
देहः । न तस्मादुच्चिक्रमिषोजीं वात््राणा अपक्रामन्ति, सहैव तेन भवन्तीत्यर्थः ॥९२॥ 


सप्राणस्य च प्रवसतो भवत्युत्क्रान्तिदेहादित्येवं प्राप्रे प्रत्युच्यते-- 
(५०९) स्पष्टो होकेषाम्‌॥९३॥ 
न तदस्ति, यदुक्तं परब्रह्मविदोऽपि देहादगस्त्युत्क्रान्तिः, उत्क्रान्तिप्रतिषेधस्य देह्यपा- 


दानत्वादिति। यतो . देहापादान एवोत्करान्तिप्रतिषेध एकेषां समाप्रातृणां स्पष्ट ` 


उपलभ्यते। तथाहि-आर्तभागप्रश्चे ' यत्रायं पुरुषो प्रियतं उदस्मात्प्राणाः क्रामन्त्याहो 
नेति ( बृ ° ३८२८१९१) इत्यत्र ' नेति होवाच याज्ञवल्क्यः ' ( बु० ३८२८९१९) 
इत्यनुत्क्रान्तिपक्षं परिगृह्य न तर्हयमनुत्क्रान्तेषु प्राणेषु प्रियतं इत्यस्यामाशङ्कायाम्‌ 
"अत्रैव समवनीयन्त' इति प्रविलयं प्राणानां प्रतिज्ञाय तत्सिद्धये ' स उच्छरयत्याध्माय- 
त्याध्मातो मृतः शेते ( बृ० ३८२८९१९) इति सशब्दपरामृष्टस्य प्रकृतस्योत्करान्त्य- 
वधेरुच्छरुयनादीनि समामनन्ति देहस्य चैतानि स्युर्न देहिनः। तत्सामान्यात्‌ ' न तस्मा- 

त्प्राणा उत्क्रामन्त्यत्रैव समवलीयन्ते ' इत्यत्राप्यभेदोपचारेण देहापादानस्यैवोत्क्रमणस्य 
प्रतिषेधः। यद्यपि प्राधान्यं देहिन इति व्याख्येयं येषां, पञ्चमीपाठः। येषां तु षष्ठी 
पाटस्तेषां विद्रत्संबन्धिन्युत्क्रान्तिः प्रतिषिध्यत इति प्राप्तोत्क्रान्तिप्रतिषेधार्थत्वादस्य 
वाक्यस्य देहापादानैव सा प्रतिषिद्धा भवति, देहादुत्क्रान्तिः प्राप्ता न देहिनः। अपिच 
"चक्षुष्टो वा मर्षा वाऽन्येभ्यो वा शरीरदेशेभ्यस्तमुत्क्रामन्तं प्राणोऽनूत्क्रामति प्राणम- 
नूत्कछरामन्तं सवे प्राणा अनूत्क्रामन्ति" ( बु० ४८४८२ ) इत्येवमविदरद्विषयं सप्रपञ्च- 
मुत्क्रमणं संसारगमनं च दर्शयित्वा "इति नु कामयमानः! ( बृ० ४८४८६ ) इत्यु- 
पसंहत्याविद्रत्कथाम्‌ ' अथाकामयमानः ' ( बु० ४८४८६ ) इति व्यपदिश्य विद्वांसं 
यदि तद्विषयेऽप्युत्क्रान्तिमेव प्रापयेदसमञ्स एव व्यपदेशः स्यात्‌। तस्मादविद्वद्विषये 
प्राप्तयोर्गत्युत्क्रान्त्योर्तिद्रद्विषये प्रतिषेध इत्येवमेव व्याख्येयं व्यपदेशार्थवत्त्वाय। नच 
ब्रह्मविदः सर्वगतब्रह्मात्मभूतस्य प्रक्षीणकामकर्मण उत्क्रान्तिर्गतिर्वोपपद्यते, निमित्ताभा- 
वात्‌।' अत्र ब्रहम समश्रुते ' इति चेवंजातीयकाः श्रुतयो गत्युत्क्रान्त्योरभावं सूचयन्ति ॥९३॥ 


(५९०) स्मर्यते च॥९४॥ 


स्मर्यतेऽपि च म्रहाभारते गत्युत्करान्त्योरभावः--' सर्वभूतात्मभूतस्य सम्यग्भूतानि 
पश्यतः। देवा अपि मागे मुह्यन्त्यपदस्य पदैषिणः' इति। ननु गतिरपि ब्रह्मविदः 
सर्वगतब्रह्मात्पभूतस्य स्मर्यते ' शुकः किल वैयासकिर्मुमुक्षुरादित्यमण्डलमभि- 
प्रतस्थे पित्रा चानुगम्याहूतो भो इति प्रतिशुश्राव इति। न। सरशरीरस्यैवायं 
योगबलेन विशिष्टदेशप्रापिपूर्वकः शरीरोत्सर्गं इति द्रष्टव्यम्‌। सर्वभूतदृश्यत्वाद्युप- 
न्यासात्‌। नह्यशरीरं गच्छन्तं सर्वभूतानि ब्रष्टं शक्कुयुः। तथाच तत्रैवोपसंहतम्‌- 
शुकस्तु मारुताच्छीघ्रां गतिं कृत्वाऽन्तरिक्षगः। दर्शयित्वा प्रभावं स्वं सरव॑भूतगतोऽ- 
भवत्‌" इति। तस्मादभावः परब्रहमविदो गत्युत्क्रान्त्योः। गतिश्रुतीनां तु विषय- 
मुपरिष्टादव्याख्यास्यामः॥ ९४॥ 

(१७४) वाग््दिलया्िकरणम्‌ ॥७॥ (सू० १५. 
(५११) तानि परे तथाह्याह ॥१५॥ 


तानि पुनः प्राणशब्दोदितानीद्धियाणि भूतानि च परब्रह्मविदस्तस्मिन्नेव पर- 
स्मिन्नात्मनि प्रलीयन्ते ? कस्मात्‌। तथाह्याह श्रुतिः-' एवमेवास्य परिद्रष्टुरिमाः षोडश- 
कलाः पुरुषायणाः पुरुषं प्राप्यास्तं गच्छन्ति" ( प्रश्र ° ६८५ ) इति। ननु गताः 

कलाः पञ्चदश प्रतिष्ठाः' ( मु० ३८२७) इति विद्वद्विषयेवापरा श्रुतिः पर- 
स्मादात्मनोऽन्यत्रापि कलानां प्रलयमाह स्म। न। सा खलु व्यवहारापेक्षा, पार्थि- 
वाद्याः कलाः पृथिव्यादिरेव स्वप्रकृतीरपियन्तीति। इतरा तु विद्वत्प्रतिपत्त्यपेक्षा 
कृत्छं कलाजातं परब्रह्मविदो ब्रहौव संपद्यत इति। तस्माददोषः ॥ १५॥ 


(१७५. अविभागधिकरणम्‌ ॥८॥ (सू १5) 
(५९२) अविभागो वचनात्‌ ॥९६॥ 


स पुनर्विदुषः कलाप्रलयः किमितरेषामिव सावशेषो भवत्याहोस्विन्निरवशेष 
इति। तत्र प्रलयसामान्याच्छक्त्यवशेषताप्रसक्तौ ब्रवीति-अविभागापत्तिरेवेति। 
कुतः ?--वचनात्‌। तथाहि कलाप्रलयमुक्त्वा वक्ति--' भिद्येते तासां नामरूपे पुरूष 
इत्येवं प्रोच्यत स एषोऽकलोऽमृतो भवति" ( प्र° ६८५ ) इति। अविद्यानिमित्तानां 
च कलानां न विद्यानिमित्ते प्रलये सावशेषत्वोपपत्तिः। तस्मादविभाग एवेति ॥९६॥ 


(१७६) तदो कऽधिकरणम्‌ ॥ ९ ॥ (सू० १७.) 
(५९३) तदोकोऽग्रज्वलनं तत्प्रकाशितद्वारो विद्यासाम््यात्तिच्छेष- 
गत्यनुस्मृतियोगाच्च हार्दानुगृहीतः शताधिकया ॥९७॥ 


समाप्ता प्रासङ्किकी परविद्यागता चिन्ता। संप्रति त्वपरविद्याविषयामेव चिन्ता- 
मनुवर्तयति। समाना चासूत्युपक्रमाद्विददविदुषोरुत््रान्तिरित्युक्तं, तमिदानीं सूृत्युप- 
क्रमं दर्शयति। तस्योपसंहतवागादिकलापस्योच्चिक्रमिषतो विज्ञानात्मन ओक 
आयतनं हदयम्‌। "स एतास्तेजोमात्राः समभ्याददानो हदयमेवान्ववक्रामति' इति 
श्रुतेः । तदग्रप्रज्वलनपूर्विका चक्षुरादिस्थानापादाना चोत्क्रान्तिः श्रूयते-' तस्य हैतस्य 
हृदयस्याग्रं प्रद्योतते, तेन प्रद्योतेनैष आत्मा निष्क्रामति चक्षुष्टो वा मृश्च वान्येभ्यो 
वा शरीरदेशेभ्यः ( बृ० ४८४८२.) इति। सा किमनियमेनैव विद्रदविदुषो भ॑व- 
त्यथास्ति कश्चिद्धिदुषो विशेषनियम इति विचिकित्सायां श्रुत्यविशेषादनियमप्राप्ता- 
वाचष्टे--समानेऽपि हिं विद्रदविदुषोर्हदयाग्रपरद्योतने तत्प्रकाशितद्वारत्वे च मूर्ध- 
स्थानादेव विद्वा्निष्क्रामति, स्थानान्तरेभ्यस्त्वितरे। कुतः ?--विद्यासामर्थ्यात्‌। यदि 
विद्वानपीतरवद्यतः कुतश्िदेहदेशादुत्क्रामेन्ैवोत्कृष्टं लोकं लभेत। तत्रानर्धिकैव विद्या 
स्यात्‌। तच्छेषगत्यनुस्मृतियोगाच्च विद्याशेषभूता च मूर्धन्यनाडीसंबद्दं गतिरनुशील- 

यितव्या विद्याविशोषेषु विदिता, तामभ्यस्यंस्तयेव प्रतिष्ठत इति युक्तम्‌। तस्माद्धु- 
दयालयेन ब्रह्मणा सूपासितेनानुगृहीतस्तद्धावं समापन्नो विद्वान्मूर्धन्ययैव शताधिकया 
तादतिरिक्तयैकशततम्या नाड्या निष्क्रामतीतराभिरितरे। तथाहि हार्दविद्यां प्रकृत्य 
समामनन्ति-' शतं चैका च हृदयस्य नाड्यस्तासां मूर्धानमभिनिःसृतैका। तयोर्ध्व- 
मायन्नमृतत्वमेति विष्वङ्ङन्या उत्क्रमणे भवन्ति" ( छा० ८६८६ ) इति ॥ ९७॥ 
(१७७) रश्म्यधिकरणम्‌ ॥ १०॥ (सू १८) 
(५९१४) रश्म्यनुसारी ॥९८॥ 

अस्ति हार्दविद्या- "अथ यदिदमस्मिन्ब्रह्मपुरे दहरं पुण्डरीकं वेश्म' (छा० 
८.८८९.८९१ ) इत्युपक्रम्य विहिता। तत्प्रक्रियायाम्‌ "अथ या एता हदयस्य नाडयः ' 
( छा० ८८६८९ ) इत्युपक्रम्य सप्रपञ्चं नाडीरष्मिसंबन्धमुक्त्वोक्तम्‌ "अथ यत्रैतद- 
स्माच्छरीरादुत्क्रामत्यथेतैरेव रश्मिभिरूर्ध्वमाक्रमते' ( छा० ८८६५ ) इति। पुन- 
श्ोक्तम्‌ ' तयोर्ध्वमायन्नमृतत्वमेति ' ( छा० ८८६८६ ) इति। तस्माच्छताधिकया नाड्या 
निष्क्रामनरश्म्यनुसारी निष्क्रामतीति गम्यते। तत्किमविशेषेणैवाहनि रात्रौ वा ग्रिय- 
माणस्य रश्म्यनुसारित्वमाहोस्विदहन्येवेति संशये सत्यविशेषश्रवणादविशेषेणैव ताव- 
द्ररुम्यनुसारीति प्रतिज्ञायते ॥१८॥ 


(५९५) निशि नेति चेत्न संबन्धस्य यावदेहभा- 
वित्वाहर्शयति च॥१९॥ 


अस्त्यहनि नाडीरश्मिसंबन्ध इत्यहनि मृतस्य स्याद्रश्म्यनुसारित्वं, रात्रौ तु 
प्रेतस्य न स्यात्‌, नाडीरश्िसंबन्धविच्छेदादिति चेन्न। नाडीरश्मिसंबन्धस्य यावहेह- 
भावित्वात्‌। यावदेहभावी हि शिराकिरणसंप्कः। दर्शयति चैतमर्थं श्रुतिः- 
' अमुष्मादादित्यात्प्रतायन्ते, ता आसु नाडीषु सृप्ता, आभ्यो नाडीभ्यः प्रतायन्ते 
तेऽमुष्पिन्नादित्ये सृप्ाः' ( छा० ८८६८२ ) इति। निदाघसमये च निशास्वपि 
किरणानुवृत्निरुपलभ्यते, प्रतापादिकार्यदर्शनात्‌। स्तोकानुवृत्तेस्तु दुर्लक्ष्यत्वमूृत्वन्तर- 
रजनीषु शेशिरेष्विव दुर्दिनेषु। 'अहरेवैतद्रात्रौ दधाति" इति चेतदेव दर्शयति। यदि 
च रात्रौ प्रेतो विनैव रश्म्यनुसारेणोर्ध्वमाक्रमेत, रश्म्यनुसारानर्थक्यं भवेत्‌। नद्येत- 
द्विशिष्याधीयते यो दिवा प्रैति स रष्मीनपेक्ष्योर्ध्वमाक्रमते, यस्तु रात्रौ सोऽनपेक्ष्यै- 
वेति। अथ तु विद्वानपि रात्निप्रायणापराधमात्रेण नौर्ध्वमाक्रमेत, पाक्षिकफलाविद्येत्य- 

प्रवृत्तिरेव तस्यां स्यात्‌। मूत्युकालानियमात्‌। अथापि रात्रावुपरतोऽहरागममुदीक्षेत। 
अहरागमेऽप्यस्य कदाचिद्रश्मिसंबन्धार्ह शरीरं स्यात्पावकादिसंपर्कात्‌। 'स याव- 
त्क्प्येनमनस्तावदादित्यं गच्छति" ( छा० ८८६८५ ) इति च श्रुतिरनुदीक्षां दर्शयति। 
तस्मात्तदविशेषेणैवेदं रात्रिदिवं र्म्यनुसारित्वम्‌॥१९॥ 
(१५८) दक्षिणायनाधिकरणम्‌ ॥ ११॥ (सू० २०-२९) 
(५१६) अतश्चायनेऽपि दक्षिणे ॥२०॥ 


अतएव चोदीक्षानुपपत्तेरपाक्षिकफलत्वाच्च विद्याया अनियतकालत्वाच्च मृत्यो- 
दक्षिणायनेऽपि म्रियमाणो विद्व्राप्रोत्येव विद्याफलम्‌। 

उत्तरायणमरणप्राशस्त्यप्रसिद्धेभीष्मस्य च प्रतीक्षादर्शनात्‌ ' आपूर्यमाणपक्षाद्या 
न्षडुदङ्डति' ( छा० ४८९५५ ) इति च भ्रुतेरपेशक्षितव्यमुत्तरायणमितीमामाशङ्का- 
मनेन सूत्रेणापनुदति। प्राशस्त्यप्रसिद्धिरविद्रद्विषया। भीष्मस्य प्रतिपालनमाचारप्रति- 
पालनार्थं पितृप्रसादलब्धस्वच्छन्दमूत्युताख्यापनार्थं च। श्ुतेस््वर्थं वक्ष्यति 'आति- 
वाहिकास्तछ्िङ्ात्‌' ८ ब्र° सू० ४८३८४ ) इति॥२०॥ 

ननु च--' यत्र काले त्वनावृत्तिमावृक्तिं चैव योगिनः। प्रयाता यान्ति तं कालं 
वक्ष्यामि भरतर्षभ" ( गी० ८८२३ ) इति कालप्राधान्येनोपक्रम्याहरादिकालविेषः 
स्मृतावपुनरावृत्तये नियमितः, कथं रात्रौ दक्षिणायने वा प्रयातोऽनावृत्तिं यायादिति। 
अत्रोच्यते- 


(५९७) योगिनः प्रति च स्मर्यते स्मार्ते चैते॥२१॥ 
योगिनः प्रति चायमहरादिकालविनियोगोऽनावृत्तये स्मर्यते। स्मत चैते योग- 
सांख्ये, न श्रौते। अतो विषयभेदात््ममाणविशेषाच्य नास्य स्मार्तस्य कालविनियोगस्य 
शओरोतेषु विज्ञानेष्ववतारः। ननु-' अग्निर्ज्योतिरहः शुक्क: षण्मासा उत्तरायणम्‌" । ' धूमो 
रात्रिस्तथा कृष्णः षण्मासा दक्षिणायनम्‌” ८ गी० ८८२४८२५ ) इति च श्रौतावेतौ 


देवयानपितुयाणौ प्रत्यभिज्ञायेते स्मृतावपीति। उच्यते" तं कालं वक्ष्यामि' (गी०. 
८२३ ) इति स्मृतौ कालप्रतिज्ञानाद्विरोधमाशङ्खय परिहार उक्तः। यदा पुनः स्मृ- 


तावप्यगन्याद्या देवता एवातिवाहिक्यो गृह्यन्त, तदा न कश्चिद्विरोध इति॥२१॥ 
इति श्रीमत्परमहसपरित्राजकाचार्यश्रीमच्छंकरभगवतः कृतौ 
शारीरकमीमांसाभाष्ये चतुर्थाध्यायस्य द्वितीयः पादः॥२॥ ` 


कैः चै न क 

४ ततेन कयत फदर णत्णात व्य गतो त रर्कन्न्न (र रि 

॥ चतुर्थाध्याये तुतीयः पादः ॥ 


( अत्र पादे सगुणविद्यावतो मृतस्योत्तरमार्गाभिधानम्‌ ) _- पादे सगुणविद्यावतो मृतस्योत्तरमार्गाभिधान 
(१७९) अर्थिराद्यधिकरणम्‌ ॥ १॥ (सू० १) 


(५९८ ) अ्थिरादिना तत्प्रथितेः ॥९॥ 


आसूत्युपक्र मात्समानोत्क्रान्तिरित्युक्तम्‌। सृतिस्तु श्रुत्यन्तरेष्वनेकधा भ्रूयते। 
नाडीरश्िमिसंबन्धेनेका "अथेतैरेव रश्मिभिरूर््वं आक्रमते ( छा० ८८६८५ ) इति। € । 
अचिरादिकैका ' तेऽ्चिषमभिसंभवन्त्य्यिषोऽहः' ( बृ ° ६८२९५ ) इति। "स एतं 
देवयानं पन्थानमासाद्याग्रिलोकमागच्छति' ( को० ९१२ ) इत्यन्या यदा वै पुरुषोऽ- 
स्माह्योकात्पेति स वायुमागच्छति ( बृ० ५८९०८१९ ) इत्यपरा। "सूर्यद्वारेण ते विरजा 
प्रयान्ति" ( मु° १९८२८९९) इति चापरा। तत्र संशयः-किं परस्परं भिन्ना एताः € 
सृतयः, किं वैकैवानेकविशेषणेति। तत्र प्रासं तावद्धितना एताः सृतय_इति। भिन्नपर- 


करणत्वात्‌। भिन्नोपासनाशेषत्वाच्च। अपिच 'अथेतैरेव रष्टिमिभिः' (छा० ८६५) 
इत्यवधारणमर्धिराद्यपेक्षायामुपरुध्येत। त्वरावचनं च पीड्यते "स यावल्कषिप्येन्मनस्ता- ९ >- 
.वदादित्यं गच्छति" ( छा० ८८६८५ ) इति। तस्मादन्योऽन्यभिन्ना एवैते पन्थान इति। 
/ एवं प्राप्तेऽभिदध्महे--अ्िरादिनेति। सवाँ ब्रहमप्रप्सुरचिरादिनैवाध्वना रंहतीति प्रति- 
„ जानीमहे। कुतः ?- तत्प्रथितेः । प्रथितो ह्येष मार्गः सर्वेषां विदुषाम्‌। तथाहि पञ्चाग्नि- 
विद्याप्रकरणे 'येचामी- अरण्ये श्रद्धां सत्यमुपासते" ( बृ० ६८२८९५ ) इति 
विद्यान्तरशीलिनामप्य्िरादिका सूतिः श्राव्यते। स्यादेतत्‌। यासु विद्यासु न काचिद्रति- 
रुच्यते, तास्वियमचिरादिकोपतिष्ठतां, यासु त्वन्या श्राव्यते, तासु किमित्यचिराद्या- 
श्रयणमिति। अत्रोच्यते- भवेदेतदेवं यद्यत्यन्तभिन्ना एवैताः सृतयः स्युः । एकैव त्वेषा 
सृतिरनैकविशेषणा ब्रह्मलोकप्रपदनी क्रचित्केनचिद्विशोषणोनोपलक्षितेति वदामः। 
सर्वत्रेकदेशप्रत्यभिनज्ञानादितरेतरविशेषणविशेष्यभावोपपत्तेः + प्रकरणभेदेऽपि हि 


विद्येकत्वे भवतीतेतरविषटोषणोपसंहारवद्तिविशेषणानामप्युपसंहारः । विद्याभेदेऽपि तु 


गत्येकदेशप्रत्यभिज्ञानाद्न्तव्याभदाच्य गत्यभेद एव्र। तथाहि 'ते तेषु ब्रह्मलोकेषु 
पराः परावतो वसन्ति" ( बु० ६८२८९१५ ), ' तस्मिन्वसन्ति शाश्वतीः समाः ' ( बृ० ५८ 

१०८९१), "सा या ब्रह्मणो जितियां व्युष्टिस्तां जिति जयति तां व्युष्टिं व्यश्रुते' 
( कौषी° १४), ' तद्य एवैतं ब्रह्मलोकं ब्रह्मचर्येणानुविन्दति' ( छा० ८४३ ) इति 
च तत्र तत्र तदेवैकं फलं ब्रह्मलोकप्रा्िलक्षणं प्रदर्श्यते । यत्त्वेतैरेवेत्यवधारणमर्धि- 
राद्याश्रयणे न स्यादिति। नैष दोषः। रशमप्राप्तिपरत्वादस्य । नहयक एव शब्दो रश्मींश्च 

प्रापयितुमर्हत्यथिरादींश्च व्यावर्तयितुम्‌। तस्माद्रशिमसंबन्ध एवायमवधार्यत इति ब्रष्ट- 
-व्यम्‌। त्वरावचनं त्वचिराद्यपेक्षायामपि गन्तव्यान्तरापेक्षया शेघ्रधार्थत्वान्नोपरुध्यते। 
यथा निमिषमात्रेणात्रागम्यत इति। अपिच अथैतयोः पथोन कतरेण च न' ( छा० 
५९०८८ ) इति मार्गहयभरष्ठानां कष्टं तृतीयं स्थानमाचक्षाणा पितृयाणव्यतिरिक्त- 
मेकमेव देवयानमर्थिरादिपर्वांणं पन्थानं प्रथयति। भूयांस्यधिरादिसृतौ मार्गपर्वाण्- 
यल्पीयांसि त्वन्यत्र। भूयसां चानुगुण्येनाल्पीयसां नयनं न्याय्यमित्यतोऽप्य्धिरादिना 
ततप्रथितेरित्युक्तम्‌॥ ९॥ ~ 

(१८०) वायवर्धिकरणम्‌ ॥२॥ (सू २) 
(५१९९) वायुमब्दादविशेषविोषाभ्याम्‌॥२॥ 


केन पुनः संनिवेशविषशोषेण गतिविशोषणानामितेतरविशेषणविशेष्यभाव इति 
तदेतत्सुहृ्धूत्वाचार्यो ग्रथयति। "स एतं देवयानं पन्थानमापद्याभ्रिलोकमागच्छति स 
वायुलोकं स वरुणलोकं स इन्द्रलोकं स प्रजापतिलोकं स ब्रह्मलोकम्‌" ( कौ० ९८ 
३) इति कौषीतकिनां देवयानः पन्थाः पठ्यते। तत्राचिरग्निलोकशब्दौ तावदेकारथों 


























॥ । 


¢ 2. 


ज्वलनवचनत्वादिति नात्र संनिवेशक्रमः क्रचिदन्वेष्यः। वायुस्त्व्धिरादौ वर्त्मनि न 9. 
श्रुतः कतमस्मिन्‌. स्थाने निवेशयितव्य_इति स्थाने निवेशयितव्य इति। उच्यते--' तेऽर्यिषमेवाभिसंभवन्त्य- ॥ 








संवत्सरादादित्यम्‌' ८ छा० ५८९०.८१,२ ) इत्यत्र संवत्सरात्पराञ्चमादित्यादर्वाञ्चं 
वायुमभिसंभवन्ति। कस्मात्‌। .अविशोषविशोषाभ्याम्‌। तथाहि-' स वायुलोकम्‌ 

कौ० ९८२ ) इत्यत्राविेषोपदिष्टस्य वायोः श्रुत्यन्तरे विशेषोपदेशो - दृश्यते “यदा 
वै पुरुषोऽस्माछकातमैति स वायुमागच्छति तस्मै स तत्र विजिहीते यथा रथचक्रस्य 
खं तेन स ऊंध्व॑माक्रमते स आदित्यमागच्छति ' ८ बु० ५८९०८१९ ) इति। -एतस्मादा- 
दित्ाद्वायोः पू्वत्वदर्शनाद्विशेषादव्दादित्ययोरन्तरांले वासूर्निवेशयितव्यः पूर्वत्वदर्शनाद्विशेषादब्दादित्ययोरन्तरांले वायुर्निवेशयितव्यः। कस्मात्पुनरगन 











पि 

परत्वदर्शनाद्विशेषादर्धिषोऽनन्तरं वायुर्न निवेश्यते। नैषोऽस्ति विशेष इति वदामः। 
ननूदाहता श्रुतिः-' स एतं देवयानं पन्थानमापद्याभिलोकमागच्छति स वायुलोकं 
स वरुणलोकम्‌' ८ कौ० १८३ ) इति। उच्यते-केवलोऽत्र पाठः पौवापर्येणा- 
स्थितो, नात्र क्रमवचनः कश्चिच्छब्दोऽस्ति। पदार्थोपदशंनमात्रं ह्यत्र क्रियते-एतमेतं 
चागच्छतीति इतरत्र पुनर्वायुप्रत्तेन रथचक्रमात्रेण च्छिद्रेणोर्ध्वमाक्रम्यादित्यमागच्छ- 
तीत्यवगम्यते क्रमः। तस्मात्सुक्तमविशेषविशेषाभ्यामिति। वाजसनेयिनस्तु ' मासेभ्यो 
देवलोकं देवलोकादादित्यम्‌" ( बृ ६८२८१९५ ) इति समामनन्ति। तत्रादित्यानन्तर्याय 


देवलोकाद्वायुमभिसंभवेयुः । वायुमशब्दादिति तु छन्दोगश्रत्यपेश्चयोक्तम्‌। छान्दोग्य छान्दोग्य- 


वाजसनेयकयोस्त्वेकत्र देवलोको न विद्यते, परत्र सत्सु देवलोको न विद्यते, परत्र 


यादुभावयप्युभयत्न ग्रथयितव्यो । तुत्रापि माससंबन्धात्संवत्सरः पूर्वः पश्चिमो देवलोक 
इति विवेक्तव्यम्‌॥२॥ ` ॥२॥ 


(१८१) वडिदधिकरणम्‌ ॥२॥ (सु० २) 
(५२०) तडितोऽधि वरुणः संबन्धात्‌ ॥२॥ 

' आदित्याच्चन्द्रमसं चन्द्रमसो विद्युतम्‌" ( छा० ४८९१५८५ ) इत्यस्या विद्युत उप- 
रिष्टात्स वरूणलोकमित्ययं वरुणः संबध्यते। अस्ति हि संबन्धो विद्युद्ररुणयोः। 
यदा हि विशाला विद्युतस्तीव्रस्तनितनिर्घोषा जीमूतोदरषु प्रनृत्यन्त्यथापः प्रपतन्ति । 
विद्योतते स्तनयति वर्षिष्यति वा ( छा० ७८११९८१ ) इति च ब्राह्मणम्‌। अपां चाधि- 
पतिर्वरुण इति श्रुतिस्मृतिप्रसिन्दिः। वरुणादधीन्प्रजापती स्थानान्तराभावात्पाठ- 




















भावाद्विद्युच्चान्त्याचिरादौ वर्त्मनि ।३॥ 
(१८२) अति वार्हिकाश्िकरणम्‌ ॥ ८॥ (सु ४-8& 


(५२१) आतिवाहिकास्तल्ल्ङ्गात्‌ ॥४॥ 








तेष्वेवा्चिरादिषु संशयः-- किमेतानि मार्गचिहवान्युत भोगभुमयोऽथवा नेतारो 


 गन्तुणामिति। तत्र मा्गलक्षणभूता अचिरादय इति तावप्रासम्‌। तत्स्वरूपत्वादुप- 


देशस्य। यथाहि लोके कश्चिद््रामं नगरं वा प्रतिष्ठासमानोऽनुशिष्यते गच्छेत- 


:। तत्र श्रुतिद्रयप्रत्य- 


&। || 

स्त्वममुं गिरिं ततो न्यग्रोधं ततो नदीं ततो ग्रामं ततो नगरं वा प्राप्स्यसीत्येव- 
मिहाप्यधिषोऽहरह्न_आपू्य॑माणपक्षमित्याद्याह। अथवा भोगभूमय इति भूमय इति प्राप्तम्‌। 
तथाहि-लोकशब्देनागन्यादीननुबश्चाति ' अग्रिलोकमागच्छति ' ( कौ० १८३ ) इत्यादि। 
लोकशब्दश्च प्राणिनां भोगायतनेषु भाष्यते--' मनुष्यलोकः पितृलोको देवलोक 

( बृ० ९५८९६ ) इति च। तथाच ब्राह्मणम्‌--' अहोरात्रेषु ते लोकेषु स्नन्ते' 
इत्यादि। तस्मान्नातिवाहिका अर्धिरादयः। अचेतनत्वादप्येतेषामातिवाहिकत्वानु- 














न्तीति। 

एवं प्राते बूमः--आतिवाहिका एवैते भवितुमर्ैन्ति। कुतः 2--तषिद्गात्‌। ` 
तथाहि "चन्द्रमसो विद्युतं तत्पुरुषोऽमानवः स एतान्ब्रह्म गमयति" ( छा० ४८ । 
१५५ ) इति सिद्धवद्रमयितूत्वं दर्शयति। तद्वचनं तद्विषयमेवोपक्षीणमिति चेत्‌। 
न। प्राप्तमानवत्वनिवृत्तिपरत्वाद्विशोषणस्य। यद्य्धिरादिषु पुरुषा गमयितारः प्राप्तास्ते 
च मानवाः, ततो युक्तं तनिवृत्त्यर्थ पुरुषविशेषणमम्रानव इति ॥४॥ 


ननु तक्िङ्कमात्रमगमकं, न्यायाभावात्‌। नैष दोः! | 
(५२२) उभयव्यामोहात्तत्सिद्धेः ॥५॥ | 


ये तावदर्थिरादिमार्गगास्ते देहवियोगात्संपिण्डितकरणग्रामा इत्यस्वतन््रा अधि- 
रादीनामप्यचेतनत्वादस्वातच््यमित्यतो ऽधिराद्यभिमानिनशवेतना देवताविशेषा ,अति- 
यात्रायां नियुक्ता इति गम्यते। लोकेऽपि हि मन्तमू््छितादयः संपिण्डितकरणा 
परप्रयुक्तवर्मानो भवन्ति। अनवस्थितत्वादप्य्धिरादीनां न मार्गलक्षणत्वोपपत्तिः। 
नहि रात्रौ प्रेतस्याहःस्वरूपाभिसंभव उपपद्यते। नच प्रतिपालनमस्तीत्युक्तं पुरस्तात्‌। 
्रुवत्वात्तु देवतात्मनां नायं दोषो भवति। अ्चिरादिशब्दता चैषाम्थिराद्यभिमाना- ` 
दुपपद्यते 'अर्चिषोऽहः' ( छा० ४८९५.८५,५.८९०.८९ ) इत्यादिनिर्देशस्त्वातिवाहिक- 
त्वेऽपि न विरुध्यते। अर्चिषा हेतुनाऽहरभिसंभवति। अहा हेतुना आपूर्यमाणपश्च- 
मिति। तथाच लोके प्रसिद्धेष्वप्यातिवाहिकेष्वेवंजातीयक उपदेशो दृश्यते। गच्छ _ 
त्वमितो बलवर्माणं ततो जयसिंहं ततः कृष्णगुषमिति। -कृष्णगुपरमिति। अपि चं । अपि चोपक्रमे. 'तेऽ- 


_चिरभिसंभवन्ति' ( वृ० ६८२८९१५ ) इति संबन्धमात्रमुक्तं न संबन्धविशेषः कश्चित्‌। 

उपसंहारे तु ' स॒ एतान्ब्रह्म गमयति" ( छा० ४८१५६ ) इति संबन्धविशोषोऽ- 
-तिवाह्यातिवाहकलत्वलक्षण उक्तस्तेन_ स_एवोपक्रमेऽपीति निरधार्यते। संपिण्डित- 
करणत्वादेव च गन्तृणां न तत्रोपभोगसंभवः। लोकशब्दस्त्वनुपभुञ्ञानेष्वपि गन्तृषु 
गमयितुं शक्यते। अन्येषां त्लोकवासिनां भोगभूमित्वात्‌। अतोऽगिस्वामिकं 
लोकं प्रासोऽगरिनाऽतिवाह्यते वायुस्वामिकं लोकं प्राप्नो वायुनेति योजयितव्यम्‌ ॥५॥ 

कथं पुनरातिवाहिकत्वपक्षे वरुणादिषु तत्संभवः। विद्युतो ह्यधि वरुणादय 
उपक्षिप्त विद्युतस्त्वनन्तरमाब्रहमप्रापरमानवस्यैव पुरुषस्य गमयितृत्वं श्रुतमिति। अत 
उत्तरं पठति- ॑ 

(५२३) वैद्युतेनैव ततस्तच्छतेः ६ ॥ 

ततो विद्युदभिसंभवनादुर्ध्वं विद्युदनन्तरवर्तिनैवामानवेन पुरुषेण वरुणलोका- 
दिष्वतिवाह्यमाना ब्रह्मलोकं गच्छन्तीत्यवगन्तव्यम्‌। ' तान्वैद्युतान्पुरुषोऽमानवः स एत्य 
ब्रह्मलोकं गमयति" इति तस्यैव गमयितृत्वश्रुतेः। वरुणादयस्तु तस्यैवाप्रति- 





























बन्धकरणेन साहाय्यानुष्टानेन वा केनचिदनुग्राहका इत्यवगन्तव्यम्‌। तस्मात्साथूक्त- 


० ----------------~------------------------------ 


विश्रामः ॥३९॥ 
न न ऋ > 
(१८३) कायधिकरणम्‌ ॥ ५॥ (सु० ७-१४.) 
(५२४) कार्य बादरिरस्य गत्युप्रपत्तेः ॥७॥ 
"स एनान्ब्रह्म गमयति" ( छा० ४८९५८५ ) इत्यत्र विचिकित्स्यते- किं कार्य- 


मपरं ब्रह्म गमयत्याहोस्वित्परमेवाविकृतं ब्रह्मेति। कुतः संशयः ? ब्रह्मशब्दप्रयोगा- 


चार्यो मन्यते। कुतः ?--अस्य_गत्युपपत्तेः। अस्य हि कार्यब्रह्मणो गन्तव्यत्वमु- 
पपद्यते, प्रदेशवत्त्वात्‌। नतु परस्मिन्ब्रह्मणि गन्तृत्वं गन्तव्यत्वं गतिर्वाऽवकल्पते। 
सर्वगतत्वात्प्रत्यगात्मत्वाच्च गन्तुणाम्‌॥७॥ 

प्र 
। वतो वस ते ९. त्ति ( बृ० ६८२८. 
९५.) इति च श्ुत्न्तरे विशेषितत्वात्कार्य्रह्मविषयैव गतिरिति गम्यते। नहि _बहु- 
वचनेन विशेषणं परस्मिन्ब्रह्मण्यवकल्पते। कार्ये त्ववस्थाभेदोपपत्तेः संभवति बहु- 
वचनम्‌। लोकश्ुतिरपि विकारंगोचरायामेव संनिवेशविषशिष्टायां भोगभूमावाञ्चसी, 


गौणी त्वन्यत्र ! ब्रह्मैव लोक एष सम्राट्‌" इत्यादिषु! अधिकरणाधिकर्तव्यनिर्देशोऽपि 
परस्मन्ब्रह्मण्यनाञ्जसः स्यात्‌। तस्मात्कार्यविषयमेवेदं नयनम्‌॥८॥ 


८ ननु स ब्रह्मशब्दो नोपपद्यते, समन्वये हि समस्तस्य जगतो 


(५२६) सामीप्यात्तु तद्व्यपदेशः ॥९॥ 


तुशब्द आश्ङ्काव्यावृत्त्यर्थः। परब्रह्मसामीप्यादपरस्य ब्रह्मणस्तस्मन्नपि ब्रह्म 
शब्दप्रयोगो न विरुध्य: न विरुध्यते। परमेव हि ब्रह्य विशुद्धोपाधिसंबन्धं क्रचित्कैश्चिद्विकार- | 


धमेर्मनोमयत्वादिभिरुपासनायोपदिश्यमानमपरमिति स्थितिः ॥॥९॥ 
¢ ननु कार्य॑प्रा्तावनावृत्तिश्रवणं न_घटते। नदि परस्माद्रहमणोऽन्यत्र क्रचिन्नित्यतां 


संभावयन्ति। दर्शयति च देवयानेन पथा प्रस्थितानामनावृत्तिम्‌ एतेन प्रतिपद्य 
माना इमं मानवमावर्तं नावर्तन्ते ' ( छा० ४८१५६ ) इति तेषामिह न पुनरावृत्ति- 
रस्ति ' तयोध्व॑मायन्नमृतत्वमेति ' ( छा० ८८६८, क० ६८१६ ) इति चेत्‌। अत्र बरूमः-- & 
(५२७) कार्यात्यये तदध्यक्षेण सहातः परमभिधानात्‌॥१०॥ 
कार्यब्रह्मलोकप्रलयप्रत्युपस्थाने सति तत्रैवोत्पन्नसम्यग्दर्शनाः सन्तस्तदध्यक्षेण 
विस द पतिम सहातः परं ` ॑विष्णोः परमं पदं प्रतिपद्यन्त इति। इत्थं 
श्रुत्यभिधानेभ्योऽभ्युपगन्तव्या। नह्यञ्सैव गतिपूर्विका परप्रापिः 


संभवतीत्युपपादितम्‌॥ १०॥ 


. (५२५) विशोषितत्वाच् ८ ॥1. „>> सं बररूरान नसि | 








(५२८) स्मृतेश्च ॥९१॥ 
स्मृतिरप्येतमर्थमनुजानाति- ब्रह्मणा सह ते सवे संप्रा प्रतिसंचरे। पर 


स्यान्ते कृतात्मानः प्रविशन्ति परं पदम्‌" इति। तस्मात्कार्यब्रह्मविषया गतिः 


श्रूयत इति सिद्धान्तः ॥९९॥ | 

कं पुनः पूर्वपक्षमाशङ्कघयायं सिद्धान्तः प्रतिष्ठापितः ' कार्य बादरिः ' ( ब्र° सू ४८ 

३७ ) इत्यादिनेति। स इदानीं सूत्रैरेवोपदश््यते-- 
श्ट्रन (५२९) -परं जेमिनिर्मुख्यत्वात्‌ ॥९२॥ (0 

जेमिनिस्त्वाचार्यः ` स॒ एनान्ब्रह्म गमयति" ( छा० ४८९५६ ) इत्यत्र परमेव 
ब्रह्म प्रापयतीति मन्यते। कुतः ?- मुख्यत्वात्‌। परं हि ब्रह्म ब्रह्मशब्दस्य मुख्य 
.मालम्बनं, गौणमपरं, मुख्यगोणयोश्च मुख्ये संप्रत्ययो _भवति॥ ९२॥ 

(५३०) दर्शनाच्च ॥१३॥ 

तयोध्वमायन्नमतत्वमेति' ( छा० ८८६८६, क० ६८९६) इति च गति- 
पूर्वकममृतत्वं दर्शयति । अमृतत्वं च_परस्मिन्ब्रह्मण्युपपद्यते न_ कारये, विनाशि- 
त्वात्कार्यस्य। "अथ यत्रान्यत्पश्यति तदल्पं तन्मर्त्यम्‌" ( छा० ७८२४८९१) इति , 
प्रवचनात्‌ पूरविषयैव चैषा गतिः कटवल्छीषु _पठ्यते। नहि तत्र विद्यान्तरप्रक्रमोऽस्ति 
"अन्यत्र धर्मादन्यत्राधर्मात्‌' ( क० २८९४ ) इति परस्यैव ब्रह्मणः प्रक्रान्तत्वात्‌ ॥९३॥ 

(५३१) न च कार्ये प्रतिपत्त्यभिसंधिः ॥१४॥ 

अपि च प्रजापतेः सभां वेश्म प्रपद्ये" ( वृ० ८८९१४८९ ) इति नायं कार्य- 
विषयः प्रतिपत््यभिसंधिः, ' ममित र वन ते यदन्तरा तद्रह्य' ( छा० ८८९४८ --- 
९) इति कार्यविलक्षणस्य ब्रह्मणः प्रकृतत्वात्‌ । ऽहं भवामि ब्राह्मणा- -- 
नाम्‌' ( छा० ८८९४१ ) इति च सूर्वातमत्वनीपक्रमणात्‌ ८८९४९ ) इति च णात्‌। ' न तस्य प्रतिमा अस्ति 
यस्य नाम महद्यशः ' ८ श्रे ४८९९) इति च परस्यैव ब्रह्मणो यशोनामत्वप्रसिद्धेः। 
सा चेयं वेश्मप्रतिपत्तिर्गतिपूर्विका हार्दविद्यायामुदिता  तदपराजिता पूर्बरह्यणः प्रभु- 
विमितं हिरण्मयम्‌ ( छा० ८८५८३ ) इत्यत्र। पदेरपि च गत्यर्थत्वान्माभपिक्षाव- 
सीयते। सा गतिश्रुतय इति पक्षान्तरम्‌। तावेतौ द्रौ पक्षावाचार्येण ~ 
सूतितौ , मुख्यत्वादिभिरपरेः। तत्र गत्युपपत्त्यादयः प्रभवन्ति 
मुख्यत्वादीनाभासयितुं न तु मुख्यत्वादयो गत्युपपत््यादीनित्याद्य एव सिद्धान्तो व्या- 
ख्यातो, द्वितीयः पूर्वपक्षः =“. 

नह्यसत्यपि संभवे मुख्यस्येवार्थस्य ग्रहणमिति कश्चिदाज्ञापयिता विद्यते । 


परविद्याप्रकरणेऽपि च _तत्सतुत्य्थं विद्यान्तराश्रयगत्यनुकौर्तनमुपपद्यते ' विष्वङ्ङन्या ॥ | 
भवन्ति" ( छा० ८.६.८६ ) इत्िवत्‌। ' प्रजापते सभां वेश्म प्रपद्य ' ( छा० ८८ » 

९४८९ ) इति तु पूर्ववाक्यविच्छेदेन का्यंऽपि प्रतिपत्त्यभिसंधिर्न विरुध्यते। स- 
गुणेऽपि च ब्रह्मणि सर्वात्मत्वसंकीर्तनं सर्वकर्मा सर्वकाम इत्यादिवदवकल्पते। 
=^ तस्मादपरविषया एव _गतिश्रुतयः। | 
केचित्युनः पूर्वाणि पूर्वपक्षसूत्राणि भवन्त्युत्तराणि सिद्धान्तसूत्राणीत्येतां व्यव- 
‰ स्थामनुरुध्यमानाः पुरविषया एव . गतिभ्रुतीः प्रतिष्ठापयन्ति; तदनुपपन्नं गन्तव्य- 
त्वानुपपन्तर्ब्रह्मणः। यत्सर्वगतं सर्वान्तरं सर्वात्मकं च परं ब्रह्म “आकाशवत्सर्व- 
गतश्च नित्यः" ` ` यत्साक्षादपरोक्षाद्रह्य' ८ बृ° ३८४८९ ), 'य॒ आत्मा सर्वान्तरः ' 
( बृ ३८४८१ ), "आत्मैवेदं सर्वम्‌ ( छा० ७२५८२ ) ' ब्रहोवेदं विश्वमिदं वरि्टम्‌' 
( मु० २८२१९ ) इत्यादिश्रुतिनिर्धारितविशेषं, तस्य गन्तव्यता न कदाचिदप्युपपद्यते। 
नहि गतमेव गम्यते। अन्यो हान्यद्च्छतीति प्रसिद्धं लोके। ननु लोके .गतस्यापि 
. & गन्तव्यता देशान्तरविषशिष्टा दष्टा । यथा पृथिवीस्थ एव पृथिवीं देशान्तरद्ररेण गच्छतीति । 
९, तथानन्यत्यऽपि जालस्य कालान्तरविषशिष्ं वार्थकं स्वात्मभूतमेव गन्तव्यं दृष्ठ वार्धकं स्वात्मभूतमेव गन्तव्यं दृष्ठं, तद्र- 
्रह्यणोऽपि सर्वशक्त्युपेतत्वात्कथंचिदन्तव्यता स्यादिति।_ न। प्रतिषिद्धसर्वविशोष- 
4 त्वाद्रह्मणः। निष्कलं निष्क्रियं शान्तं निरवद्यं निरञ्जनम्‌! ( शे ६८१९ ) "अस्थूल 
~ मनण्वहृस्वमदीर्घम्‌ ' ( वृ ० ३८८८८ ), ' सबाह्याभ्यन्तरो ह्यजः' ( मु° २८१८२), "स 
वा एष महानज आत्माऽजरोऽमरोऽमृतोऽभयो ब्रह्म' ( ० ४४८२५ ), "स एष 
नेति नेत्यात्मा" ( बृ ३८९२६ ) इत्यादिश्रुतिस्मृतिन्यायेभ्यो न देशकालादिवि- 
शेषयोगः परमात्मनि कल्पयितुं शक्यते परमात्मनि कल्पयितुं शक्यते। येन भूप्रदेशवयो वस्थान्यायेनास्य गन्त- 
व्यता स्यात्‌। भूवयसोस्तु प्रदेशावस्थादिविशेषयोगादुपपद्यते देशकालविशिष्टा गन्त- 


€ व्यता। जगदुत्पत्तिस्थितिप्रलयहेतुत्वश्ुतेरनेकशक्तित्वं ब्रह्मण इति चेत्‌। न। विशेष- 


निराकरणश्रुतीनामनन्यार्थत्वात्‌। । 
उत्पत्त्यादिश्चुतीनामपि समानमनुयार्थत्वमिति नयार्थत्वमिति चेत्‌। न। तासामेकत्वप्रतिपादन- 

॥ परत्वात्‌ पावो णय सयत विव वानं सतो एकस्य सत्यत्वं, विकारस्य =चानुततव 
नद तिशेषत्वं, न_पुनरितरशेषत्वमितरासामिति। उच्यते--विषटोषनिराकरण- _ 

४ श्रुतीनां निराकाङ्क्षार्थत्वात्‌। नह्यात्मन एकत्वनित्यत्वशुद्धत्वाद्यवगतौ सत्यां भूय 


एकमुपश्वतः ५६०७) -अभव = जनक पराप त्वमनुपष श्यत. ( ई० ७ ), ' अभयं वै जनक प्राप्तोऽसि ' ( बृ° ४८२८४ ), ' विद्वान्न 

विभेति कुतश्चन कुतश्चन एतं ह वाव न तपति किमहं साधु नाकरवं किमहं पापमक्ररतम्‌ 

( तै° २८९८९), इत्यादिश्रुतिभ्यः। तथेव च विदुषां तु्यनुभवादिदर्शानात्‌। 
विकारानृताभिसंध्यपवादाच्य मृत्योः स_मूत्युमाप्रोति य_इह_ नानैव पश्यति" 4 . 
( क० २८९१८९० ) इति।,अतो न विशेषनिराकरणश्रुतीनामन्यशेषत्वमवगन्तुं शक्यते ! (# 
नैवमुत्पत्त्यादिश्रुतीनां निराकाङ्क्षार्थप्रतिपादनसामर्थ्यमस्ति। प्रत्यक्षं तु तासामन्याथ॑त्वं 
समनुगम्यते। तथाहि 'तत्रैतच्छु्ुमुत्यतितं_ सोम्य विजानीहि नेदममूलं भविष्यति, 

( छा० ६८८८३) इतयुपन्यस्योदर् सत एवैकस्य जगन्मूलस्य विज्ञेयत्वं दर्शंयति । “ 


यतो वा इमानि भूतानि जायन्ते। येन जातानि जीवन्ति। यत्प्रयन्त्यभिसंविशन्ि। 
तद्विजिज्ञासस्व। तद्रह्येति' ( ते० ३८९८९) इति च। एवमुत्पत्त्यादिश्रुतीनामेका- 








गतिं निवारयति। तदव्याख्यातं ' स्पष्टो येकेषाम्‌" ( ब्र° सू० ४८२८९३ ) इत्यत्र। * , 


गतिकल्पनायां च गन्ता जीवो गन्तव्यस्य ब्रह्मणोऽवयवो विकारो वान्यो वा. 
ततः स्यात्‌। अत्यन्ततादात्म्ये गमनानुपपत्तेः। यद्येवं ततः किं स्यात्‌ ?2 उच्यते । 
यद्यकदेशस्तेनेकदेशिनो नित्यप्राप्तत्वान्न पुनरब्रह्यगमनमुपपद्यते। एकदेशित्वकल्पना च 
ब्रह्मण्यनुपपन्ना, निरवयवत्वप्रसिन्देः। विकारपक्षेऽप्येतत्तुल्यं, विकारेणापि विकारिणो 
नित्यप्राप्तत्वात्‌। नहि घटो मृदात हि घटो मृदात्मतां परित्यज्यावतिष्ठते, परित्यागे वाऽभावप्राप्तेः। 
विकारावयवपक्षयोश्च तदतः स्थिरत्वाद्रह्मणः संसारगमनमप्यनवक्लृप्तम्‌। अथान्य । 


एव _जीवो ब्रह्मणः। सोऽणुर्व्यापी_मध्यमपरिमाणो वा_भवितुमर्हति। व्यापित्वे 
.गमनानुपपत्तिः । मध्यमपरिमाणत्वे चानित्यत्वप्रसद्धः। अणुत्वे कृत्खरशरीरवेदनानु- 
_ पपत्तिः। प्रतिषिद्धे चाणुत्वमध्यमपरिमाणत्वे विस्तरेण पुरस्तात्‌। परस्माच्चान्यत्वे. 


जीवस्य ' तत्त्वमसि" ( छा० ६८८७) इत्यादिशास्त्रवाधप्रसङ्ः। विकारावयव- 

पक्षयोरपि समानोऽयं दोषः। विकारावयवयोस्तद्रतोऽनन्यत्वाददोष इति चेत्‌। न। 
मुख्यैकत्वानुपपत्तेः। सर्वेष्वेतेषु पक्षेष्वनिमोंक्षप्रसङ्कः। संसार्यात्मत्वानिवृत्तेः। निवृत्तौ 
वा स्वरूपनाशप्रसङ्कः। ब्रह्मात्मत्वाभ्युपगमाच्य। 


यत्तु केश्चिजल्प्यते नि ना नैमित्तिकानि कर्माण्यनुष्ठीयन्ते प्रत्यवायानुत्पत्तये < 
; काम्यानि प्रतिषिद्धानि च _परिदियन्ते स्वर्गनरकानवाप्तये, सवगनरछानवातये, साग्रतेदपमोत्वानि च 
.कर्माण्युपभोगेनैव क्षिप्यन्‌ इत्यतो वर्तमानदेहपातादुर््व देहान्तरप्रतिसंधानकारणाभा- _ _ यन्त त्यतो वतं | देहान्तरप्रतिसंधानकारणाभा- 

वात्स्वरूपावस्थानलश्चणं कैवल्यं विनापि _ब्रह्मात्मतयैवंवृत्तस्य, सेत्स्यतीति णं कैवल्यं विनापि नयेवेवृत्तस्य,. सेत्स्यतीति + तदसत्‌। 
प्रमाणाभावात्‌ नह्योतच्छास्त्रेणं केनचित्प्रतिपादितं मोक्षार्थात्थं समाचरेदिति । स्वमनीषया 
त्वेतत्तरकितं, यस्मात्कर्मनिपित्तः संसारसुस्मात्निमित्ताभावान्न भविष्यतीति। नचेतत्तक 
६ यितुमपि शक्यते, निमित्ताभावस्य दुरङ्गानत्वात्‌। बहूनि हि कर्माणि जात्यन्तरसंचिता- ` 
नीष्टानिष्टविपाकान्येकैकस्य जन्तोः संभाव्यन्ते । तेषां विरुद्धफलानां युगपदुपभोगा- 
संभवात्कानिचिषछब्धावसराणीदं जन्म _निर्मिमते, कानिचिन्तु देशकालनिमित्तप्रती- 
्षाण्यासत इत्यतस्तेषामवशिष्ानां सांप्रतेनोपभोगेन क्षपणासंभवान्न_यथावर्णित- 


चरितस्यापि वर्तमानदेहपाते देहान्तरनिमित्ताभावः शक्यते निशचेतुम्‌। कूर्मेष॒स्धा 
` वसिद्धिश्च "तद्य इह _रमणीयचरणास्ततः रोषेण" इत्यादिश्रुतिस्मृतिभ्यः। 
स्यादेतत्‌। नित्यनैमित्तिकानि तेषां क्षेपकाणि भविष्यन्तीति) तन्न । विरोधाभावात्‌। 
सति हि विरोधे क्षप्यक्षेपकभावो भवति। नच जन्मान्तरसंचितानां सुकृतानां नित्यने- 
मित्तिकैरस्ति विरोधः। शुद्धिरूपत्वाविशेषात्‌। दुरितानां त्वशुद्धिरूपत्वात्सति विरोधे 
भवतु क्षपणं, नतु तावता देहान्तरनिमित्ताभावसिद्धिः। . सुकृतनिमित्तत्वोपपत्तेः) ` 
दुश्चरितस्याप्यशोषक्षपणानवगमात्‌। नच नित्यनेमित्तिकानुष्ठानात्प्रत्यवायानुत्पत्तिमात्रं न 
पुनः फलान्तरोत्पत्तिरिति प्रमाणमस्ति, फलान्तरस्याप्यनुनिष्पादिनः संभवात्‌। स्मरति 
ह्यापस्तम्बः--' तद्यथाग्रे फलार्थं निर्मिते छायागन्धावनूत्पदयते, एवं धर्म चर्यमाणमर्था 
अनूत्पद्यन्ते ' इति नचासति सम्यग्दरने सर्वात्मना काम्यप्रतिषिद्धवर्जनं जन्मप्रायणा- 
-न्तराले केनचित्प्रतिज्नातुं शक्यम्‌। सुनिपुणानामपि सृश्ष्मापराधदर्णनात्‌। संशयितव्यं 
तु भवति, तथापि निमित्ताभावस्य दुन्ञानत्वमेव । नचानभ्युपगम्यमाने ज्ञानगम्ये ब्रह्मा- 
त्मत्वे कर्तत्वभोकतृत्वस्वभावस्यात्मनः केवल्यमाकाङिक्षतुं शक्यम्‌। अग्न्यौष्णय- 
वत्स्वभावस्यापरिहार्यत्वात्‌। स्यादेतत्‌। कतुंत्वभोक्तुत्वकार्यमनर्थो न तच्छक्तिस्तेन ` 
शक्त्यवस्थानेऽपि कार्यपरिहारादुपपन्नो मोक्ष इति। तच्च न। शक्तिसद्धावे कार्य- ` 
प्रसवस्य दुर्निवारत्वात्‌। अथापि स्यान्न केवला शक्तिः कार्यमारभतेऽनपेक्ष्यान्यानि 
निमित्तानि। अत एकाकिनी सा स्थितापि नापराध्यतीति। तच्च न। निमित्तानामपि 
शक्तिलक्षणेन संबन्धेन नित्यसंबद्धत्वात्‌। तस्मात्कर्तृत्वभोक्तृत्वस्वभावे सत्यात्मन्य- 
सत्यां विद्यागम्यायां ब्रह्मात्मतायां न कथंचन मोक्षं प्रत्याशास्ति। -श्रुतिश्च--' नान्यः 
¢ पन्था विद्यतेऽयनाय ' ( ० ३८८ ) इति ज्ञानादन्यं मोक्षमार्ग वारयति। परस्मादनन्य- 
त्वेऽपि जीवस्य _सर्वव्यवहारलोपप्रसङः वव्यवहारलोपप्रसङ्ः 
प्रोकग्रवो धातस्वप्रव्यवहारवत्तदुपपत्तेः । शास्त्रं च "यत्र हि द्वैतमिव भवति तदितर . 

इतरं पश्यति ' ( बृ° २८४८९४;४८५.८१५ ) इत्यादिनाऽप्रवुद्धूविषये प्रत्यक्षादिव्य- 
वहारमुक्त्वा पुनः प्रबुद्धविषये 'यत्र_ त्वस्य सर्वमात्मेवाभूत्तत्केन_ कं _ पश्येत्‌! 
(० २८४८९४;४५८१५ ) इत्यादिना तदभावं दर्शयति। तदेवं . परब्रह्मविदो, 
गन्तव्यादिविज्ञानस्य_बाधितत्वाञ्च_ कथंचन _गतिरूपपादयितुं शक्या । बाधितत्वान्न क | 












क्रचित्पञ्चागिविद्यां प्रकृत्य गतिरुच्यते, क्रचित्पर्यद्ुविद्यां, क्रचिद्रेश्चानरविद्याम्‌। यत्रापि 
ब्रह्म प्रकृत्य गतिरुच्यते यथा "प्राणो ब्रह्म कं ब्रह्म खं ब्रह्म' ( छा० ४८१०८ 
५) इति "अथ यदिदमस्मिन्ब्रह्मपुरे दहरं पुण्डरीकं वेश्म" ८ छा० ८८९८९) इति 
च, तत्रापि वामनीत्वादिभिः सत्यकामादिभिश्च गुणैः . सगुणस्यैवोपास्यत्वात्संभवति 
गतिः। न. क्रचित्परब्रह्मविषया_ गतिः श्राव्यते, 

प्राणा उत्क्रामन्ति ( बु० ४८४८६ ) इति। ` ब्रह्मविदाप्रोति परम्‌! पर्‌, ( ते० २८९९ ) 
इत्यादिषु तु सत्यप्याप्रोतेर्गत्यर्थत्वे वर्णितेन न्यायेन देशान्तरप्राप्त्यसंभवात्स्वरूप- 


प्रतिपत्तिरेवेयमविद्याध्यारोपितनामरूपप्रविलयापेक्षयाऽभिधीयते ' ब्रह्मैव सन्ब्रह्माप्येति ' 
( चु ° ४८२४८८६ ) इत्यादिवदिति द्रष्टव्यम्‌ । 


अपिच परविषया गतिर्व्याख्यायमाना प्ररोचनाय वा स्यादनुचिन्तनाय वा 
तत्र प्ररोचनं तावद्रहयविदो न गत्युक्त्या क्रियते स्वसंवेद्येनैवाव्यवहितेन विद्या- 
समर्पितेन स्वास्थ्येन तत्सिद्धेः। नच नित्यसिद्धनिःश्रेयसनिवेदनस्यांसाध्यफलस्य 
विज्ञानस्य -गत्यनुचिन्तेन काचिदपेक्षोपपद्यतै। तस्मादपरब्रह्मविषया गतिः। तत्र 
परापरब्रह्मविवेकानवधारणेनापरस्मिन्ब्रह्मणि वर्तमाना गतिश्रुतयः परस्मिन्नध्यारोप्यन्ते। 

















किं द्वे ब्रह्मणी परमपरं चेति; बाढं, द्वे "एतद्वै सत्यकाम परं चापरं च ब्रहा 


यदो कारः" ( प्र० ५८२ ) इत्यादिदर्शनात्‌। किं पुनः परं बह्म -किमपरमिति। उच्यते! < 


यत्राविद्याकृतनामरूपादिविशेषप्रतिषेधादस्थूलादिश्देर्बह्मोपदिश्यते, त॒त्परम्‌। तदेव यत्र 
नामरूपादिविशेषेण केनचिद्िशिष्ठम 










स ' ( छा० ८८२८९ ) इत्यादि जग्देश्वय॑लक्चण संसार देश्र्यलक्षण संसार- 


फलं गोचरमेव फलं भवति। अनिवर्वितत्वादविद्यायाः। तस्य च देशविशेषावबद्धत्वात्तत््रा- 
त्यर्थ गमनमविनतन्दरम्‌। सर्वगतत्वेऽपि चात्मन आकाशस्येव घटादिगमने बुद्धयाद्युपा-_ 


धिगमने गमनप्रसिद्धिरित्यवादिष्म ^ तदरुणसारत्वात्‌ गमनप्रसिद्धिरित्यवादिष्म 'ततदुणसारत्वात्‌" ८ ब्र० सू० २८२३८२९ ) इत्यत्र 

तस्मात्‌ ' कार्यं बादरिः ' ( ब्र ० सू० ४८३८७ ) इत्येष एव स्थितः पक्षः। परं जेमिनिः' 
( ब्र० सु० ४८३८१९२ ) इति तु पक्षान्तरप्रतिभानमात्रप्रदर्शनं प्रञ्ञाविकासनायेति द्रष्ट 
व्यम्‌॥९४॥ , 
(१८४) अप्रतीकालम्बनारधिकरणम्‌ ॥ 8 ॥ (सू० १५-१8 
(५३२) अप्रतीकालम्बनान्नयतीति बादरायण 


उभयथाऽदोषात्तत््र तुश्च ।॥ ९५॥ 


्थतमेतत्कार्यविषया गतिर्न परविषयेति। इदमिदानीं संदिह्यते, किं सर्वान्वि- 


कारालम्बनानृविशेषेणैवामानवः पुरुषः प्रापयति ब्रहमलोकमुत कांश्चिदेवेति। किं ताव- 
& त्प्ाप्तं सर्वेषामेवेषां विदुषामन्यत्र परस्माद्रह्यणो गतिः स्यात्‌। तथाहि --" अनियम 
सर्वासाम्‌--' ( ब्र° सू० ३८३८३१९ ) इत्यत्राविशेषेणैवेषा विद्यान्तरेष्ववतारितेति। 
॥ एवं प्राप्ते प्रत्याह--अप्रतीकालम्बनानिति। प्रतीकालम्बनान्वर्जयित्वा सर्वा 


नन्यान्विकारालम्बनाच्रयति ब्रह्मलोकमिति बादरायण आचायोँ मन्यते। नह्येवमुभय- 


धाभावाभ्युपगमे कश्चिदोषोऽस्ति। अनियमन्यायस्य प्रतीकव्यतिरिक्तेष्वप्युपासनेषु 
॥ पपत्तेः। तत््रतुश्चास्योभयथाभावस्य समर्थको हेतुर्रष्टव्यः। यो हि ब्रह्मक्रतुः, स 
ब्राह्ममेश्व्यमासीदेदिति श्लिष्यते ' तं यथा_ यथोपासते तदेव भवति! इति श्रुतेः श्लिष्यते तं यथा यथोपासते तदेव भवति, 


~ प्रतीकेषु ब्रह्मक्रतुत्वमस्ति, प्रतीकप्रधानत्वादुपासनस्य। नन्वब्रह्मक्रतुरपि ब्रह्म 



















यथा पञ्चाग्निविद्यायाम्‌ ' स॒ एनान्ब्रह्म गमयति" ( छा० ४८९५८ 
५ ) इति। भवतु यत्रैवमाहत्यवाद उपलभ्यते, तदभावे त्वौत्सर्गिकेण न्त्करतुन्यायेन 


ब्रह्मक्रतूनामेव तच््ापि्नतषामिति गम्यते। गम्यते ॥ ९५॥ 
(५३३) विशेषं च दर्शयति ॥१६॥ 


नामादिषु प्रतीकोपासनेषु पूर्वस्मात्पूर्वस्मात्फलविशोषमुत्तरस्मिन्रुत्तरस्मिन्ुपासने 
दर्शयति-' यावन्नाम्नो गतं तत्रास्य यथाकामचारो भवति ' ( छा० ७८९५ ) ' वाग्वाव 


| 








«¢ फलविशेष ~न पासनाना व ब्रह्मतन्त्र तु ब्रह्मणोऽविशिष्ट- त्वात्कथं तु ब्रह्मणोऽविशिष्ट- त्वात्कथं 

फलविशेषः स्यात्‌। तुस्मात्न प्रतीकालम्बनानामितरस्तुल्यफलत्वमिति॥९६॥ = - 

इति श्रीगोविन्दभगवत्पूज्यपादशिष्यश्रीशंकरभगवत्पादकृतौ । 
श्रीमच्छारीरकमीमांसाभाष्ये चतुर्थाध्यायस्य तृतीयः पादः ॥२॥ 


नै न> > > 





ॐ 

॥ चतुर्थाध्याये चतुर्थः पादः ॥ 

(न पप बहलाना) 
(१८५. संपद्याविभावाधथिकरणम्‌ ॥ १॥ (सु० १-३.) 
(५२३४) संपद्याविर्भावः स्वेन शब्दात्‌ ॥९॥ ` 


` एवमेवैष संप्रसादोऽस्माच्छरीरात्समुत्थाय प्रं ज्योतिरुपसं पट संप्रसादो त्थाय परं ज्योतिरुपसंपद्य स्वेन रूपेणा- 
भिनिष्यद्यत इति श्रूयते। तत्र॒ संशयः-- किं देवलोकाद्युपभोगस्थानेष्विवागन्तुकेन & 
केनचिद्धिशेषेणाभिनिष्द्यत . आहोस्विदात्ममात्रेणेति। किं तावत्प्राप्तम्‌ ?_स्थाना- + 


न्तरेष्विवागन्तुकेन केनचिद्रूपेणाभिनिष्पत्तिः स्यात्‌। मोक्षस्यापि फलत्वप्रसिद्धेः। ` 
अभिनिष्पद्यत इति चोत्पत्तिपर्यायत्वात्‌। स्वरूपमात्रेण चेदभिनिष्पत्निः पूर्वांस्वप्य- 
वस्थासु स्वरूपानपायाद्विभाव्येत। तस्माद्विशेषेण केनचिदभिनिष्पद्यत इति। 

एवं प्राप्रे ब्रूमः--केवलेनैवात्मनाविर्भवति, न धर्मान्तेणेति। कुतः ?--स्वेन 4 
रूपेणाभिनिष्द्यत इति स्वशब्दात्‌। अन्यथा हि स्वशब्देनेति विशेषणमनवक्लपतं 
स्यात्‌। नन्वांत्मीयाभिप्रायः स्वशब्दो भविष्यत्ि। न। तस्यावचनीयत्वात्‌। येनैव हि 
केनचिद्रूपिणाभिनिष्पद्यते, तस्यैवात्मीयत्वोपपत्तेः स्वेनेति विशेषणमनर्थकं स्यात्‌। आत्म- 4 
वचनतायां त्वर्थवत्केवलेनेवात्मरूपेणाभिनिष्यद्यते, नागन्तुकेनापररूपेणापीति ॥ ९॥ 





कः पुनर्विशोषः पूर्वास्ववस्थास्विह च स्वरूपानपायसाम्ये सतीत्यत आह-- ः 
(५३५) मुक्तः प्रतिज्ञानात्‌ ॥२॥ 


योऽत्राभिनिष्पद्यत इत्युक्तः स सर्वबन्धविनिर्मुक्तः शुद्धेनैवात्मनाऽवतिष्ठते । पूर्वत्र ¦ 
त्वन्धो भवत्यपि रोदितीव विनाशमैवापीतौ भवतीति चावस्थात्रयकलुधितेनात्मनेत्ययं 
विशेषः। कथं पुनरवगम्यते मुक्तोऽयमिदानीं भवतीति प्रति्ञानादित्याह । तथा हि 
एतं त्वेव ते भूयोऽनुव्याख्यास्यामि' ( छा° ८८९८३,८८१०.४,८८१९८३ ) इत्यव- 
स्थात्रयदोषविहीनमात्मानं व्याख्येयत्वेन प्रतिज्ञाय "अशरीरं वाव सन्तं न प्रियाप्रिये 
स्पृशतः" ( छा० ८८९१२८१) इति चोपन्यस्य ` स्वेन रूपेणाभिनिष्यद्यते स॒ उत्तम 

पुरुषः ' ( छा० ८८१२३) इति चोपसंहरति। तथाख्यायिकोपक्रमेऽपि ˆआत्माऽ- 
 पहतपाप्मा' ( छा० ८८७८९) इत्यादि मुक्तात्पविषयमेव प्रतिज्ञानम्‌। .फलत्व- 
प्रसिद्धिरपि मोक्षस्य _बन्धनिवृत्तिमात्रपिक्षा, नापू पजननापेश्षा। यदप्यभिनिष्यद्यत 
इत्युत्पत्तिपर्यायत्वं, तदपि पूर्वावस्थापेक्षं, यथा रोगनिवृत्तावरोगोऽभिनिष्यद्यत इति 
तद्रत्‌। तस्माददोषः ॥२॥ 
(५३६) आत्मा प्रकरणात्‌ ॥३॥ 
कथं पुनर्मुक्त इत्युच्यते- यावता "परं ज्योतिरुपसंपद्यत' ( छा० ८.८१२.८२३ ) 
@& इति कार्यगोचरमेवेनं श्रावयति। ज्योतिःशब्दस्य भोतिके ज्योतिषि रूढत्वात्‌. 
' नचुनतिवृत्तौ विकारविषयात्कश्चिन्मुक्तो भवितुमर्हति विकारस्यार्तत्वप्रसिद्धेरिति। 
/\ नेष दोषः। यत आत्मैवात्र ज्योतिःशब्देनावेद्यते, प्रकरणात्‌ ^य_ आत्माऽपहतपाप्मा _ 
(विजरो विमृत्युः' ( छा० ८८७८१) इति हि. प्रकृते परस्मिनात्मनि_ नाकस्मा- 
द्धौतिकं ज्योतिः शक्यं ग्रहीतुम्‌। प्रकृतहानाप्रकृतप्रक्रियाप्रसङ्खात्‌। ज्योतिःशब्द- 
स्त्वात्मन्यपि दृश्यते "तदेवा ज्योतिषां ज्योतिः' (बृ० ४८४८९१६ ) इति। 
'प्रपञ्छितं चेतत्‌" ( ब्र ° सू० १८/३.४० ) इत्यत्र ॥२॥ 
(१८६) अविभागेन दृष्टत्वाधिकरणम्‌ ॥२॥ (सू० ४) 
(५३७) अविभागेन दृष्टत्वात्‌ ॥४॥ शुक्रा 
€ परं ज्योतिरुपसंपद्य स्वेन रूपेणाभिनिष्पद्यते यः, स किं परस्मादात्मनः पृथगेव 


[~~ वीक्षायाम्‌ 'स॒तत्र पर्येति (८८१२३ ) इत्य- 
करणाधिकर्तव्यनिदंशात्‌ “ज्योतिरुपसंपद्य ' ( छा० ८८९२३) इति च कर्तु- 
¢ कर्मनिदैशाद्धदनैवावस्थानमिति_यस्य_मतिम् व्युतयादयत्यविभक्त एव _पौरेणात्मना ` 
मुक्तोऽवतिष्ठते। कुतः--दष्टत्वात्‌। तथाहि " तत्त्वमसि" ( छा० ६८८७ ), “अहं 
ब्रह्मास्मि" ( बृ०° ९८४८९१०), "यत्र नान्यत्पश्यति ' ( छा० ७२४८९), "न तु तद्वि- 
तीयमस्ति ततोऽन्यद्विभक्तं यत्पश्येत्‌" ( बृ ४३८२३ ) इत्येवमादीनि वाक्यान्य- 
विभागेनैव परमात्मानं दरशयन्ति। यथादर्शनमेव च फलं युक्तं तत्कर तुन्यायात्‌। 
यथोदकं _ शुध, शुद्धमासिक्तं तादृगेव _भनति। एवं मुनेर्विजानत आत्मा भवति 


ब्राह्माधिकरणम्‌] ब्रह्मसूत्रम्‌-चतुर्थाध्याये चतुर्थः पादः । ४१९ 


गौतम' (क० ४८९५ ) इति चैवमादीनि मुक्तस्वरूपनिरूपणपराणि वाक्यान्य- 
विभागमेव दर्शयन्ति, नदीसमुद्रादिनिदर्शनानि च। भेदनिर्देशस्त्वभेदेऽप्युपचर्यते।.' स 
भगवः कस्मिन्प्रतिष्ठित इति .स्वे महिभि' ( छा० ७८२४८९१ ) इति ' आत्मरति- 
रात्मक्रीडः' ( छा० ७८२५२) इति चेवमादिदर्शनात्‌॥४॥ 
(१८७, बाहयधिकरणम्‌ ॥२॥ (सू० ५-७.,) 
& (५३८) ब्राह्मण जेमिनिरुपन्यासादिभ्यः ॥५॥ | 
स्थितमेतत्‌ ‹स्वेन रूपेण ' ( छा० ८८२८४ ) इत्यत्रात्ममात्रूपेणाभिनिष्यद्यते | 
-नागन्तुकेनापररूपेणेति।| अधुना तु तद्विशोषवुभुत्सायामभिधीयते स्वमस्य रूपं 
ब्राह्ममपहतपाप्मत्वादिसत्यसंकल्पत्वावसानं तथा सर्वज्ञत्वं सर्वेश्वरत्वं च, तेन 
स्वरूपेणाभिनिष्पद्यत इति जेमिनिराचा्यां मन्यते। कुतः ?2--उपन्यासादिभ्यस्तथा- ५८ 
त्वावगमात्‌। तथाहि--"य आत्माऽपहतपाप्मा" ( छा० ८८७८९ ) इत्यादिना *सत्य- 
कामः सत्यसंकल्पः' ८ छा० ८८७८९ ) इत्येवमन्तेनोपन्यासेनैवमात्मकतामात्मनो 
बोधयति। तथा "स तत्र पर्येति जक्षत्क्रोडनममाणः' ( छा० ८८९१२८३ )._ इत्यैश्र्य- 
.रूपमावेदयति। ' तस्य सर्वेषु लोकेषु कामचारो भवति" ( छा० ७८२५२ ) इति 
च। "सर्वज्ञः सर्वेश्वरः इत्यादिव्यपदेशाश्चैवमुपपत्ना भविष्यन्तीति ॥५॥ 


(५३९) चितितन्मात्रेण तदात्मकत्वादित्योडुलोमिः ॥६॥ 


यद्यप्यपहतपाप्मत्वादयो भेदेनैव धर्मां निर्दिश्यन्ते, तथापि शब्दविकल्पजा 
एवेते। -पाप्मादिनिवृत्तिमात्रं हि तत्र गम्यते। चैतन्यमेव त्वस्यात्मनः स्वरूपमिति, «~ 
तन्मात्रेण स्वरूपेणाभिनिष्यत्तिर्यक्ता। तथा च श्रुतिः-*एवं वा_अरेऽयमात्मान- 
.न्तरोऽबाह्यः कृत्स्रः प्रज्ञानघन _एव' ८ बृ ० ४५८९३ ) इत्येवंजातीयकाऽनुगहीता 
भविष्यति। सत्यकामत्वादयस्तु यद्यपि वस्तुस्वरूपेणैव धर्मां उच्यन्ते सत्याः कामा 
अस्येति। तथाप्युपाधिसंबन्धाधीनत्वात्तेषां न चैतन्यवत्स्वरूपत्वसंभवः। अनेका- 
कारत्वप्रतिषेधात्‌। प्रतिषिद्धं हि ब्रह्मणौऽ्ैकाकारत्वम्‌ "न स्थानतोऽ प्रतिषिद्धं हि ब्रह्मणोऽनेकाकारत्वम्‌ "न स्थानतोऽपि परस्यो- || 
भयलिङ्गम्‌' ( ब्र०" सू० ३२९९) `तं! अतएव च जश्चणादिः जक्षणादिसंकौर्तनमपि ८ । 
दुःखाभावमात्राभिप्रायं स्तुत्र्थमात्मरतिरित्यादिवत्‌। नहि _मुख्यान्येव रतिक्रौडा- | 

«८ .मिथुनान्यात्मनि_ शक्यन्ते वर्णयितुं, द्वितीयविषयत्वात्तेषाम्‌। तस्मान्निरस्ताशेष- 
प्रपञ्चेन प्रसन्नेनाव्यपदेश्येन बोधात्मनाऽभिनिष्यद्यत इत्योडलोमिराचा्यों मन्यते ॥६॥ 


(५४०) एवमप्युपन्यासात्पूर्वभावादविरोधं बादरायणः ॥७॥ 


^ एवमपि पारमार्थिक चेतन्यमात्रस्वरूपाभ्युपगमेऽपि _व्यवहारापेक्षया पूर्वस्या- 
~“ प्युपन्यासादिभ्योऽवगतस्य ब्राहास्यैश्र्यरूपस्याप्रत्याख्यानादविरोधं विरोधं बादरायण आचार्यं 
मन्यते ॥७॥ 
(१८८ संकल्णधिकरणम्‌ ॥ ४॥ (सू० ८-९) 
(५४९) संकल्पादेव तु तच्छतः ॥८॥ 
^ हाद॑विद्यायां श्रूयते“ स यदि पितृलोककामो भवति संकल्पादेवास्य पितरः, 
-८^ समुत्तिष्ठन्ति ( छा० ८८२८९ ) इत्यादि। तत्र संशयः किं संकल्प एव केवलः 
पित्रादिसमुत्थाने हेतुरुत निमित्तान्तरसहित इति। तत्र सत्यपि संकल्पादेवेति श्रवणे 
~ लोकवन्निमित्तान्तरापेक्षता युक्ता। यथा लोकेऽस्मदादीनां संकल्पाद्रमनादिभ्यश्च 
^ हेतुभ्यः. पित्रादिसंपत्तिर्भवत्येवं मुक्तस्यापि स्यात्‌। एवं दृष्टविपरीतं न कल्पितं 
भविष्यति। संकल्पादेवेति तु राज्ञ इव संकल्पितार्थसिद्धिकरीं साधनान्तरसामग्री 
सुलभामपेक्ष्योच्यते। नच संकल्यमात्रसमुत्थानाः पित्रादयो मनोरथविजुम्भित- 
वच्यलत्वात्पुष्कलं भोगं समप॑यितुं पर्याप्ताः स्युरिति। 
ˆ एवं प्रप्ते ब्रूमः संकल्यादेव तु केवलाप्यित्रादिसमुत्थानमिति। कुतः ?- तच्छतेः। 
^ "संकल्पादेवास्य पितरः समुत्तिष्ठन्ति ( छा० ८८२८९ ) इत्यादिका हि श्रुतिर्निमित्ता- 


८ न्तरापेक्षायां पीडयेत। निमित्तान्तरमपि तु यदि संकल्पानुविधाय्येव स्याद्धवतु, नतु 
प्रयत्नान्तरसंपाद्यं निमित्तान्तरमितीष्यते। प्राक्तत्संपत्तेर्वन्ध्यसंकल्पत्वप्रसङ्खात्‌। नच 


श्रुत्यवगम्येऽ्थे लोकवदिति सामान्यतो दृष्टं क्रमते। संकल्पबलादेव चैषां याव- 


प्रयोजनं स्थेर्योपपत्तिः। प्राकृतसंकल्पविलक्षणत्वानुक्तसंकल्यस्य ॥ स्थर्योपपत्तिः। लक्षणत्वान्मुक्तसंकल्पस्य ॥ ८॥ 


(५४२) अत एव चानन्याधिपतिः ॥९॥ 


^ अतएव चावन्ध्यसंकल्पत्वादनन्याधिपतिर्विद्रान्भवति नास्यान्योऽधिपतिर्भवती- 

त्यर्थः। नहि प्राकृतोऽपि संकल्पयन्नन्यस्वामिकत्वमात्मनः सत्यां गतौ संकल्पयति। | 
शृतिशतदरशयति--जअथ च इहात्मानमनुविद्य व्रजन्त्येतांश्च सत्यान्कामा॑स्तेषां सवेषु ^ | 


-लोकेषु कामचारो भवति" ( छा० ८८१८६ ) इति॥९॥ 
(१८९. अभावर्धिकरणम्‌ ॥५॥ (सू० १०-१४) 
(५४३) अभावं बादरिराह ह्येवम्‌ ॥९०॥ 
, संकल्पादेवास्य पितरः समुत्तिष्ठन्ति" ८ छा० ८८२८९ ) इत्यादिश्ुतेर्मनस्ता- 


वत्संकल्यसाधनं छद्धन्‌। ससयाणि ` सिद्धम्‌। शरीरेन्द्रियाणि पुनः प्रापरैशर्यस्य विदुषः सन्ति नवा & | 
सन्तीति समीश्ष्यते। तत्र बादरिस्तावदाचार्यः शरीरस्येन्दरियाणां चाभरावं. महीय- | 


मानस्य विदुषो मन्यते। कस्मात्‌ ? एवं ह्याहाप्नायः "मनसैतान्कामान्यश्यन्रमते' 
( छा० ८८९२५ ) "य एते ब्रह्मलोके" ( छा० ८८९३९ ) इति। यदि मनसा शरीरे- 
न्दियैश्च विहरेन्मनसेति विशेषणं न स्यात्‌। तस्मादभावः शरीरेन्धियाणां मोक्षे ॥१९०॥ 44 
(५४४) भावं जेमिनिर्विकल्पामननात्‌॥९९॥ 
जेमिनिस्त्वाचायों मनोवच्छरीरस्यापि सेन्धियस्य भावं मुक्तं प्रति मन्यते। यतः 


स एकथा भवति त्रिधा भव्ति' (छा० ७८२६२ ) इत्यादिनाऽनेकधाभाव- 


विकल्पमामनन्ति। नहानेकविधता विना शरीरभेदेनाञ्जसी स्यात्‌। यद्यपि निर्ग ~~ 


णायां भूमविद्यायामयमनेकधाभावविकल्पः पठ्यते, तथापि विद्यमानमेवेदं सगुणाः ठे धाभावविकल्पः पठ्यते, तथापि ~ 
वस्थायामैशच्य भूमविद्यास्तुतये_ संकीर्यत इत्यतः, सगुणविद्याफलभावेनोपतिष्ठत ~“ 


इति॥९९॥ 
उच्यते-- व 
(५४५) द्वादशाहवदुभयविधं बाद्रायणोऽतः ॥९२॥ 
बादरायणः पुनराचार्योऽत, एवोभयलिङ््रुतिदर्शनादुभयविथत्वं साधु मन्यते, ~ ` 
यदा सशरीरतां संकल्पयति, तदा सशरीरो भवति, यदा त्वशरीरतां, तदाऽशरीर 


_इति।. सत्यसंकल्पत्वात्‌, संकल्पवेचित्याच्च। द्वादशाहवत्‌। यथा द्वादशाहःसत्रमहीनश्च 
“ भवति। उभयलिङ्कश्रुतिदर्शनादेवमिदमपीति ॥९२॥ 

(५४६) तन्वभावे संभ्यवदुपपत्तेः ॥९३॥ 


२ यदा तनोः सेद्धियस्य शरीरस्याभावस्तदा यथा संध्ये स्थाने शरीरिन्दियविषये- 
ष्वविद्यमानेष्वप्युपलब्धिमात्रा एव पित्रादिकामा भवन्त्येवं मोक्षेऽपि स्युरेवं हयोतदुप- 
पदयते ॥ १२॥ 


(५४७) भावे जाग्रत्‌ ॥९४॥ ख्य. 
भावे पुनस्तनोर्यथा जागरिते विद्यमाना एव पित्रादिकामा भवन्त्येवं मुक्त- 


स्याप्युपपद्यते ॥ ९४॥ 
(१९०, ग्रदी्रधिकरणम्‌ ॥& ॥ (सू० १५-१६) 


(५४८) प्रदीपवदावेषटस्तथा हि दर्शयति ॥९५॥ 
"अभावं जेमिनिर्विंकल्पामननात्‌" ( ब्र ° सू० ४८४९१.) इत्यत्र सशरीरत्वं 
. मुक्तस्योक्तम्‌। तत्र त्रिधाभावादिष्वनेकशरीरसगें किं निरात्मकानि शरीराणि दारु- 
य॒च्राणीव सुज्यन्ते, किंवा _सात्मकान्यस्मदादिशरीरवदिति भवति वीक्षा तत्र 


6-चात्ममनसो भंदानुपपत्तेरकेन शरीरेण योगादितराणि शरीराणि निरात्मकानीति। एवं 


[नवय 


१ प्रापे प्रतिपद्यते--प्रदीपवदावेश इति। यथा प्रदीप एकोऽनेकप्रदीपभावमापद्यते, प्रदीप ऽनेकप्रदीपभावमापद्यते 
. विकारशक्तियोगात्‌। एवमेकोऽपि सच्विद्रानैश्वर्ययोगादनेकभावमापद्य सर्वाणि 


_ शरीराण्याविषटाति। कुतः ? तथाहि दर्शयति शास््रमेकस्यानेकभावम्‌-'स एकधा 
_भवति त्रिधा भवति पञ्चधा सप्तधा नवधा" ( छा० ७८२६२ ) इत्यादि। नैत- 


दारुयन््रोपमाभ्युपगमेऽवकल्पते, नापि जीवान्तरावेो। नच निरात्मकानां शरीराणां 
प्रवृत्तिः संभवति। यक्त्वात्ममनसोर्भदानुपपत्तेरनेकशरीरयोगासंभव इति। नैष दोषः। 
, एकमनोनुवर्तीनि समनस्कान्येवापराणि शरीराणि सत्यसंकल्पत्वात्सरक््यति । सृष्टेषु च _ 


तपूयाधिभदादात्मनोऽपि_भेदैनाधिष्ातत्वं योध्यते। एषैव च योगशास्त्र -एषैव च योगशास्त्रेषु योगि- 
नामनेकषटरीरयोगप्रक्रिया॥ १५॥ 








( बृ० ४८३३० ), ` सलिल एको द्रष्टाद्वैतो भवति" ( बृ० ४८२३८३२ ) इति चैवं- ध 





जातीयका श्रुतिर्विशेषविज्ञानं वारयतीत्यतं उत्तरं पठति- 


छ 


जगद्व्यापाराधिकरणम्‌] ब्रह्मसूत्रम्‌- चतुर्थाध्याये चतुर्थः पादः ४२३ 


(५४९) स्वाप्ययसंपत्त्योरन्यतरापेक्षमाविष्कृतं हि ॥ ९६॥ 


¢ स्वाप्ययः. सुषुप्तम्‌ ‹ स्वमपीतो भवति तस्मादेनं स्वपितीत्याचक्षते' ( छा० ६८ 
८८९) इति श्रुतेः। संपत्ति केतरूहयम्‌, यम्‌, 'ब्रहीव सन्ब्रह्माप्येति ' ( बृ० ४८४६ ) श्रुतेः। 
तयोरन्यतरामवस्थामपेक्षयेतद्विशेषसंज्ञाभाववचनम्‌। क्रचित्सुषुप्तावस्थामपेश्ष्योच्यते 
_ क्रचित्कैतल्यावस्थाम्‌। कथमवगम्यते, यतस्तत्रेवैतदधिकारवशादाविष्कृतम्‌ "एतेभ्यो 
भूतेभ्यः समुत्थाय तान्येवानुविनश्यति न प्रेत्य संज्ञाऽस्तीति' ( बृ० २४८९४), "यत्र 
त्वस्य सर्वमात्मैवाभूत्‌" ( बृ० २४८९४), "यत्र सुपो न कंचन कामं कामयते 
न कचन स्वप्र पश्यति' ( बृ० ४८२८९१९, माण्डू० ५ ) इत्यादिश्रुतिभ्यः। सगुणविद्या- 
विपाकावस्थानं त्वेततस्वगादिवदवस्थान्तरं यत्रैतदश्व्वमुपवण्यते । तस्माददोषः ॥९६॥ 





(१९१) नगद्व्याफारार्थिकरणम्‌ ॥७॥ (सु १७-२२) 
(५५०) जगदल्यापारवजं प्रकरणादसंनिहितत्वाच्य ॥ १७॥ 


ये सगुणब्रह्मोपासनात्सहैव मनसेश्वरसायुज्यं व्रजन्ति। किं तेषां निरवग्रहमेशचर्य 

_ भवत्याहोस्वित्सावग्रहमिति संशयः। किं तावसप्रा्म्‌ ? निरङ्कुशमेवेषामैश्चर्य भवितु- 

& महति ' आप्नोति स्वाराज्यम्‌ ( तै° ९८६८२), ' सर्वेऽस्मै देवा_ बलिमावहन्ति 
 (तै० १८५८३ ), ' तेषां सवषु लोकेषु कामचारो भवति" ( छा० ७८२५८२,८८ 
` ९८६) इत्यादिश्रुतिभ्य इति। 

# एवं प्रापे पठति--जगद्व्यापारवजमिति। जगदुत्पत्त्यादिव्यापारं वर्जयित्वाऽ 
न्यदणिमाद्यात्मक्मेशचर्य मुक्तानां भवितुमर्हति, जगद्व्याारस्तु नित्यसिद्धस्यैवेश्वरस्य। 
कुतः ?--तस्य तत्र प्रकृतत्वादसंनिहितत्वाच्येतरेषाम्‌। पर एव हीश्वरो जगद्व्यापारेऽ- 
धिकृतः। तमेव प्रकृत्योत्पत्त्याद्युपदेशात्‌। नित्यशब्दनिबन्धनत्वाच्च । ` तदन्वेषण- 
विजिज्ञासनपूर्वकं त्वितेषामणिमादैश्वय्‌ श्रूयते। तेनासंनिहितास्तेजगदल्यापारे । 
समनस्कत्वादेव चेतेषामनैकमत्ये कस्यचि्स्थित्यभिप्रायः कस्यचित्संहाराभिप्राय 
इत्येवं विरोधोऽपि कदाचित्स्यात्‌। अथ कस्यचित्संकल्पमन्वन्यस्य संकल्प ॒इत्य- 
विरोधः समर्थ्यत, ततः परमेश्वराकूततन्त्रत्वमेवेतरेषामिति व्यवतिष्ठते ॥ ९७॥ 





४२४ शाङ्करभाष्योपेतम्‌ [अ. पा. ४ अधि. ७ सू. १८-२१ 


(५५९) प्रत्यक्षोपदेणादिति चेन्नाधिकारिकमण्डलस्थोक्तैः ॥१८॥ 


अथ यदुक्तम्‌ आप्रोति स्वाराज्यम्‌' (त° ९८६८२ ) इत्यादिप्रत्यक्षोप 
£ देशात्निरवग्रहमेश्र्य विदुषां न्याय्यमिति तत्परिहरत॑व्यम्‌ ॥ अत्रोच्यते। नायं दोषः। 
आधिकारिकमण्डलस्थोक्तेः। आधिकारिको यः सवितृमण्डलादिषु विशेषायतनेष्व- 
वस्थितः पर ईश्चरस्तदायत्तैवेयं स्वाराज्यप्राधिरुच्यते। यत्कारणमनन्तरम्‌ ' आप्रोति' 
मनसस्पतिम्‌ (१८६२ } इत्याह । यौ हि सः ( ते० ९८६८२ ) इत्याह। यो हि सर्वमनसां पतिः पूर्वसिद्ध ईश्चरस्तं 
प्रप्रोतीत्येतदुक्तं भवति। तदनुसारेणैव चानन्तरम्‌ " वाक्पतिश्चक्षुष्पतिः भ्रोत्रपति- 
विज्ञानपतिश्च भवति' ( तै० १८६८२ ) इत्याह । एवमन्यत्रापि यथासंभवं नित्य- 


सि्धेश्वरायत्तमेवेतरेषामेश्र्वं योजयितव्यम्‌॥९८॥ शनज्वराद्ृ- ``=`_ 
(५५२) विकारावति च तथाहि स्थितिमाह ॥९९॥ 
विकारावर्त्यपि च नित्यमुक्तं पारमेश्वरं रूपं, न केवलं विकारमात्रगोचरं 
सवितुमण्डलाद्यधिष्ठानम्‌। तथाह्यस्य द्विरूपां स्थितिमाहाप्रायः ' तावानस्य महिमा, 


ततो ज्यायांश्च पुरूषः। पादोऽस्य स्वां भूतानि, त्रिपादस्यामृतं दिवि" ( छा० ३८ 
१२.८६ ) इत्येवमादिः। नच तच्निर्विकारं रूपमितरालम्बनाः प्राप्रवन्तीति शक्यं क्यं 


~^ वक्तुमतत्क्रतुत्वात्तेषाम्‌। | यथेव द्विरूपे परमेश्वरे . निर्गुणं रूपमनवाप्य सगुण रूपमनवाप्य सगुण | ` 

ˆएवावतिष्ठन्त, एवं सगुणेऽपि निरवग्रहमैश्र्यमनवाप्य 
दरष्टव्यम्‌॥ ९९॥ 

शो (५५३) दर्शयतश्चैवं प्रत्यक्षानुमाने ॥२०॥ स्रः 

दर्शयतश्च विकारावर्तित्वं परस्य ज्योतिषः श्रुतिस्मृती। "न तत्र सूर्यो भाति 

न चन्द्रतारकं नेमा विद्युतो भान्ति कुतोऽयमग्निः' ( क० ५८९५ श्चे० ६८९४ मु° 

२८२८९१०) इति। 'न तद्भासयते सूर्यो न शशाङ्को न _पावकः' ( गी० ९५८ 

६) इति च। तदेवं विकारावरतित्वं परस्य ज्योतिषः प्रसिद्धमित्यभिप्रायः॥ २०॥ 

(५५४) भोगमात्रसाम्यलिङ्गाच्च ॥२९॥ | 


५५ इतश्च न निरङ्कुशं विकारालम्बनानामेशवर्य, यस्माद्धोगमात्रमेवैषामनादिसिद्धे- ` 





स्नन्तू ए. 





जगदव्यापाराधिकरणम्‌] । ब्रह्मसूत्रम्‌- चतुर्थाध्याये चतुर्थः पादः । ४२५ 


नेश्वरेण समानमिति भ्रूयते-' तमाहापो वै खलु मीयन्ते लोकोऽसौ ' इति "स 
यथैतां देवतां सर्वाणि भूतान्यवन्त्येवं हैवंविदं सर्वाणि भूतान्यवन्ति तेनो एतस्यै 
देवतायै सायुज्यं सलोकतां जयति ८ बृ° ९१८५८२३ ) इत्यादिभेदव्यपदेश- 
लिङ्भ्यः॥ २९॥ 

नन्वेवं सति सातिशयत्वादन्तवत्त्वमैश्वर्यस्य स्यात्ततश्चैषामावृत्तिः प्रसज्येतेत्यत 

0 = य -आचा््ः -णठति पठतिः यन्तन ं 

(न (^) अनावृत्तिः शब्दुुनावृततुः्श वदाः शब्दात्‌ २२॥ पन्‌ 

नाडीरश्मिसमन्वितेनार्चिरादिपर्वणा देवयानेन प्रथा ये ब्रह्मलोक शास्त्रोक्त- 
विशोषणं गच्छन्ति ' यस्मिन्नरश्च ह वै ण्यश्चार्णवौ ब्रह्मलोके तृतीयस्यामितो दिवि 
यस्मित्रैरंमदीयं सरो यस्मिन्नश्चत्थः सोमसवनो यस्मिन्नपराजिता पूर्ब्रह्मणो यस्मिश्च 
प्रभुविमितं हिरण्मयं वेश्म यश्चानेकथा मन््रार्थवादादिप्रदेशेषु प्रपञ्च्यते ते तं 
प्राप्य न॒_चन्द्रलोकादिव भुक्तभोगा आवर्तन्ते। कुतः ? 'तयोर्ध्वमायन्नमृतत्वमेति” 
( छा० ८८६३, क० ६८१६), “तेषां न पुनरावृत्तिः ( वृ ६८२९५), "एतेन. 
प्रतिपद्यमाना तिपद्यमाना _इमं _ मानवमावर्तं नावर्तन्ते" ( छा० ४८९५६ ), ' ब्रह्मलोकम- 
भिसंपद्यते' ( छा० ८८९५८९ ), ' न च पुनरावर्तते" ( छा० ८८१५८१९ ) इत्यादि- 
शब्देभ्यः । अन्तवत्त्वेऽपि त्वैशवर्यस्य यथाऽनावृत्तिस्तथा वर्णितम्‌ ' कार्यात्यये तदध्यक्षेण 
सहातःपरम्‌' ( ब्र° सू० ४८३८९१० ) इत्यत्र। सम्यण्दर्शनविध्वस्ततमसां तु नित्य- 
सिद्धनिर्वाणपरायणानां सिदद्धैवानावत्तिः, तदाश्रयणेनैव हि सगुणशरणानामप्य- 
नावृत्तिसिद्िरिति। अनावृत्तिः शब्दादनावृत्तिः शब्दादिति सूत्राभ्यासः शास्त्रपरिसमापिं 
द्योतयति ॥ २२॥ 

इति श्रीमच्छारीरकमीमांसाभाष्ये श्रीमत्परमहंसपरिव्राजकाचार्यश्रीमद्रो- 
विन्दभगवत्पूज्यपादशिष्यश्रीमच्छकरभगवत्पूज्यपादकृतौ 
चतुर्थाध्यायस्य चतुर्थः पादः ॥४॥ 








विश्रामः॥३२॥ 

आप्र काजनम २९ नवम्बर्‌, सन्‌ १९२९ को जिला पटना (विहार) के गाजी पुर ग्राम म हुआ। आपके 
पिता श्रीमान्‌ जवाहर शर्मा जी ओर माता श्रीमती ललिता देवी ्थी। आप बाल्यकाल से ही भगवान्‌ की 
उपासना मे रुचि रखते थे। २० वर्ष की आयु मँ आपने घर गृहस्थी को त्याग कर साधु जीवन अपनाया। 
आपके गुरुदेव परमहंस स्वामी विज्ञानानन्द गिरि जी महाराज एवं परमगुरुदेव योगीराज स्वामी नित्यान्द 
गिरि जी महाराज से आपने परमार्थ पथ की दीक्षा ली। अपनी सारस्वत साधना मेँ आपने काशी मे 
वेदान्त-सर्वदर्शनाचार्य तक अध्ययन कर परीक्षा पास की। तत्पश्चात्‌ आप अध्यापन कार्य म संलग्न हुए। 
विश्वनाथ संस्कृत महाविद्यालय कँ प्रधानाचार्य रहे। वहीं पर निरंजनपीठाधीश्वर आचार्य मम॑, स्वामी मृसिंह गिरि जी महाराज एवं 
निरजनपीठाधीश्वर आघार्य म.म॑. स्वामी महेशानन्द गिरि ज महाराज की छत्रछाया मेँ सन्यास दीक्षा ली। 

२९१ जुलाई ५ ९६९ को आप्‌ कैलास ब्रहमविद्यापीठ ऋषिकेश के महामण्डलेश्वर पद पर आसीनं क आपने ग्रन्थ रचना एवं 
प्रकाशन मे विशेषं रुचि ली ओर अनेको ग्रन्थो का लोककल्याणार्थ प्रकाशन बड़ धैरयपर्वकं करवाया। आपने आश्रम की शताब्दी 
(१९८०-८१), आचार्युद्रय जम शतान्दी (१९८५-८६), आद्यश्री शङ्कराचार्य द्वादश शताब्दी (६९८७-८ 4 भगवान्‌ 
अभिनवचनरश्वर प्रतिष्ठा शतान्दी (१९९२-९७) आदि महत्वपूर्णं महोत्सव बड़ी धूमधाम से मनाकर्‌ गुरुजन के यश को चार चाँद 
लगाये। आप भारत के आध्याल््कं एवं धार्मिक क्षत्र के आचार्यौ मे अग्रगण्य है। 

आपने शाङ्करी परम्परा को पृष्ट कसे का स्तुत्य सफल प्रयास किया है। शाङ्करभाष्य नित्य पारायण के आप प्रवर्तक है ओर तदनुरूप 
ग्रो के पारायण संस्करणों को आप प्रकाशित करवा रहे है। आपकी इन सभी प्रवृत्तियों को देखकर सन्तो एवं भवतो ने आपको 
शाङ्करी-परग्परा-संपोषकाचार्य उपाधि से समलंकृत किया है। गुरुजनों के प्रति आपके मन मे अगाध श्रद्धा एवं भक्ति है। सन्‌ २००४ 
मनाये जाने वाले गुरुजन शताब्दी त्रिवेणी संगम महोत्सव के आप ही परिकल्पक एवं संयोजक रै। 











श्रीकरेलासपीडाधीश्वर शा्करभाव्यपारायणप्रवर्तकाचार्य 
वुर्ादर्थां आचाय भहानण्डलथ्वर श्रीमत्स्वाजीं विद्यानन्द गिरि जी जहाराज 

